

**THE BOOK WAS  
DRENCHED**

UNIVERSAL  
LIBRARY

**OU\_192226**

UNIVERSAL  
LIBRARY









“ १८५७ ”



न हि ज्ञानेन सदृशं पवित्रमिह विद्यते ।

—भगवान् श्रीकृष्ण.

---

लेखक

प्रो. नारायण केशव बेहेरे,

एम. ए., बी. एससी.

---

प्रकाशक  
मंगेश नारायण कुळकर्णी,  
मालक,  
भारत-गौरव-ग्रंथमाला  
३१८ ए, ठाकुरद्वार, मुंबई नं. २.

या पुस्तकाच्या पुनर्मुद्रणाचे, भाषांतराचे वगैरे सर्व  
प्रकारचे हक्क प्रकाशकाने आपणाकडे  
राखून ठेवले आहेत.

मुद्रक  
मंगेश नारायण कुळकर्णी,  
कर्नाटक प्रेस,  
३१८ ए, ठाकुरद्वार, मुंबई २.

राष्ट्रीय जनतेतही एकोपा नव्हता, आणि साम्राज्यरक्षणाला लागणाऱ्या अंतःकरणांच्या तळमळीची, स्वार्थत्यागाची, चिकाटीची व राजकारणी पेंच समजण्याच्या पात्रतेची आमच्यांत वाण होती.

ऐतिहासिक ग्रंथ वाचावयाचे ते केवळ मनोरंजनाकरितां नसून शिक्षणाकरितां वाचावयाचे असतात. मागच्या चुका ध्यानीं आणून पुढें त्या होऊं नयेत म्हणून आपण कशी दक्षता बाळगली पाहिजे याचें ज्ञान गतेतिहासावरूनच होण्यासारखें आहे.

हिंदुसमाज सध्या जागा झाला असून आपली सर्व बाजूनें संघटना करूं पहात आहे. अशा वेळीं पूर्वी झालेल्या चुका समजणें अगत्याचें आहे. या दृष्टीनेंही या पुस्तकाचें महत्त्व आहे.

एकाद्या अलौकिक विभूतीनें एकादे वेळेस समाजाचें किंवा राष्ट्राचें उत्थान केलें तरी ती स्थिति टिकविण्यास समाजाची पात्रता असली पाहिजे. त्याशिवाय कोणताही समाज सदोदित उन्नतावस्थेंत राहणार नाही. आपल्यांत जर कशाची मोठी उणीव असेल तर या गोष्टीची आहे. यामुळेंच अनेक अवतार, रणधुरंधर सेनानायक, महात्मे व राष्ट्रायक या भरतभूत निर्माण होऊनही आम्ही जेथच्या तेथेंच कायम आहोंत.

ही स्थिति नाहीशी होऊन खरी परिस्थिति आमच्या लोकांच्या ध्यानीं येऊन त्यापासून त्यांनीं योग्य तो बोध घेऊन आपली सुधारणा करावी, हाही प्रस्तुत पुस्तक प्रसिद्ध करण्यांत मालेच्या चालकांचा उद्देश आहे.

शेवटीं आमच्या महाराष्ट्र जनतेनें अशा प्रकारच्या ऐतिहासिक ग्रंथप्रसारास हातभार लावून आम्हाला या प्रकारचें ऐतिहासिक वाङ्मय प्रसिद्ध करण्यास प्रोत्साहन द्यावें, अशी त्यांस कळकळीची विनंति करून तूर्त त्यांची रजा घेतों.

सर्वांचा नम्र,

एम. एन्. कुळकर्णी.



## आधार व आधार.

प्रस्तुत ग्रंथ लिहितांना अनेक पुस्तकांचा मला उपयोग झाला. जुने नवे वर्तमानपत्रांचे व मासिकांचे अंक, बखरी, पत्रव्यवहार, चरित्रात्मक ग्रंथ व बंडा-संबंधी इतिहास, या सर्व सामग्रीचा मी सवडीप्रमाणे उपयोग केला. त्याचप्रमाणे, अनेक वृद्ध व तरुण परंतु बहुश्रुत व विचक्षण अशा सद्वृहस्थांशीं याविषयी कित्येकदा चर्चा केली, त्या सर्व वाग्भटांचा मी अत्यंत आभारी आहे; कारण त्यांच्या आधारावरच या सर्व ग्रंथाची उभारणी झाली आहे. मी अभ्यासलेले कांही महत्त्वाचे आधार खाली दिले आहेत.

'Sepoy War'	—Sir John Kaye
'History of the Indian Mutiny'	—Malleson
Story of Indian Mutiny	—Henry Gilbert
Recollections of Sepoy Revolt	—Mrs. Muter
Two Months in Arrah in 1857	—J. J. Halls
Indian Mutiny	—Charles Ball
History of Indian Mutiny	—Sir George Forest
Memoirs of my Indian Career	—Sir George Campbell
History of Indian Mutiny	—Homes
The Indian Empire	—Robert Montgomery Martin
Rise & Progress of Indian Mutiny—	” ”
Diary in India	—Sir W. H. Russel
Oxford History of India	—Vincent Smith
India in the Victorian Age	—R. C. Dutta
Rise of the Christian Power in India	—Major Basu
Story of Satara	— ” ”
Other Side of the Medal	—E. Thompson
Empire in Asia	—Torrence
Dacoity in Excelsis	—Major Bird



Empire in India	—Evans Bell
History of the Sikhs	—Cunningham
Retrospects & Prospects of Indian Policy—Evans Bell	
सिपाई युद्धर इतिहास ( बंगाली )	—श्री. रजनीकांत गुप्त
गदरका इतिहास ( हिंदी )	—श्री. शिवनारायण द्विवेदी
सिपाही विद्रोह ( हिंदी )	—श्री. ईश्वरीप्रसाद शर्मा
अयोध्येचे नबाब ( मराठी )	—श्री. पारसनीस
झांशीच्या राणीचें चरित्र ( मराठी )	—श्री. पारसनीस
माझा प्रवास ( मराठी )	—श्री. चि. वि. वैद्य

\*

\*

\*

\*

कर्नाटक प्रेसचे व भारत गौरव ग्रंथमालेचे मालक श्री. मंगेश नारायण कुळकर्णी ह्यांनीं हें पुस्तक शक्य तितक्या सुंदर रीतीनें प्रकाशित केल्याबद्दल त्यांचे आभार मानावे तितके थोडेच होतील; कारण १८५७ च्या बंडावरील एवढें मोठें पुस्तक मराठीत प्रसिद्ध करणें हें धाडसाचें व खर्चाचें काम आहे, आणि अशा उत्साही प्रकाशकांच्या साहाय्याशिवाय लेखकवर्गाचें पाऊल पुढें पडणें शक्य नसतें. तेव्हां त्यांचे एकदां मनःपूर्वक आभार मानतो.

\*

\*

:

\*

या ग्रंथांत जे दोष घुसले असतील त्याबद्दल वाचकांनीं लेखकाला उदार हृदयानें क्षमा करावी; व हंसक्षीरन्यायानें गुणांचें ग्रहण करावें अशी त्यांना नम्र विनंति आहे. मानवी कृती सदोष असावयाची, ह्या सामान्य नियमाला मी अपवाद कसा राहणार ? वाचकांनीं कृपा करून ते दोष माझ्या नजरेस आणल्यास, पुस्तकाच्या दुसऱ्या आवृत्तीच्या वेळीं—तसा ईश्वरकृपेनें व महाराष्ट्रांतील रसिक व स्वदेशाभिमानी वाचकवृंदाच्या प्रेमानें योग आल्यास—ते यथामति व यथाशक्ति दूर करण्याचा प्रयत्न करीन. वाचकांना प्रस्तुत आवडल्यास माझ्या श्रमांचें चीज झालें, असेंच मी समजेन.

नागपूर,  
ता. २५ सप्टेंबर १९२७. }

नागायण केशव बेहेरे.

## अनुक्रमणिका.

प्रकरण.	पृष्ठ.
१ लें. उपोद्घात . . . . .	१
२ रें. सातारा येथील कादंबरी . . . . .	८
३ रें. पंजाब-प्रकरण . . . . .	३२
४ थें. 'अघोरी राज्यतृष्णा' . . . . .	५२
५ वें. 'झांशीची राणी' . . . . .	७१
६ वें. 'बंडखोर पेशवे' . . . . .	८८
७ वें. 'मावळती बादशाही' . . . . .	१०१
८ वें. 'औधचे नबाब' . . . . .	११५
९ वें. देशी फौजेचा इतिहास . . . . .	१३४
१० वें. बंडाचीं सामान्य कारणें . . . . .	१४८
११ वें. वादळाचीं पूर्वचिन्हें . . . . .	१६४
१२ वें. 'मीरतला आग लागली' . . . . .	१७७
१३ वें. 'दिल्लीवरील हल्ला' . . . . .	१८८
१४ वें. 'लॉर्ड क्यार्लिंगचे उपाय' . . . . .	२०३
१५ वें. 'वणवा पेटला' . . . . .	२११
१६ वें. 'बंडाच्या चतुःसीमा' . . . . .	२२१
१७ वें. 'पंजाब प्रकरण' . . . . .	२२९
१८ वें. 'वायव्य प्रांतांत काय झालें?' . . . . .	२४८
१९ वें. 'पूर्व दिशेची हकीगत' . . . . .	२८१
२० वें. 'संस्थानांची हालहवाल' . . . . .	३०५
२१ वें. 'कानपूरची कत्तल!' . . . . .	३२८
२२ वें. 'दिल्लीवरील हल्ला' . . . . .	३९२
२३ वें. लखनौचा वेढा . . . . .	४०६

## प्रकरण.

## पृष्ठ.

२४ वें. बंगाल, मद्रास, मुंबई व मध्यप्रांत	.	.	.	४२५
२५ वें. ' झांशीची संग्राम-देवता '	.	.	.	४३८
२६ वें. बिहारचे कुंवरसिंह, अमरसिंह	.	.	.	४६१
२७ वें. सेनापती तात्या टोपी	.	.	.	४७९
२८ वें. दुहाती अत्याचार !	.	.	.	४८८
२९ वें. बंडाची अखेरी	.	.	.	५१०

---



श्रीमंत नानासाहेब पेशवे—बंडवाले.



पेशव्यांचे रणशूर सेनापती  
तात्या टोपे.

# “ सन १८५७ ”



प्रकरण १ लें.

उपोद्धात.



इंग्रजी राज्य हिंदुस्थानांत सुरु झाल्यापासून १८५७ सालच्या बंडासारखी आपत्ती इंग्रजांवर कधीच आली नाही. या बंडाचा इतिहास अतिशय कष्टनाशनक आहे. जे इंग्रज लोक सर्वाना शंभर वर्षांपूर्वी हवेसे वाटत होते, तेच ह्या वेळीं लोकांच्या दृष्टीसमोर नकोसे झाले. या बंडाच्या लाटा सर्व हिंदुस्थानभर एक-समयावच्छेदेंकरून उठल्या. कांही ठिकाणी या लाटा अतिशय जोराच्या होत्या व त्यामुळें जनसमूहांत भयंकर तुफान घडून आलें. दुसऱ्या कांही ठिकाणी, लहानशा हवेच्या झुळकेनें पाण्यांत लहरी उत्पन्न होतात तसल्या स्वरूपाची सौम्य खळवळ घडून आली. परंतु हा बंडाचा वणवा सर्व देशभर पेटला होता हें खास ! विंध्याद्रीच्या वरचें उत्तर हिंदुस्थान या बंडानें पूर्णपणें व्यापून टाकलें. त्या मानानें दक्षिण मात्र शांत होती. दक्षिणेंत जर का ही बंडाची लाट पोहोचती, तर हें बंड मोडणें इंग्रजांना दुरापास्त झालें असतें. परंतु इंग्रजांचें नशीब बलवत्तर असल्यामुळें हा वणवा दक्षिणेकडे भडकला नाही. उत्तर हिंदुस्थानांत पसरलेला बंडाचा वणवाही इतका तीव्र होता कीं, तो विश्वतां विश्ववितां इंग्रजांच्या नाकीं नऊ आले. मग जर का दक्षिण हिंदुस्थान या वावटळींत सांपडलें असतें, तर इंग्रजांनीं काय केलें असतें हें एक ईश्वरच जाणे. दक्षिण हिंदुस्थानांत त्या वेळीं शांतता नांदत असल्यामुळें, इंग्रजांना निर्विघ्नपणें आपलें सर्व बळ उत्तरेत एक-वटतां येऊन बंडाचा बीमोड करतां आला.

या बंडाला शिपायांचें बंड असें नांव बऱ्याच इतिहासकारांनीं दिलें आहे. इंग्रज लोक या देशांत आले त्या वेळीं ते व्यापारी म्हणून आले, त्यांच्या व्यापाराचा व्याप जसजसा वाढूं लागला, तसतशी व्यापाराच्या व व्यापाऱ्यांच्या रक्षणाकरितां फौज व आरमार यांची त्यांना जरूरी भासूं लागली. पुढें हे व्यापारी

हळू हळू या देशाच्या राजकारणांत पडूं लागले, तशी त्यांना अधिक फौजेची जरूर भासूं लागली. तेव्हां यांनीं येथीलच लोक नोकरीस ठेवून व त्यांना लष्करी शिक्षण देऊन त्यांच्या पलटणी उभारल्या. शीख, गुरखे, पठाण, पुरभय्ये व मराठे, या हिंदुस्थानांतील प्रमुख लढवय्या जाती इंग्रजांच्या सैन्यांत भरती झाल्या. याच सैन्याच्या जोरावर इंग्रजांनीं सर्व हिंदुस्थान पादाक्रांत केलें; त्या वेळीं इंग्रजांच्या हुकमतींत खास ग्रेटब्रिटनमधून आलेलें गोरें सैन्य, व हिंदुस्थानांतच उभारलेलें हिंदी लोकांचें सैन्य असे दोन विभाग असत. हिंदी लोकांच्या सैन्याला, त्यांच्या रंगामुळें काळें सैन्य किंवा शिपाई असें नामाभिधान मिळालें होतें. ज्यांच्या वळावर इंग्रजांनीं हिंदुस्थान जिंकलें, तेच हिंदी सैनिक १८५७ सालच्या बंडांत सामील झाल्यामुळें या बंडाला शिपायांचें बंड असें नांव मिळालें आहे.

इतर इतिहासकारांच्या मतानें या बंडाचे प्रवर्तक हिंदुस्थानांतील असंतुष्ट लोक होते. शिपाई जरी बंडांत सामील झाले असले तरी त्यांना बंडाला प्रवृत्त करणारी माणसे निराळीच होती. इंग्रज लोक व्यापारी म्हणून या देशांत आले, आणि साम, दाम, दंड, भेद या चारी उपायांचा अवलंब करून ते पाहातां पाहातां या देशाचे स्वामी झाले. अनेक राजांचीं राज्ये नष्ट झाली आणि जहागिरदार व वतनदार यांची सत्ता संपुष्टांत आली. दसहजारी व पंचहजारी पराक्रमी सरदार घरबैठे झाले आणि दिवाण, न्यायाधीश, मंत्री वगैरे थोर थोर अधिकारांच्या जागा हिंदी लोकांच्या हातून नाहींशा झाल्या. मुख्य दिवाणी, फौजी व मुलकी अधिकाऱ्यांच्या जागेवर इंग्रज लोक नांदूं लागले, आणि थोरामोठ्या घराण्यांतील हिंदी लोकांना त्यांच्या हाताखाली कारकुनाचीं किंवा इतर दुसरीं दुय्यम दर्जाचीं कामें पतकरून संतोष मानून घ्यावा लागला. हातांतील सत्ता, अधिकार व पैसा गेल्यामुळें या लोकांनीं इंग्रजांविरुद्ध साहजिकच बंड पुकारलें व काळ्या पलटणींतील शिपायांना इंग्रजांविरुद्ध लढण्यास उत्तेजित केलें. यांनीं शिपायांमध्ये मोजलेल्या असंतोषाचा फायदा करून घेऊन, त्या तव्यावर आपली पोळी भाजून घेतली. या मीमांसेमुळें, इंग्रजी राज्याविरुद्ध उत्पन्न झालेला लोकांमधील असंतोषाचा पहिला डोंबाळा, असें नांव या बंडाला द्यावें लागेल.

इतिहासकारांचा एक तिसरा वर्ग आहे. त्यांच्या मतानें हें बंड आपलें राज्य गमावून बसलेल्या राजांनीं व नबाबांनीं उत्पन्न केलें. स्वराज्य जाऊन परराज्य आलें ही गोष्टच लोकांनीं आवडली नाहीं. परराज्य जरी सुराज्य असलें, तरी लोकांच्या

दृष्टीनें तें स्वराज्यापेक्षां हिणकसच ठरावयाचें. तेव्हां हें परकीय इंग्रजांचें राज्य जाऊन त्या जागीं स्वराज्य उत्पन्न व्हावें, या पवित्र इच्छेनें या बंडाची उभारणी झाली. हिंदुस्थानांत इंग्रजांचें राज्य न राहातां हिंदुमुसलमानांचेंच राज्य पहिल्या-सारखें राहावें, ही भावना या बंडाच्या मुळाशीं होती. बंडवाल्यांनीं दिल्लीच्या मोगल बादशाहाच्या नांवानें द्वाही फिरविली व ब्रह्मावर्ताला नानासाहेबांच्या नांवानें मोडलेल्या पेशवाईचा पुनरुद्धार केला, यावरून ही कल्पना कदाचित् खरीही असू शकेल. बंडाची ही मीमांसा मान्य केली तर स्वराज्यसंस्थापनेचा किंवा हुना राज्यक्रांतीचा पहिला अयशस्वी प्रयत्न असे नांव या बंडाला देतां येईल.

कदाचित् ही तिन्ही कारणें खरीं असतील ! या तिन्ही कारणांच्या एकत्र प्रभावानें बंडाची उभारणी झाली असावी. कारण हें बंड इतक्या अक्राविकाळ स्वरूपाचें झालें कीं, कांहीं दिवसपर्यंत तरी, इंग्रजांची या देशांतून उचलवांगडी होते कीं काय, असें इतरांनाच काय पण त्यांचें त्यांनाच वादत होतें. परंतु त्यांच्या सुदैवानें बंडाचा बीमोड झाला, व इंग्रजांचे पाय या देशांत पुरतेपणीं रुजले. बंडाची कोणतीही मीमांसा खरी मानली तरी, बंडाचें मुख्य कारण म्हणजे लॉर्ड डलहौसीची अनिवार राज्यतृष्णा हेंच होय ! लॉर्ड डलहौसी इ० सन १८४८ मध्ये हिंदुस्थानचा गव्हर्नर जनरल होऊन आला, त्या वेळीं इंग्रजांची छाप हिंदुस्थानावर चांगलीच बसली होती. इंग्रजांची सत्ता अत्यंत प्रबळ होती व हिंदुस्थानांतील छोटे मोठे संस्थानिक इंग्रजांशीं नमतें घेऊनच आपापल्या संस्थानांचा राज्यकारभार हांकीत असत. इंग्रजांची सत्ता त्या वेळीं हिंदुस्थानांत सर्वत्र पसरली होती. सत्तेच्या दृष्टीनें इंग्रज हिंदुस्थानांत सार्वभौमच बनले होते. परंतु त्यांचें हिंदुस्थानभर एकछत्री साम्राज्य मात्र झालें नव्हतें. जुन्या मोगल बादशाहाप्रमाणें इंग्रजांचें हिंदुस्थानभर एकछत्री साम्राज्य व्हावें अशी लॉर्ड डलहौसीची महत्त्वाकांक्षा होती. त्यामुळे हिंदुस्थानभर इतस्ततः पसरलेले, व इंग्रजांच्या कलानें आपल्या संस्थानांचा राज्यकारभार हांकून त्यांच्या कृपेची अपेक्षा करणारे, लहानमोठे हिंदी संस्थानिक लॉर्ड डलहौसीच्या डोळ्यांत खड्यासारखे खुपू लागले. त्यांना बाजूस सारून त्यांचीं संस्थानें गिळंकृत करण्याचा त्यानें सपाटा चालविला. न्यायनीतीची कदर न करतां त्यांच्याशीं झालेले पूर्वीचे तहनामे त्यानें कस्पटाप्रमाणें लेखले. डलहौसीच्या या कुटिल राजनीतीमुळे व अधोर राज्यतृष्णेमुळे, सर्व हिंदुस्थानभर असंतोषाची लाट उत्पन्न



झाली, आणि तिचें पर्यवसान १८५७ सालच्या भयंकर बंडांत झालें. याबद्दल सर्व पौरात्य व पाश्चिमात्य इतिहासकारांचें एकमत आहे. यामुळें लार्ड डलहौसीच्या आठ वर्षांच्या—१८४८ ते १८५६—कारकीर्दीचें सविस्तर पर्यालोचन करणें जरूरीचें आहे. त्याशिवाय बंडाची पूर्वपीठिका लक्षांत येणार नाहीं आणि बंडाची मीमांसाही करतां येणार नाहीं. याबद्दल कदाचित् लार्ड डलहौसीच एकटा दोषी नसेल. विलायतेंतील कंपनीचे डायरेक्टर तितकेच दोषी असतील. कारण हाव-  
हाऊस त्या वेळीं विलायतेंतील कंपनीचा मुख्य डायरेक्टर होता, आणि वनेल तोंपर्यंत दत्तकाची कोणाला परवानगी देऊं नये, असें सूत्रवाक्य त्यानें लार्ड डल-  
हौसीला आरंभीच सांगून देवले होते. हिंदुस्थानचा नकाशा एकजात लाल व्हावा, म्हणजे राज्यकारभार चालविणें सोपें जाईल. खव्यासारखीं संस्थानें वेंचून फेकलीं पाहिजेत, असें कंपनीला त्या वेळीं वाटत असे. न्यायनीतीची कंपनीला चाड नव्हती. कंपनी फक्त आपला खिसा गरम कसा करतां येईल, एवढेंच पद्दत होती. माल-  
कम लडलोनें आपल्या ब्रिटिश हिंदुस्थानच्या इतिहानांत म्हटलें आहे ( Vol. 1, page 198 ) “The establishment of the English power in India is an ugly one. It begins in feebleness and cowardice, it is pervaded by rapacity, it closes with a course of fraud and falsehood, of forgery and treason as stupendous as ever lay in the foundation of a great empire.” हिंदुस्थानांतील इंग्रजी सत्तेचा इतिहास अतिशय तिडकारा येण्याजोगा आहे. दुर्बलता व भिन्नपणा यांनी या सत्तेचा प्रारंभ झाला, जुलमानें हिची वाढ झाली, व कपट, असत्य आणि विश्वासघात यांच्या जोरावर ही दृढमूल झाली. कोणतेंही साम्राज्य स्थापन करतांना अशा भीषण स्वरूपाच्या गोष्टी क्वचितच घडल्या असतील. कंपनीच्या राज्याबद्दल हर्बर्ट स्पेन्सर या प्रसिद्ध तत्त्ववेत्त्यानें खालील दुःखपूर्ण उद्गार ( Social Statics ) काढले आहेत:—“ The Anglo-Indians of the last century whom Burke described as ‘ Birds of prey and passage in India ’ showed themselves only a shade less cruel than their prototypes of Peru and Mexico. Imagine how black must have been their deeds, when even the directors of the Company admitted that the vast for-

tunes acquired in the inland trade have been obtained by a scene of the most tyrannical and oppressive conduct that was ever known in any age or country. Conceive the atrocious state of society described by Vansitart, who tells us that the English compelled the natives to buy or sell at just what rates they pleased on pain of flogging or confinement..... A cold-blooded treachery was the established policy of the authorities. Princes were betrayed into war with each other; and one of them having been helped to overcome his antagonist, was then himself dethroned for some alleged misdemeanour. Always some muddled stream was at hand as a pretext for official wolves."

गेल्या शतकांतो ल ज्या इंग्रजांचें, 'हिंदुस्थानांत भक्ष्य मिळविण्यासाठीं जाणारे पक्षी' असें बर्कनं वर्णन केलें आहे, तें पेरू किंवा मेक्सिकोमधील त्यांच्या भाऊबदांपेक्षां फक्त लेशमात्रच कमी क्रूर होते. कोणत्याही देशांत व काळांत ऐकली नसेल अशा दुष्ट व जुलमी पद्धतीमुळेच व्यापारांत इतका विलक्षण नफा होतो अशी कबूली जेथें खुद्द कंपनीचेच डायरेक्टर देतात, तेथें किती काळीं कृत्यें घडत असतील याची कल्पना करा. कैद किंवा फटके मारण्याचा धाक दाखवून इंग्रजांना रुचेल त्या भावानें माल विकण्यास किंवा खरेदी करण्यास हिंदी लोकांना भाग पाडलें जाई, ही व्हानसिटार्टनं वर्णन केलेली समाजाची भयंकर दुरवस्था लक्षांत आणा.... जाणून बुजून विश्वासघात, ही अधिकाऱ्यांची एक ठराविक नीति होती. एकमेकांशीं युद्ध करण्यास उत्तेजन देण्याचीं कंपनीतर्फे राजेलोकांत कारस्थानें चालत असत, आणि एका राजाच्या मदतीस जाऊन त्याच्या प्रतिस्पर्ध्यांचा पाडाव केल्यावर, कांहीं तरी खऱ्याखोऱ्या अपराधाच्या सबबीवर त्यालाही मग गादीवरून काढून टाकण्यांत येत असे. सरकारी लांडग्यांना आपल्या सोंगाची बतावणी करण्याकरितां एखादा गडूळ ओढा शेजारींच नेहमीं तयार असे.

लांड डलहौसी हा या कंपनीच्या राज्यघटनेतील एक दुवा होता. तो धाडशी व कर्तबगार होता, आणि कोणतेंही काम रेंगाळत न ठेवतां तें मनांत आल्याबरोबर ताबडतोब अमलांत आणण्याची धडाडीही त्याच्यांत होती. ईस्ट इंडिया कंप-

नीच्या डायरेक्टरांनी १८३४ सालीच आपलें संस्थानी धोरण खालील शब्दांत प्रगट केलें होतें:—“Whenever it is optional with you to give or to withhold your consent to adoptions, the indulgence should be the exception and not the general rule, and should never be granted except as a special mark of approbation,” दत्तविधानाला रुकार देणें किंवा न देणें ही गोष्ट तुमच्या हातीं असली, तर दत्तविधानाची परवानगी अपवाद म्हणूनच द्यावी, मामूली रीत्या देऊं नये; व दिली म्हणजे विशिष्ट मेहरबानी या स्वरूपांत द्यावी. कंपनीच्या या धोरणाप्रमाणें डलहौसीच्या पूर्वीही दत्तक नामंजूर करून कुलाबा, मांडवी व अंबाला हीं चिमुकलीं संस्थानें कंपनीनें गट्ट केलीं होती. लार्ड डलहौसी हा धडाडीचा कर्तबगार गवर्नर जनरल असल्यामुळें त्यानें कंपनीची इच्छा पूर्णपणें तृप्त करण्याचें ठरविलें. त्याला स्वतांलाही (सर जान केच्या शब्दांत) “He never doubted that it was good alike for England and India, that the map of the country which he had been sent to govern should present one surface of red—” ज्या देशावर आपण राज्य करावयास आलों, तेथील रंग एकजात नकाशांत तांबडा झाला, तर इंग्लंड व हिंदुस्थान या दोघांचेही कल्याण आहे असें वाटत होतें, आणि त्याप्रमाणेंच त्यानें आपलें धोरण ठेवलें. कंपनीच्या कारभाराची राजनीति त्याच्या कारकीर्दीत उत्कर्षास पोहोचली. हिंदुस्थानचा नकाशा बराचसा लाल झाला. परंतु त्यामुळें कंपनीला अनेक शत्रू उत्पन्न झाले व कंपनीचें हिंदुस्थानांतून उच्चाटन करण्याचा त्यांनीं निश्चय केला आणि त्यामुळें बंड झालें. तेव्हां बंडाचीं कारणें शोधण्याकरितां लार्ड डलहौसीच्या कारकीर्दीचें विस्तृत परीक्षण करणें जरूर आहे; त्याबरोबरच एखादे वेळीं कंपनीचें पूर्ववर्तनही थोडक्यांत तपासणें जरूर पडेल. कारण लार्ड डलहौसी म्हणजे कंपनीची पूर्वपरंपरागत राजनीति पूर्णपणें अयथार्थ आणून कंपनीस तृप्त करू पाहणारा एक यंत्राचा भाग होता. या परीक्षणांमुळेंच हिंदुस्थानांतील शांतताप्रिय जनता इंग्रजद्वेषी कशी बनली, व आपल्याच भाई-बंधावर चाल करून जाणारे राजनिष्ठ देशी क्षिपाई आपल्या इंग्रज अधिकाऱ्यांवर कां उठले व इंग्रजांच्या रक्षानें त्यांनीं आपले हात कां विटाळले, हें समजून येईल.

बंडांमुळें दोन्ही बाजू चवताळल्या व दोघांनींही अनेक अत्याचार केले. त्यांची आठवण अत्यंत दुःखदायक आहे. परंतु इंग्रज जेते असल्यामुळें त्यांच्यापैकीं

अनेकांनीं बंडाचे जे इतिहास, गोष्टी व नवलकथा लिहिल्या, त्यांत आपल्या क्रूर कृत्यांवर पांघरून घालून, हिंदी लोकांच्या हातून जी त्या वेळीं राक्षसी कृत्ये घडलीं व ज्यांचा मानवतेच्या दृष्टीनें केव्हांही निषेधच करावा लागेल, त्यांचीं भडक वर्णनें उठवून दिलीं आहेत. जगाच्या वेशीवर यामुळे हिंदी लोकांना असलीं अघोरी व रानटी कृत्ये करणारे, म्हणून लाजेनें खालीं मान घालावी लागते. परंतु असली एकतर्फी सजावट म्हणजे इतिहास नव्हे, व सत्य तर नव्हेच नव्हे. पायोनीअर सारख्या पत्रांत एखादे वेळीं the tiger instincts of an Imperial Race बादशाही वृत्तीच्या लोकांची व्याघ्रता उगीच चिथवूं नका, नाही तर ५७ प्रमाणें अग्नि व तलवारीचा प्रसाद तुम्हांला देऊं असा उल्लेख येतो; यावरून हे अत्याचार केवळ एकतर्फी नव्हते याची जाणीव मनांतून इंग्रजांना आहे असें दिसतें. परंतु इंग्रज लेखकांच्या अनेकविध ग्रंथांतून त्यांचा बहुधा उल्लेख टाळलेला असतो. अशा स्थितींत बंडाचा यथातथ्य इतिहास आपल्यास बोधक व मार्गदर्शक खास होईल, व बंडासंबंधी प्रचलित असलेल्या बऱ्याच भ्रामक समजुतींचा निरास होईल. इंग्रज ५७ सालीं अत्यंत संतापले होते, व पुढेही ५७ ची आठवण कोणी कधींमधीं काढतांच ते क्षुब्ध होत. कारण हिंदुस्थानांत पाय ठेवल्या दिवसापासून त्यांचो ५७ प्रमाणें विटंबना कधींही झाली नव्हती. त्यामुळे इंग्रजांचा कोप होईल या भीतीनें, त्या वेळीं हजर असलेल्या व तो प्रसंग स्वतां अनुभवलेल्या हिंदी लोकांनीं बंडाच्या आठवणी फारशा लिहिल्या नाहींत, व लिहून ठेवल्या तरी त्या प्रसिद्ध केल्या नाहींत. शिवाय तत्कालीन हिंदु लोकांचा जो पुरावा उपलब्ध आहे व उपलब्ध होण्यासारखा आहे, त्याची विश्वसनीयता इतक्या वर्षांनंतर त्याचा कोणी आधार घेतल्यास प्रश्नार्थक ठरण्याचा संभव आहे. त्यामुळे या विषयावर लेखणी चालवितांना इंग्रज लेखकांच्या लिखाणावरच मुख्य भर ठेवावा लागतो; आणि कोणत्याही देशांतील जेत्यांची भावना स्वतांच्या कर्तबगारीकडे प्रशंसापूर्ण दृष्टीनें पाहण्याची असते. हा मनुष्यस्वभाव आहे व त्याबद्दल इंग्रजांना दोष देण्याचें कारण नाहीं. अशा परिस्थितीतही हा इतिहास शक्य तितक्या निःपक्षपाती व सत्यमय दृष्टीनें लिहिला आहे. यांत कदाचित् पक्षपात झालाच असला, तर तो लेखकाचा दोष नसून साधन-सामग्रीच्या एककलीपणाचा आहे. आधारभूत बहुतेक ग्रंथ इंग्रज लेखकांचेच असल्यामुळे, चुकून झालाच तर इंग्रजांच्या तर्फेनें पक्षपात घडेल. परंतु त्या विरोधी पुराव्यांतूनही हिंदी लोकांची या महत्त्वाच्या घटनेकडे पाहण्याची दृष्टी व त्यांची न्यायाची बाजू सुदैवानें उघडकीस आली, आणि बंडवाल्यांना बंड पुकारण्याला

योग्य कारणे घडली होती; त्यांचे पुढारी राक्षस व दानव नसून पराक्रमी व स्वाभि-  
मानी, आणि त्यांच्यावर झालेल्या अन्यायाने तापट बनलेले होते; आणि सामा-  
न्यतः अशा बंडाळीत जगांत कोणत्याही काळीं जितके अत्याचार घडतात तितकेच,  
किंबहुना शत्रूंच्या मानाने कमीच अत्याचार हिंदी लोकांच्या हातून घडले असे  
सिद्ध झाले, तर एक हिंदी माणूस या नात्याने लेखकाला अत्यानंद होईल. परंतु  
तसे घडेलच अशी खात्री कोण कशी देऊ शकणार ? कारण हा इतिहासग्रंथ आहे,  
आणि ‘नामूलं लिख्यते किंचित्’ हा इतिहासलेखनाचा प्रमुख सिद्धांत  
आहे, आणि लेखकाने तो या ग्रंथांत पूर्णपणे व प्रामाणिकदृष्ट्या पाळला आहे.

## प्रकरण २ रे

### सातारा येथील कादंबरी.



इंग्रजांना हिंदुस्थानचे राज्य मुसलमानांपासून मिळाले नाही. औरंगजेबाच्या  
मृत्यूनंतर मुसलमानी सत्ता मोडकळीस आली, आणि मराठ्यांचा वरचष्मा हिंदु-  
स्थानच्या राजकारणांत वाढू लागला. पुढे मराठे अत्यंत प्रबळ झाले व सर्व हिंदु-  
स्थानभर त्यांनी आपले हातपाय फैलावले. नांवाजलेल्या शूर रजपूत राजांचा  
त्यांनी चुटकीसरसा पराभव केला; आणि मोगल बादशाहीच्या अमलाखालील  
प्रांतांतून चौथ व सरदेशमुखी वसूल करण्याचा सपाटा चालविला. मोगल बाद-  
शाहतीचे रक्षण मराठ्यांनी आपले आंगावर घेतले. त्यामुळे दिल्लीचे राजकारण  
मराठ्यांच्या मुठीत आले. मराठ्यांची सर्व हिंदुस्थानभर सत्ता पसरली असल्यामुळे,  
मराठ्यांच्या हातूनच हिंदुस्थान देशाची प्राप्ती इंग्रजांना झाली. मराठ्यांचे राज्य  
पुण्यश्लोक शिवाजी महाराजांनी स्थापन केले, परंतु ते त्यांच्या वंशांत खरोखर म्हटले  
तर फारच थोडे दिवस राहिले. शिवाजी महाराजांच्या मृत्यूनंतर त्यांचे पुत्र छत्र-  
पति संभाजी व राजाराममहाराज, यांचे आयुष्य औरंगजेबासारख्या बलाढ्य  
मोगल बादशाहाशी लढून मराठेशाहीचा कसाबसा जीव वांचविण्याचे कामांतच  
खर्च झाले. संभाजी महाराजांचा मोगलांच्या कैदेतच अंत झाला. देशाकरितां  
व धर्माकरितां त्यांनी आपल्या प्राणांचे बलिदान करून, केलेल्या स्वच्छंदी  
वर्तनाचे व इतर अपराधांचे प्रायश्चित्त घेतले. संभाजीमहाराजांची कारकीर्द

केवळ सात वर्षे टिकली. इ० सन १६८८ सालीं औरंगजेब बादशहानें त्यांचा अत्यंत क्रूरपणानें वध केला. त्या वेळीं त्यांचा मुलगा शाहू हा केवळ सहा वर्षांचा होता. तोच संभाजी महाराजांनंतर मराठ्यांच्या गादीवर हक्कानें व न्यायानें बसावयाचा, परंतु लवकरच औरंगजेबानें त्याला व त्याच्या आईला पकडून कैदेत टाकलें. तेव्हां निरुपाय म्हणून मराठ्यांनीं राजाराम महाराजांना गादीवर बसविलें. ते वास्तविक त्या वेळीं छत्रपती नसून, कैदेत असलेल्या बाल छत्रपतींचे प्रतिनिधी म्हणून राज्यकारभार हांकीत होते. त्यामुळे त्यांचें राज्यारोहण न होतां केवळ मंचकारोहण झालें. औरंगजेबाच्या मृत्यूनंतर शाहू महाराजांची मुक्ता झाली; आणि इ. सन १७०८ सालीं त्यांना छत्रपति म्हणून अभिषेकही झाला. मोगलांच्या जनानखान्यांत विलासांत वाढल्यामुळे शाहू महाराजांची कर्तबगारी नष्टप्राय झाली होती. चैन आणि विलास यांतच त्यांचा वेळ खर्च होत असे. त्यांचा स्वभाव अत्यंत आळशी बनला होता. त्यांच्या विलासप्रियतेमुळे त्यांच्या राण्यांचा त्यांच्यावर विलक्षण पगडा बसलेला असे. त्यामुळे त्या राज्यांत वाटेल ते बखेडे माजवीत, व कारभाराचा खेळखंडोबा करीत. शाहूची राणी सकवारबाई व चुलती ताराबाई यांना अधिकाराची विलक्षण चटक लागली असल्यामुळे, त्या सारख्या कारस्थानांत गर्क असत. या बायकी घोटाल्यांत सांपडलेल्या विलासी छत्रपतींच्या हातून मराठेशाहीचा बोज कसा राहणार? आणि त्या वेळीं बाळाजी विश्वनाथ भट हा ब्राह्मण आपल्या कर्तबगारीनें पेशवा होऊन मराठी राज्याचा आधारस्तंभ झाला नसता तर मराठी राज्य केव्हांच मोडकळीस आलें असतें, किंवा फारतर रुकुठुकू चाललें असतें. मराठ्यांचा दरारा हिंदुस्थानांत बसविण्याइतकी धमक किंवा पराक्रम शाहू महाराजांचे आंगीं नव्हता. धर्मासाठीं व देशासाठीं जिवाची आहुती दिलेल्या शूर पित्याच्या, व मुसलमानांच्या जुलमी अमलांतून हिंदुधर्माची सोडवणूक करून हिंदवी स्वराज्याची मुहूर्तमेढ रोवणाऱ्या पितामहाच्या स्मरणामुळे मात्र ते अगदींच बहकले नाहींत. ते स्वतः जरी विलासांत निमग्न झाले होते, तरी पण माणसांची योग्यता पाहून त्यांच्यावर राज्याचा बोजा टाकण्याची तारतम्यबुद्धी त्यांच्या ठिकाणीं वसत होती. बाळाजी विश्वनाथ भट आणि त्याचे शूर व पराक्रमी पुत्र, बाजीराव व चिमाजीआप्पा यांनीं मराठ्यांच्या सत्तेचा दरारा सर्व हिंदुस्थानभर बसविला. बाजीरावाचा मुलगा बाळाजी बाजीराव ऊर्फ नानासाहेब पेशवे, यांच्या कर्तबगारीमुळे व धोरणी शिस्तीनें मराठ्यांनीं जिंकलेल्या मुलखांची उत्तम व्यवस्था लागली.

पेशव्यांच्या या पराक्रमामुळे व विलक्षण कर्तबगारीमुळे त्यांना अनेक शत्रू झाले. खरें पाहूं गेलें असतां पेशवे म्हणजे छत्रपतींच्या अष्टप्रधानांपैकीं एक प्रधान होत. परंतु त्यांनींच मराठी राज्याची इश्रत वाढविली. शाहूछत्रपतींच्या पंतसचीव, पंत अमात्य, सेनापती, वगैरे बाकीच्या प्रधानांनीं त्या वेळीं तरी नांव घेण्यासारखे कोणतेच पराक्रम गाजविले नाहीत. पेशव्यांच्या वैभवामुळे दिपून जाऊन मत्सरानें त्यांच्या विरुद्ध उघड उघड बंडाळी माजविण्यांत, किंवा आपल्या कुटिल भाषणांनीं दरबारांत पेशव्यांच्या विरुद्ध वेळ सांपडेल तेव्हां, छत्रपतींचे कान भरण्यांतच त्यांचा पराक्रम व त्यांची बुद्धी खर्च होत होती. या मत्सराम्नीनें पेशव्यांच्या कर्तृत्वशक्तीला अनेक वेळां ग्रहण लागत असे. हिंदुस्थान जिंकावयाचे बेत बाजूस सारून या घरभेद्यांच्या व मत्सरी पोपटांच्या कारस्थानाकडे प्रथम लक्ष पुरवून, हे अस्तनींतील निखारे विझवून टाकण्यांत पेशव्यांना आपली कर्तबगारी प्रसंगीं थोडी फार खर्ची घालावी लागत असे. आणि यामुळेच दिल्लीस मराठा बादशह उत्पन्न करण्याची पेशव्यांची अकाट महत्त्वाकांक्षा तडीस गेली नाही. शाहूछत्रपतींच्या मंत्रिमंडळांत पेशव्यांशिवाय दुसरा कोणीही तडफदार व पराक्रमी वीर, किंवा राजकारणी मुत्सद्दी नव्हता. पेशवे मराठ्यांची अव्वल हिंदुस्थानांत, वाढवीत होते, व त्यांचा दरारा सर्वांना जाणवून देत होते. शाहूमहाराज स्वतः ही गोष्ट जाणून होते. त्यामुळे इतर प्रधानांच्या सांगावांगीनें त्यांनीं पेशव्यांचा अधिकार काढून घेणाचा प्रयत्न केला नाही. पेशव्यांचें मोर्ती छत्रपतींच्या नाकापेक्षां जड होत चाललें होतें, ही गोष्ट शाहूमहाराजांना स्पष्टपणें दिसतच होती. परंतु त्यांचे बाकीचे प्रधान निस्तेज होते. त्यांच्या हातून कोणतीच कर्तबगारी घडून येत नव्हती. पेशव्यांच्यामुळे मराठेशाहीचा गौरव व विस्तार तरी सारखा वाढीला लागला होता. त्यामुळे सातारा दरबारांत पेशव्यांच्याविरुद्ध चाललेल्या अनेक कारस्थानांचा पगडा शाहूमहाराजांच्या मनावर बसला नाही. कारण त्यांना स्वतः लढाईची दगदग उरकत नव्हती, व बाकीचे त्यांचे प्रधान अगदींच सामान्य कोटीचे होते. त्यांच्या हयातींत पेशवे त्यांच्याशीं अत्यंत नम्रपणानें वागत, आणि स्वतंत्र मोठेपण आलें तरी, त्यांना दरबारांत मुजरा करूनच पेशवाईचीं वखें त्यांच्यापासून संपादन करीत असत. बाळाजी विश्वनाथ, बाजीराव व नानासाहेब या तीन पेशव्यांच्या कारकीर्दी शाहूमहाराजांनीं आपल्या हयातींत पाहिल्या. इ. सन १७४९ सालीं ते वारले, तेव्हां मराठ्यांचें वैभव कळसाला जाऊन पोहोचलें होतें. सर्व हिंदुस्थान मराठ्यांना चळचळां कांपूं लागलें

होतें. या मराठी साम्राज्यावर शाहूमहाराजांची सत्ता नांवाचीच होती. कारण राज्याचीं सर्व सूत्रें पेशव्यांच्या हातीं होती. पेशव्यांनीं जसजसं नवे प्रांत जिंकून घेतले, तसतसे ते निरनिराळ्या सरदारांच्या हवालीं केले. शिंदे, होळकर, पवार व गायकवाड हे छत्रपतींचे सरदार नसून पेशव्यांचे सरदार होते. त्यांची कर्तबगारी पाहून पेशव्यांनींच त्यांना उदयास आणलें होतें. त्यामुळे ते साहजिकच पेशव्यांना आपले धनी मानीत.

शाहूमहाराज वारल्यानंतर पेशव्यांची सत्ता अधिकच दृढ झाली. शाहूमहाराजांना औरसपुत्र नव्हता. त्यांच्या मांडीवर रामराजाला दत्तक देण्यांत आलें. पेशव्यांच्याच अनुमतीनें वागणें त्याला भाग होतें. कारण छत्रपतींच्या दरबारांतील मंत्रिमंडळ अगदींच प्रभावशून्य व पराक्रमहीन बनलें होतें. छत्रपतींच्या धाकट्या पातींतील वंशजांनीं कोल्हापुरास स्थापन केलेला सवता सुभा व तेथील मंत्रिमंडळही याच मासल्याचें होतें. एकमेकांविरुद्ध कुटाळ्या करणें, कारस्थानें रचणें व बंडाळी माजविणें हाच त्यांचा नित्याचा व्यवसाय होऊन बसला होता. हिंदुस्थानांतील मुसलमान राजांशीं लढून, त्यांचा मुख्य पादाक्रांत करून तो आपल्या राज्यास जोडण्याची धमक एकाच्याही आंगांत नव्हती. उलट मुसलमानांची हांजी हांजी करून व त्यांचें साहाय्य मागून पेशव्यांच्या नाशास प्रवृत्त होण्यांत कोणताच कमीपणा त्यांना वाटत नसे. सातारा व कोल्हापूर येथील पुण्यश्लोक शिवाजी महाराजांचे औरस किंवा दत्तक वंशज आणि त्यांचें मंत्रिमंडळ अशा प्रकारचें असल्यामुळे, पेशव्यांच्या पराक्रमाला त्यांचा हा एक वारंवार, लहानसा परंतु चिकाटीचा अडथळाच होत असे. कारण उत्तर हिंदुस्थानांतील व दक्षिणेंतील मुसलमान नबाबांशीं लढून त्यांना आपल्या पराक्रमांनीं जेरीस आणतांना, सातारा व कोल्हापूर येथील राष्ट्राघातकी कारस्थानांकडे नजर पोंचविण्यास शक्तीचा व काळाचा थोडाबहुत व्यय पेशव्यांना करावा लागे. पेशव्यांनीं छत्रपतींची सत्ता बळकाविली हें खरें, परंतु हे छत्रपती स्वतःच आळशी, विलासी व कर्तृत्वशून्य त्या वेळीं बनले होते, ही गोष्ट विसरून चालणार नाही. पेशवे उदयास आले नसते तर हीं राज्यें निजामानें किंवा दुसऱ्या एखाद्या मुसलमान नबाबानें केव्हांच आपल्या घशांत उतरविलीं असतीं. पेशव्यांनीं छत्रपतींची सत्ता बळकाविली असली, तरी त्यांच्या पराक्रमामुळेच मराठ्यांचें शौर्य महाराष्ट्र-बाहेरील हिंदुस्थानास माहीत झालें. त्यांच्या पराक्रमामुळे मराठ्यांचे कृष्णानदीकाठचे घोडे अटकेस जाऊन सिंधुनदाचें पाणी प्याले. पेशव्यांच्या मुळें



अव्वलं मराठी पिढीतील जाधव, निंबाळकर, धुळप, मोरे वगैरे मराठे सरदार मार्गे पडले असले तरी शिंदे, होळकर, गायकवाड, पवार वगैरे नवीन मराठे सरदार उदयास आले. जुन्या परंतु पराक्रमशून्य बनलेल्या मराठे सरदारांची व छत्रपतींच्या इतर नालायक प्रधानांची बडेजाव व इश्रत पेशवाईत कमी झाल्यामुळे, त्यांनी पेशव्यांवर जळफळावे हें साहजिक आहे. परंतु पेशवे ब्राह्मण असले तरी त्यांच्या अमलांतच व त्यांच्याच छत्राखाली शिंदे, होळकर, गायकवाड वगैरे पराक्रमी मराठे वीरांच्या कर्तबगारीला वाव मिळाला, आणि ते पेशव्यांचे अव्वल दर्जाचे सरदार बनले. आज देखील मराठ्यांची जी प्रमुख व समृद्धिशाली संस्थाने आहेत, ती पेशव्यांच्या कृपेने उदयास आलेल्या शूर व तेजस्वी मराठे वीरांची आहेत. छत्रपतींच्या भोंवती पेशव्यांच्या नांवाने खडे फोडणाऱ्या व त्यांतच जिवाचे सार्थक मानणाऱ्या, घरबशा दळूबाईची नाहीत ही गोष्ट विसरून चालणार नाही. पेशव्यांच्या उदयामुळे मराठ्यांच्या राज्याचे साम्राज्यांत रूपांतर झाले. दुर्दैवाने हें साम्राज्य फार दिवस टिकले नाही. हें साम्राज्य एकट्या पेशव्यांचे नसून मराठमंडळाचे होते. पेशवे हे फक्त त्याचे सूत्रचालक होते. शिंदे, होळकर, भोसले, गायकवाड, पटवर्धन, फडके, बुंदेले वगैरे पराक्रमी मराठी सरदार-मंडळीचे हें साम्राज्य होते. या मंडळाच्या अध्यक्षस्थानी पेशव्यांची योजना त्यांच्या कर्तबगारीमुळे झालेली होती. छत्रपतींचा अधिकार केवळ नांवाचाच चालत असे. परंतु नांवाकरतां कां होईना पेशवे त्यांचा मान राखण्याचा निदान देखावा तरी शेवटपर्यंत करीत असत. शाहू महाराजांचा दत्तक रामराजा यालाही कांहीं औरस संतति झाली नाही. यामुळे इ० सन १७७७ साली तो वारल्यानंतर त्याच्या मांडीवर दुसरा एक मुलगा दत्तक देण्यांत आला, व त्याचे नांव दुसरा शाहू हें ठेवण्यांत आले. हा दुसरा शाहू १८०८ साली वारला. त्याला मात्र प्रतापसिंह व शहाजी असे दोन पुत्र होते. थोरल्या शाहू महाराजांनंतरचे हे सर्व नामधारी छत्रपति सातारा येथेच राहात असत. आणि एक पेशवा मेला म्हणजे दुसऱ्याला पेशवाईची वखे देण्याचा समारंभ त्यांच्या हातूनच होत असे. ते राजे असले तरी नांवाचे होते. जी स्थिती दिल्ली येथील मोगल बादशहांची होती तीच सातारा येथील छत्रपतींची झाली. मुख्य राजघराणे कमजोर झाले, म्हणजे स्वाभाविकच सर्व सत्ता कर्तबगार वजिराच्या हातीं जाते, व तसेच छत्रपतींचे झाले. कारण त्यांच्या राज्याचा बंदोबस्त पेशव्यांच्या हाती होता. खर्चण्यासाठी व इतर दरबारी बडेजावीचे समारंभ करण्यासाठी त्यांना भरपूर नेमणूक खानगी-

साठी मिळत असे. परंतु राजकारणाच्या बाबतींत पेशव्यांच्या मर्जीविरुद्ध त्यांना एक पाऊलही टाकतां येत नसे.

इ. स. १७६१ सालीं मराठ्यांचा पानपत येथें पराभव झाला, तरी थोरले माधवराव पेशवे, नाना फडणवीस आणि महादजी शिंदे यांनीं मराठी साम्राज्याला पुन्हा बळकटी आणली, आणि पानपताच्या अपयशाचें काजळ धुतलें गेलें. परंतु थोरले माधवराव पेशवे यांच्या अकालीं मृत्यूनें भाऊबंदकी माजली, आणि नारायणराव पेशव्यांचा त्या भाऊबंदकीपायीं खून झाला. नारायणरावांचा चुलता राघोबादादा हा पेशवा झाला, परंतु बारभाईच्या कारस्थानामुळे त्याला पेशवाई फार दिवस पचली नाही. नारायणरावांचा खून झाला त्या वेळीं त्याची पत्नी गंगावाई गरोदर होती. तिला झालेल्या मुलाचें नांव सवाई माधवराव ठेवून, व त्या अर्भकाला पेशवाईचीं वस्त्रे देण्याचा समारंभ करून त्याच्या नांवानें सरदार-मुत्सद्दी मडळींनीं राज्यकारभार सुरू केला. अज्ञान पेशव्याच्या पालकमंडळीला बारभाई हें संख्यावाचक नांव मिळालें होतें. त्यांनीं पुतण्याचा खून करून पेशवाई बळकावून बसलेल्या राघोबाला पदच्युत केलें, व खऱ्या वारसाला तो अधिकार दिला. त्या वेळीं राघोबा संतप्त होऊन इंग्रजांना मिळाला, आणि त्यांच्या मदतीनें पेशवाई हस्तगत करण्याच्या उद्योगास लागला. परंतु बारभाईच्या पराक्रमापुढें व मुत्सद्देगिरीसमोर त्याला व इंग्रजांना हार खावी लागली, आणि ठरलेली पेनशन घेऊन, नाशकास हरि हरि म्हणत स्वस्थपणें राहून पेशवाईवरील हक्क सोडून द्यावा लागला. इंग्रजांचें पिल्लें त्या वेळीं पेशवाईत शिरकूं शकलें नाही. परंतु सवाई माधवरावांनीं आत्महत्या केल्यामुळे राघोबाचे दिवटे चिरंजीव बाजीराव पेशवे झाले. पानपता-नंतर मराठ्यांची अन्नू संभाळून धरणारे, आणि मराठ्यांचा बडेजाव वाढविणारे दोन थोर आणि कर्तबगार पुरुष—महादजी शिंदे आणि नाना फडणवीस हे याच सुमारास दिवंगत झाले. त्यामुळे माजलेल्या अंदाधुंदीत इंग्रजांनीं पुणें दरबारांत आपला शिरकाव करून घेतला, आणि पेशव्यांशीं स्वतंत्र तह करून त्यांच्यावर आपली तैनाती फौज लादली, आणि सल्लामसलतीकरितां पुण्यास आपला एक रेसिडंट ठेवून दिला. पेशव्यांस याप्रमाणें इतर मराठे सरदारमंडळापासून विभक्त करण्यांत येऊन मराठी साम्राज्यांत फूट पाडण्यांत आली. इंग्रजांच्या मतानें त्या वेळीं पेशवे हे मराठी साम्राज्याचे मालक व मुख्य सूत्रधार होते. त्यांना प्रथम अंकित करून घेऊन, नंतर त्या आधारावर त्यांनीं तोच प्रयोग इतरांवर केला. इ. स. १८०२ ते १८०५ पर्यंत शिंदे, होळकर, व भोसले

हे प्रमुख मराठे सरदार इंग्रजांशीं तह करून त्यांचे एकप्रकारें मांडलिक बनले. इंग्रजांच्या तैनाती फौजेचें लचांड सर्वांच्या पाठीवर बसलें, आणि त्यामुळें त्यांना ‘भीक नको पण कुत्रा आवर’ असें झालें. इंग्रजांच्या त्रासामुळें मराठे मंडळाची पुन्हा एकी होण्याचा संभव दिसूं लागला. पुणें, इंदूर, ग्वाल्हेर व नागपूर येथें खलबतें व राजकारस्थानें सुरू झालीं. पेशव्यांच्या आधिपत्या-खालीं पुन्हां सर्व मराठे एक होऊन इंग्रजांशीं मराठ्यांचा निकराचा सामना होण्याचा रंग दिसूं लागला. मराठ्यांचें त्या वेळचें सामर्थ्य इंग्रजांना तशाही स्थितीत न क्षेपण्यासारखें होतें. तेव्हां या सर्व अनर्थांचें व एकीकरणाचें मूळ जो पेशवा, त्यालाच खो देण्याचा इंग्रजांनीं घाट घातला. बाळाजीपंत नातू या नांवाचा एक देशद्रोही व हलक्या मनाचा ब्राह्मण, इंग्रज रेसिडेंटचा मुख्य सल्लागार व हुस्तक होता. पुण्यांतील सर्व घरभेदेपणाचा मक्ता त्यानें आपल्याकडे घेतला होता. इंग्रजांनीं बाजीरावाला जिणें नको नकोसें केलें. अखेर इंग्रजांच्या जाचाला कंटाळून त्यानें इंग्रजांशीं लढाई पुकारली. पेशव्याला शिंदे, होळकर, भोसले मिळाल्यास प्रसंग कठीण आहे हे इंग्रज ओळखून होते, आणि पुण्याच्या दरबारीं चालत असणाऱ्या खलबतांची व तदनुसार होऊं घातलेल्या मराठे मंडळींतील एकीची माहितीही, इंग्रज रेसिडेंटाला बाळाजीपंताकडून मिळाली होती. त्यामुळें पेशव्यावर मात करण्याकरितां बाळाजीपंताच्या सल्ल्यानें इंग्रजांनीं एक नवाच डाव योजला.

इंग्रजांना आतां जणू काय नव्यानेंच कळलें कीं, मराठेशाहीचे खरे मालक पेशवे नसून छत्रपती आहेत. पेशवे हे छत्रपतींचे प्रधान असतां त्यांनीं सर्व अधिकार स्वतां बळकावून गरीब बिचाऱ्या छत्रपतीला—मराठेशाहीच्या खऱ्या मालकाला सातारा येथें कैदेत ठेवले. छत्रपतींचा इंग्रजांना कळवळा आला, आणि बंडखोर पेशव्याला त्याच्या तफें शासन करण्याचें त्यांनीं ठरविलें. शिंदेहोळकरांवर कुरघोडी करतांना, मराठेशाहीचे प्रमुख अधिपती पेशवे ही इंग्रजांची भावना व दृष्टी होती, आणि म्हणून त्यांनीं १८०३ मध्यें प्रथम पेशव्यांना बगलेंत मारलें, व नंतर शिंदेहोळकरांच्या नांग्या ठेंवल्या. परंतु पंधरा वर्षांनंतर त्यांची दृष्टी बदलली. पेशव्यांचें उच्चाटन कायमचें केल्याशिवाय इंग्रजांचा जम दक्षिणेंत बसणार नाही, अशी त्यांची खात्री झाली. त्यामुळें त्यांना पेशवे हे बंडखोर प्रधान, व मराठेशाहीचे खरे मालक सातारचे छत्रपती असें वाटूं लागलें. या वाटण्यांत खरेपणाचा अंश होता अशांतला भाग नाही. नाही पक्षां त्यांनीं पेशव्यांचा सर्व मुख्य सातारच्या छत्रपतीच्या पदरांत निमूटपणीं घातला असता. त्यांच्या राजनीतीचा तो एक डाव

होता, आणि घरभेद्या बाळाजीपंत नातूने तो सुचविला होता. १८१७ सालापासून सातारचे त्यावेळचे छत्रपती प्रतापसिंह, यांच्याशी नातूच्या मध्यस्थीने कारस्थान शिजू लागले. नातू म्हणजे त्या वेळी एल्फिन्स्टनच्या नाकांतला बाल होता. त्याच्या मार्फतच प्रतापसिंहाला वश करून घेण्याचे प्रयत्न सुरू झाले. 'पेशवे हे प्रधान असून त्यांनी सर्व सत्ता बळकावली व तुम्हांला प्रतिबंधांत ठेवले, त्यामुळे आमचें अंतःकरण तुमच्यासंबंधी तिळतिळ तुटतें.' तुम्ही पेशव्यांचा पक्ष सोडून देऊन आम्हांला येऊन मिळाल व आमच्या तंत्रानें चालाल, तर बंडखोर पेशव्यांचा पराभव करून आम्ही तुमचें राज्य तुम्हाला मिळवून देऊं व मग तुम्ही खरेखुरे मराठी छत्रपती व्हाल,' अशी गोड मोहजालाची भाषा तरुण प्रतापसिंह व त्याची माता यांच्याशी इंग्रजांतर्फे चालू झाली. भोळा प्रतापसिंह व राजमाता या इंग्रजांच्या मोहजालांत गुरफटलीं. छत्रपतींचे वंशपरंपरेचे इमानी सेवक बाळासाहेब चिटवणीस हे अर्थातच त्या कारस्थानांत होते. त्यांनी यासंबंधी लिहिलेली बखर अत्यंत मनोरंजक आहे. आपले सर्व राज्य आपल्याला मिळणार या कल्पनेने महाराज प्रतापसिंहाला फार उत्साह आला. परंतु बाजीराव पेशव्याने, इंग्रजांशी लढाई सुरू झाल्यावर त्यांना बंदोबस्तांत आपल्या बरोबर ठेवले होते. तरी पण संधी साधून छत्रपती आपल्या परिवारासह इंग्रजांच्या छावणींत आले. 'दुसरे बाजीराव पेशवे नालायक असल्यामुळे त्यांना पेशवाई पदावरून काढून टाकण्यांत आले आहे. त्यांच्या दुर्गुणामुळे मराठी राज्याचें फार नुकसान झालें व पुढेही होण्यावा संभव दिसत असल्यामुळे त्यांना पदभ्रष्ट करण्यांत आले. त्यांना यापुढें साहाय्य करतील ते बंडखोर ठरतील,' असल्या अर्थाचा जाहीरनामा छत्रपती प्रतापसिंहाच्या सहीने प्रसिद्ध करण्यांत आला, आणि हा जाहीरनामा मराठेशाहीच्या सर्व सरदार व हितचिंतकांकडे पाठविण्यांत आला. 'पेशव्यांच्या नालायकीमुळे त्यांचे अधिकार काढून घेण्यांत येऊन राज्यकारभार आम्ही स्वतां पाहण्याचें ठरविलें आहे, सबब पेशव्यांची आज्ञा यापुढें कोणीही पाळूं नये,' असे छत्रपतींच्या नांवानें संदेश खेड्यापाड्यांतून प्रसृत करण्यांत आले. इंग्रजांबरोबर मराठ्यांचें निशाण मिरवू लागले, आणि छत्रपतींचा भगवा झेंडा इंग्रजांच्या छावणींत फडकू लागला. यामुळे पेशव्यांचें बळ साहाजिकच कमी झालें ! आणि त्यांना रसद मिळण्याची देखील पंचाईत पडू लागली. इंग्रजांनी छत्रपतींच्या नांवाचा अशा रीतीने फायदा करून घेतल्यामुळे पेशवाईचा फारच लवकर मोड झाला. कारण जनतेतील पेशव्यांचें नैतिक बल त्यामुळे कमी झालें. छत्रपतींची आज्ञा

मानावी की पेशव्यांची मानावी, असा भ्रम लोकांत इंग्रजांनी उत्पन्न केला. पेशव्यांचा सर्व मुख्य इंग्रजांच्या स्वाधीन झाला. सातारा शहर तर छत्रपतींचेच होते. ते लढाईशिवायच इंग्रजांच्या स्वाधीन झाले. इंग्रजांनी मात्र शहरावर व किठ्यावर थोडा वेळ गोळीबार करून शहर जिंकून घेतल्याचे नाटक करून दाखविले. किठ्यावरून उलट एकही फेर झडली नाही, तरी आपल्या पराक्रमाची नाटकी हौस इंग्रजांनी तेथेही भागवून घेतली व तलवारीने राज्य जिंकल्याचा देखावा केला !

परंतु एकदां पेशव्यांचा पराभव झाल्यावर इंग्रजांची भाषा व वृत्ती बदलली. प्रतापसिंहाला केवळ मेहरनजर म्हणून पेशव्यांच्या कैदेतून सोडवून सातार्याच्या गादीवर आम्ही बसविले, अशी दयेची भाषा सुरू झाली. प्रतापसिंहाने पुष्कळ सांगून पाहिले की, ‘दुसरे शाहू छत्रपती १८०८ साली वारल्यावर ताबडतोब मला सातारा येथे राज्याभिषेक झाला होता, तेव्हां तुम्ही मला गादीवर मेहेरबानगीने बसविले या बोलण्यांत अर्थ नाही. मी पूर्वीपासूनच अभिषिक्त असा छत्रपती होतो. कर्तबगारीने शून्य परंतु बंडखोर अशा पेशव्याला काढून टाकण्यास तुम्ही मला मदत कराल या आशेने मी तुम्हांस आपण होऊनच मिळालो.’ परंतु ही भाषा ऐकतो कोण ? फेब्रुवारी १८१८ मध्ये इंग्रजांनी सातार्यावर आपला कबजा केला, परंतु सप्टेंबर १८१९ पर्यंत महाराजांशी निश्चित तह होईना. अखेर पेशवाईची पूर्व सीमा, सह्याद्री घाट, आणि नीरा व कृष्णा या टापूमधील लहानसा प्रदेश छत्रपतींच्या स्वाधीन करण्यांत आला. राजमातेच्या अंगाचा या फसवणुकीमुळे तिळपापड उडाला. कारण त्यावेळीं प्रतापसिंहाचे वय लहान असल्यामुळे तो राजकारणांत प्रमुखत्वाने भाग घेत नसे. तिने बाळाजीपंत नातूची या विश्वासघाताबद्दल खूप खरडपट्टी काढली. रेसिडेंटाच्या उपदेशाप्रमाणे बाळाजीपंताने तिला निर्माल्यवत् करून छत्रपतींशीच प्रत्यक्ष बोलणेचालणे सुरू केले, आणि तिला काशीयात्रेला जाण्याची सल्ला दिली. इंग्रजांशी १८१७ मध्ये बोलणेचालणे सुरू झाले, तेव्हां महाराज अज्ञान असल्यामुळे त्यांच्या तफें राजमाता, बाळासाहेब चिटणीस व बळवंतराव भोंसले सेनापती यांच्या समक्षच सर्व वाटाघाटी ठरल्या, आणि नालायक बाजीराव पेशव्याला पदभ्रष्ट करून इंग्रज छत्रपतींचे पेशवे बनले. पेशव्यांचा मुख्य घेतांना ‘राज्य छत्रपतींचे व कारभार कंपनीसरकारचा’ अशीच द्वाही पुण्यांत व इतर काबीज केलेल्या पेशव्यांच्या मुलखांत इंग्रजांनी फिरविली. परंतु पेशवाई पूर्णपणे घशांत उतरल्यानंतर पूर्वी दिलेली वचने पाळणे इंग्रजांना जड वाटू लागले. पूर्वी आपला हेतु साधण्याकरितां ‘वचने किं दरिद्रता’ या



झांशीची राणी लक्ष्मीबाई.



जगदीशपूर येथील प्रमुख बंडवाले  
कुंवरसिंह.

न्यायानें सर्व वाटाघाटी झाल्या, परंतु एकदा मिळालेलें राज्य आपल्या हातून दुसऱ्याच्या हातीं सोंपविण्याकरितां इंग्रज हिंदुस्थानांत आले नव्हते. पेशवाई मुख्य इंग्रजांच्या हातीं पडल्यावर, पेशव्यांप्रमाणें आम्ही इंग्रज तुमच्याशीं दिखाऊसुद्धां नम्रपणानें नोकर म्हणून वागणार नाहीं, असें एलफिन्स्टननें प्रतापसिंहाला पत्र लिहिलें होतें, परंतु त्यामुळें आपलें राज्य अंगठीच्या खव्याप्रमाणें आटोपशीर व चिमुखडें केलें जाऊन, वर एखादा अपमानास्पद तह आपल्यावर लादला जाईल अशीमात्र त्याला कल्पना नव्हती. हें लहानसें राज्यदेखील इंग्रजांनीं त्याच्याकडे राहूं दिलें नसतें. परंतु एलफिन्स्टननें ग्रँट डफला लिहिलेल्या पत्राप्रमाणें, मराठे व इतर महाराष्ट्रीय लोकांत, ब्राह्मणी राज्याचें पेशवाईच्या अंतानंतरही जें उरलें-सुरलें वजन असेल तें साफ मिटविण्याकरितां म्हणून सातारचें संस्थान राखण्याचें ठरलें. त्यांत प्रतापसिंहावर उपकार नव्हता किंवा दयाही नव्हती; इंग्रजांचा स्वार्थच तेणेंकरून साधावयाचा होता.

बिचाऱ्या प्रतापसिंहानें आलेल्या प्रसंगाला निमूटपणें मान वांकविली, आणि तहाच्या अटींप्रमाणें इंग्रज रेसिडंट्याच्या सल्ल्यानें राज्यकारभार करण्यास सुरवात केली. प्रतापसिंहाचा स्वभाव उमदा होता व त्याला कोणतेही व्यसन नव्हतें. त्यामुळें त्याचें राज्य प्रजेला रामराज्याप्रमाणें वाटल्यास नवल नाही. सातार्याला आलेला प्रत्येक इंग्रज रेसिडेंट त्याची न्यायप्रियता, प्रजाहितदक्षता व सरळता पाहून मोहित झाला. मुंबई इलाख्याच्या गव्हर्नरांनीं देखील त्याची व त्याच्या बहुविध सद्गुणांची वारंवार मुक्त कंठानें प्रशंसा केली. सरकारी रिपोर्टांत व पत्र-व्यवहारांत त्याच्या राज्यकारभाराविषयीं व व्यक्तिशः गुणांविषयीं निरनिराळे प्रशंसापर उल्लेख आहेत. मुंबईसरकारकडून गव्हर्नरजनरलकडे व विलायतेंत बोर्ड आफ डायरेक्टर्सकडे जे खलिते, गेले, त्यांत देखील प्रतापसिंहाचीं स्तुतिस्तोत्रें गायलीं गेलीं होती. त्यामुळें बोर्डाच्या सभासदांचें मत त्याच्याविषयीं अप्रतिम झालें. महाराजांचा स्वभाव शांत, न्यायप्रिय व उदार होता. त्यामुळें आपला खासगी खर्च कमी करून त्यांनीं प्रजेच्या कल्याणाकरितां अनेक उपयोगी कार्ये केलीं; पूल बांधले, रस्ते तयार केले व दवाखाने आणि इतर सार्वजनिक उपयोगाच्या संस्था आपल्या राज्यांत उघडल्या. या सर्व गोष्टींची वर्दी मुंबई सरकारामार्फत विलायतेंतील कंपनीच्या बोर्डाला कळली. शिवाय सातारचे ग्रँट डफ वगैरे जुने रेसिडेंट पेन्शन घेऊन विलायतेंत गेल्यावर प्रतापसिंह महाराजांविषयीं प्रसंगोपात प्रशंसापर उद्गार काढूं लागले. यामुळें १८३५ सालीं डिसेंबर



महिन्याच्या २९ तारखेस बोर्डांनं महाराजांना उद्देशून एक अत्यंत प्रशंसापर खलिता लिहिला आणि त्यांना नजर म्हणून एक रत्नजडित तलवार त्या खलित्या-बरोबर मुंबईच्या गव्हर्नरकडे पाठवून दिली.

परंतु इकडे १८३३ सालापासून महाराजांचें मुंबईतील इंग्रज अधिकाऱ्यांशीं सूत जमेनासे झालें. पंत सचीव, पंत प्रतिनिधी, फलटणचे निवाळकर यांच्या जहागिरीवर सातारा दरबारची हुकमत चालावी, कीं परभारें मुंबई सरकारची चालावी याबद्दल वाद सुरू झाला. १८१९ च्या तहान्वयें या जहागिरी सातारा दरबारच्या दिमतोला दिल्या गेल्या आहेत, असे महाराजांचें म्हणणें पडलें. परंतु मुंबई सरकारला महाराजांनीं केलेला तहाचा हा अर्थ मान्य होईना. १८१९ चा तह झाला त्या वेळचे मुंबईचे गव्हर्नर एलफिन्स्टन व साताराचे रेसिडेंट ग्रॅट डफ यांना विचारून तहाचा अर्थ निश्चित करण्यांत यावा, अशी अत्यंत सरळ सूचना महाराजांनीं मुंबई सरकारला करून पाहिली. परंतु या वेळचे गव्हर्नर लॉर्ड क्लेअर यांनीं तें सर्व प्रकरण आपल्या तहनाम्यावरील मल्लीनाथीसह विलायतेस बोर्डाकडे निकालाकरितां पाठविलें. विलायतेस बोर्डाच्या सभेत, महाराज प्रतापसिंहांनीं तहनाम्याचा केलेला अर्थच योग्य ठरला. तेव्हां सदर जहागिरीवर सातारा दरबारची देखरेख असावी, असा बोर्डांनं निकाल देऊन तो महाराजांना कळविण्यासाठीं मुंबईच्या गव्हर्नरकडे पाठविला. परंतु महाराजांच्या दुर्दैवानें लॉर्ड क्लेअर या दरम्यान विलायतेस जाऊन त्यांच्या जागीं सर राबर्ट ग्रॅट हे मुंबईचे गव्हर्नर आले होते. मुंबईसरकारनें केलेला तहनाम्याचा अर्थ निमूटपणें मान्य न करतां महाराजांनीं विलायतेस बोर्डाकडे अपील केलें, हीच गोष्ट ग्रॅटसाहेबांस व त्यांच्या मुंबईच्या सद्भागारांस मगहुरीची व बेपर्वाईची वाटली. ग्रॅटसाहेबांची, धर्मनिष्ठ ख्रिस्ती म्हणून त्या वेळीं त्यांच्या चहात्यांत फार ख्याती होती. त्यांनीं लिहिलेल्या अनेक धर्मप्रार्थना ख्रिस्ती मंदिरांत म्हटल्याही जातात. पण ह्या ख्रिस्ती धर्मनिष्ठाला सत्याची काडीमात्र चाड नव्हती असें दिसतें. कारण विलायतेतील बोर्डांनं महाराजांना अनुकूल असा दिलेला निकाल, या धर्मनिष्ठ ग्रॅटनें आपल्या दप्तरांत दडवून ठेवला. त्याचप्रमाणें बोर्डांनं लिहिलेलें प्रशंसापर पत्र व रत्नजडित तलवार महाराजांकडे पोहोचती न करतां, त्यानें आपल्या कचेरीतच त्या वस्तु दडपून ठेवल्या आणि महाराज प्रतापसिंहाला कसलाच मागमूस लागूं दिला नाही. त्यामुळें आपल्या अपिलाचा निकाल अजून कसा लागत नाही या विवंचनेंत प्रतापसिंह गर्क झाले. त्यांनीं १८३५ व १८३६ सालच्या उन्हाळ्यांत महाबळेश्वर

मुक्कामी ग्रॅटसाहेबांची भेट घेऊन जहागिरीच्या प्रश्नाचा निकाल आपल्या मताप्रमाणे व्हावा असें सुचविलें. तेव्हां ग्रॅटनें विलायतेहून अखेर अपिलाचा निकाल महाराजांसारखा लागला ही गोष्ट गुप्त ठेवून, उलट मी तुमच्याबद्दल विलायत सरकारकडे स्वतंत्र खलिता या तहाबाबत पाठवीत आहे, अशी निवळ थाप मारली. महाराजांना फसवूनच हे धर्मनिष्ठ ढोंगी गव्हर्नर तृप्त झाले नाहींत, तर त्यांना परत भेट देण्याचें नाकारून यांनीं महाराजांचा मुद्दाम अपमान केला. १८३६ सालीं तर महाराजांनीं पुन्हां त्यांची भेट घेऊन त्यांना सातारच्यास आदरानें निमंत्रण केलें. परंतु मुंबई सरकाराविरुद्ध अपील करण्याच्या घोर अपराधाबद्दल, ग्रॅटला महाराजांचा अत्यंत राग आला होता. ही स्वतंत्र वृत्ती ग्रॅटच्या मतानें मगहुरींत व वंडांत मोडत होती. असल्या राजद्रोहाला, अपीलाचा निकाल गुप्त ठेवणें, त्यांना आलेला मौल्यवान तलवारीचा नजराणा व प्रशंसापर खलिता दडपून बसणें, धडकून खोटीं उत्तरें देऊन त्यांना फसविणें व त्यांना परतभेट न देण्यानें त्यांचा अपमान करणें, ही शिक्षा या धर्मवान गव्हर्नराच्या दृष्टीनें अपुरीच ठरत होती. आणखी काय शिक्षा महाराजांना द्यावी या विचारांत ग्रॅटसाहेब असता, बाळाजीपंत नातूनें एक नवें ताट वाहून त्यांच्यापुढें ठेवलें. 'आधींच मर्कट तशांतहि मद्य प्याला,' या कव्युक्तीला शोभणाऱ्या दुष्ट लीलाच यापुढें ग्रॅटसाहेबांच्या हातून घडल्या.

छत्रपति शिवाजी महाराजांच्या वंशांत जन्माला आल्याबद्दल प्रतापसिंहांना साहजिकच अभिमान वाटत होता. शिवाजी महाराजांचे वारस असल्यामुळें आपण हिंदुपदपादशाहीचे प्रमुख नेते आहों, ही भावना त्याच्या मनांत दृढ वसत असे. त्यांच्या मनाचा कल पाहून त्यांचे आश्रित व इतर सरदार मंडळी त्यांना छत्रपती, हिंदुपदपादशाहा, राजराजेश्वर, वगैरे नांवांनीं व बहुमानार्थी पदव्यांनीं संबोधित असत; आणि त्यामुळें महाराजांच्या अंतःकरणालाही गोड अशा गुदगुल्या होत. परंतु या साध्या गोष्टीला तिखटमीठ लावून, महाराजांचे हितशत्रु रेसिडेंटच्या कानांत चुगल्या सांगत असत. महाराजांच्या अशा फुशारकीच्या भाषणामुळें व चढेल वृत्तीनें इंग्रजी सार्वभौम सत्तेला कमीपणा येतो आणि तिची लोकांतील प्रतिष्ठा कमी होते, अशी तक्रार या मंडळीकडून सातारच्या रेसिडेंटकडे करण्यांत येई. या चुगलखोर मंडळीत बाळाजीपंत नातू आणि त्यांचे इतर अनुयायी यांचाच मुख्य भरणा असे. पेशवाई वुडविण्याचे कामीं बाळाजीपंताची इंग्रजांना अमोल मदत झाल्यामुळें, त्याला सातारच्यास दिवाण नेमावें अशी

इंप्रजांनीं महाराजांकडे पूर्वी शिफारस केली होती. परंतु नातूच्या पूर्व वर्तनामुळे महाराजांना स्वाभाविक त्याचा अत्यंत तिटकारा आलेला होता; आणि म्हणूनच इंप्रजांच्या या शिफारशीला महाराजांकडून वाटाण्याच्या अक्षता मिळाल्या. बाळाजीपंत नातूला दिवाण नेमल्यास पेशवाईप्रमाणेच साताऱ्याचेंही वाटोळें होईल, अशी महाराजांना भीति वाटत असल्यामुळे त्यांनीं त्याची नेमणूक केली नाही. परंतु यामुळे नातूनें महाराजांविषयीं मनांत दंश धरला. महाराज स्वतःस क्षत्रिय म्हणवून घेत, परंतु पुण्यश्लोक शिवाजी महाराजांचें सुद्धां क्षत्रियत्व नाकबूल करणारे भटजी प्रतापसिंहाच्या क्षत्रियत्वाला थोडेच मान डोलावणार ! प्रतापसिंहानें उदेपूर दरबाराशीं पत्रव्यवहार करून, उदेपूरच्या महाराजांकडून ‘भोंसल्यांचें घराणें उदेपूरच्या रजपूत घराण्याची शाखा होय,’ असें पत्र आणविलें; आणि आपल्या क्षत्रियत्वाला पाठपुरावा मिळविला. महाराजांचे प्रभूचितनीस, यांनाही त्यांनीं क्षत्रिय म्हणून गौरविलें; व वेदोक्त कर्मे करण्याची पूर्ववत् मुभा दिली. प्रभूंचा वेदोक्ताचा अधिकार मान्य केल्यामुळे व स्वतःलाही वेदोक्ताचा अधिकार आहे असें म्हटल्यामुळे, महाराष्ट्रांतील सातारा, वाई प्रांतांतील कर्मठ ब्राह्मण त्यांच्यावर अतिशय क्रुद्ध झाले; आणि बाळाजीपंत नातूनें महाराजांविषूद्ध उभारलेल्या कटांत सामील झाले. सर राबर्ट ब्रँटसारखा खुनशी गव्हर्नर त्या वेळीं मुंबई इलाख्याचा प्रमुख अधिकारी असल्यामुळे बाळाजीपंताच्या कटाला उत्तेजनच मिळालें, आणि महाराजांचा पाडाव करण्याचा राज-रस्ता त्यांना आढळून आला.

बाळाजीपंताच्या या ब्राह्मण साथीदारांनीं, महाराज इंप्रजसरकारशीं राजद्रोहान्वें वर्तन करतात आणि त्यांच्या फौजेला फंद-फितूर देतात, असा आरोप महाराजांवर आणला. त्या वेळचा सातार्याचा रेसिडेंट कर्नल लाडव्हिक हा अतिशय हलक्या कानाचा होता. त्यानें हा आरोप मुंबईच्या गव्हर्नरकडे, सारासार विचार किंवा कोणतीही चौकशी न करतां लिहून कळविला. गव्हर्नरसाहेब महाराजांचा सूड घेण्यास टपलेलेच होते. त्यांनीं ताबडतोब लाडविक, ओव्हान्स आणि विलोबी यांचें एक कमिशन नेमून महाराजांच्या अपराधाची चौकशी करण्यास फरमाविलें. या कमिशननें सर्व चौकशी अंधारांतच केली. साक्षीपुरावे गुप्तपणें घेण्यांत आले, आणि साक्षीदारांच्या जबान्या किंवा आरोपांची यादी यांपैकीं एक अक्षरदेखील महाराजांना कळविण्यांत आलें नाही. महाराजांनीं पुष्कळ सांगून पाहिलें कीं, माझ्यासमोर किंवा उघडपणें चौकशी चालावी; निदान माझ्यावर कोणते आरोप ठेवले आहेत व साक्षीदारांनीं काय जबान्या दिल्या, हें

तरी मला दाखवावे. परंतु त्यांची विनंति पालथ्या घड्यावरील पाण्याप्रमाणे फुकट गेली. या कमिशनपैकी ओव्हान्स हा अत्यंत दुष्ट व हलकट होता; त्याला नीतीची काडीमात्र चाड नव्हती. या कमिशनने महाराजांचे दिवाण गोविंदराव यांना अटकेंत ठेवले. प्रथम सातारा, नंतर पुणे व शेवटी अहमदनगर, याप्रमाणे तीन निरनिराळ्या तुरुंगांत अंधारकोठडीची सजा देऊन गोविंदरावाला डांबून ठेवण्यांत आले. हेतु हा की, तसल्या असह्य छळाने तरी महाराजांनी फितुर केला असे म्हणण्यास त्याने तयार व्हावे. गोविंदरावांनी व महाराजांनी कमिशन-पुढे आपण निरपराधी असल्याबद्दल जीव तोडून सांगितले, परंतु कमिशनची इच्छाच मुळी न्याय करण्याची नव्हती. कसे तरी करून महाराजांना दोषी ठरवावे असा चंग बांधूनच ओव्हान्स तेथे आला होता. त्याला साक्षीपुराव्याची व खऱ्याखोख्याची फारशी मातब्बरी नव्हती. परंतु सत्याचा विधिनिषेध न बाळगतां हि, कमिशनने गोळा केलेला अंधारांतील एकतर्फी पुरावा अगदी कुचकामाचा ठरला. तेव्हां कर्नल लाडविकची साताऱ्याहून उच्चलबांगडी करण्यांत आली. कारण कर्नल लाडविक हलक्या कानाचा असला तरी नीच स्वभावाचा नव्हता. आणि वाटेल ते खोटे कर्म करण्यास तयार असलेला रेसिडेंट या वेळी ग्रॅंटसाहेबास सातारा येथे हवा होता. कर्नल लाडविकला थोडीशी सदसद्विवेक बुद्धी आहे हे ग्रॅंटला माहीत होते. आणि पुढे कांहीं वर्षांनी, ओव्हान्सच्या आग्रहावरून कमिशनच्या रिपोर्टावर सही केल्याबद्दल त्याला पश्चात्ताप झाला आणि कमिशनने तपासलेले साक्षीदार सपशेल खोटे बोलले व गोळा केलेला पुरावा दोन कवडीचा होता, असे त्याने जाहीररीतीने प्रसिद्ध केले. अशा अर्धवट रेसिडेंटाला अर्थातच सातारा येथून 'खो' मिळाला, आणि बेडर ओव्हान्सची त्याच्या जागी नेमणूक झाली.

ओव्हान्सने साताऱ्याला गेल्यावर नंगा नाच सुरू केला. भाऊभट लेले नांवाच्या एका हलकट ब्राह्मणाला महाराजांविरुद्ध पुरावा गोळा करण्याकरिता १५० रुपयांचा इसारा देण्यांत आला, आणि ज्याप्रमाणे तो पुढे पुरावा मिळवून आणिल, त्या प्रमाणांत त्याला जादा बक्षिस दिले जाईल, आणि त्याचे संरक्षण केले जाईल, अशा अर्थाचा एक लेखही आश्वासनार्थ त्याला लिहून देण्यांत आला. या लेखाच्या जोरावर या ब्राह्मणाने साक्षीदार पडवून तयार केले, आणि बनावट पत्रे व दस्तऐवज लिहविले, खोख्या मोहरा तयार केल्या; आणि महाराजांच्या फितुरीचा सर्वत्र डंका वाजविला. महाराजांचे धाकटे बंधु शाहाजी ऊर्फ आप्पासाहेब भोंसले हेदेखील या नीच ब्राह्मणाच्या कटांत सांपडले होते.

प्रतापसिंह महाराजांनीं आपलें हृदय ओव्हान्सजवळ मोकळें केलें आणि त्याच्या तंत्रानें सर्वस्वी चालण्याचें कबूल केलें. परंतु प्रतापसिंहाचा स्वाभिमान इंग्रजांना असह्य झाला असल्यामुळें, त्यांचा घात करण्याचें निश्चित ठरलें होतें. या मंडळींनीं पूर्वींच्या आरोपाशिवाय आणखी दोन आरोप महाराजांवर लादले. इंग्रजांना हिंदु-स्थानांतून हांकलून देण्याकरितां, नागपुरच्या पदच्युत अप्पासाहेब भोंसल्याशीं आणि गोव्याच्या पोर्तुगीज गव्हर्नराशीं महाराजांनीं कारस्थान चालविलें, असे हे दोन नवे आरोप होते. या बाबतींतील बनावट पुरावा बाळाजीपंत नातूकडून पेश करण्यांत आला. तीं पत्रे बनावट आहेत असें गोव्याच्या गव्हर्नरनें निश्चून सांगितलें; आणि सातान्याच्या महाराजांशीं आपला कोणताही राजकीय पत्रव्यवहार झाला नाही असें त्यानें इंग्रजांना कळविलें. परंतु ओव्हान्सच्या दृष्टीनें गोव्याचा गव्हर्नर आणि प्रतापसिंह महाराज हे खोटे ठरून, बाळाजीपंत नातू व भाऊ लेले ही मंडळी खरी ठरली. महाराजांच्या विरुद्ध अशी दंगल चालू असून देखील, त्यांना त्यांच्यावरील आरोप स्पष्टपणें कळविण्यांत येईनात, किंवा गोळा केलेला साक्षीपुरावा देखील त्यांना दाखविण्यांत आला नाही. यावर महाराजांनीं कलकत्त्यास गव्हर्नर जनरलकडे दाद मागितली. तेव्हां महाराजांना त्यांच्या विरुद्ध जमा केलेला सर्व साक्षीपुरावा व आरोप वाचून दाखविण्यांत यावे, असा ग्रँटसाहेवाला तेथून हुकूम आला. परंतु ग्रँटसाहेब व त्यांचे हस्तक ओव्हान्स यांनीं हा हुकूमदेखील धाव्यावर बसविला, आणि सामान्य आरोपीला जो हक्क असतो त्यापासूनही महाराजांना वंचित केलें.

याप्रमाणें प्रकार चालू असतांना ग्रँटसाहेब १८३८ सालीं हिंदुस्थानांत दापोरी येथें वारले. सातारा राज्य खालसा झालेलें पाहण्याची त्यांची इच्छा अखेर अपुरीच राहिली. त्यांच्या जागीं रिव्हेट कारनॅक हे मुंबईचे गव्हर्नर होऊन आले. झालेल्या चौकशीवरून कांहींच निश्चित निष्पन्न होत नाही, आणि साक्षीपुराव्याचा एकतर्फी प्रकार पाहिल्यामुळें, ‘महाराजांविरुद्ध कोणतीही कारवाई करणें इष्ट नाही, सबब झालेली चौकशी बंद करावी,’ असा हिंदुस्थानसरकारचा अभिप्राय पडला. विलायतेंतील बोर्ड ऑफ डायरेक्टर्सचें तसेंच मत पडलें. तेव्हां कारनॅकसाहेब १८३९ सालीं सातारा येथें गेले. परंतु तेथें ते ओव्हान्ससाहेबाच्या भुलथापांत सांपडून भलतेंच करून बसले. झालेल्या प्रकारावर सारवण घालून महाराजांशीं दिलसफाई करण्याकरितां गेलेले नवे गव्हर्नर, हातीं कोणताही अधिकार नसतांना चरिष्ठ अधिकाऱ्यांच्या संमतीशिवाय महाराजांना पदच्युत करून परत

आले. या चमत्काराची उपपत्ति सरळ आहे. महाराजांनी, 'माझ्या हातून इंग्रज सर-  
काराविरुद्ध द्रोह घडला तेव्हां त्याबद्दल मला माफी देण्यांत यावी,' अशा पत्रकावर  
सही करावी, आणि इतरही कांहीं अपमानास्पद अटी मान्य कराव्या असें गव्हर्नरने  
फर्माविलें. अशा माफीपत्रकावर महाराजांची सही मिळवून ग्रॅट व ओव्हान्स  
यांच्या पूर्वीच्या दुष्कृत्यांवर पांघरूण घालण्याचा या नव्या गव्हर्नरचा विचार  
होता. परंतु महाराजांनीं अशा खोख्या कागदावर सही करण्याचें सपशेल नाकारलें.  
'मी सर्वस्वी निरपराधी आहे, सबब मी अमल्या अपमानास्पद व खोख्या पत्रकावर  
राज्य काय परंतु जीव गेला तरी, सही करणार नाही,' असें त्यांनीं निश्चून सांगि-  
तलें. 'माझा तुम्ही उघड न्याय करा. मग मी त्यांत दोषी ठरलों तर वाटेळ ती  
शिक्षा भोगण्यास मी तयार आहे. परंतु अंधारांत घाब घालून माझ्या अर्भाला  
व नेकीला असा धक्का लावू नका. शिवाजी महाराजांच्या कुळांत जन्मलेल्या  
माझ्यासारख्या अस्सल मराठ्याकडून असें बेइमानीचें व विश्वासघाताचें कृत्य  
कधींच घडणार नाही. मी आपल्या राज्यापेक्षां व प्राणापेक्षांही स्वतःच्या  
अवृत्ती किंमत अधिक समजतो; आणि म्हणून मी या कागदावर कदापि सही  
करणार नाही.' असें बाणेदार उत्तर महाराजांनीं दिलें.

महाराजांची सत्यनिष्ठा व त्यांचा बाणेदारपणा अखेर त्यांना भोंवला. ५ सप्टें-  
बर रोजी त्यांना पदच्युत करण्यांत आलें, आणि त्यांचा दुष्ट, कृतघ्न व विश्वास-  
घातकी भाऊ आपासाहेब हे सातारचे महाराज झाले. बाळाजीपंत नातूला दिवाण-  
गिरीचीं वस्त्रें मिळालीं व कर्नल ओव्हान्सची चंगळ सुरू झाली. बिचाऱ्या प्रताप-  
सिंहाच्या कपाळीं मात्र वनवास आला, आणि मेजर कार्पेटरच्या देखरेखीखालीं  
त्यांना बनारस येथें नजरकैदेत ठेवण्यांत आलें. कर्नल ओव्हान्स, आपासाहेब व  
बाळाजीपंत नातू यांच्या श्रमांचें सार्थक होऊन, विश्वासघाताचें गोड फळ त्यांच्या  
पदरांत पडलें. पण या कटाचा मुख्य सूत्रधार सर राबर्ट ग्रॅट हा यापूर्वी थोडे  
दिवस वारल्यामुळें, सातार्याचें राज्य इंग्रजांच्या घशांत घातल्याबद्दल कंपनीच्या  
शिरस्त्याप्रमाणें 'अर्ल ऑफ सातारा' या पदवीनें विभूषित होऊं शकला नाही.  
बिचाऱ्याची महत्त्वाकांक्षा अपुरी राहिली, आणि अतृप्त इच्छेंतच मरण आल्या-  
मुळें त्याला पुढें पिशाचयोनी प्राप्त झाली कीं काय नकळे. कारण दापोरी येथें  
तो वारला, तेथें एक साहेबाचें भूत वावरतांना लोकांना अजूनही दिसत असतें,  
असें म्हणतात.

बाळाजीपंत नातू किंवा त्याचा हस्तक भाऊभट लेले, यांची कितीही कठोर शब्दांनीं निदा किंवा निर्भर्त्सना केली तरी ती क्षम्यच ठरेल. त्यांचे अपराधच अघोरी होते. परंतु या कटांतच प्रतापसिंहाचा भाऊ आपासाहेब भोंसले—छत्रपतींच्या वंशांतलाच हाडामांसाचा पुतळा सामील होता, आणि भावाच्या चितेवर आपल्या पानग्या भाजून घेण्यास त्यानें काडीचाही अनमान केला नाही, ही गोष्ट विसरणें शक्य नाही. नातू व लेले हे अत्यंत दुष्ट खरे, परंतु ते जाणून बुजून परके. परंतु आपासाहेब तर प्रतापसिंहाचा सहोदर होता ना ? मग त्यानें असा विश्वासघात कां करावा ? तो कांहीं कुकुलें बाळ नव्हता, कीं फसून विचारा नातूच्या कटांत गेला असें म्हणायला ! आप्पासाहेबाचें वय त्या वेळीं ३७ वर्षांचें होतें. वरें, नातूच्या कटांत येऊन प्रतापसिंहाविरुद्ध खोड्या साक्षी भरणाऱे पलटणी सुभेदार ब्राह्मणेतरच होते. तेव्हा यांत ब्राह्मण-ब्राह्मणेतर ह्या वादाचा संबंध जोडणें चुकीचें आहे. प्रतापसिंहाविरुद्ध उभारलेल्या कटांत सर्वच जातींची दुष्ट मंडळी सामील झाली होती. अशा नीच मंडळींचा कोणीही धिक्कारच करील. सारांश, स्वार्थसाधण्याकरितां वाटेले तो नीचपणा करण्यास तयार असणारी मंडळी एकत्र झाली, आणि इंग्रजसरकारचें प्रत्यक्षपणें उघड प्रोत्साहन नसलें तरी अंतःस्थ पाठिंबा आपणास खास आहे, हें जाणून त्या सर्वांनीं प्रतापसिंह महाराजांना फशीं पाडलें व आपल्या तुंबड्या भरून घेतल्या.

महाराजांची व त्यांचे सेनापती बाळासाहेब भोंसले यांची धोंड काढण्यांत आली. बाळासाहेबांची पत्नी गरोदर होती. तिला हा तांतडीचा प्रवास सहन होईना. इकडे सेनापतींची प्रकृती खालावली. परंतु त्यांच्या बरोबरच्या फांकड्या इंग्रज अधिकाऱ्याला प्रवासांत अशी दिरंगाई शोभेना. त्यानें सर्वांच्या मागें गदींचा लकडा लावला. माणुसकी त्याच्या गांवींही नसल्यामुळें आजान्यांसाठीं वाटेंत खोळंबा करण्याचें त्यानें साफ नाकारलें. याचा परिणाम म्हणजे सेनापतींना वाटेंतच मृत्यू आला, आणि सेनापतींची साध्वी पत्नी रस्त्यावरच बाळंत झाली. लेफ्टनंट क्रिस्टलला याबद्दल बोर्डांनं टपका दिला खरा, परंतु त्यामुळें सेनापतीसारखा अमोल मोहरा परत थोडाच येणार होता ! अशा हालअपेष्टांत प्रतापसिंह महाराज काशी मुक्कामी जाऊन पोहोंचले. प्रतापसिंह महाराजांनीं यापूर्वींच आपले वकील मुंबईसरकारच्या अन्यायाविरुद्ध दाद मागण्याकरितां विलायतेस रवाना केले होते. या वकीलांनीं विलायतेला पोहोंचूं नये, म्हणून मुंबई सरकारनें नाहीं नाहीं ते उपाय योजले. त्यांना पोलीसमार्फत धाकदपटशा तर दिला, म्याजिस्ट्रेटकडून

अटक तर करून पाहिली, त्यांनीं सात हजार रुपये भाडें भरून ज्या जहाजांत जागा मिळवली होती, त्या कप्तानाला त्यांना घेतल्याशिवायच मुंबई सोडण्यास भाग पाडून त्यांचे रुपये तर बुडविले. असे नाना उपाय योजले तरी त्या वकीलांचा धीर खचला नाही; कारण या तीन वकीलांचें पुढारीपण रंगो बापूजी नांवाच्या एका अत्यंत कर्तबगार व इमानी मुत्सद्याकडे होतें. यशवंतराव राजे शिर्के व भगवंतराव विठ्ठल हे त्यांचे दुसरे मदतनीस वकील होते. त्यांनीं विलायतेस जाऊन महाराजांतर्फे व्यवस्थेशीर कारवाई सुरू केली. परंतु गव्हर्नरच्या कृत्याविरुद्ध तेथें उलट निकाल कसा लागावा ? इंग्रजी राज्यांत 'प्रेस्टीज' ही अजब चीज आहे. तिचा बोज राहण्याकरितां अन्याय खपतो एवढेंच नव्हे, तर त्या एका अन्यायाला दुसऱ्या अनेक अन्यायांचीं पुढें मिळून न्यायाचें स्वरूप देण्यांत येतें. यशाविषयी निराश होऊन यशवंतराव व भगवंतराव १८४१ सालीं परत हिंदुस्थानांत आले; परंतु रंगो बापूजी अर्ध्या वाटेंतून परत इंग्लंडला गेला, आणि तेथेंच ठाणें धरून राहिला.

इकडे १८३९ सालीं आप्पासाहेब गादीवर बसल्यानंतर नातू व ओव्हान्स यांचें सातारा येथें राज्य सुरू झाले. वरून दिसावयास टामटूम होती तरी आंत सांवळा गोंधळ चालू होता. ओव्हान्स मात्र दर रिपोर्टांत गव्हर्नरकडे आप्पासाहेबांचीं स्तुतिस्तोत्रें लिहून पाठवीत होता, आणि आपण केलेल्या अन्यायावर सफेती चढविण्यासाठीं गव्हर्नरसाहेबही रेसिडेंटच्या सुराला सूर मिळवून आप्पासाहेबांची गवर्नर जनरलकडे व विलायतेस बोर्डाकडे प्रशंसा करीत असत. त्यांना तसें लिहिणें भागच होतें. कारण विलायतेस प्रतापसिंहातर्फे रंगो बापूजींची विलक्षण चळवळ चालू होती. सातारचे पूर्वीचे रेसिडेंट ग्रॅंटडफ, जनरल ब्रिगज यांना प्रतापसिंहाचा उमदा स्वभाव व त्यांची सत्यनिष्ठा ठाऊक होती. त्यांनीं रंगो बापूजीला सर्वतोपरी सहाय्य केलें. जान ब्राइट, जोसेफ ह्यूम, जार्ज थामसन वगैरे अनेक सत्यप्रतिज्ञ व नीतिमान इंग्रजांनीं रंगो बापूजीला सर्वतोपरी सहाय्य करून, मुंबईचे गव्हर्नर व रेसिडेंट ओव्हान्स यांचीं नीच कृत्यें उघडकीला आणून प्रतापसिंहास न्याय मिळवून देण्याचा विडाच जणू उचलला. पार्लमेंटांत, लोकांत, वर्तमानपत्रांत, व्याख्यानांतून या अन्यायाची चर्चा चालू झाली. या लोकक्षोभामुळे पार्लमेंटने सातारा प्रकरणाचे सर्व सरकारी गुप्त कागदपत्र प्रसिद्ध करण्यास बोर्डास आज्ञा केली. त्यामुळे हे अंतस्थ प्रकार चवाट्यावर आले. कंपनीनें अर्थातच आपल्या नोकरांची तरफदारितां येईल, अशा रीतीनें मूळ कागदपत्रांची छाटाछाट करूनच हें सातारा



प्रकरण प्रसिद्ध केले.\* परंतु त्यावरून देखील ओव्हान्स व ग्रँट यांचें अनीतीपर वर्तन व प्रतापसिंहाची वाणेदार सत्यप्रियताच सिद्ध होऊं लागली. विलायतेंतील या खळबळीमुळे, रेसिडेंट ओव्हान्स व मुंबई सरकार यांना प्रतापसिंहाची निंदा, त्याच्या अंमलाखालील राज्यव्यवस्थेची चेष्टा व त्या तुलनेंत आप्पासाहेबांचे दुर्गुण झांकून ठेवून त्यांची प्रशंसा व त्यांच्या अंमलाखाली झालेल्या प्रजेच्या कोटकल्याणाची तरफदारी करणें भाग होतें. हेतु हाच कीं, पूर्वीचा अन्याय यदाकदाचित् बोर्डाला पटला, तरी सातारा राज्याचें व प्रजेचें त्या अन्यायामुळे हित झालें असें त्यास वाटावें, व झालेली व्यवस्था बोर्डानें उलटवून प्रतापसिंहाला परत गादीवर आणूं नये; कारण त्यांत आपलें नाक कापलें जाईल असें त्यांस वाटे. परंतु रंगो बापूजीची मात्र निराशा झाली नाही. त्यानें रेसिडेंट व नातू यांनीं पुराव्यांत दाखल केलेल्या कागदपत्रावरील राजमुद्रा कशा बनावट आहेत, हें दाखवून देण्याकरितां सर्व कागदपत्र खऱ्या व खोट्या राजमुद्रांसह मोडी लिपींत स्वतां विलायतेंत प्रसिद्ध केले, त्याला इंग्रजी भाषांतर जोडलें, आणि हा सातारा प्रकरणाचा ग्रंथ पार्लमेंटच्या प्रत्येक सभासदाला व विलायतेंतील इतर प्रमुख मंडळींना नजर केला; इतकेंच नव्हे, तर जुनें पार्लमेंट बरखास्त होऊन नव्या निवडणुकी सुरू झाल्या, तेव्हां त्यानें आपल्या इंग्लिश मित्रांसह इंग्लंडभर दौरा काढला व ठिकठिकाणच्या सभेत सातारच्या अन्यायाबद्दल तीव्र व जळजळीत भाषणें केलीं, आणि सातारच्या राजाला परत गादीवर बसवावें आणि ओव्हान्सची जाहीर चौकशी व्हावी असे ठराव या सभांतून पास करून घेतले.

ज्याप्रमाणें बाळाजीपंत नातूसारखे निमकहराम ब्राह्मण प्रतापसिंहाला साताऱ्यांत मिळाले, त्याप्रमाणें गोविंदराव दिवाण व कृष्णाजी सदाशिव भिडे या दोघां ब्राह्मणांनीं, महाराज पदच्युत होऊन काशीस हद्दपार झाल्यावरही, त्यांची बाजू घेऊन त्यांना अनेक प्रकारें सहाय्य केलें. रेसिडेंट, नातू व आप्पासाहेब

---

\* “ Under the skill which the Court of Directors have all along displayed in suppressing such information as they wished not to appear..... ” ईस्ट इंडिया कंपनीच्या सरकारी कागदपत्रांच्या विश्वासाहतेबद्दलचा प्रसिद्ध इतिहासकार जेम्स मिल याचा वरील अभिप्राय लक्षांत ठेवण्यासारखा आहे.

यांच्यापैकी कोणाचीच भीति न बाळगतां, त्यांनीं निरनिराळे अर्ज करून खरा प्रकार जाहीर केला, व महाराजांच्या निरपराधीपणाचा पुरावा गोळा केला. नातू व ओव्हान्स हे लांचलुचपत खातात, आणि प्रतापसिंह महाराजांतर्फे विलायतेस चाललेली खटपट हाणून पाडण्याकरितां ओव्हान्सच्या सासऱ्याला व मेहुण्याला विलायतेंत दोन हजार रुपये महिना खुराक सातारा दरबारमार्फत चालू झाला आहे, ही माहिती त्यांनीं पुरविली. इकडे विलायतेमही ओव्हान्सवर अनेक आरोप जाहीर रीतीनें ठेवण्यांत आले. कृष्णाजीपंतानें तर ब्रिटिश हद्दींत येऊन ओव्हान्सवर आरोप केले, आणि ते मी सिद्ध करून द्यावयास तयार आहें असें प्रतिज्ञेवर सांगितलें. परंतु ओव्हान्स व मुंबईसरकार मूग गिळून गप बसले. कोर्टांत हें प्रकरण नेण्याची त्यांची छाती होईना. कारण हें प्रकरण एकदां कोर्टांत गेलें, म्हणजे आपलीं सर्व कृष्णकृत्यें चवाढ्यावर येतील ही भीती त्यांना होती. उलटपक्षीं, आपला उघड उघड न्याय करून गुन्हा शाबीत झाल्याम वाटेला तेवढी कडक शिक्षा द्या, असें प्रतापसिंहाचें मागणें होतें. त्यांच्यातर्फे रंगो बापूजी विलायतेंत हीच मागणी करीत होता. परंतु प्रेस्टीजपुढें न्यायानें हात ठेकले. लोकांना मात्र न्याय कोणत्या बाजूस होता हें त्यामुळें नीट कळून चुकलें. बनारसच्या हवेंत प्रतापसिंह महाराजांची प्रकृती ठीक राहीना. तरी त्यांना सातारच्या थंड व प्रसन्न हवेंत आपले शेवटचे दिवस घालविण्याची परवानगी मिळाली नाहीं. आपला अंत कधीं होईल याचा नेम वाटेनासा झाल्यामुळें, त्यांनीं आपल्यासाठीं जीवाचें मोल दिलेल्या सेनापतीचा मुलगा शास्त्रपूर्वक दत्तक घेतला. सेनापती त्यांच्या नात्यांतले असून त्यांचे दूरचे भाऊच लागत होते. दत्तविधानापूर्वीं त्यांनीं रीतसर सर्व अधिकाऱ्यांना इतला देऊन त्यांची परवानगी मागितली. परंतु त्यांना दत्तक घेण्याची कोणीच मनाई केली नाहीं. पार्लमेंटच्या हुकमाप्रमाणें सातारा दप्तरचे सर्व कागदपत्र विलायतेंत प्रसिद्ध झाल्यानंतर, त्यांनीं एकंदर खुलासेवार खलिता लिहून तो गवर्नर जनरलच्या मार्फत बोर्डाकडे रवाना केला. त्या खलित्यांत मूळ एलफिन्स्टननें पेशवाई घेतेवेळीं जी कबुलायत दिली, तेथपासूनचा सातारा प्रकरणाचा संगतवार इतिहास जागजागीं आधार व पुरावे देऊन लिहिला होता. त्या खलित्यानें मुंबईसरकारची सर्व हातचलाखी उघडकीस आणली होती. त्याला उत्तर देणें शक्यच नव्हतें, त्यामुळें गवर्नर जनरलनें तो आपल्या दप्तारांतच दाबून ठेवला. १२ डिसेंबर १८४४ सालीं पाठविलेला हा इतिहासप्रसिद्ध खलिता, प्रतापसिंह महाराज वारल्यानंतर दोन महिन्यांनीं म्हणजे

८ डिसेंबर १८४७ रोजी विलायतेस रवाना करण्यांत आला. गवर्नर जनरलच्या कचेरीत तान वर्षे पडून राहिलेला हा अर्ज आणखी देखील पडून राहिला असता. परंतु त्या अर्जाचा काय निकाल झाला म्हणून विलायतेत रंगो बापूजीने व त्यांच्या इंग्रज मित्रांनी लकडा लावल्यामुळे तो अर्ज आमच्याकडे अजून आला नाही असे निर्लज्जपणाचे उत्तर बोर्डाला द्यावे लागले, आणि तो खलिता कलकत्याहून मागवून घ्यावा लागला. खलित्याबरोबरच प्रतापसिंहमहाराजांच्या मृत्यूची बातमी विलायतेस कळली. त्या वेळी बोर्डाला हायसें वाटले असेल. कारण प्रतापसिंहाचा प्रश्न त्यांना बिलकूल विश्रांति घेऊं देत नव्हता. त्यांनी आजपर्यंत अनेक अन्याय केले असतील, परंतु ह्या सातारा प्रकरणानें ब्रह्मसमंथाप्रमाणें त्यांचा पिच्छा पुरविला होता, आणि याला कारण म्हणजे महाराजांचा एकनिष्ठ वकील रंगो बापूजी ! प्रतापसिंहाच्या मृत्यूची बातमी कळल्यानंतर, बोर्डाचे अध्यक्ष हाबहाऊस यांनी २४ डिसेंबर १८४७ रोजी गव्हर्नर जनरलला जें पत्र रवाना केलें तें मोठें मासलेवाईक आहे. आपल्या अंमलाखालील संस्थानें व संस्थानिक यांसंबंधी ईस्ट इंडिया कंपनीची किती विषारी दृष्टि होती, हें या पत्रावरून उत्तम रीतीनें कळून येतें. हाबहाऊस लिहितात, ‘महाराज प्रतापसिंहाचा मृत्यू योग्य वेळीं घडून आला. हल्लीच्या राजाची प्रकृति बरी नसते असें मीं ऐकलें आहे. त्याला मूलबाळ न होतां तो मरण पावला, म्हणजे सातारा खालसा करण्यास कोणतीच आडकाठी उरणार नाही. तो दत्तक घेऊं म्हणेल, तर दत्तकाची परवानगी देण्यांत येऊं नये. माझ्या कारकीर्दीत ही गोष्ट घडून आली, तर ब्रिटिश राज्यांत सातारा सामील करण्याबाबत मी कोणताच उपाय योजावयाचा शिळक उरूं देणार नाही.’ हें पत्र कलकत्याला येऊन पोहोचलें तेव्हां सर्वभक्षक डलहौसीनें हिंदुस्थानचा राज्यकारभार आपल्या हातीं घेतला होता.

कंपनीच्या सुदैवानें ५ एप्रिल १८४८ रोजी आप्पासाहेब महाराजांनीं हाबहाऊसच्या भविष्याप्रमाणें राम म्हटलें. ते वारले तेव्हां रेसिडंटाची स्वारी सातार्यास नसून फिरतीवर होती. परंतु आपला अंतकाल ओढवला असें पाहून त्यांनीं सिव्हिलसर्जन डाक्टर मरे यांना राजवाड्यांत बोलावले, आणि त्यांच्यासमोर शेडगांवकर भोंसल्यांच्या घराण्यांतील एक मुलगा दत्तक घेतला आणि सर्व मंडळीसमोर यथाविधि दत्तविधान करून त्याचें व्यंकटराव असें नांव ठेवले. हा सर्व प्रकार रेसिडंटला कळविण्याबद्दल त्यांनीं डाक्टर मरेंना विनंती केली, आणि मृत्युकाल जवळ आल्यामुळे त्यांच्या गैरहजेरीत दत्तविधान उरकावें लागलें, याबद्दल

त्यांनी दिलगिरीही प्रदर्शित केली. दत्तक घेतलेला मुलगा महाराजांच्या भाऊबाईंच्या घराण्यांतीलच होता. राण्या व इतर दरबारी मंडळी यांचीही दत्तविधानाला पूर्ण संमती मिळाली असल्यामुळे, आपल्यामागे आपलें राज्य दत्तकाच्या नांवानें चालेल या भ्रंवशावर विचार्यानें प्राण सोडला. विचारे प्रतापसिंह महाराजही अखेरपर्यंत इंग्रजांच्या न्यायीपणाच्या लौकिकावर विश्वासून होते. आपल्या हयातींत अनुकूल निकाल लागला नाही; तरी आपल्याला नाही, तर निदान आपल्या मुलाला साताराच्या गादीवर बसवून केलेल्या अन्यायाचें प्रायश्चित्त इंग्रज घेतील, या भ्रंवशावर राहूनच त्यांचेंही काशी येथें देहावसान झालें. गादीला याप्रमाणें एका-ऐवजीं दोन वारस होते; परंतु सातारचें राज्य अखेर खालसा करण्यांत आलें. प्रतापसिंहाला गादीवरून पदच्युत केलें असल्यामुळे त्यांच्या मुलाचा गादीवर हक्क लागू होत नाही; कारण पदच्युत झाल्यानंतर त्यांनीं दत्तक घेतला, आणि आप्पासाहेबांना दत्तक पुत्र घ्यावयास आम्ही मुळींच परवानगी दिली नव्हती, सबब तोही दत्तक वारस नव्हे, असा कंपनी सरकारचा अभिप्राय पडला. सातारा संस्थानला याप्रमाणें कोणींच कायदेशीर वारस उरला नसल्यामुळे, संस्थान खालसा करून इंग्रजी राज्यांत सामील वरून घेण्यांत आलें. किती योग्य व मासलेवाईक न्याय हा !

आप्पासाहेबांनीं घेतलेला दत्तक मंजूर करण्याबद्दल त्या वेळचे रेसिडेंट फ्रेअर व मुंबईचे गव्हर्नर सर जार्ज क्लार्क यांनीं जोराची शिफारस केली, परंतु त्या शिफारशीचा कांहींच उपयोग झाला नाही. दत्तविधानाच्या कायदेशीरपणाची डलहौसीनें केलेली चर्चा वरपांगीची होती. त्याचें खरें हद्दत, त्यानें सातारा खालसा करण्यासंबंधींचा ३० आगष्ट १८४८ रोजीं जो खलिता लिहिला, त्यांतोळ १८ ते २१ या कलमांत वाचावयास मिळतें. 'पेशवाईचा नुक्ताच लोप झाला असल्यामुळे, इंग्रजी सत्तेला महाराष्ट्राचा पाठिंबा मिळावा म्हणून १८१८ सालीं सातारा संस्थान अबाधित राखणें जरूरीचें व शहाणपणाचें असेल, नव्हे होतें. त्याबद्दल त्या वेळचे इंग्रज अधिकारी प्रशंसेस पात्र आहेत. परंतु पेशवाई आपल्या ताब्यांत येऊन तीस वर्षे आतां लोटलीं आहेत, आणि प्रजा देखील कोणताही दंगाधोपा न करतां शांतपणें नांदत आहे. त्यामुळे सातारा संस्थान हल्लीं पूर्वीप्रमाणें अबाधित राखण्याचें कोणतेंच कारण उरलें नाही. इंग्रजी राज्य आतां मजबूत झालें असून शिंदे-होळकर निरुपद्रवी बनले आहेत. तेव्हां शिवाजीच्या वंशजांचें हें बुजगावणें यापुढें ठेवण्यांत कांहींच मतलब नाही.'

सातारा संस्थान अखेर खालसा झाले. इंग्रजांचे उत्पन्न वाढले. त्यांच्या राज्या-  
मधील एक संस्थानी कुंपण नष्ट होऊन मुंबई इलाखा सलंग झाला ! यापेक्षां  
दुसरा फायदा काय बघावयाचा ? डलहौसीची प्रशंसा झाली. सातारा खालसा  
झाल्याचे वर्तमान ऐकून बोर्डाच्या अध्यक्षांनी समाधान व्यक्त केले. त्यांनी डल-  
हौसीला लिहिले, ‘ रंगो बापूजीचा मित्र जार्ज थामसन हा दत्तकासंबंधी येथे चळ-  
वळ करीत आहे. परंतु माझ्या जिवांत जीव आहे तोपर्यंत सातार्याचे नांव देखील  
मी ऐकू इच्छीत नाहीं.’ प्रतापसिंह व आप्पासाहेब यांच्या मृत्यूनंतरही दत्तक वारसा  
संबंधी रंगो बापूजी खटपट करीत १८५३ पर्यंत इंग्लंडांतच राहिला. परंतु माशाने  
एकदां मिळलेले मार्णिक परत कस मिळणार ? सातार्याचे खालसा झालेले राज्य  
प्रतापसिंह महाराजांच्या वारसांना मिळून त्यांच्या बाबतींत झालेला अन्याय तर  
दूर झाला नाहीच, परंतु त्यांची खासगी इस्टेटदेखील त्यांना मिळाली नाही.  
जार्ज थामसन, जोसेफ ह्यूम व जान सुलीवान यांनी शक्य तितका प्रयत्न  
केला, परंतु व्यर्थ. ब्रिटिश न्यायदेवता सातारच्या बाबतीत कायमची आंधळी  
झाली होती.

इकडे प्रतापसिंहाच्या राणीजवळचे द्रव्य संपून तिला खाण्याची ददात पडली !  
तेव्हां तिने गव्ढेनर जनरलकडे नेमणुकीकरितां अर्ज केला. सातारच्या गादीवरील  
हक पूर्णपणे सोडून देणे, आणि न्याय मिळविण्याकरितां इंग्लंडांत चालविलेली चळवळ  
बंद करून रंगो बापूजीस परत बोलावून घेणे, या दोन अटींवर तीस हजार रुपये  
सालिना नेमणूक, तिला व तिच्या मुलाला मिळून डलहौसीने चालू केली. नाइ-  
लाजामुळे राणीला या दोन्ही दुःखदायक अटी मान्य कराव्या लागल्या ! रंगो  
बापूजीस परत बोलावण्यांत आले !

चवदा वर्षे विलायतेत सारखी चळवळ करून रंगो बापूजी द्रव्याने व  
प्रकृतीने खंगून १८५३ साली हिंदुस्थानांत परत आला. महाराज पदच्युत  
झाल्यानंतर व विशेषतः त्याच्या मृत्यूनंतर, त्याला हिंदुस्थानांतून द्रव्याची  
फारशी मदतही मिळाली नाही. परंतु प्रसंगविशेषी गांठीचे खासगी पैसे सोडून  
त्याने विलायतेत सातारा प्रकरणी नेटाचा झगडा चालू ठेवला होता. परंतु  
राणीच्या हुकुमाने त्याला हिंदुस्थानांत परत येणे भाग पडले. विलायतेतील  
त्याच्या अनेक मित्रनेडळींनी व चहात्यांनी, त्याला एक सुंदर चांदीचे तबक  
आपली नावे कोरून अत्यंत प्रेमादरपूर्वक नजर केले. त्याला यश आले

नाहीं हा त्याचा दोष नव्हे. पार्लमेंटांत प्रश्न व ठराव आणवणें, बोर्डाच्या सभेत प्रश्न व ठराव आणवणें, ओव्हान्सवर खटला करावा ही मागणी करणें, वर्तमानपत्रांतून लेख लिहिणें, पार्लमेंटांतील सभासद अनुकूल करून घेण्याचा प्रयत्न करणें, जाहीर व्याख्यानें देणें, पार्लमेंटच्या नव्या निवडणुकीच्या वेळीं मतदारांपुढें तो प्रश्न मांडणें, वगैरे सर्व प्रकारची सनदशीर चळवळ त्यानें त्या वेळीं करून पाहिली. त्यामुळें प्रभू जातीला ललामभूत असणाऱ्या या चतुर, बुद्धिमान, देशाभिमानी व राजनिष्ठ मुत्सद्याचें जितकें कौतुक करावें तेवढें थोडेंच. हा इंग्लंडला प्रथम गेला तेव्हां याला इंग्रजी येत नव्हतें. परंतु आपल्या कर्तव्यगरीनें इंग्रजी भाषेचें ज्ञान उतार वयांत संपादन करून, त्यानें ही विलक्षण चळवळ केली. १८३९ ते १८५३ हा त्याच्या चळवळीचा जुना काळ लक्षांत घेतां, त्याच्याविषयीं वाटणारा आदर सहस्रपटीनें वृद्धिंगत होतो. सनदशीर राजकीय चळवळीचा आयोजनक म्हणून त्याचें नांव आखिल हिंदुस्तानच्या इतिहासांत सदादित गाजेल.

रंगो बापूजीच्या अविश्रांत श्रमानें सातारा प्रकरणांतील राजकीय कागदपत्र पार्लमेंटनें प्रसिद्ध करविले. त्यामुळें ईस्ट इंडिया कंपनीची संस्थानिकांशीं कोणत्या प्रकारें वागण्याची राजनीति असे, या गोष्टीवर सूर्यप्रकाशाइतका स्वच्छ प्रकाश पडला आहे. राजकीय खात्यांतले ( Political Department ) कागदपत्र नेहमीच गुप्त ठेवण्यांत येतात. त्यामुळें अतस्थ कारस्थानांचा इतिहासकाराला फारसा सुगावा लागत नाहीं. अनुमानानें त्याला चालावें लागतें. परंतु सातारा प्रकरणाच्या निमित्तानें तरी, कंपनीचीं संस्थानिकांशीं चाललेली कुटिल कारस्थानें थोड्या फार प्रमाणांत उघडकीस आलीं, हा रंगो बापूजीचा इतिहासकारांवर उपकारच होय. कारण त्यामुळें बाकीच्या संस्थानांतील तत्कालीन भानगडी समजून घेण्याची किल्ली त्यांच्या हस्तगत झाली, व कंपनीची कुटिलता चवाऱ्यावर आली.

प्रकरण ३ रें.

पंजाब-प्रकरण.



रणजीतसिंहाला पंजाबचा सिंह हें जें नांव मिळालें होतें, तें अगदीं यथार्थ होतें. पंजाबमध्ये मुसलमानांची लोकसंख्या निम्मेपेक्षां अधिक आहे; आणि उरलेल्या लोकसंख्येंत हिंदु व शीख समाविष्ट होतात. शीख लोकांचें संख्याबल अतिशय अल्प असतांना देखील, लष्करी धर्तीच्या त्यांच्या धार्मिक संघटणामुळें पंजाबमध्ये शिखांचें राज्य स्थापन झालें. परंतु रणजीतसिंगासारखा अत्यंत कुशल व तडफदार सेनानायक शीख लोकांना मिळाल्यामुळें, हें यश अतिशय सुलभ रीतीनें त्यांच्या पदरीं पडलें, ही गोष्ट विसरून चालणार नाही. यश मिळविण्याकरितां शिपाई उत्साही व शूर लागतातच, परंतु त्यांचा अधिपतीही तितकाच मुत्सद्दी व शूर असावा लागतो. नेता जर धुरंधर नसेल तर सुकाणूं नसलेल्या जहाजाप्रमाणें सैन्याची स्थिति होते. पंजाबमधील मुसलमानांवर रणजीतसिंगानें मात केली, इतकेंच नव्हे, तर खैबरघाटापलीकडील आडदांड अफगाणांनाही त्यानेंच प्रथम हात दाखविला. हिंदूवर व हिंदुस्थानावर स्वाऱ्या करून त्यांना जेरीस आणावयाचें व त्यांचा मुल्लूख पादाकांत करावयाचा, एवढी एकच गोष्ट हजारों वर्षांपासून अफगाणांच्या आंगवळणी पडली होती. ‘अफगाण हिंदुस्थानावर स्वारी करून आला कीं तो जिंकावयाचाच !’ असा जणूं काय त्रिकालाबाधित सिद्धांत स्थापन झाला होता. पराक्रमी व चिवट अशा इंग्रजांनादेखील अफगाणांचा खराखुरा पराभव कधींच करतां आला नाही. कधीं थोडेंसे चुचकारून, तर कधीं लष्करी दडपशाहीचा धाक घालून, तर कधीं वार्षिक खंडणीची लालूच दाखवून अफगाणांशीं सख्य करणें त्यांना इष्ट वाटलें. पूर्ण चिकाटी आंगीं असतांनाही अफगाणांचा इंग्रज पराभव करूं शकले नाहीत. त्यांच्याशीं दोस्ती जोडणें त्यांना इष्ट वाटलें; आणि या दोस्तीकरतांच अफगाणांच्या अमीराला सार्वभौम इंग्रजसरकार वार्षिक खंडणीही देऊं लागलें. या खंडणीला कधीं रशियाचा तर कधीं जर्मनीचा बागुलबुवा आधार म्हणून दाखविण्यांत येत असे [झारशाही व कैसरशाही उलटून पडल्या, तरी बोल्शेविकांच्या मतप्रसारांच्या भीतीनें, निदान त्या पांघरुणाखालीं झाकून अफगाणांच्या अमीराला दिला जाणारा वार्षिक मलिदा अजूनही चालूच आहे.] हिंदुस्थानच्या सरहद्दीवर असलेल्या अत्यंत डोंगराळ क

जाण्यास दुर्गम अशा प्रांतांत, या राकट लोकांची वस्ती असल्यामुळे त्यांना कायमचें जिकणें इंग्रजांना दुरापास्त झालें आहे. इंग्रजी सत्ता त्यांना प्रसंगविशेषी नमवू शकते; परंतु कायमची जिंकू शकत नाही. चिकट व चिवट इंग्रजांना जें कार्य साधलें नाही, तें कार्य आपल्या लहानशा कारकीर्दीतच रणजितसिंगानें करून दाखविलें. त्यानें मुसलमानी सत्तेच्या प्रसाराला चांगलाच लगाम घातला. मुसलमानी सत्तेला दक्षिणेंतून मराठ्यांनीं जसा पायबंद घातला, तसाच त्या सत्तेला लगाम घालण्याचा मान उत्तरेकडे शीखांना मिळाला. मुसलमानांच्या बहुसंख्याक प्रदेशांत रणजितसिंगानें आपलें राज्य स्थापन केलें एवढेंच नव्हे, तर हिंदुस्थानच्या बाहेरील अफगाण लोकांनाही त्यानें चांगलाच हात दाखवून, हिंदुस्थानची अनेक पिढ्यांपूर्वी अफगाणांनीं नेलेली लूट त्यानें स्वसामर्थ्यानें परत हिंदुस्थानांत आणली, व लाहोरचें वैभव वाढविलें.

रणजितसिंह जसा शूर होता तसाच तो अव्वल दर्जाचा मुत्सद्दी होता. इंग्रजांशीं त्याचें नातें स्नेहाचें होतें. हाच स्नेहसंबंध त्यानें अखेरपर्यंत टिकविला. इंग्रजांशीं स्नेहसंबंध जोडण्यांत थोडासा स्वार्थाचाही प्रकार होताच. कारण मुसलमान लोकांनीं व त्यांच्या बादशहांनीं शीख लोकांचा व त्यांच्या धर्मगुरूंचा जो अतोनात छळ केला, त्यामुळे शीखांच्या मनांत मुसलमानांविषयीं कायमची अढी बसली होती. मुसलमानांना शीख लोक आपले कटे शत्रू समजत असत. रणजितसिंगाच्या नेतृत्वाखालीं जेव्हां शीख लोकांचा उदयकाळ झाला, तेव्हां मुसलमानांना झोडपून त्यांच्या सत्तेचा नायनाट करावयाचा हेंच शीख लोकांचें व रणजितसिंहाचें ध्येय ठरलें होतें. पंजाब, जम्मू, काश्मीर व मुलतान हे प्रांत आपल्या पंजाखालीं रणजितसिंग व त्याचे शीख लोक घेत असतां, मुसलमानांच्या बंगाल, बिहार, अलाहाबाद, अयोध्या, लखनौ, दिल्ली या प्रांतांत मुसलमानी सत्तेला इंग्रजांनीं शह देणें, राजकारणाच्या दृष्टीनें रणजितसिंगास इष्ट होतें, आणि म्हणूनच त्यानें इंग्रजांशीं स्नेहसंबंध जोडला व तो शेवटपर्यंत टिकविला. इंग्रजांनाही उलट पक्षी हा स्नेहसंबंध इष्टच होता. हिंदू व मुसलमान या दोघांचाही पराभव करून, हिंदुस्थान स्वतांच्या पंजाखालीं आणून नंतर आपली सत्ता तेथें दृढ करण्यासाठीं, त्यांना सवड हवीच होती. रणजितसिंगाशीं स्नेहसंबंध जोडल्यामुळे उत्तरेकडच्या सरहद्दीवरील त्यांचा बंदोबस्त परभारेंच पार पडला. आडदांड अफगाण लोकांचें व त्यांच्या हद्दयांचें भय बाळगण्याचें इंग्रजांना कारण उरलें नाही. कारण त्यांचा समाचार घेण्याकरितां महापराक्रमी



रणजितसिंह सज्जच होऊन बसला होता. पाहुण्याच्या हातून परभारें साप मारून घराचें रक्षण करण्याची त्यांची युक्ति चांगलीच फळाला आली. परंतु रणजितसिंहाच्या मृत्यूनंतर पंजाबांत निराळीच परिस्थिति उत्पन्न झाली. शीख लोकांचें शौर्य लवमात्रही कमी झालें नव्हतें; आणि रणजितसिंहांनेही आपल्या आमदानींत मुसलमानांना सडकून मार दिला असल्यामुळें, त्यांना डोळा वर करण्याची हिंमतही उरली नव्हती. परंतु महाराज रणजितसिंह वारले तेव्हां त्यांचा मुलगा आणि गादीचा वारस दिलीपसिंह हा अतिशयच लहान होता. त्यामुळें त्याच्या नांवानें पंजाबांत सत्ता कोणी चालवावी, याबद्दल निरनिराळ्या शीख सरदारांत भांडणें उत्पन्न झालीं. कारण महाराज दिलीपसिंह बालवयी असल्यामुळें, जो कोणी शीख सरदार त्यांचा पालनकर्ता व मुख्य मंत्री होणार तोच, निदान ते वयांत येईपर्यंत पंजाबचा राज्यकारभार चालविणार, त्याच्या सत्तेखालींच इतर शीख सरदार व शीखांना वागणें भाग होतें. प्रधान मंत्र्याच्याच जागेवर नव्हे तर खुद्द सिंहासनावर देखील आपला वारसा सांगणारे अनेक उमेदवार त्यावेळीं उभे राहिले. हुशार इंग्रजांनीं आपल्या नेहमींच्या धोरणाला अनुसरून या दुहीचा फायदा घेतला, व आपलें बोट पंजाबच्या कारभारांत शिरकवले. शीख सरदारांतील तेजसिंह व राजे लालसिंह यांना आपल्या बाजूला वळवून घेऊन बाकीच्या शीखांचा इंग्रजांनीं पराभव केला. ज्या प्रमाणें सिरजाफर आपली सेना घेऊन क्लाइव्हला मिळाला व सिराजउद्दौल्लाचा पराभव करून प्लासीची इतिहास प्रसिद्ध लढाई इंग्रजांनीं जिंकिली, तोच प्रकार शीखांच्या बाबतींत सोब्राहन येथें घडून आला. त्या लढाईनंतर झालेल्या तहामुळें सतलज व रावी नदीमधील प्रांत इंग्रजांच्या खास अमलाखालीं आला आणि लढाईच्या खास खर्चावरितां म्हणून दीडकोट रुपयांची खंडणी पंजाबवर बसविण्यांत आली. महाराज रणजितसिंह वारले तेव्हां खजिन्यांत बारा कोटी रुपये शिल्लक होते; परंतु त्यांच्यामार्गे शीख सरदारांची व नामधारी राजांची जी आपसांत यादवी सुरू झाली होती, तीत हा सर्व खजिना उधळला गेला व तह झाला त्यावेळीं सरकारी खजिन्यांत फक्त पन्नास लक्ष रुपये शिल्लक होते. ते रुपये तर इंग्रजांनीं घेतलेच, परंतु उरलेल्या एक कोट रुपयांसाठीं रणजितसिंहाचे प्रियमित्र व जम्मूचे मांडलीक राजे गुलाबसिंह यांना काश्मीर प्रांत विकण्यांत आला. गुलाबसिंहापासून खंडणीचे एक कोट रुपये इंग्रजांनीं वसूल केले, आणि हलवायाच्या घरावर तुळशीपत्र ठेवावें त्याप्रमाणें महाराज रणजितसिंहाच्या राज्यांतील काश्मीरप्रांताचें उदक राजा गुलाबसिंहाच्या हातावर सोडण्यांत आलें. राजा गुलाबसिंहाचा विलक्षण फायदा झाला व यामुळें

इंग्रजांचा तो मित्र झाला व पंजाबदरबारी असलेली त्याची पूर्वीची मैत्री साहजिकच संपुष्टांत आली. लालसिंह वगैरे पंजाबांतील शीख सरदारांना ही गोष्ट मुळींच आवडली नाही. महाराज रणजितसिंहाच्या राज्यांतील एका सुंदर प्रांताचें इंग्रजांनीं परभारें राजा गुलाबसिंहाच्या हातावर उदक सोडावें, व पंजाबची शक्ति कमी करावी ही गोष्ट त्यांना आवडली नाही. त्यावेळचा काश्मीरचा सुभा इमामुद्दीन याला, लाहोर दरबारच्या मंत्रीमंडळातर्फे सरदार लालसिंहानें काश्मीरचा कब्जा राजा गुलाबसिंहाला न देण्याविषयी फर्माविलें. परंतु इंग्रजांच्या पाठबळामुळे व त्यांच्या झालेल्या ससैन्य कुमकेमुळे राजा गुलाबसिंहाला काश्मीरचा कब्जा अखेर मिळालाच. तहाच्या अटी मोडल्याबद्दल लालसिंहाची एका कमिशन मार्फत चौकशी झाली. विश्वासघातकी व बंडखोर असा छाप त्याच्यावर मारयांत आला आणि पेन्शन देऊन राजकैयाप्रमाणें लालसिंहाला आग्रा येथें पाठविण्यांत आलें.

मंत्रीपदावरून लालसिंहाची हकालपट्टी झाल्यावर, इंग्रजांनीं आपल्या पक्षाच्या शीख सरदारांची एक पालक कमिटी (Council of Regency) नेमली, व आपला एक रेसिडेन्ट लाहोर येथें नेमून त्याला त्या कमिटीचा अध्यक्ष केलें. गादीचे मालक महाराज दिलीपसिंह अज्ञान असल्यामुळे, शीख सरदारांत उत्पन्न झालेली बंडाळी मोडण्याकरितां व राज्याची नीट व्यवस्था करण्याकरितां म्हणून ही नवी योजना अमलांत आणली गेली. रणजितसिंहाचे जुने व नेकीचे मित्र म्हणून इंग्रजांनीं आपला रेसिडेन्ट तेथें नेमला व त्याला त्या कमिटीचें अध्यक्षस्थान देऊन पंजाबचा राज्यकारभार अज्ञानाचे वतीनें आपले शिरावर घेतला. इंग्रजांचें असें म्हणणें होतें कीं, आमचे परमप्रिय दोस्त महाराज रणजितसिंह यांच्या स्नेहाखातर त्यांच्या एकुलत्या एका मुलाच्या रक्षणासाठीं आम्हीं पंजाबांत आलों, आणि त्याच्या हितसंबंधाचें रक्षण करण्याकरितां तो सज्जन होईपर्यंत त्याच्या राज्याचा भार आमच्या शिरावर घेतला. परंतु इंग्रजांची ही मैत्री सतलजरावीमधील पंजाबचा प्रांत आपल्या राज्यांत सामील करून घेऊन आणि काश्मीरप्रांत आपला दोस्त राजा गुलाबसिंह याला देऊन, नंतरच महाराज दिलीपसिंहाच्या उपयोगी पडली. पंजाबचे दोन सुपीक प्रांत महाराज दिलीपसिंहाच्या शासनाखालून नाहीसे झाले व राजा गुलाबसिंहासारखा पूर्वापार मित्र स्वार्थामुळे व इंग्रजी कपटनीतीमुळे पारखा झाला. इंग्रजी रेसिडेन्टच्या अध्यक्षतेखालीं अज्ञानाचा राज्यकारभार चालूं लागला. पण अजूनही एक विघ्न होतें. राजा गुलाबसिंह लाहोरहून दूर झाला व इंग्रजांचा मित्र बनला, आणि सरदार लालसिंह बंडखोर म्हणून आग्रा येथें दूर ठेवण्यांत आला, परंतु

महाराज रणजितसिंहाची वीरपत्नी व महाराज दिलीपसिंहाची वीरमाता महाराणी जिंदा अजून तेथेच होती. दिलीपसिंहाने इंग्रजांच्या हातांतील बाहुलें बनावें ही गोष्ट तिला आवडणें शक्य नव्हतें. रणजितसिंहाच्या पसकमाची तिला पूर्ण ओळख होती. पंजाबचें वैभव दिवसेंदिवस नष्ट होत चाललेलें बघून त्या मानिनीचें अंतःकरण दुभंग झालें. तिचें लक्ष पंजाबच्या यशोगौरवाकडे, तर इंग्रज रेसिडेन्टचें लक्ष इंग्रजांच्या हिताकडे; या दोहोंत मेळ कसा बसणार ? उत्तर दक्षिण ध्रुवाला एका ठिकाणीं कसें आणतां येईल ? महाराणी जिंदा दिलीपसिंहाची आईच होती, तेव्हां तिच्या उपदेशामुळे कुमार दिलीपसिंहाचें बालमन देखील प्रसंगविशेषी उत्तेजित होई, व इंग्रजांच्या हातांतील बाहुलें होऊन बसण्याचें व त्यांच्या आज्ञेप्रमाणें अधिकाराचें नाटक करण्याचें व त्यांच्या तंत्रांनै कागदावर सद्या करण्याचें त्यानें नाकारलें. प्रेसिडेंट व महाराणी यांच्यांत यामुळे वांकडें येऊं लागलें. या दोन्ही तरवारी एका म्यान्यांत राहाणें शक्य नव्हतें. महाराणीची वाटेल तशी बदनामी अधिकाऱ्यांच्या प्रेरणें होऊं लागली. अखेरीस, महाराज दिलीपसिंहाची कायद्यानें प्रस्थापन झालेली सत्ता व त्यांची पालक कमिटी आणि इंग्रजी रेसिडेन्ट, या सर्वांच्या विरुद्ध बंड करण्याचा आरोप महाराणीवर ठेवण्यांत आला; आणि तिला कैद करून शेखपुरा नांवाच्या मुसलमानी मोहल्यांत ठेवण्यांत आलें. महाराणीवर केलेला आरोप राजकीय व गुप्त स्वरूपाचा होता, त्यामुळे त्याची उघड चौकशी अर्थातच झाली नाही. आपल्या पुत्राच्या नांवानें आलेला बंदीचा हुकूम महाराणीनें शिरसामान्य केला व ती कैदखान्यांत राहावयास गेली. महाराज दिलीपसिंहाचें प्रेमाचें व हिताचें स्थान याप्रमाणें बालवयांतच असूनही नाहीसें झालें, आणि इंग्रजी रेसिडेन्टला मनमानेल तसें वागण्याची मुभा मिळाली.

त्या वेळीं मुलतानप्रांत हा देखील पंजाबचाच एक सुभा होता. मुलतानचा अधिकारी सुभेदार सरदार सावनमल याचा शत्रूनीं खून केला, तेव्हां त्याचा मुलगा मूलराज हा तेथील मुख्य अधिकारी नेमण्यांत आला. लाहोर दरबार या वेळीं इंग्रज बनिया कंपनीनें नेमिलेल्या रेसिडेंटच्या ताब्यांत होतें. कोणत्या तरी युक्तीनें पैसे वसूल करून खजिन्यांत भर टाकावयाची, आणि न्यायअन्यायाकडे फारसें लक्ष न देतां व्यापारांत नफा दाखवून कंपनीच्या विलायतेतील डायरेक्टरांना खूष करावयाचें, ही एकच गोष्ट त्या वेळचे हिंदुस्थानांतील इंग्रज अधिकारी जाणत होते. कंपनीच्या भागीदारांना त्यांनीं घातलेल्या भांडवलावर चांगला बफा झाला म्हणजे कंपनीचे डायरेक्टर खूष होत, व आपल्या हाताखालच्या

अधिकार्यांनीं हिंदुस्थानांत केलेल्या न्यायअन्यायाकडे फारसें लक्ष देत नसत. कंपनीच्या हातांतील तागडी जाऊन त्या जागीं राजदंड आला, तरी हें जुनें बनियागिरीचें धोरण सुटलें नाहीं. ईस्ट इंडिया कंपनीच्या भागीदारांना सपादून नफा मिळेल व ते खूप राहतील अशाच रीतीनें हिंदुस्थानचा राज्यकारभार करावयाचा, असें त्या वेळच्या इंग्रजी अधिकार्यांचें धोरण असे. त्यामुळे प्रजेवर जुलूम झाला किंवा इतरांचे न्याय्य हक्क मारले गेले, तरी त्याची अधिकार्यांना फारशी पर्वा वाटत नसे. अशा बनिया वृत्तीच्या इंग्रज रेसिडेंटचे हातीं लाहोर दरबारचीं त्या वेळीं सूत्रे होती. सावनमल्लाची जागा त्याचा मुलगा मूलराज याला देतांना त्याच्यापासून दरबारतर्फे तीस लाख रुपये नजराणा मागण्यांत आला. वास्तविक सावनमल्लानें दरबारचा खंड वेळच्यावेळीं भरून, मुलतानप्रांताची कालवे वगैरे काढून अतिशय भरभराट आपल्या दीर्घकालीन सुभेदारींत केली होती. त्यामुळे त्याची सुभेदारी त्याच्या मुलाला वहिवाटीप्रमाणें देतांना इतका जबर नजराणा मागणें रास्त नव्हतें. शिवाय सुभ्याची वार्षिक खंडणीही १८ लाखांवरून ३० लाखांवर नेऊन ठेवण्याचा रेसिडेंटचा विचार होता. ही कुणकुणही मूलराजाला लागली होती. परंतु हा अवास्तव नजराणा भरण्याचें सामर्थ्य मूलराजांत नव्हतें किंवा तो भरण्याची त्याची इच्छा नव्हती, किंवा दरबारनें सरकारी खंड वाढविल्यामुळे त्याला तो भरणें अशक्य झालें. कोणत्याही कारणामुळे कां असेना, त्यानें आपल्या जागेचा राजीनामा देण्याचें ठरविलें. दरबारनें ताबडतोब त्याचा राजीनामा मंजूर केला, व त्याच्या वंशपरंपरागत जागीं सरदार खानसिंहाची नवीन नेमणूक केली. रेसिडेंटच्या हुकमतींत वागणाऱ्या दरबारनें सरदार खानसिंहाला मिस्टर अँग्लू व लेफ्टनंट अँडरसन यांच्यासमवेत पांचशें शिपाई देऊन मुलतानकडे रवाना केलें. ही सर्व मंडळी मुलतानला पोचली, तेव्हां मूलराजांने त्यांच्याशीं कोणत्याही प्रकारचा विरोध न दर्शवितां त्यांचा उत्तम प्रकारें आदरसत्कार केला. मूलराजांने त्यांना आपल्या किल्ल्यांत नेले व सर्वासमोर सरदार खानसिंहाच्या हवालीं सर्व अधिकार केले.

परंतु काय झालें असेल तें असो. मूलराजासारखा कर्तबगार व लोकप्रिय, आणि सर्व जन्म मुलतानमध्ये गेलेला सुभेदार जाऊन हा भुरटा चोर यावा हें तेथील लोकांना व प्रजेला रुचलें नसावें. या मंडळीवर मुलतानच्या फौजेनें एकाएकीं हल्ला केला व इंग्रज अधिकारी मारले गेले. ही बातमी लाहोरदरबारला समजतांच त्यांनीं मूलराजाला या अपराधाबद्दल दोषी ठरविलें व त्याच्यावर स्वारी करून

त्याला शिक्षा लावण्याचा निश्चय केला. त्या वेळचे लाहोर दरबार म्हणजे तेथील इंग्रज रेसिडेंट सर फ्रेडरिक केरी हेच होते. कारण महाराजांच्या पालककमिटीचे ते अध्यक्ष असल्यामुळे त्यांची सत्ता अमर्याद होती. परंतु मूलराजाचा अपराध काय ? मुलतानमध्ये दोन इंग्रज मारले गेले हे खरे. सरदार सावनमल्लानंतर मूलराजाचा मुलतानाच्या सुभेदारीवर हक्क असता, त्याला दरबारच्या व इंग्रजी रेसिडेंटच्या अमर्याद नजराण्याच्या मागणीमुळे ती सोडावी लागली, व सरदार खानसिंह हा भुरटा इसम तेथे आला, हे पाहून मुलतावमधील कांहीं उतावळ्या इसमांचे पित्त भडकले व त्यांनी सरदार खानसिंह व त्यांचे दोन इंग्रज सहाय्यक यांच्यावर हल्ला केला. पण यांत मूलराजाचे अंग दिसत नाही. त्याच्या मनांत पाप आले असते, तर त्याने नव्या सुभेदाराला व त्याच्या बरोबरच्या लोकांना किड्यांत नेऊन सर्व अधिकार व लष्करी सामुग्री त्यांच्या स्वाधीन केलीच नसती. तो खात्रीने इतका मूर्ख नव्हता. त्याच्या लोकप्रियतेमुळे, तो अधिकारभ्रष्ट झालेला पाहून लोक चवताळले व त्यांनी खानसिंह व त्याचे दोन प्रमुख साथीदार यांच्यावर हल्ला केला; याबद्दल मूलराजाला कसा दोष देता येणार ? उलट ते इंग्रज जखमी झालेले पाहून त्याने त्यांना किड्यांत नेले व त्यांची शुश्रूषा केली. त्यांना झालेल्या जखमा भयंकर स्वरूपाच्या असल्यामुळे ते त्यांतून बरे झाले नाहीत; ही गोष्ट निराळी. मि. अँगू व लेफ्टनंट अँडरसन हे जेव्हा जखमी झाले, तेव्हा त्यांनी मुलतानवरून सेनापति कोर्टलंड यांना मदतीसाठी पत्र लिहिले होते. त्यांत देखील त्यांनी झालेल्या प्रकाराबद्दल मूलराजाकडे दोष येत नाही असेच लिहिले होते. हे पत्र बन्नू येथील किल्लेदार एडवर्डस याच्या हातीं लागले. त्याने रेसिडेंटकडे एकंदर वर्तमान लिहून पाठविले व आपण मदतीकरिता मुलतानला जाण्यास निघाला. परंतु रस्त्यांतच अँगू व अँडरसन वारल्याची बातमी त्याला मिळाली. त्याबरोबर त्याचा संताप अनावर झाला, आणि मुलतानवर हल्ला करून मूलराजाला शिक्षा करण्याचा त्याने निश्चय केला. रेसिडेंटसाहेबांनी एडवर्डसचा पाठपुरावा केला. परंतु हिंदुस्थानचे सर सेनापती लार्ड गफ या गोष्टीला मंजूरी देईनात. तरी देखील सर फ्रेडरिक केरी यांचा निश्चय कायम झाला. मुख्य सेनापती लार्ड गफ यांची आज्ञा धाव्यावर बसवून, मूलराजाला शिक्षा लावण्याचे त्यांनी ठरविले. त्याने बंडखोर म्हणून मूलराजाची सर्व संपत्ति सरकारजमा केली, आणि मागल्या दहा वर्षांचा हिशोब त्याच्याजबळ मागितला. मूलराजांनी सरळ उत्तर दिले की, मी आपल्या वेळच्या हिशोबाची झडती देऊ शकेन. परंतु

वडिलांच्या वेळचा हिशोब मला देतां येणार नाही. कारण मध्यंतरी झालेल्या धाम-धुमीमुळे ते कागद ठिकाणावर नाहीत. 'अखेर त्यानें मोठ्या नम्रतेनें रसिडेंटला लिहिलें कीं 'मी सर्वस्वी आपला ताबेदारच आहे.' नवीन सुभेदाराला बिचाऱ्यानें सर्व दिवाणीदस्तरे दिलीं इतकेंच नव्हे, तर सरळ मनानें तोफा, बंदुका व काडतुसेही त्याच्या स्वाधीन केली. परंतु दोन इंग्रज सैनिक तेथें मारले गेले एवढ्याच सबबीमुळे त्याचें म्हणणें कोणाला रुचेना व तोच गुन्हेंगार ठरला. मग करणार काय? आपली अब्रू व आपल्या मानसन्मानाकरितां त्याला लडाईस सज्ज होणें भाग होतें. कारण सर सेनापतींची आज्ञा देखील खुशाल धुडकावून लावणारे रेसिडेंट केरी त्या वेळीं लाहोर दरबारचे सूत्रचालक होते.

पंजाबप्रांत कोणत्या तरी निमित्तानें आपल्या राज्याला जोडण्याचा इंग्रजांचा निश्चयच झाला होता असें दिसतें. ज्या वेळीं हिंदुस्थानांत इंग्रजांची सत्ता दृढ झाली नव्हती, त्या वेळीं त्यांना शीख लोकांच्या मैत्राची फार जरूरी भासत होती. परंतु हिंदु व मुसलमान या दोघांवरही कुरघोडी करून इंग्रजांची सत्ता या सुमारास स्थिर झाली होती, आणि तिला कोणतीच भीति उरली नव्हती. अशा वेळीं शीख लोकांसारखे शूर, पराक्रमी व धार्मिक संघटनेनें एकवटलेले राष्ट्र स्वतंत्र राहणें इंग्रजांना इष्ट वाटत नव्हतें. महाराज रणजितसिंहाच्या मृत्यूनंतर त्यांचे मित्र व महाराज दिलीपसिंहाचे पालक म्हणून त्यांनीं संधो साधून पंजाबांत पाऊळ तर टाकलेच. तेव्हां कोणत्या ना कोणत्या तरी सबबीवर, महाराज दिलीपसिंह वयांत येऊन आपला राज्यकारभार पाहूं लागावयाच्या पूर्वीच पंजाबप्रांत घशाखालीं उतरवण्याचा इंग्रजांचा बेत झाला होता असें दिसतें. लॉर्ड एलीनबरो व हार्डीज यांचा या प्रकरणासंबंधी पत्रव्यवहार वाचून पहावा. एडवर्डस व कनिंगह्याम या दोघांही प्रसिद्ध लेखकांनीं पंजाब प्रकरणांतील इंग्रजांचा सावळा गोंधळ उघडकीस आणला आहे. इंग्रजांनीं शीख सरदार फितविले, व खालसा सैन्याला झोडपून काढले. इंग्रजांची लष्करी तयारी पूर्ण होईतोंपर्यंत मात्र त्यांनीं मैत्राचें नाटक चांगलें करून दाखविलें, व आपल्या गुप्त हस्तकारकीं तहनाम्याच्या शर्ती मोडवून तो दोष लाहोरच्या शीख दरबारवर टाकण्यास आपण वरपांगो नामानिराळे राहिले. "हिंदुस्थानच्या इंग्रजी राज्याची सतलज नदी ही लष्करी दृष्ट्या सीमा ठरू शकत नाही. तेव्हां पेशावरची सरहद्द इंग्रजांना फार सोयीची पडेल," अशी भाषा एका पत्रांत वापरली आहे. कारण पंजाब व त्यांतील शूर शीख आपल्या हुकमतीखालीं एकदां आले म्हणजे आपली हिंदुस्थानांत

खरीखुरी सावभौम सत्ता स्थापन होईल, ही गोष्ट ते पूर्णपणे जाणून होते. म्हणून या आलेल्या संधीचा त्यांनी फायदा घेण्याचा निश्चय केला. परंतु एवढे लहान कारण पुरेसे नव्हते, त्यामुळे मनांत इच्छा असून देखील लार्ड डलहौसीला मुलतानाविरुद्ध स्वारी करण्याचा सल्ला रेसिडेंटाला देतां येईना. कारण मूल-राजाशी इंग्रजांचें वर्तन प्रामाणिकपणाचें कोठें झालें होतें? रेसिडेंटसाहेबांनी सरसेनापतीप्रमाणेंच गवर्नर जनरलची आज्ञा देखील या बाबतींत गुंडाळून ठेवण्याचा निश्चय केला होता, ही गोष्ट निराळी.

रेसिडेंटसाहेबाला या सुमारास पंजाबमध्ये जिकडे तिकडे दरबारविरुद्ध कट दिसावयास लागले. या कटाचें मूल महाराणी जिंदा असावें असें त्याच्या मनाजें घेतलें. महाराणीचा एकनिष्ठ सेवक गंगाराम व इतर पांच सहा असामींना महाराज दिलीपसिंहाविरुद्ध बंड केल्याच्या आरोपावरून फाशी देण्यांत आलें, आणि आपल्या पुत्राविरुद्ध कट उभारल्याच्या आरोपावरून महाराणी जिंदालाही हद्दपार करण्याचें ठरलें. महाराणीची उघड चौकशी करण्याची जरूरच नव्हती. कारण सर फ्रेडरिक केरीचें ठाम मत बनलें होतें कीं, महाराणी जिंदा दरबारविरुद्ध शीख लोकांना व सरदारांना फूस देत असते. गवर्नर जनरलची संमति घेऊन तिला बनारस येथें एका इंग्रज अधिकाऱ्याच्या पहाऱ्यांत कैदी म्हणून ठेवण्यांत आलें, आणि तिच्या अपराधाबद्दल तिचें जडजवाहीर व खाजगी संपत्ति कंपनीच्या वहिवाटीप्रमाणें जप्त करण्यांत आली. तिला पूर्वी खर्चाकरितां तोडून दिलेली दीड लाख रुपयांची वार्षिक नेमणूक, दंडादाखल म्हणून कमी करण्यांत येऊन ती फक्त बारा हजारांवर आणून ठेवली गेली. मे १८४८मध्ये महाराणीला याप्रमाणें शिक्षा करण्यांत येऊन तिचा बंदोबस्त करण्यांत आला. महाराणी जिंदा रणजीतसिंहाची वीरपत्नी होती व पंजाबवर तिचें अतोनात प्रेम होतें. यामुळे देशांतील शीख लोकांचेंही तिच्यावर स्वाभाविकच अतोनात प्रेम होतें व तिला आपली माता समजून ते आपलीं सुखदुःखाचीं गाऱ्याणीं तिच्याकडे नेत असत. शीख लोकांची तिच्या ठायीं असलेली निष्ठा पाहून तिला पंजाबांतून बाहेर घालवल्याशिवाय इंग्रजांचा जम तेथें बसणार नाही, हें सर फ्रेडरिक केरीला कळून चुकलें होतें. त्यामुळे तिच्याविरुद्ध हा कटाचा बागुलबोवा उभारण्यांत आला. टारेन्सनें आपल्या पुस्तकांत स्पष्टपणें असें म्हटलें आहे कीं राणीच्या वाढ्याची झडती घेतली, तेव्हां तिचें कटांत आंग असल्याबद्दलचें एखादें चिटोरें किंवा इतर कोणताही पुरावा मिळाला नाही. स्वतः केरीला देखील असेंच म्हणावें लागलें कीं, महाराणीचे विरुद्ध जरी कोण-

ताही पुरावा मिळाला नाही तरी ब्रिटिश सरकारचा मानमरातब राखण्यासाठी, तिला 'पंजाबांतून ताबडतोब दूर करणे जरूर आहे. ' तिचा न्याय करणे इष्ट नाही, व तिच्याविरुद्ध पुरावाही मिळू शकणार नाही, परंतु आपली ब्रिटिशांची सत्ता स्थापन करतांना, केवढीही मोठी व्यक्ति आड आली तरी तिला शिक्षा करण्यास आपण कचरलें न पाहिजे,' ही केरीची मुक्ताफळें Punjab Papers मध्ये पहावयास मिळतील. तिला एकदां दूर केलें म्हणजे दिलीपसिंहाला आपल्या हातांतील बाहुलें बनवून वाटेल तसें नाचवितां येईल व मन मानेल तसा कारभार करतां येईल असा केरीला भरंवसा वाटत होता. महाराज रणजितसिंहाच्या मैत्रीचा बदला याप्रमाणें इंग्रजांनीं त्याच्या विधवा राणीला पुरापुरा दिला, व तिला काशी येथें प्रतिबंधांत ठेवलें.

महाराणीच्या या अपमानामुळें शीख फौज अत्यंत संतप्त झाली आणि सर्वत्र शीख लोक इंग्रजांविरुद्ध चवताळले. परंतु महाराज दिलीपसिंहाच्या नांवानें इंग्रज लोक पंजाबचा राज्यकारभार करित असल्यामुळें, दरबारविरुद्ध शीख लोकांना बंड करतां येईना. त्याच वेळेस आणखी एक घटना घडून आली. त्यामुळें इंग्रजांच्या प्रामाणिकपणाविषयीं सर्वांनाच संशय वाटूं लागला. महाराज दिलीपसिंहाचा हजान्याचे सुभेदार सरदार छत्रसिंह यांच्या नातीशीं विवाह होण्याचें ठरलें होतें. परंतु तिथिनिश्चय होईना. कारण ब्रिटिश रेसिडेंट—जो पालक कमिटीचा अध्यक्ष होता—तो या गोष्टींत कोणताच पुढाकार घेईना. विवाहाचा दिवस लांबणीवर टाकण्याकडे त्याचा कल दिसूं लागला. हा विवाहसंबंध घडून यावा अशी केरीची मनांतून मुळीच इच्छा नव्हती. कारण सरदार छत्रसिंह अतिशय शूर होता व हजारों प्रांताचा तो सुभेदार होता, आणि त्याचा मुलगा सरदार शेरसिंह हा तर सर्व शीख फौजेचा मुख्य सेनापतीच होता. त्या तेजस्वी घराण्याशीं महाराज दिलीपसिंहाचा सोयरसंबंध घडून येणें इंग्रजांच्या दृष्टीनें इष्ट नव्हतें. कारण त्यामुळें शीखांचें संघटन होऊन महाराज दिलीपसिंहाचें सामर्थ्य वाढलें असतें, व मग इंग्रजी राज्याची मर्यादा सतलज नदीच्या पलीकडे कशी रेटली गेली असती ! रेसिडेंटच्या या टाळाटाळीचें वर्तमान सरदार शेरसिंहानें आपल्या पित्याला लिहून कळविलें. महाराणी जिंदाच्या हद्दपारीमुळें छत्रसिंहाचें हृदय आधींच व्याकुळ झालें होतें, त्यांत या बातमीची भर पडली. त्यामुळें पंजाबच्या नाशाचीं स्वप्ने त्याला पडूं लागलीं. त्या वेळीं कॅप्टन ॲबट म्हणून एक हलकट मनुष्य केरीचा मदतनीस होता. पंजाबांतील मोठमोठे सरदार तो कस्पटा-



समान रेखीत असे. सरदार ज्वालासिंह व झंडासिंह यांचा त्यानें पूर्वी अपमान केलेला होता. आज तो सरदार छत्रसिंहाचाही अपमान करावयास तयार झाला. सर जॉन लॉरेन्सनें सुद्धां छत्रसिंहाच्या इमानदारीची व प्रामाणिकपणाची प्रशंसाच केली होती. परंतु अंबटला छत्रसिंहाची वागणूक संशयास्पद दिसूं लागली. खरें पाहिलें तर छत्रसिंह हा हजान्याचा सुभेदार होता, आणि अंबट त्याच्या दिमतीस दिला होता. तेव्हां छत्रसिंहाच्या आज्ञेंत राहून त्याच्याशीं नम्रपणें वागणें त्याचें कर्तव्य होतें. परंतु तोच चढेल झाला, व सुभेदाराविरुद्ध हजारा येथील मुसलमान प्रजेला चिथावून बंड करण्यास प्रवृत्त करूं लागला. आगष्ट महिन्याच्या पहिल्या आठवड्यांत अंबट हजान्याच्या जवळ जाऊन पोहोचला व त्यानें तेथील मुसलमान नागरिकांना चिथावणी देऊन शीख फौजेचा रस्ता रोंकून धरण्यास सांगितलें. छत्रसिंहाची शीख फौज मुलतानकडे त्या वेळीं जात होती. हजाराच्या शीख फौजेचा मुख्य अधिकारी कानोरा नामक एक अमेरिकन होता. फौजेचा रस्ता बंडखोर मुसलमानांनीं रोंकलेला पाहून, छत्रसिंहानें त्यांना हटविण्याची कानोराला आज्ञा दिली. परंतु अंबटच्या सहाय्याशिवाय छत्रसिंहाची आज्ञा मानण्याचें कानोरानें नाकारलें. वा रे युरोपियन नोकर व त्यांची शिस्त ! काळ्या मालकाची आज्ञा पालन करणें त्यांच्या दृष्टीनें पातक होतें ! परंतु फौजेतील शीख शिपायांनीं कानोराचा हुकूम धाब्यावर बसवून छत्रसिंहाची आज्ञा पालन करण्याची तत्परता दाखविली. शिपायांच्या या बेदिलीमुळें कानोराचा संताप भडकला, व त्यानें त्या शिपायांना उलट तोफेच्या तोंडीं देण्याबद्दल गोलंदाजांना हुकूम केला. गोलंदाजही शीखच होते. त्यांनीं देखील कानोराची अयोग्य व बेइमानीची आज्ञा धाब्यावर बसविली. त्याबरोबर कानोरानें एका शीख शिपायाला तलवारीनें छाटून टाकलें व दुसऱ्या दोघांवर पिस्तुलानें गोळ्या झाडल्या. यामुळें शीख शिपाई चवताळले व त्यांनीं कानोराला तेथल्या तेथें ठार केलें. अंबटनें या गोष्टीचा दोष छत्रसिंहावरच लादला; आणि या बंडखोरीबद्दल त्याला शिक्षा करावी अशी रेसिडेंट केरीकडे शिफारस केली. केरीनें प्रथम तर छत्रसिंहाकडे दोष नाहीं असेंच लिहिलें. आणि कोणीही असेंच कबूल करील; परंतु पुढें काय किल्ली फिरली असेल ती असो; कदाचित् इंग्रजांची लढाईची तयारी पूर्ण होऊन, पंजाब खालसा करण्याचें निमित्त उत्पन्न करण्याचें त्यांनीं ठरविलें असेल. सरदार छत्रसिंहाची आपल्या बंडखोर व बेइमान नोकराला शिक्षा करण्याच्या अपराधाबद्दल, सुभेदारीवरून हकालपट्टी झाली व त्याची जहागिर जप्त करण्यांत आली. छत्रसिंहानें आपली बाजू रेसिडेंटच्या समोर

खुलासेवार मांडली, आणि झाल्या प्रकाराचा दोष अँबटच्या मार्थी कसा येतो हे सिद्ध करून दाखविलें. कानोरा यानें आपल्या सुभेदाराची आज्ञा मानली नाही; येवढेंच नव्हे तर रागाच्या भरांत शीख लोकांवर हत्यार चालविलें. यामुळें तो शिपायांच्या वास्तविक कोपाला बळी पडला. परंतु या खुलाशानें रेसिडेंटचें समाधान झालें. नाही व छत्रसिंहाला कायमचें पदभ्रष्ट करण्यांत आलें.

सरदार शेरसिंहाला आपल्या पित्याचा झालेला अपमान कळतांच तो अत्यंत संतप्त झाला. इंग्रजांच्या न्यायप्रियतेवर त्याचा फार विश्वास होता व त्यांच्याशीं तो सारखा एकनिष्ठतेनें वागत होता, अशी मेजर एडवर्डस यानें देखील कबूली दिली आहे. परंतु आपल्या पित्यावर झालेला हा अत्याचार त्याला सहन झाला नाही. इंग्रजांचे विरुद्ध त्यानेंही हत्यार उचललें आणि आपला जन्मदाता पिता, व माते-समान मानलेली राजमाता जिंदा, यांच्या अपमानाची भरपाई करण्याकरितां त्यानें इंग्रजांशीं युद्ध पुकारलें. शीख शिपाई लढाई करण्यास सज्ज झाले. परंतु ही जर केवळ शीख व इंग्रज यांच्यामधील लढाई असती, तर शीखांचा पराभव होणें कठीण होतें. परंतु त्या वेळीं इंग्रज लोक लाहोरदरबारचे सूत्रचालक व महाराज दिलीपसिंह यांचे पालनकृत होते. म्हणून सरदार छत्रसिंह, सरदार शेरसिंह व मूलराज हे बंडखोर ठरून, शीख दरबार त्यांच्याशीं लढाई करण्यास उद्युक्त झाले. या विचित्र परिस्थितीमुळें, या शीख सरदारांचीं व त्यांच्या अनुयायांचीं अंतःकरणें, देशाभिमान व धर्माभिमान या भावनांनीं रसरसलेलीं होती, तरीदेखील ते बंडखोरच ठरले. इंग्रजांच्या बाजूनेंही अनेक शीख लढत होते. कारण लाहोर दरबारची महाराज दिलीपसिंहाच्या नांवानें बंडखोरांविरुद्ध चालून जाण्याची त्यांना आज्ञा झाली होती, आणि राजभक्तीनें प्रेरित होऊन ती त्यांनीं पाळली. लाहोर दरबाराकडून सुटणारे हुकूम जरी इंग्रज रेसिडेंटचे असत, तरी त्यांवर महाराज दिलीपसिंहाची राजमुद्रा करण्यांत येत असे. त्यामुळें आपल्या पूर्वापार समजुतीला अनुसरून, ते हुकूम शिरसामान्य करून अनेक शीख शिपाई व सरदार इंग्रजांच्या बाजूनें लढले. कारण आपण महाराजांचें संरक्षण बंडखोर सरदारांपासून करीत आहों, अशी त्यांची भावना असे, व इंग्रजांच्या पोटांतील कावा त्या भोळ्या जीवांना कळला नसल्यामुळें ते इंग्रजांना महाराजांचे मित्र व पालनकर्ते, आणि खरे हितचिंतक समजत. यामुळें इंग्रजांची फत्ते झाली. कारण इंग्रज लाहोरलाच शेवटपर्यंत होते, व दरबार आणि महाराज त्यांच्या हातांतच पालक या नात्यानें होते. १३ जानेवारी १८४९ रोजीं चिलियनवाला येथील लढाईत शीखांनीं अत्यंत शौर्य

दाखो. दोन्हीकडच्या फौजांची बरोबरीच राहिली. दोन्ही बाजूंचें पुष्कळच नुकसान झालें, परंतु विजयाचा कांटा शेरसिंहाच्या बाजूसच झुकत होता. इकडे २२ जानेवारी रोजी मूलराजाचा पराभव होऊन मुलतानचा किल्ला इंग्रजांचे हातीं आला. त्यामुळे मुलतान येथील मोकळी झालेली सेनापती व्हीस याच्या हाताखालील इंग्रजी फौज, चिलियनवालाच्या लढाईतून वापस आलेल्या सरसेनापती लॉर्ड गफ यांच्या फौजेंत सामील झाली. या संयुक्त सेनेने गुजराथच्या मैदानावर सरदार शेरसिंहाशी सामना दिला. इंग्रजांना या वेळीं पूर्ण जय मिळाला आणि सरदार शेरसिंह व छत्रसिंह कैदी होऊन इंग्रजांच्या हातीं लागले. ही गुजराथची लढाई १२ फेब्रुआरी १८४९ रोजी झाली.

लढाई समाप्त झाली तेव्हां गव्हर्नर जनरल लॉर्ड डलहौसीने आपला प्रतिनिधी म्हणून मि. इलियट यांस लाहोरला पाठविलें. या वेळीं सर फ्रेडरिक केरीच्या जागीं सर हेनरी लॉरेन्स हे लाहोरचे रेसिडेंट व अज्ञान-पालक-कमिटीचे अध्यक्ष होते. मि. इलियटनें ब्रिटिश रेसिडेंटला गव्हर्नर जनरलची इच्छा काय होती ती सांगितली. २९ मार्च रोजी स्वतंत्र पंजाबचा अखेरचा दरबार झाला. महाराज रणजितसिंहाच्या सिंहासनावर बसण्याचा दिलीपसिंहाचा हा शेवटचाच दिवस होय ! ते आपल्या पित्याच्या सिंहासनावर बसले; भोंवतालीं इंग्रजी शिपाई आपली हत्यारें पाजळून तयार होते. त्या वेळीं लाहोरचे दिवाण दीनानाथ यांनीं इलियट व लॉरेन्स यांच्यापुढें सर्व जुने तहनामे पेश केले; व महाराज रणजितसिंहाच्या त्यांच्याशीं असलेल्या मैत्रीची आठवण करून देऊन तिचें चीज करण्यास त्यांना सांगितलें. परंतु हें सर्व पालथ्या घड्यावर ओतलेल्या पाण्याप्रमाणें फुकट गेलें. पंजाबप्रांत ब्रिटिश राज्यांत सामील करण्यांत आला आहे, असें लॉर्ड डलहौसीचें आज्ञापत्र वाचून दाखविण्यांत आलें. किल्ल्यावरील शीखांचें निशाण उतरविण्यांत येऊन ब्रिटिशांचें यूनियन जॅक त्या जागीं फडकविण्यांत आलें. महाराज दिलीपसिंहाला सिंहासनावरून उतरविण्यांत आलें. रणजितसिंहाचा लाडका पंजाब इंग्रजांच्या आधीन झाला. महाराज दिलीपसिंह या वेळींही अज्ञानच होते, व पित्याचे मित्र म्हणून इंग्रज त्यांचे पालक होते. पंजाबांतील या शेवटच्या शीख लढाईत इंग्रजांचा पाय एक दिवस देखील लाहोरहून उखडला नाही; व दिलीपसिंहावरची त्यांची पालनकर्ती मिठी किंचितही सैल झाली नाही. त्या वेळीं महाराजांचें वय सरासरी १४ वर्षांचें होतें, व इंग्रज त्यांच्या राज्याचा कारभार पाहात होते; तरी देखील त्यांचें राज्य खालसा करण्यांत आलें.

३० मार्च रोजी ही बातमी सर्व हिंदुस्थानभर पसरली. महाराज रणजित-सिंहाची सर्व संपत्ति, त्यांचें प्रसिद्ध सिंहासन व मुगुटांतील कोहिनूर हिरा इंग्रजांच्या ताब्यांत आला. पंजाबचें सर्व राज्य व ही अफाट संपत्ति इंग्रजांनी आपल्या ताब्यांत घेतली. महाराज दिलीपसिंहाला त्याबद्दल सालिना चार लाख रुपये पेनशन मंजूर झाली. केनें आपल्या बंडाच्या इतिहासांत या जखमेवर खालील डागण्या दिल्या आहेत. तो आपल्या इतिहासांत लिहितो, 'लॉर्ड डलहौसीच्या कृपेमुळे महाराज दिलीपसिंहाच्या मागची राज्यकारभाराची काळजी व चिंता दूर झाली, आणि त्याच्या खर्चाकरितांही पुरेशी नेमणूक करण्यांत आली आहे. यापुढील त्यांचें आगुष्य खात्रीनें सुखांत जाईल.' लॉर्ड डलहौसीच्या अन्यायाचें व अनीतीचें यापेक्षां अधिक निर्लज्जपणाचें समर्थन दुसरीकडे कोठें सांपडेल ? अहाहा ! महाराज दिलीपसिंहाचा काय विलक्षण फायदा हा ! पंजाबचें राज्य, शीखांसारख्या पराक्रमी व धर्मनिष्ठ लोकांचा पुढारीपणा आणि स्वातंत्र्य यांची विक्री, नव्हे या गोष्टी त्यांच्यापासून जबरीनें हरण करून त्यांना सालिना चार लाख रुपयांची नेमणूक मिळाली. महाराज दिलीपसिंहाच्या व शीख राष्ट्राच्या इच्छेविरुद्ध केलेला हा सबदा खरोखरच इंग्रजांना महाग पडला ! मोठे बिचारे इंग्रज या देवघेवांत खरेच फसले !

महाराज रणजितसिंहाच्या मैत्रीचा त्यांच्या पत्नीला व कुमाराला याप्रमाणें बदला मिळाला ! इंग्रजांचा पंजाबवर डोळा असून तो प्रांत कांहीं तरी खरेंखोटें निमित्त उभें करून घशांत घालावयाचा त्यांचा बेत होता, असें कोणी म्हटलें तर हा इतिहास वाचून तें खोटें कसें ठरेल ? मूलराज व शेरसिंह इंग्रजांशीं लढले ते आपल्या मानापमानाच्या बदल्याकरितां लढले. मूलराज व शेरसिंहाशीं इंग्रजांचें वर्तनच मुळांत अन्यायाचें झालें होतें. त्यांच्यावर इंग्रजांनीं विश्वास ठेवला असता, तर असा प्रकार घडलाच नसता. छत्रसिंहासारख्या वृद्ध व सन्माननीय सरदाराचा पाणउतारा करून त्याचें मन इंग्रजांनीं दुखवेलें, आणि राजमाता महाराणी जिंदा हिच्यावर पुराव्याशिवाय फितूरीचा आरोप लादून व चौकशीही न करतां तिला पंजाबांतून हद्दपार केलें; आणि त्यामुळे सर्व शीख लोकांचीं मनं इंग्रजांनीं दुखविलीं. महाराणी जिंदाला हद्दपार करण्याचा परिणाम चांगला होणार नाही ही गोष्ट सेनापती शेरसिंहानें इंग्रजांच्या नजरेस आणली होती. काबूलचे अमीर दोस्तमहंमद यांना देखील ही गोष्ट बरी वाटली नाही. त्यांनीं कॅप्टन अंबटला स्पष्ट लिहिलें कीं, 'राजमाता महाराणी जिंदा हिला कैद करून हद्दपार केल्यामुळे

शीख चोकांचीं मनं ब्रिथरून फिरलीं आहेत.’ महाराज दिलीपसिंहाच्या विवाहांत सुद्धा इंग्रजांनीं खो घालण्याचा प्रयत्न केला. अशा परिस्थितीत शीख सरदारांनीं बंड केलें तर तो दोष त्यांचा नव्हे. तो दोष रेसिडेंट केरी व कॅप्टन अँबट यांच्या निष्ठे, दुष्ट व कपटी वर्तनालाच लागू होतो. बरें, हे सरदार दोषी होते असें धरून चाललें तरी त्यांना फार तर इंग्रजांनीं शिक्षा करावयाची होती. त्यांच्या बंडखोरीबद्दल महाराज दिलीपसिंहाला शासन काय म्हणून? महाराज दिलीपसिंह त्या वेळीं अज्ञान बालक होते आणि त्यांच्या पित्याच्या मैत्रीखातर इंग्रज आपखुशीनें त्यांचे पालक बनले होते. अशा स्थितीत राज्यांत झालेलीं बंडें मोडून अज्ञानाच्या हिताचें रक्षण करणें हें इंग्रजांचें पवित्र कर्तव्य होतें. परंतु कारकून माझें ऐकत नाहीत या सबबीवर पालकांनीं अज्ञानाची इस्टेट गट्ट करण्यासारखा हलकट प्रकार इंग्रजांनीं केला. इंग्रजांनीं महाराज दिलीपसिंहाच्या अज्ञानदर्शेत राज्यकारभार पाहाण्याकरितां जी आठ जणांची कमिटी नेमिली होती, त्यांपैकीं सहा इसम अखेरपर्यंत आपल्या स्वाभिमानाच्या व राजनिष्ठेच्या व्रताला जागून लाहोर दरबारशीं, व इंग्रज रेसिडेन्टाशीं एकनिष्ठ राहिले. या कमिटीतील एकच सभासद, सेनापती शेरसिंह काय तो इंग्रजांच्या विरुद्ध गेला. तो सुद्धा आगष्ट १८४८ पर्यंत दरबारशीं राजनिष्ठ होता, हें मेजर एडवर्डसच्या पत्रावरूनच दिसतें. कारण मूलराजावर चढाई करून जाण्याचा प्रश्न जेव्हां उद्भवला, तेव्हां बाकीच्या शीख सरदारांनीं मूलराजाविरुद्ध हत्यार उचलण्याचें नाकारलें. परंतु शेरसिंह मात्र आपली फौज घेऊन इंग्रजांच्या साहाय्याला निघून गेला. परंतु अशा वीर व प्रामाणिक पुरुषाला देखील, इंग्रजांनीं त्याच्या वृद्ध पित्याशीं जें विश्वासघाताचें व अन्यायाचें वर्तन केलें, त्यामुळें त्यांच्या-विरुद्ध हत्यार उचलणें भाग पडलें. शेरसिंहानें बंड केलें, म्हणून वाटल्यास त्याची कोणतीही सबब न ऐकतां व त्याला बचावाची संधीही न देतां इंग्रजांनीं त्याला वाटेल ती शिक्षा करावयाची होती. त्याबद्दल महाराज दिलीपसिंहाचें राज्य हरण करणें म्हणजे चोराच्या अपराधाबद्दल संन्याशाला सुळीं देण्याचाच प्रकार होता. पालककमिटीचे बाकीचे सहा सभासद इंग्रजांशीं व दरबारशीं अव्वलपासून अखेर-पर्यंत एकनिष्ठ होते. त्यांना लार्ड डलहौसीनें निरोप पाठविला कीं, दिलीपसिंहाला गादीवरून काढून टाकून पंजाब इंग्रजांच्या सुप्रत केल्याबद्दलच्या तहनाम्यावर तुम्ही सव्हा करणार नाहीं तर तुमच्या जहागिरी जप्त केल्या जातील. याप्रमाणें त्यांच्या छातीवर शिक्षेचें पित्तूळ जडयत धरून त्यांच्या सव्हा व त्यांची संमती या अन्यायी वर्तनाबद्दल घेण्यांत आली. दिलीपसिंह अज्ञान व ब्रिटिश सरकार त्यांचे

अज्ञान-पालक ! आणि या पालकांनीच या अज्ञानाचा घात केला. त्याच्या पित्याने मिळविलेलें राज्य त्याचेपासून हिसकून घेण्यांत आलें. झालेल्या प्रकारांत त्या बालकाकडे कोणता दोष येत होता ? या बाबतींत ड्यूक ऑफ अर्गाइलनें देखील अशी कबूली दिली आहे की, या शीख युद्धांत लाहोर दरबारचा व महाराज दिलीपसिंहाचा काडीमात्रही संबंध नव्हता.

हें युद्ध सुरू झालें तेव्हां लॉर्ड डलहौसीनें बरकपुरमध्ये अशी घोषणा केली की 'मला शांति अतिशय प्रिय आहे. परंतु जर हिंदुस्थानच्या शत्रूंना युद्धाची अपेक्षा असेल तर तेंही त्यांना मिळेल, आणि त्याबद्दल त्यांना भयंकर रीतीनें मोबदलाही पण मिळेल.' वारे शांतिप्रियता ! आपल्या अन्यायाचा दोष दुसऱ्यावर ढकलावयाचा. आपल्या कृत्यांवर सफेती चढविण्याची कला इतर इंग्रज अधिकाऱ्यांप्रमाणे लॉर्ड डलहौसीलाही चांगलीच साधली होती. इंग्रजांनीं वाटेला तें करावें, वाटेला त्याचा मुख्य ध्यावा, वाटेला त्यांच्या जहागिऱ्या जप्त कराव्या, वाटेला ती फितुगी करावी, परंतु इतरांनीं त्यांच्याविरुद्ध हातदेखील उचलूं नये कारण इंग्रजांना या सर्व गोष्टी शांततेनें करण्याची इच्छा होती. लोकांनीं या गोष्टी निमूटपणें सहन केल्या असत्या तर इंग्रजांना लढाई करण्याची काय जरूरी होती ? गरीब विचारे मोठे इंग्रज ! शीख लोकांनीं आपण होऊनच ही लढाई आपल्या देशावर ओढून घेतली ! या लढाईबद्दल केनें शीख लोकांवर उगीचच्या उगीच आग पाखडली आहे ! त्याच्या मतानें शीख लोक विश्वासघातकी व बेइमान ठरले, व त्यांनीं बंड केले. आपल्या जातभाईंचें मुसळ मात्र त्याच्या डोळ्यांना अर्धातच दिसलें नाही !

परंतु सर्वच इतिहासकार केप्रमाणें पक्षपाती नाहीत. मेजर इव्हान्सबेल या-संबंधीं म्हणतोः—“ लॉर्ड डलहौसीनें म्हटलें आहे, आम्हीं अज्ञान राजाच्या चतीनें मोठा विजय मिळविला. परंतु हा विजय नव्हे. हा केवळ विश्वासघात झाला. लॉर्ड डलहौसीनें तहनाम्याला कागदाचा कवडीमोल तुकडा लेखून त्याची अप्रतिष्ठा केली, आणि इतिहासांत ब्रिटिशांच्या नांवाला कलंक लावला. ” टारनेसनें यासंबंधीं असें लिहिलें आहेः—“ दिलीपसिंहाला गादीवरून उतरवून पंजाबप्रांत इंग्रजी राज्यांत सामील करून घेणें याला नीतीच्या दृष्टीनें न्याय्य म्हणतां येणार नाही. दिलीपसिंह अज्ञान असल्यामुळे त्याला राज्यांतील कोणत्याही भानगडीबद्दल जबाबदार धरतां येत नाही. अज्ञानाच्या तोंफे राज्यकारभार करणाऱ्या प्रतिनिधी समेचे अध्यक्ष इंग्रजी रेसिडेन्ट होते. खुद्द राजधानी लाहोर येथें

कोणताही तऱ्हेची गडबड झाली नाही; व सामान्य प्रजेनेही कोणतीच बंडाळी केली नाही. महाराणी जिंदा पांच सातशें मैलांवर दूर इंग्रजांच्या कैदेत होती. सरदार गुलाबसिंहाची इंग्रजांशी मैत्रीच होती. फक्त मुलतानमध्येच काय तो इंग्रजी फौजेला अडथळा झाला. परंतु अखेर तो किल्लादेखील सर होऊन बंडखोरांना शिक्षा मिळाली. लष्करी कायद्याप्रमाणें सर्व बंडखोर सरदारांच्या व इतरांच्याही जहागिरी, इनामें, व जमिनी जप्त करण्यांत आल्या असल्या, तरी त्याला कोणी अन्याय म्हटलें नसतें. परंतु हें कांहीं एक न करतां पंजाबप्रांत खालसा करण्यांत आला, आणि म्हणूनच इतिहास या गोष्टीला इंग्रजांची डाकेगिरी हेंच नांव देईल.”

लडलोनें याबद्दल लिहिलें आहे—“दिलीपसिंह अज्ञान होता व त्याच्या राज्य-रक्षणाचा भार आम्हीं उघडपणें आपल्या शिरावर घेतला. त्यावेळीं आम्हीं अशी घोषणा केली कीं, लाहोर दरबारविरुद्ध जो शस्त्र उचलील त्याला वठणीस आणण्याकरितां आम्हीं पंजाबमध्ये मित्र म्हणून आलों आहों. परंतु ज्या अज्ञानाच्या पालनाचा भार आम्हीं आमच्या शिरावर घेतला, त्याचेंच राज्य आम्हीं गिळंकृत करून त्याला पेन्शनर बनविलें. त्याचा प्रसिद्ध कोहिनूर इंग्लंडच्या खजिन्यांत नेऊन टाकला. सारांश, आमच्या स्वाधीन असलेल्या लहान बालकाचा आम्हीं विश्वास दाखवून सर्वनाश केला.

“दिलीपसिंहाच्या रक्षणाचा भार एकदां पत्करल्यावर त्याच्या प्रजेच्या अपराधाबद्दल त्याला शिक्षा देणें हा अत्यंत मोठा अन्याय होय ! बंडखोरांना आम्हीं शिक्षा केली असती तर आमची प्रशंसाच झाली असती. परंतु तें कारण दाखवून दिली-पसिंहाला गादीवरून काढून टाकण्याचा आम्हांला कोणताही अधिकार नव्हता. एका विधवेच्या कांहीं नोकरांनीं पोलीस लोकांशीं मारामारी केली, तेव्हां पोलीसांनीं त्या बंडखोर नोकरांचा पराभव करून तिच्या इस्टेटच्या रक्षणाचा भार आपल्या शिरावर घेतला. यानंतर पोलीस अधिकारी तिच्याजळ जाऊन म्हणूं लागला, ‘तूं आपलें घर, दार, इस्टेट सर्व कांहीं आमचे हवालीं कर. तुला खर्चाकरितां म्हणून मी थोडीशी रकम महिन्याला देत जाईन !’ इतकें करूनच तो पोलीस अधिकारी राहिला नाही तर तिचे दागिनेसुद्धां त्यानें आपल्या गळ्यांत घातले. याहून अधिक अन्याय व नीचता दुसरी काय असूं शकेल !

“दुसऱ्यांचें राज्य कसें घ्यावें एवढेंच लार्ड डलहौसीला ठाऊक होतें. न्याय-अन्यायाकडे त्याचें लक्षच राहात नसे. परंतु न्याय-अन्यायानें असो अथवा

जबरदस्तीनें असो, त्यानें एखादें राज्य खालसा केलें म्हणजे त्याला ब्रिटिश पार्लमेंट, बोर्ड ऑफ डायरेक्टर्स, किंवा दुसरे अधिकारी, शिक्षा करण्याऐवजी उलट त्याची प्रशंसाच करीत असत !” मग त्यानें बेकामपणें कां वागूं नये ?

याप्रमाणें पंजाबप्रांत ब्रिटिश अमलाखालीं आला. इंग्रजी सत्तेचा वाढता व्याप पाहून महाराज रणजितसिंह एकदा आपल्या सरदारांना सहज थट्टेनें म्हणाले होते कीं, तुम्ही गैरसावध राहिलांत तर माझ्यामागे पंजाब प्रांतावर देखील पाहतां पाहतां इंग्रजी लाल रंग चढेल. ते स्वतां अत्यंत सावध होते व इंग्रजांशीं त्यांनीं मुद्दाम मैत्री राखली, व आपल्यामागे मुलाच्या रक्षणाचा भार त्यांच्यावर सोंपविला. परंतु इतकी काळजी घेऊनही, अखेर त्यांचें भविष्य खरें झालें. पुढील कथा अत्यंत दुःखद आहे. परंतु हा इतिहास असल्यामुळें तिचा उल्लेख या ठिकाणीं केल्याशिवाय गत्यंतरच नाही. महाराज दिलीपसिंहाला पंजाबच्या बाहेर फत्तेगढ येथें ठेवण्याचें ठरलें. त्यांची सर्व खासगी संपत्ति देखील जप्त करण्यांत आली. त्यांच्या दागिन्यांचा व कपड्यांचाही लिलांव करण्यांत आला. एखादें राज्य खालसा केल्यावर दागदागिन्यांचा व कपड्यालत्यांचा लिलांव पुकारून नक्त रक्कम उभी करण्याचा कंपनीचा सराव असे. मालमत्ता संस्थानिकांच्या खासगीची असली, व या लिलावा-मुळें त्यांची मानहानि व अप्रतिष्ठा होत असली, तरी कंपनीला त्या गोष्टींची फिकीर वाटत नसे. लाहोरच्या लिलावाची किंमत अडीच लक्ष रुपये आली, परंतु इंग्रजसरकारनें त्याबद्दल दिलीपसिंहांना तीस हजार रुपयेच देऊं केले. त्याचा त्यांनीं अर्थातच स्वीकार केला नाही. महाराज दिलीपसिंहाची सालिना चार लाख रुपयांची नेमणूक करण्यांत आली होती. परंतु पहिलीं सात वर्षे त्यांना फक्त एक लाख वीस हजार रुपयेच देण्यांत आले. पुढें मात्र ही रकम दीड लक्ष करण्यांत आली. या रकमेंतूनही निरनिराळीं कारणें दाखवून वर्षांचे सत्तर हजार रुपये काढून घेण्यांत येऊन, फक्त ऐशीं हजार रुपयेच त्यांच्या हातांत पडत असत. गादीवरून काढल्यानंतर सर जॉन लाजिन नांवाच्या एका अध्यापकाच्या स्वाधीन त्यांना करण्यांत आलें. इ. सन १८५३ सालीं ते अज्ञान असतांनाच त्यांना ख्रिस्ती धर्माची दीक्षा देण्यांत आली, आणि १८५४ सालीं त्यांना इंग्लंड येथें त्यांच्या इच्छेविरुद्ध नेण्यांत आलें. १८५७ सालीं त्यांना हिंदुस्थानांत परत येण्याची इच्छा झाली. परंतु त्यांना त्या वेळीं परत कोण येऊं देणार ! हिंदुस्थान देश त्यांची मातृभूमी खरी, परंतु ती त्यांना कायमचीच पारखी करण्यांत आली. त्यामुळें महाराणी जिंदाला आपल्या पुत्राला भेटण्याकरितां म्हातारपणीं इंग्लंडची



यात्रा करावी लागली. हातांतील सत्ता गेली, द्रव्याचें पाठबळ उरलें नाहीं, वृद्धत्वामुळें गात्रें विगलित झालीं, आणि डोळ्यांना दिसेनासें झालें. अशा स्थितीतही पुत्रप्रेमाला वश होऊन बिचारीनें इंग्लंडची सफर केली. कारण तिच्या पुत्राला या देशांत येण्याला कायमची बंदी झालेली होती. कारण न जाणों, दिलीपसिंहाला पाहतांच जुनी आठवण ताजी होऊन शीख शिपायांचें रक्त उसळावयाचें, व इंग्रजी सत्तेला न जुमानतां शूर शीख लोक त्यांचाच जयजयकार करूं लागवयाचें. तेव्हां त्यांना बाळपणींच ख्रिस्ती करून इंग्लंडांत कायमचें डांबून ठेवलें, व तेथेंच एका गोऱ्या कुमारिकेशीं त्यांचा विवाह लावण्यांत येऊन त्यांना हिंदुस्थान देशाला हिंदु संस्कृतीला, व शीख धर्माला कायमचे पारखे करण्यांत आलें. ही इंग्रजांची हुशारी असली तरी नीती मात्र खास नाहीं. महाराणीचा अखेर इंग्लंडमध्येच अंत झाला. तिचें भाग्य थोर म्हणून पुत्राच्या मांडीवर डोकें ठेवून तिला मरण आलें. महाराज दिलीपसिंहाला म्हातारपणीं आपली मातृभूमी पाहाण्याची पुनः एकवार अत्यंत प्रबळ इच्छा झाली. त्यांनीं स्वदेशप्रीतीनें आतुर होऊन इंग्लंड सोडलें. परंतु एडनवरूनच त्यांना जबरीनें वापस लोटवण्यांत आलें. त्या वेळीं त्यांनीं आपल्या देशबंधूंना एक अत्यंत हृदयद्रावक पत्र पाठविलें होतें तें पत्र खाली दिलें आहे.

“ प्रिय पंजाबवासी बंधून्स !

मी पुन्हा कोणत्या तोंडानें पंजाबमध्ये वापस येऊन राहूं ? आपलें काळें तोंड पुन्हा तुम्हांला दाखवूं नये अशीच मला इच्छा होती. परंतु वाहगुरु सर्वांचे मालक आहेत. गुरुदेवांच्या प्रेरणेनेंच मला अशी इच्छा झाली आहे कीं, पुन्हां आपल्या जन्मभूमींत एखाद्या सामान्य दरिद्री इसमाप्रमाणें आपलें शेवटचें आयुष्य कंठावें म्हणून हिंदुस्थानांत मी येत आहे. वाहगुरुंची जी इच्छा असेल त्याप्रमाणें होईल. खालसा बंधून्स, मी आपल्या दृष्टीनें नालायक आहे. मी आपल्या पूर्वजांच्या सनातन धर्माचा त्याग करून ख्रिस्ती बनलों. मला क्षमा करा. कारण ज्या वेळीं मला ख्रिस्ती करण्यांत आलें त्या वेळीं मी अज्ञान बालक होतो. मी काहीच करूं शकत नव्हतो. मी पश्चात्तापानें दग्ध होऊन पुन्हा आपला शीखधर्म स्वीकारला आहे. मी यापुढें बाबा नानकच्या नियमानुसार व गुरु गोविंदसिंहाच्या आज्ञेप्रमाणें चालेन. माझे प्रिय पंजाबचे भाऊ व खालसा बंधू, यांच्या दर्शनासाठीं माझा जीव तडफडत आहे. परंतु मला पाप्याला कदाचित् मायभूमीचें दर्शन होणारही नाहीं. मला कदाचित् हिंदुस्थानांत वापस येऊं देणार नाहींत.

मी इंग्रजी राजनीतीवर विश्वास ठेवला होता त्याचें मला पुरें फळ मिळालें.  
वाहगुरूचा खालसा ! वाहगुरूकी फत्ते.

आपल्याच रक्तमांसाचा बनलेला,

**दिलीपसिंह ”**

म्हातारपणीं महाराज दिलीपसिंहानीं शीखधर्माचा स्वीकार केला, त्यामुळें त्यांच्या मनाला थोडीबहुत शांती लाभली असेल. परंतु त्यांना मायभूमीचें दर्शन अखेरपर्यंत झालें नाहीं. पंजाबच्या दर्शनासाठीं तळमळणारा हा साधाभोळा जीव इंग्लंडमध्येच पेरी शहरी मृत्यु पावला. दिलीपसिंहाच्या स्वभावाबद्दल लडलो म्हणतो, “ जे दिलीपसिंह ख्रिस्ती होऊन इंग्लंडमध्ये आलेले आहेत त्यांचा भोळेपणा व सरळ व दिलदार स्वभाव पाहून फार खेद होतो कीं, आम्हीं त्यांच्या लहानपणीं त्यांच्याशीं अतिशय अन्यायाचें व नीचतेचें वर्तन केलें. ” या एका शितावरूनच रणजितसिंहाच्या या छाव्याच्या स्वभावाची कल्पना करतां येते.

याप्रमाणें पंजाबसारखा धनसंपन्न व पराक्रमी प्रांत इंग्रजांच्या स्वाधीन झाला. या प्रांताचें क्षेत्रफळ ५०००० चौरस मैल होतें, व तेथील लोकसंख्या त्या वेळीं निदानपक्षीं ४०००००० होती. लॉर्ड डलहौसीच्या अन्यायाचा हा दुसरा हस्ता होय ! गव्हर्नर जनरल होऊन हिंदुस्थानांत आल्यागसून एक वर्षाच्या आंतच त्यानें आपलें चारित्र्य लोकांच्या नजरेस आणलें. त्याच्या कुटिल राजनीतीचा हिंदुस्थानच्या पाठीवर ओढलेला हा दुसरा फटकारा होय !

प्रकरण ४ थे

‘ अघोरी राजतृष्णा ’



लार्ड डलहौसी हिंदुस्थानांत गवर्नर जनरल होऊन आला, तेव्हां इंग्रजांचा दरारा सर्वत्र स्थापन झाला होता. त्यांचें राज्यही विस्तीर्ण होतें, परंतु तें तुटक व अलग अलग होतें. ते सणंग करण्याचा त्याचा निश्चय झाला. वाटेल ती युक्ति योजून राज्यविस्तार करावयाचा हा त्याचा निश्चय झाला असल्यामुळें, त्याला नीति अनी-तीचो पर्वाच नव्हती. धर्माधर्म तो जाणत नव्हता. इंग्रजांचें एकसूत्री साम्राज्य हिंदुस्थानांत स्थापन करणें एवढी एकच गोष्ट त्याला ठाऊक होती, आणि हाच त्याचा धर्म होता. तो अतिशय बुद्धिवान् होता. पंचवीस वर्षे वयाच्या आंतच त्याचा इंग्लंडच्या पार्लमेंटांत प्रवेश झाला, आणि तो या देशांत गवर्नर जनरल होऊन आला तेव्हां त्याचें वय अवघे पसतीस वर्षांचें होतें. त्याची बुद्धिमत्ता इंग्रजांच्या राज्यप्रसाराच्या कामीं आली. एखादें राज्य खालसा करून इंग्रजी राज्यास जोडावयाचें त्यानें मनांत आणलें, म्हणजे आपल्या हेतूच्या समर्थनार्थ तो बाडेंच्या बाडें लिहीत असे. आपल्या अन्यायाला न्यायाचें व अनी-तीला नीतीचें स्वरूप देणारा, त्याच्यासारखा बुद्धिवान् कलमबहाद्दर इंग्रज मुत्सद्यांत दुसरा कचित्तच सांपडेल. हिंदुस्थानांतील संस्थानिकांशीं इंग्रजांचे निरनिराळ्या वेळीं जे तह झाले, त्यांतील भिन्न भिन्न कलमांचा अर्थ, अनेक सूक्ष्म भेद दाखवून तो तेव्हांच पालटवून घेत असे. आपल्या हेतूस अनुकूल असाच अर्थ त्याच्या सुपीक मेंदूंत उतरावयाचा, आणि मग त्यानें त्याप्रमाणें रंगवलेले खलिते विलायतें-तील कंपनीच्या बोर्ड आफ डायरेक्टर्सकडे जावयाचे. कंपनीचें राज्य कसें वाढेल या गोष्टीकडे त्यांचेंही लक्ष लागलें होतें. मग डलहौसीसारखा त्यांच्या मनांतील हेतू धडाकून तडीस नेणारा माणूस त्यांना मिळाल्यावर, त्याच्या राजनीतीचा पाठपुरावा त्यांनीं कां करूं नये? बोर्ड आफ डायरेक्टर्सकडून, तो ठरवील ती पूर्वदिशा व बोलेल तें वेदवाक्य, अशी स्थिती त्यावेळीं उत्पन्न झाली होती. याचा फायदा घेऊन त्यानें येथें खरोखरच नंगा नाच घातला. त्याचे हेतू इंग्लंडच्या दृष्टीनें अत्यंत स्वदेशामिमानी व म्हणूनच उदात्त होते, यांत काडीमात्रही संशय नाही. इंग्लंडचें एकछत्री व एकसूत्री साम्राज्य हिंदुस्थानावर स्थापित व्हावें हाच त्याचा प्रधान हेतु होता. आपल्या माय-भूमीचा यशोगौरव वाढावा हेंच त्याचें ध्येय होतें. या ध्येयानें प्रेरित झाल्यामुळेंच

त्याच्या हातून अनेक राज्ये गिळंकृत झालीं. त्यामुळे इंग्रजांनी त्याच्यावर स्तुति-पुष्पे वाहावीत हें साहजिकच आहे. ज्यांच्या परिश्रमानें इंग्रजांचें साम्राज्य या देशांत स्थापित झालें, त्यांच्या ( क्लार्क, हेस्टिंग्ज वगैरे ) अन्यायाकडे दुर्लक्ष करून व त्यांच्या अनीतीकडे कानाडोळा करून, इंग्रजांनी त्यांची थोरवी व बडेजावी गावी व त्यांचा उदोउदो करावा हें स्वाभाविक आहे. परंतु त्यामुळे बंडाचा इतिहास लिहीत असतांना इतरांनीही हाच निर्बंध पाळावा असें म्हणणें रास्त होणार नाही. कारण त्याच्या स्वदेशाभिमानानें हिंदुस्थानांतील अनेक थोर राज-घराणीं आपल्या राज्यास व वैभवास कायमचीं मुकली !

संस्थानांतील प्रजेचा राज्यकारभार चांगल्या रीतीने चालत नसल्यामुळे संस्थानें खालसा केल्यास, प्रजा इंग्रजी अमलांत येऊन अधिक सुखी होईल असें कदाचित् त्याला वाटत असावें. परंतु त्यानें जीं राज्ये खालसा केलीं, तीं कांहीं सर्वच अव्यवस्थेच्या सबबीवर खालसा केलीं असें नाही. याशिवाय, त्यानें निरनिराळ्या वेळीं निरनिराळीं राज्ये किंवा प्रांत खालसा करतांना जे तत्संबंधी खलिंते विलायतेला पाठविले आहेत, त्यांत आपल्या कृत्यांचें समर्थन करतांना त्यानें अशा कांहीं चमत्कारिक कोलांट उड्या मारल्या आहेत, कीं त्याचें त्यालाच पुष्कळ वेळां भान राहिलें नाही. अशा वेळीं मागे आपण काय लिहिलें व कसें लिहिलें, याचा त्याला विसर पडलेला दिसतो. त्याचे विद्वत्तापूर्ण खलिंते वाचून पाहिले, तर त्याचा इंग्रजी राज्य वाढविण्याचा खरा उद्देश तेव्हांच नजरेस येतो. आणि म्हणूनच प्रजेच्या व गरीब संस्थानी रयतेच्या हिताची, त्यानें दाखविलेली कळकळ मान-भावीपणाची वाटते, आणि त्याचें ढोंग उघडकीस येतें, व त्यासंबंधी खलिंत्यांत तोडलेले तारे केवळ थापेबाजी वाटते. ‘येन केन प्रकारेण’ राज्यविस्तार करणें हाच त्याचा खरा हेतु होता. कधीं कांहींना कांहीं सबब उपस्थित करून, तर कधीं संस्थानिकांचे दत्तकपुत्र नामंजूर करून व त्यांचीं राज्ये निवारसी ठरवून, तर केव्हां संस्थानिकांच्या राज्यांत अव्यवस्था व घोटाळा माजतो म्हणून राज्ये खालसा करण्याचा त्यानें सारखा सपाटा चालविला.

पंजाबप्रमाणें त्यानें ब्रह्मदेशाचा अर्धा भाग असेंच एक पुंडाईचें युद्ध उपस्थित करून इंग्रजी राज्यास जोडला. तो इतिहास वाचून तर कोणालाही लांडगा आणि कोंकरू या जुन्या इसाब नीतींतील गोष्टीची आठवण होते. लांडग्याच्या मनांत एकदां कोंकराला मारावयाचें आलें म्हणजे मग त्याला कोणतीही सबब पुरी होते. ब्रम्ही युद्धाचें कारण असेंच मजेदार आहे. शेफर्ड नांवाच्या एका इंग्रज व्यापा-

न्याच्या हातूत एका ब्रम्ही खलाशाचा खून झाला, असें रंगूनच्या अधिकाऱ्यास समजलें. ब्रम्हदेशचे अधिकारी इंग्रजांस मुळांतच भीत होते. परंतु खुनासारखा घोर अपराध घडल्यामुळे आणि खून झालेल्या इसमाच्या भावानें त्यांच्याकडे त्यासंबंधीं तक्रार केल्यामुळे, त्यांना त्या प्रकरणाची चौकशी करून शेफर्डवर खटला करावा लागला. शेफर्डवर गुन्हा शाबीद झाला, परंतु इंग्रजी सत्तेच्या भीतीनें ब्रम्ही अधिकाऱ्यांनीं त्याला फक्त ९९९ रुपये दंड केला. इतरही इंग्रज व्यापारी तेथें असेच उद्दामपणानें वागत असत. त्या वेळीं इंग्रज कंपनी व इंग्रज व्यापारी यांना पैसा कसा मिळवावा एवढेंच फक्त कळत होतें. कंपनीचे विलायतेतील अधिकारी नेहमीं असें लिहित कीं, ‘राज्याचा बंदोबस्त शांतपणें व उत्तम रीतीनें होऊं या,’ परंतु इकडे पैसे मात्र भरपूर पाठवा. या कंपनीच्या आश्रयानें हिंदुस्थानांत व ब्रम्हदेशांत व्यापार करीत असलेले इंग्रज व्यापारी असेच द्रव्यलोभी बनले होते. ते ब्रम्ही लोकांना त्यांच्या देशांत जाऊनही जुमानीनात, आणि पैशासाठीं तेथें अनेक अत्याचार करूं लागले. तेव्हां त्यांच्यावरती तेथें खटले करण्यांत आले. इंग्रज व्यापाऱ्यांना अर्थात्च आपला हा मोठा अपमान झाला असें वाटलें व त्यांनीं गव्हर्नर जनरलकडे त्या अन्यायाविरुद्ध तक्रार नेली. गव्हर्नर जनरलनें दोन लढाऊ आगबोटी बरोबर देऊन लॉबर्ट यास ताबडतोब तिकडे पाठविलें. कारण कंपनीच्या इंग्रजीवरच बर्मी लोकांनीं घाला घातला होता. कंपनीचे व्यापारी ब्रम्हदेशांत गेले, व तेथें त्यांनीं एखादा गुन्हा केला, तरी त्यांचा न्याय करण्याचा ब्रम्ही लोकांना काय अधिकार ? इंग्रज व्यापारी वाटेल तेथें व्यापाराच्या निमित्तानें घुसतील, परंतु त्या देशाचे कायदे त्यांना लागू व्हावयाचे नाहीत, तेथील सरकारी कोर्टाला त्यांचे खटले चालवितां यावयाचे नाहीत, ही इंग्रजी वहिवाट आहे. त्या सरकारनें तसा प्रयत्न करतांच इंग्रज प्रजाजनांच्या संरक्षणार्थ म्हणून इंग्रजी सैन्य व आरमार तेथें थडकलेंच, म्हणून समजावें. परंतु तुमच्या इंग्रज व्यापाऱ्यांना तेथें आमंत्रण कोणी दिलें होतें ? ब्रम्हदेशांत फायद्याकरितां जावयाचें तर तेथील कायद्यापुढें मान लववावी, नाहीपेक्षां आपल्या देशांत निमूटपणें परत यावें. पण हा साधा व सरळ न्याय लांडग्याला कोंकरानें कसा समजावून द्यावा ? इंग्रज व्यापाऱ्याला शिक्षा करूं पाहणाऱ्या उद्दाम ब्रम्ही गव्हर्नरला नोकरीवरून काढून टाका व आमच्या गरीब व्यापाऱ्यांची ९९४८ रुपये नुकसानभरपाई करून द्या, असा निरोप ब्रम्हदेशच्या राजाकडे पाठविण्यांत आला. बिचाऱ्यानें त्या दोन्ही अटी कबूल केल्या ! तेव्हां इंग्रज अधिकाऱ्यांना ब्रम्ही गव्हर्नरच्या मुलाखतीस जातांना

पंधरा मिनिटें उन्हांत रहावें लागलें, याबद्दल रंगूनच्या अधिकाऱ्यास काढू-टाका आणि दहालाख रुपये दंड द्या, अशा नव्या अटी रंगूनच्या राजापुढें ठेवल्या गेल्या. राजानें या अटी मात्र सहजासहजी मान्य केल्या नाहींत. कारण तो जरी इंग्रजांना अतोनात भीत होता, तरी इतका पैसा त्या वेळीं त्याच्याजवळ नव्हता. आणि त्यामुळें हें युद्ध सुरू झालें. इंग्रजांनीं दक्षिण ब्रम्हदेश जिंकून घेतला आणि तो आपल्या राज्यास जोडला, आणि खालीलप्रमाणें एक धमकीचें पत्र राजास लिहून पाठविलें. ‘बळी तो कान पिळी’ हाच न्याय येथें लागू करण्यांत आला.

“ ब्रिटिश लोकांस त्रास दिल्याबद्दल नुकसान भरून मागत असतां तें राजानें न दिल्यामुळें आम्हांस शस्त्राच्या जोरावर तें भरून घ्यावें लागलें. आम्हीं अनेक शहरें व किल्ले काबीज केले. आणि सर्व ठिकाणीं ब्रम्ही फौजेचा पाडाव केला. पेंगू प्रांत आतां आमच्या ताब्यांत आला आहे. वेळेवर जागें होण्याचा उपाय तुम्हीं फुकट घालविल्यामुळें, आमचें झालेलें सर्व नुकसान भरून येण्यासाठीं पेंगू प्रांत यापुढें आमचेकडे राहील. येथील ब्रम्ही फौजेस हांकून देऊन आम्ही सर्व व्यवस्था करूं. पेंगूच्या रयतेनें आमच्या न्यायी अमलाखालीं निर्भयपणें सामील व्हावें. जरूर तेबडें नुकसान भरून घेतल्यामुळें आतां जास्त मुलुख घेण्याची आमची इच्छा नाहीं. तथापि यापुढें आव्हाचें दरबार आमच्या विरुद्ध जाईल, तर त्याचा सूड उगविण्यास इंग्रज सरकार मार्गेपुढें पाहणार नाहीं. ”

या पत्रानें तहाचें सर्व काम भागलें. निराळा तहनामा करण्याइतकें महत्त्व लॉर्ड-उलहौसीच्या दृष्टीनें आव्हा येथील दरबारास नव्हतें. कारण तें सरकार निर्बळ होतें. दक्षिण ब्रम्हदेश जिंकून आपल्या राज्यास जोडल्यामुळें आव्हा दरबार खालून व वरून दोन्हीकडूनही इंग्रजांच्या पुऱ्या पकडींत सांपडलें. लॉर्ड डलहौसी ही गोष्ट पूर्णपणें जाणून होते, कीं आपण मनांत आणूं त्या दिवशीं चुटकीसरसें आव्हाचें राज्य धुळीस मिळवूं. त्यामुळें फक्त असा धमकीवजा खलिता पाठवून त्यानें आव्हा दरबारची बोळवण केली. इंग्रज व इंग्रज व्यापारी वाटेलां तेथें जातील व वाटेलां तें करतील. त्यांचा तो निसर्गदत्त हक्क आहे. दरबारनें त्यांचा कोणत्याही तऱ्हेनें अपमान करूं नये व त्यांना कोणताही त्रास देऊं नये. दिल्यास त्यांचें पाठीराखें इंग्रज सरकार धावून येईल, व दरबारचा एका क्षणांत चुराडा करील. याला काय न्याय म्हणावा कीं नीति म्हणावी ! ब्रम्हदेशचे राजानें वाटेलां तें करण्याची मुभा देऊन इंग्रज व्यापाऱ्यांना काय मुलाच्या मुंजीकरितां आपल्या राज्यांत आमंत्रण दिलें होतें ? त्यांनीं छुनासारखे भयंकर अपराध केले म्हणून

त्यांच्यावर खटले झाले, व इंग्रजांच्या भीतीने त्यांना शिक्षा देखील सौम्य म्हणजे दंडाचीच देण्यांत आली. मग त्यांत अपमान कशाचा ! बरें इतक्याउपर ब्रह्म-देशचे कायदे इंग्रज व्यापाऱ्यांना रुचत नव्हते, तर त्यांनी आपला गाशा गुंडाळून परत इंग्रजी हद्दींत जावयाचें होतें. त्यांना परत जाण्याची कोणी आडकाठी केली होती ! परंतु त्याबद्दल दहा लाख रुपयांची मागणी करणें, आणि ती मागणी पुर-विली नाही म्हणून अर्धाप्रांत जिंकून घेणें, हा केवळ ‘बळी तो कान पिळी’ न्याय झाला.

काबडेननें यासंबंधी फार मजेदार हकीगत पार्लमेंटरी साक्षी पुराव्यांच्या ( १८५३ ) आधारें प्रसिद्ध केली आहे. “ ब्रह्मदेशच्या राजानें इंग्रजांच्या पहिल्या अटी तर कबूल केल्याच होत्या, परंतु दहा लाख रुपये खंडणी हप्त्या-हप्त्यानें देण्याचेंही बिचाऱ्यानें अखेर कबूल केलें. परंतु राजाचें उत्तर येई तोंपर्यंत डलहौसीनें धीर तर धरला पाहिजे. इतक्या दूर पत्र जाऊन त्याचें ताबडतोब उत्तर येण्याला त्या काळीं निदान ४२ दिवस लागत होते. परंतु लार्ड डलहौसीनें ३५ दिवसांनंतरच लढाईला सुरवात केली. त्यामुळें राजाचें पुढें आलेलें उत्तर निरुपयोगी ठरलें. त्यापूर्वी, या प्रकरणीं बोलाचाली करण्यास गेलेला लॉबर्ट रंगून येथें इतका उद्दामपणें वागला कीं सांगतां सोय नाही. राजाचें जहाज खाडींत नांगरून स्वस्थ पडलें होतें, तें त्यानें गवर्नर जनरलची परवानगी न घेतां आपल्या ताब्यांत घेतलें. किनाऱ्यावरील लोकांनीं या गोष्टीला साहजिकच अडथळा केला, तेव्हां त्यांच्यावर इंग्रजी जहाजांवरून तोफांचा भडिमार करून हजारों लोकांना यमसदनीं पाठविण्यांत आलें. आणि इंग्रजांना खुश करण्याकरितां राजानें रंगूनचा जुना गवर्नर बदलून नवा पाठविला, तेव्हां अनादृत व प्रथम भेटीची वेळ मुकर न करतां हा लॉबर्ट तिकडे गेला. आलेल्या थोर पाहुण्यांचें योग्य स्वागत न झालें तर तिकडून ते रागावतील, तेव्हां स्वागताची तयारी करण्याकरितां गवर्नरला थोडा वेळ लागला. लागलीच लॉबर्टचें पित्त खवळलें. इंग्रज कंपनीच्या अधिकाऱ्यांचा काय हा अपमान ! त्यांना पंधरा मिनिटें उन्हांत उभें रहावें लागलें. झालें ! एवढ्या निमित्तानें दहा हजार रुपयांची खंडणी दहा लाखांवर जाऊन पोहोंचली, आणि ती वाटाघाट होण्या-पूर्वीच पेरू प्रांत जिंकून घेण्यांत आला. लढाईपेक्षां कत्तल हेंच नांव या युद्धाला शोभते. बिचाऱ्या ब्रम्ही लोकांजवळ धड हत्यारें देखील नव्हतीं. तोफांचा मारा करतांच त्यांची कत्तल उडाली.’ कदाचित पेरू प्रांतांत सोन्याच्या खाणी आहेत, या वार्तेमुळें व तेथील नदीचें जुनें संस्कृत नांव सुवर्णरेखा असल्यामुळें या वृत्त

मीलपुष्टी मिळाल्याने डलहौसीने एवढी धडपड केली असावी, असा ग्रेसन या इंग्लिश लेखकाचा तर्क आहे. ते कसेही असो, ब्रम्हदेशावर लाल रंग फासण्यांत येऊन, व इंग्रजांचे वैभव वाढलें !

सिकीमच्या बाबतींतही हाच प्रकार घडून आला. सिकीमच्या हद्दींतील दार्जिलिंग इंग्रजांना फार आवडलें, कारण तेथील हवा पाणी फारच उत्तम आहे. त्यामुळे ते ठिकाण त्यांनी आपणाकडे घेतलें व त्याबद्दल सिकीमच्या राजाला सहा हजार रुपये सालीना देणगी देण्याचें ठरविलें. इंग्रजांचे व्यापारी तेथे घुसून तेथील जमिनीची लागवडीच्या दृष्टीने पहाणी करूं लागले. राजाला हा प्रकार अर्थातच आवडला नाहीं. त्याने व्यापाऱ्यांना तेथून निघून जावयास सांगितलें, परंतु त्यांनी राजाची आज्ञा धाव्यावर बसविल्यामुळे त्यांना अटक करणें राजाला भाग पडलें. डलहौसीने सिकीमच्या राजापासून, त्याला ह्या उद्दामपणाचें शासन घडाचें म्हणून, त्याच्या राज्याचा कांहीं भाग जिकून घेतला. या मुलखांत हल्लीं चहा कॉफीची उत्तम लागवड होत असते. नेपाळ व भूतान या दोन स्वतंत्र संस्थांनां- मध्ये सिकीम वसलें आहे. सिकीममध्ये याप्रमाणें चंचुप्रवेश झाल्यामुळे शेजारच्या नेपाळ भूतानावर व हिमालयापलीकडील तिबेटवर नजर टाकणें इंग्रजांना सोपें झालें. सिकीमांतून हे तिन्ही प्रांत इंग्रजांच्या नजरेच्या टापूंत येऊं शकतात.

दक्षिणेंतील अर्काट हें मुसलमानी संस्थान गादीला वारस नाहीं, या सबबीवर १८५५ मध्ये खालसा करण्यांत आलें. याच अर्काटच्या नबाबामुळे इंग्रजांचा हिंदुस्थानांत प्रथम शिरकाव झाला. अर्काटच्या नबाबाच्या मदतीमुळे दक्षिणेंत इंग्रजांचें पाऊल फ्रेंचांच्या विरुद्ध पक्षेपणें रोवलें गेलें. शंभर वर्षांच्या कारकीर्दींत बिचाऱ्या कर्नाटकाच्या नबाबांचे हक्क उत्तरोत्तर कमी कमी होत गेले. अखेर महमद गऊसखां हा शेवटचा नबाब वारल्यामुळे इंग्रजांनीं तें राज्य खालसा केलें. त्याचा कायदेशीर वारस अजीमशहा याला नबाब ही पदवी देण्याचें इंग्रजांनीं नाकारलें. या नबाबाच्या पूर्वजांपासून वेळोवेळीं नवे तहनामे करून घेऊन, सर्व मद्रास प्रांताच्या सनदा इंग्रजांनीं पटकावल्या होत्या. नबाब त्या प्रांताचे खरे मालक व इंग्रज कारभारी असें दिखाऊ नातें १८५५ पर्यंत चाललें होतें. परंतु या दिखाऊ नबाबीचा शेवट करावा अशी महमंद गऊसखां मरतांच लाडें हारिसने शिफारस केली व लाडें डलहौसीने ती ताबडतोब मंजूर केली.

शहाजी महाराजांनीं तंजावरमध्ये स्थापन केलेलें व पुढें मराठ्यांवरील अड-  
भीच्या काळीं छत्रपती राजारामाला आश्रयस्थान झालेलें मराठी राज्यही याच



कारकीर्दीत खालसा झाले. तंजावरचे शेवटचे शिवाजी महाराज १८५५ साली परलोकवासी झाले. त्यांना मुलगा नव्हता, परंतु मुलगी मात्र होती. त्यांच्या त्यांच्या मुलीला गादी मिळावी अशी तेथील रेसीडेंटाने शिफारसही केली होती आणि उदाहरणादाखल १७३५ साली गादीला कोणी पुरुष वारस नव्हता, ते त्या वेळच्या परलोकवासी महाराजांची विधवा राणी गादीवर बसली होती. गोष्ट त्यांनीं मुद्दाम नमूद केली. परंतु हा दाखला व ही शिफारस लंडन डलहौसीला कशी रुचावी ? मुलीला गादी देण्यासारखे स्त्रियाक्षिण्याचें पाप त्यांच्या हातून कसे होणार ? कर्नाटकप्रमाणेंच तंजावरचीही गति झाली. आक्टोबर १८५५ मध्ये, कर्नाटक व तंजावर हे दोन्ही प्रांत ब्रिटिश राज्यांत सामील झाले. महाराजांची विधवा राणी कामाक्षीबाई यांनीं कंपनीवर मद्रास हायकोर्टात यासंबंधी दावा लावला व कोर्टानें त्यांच्या बाजूनें निकालही दिला. परंतु कंपनीनें त्यावर विलायतेस प्रिव्ही कौन्सिलकडे अपील केले. प्रिव्ही कौन्सिलनें खालच्या कोर्टाचा निवाडा—कंपनीचें कृत्य राजकीय ( an act of state ) असल्यामुळे तें रद्द करण्याचा अधिकार कोर्टाला नाही,—या सबबीवर उलटविला, व कामाक्षीबाई आपल्या वंशपरंपरागत राज्याला कायमच्या मुकल्या. मात्र प्रिव्ही कौन्सिलनें तंजावरचे एकंदर सर्व जुने कागदपत्र पाहून, कंपनीच्या कृत्याला तंजावरची लूट असें नांव देऊन त्याचा धिक्कार केला. कारण तंजावरचें राज्य फारच जुने—शिवाजी महाराजांच्याही पूर्वीचें म्हणजे शहाजी राजांनीं मिळविलेलें व त्यांच्याकडून व्यंकीजीकडे आलें होतें. त्यामुळे तंजावरचा राजा कंपनीचा बरोबरीच्या नात्यानें स्नेही होता. तो कंपनीचा मांडलिक नव्हता किंवा कंपनीकडून त्याला ती मेहरवानीनें जहागीरही मिळाली नव्हती. त्यामुळे राजाला कोणी वारस नसला तरी कंपनीचा त्या राज्यावर कसा हक्क पोहोंचतो ? परंतु कंपनीच्या कृत्यावर अन्यायी व जुलमी असा शिक्का मारूनही, प्रिव्ही कौन्सिलनें खालच्या कोर्टाचा निर्णय एका क्षुल्लक बाबीवर जोर टाकून फिरविला, व कामाक्षीबाईचें राज्य अखेरीस गेलें तें गेलें. फार जुनें असें मराठ्यांचें दक्षिणेंतील हे चिमुकलें असलें तरी, अत्यंत अभिमानास्पद संस्थान खालसा होऊन इंग्रजी राज्याला जोडले गेलें. राजा बेवारशी होता ही सबब खोटी होती. दत्तक इंग्रजांना मंजूर करावयाचा नव्हता, तर राजाच्या मुलीकडे संस्थानची मालकी जावयास हवी होती. त्यावेळीं खुद्द इंग्लंडांत राजाला पुत्र नाही, आणि राजाच्या भावालाही पुत्र नाही, म्हणून मृत राजाची पुतणी व्हिक्टोरिया गादीवर असतांना

शेवट शिवाजी राजाची मुलगी मात्र तंजावरच्या गादीची वारस ठरू शकली ना. हा दैवदुर्विपाक होय.

मध्यप्रदेशाच्या पूर्वेस असलेले संबलपूरचे लहानसे संस्थान गादीला वारसा नाही या सबबीवर इंग्रजी राज्यांत मिळविण्यांत आले. राजा नारायणसिंह हे स्थील शेवटचे राजे होत. बुंदेलखंडांतील जैतपूर संस्थानाचीही त्याच कारणांनी तीव्र गत झाली. हिंदु धर्मशास्त्राप्रमाणे घेतलेला दत्तकपुत्र मानावयाचा नाही. कारण इंग्रज लोकांत दत्तक घेण्याची वहिवाट नाही. आणि मुलीला किंवा इतर निकटच्या गोत्रजाला इंग्रजी वहिवाटीप्रमाणे व धर्मानुसार वारस समजावयाचे नाही, कारण अखिस्ती लोकांना खिस्ती कायदा लागू नाही, अशी या वारस प्रकरणाची कंपनीची मीमांसा आहे. माझे तें माझेच व तुझे तेंही माझे, असाच हा न्यायाचा मासला होय.

सिंधमधील खैरपूर संस्थान हे देखील खालसा करण्यांत आले. इंग्रजांनी सिंध प्रांत जेव्हां जिंकिला तेव्हां खैरपूरच्या अमिराचा भाऊ अल्लीमुराद हा इंग्रजांना फितुर झाला आणि आपल्या भाईबंदांविरुद्ध लढला. खैरपूरचे लहानसे संस्थान अर्थातच इंग्रजांनी त्याच्याकडे राहू दिले. परंतु अल्लीमुरादला आपल्या राज्याचा नीट बंदोबस्त ठेवता येत नाही, आणि त्यामुळे सर्वत्र बंडाळी माजली या सबबीवर १८५३ साली त्याचेही संस्थान खालसा करण्यांत आले. एक लहानशी जाहागीर मात्र त्याचेकडे राहू देण्यांत आली.

या लहान लहान प्रांतांशिवाय लार्ड डलहौसीने जो सर्वांत मोठा डल्ला मारला तो मध्यप्रांत-बन्हाड या प्रांताचा होय. ह्या प्रांताचे क्षेत्रफळ विस्तृत असून उत्पन्नही दांडगें आहे, आणि लोकसंख्याही बरीच आहे. हा प्रांत इंग्रजी राज्याला जोडून लार्ड डलहौसीने साम्राज्याचा विस्तार व शक्ती वाढविली. हे दोन्ही प्रांत पूर्वी विभक्त होते. मध्यप्रांत नागपूरच्या भोंसल्यांच्या ताब्यांत होता, आणि बन्हाड निजामचा एक सुभा होता. मध्यप्रांत मराठ्यांपासून इंग्रजांनी उपटला तर बन्हाड मुसलमानांपासून बळकावला. हिंदु व मुसलमान यांच्यांत इंग्रज कोणताच भेदाभेद करीत नाहीत, दोघांनाही समान रीतीने वागवतात याचे हे उत्तम उदाहरण आहे ! गादीला वारस उरला नाही या सबबीवर मध्यप्रांत खालसा करण्यांत आला, तर राजाला राज्याची नीट व्यवस्था राखतां न आल्यामुळे कर्ज झाले, म्हणून त्या कर्जफेडीकरितां बन्हाड प्रांत इंग्रजी अमलाखाली घेण्यांत आला.

इ. स. १८१८ साली पेशवाईचे' बारा वाजले, तेव्हां सर्व मराठे रांणा ही गोष्ट आवडली नाही. भोंसले, शिंदे व होळकर यांना पृथक् पृथक् गांठून इंग्रजांनी त्यांचा पराभव केला, व आपल्या तैनाती फौजेचें बिऱ्हा पाठीवर पूर्वी लादलें होतें, तें अधिक पक्कें व जड केलें. आमची फौज तुमच्या राज्यांत तुमच्या राज्याच्या बंदोबस्ताकरितां राहूं या. फौज आमची, फौजेवरील अधिकारी आमचे, व हुकमतही आमची. फक्त फौजेचा खर्च सोसण्याची जबाबदारी मात्र तुम्हां संस्थानिकांची, अशा अपूर्व स्वरूपाची ही तैनाती फौजेची पद्धति मार्किस वेल्सलीच्या डोक्यांतून निघाली आणि ती त्यानें निरनिराळ्या तहांनीं हिंदी संस्थानिकांच्या मार्थी मारली. निजाम ( १७९८ ) व बडोदें सरकार ( १८०१ ) यांनीं तैनाती फौज ठेवण्याचा करार केला, व उघड्या डोळ्यांनीं ते इंग्रजांचे मांडलिक बनले. शिंदे, होळकर व भोंसले यांची सत्ता व शक्ति त्या वेळीं फार मोठी होती. त्यांच्यावर तैनाती फौजेचें जोखड लादणें सहज नव्हतें. कारण मराठी साम्राज्यानें एकवटून इंग्रजांशीं युद्ध पुकारलें असतें, तर त्या वेळीं इंग्रजांची धडगत नव्हती. वेल्सलीनें त्यामुळे निराळाच पेंच लढविला. प्रसिद्ध मुत्सद्दी व राज्यकार्यधुरंधर नाना फडणवीस याच्या मृत्यूनंतर पुणें दरबारांत जी चौचिंधी माजली तिचा फायदा घेऊन इंग्रजांनीं आपला हात तेथें शिरकावला, आणि बाजीराव पेशव्याला बगलेंत मारून १८०२ मध्ये त्याच्याशीं वसईचा तह केला, आणि तैनाती फौज त्याच्या मार्थी मारली. मराठेशाहीचा मुख्य पेशवा, तो हातीं धरल्यामुळे इंग्रजांचें कार्य सोपें झालें. पेशव्याच्या नांवावर त्यांनीं इतर मराठे सरदारांशीं लढाया सुरू केल्या व तैनाती फौज त्यांच्याही मार्थी मारली. ' तुमचा धनी पेशवा हा आमचा मित्र आहे. त्यानें आमच्याशीं स्वतंत्र तह करून आमची तैनाती फौज ठेवून घेतली, व आमचें मांडलिकत्व कबूल केलें. मग तुम्ही तर पेशव्यांचे मांडलीक, तेव्हां तुम्हांलाही आमची फौज ठेवून घेतली पाहिजे, नाही पेशां आमचा परम प्रिय मित्र पेशवा याच्या वतीनें तुम्हां बंडखोर सरदारांशीं लढाई पुकारणें आम्हाला भाग आहे. मालकाचें अनुकरण तुम्ही करणार नाही, व त्याच्या आज्ञा धाव्यावर बसवाल तर तुम्हाला बंडखोर म्हटलें पाहिजे,' या तर्कपद्धतीस अनुसरून १८०३ ते १८०५ पर्यंत शिंदे, भोंसले व होळकर या प्रमुख मराठे सरदारांवर तैनाती फौजेचे तह लादण्यांत आले. याप्रमाणें हिंदुस्थानांत आपलें सामर्थ्य व सत्ता वाढविण्याकरितां, या तैनाती फौजेच्या युक्तीनें इंग्रजांना ठिकठिकाणीं मातबर सैन्य बिना खर्चानें ठेवतां आलें. फौज इंग्रजांची पण

खर्च मात्र परभारें संस्थानिकांच्या शिरावर ! कारण विलायतच्या नीया ईस्ट इंडिया कंपनीला राज्यविस्तार हवा असला तरी, भांडवलावर मर्यादा हवा होता. तेव्हां अशीच कांहीं तरी युक्ती योजणें लार्ड वेल्सलीला भाग पडलें. त्याच्या सुपीक मेंदूतून ही कल्पना निघाली. हिंदुस्थानांत इंग्रजांचें राज्य तर वाढावें, परंतु फौजेकरितां किंवा लढायांकरितां पैसे मात्र खर्च करण्यांत येऊं नयेत, कारण भागीदारांना सपादून मिळणारा मुनाफा लवमात्र कमी होतां कामा नये. ‘राज्य वाढवा, इंग्रजांची सत्ता वाढवा, जे संस्थानिक इंग्रजी सत्तेला जुमानणार नाहीत त्यांचा पराभव करा, राज्याचा बंदोबस्त चांगला ठेवा, परंतु पैसे मात्र खर्च करूं नका, तर उलट शक्य तितके पैसे इकडे रवाना करा व कंपनीच्या भागीदारांना संतुष्ट ठेवा,’ हा असा उपदेश डायरेक्टरांच्या बोर्डाकडून हिंदुस्थानांतील इंग्रज अधिकाऱ्यांना वारंवार करण्यांत येत असे. या उपदेशानुसार अधिकारीही इकडे वर्तून ठेवीत असत. वेल्सलीच्या सुपीक मेंदूतून निघालेल्या या तैनाती फौजेच्या पद्धतीचें कोण कौतुक करणार नाही ?

हा तैनाती फौजेच्या पद्धतीचा प्रचंड हत्ती पोसणें संस्थानिकांनाही जड होई. कारण आपल्या राज्याचा बंदोबस्त उत्तम रीतीनें ठेवावयास जावें, तर राज्यांतील वसूल कारभारांतच खर्च होई. त्यामुळें कर्ज काढूनच त्यांना हा हत्ती पोसावा लागे. बरें, कर्ज वाढलें तर इंग्रज डोळे वटारून बजावीत कीं, ‘तुम्हांला राज्यकारभार चांगला करतां येत नसल्यामुळें संस्थानाचें कर्ज सारखें वाढत आहे. अशीच स्थिति चालू राहिली तर आम्हांला संस्थान तरी खालसा करणें भाग पडेल, किंवा कारभार तरी निदानाचा आपल्या हातीं घ्यावा लागेल.’ तैनाती फौज व तिचा खर्च कमी होण्याची आशाच नव्हती. उलट ही फौज वाढविण्याबद्दल इंग्रजांचा सारखा आग्रह चालू असे. संस्थानिकांनीं स्वतांच्या हुकमतीखालीं असणारी फौज वाटल्यास कमी करावी पण तैनाती फौज वाढवावी, हें इंग्रजांचें व त्यांच्या रेसिडंटांचें धोरण असे. देशांत कुठें बंडाळी झाली कीं त्या गोष्टीचा फायदा घेऊन, तहाची उजळणी होऊन तैनाती फौज वाढलीच ! एक संस्थानिक वारला व दुसरा गादीवर बसण्याची वेळ आली की पुन्हा तहाची उजळणी व तैनाती फौजेची वाढ ! प्रसंग-विशेषीं तर एखाद्या संस्थानिकाचा भाऊ, पुतण्या किंवा चुलता किंवा जांवई, इंग्रज रेसिडंटाशीं बोलणें करी कीं, मला गादीवर बसवाल तर मी हल्लीं पक्षां अधिक तैनाती फौज ठेवून घेईन, व तुमचे उपकार फेडीन. रेसिडंट अर्थातच संस्थानिकाला तंबी देई कीं, ‘बोल, तूं अधिक तैनाती फौज ठेवून घेतोस

किंवा तुला गादीवरून काढून टाकून तुझ्या त्या नातलगाला गादीवर बसवू. तो अधिक प्रामाणिक दिसतो. कारण तू आहे ह्या लहान फौजेच्या खर्चाचीच सदां रड गातोस, पण त्याला तर अधिक फौज ठेवून घेण्याची हिंमत आहे.’ आपल्याच भाऊबंदांनी याप्रमाणे पेंचांत धरून गळा कापल्यावर विचारा संस्थानिक तरी काय करतो? वाढत्या तैनाती फौजेचें लचांड तो निमूटपणें कबूल करीत असे. बरें, एखादा संस्थानिक तसाच बाणेदार निघाला व इंग्रजांच्या अटी कबूल करण्याचें त्यानें नाकारलें तर त्याला गादीवरून ओढून त्याच्या भाऊबंदांला तत्कनशीन करण्यास इंग्रज तयारच असत. विचाऱ्याचे हाल मग कुत्राही खात नसे. कारण अटी, नाकारल्यामुळें इंग्रजांचें शत्रुत्व, व केसानें गळा कापण्यास तयार झालेल्या नातलगची भाऊबंदकी, या दुपाती कात्रींत सांपडून त्याचे व त्याच्या कुटुंबाच्या संसारसुखाचे वाभाडे निघत. या तैनाती फौजेच्या पायीं संस्थानिकांना सुखाची झोंप देखील येत नसे. तिचा वाढता खर्च कसा पुरवावा या विवंचनेंत ते गहून जात असत. या सदोदित वाढणाऱ्या ब्रम्हस्वामुळें त्यांनाही प्रजेपासून द्रव्य उकळावें लागे. राजापासून खालच्या अधिकाऱ्यापर्यंत सर्वांचीच दृष्टी राज्यकारभारापेक्षां किंवा प्रजेच्या सुखसोयीपेक्षां द्रव्यार्जनावरच खिळली असे. अशा वाढत्या गंगेंत खालचे अधिकारीही मनमुराद बुचकळ्या मारीत असत. यामुळें प्रजेपासून जेव्हां चार कोट रुपयांचा वसूल होई, तेव्हां राजाच्या खजीन्यांत कोट अर्धाकोटीचा भरणा होत असे. त्यामुळें प्रजा गांजली जाई व नको हा संस्थानी अंमल असें तिला होई. आणि इंग्रजांचें देणें वेळेवर दिलें, म्हणजे या सर्व अंदाधुंदीकडे त्यांच्याकडून सहजच दुर्लक्ष होई. कारण संस्थानच्या अंतर्गत कारभारांत हात घालण्याची इंग्रजांची आतां प्रमाणेंच तेव्हांही मुळीच इच्छा नव्हती. त्या वेळीं संस्थानी प्रजेवर जुलूम होत असे हें खरें; पण या जुलमाचें पाप अप्रत्यक्षपणें इंग्रजांच्या मार्थी मारणें भाग आहे. त्यांच्या तैनाती फौजेच्या खर्चाचें लोढणें दिवसेंदिवस जड होऊन संस्थानिक अधिकाधिकच कर्जाच्या व त्यामुळें पापाच्या कर्दमांत रतत चालले होते. ते खर्चाचे अजस्र पाश तोडण्याची त्यांची हिंमत नव्हती. कारण जो अधिक ओझें उचलील तोच संस्थानचा अधिपति होण्यास लायक समजला जात असे. सिराजउद्दवल्याच्या जागीं मीरजाफर, मीरजाफरच्या जागीं मीरकासीम व पुन्हां मीर कासीमच्या जागीं मीर जाफरची नबाब म्हणून स्थापना करण्यास इंग्रज तयारच होते. तैनाती फौजेचें वाढतें लोढणें सांभाळलें म्हणजे झालें. या अपूर्व पद्धतीमुळें इंग्रजांनी हिंदुस्थानांत इतक्या लढाया मारल्या व इतके प्रांत

जिंकून घेतले, पण खर्चाचा एक छदाम देखील इंग्लंडला पडला नाही. सर्व परभारें साधत होतें. ईस्ट इंडिया कंपनीला या सर्व भानगडीतून केवळ नफाच उरत असे. फौजेचा एरवींचा खर्च संस्थानिकांच्या माथी, युद्धाचा खर्च त्यांच्याच माथी, शिवाय नुकसानभरपाई, खंडणी व लूट कंपनीला मिळे ती निराळीच ! कंपनीला हिंदुस्थानांत साम्राज्य स्थापन करण्यासाठी भरपूर फौज व द्रव्य हिंदुस्थाननेच या संस्थानिकांच्या द्वारा पुरविलें ! १८२४ सालीं मार्कॉस ऑफ हेस्टींग्जने (Hyderabad papers) स्पष्ट म्हटलें की, “संस्थानिकापेक्षां या फौजेवर आमचीच मालकी खरोखर असते. परंतु उगीच न्यायाची कल्पना ताणून, आमच्या सत्तेला बळकटी आणणारें असें बिनखर्चाचें साधन सोडून देणें गैरमुत्सद्दीपणाचें होईल, व नीतीचा असा क्रीस काढणें हें शहाणपणाला व कंपनीनें आमच्यावर टाकलेल्या विश्वासाला शोभणार नाही.” या तैनाती फौजेच्या पायीं निजामला आपल्या राज्याच्या बऱ्याच मोठ्या भागाला मुकावें लागलें. हा प्रचंड पांढरा हत्ती सांभाळतां सांभाळतां निजामाच्या नाकीं नऊ आले. तरी विचान्यानें १८०१ सालीं टिपूच्या राज्यांतलें वाटणीदाखल त्याला मिळालेलें कडप्पाकर्नूल, बळारी, व अनंतपूर हे जिल्हे इंग्रजांना देऊन टाकले. तैनाती फौजेच्या खर्चाचा बोजा वाढत चालला व संस्थानाला इंग्रजांचें अधिकाधिक कर्ज होऊं लागलें, म्हणजे त्याचा बराचसा मुख्य कर्जाप्रीत्यर्थ दडपण्याची इंग्रजांची त्या वेळेची राजनीति होती. हा बोजा संस्थानाला जड होत आहे, म्हणून कर्जाची सूट देण्याचा व वार्षिक बोजा कमी करण्याचा विचारच त्यांच्या मनांत येत नसे. तसा धर्मेपर व उदार विचार त्यांनीं केला असता तर इंग्रजांचें राज्य इतक्या झपाट्यानें या देशांत वाढलेंच नसतें. इंग्रजांची दृष्टी व त्यांचें वर्तन एखाद्या लोभी शायलोकला शोभण्यासारखेंच असे. तैनाती फौजेमुळे निजामला झालेलें कर्ज १८५१ सालीं ७८ लाख रुपये झालें. त्या वेळीं लार्ड डलहौसीनें निजामला लिहिलें की, ‘आपण आपलें कर्ज लौकर फेडा, नाहीपेक्षां ६५,००,००० रु० वार्षिक उत्पन्नाचा मुख्य आमच्या हवालीं करा, म्हणजे आम्ही आपले रुपये जलदीनें वसूल करून घेऊं.’ या कर्जांमुळें निजामला अत्यंत घोर चिंता लागली. कर्ज फेडलें नाही तर राज्याचा बराच मोठा लचका तोडला जाण्याचा संभव दिसूं लागला. त्यानें अतिशय प्रयत्नानें कर्जापैकीं ४०,००,००० रु० भरणा ताबडतोब केला. आणि बाकीचें कर्ज लवकर फेडण्याचें कबूल केलें. परंतु हें तैनाती फौजेचें लोढणें गळ्यांत कायमचें अडकलें असल्यामुळें, कर्जाची रकम कमी होण्याऐवजीं वाढूच लागली. दोन वर्षांच्या आंतच कर्जाची रकम परत ४५,००,००० रुपयांवर येऊन पोहोंचली.

त्यामुळे डलहौसीची तब्येत गरम झाली आणि या कर्जफेडीकरीता निजामचा वऱ्हाडप्रांत घेण्याचा त्याने निश्चय केला. ‘जी सार्वभौम सत्ता मनांत आणिल तर तुम्हांस एका क्षणांत चुरडून टाकील, अशा ब्रिटिश सरकारला तुम्ही पैशाच्या बाबतीत झुलवीत असल्यामुळे तुमच्या राज्याला धोका येईल हें जाणून असा,’ असा उद्दाम खलीता डलहौसीने ६ जून १८५१ रोजी निजामला लिहिला. रीतीप्रमाणे औपचारिक वाटाघाट सुरू झाली व अखेरीस कलकत्त्यास नवीन तहनामा करण्यांत येऊन तो इंग्रज रेसिडेंटाकडे निजामच्या सहीकरिता पाठविण्यांत आला.

त्या वेळी नबाब नसिरुद्दौला हे निजाम होते. या अपमानामुळे त्यांना अत्यंत संताप आला व पराकाष्ठेचे दुःख झाले. त्याने रेसिडेंटाला परोपरीने समजाविले की, ‘माझ्यासारख्या जुन्या खानदानी व स्वतंत्र राजाने आपला प्रांत इंग्रजांच्या स्वाधीन करणे मला मरणाइतकीच दुःखद व अप्रिय वार्ता आहे. तुम्हां इंग्रजांना जमीनीचे कांहीं विशेष प्रेम वाटत नाही. कारण आपण विलायतेतून येथे येता व पेंशन घेऊन परत विलायतला चालते होता. आपला या देशाशी कोणताच जिव्हाळ्याचा संबंध येत नाही. परंतु माझा जन्म येथेच झाला आणि माझी हाडेही येथेच पडणार आहेत. यामुळे मी आपखुषीने व संतोषाने या तहनाम्यावर कधीही सही करणार नाही. या तहनाम्यावर सही करणे म्हणजे आपल्या अब्रूला तिलांजलि देणे असेंच मला वाटत आहे.’ याप्रमाणे बिचाऱ्या निजामाने परोपरीच्या विनवण्या केल्या. परंतु निर्दय सावकाराचे मन द्रवलें नाही. एका हाताने डोळ्यांतील अश्रु पुशीत असता दुसऱ्या हाताने निजामला या तहनाम्यावर सही करावी लागली. कारण त्यांची ताबडतोब सही घ्यावी असा डलहौसीचा हैद्राबाद येथील रेसिडेंटला निकडीचा हुकूम होता. बिचाऱ्या निजामाला दुसऱ्या कोणाची सल्लामसलत घेण्याला किंवा विचार करण्याला वेळ देखील मिळाला नाही. २१ मे १८५३ रोजी निजामची या तहनाम्यावर सही झाली. त्यानंतर लौकरच हिंदुस्थान सरकारने आपला जाहिरनामा प्रसिद्ध केला. इंग्रज सरकारच्या तैनाती फौजेच्या खर्चाची निजामला वेळच्या वेळी फेड करतां न आल्यामुळे, कर्जफेडीकरीता हा मुख्य निजामकडून त्याच्या हिताच्या दृष्टीनेच घेण्यांत आला, असे जाहीर करण्यांत आले. या तहनाम्याने निजामचा अखेरीस फायदाच होणार आहे, असे जाहिरनाम्यांत जाहीर झाले. याप्रमाणे अतिशय उत्पन्नाचा व सुपीक असा वऱ्हाडप्रांत, अहमदनगरपासून सोलापूरपर्यंतचे ७६ कसबे, नंदिदुर्ग, व कृष्णा आणि तुंगभद्रा या नद्यांमधील रायचूर दुआब, हा सर्व मुख्य ४५,००,००० रुपयांच्या कर्जफेडीकरीता इंग्रजांच्या

इंग्रजांच्या ताब्यांत आला. बिचारा निजाम हळहळला व रडला देखील ! परंतु त्याचा कांहींच उपाय चालण्यासारखा नव्हता. त्याला आपल्या राज्याच्या बऱ्याच मोठ्या भागाला मुकावें लागलें. अशा वेळीं निर्बलाला रडण्याशिवाय दुसरा कोणता आशय आहे ?

तैनाती फौजेच्या पद्धतीमुळेच नागपूरकर भोंसल्यांच्या घरांत इंग्रजांचा प्रथम शिरकाला. इ. स. १८०३ सालीं इंग्रजांनीं भोंसल्यांशीं देवगांव येथें तह ठरविला. या तहामुळे कटकप्रांत इंग्रजांना मिळाला, आणि त्यामुळे इंग्रजांचें बंगालावरील प्रभुत्व हे इलाखे जोडले गेले, आणि इंग्रजांची तैनाती फौज भोंसल्यांनीं नागपूरला ठेवून घेतली. दुसरा रघोजी आणि त्याचा आंधळा व खुळा मुलगा परसोजी हे गादीवर असतांना गाडें ठीक चाललें. कारण इंग्रजांच्या तंत्रानेंच, त्यांच्या हातांतील बाहुलीं बनून ते आपल्या राज्याचा कारभार चालवीत असत. परंतु परसोजीचा खून झाल्यानंतर आपासाहेब भोंसले गादीवर बसले. आपासाहेब फार शूर, तडफदार व स्वतंत्र बाण्याचे होते. त्यामुळे त्यांचें इंग्रज रेसिडेंटांशीं सूत जमेना. १८१८ सालीं आपासाहेबांची व इंग्रजांची लढाई जुंपली. याच सालीं इंग्रज बाजीराव पेशव्यांशीं लडत असून पेशवाई घेण्याच्या नादांत असल्यामुळे, पेशव्यांशीं मैत्री ठेवूं पाहणारा बाणेदार व राजनिष्ठ मराठा संस्थानिक त्यांच्या डोळ्यांत खुपूं लागला. कारण त्यावेळीं मराठा-मंडळाची एकी झाल्यास त्यांना ती गोष्ट इष्ट नव्हती. आपासाहेबांनीं इंग्रजांविरुद्ध लढण्याचें ठरविलें, परंतु तहाची वाटाघाट करण्याच्या निमित्तानें, त्यांना त्यांच्या दरबारी मंडळीनें विश्वास दाखवून इंग्रजांच्या छावणींत नेलें आणि तेथें इंग्रजांकडून कैद ठरविलें. नागपुराहून त्यांना अलाहाबाद येथें नेण्यांत येऊन, तेथील किड्यांत कैदेंत ठेवण्यांत आलें. परंतु आपासाहेब फार दिवस कैदेंत राहिले नाहीत. तेथून त्यांनीं आपली सुटका करून घेतली, तरी त्यांना नागपूरची गादी पुनः प्राप्त करून घेतां आली नाही. प्रथम अशीरगढ, नंतर लाहोर व शेवटीं जोधपूर याप्रमाणें आश्रयासाठीं भटकतच त्यांना आपलें अखेरचें आयुष्य घालवावें लागलें.

इकडे इंग्रजांनीं आपला पित्तु नागपूरच्या गादीवर बसविला. भोंसल्यांच्या जवळच्या नात्यांतीलच एका लहान मुलाला गादीवर बसविण्यांत येऊन इंग्रज रेसिडेंटच्या आज्ञेप्रमाणें नागपूरचा राज्यकारभार चालूं लागला. गादीवर अज्ञान वारस असला म्हणजे कंपनीचें बस्तान छान जमे. कारण मग सर्व सत्ता रेसिडेंटच्या हातीं राहून त्याला मनमाने तसा कारभार करतां येई. दुसऱ्या रघोजीची बायको



बाकाबाई ही मोठी कर्तबगार, बाई होती. तिच्या मांडीवरच हा मुलगा दत्तक देण्यांत आल्यामुळे तीच अज्ञानाची पालक होती. या वेळीं जो नवीन तह, इंग्रजांच्या वडिवाटीनुसार परंतु कोणतेही कारण नसतांना करण्यांत आला, त्यामुळे इंग्रजांना नर्मदा नदीच्या कांठचा प्रदेश मिळाला, व थोडासा मध्यप्रांत त्यांच्या हवाली झाला. मध्यप्रांतांतील हा चंचुप्रवेश होय.

१८२६ सालीं हा मुलगा वयांत आला. हाच नागपूर प्रांताचा अखेरचा राजा, तिसरा रघोजी भोंसला होय ! ११ डिसेंबर १८५३ रोजीं तिसऱ्या रघोजीचा अंत झाला. त्यांना औरस संतति नव्हती. त्यामुळे दत्तविधानाचा प्रश्न पडला. रघोजीच्या नातलगंपैकीं एक जवळचा संबंधी दत्तक घेण्याचें ठरलें. बाकाबाईनें रेसिडेंट साहेबांची संमति विचारली. परंतु गवर्नर जनरलच्या आज्ञेशिवाय दत्तविधानाला मी संमती देऊं शकत नाहीं, असें त्यानें सांगितलें. त्यामुळे राजवाड्यांतील मंडळींना फार पंचाईत पडली. परंतु त्यांनीं दत्तविधानाचा समारंभ उरकून घेतला, व दत्तकाचें नांव जानोजी असें ठेवण्यांत आलें. या दत्तकाचा जन्म १८३४ सालीं राजवाड्यांतच झालेला होता. या मुलावर तिसऱ्या रघोजीचें फार प्रेम होतें. आणि महाराजांना पुत्र न झाल्यास हाच गादीचा वारस होईल, असें सर्वांना वाटत होतें. कारण महाराजांनीं त्याचा पुत्राप्रमाणेंच सांभाळ केलेला होता; आणि युवराजाप्रमाणेंच त्याचा मानमरातब सर्वांकडून ठेवला जात असे. या सर्व गोष्टी, व दत्तविधानाच्या समारंभाची हकीगत रितीप्रमाणें गव्हर्नर जनरलकडे सादर करण्यांत आली. हिंदु धर्मशास्त्राला अनुसरून दत्तकपुत्र मृत महाराजांचा उत्तराधिकारी असल्यामुळे, त्याच्याकडेच त्यांच्या राज्याचा वारसाही येतो, ही गोष्ट निरनिराळे दाखले देऊन स्पष्ट करण्यांत आली. भोंसल्यांचा इंग्रजांशीं जो मैत्रीचा तह झाला होता, त्या तहानुसार जानोजींना गादीवर बसविण्यांत यावें, अशी नम्र प्रार्थना शेवटीं करण्यांत आली होती. नागपूर येथील इंग्रज रेसिडेंटानें महाराजांच्या मृत्यूनंतर तीन दिवसांनीं जो रिपोर्ट केला, त्यांत ही दत्तविधानाची हकीगत नमूद केलेली आहे. दत्तविधान मंजूर करण्याबद्दल केलेल्या या सर्व प्रार्थना, निष्फळ झाल्या. दत्तक नामंजूर करण्यांत आला आणि भोंसल्यांचें राज्य खालसा झाल्याचा जाहीरनामा २६ जानेवारी १८५४ रोजीं प्रसिद्ध करण्यांत आला. हिंदु धर्मशास्त्राप्रमाणें दत्तक घेण्यांत आला असूनही, तो मृत महाराजांनीं स्वतः न घेतां त्यांच्या राणीनें घेतला, हा कदाचित् डलहौसीच्या मतानें दोष असेल. परंतु हिंदुधर्मशास्त्राच्या दृष्टीनें ही गोष्ट अगदीं कायदेशीर आहे. तिसरे रघोजी ११ डिसेंबरला वारले व १४ डिसेंबरच्या रेसिडेंटच्या रिपोर्टांत

दत्तविधानाची सर्व हकीगत आलेली आहे. त्यामुळे दत्तविधान १४ डिसेंबरच्या आंत झाले होते हे खास. मग रघोजी महाराजांच्या मृत्यूनंतर सरासरी दीड महिन्याने, तिसरे रघोजी निपुत्रिक वारल्यामुळे त्यांचे राज्य खालसा करण्यांत आले, या जाहिर-नाम्यांतील घोषणेचा अर्थच लागत नाही. बरे ! जर दत्तविधान डलहौसीला नामंजूर होते आणि ते बेकायदेशीर झाले असे त्यांचे प्रामाणिक मत बनले होते, तर त्याने रघोजीच्या निकटच्या आप्तांपैकी कोणालाही नामपूरची गादी वावयाची होती. रेसिडेंटने आपल्या रिपोर्टात यशवंतराव व जानोजी हे दोघेही मृत महाराजांचे निकटचे संबंधी लागतात असाच स्पष्ट उल्लेख केलेला आहे. डलहौसीच्या मनांत पाप नव्हते, तर त्याने रघोजीच्या नातलगंच्या हक्कांचा विचार करून, त्यांच्यापैकी अधिक जवळच्यास राज्याधिकारी करावयाचे होते. परंतु यांपैकी त्याने कांहीं एक न करता, एकदम सर्व राज्यच्या राज्य खालसा केले. बरे जानोजीचे दत्तविधान बेकायदेशीर झाले असे म्हणावे तर भोसल्यांची खासगी मिळकत जानोजीच्याच सुप्रत करण्यांत आली. जानोजीराजे भोसले हे डलहौसीच्या मताने नागपूर राज्याचे कायदेशीर वारस नव्हते, परंतु भोसल्यांच्या खासगी मालमत्तेवर त्यांचा पूर्ण वारसा होता. रघोजीचे ते दत्तकपुत्र म्हणून खासगी मालमत्तेची मालकी त्यांच्याकडे आली, परंतु तेच दत्तविधान नागपूरची गादी त्यांना मिळण्याच्या मार्गात आडवे पडले. वा रे कायदा ! या कायदेबाजी कोव्याचा उलगडाच होऊ शकत नाही. तिसऱ्या रघोजीच्या खासगी इस्टेटवर ज्या दत्तविधानामुळे जानोजी भोसल्यांचा हक्क लागू झाला, त्यानेच नागपूरच्या राज्यावरही त्यांचा हक्क लागू होता. त्यामुळे जानोजींना गादी न देतां भोसल्यांचे राज्य खालसा करण्यांत डलहौसीच्या हातून अत्यंत मोठा अन्याय झाला असेच म्हणणे भाग आहे. नागपूर खालसा करण्याबद्दल डलहौसीने आपल्या कृतीचे पुष्कळ समर्थन करण्याचा प्रयत्न केला आहे. परंतु ते सर्व समर्थन लंगडें पडते. कारण राजाला मुलगा नसला आणि दत्तक कायदेशीर रीतीने घेण्यांत आला नसला तरीदेखील राज्य खालसा करणे न्याय्य ठरणार नाही. जुन्या तहाच्या दृष्टीने, रघोजीच्या नातलगंपैकी सर्वात जवळच्या नातलगाला गादीचा वारस समजून राज्यावर बसविणे हाच एक न्याय्य मार्ग त्याच्यापुढे होता. त्याचा त्याने स्वीकार केला नसल्यामुळे त्याने दाखविलेली नावारसाचीं कारणे लंगडीं वाटतात.

जनरल लोने मात्र या खालसापद्धतीवर बरीच कडक टीका केली. परंतु विलायतेंतील कंपनीच्या डायरेक्टरांनी डलहौसीच्या निकालाला मान तुकविली. डलहौसीने आपल्या खलित्यांत “ मेलेल्या तिसऱ्या रघोजीची तर खोटीनाटी

नालस्ती केली, दत्तक घेतलेला मुलगा जानोजी हा रघोजीचा जबळचा नातलग आहे हें रेसिडेंटच्या पत्रावरून स्पष्टपणें ठाऊक असतां, त्याचा ‘एक परका’ ‘एक मराठा तरुण’ (मेजर बेल—*Empire in India*, pages 43-44) जणूं काय तो अलबत्या गलबत्या होता असा खोटाच उल्लेख केला, आणि राजाचा दत्तविधानाचा हक्क सर रिचर्ड जॅकिन्स व कर्नल स्पार्यस यांच्या पत्रांनीं पूर्णपणें सिद्ध होत असतां जबरदस्ती खोटेंच उलट लिहिलें, आणि सरते शेवटीं राणीला किंवा बांकाबाईला कांहींही कधींही न विचारतां असें धडाकून लिहिलें कीं, ‘त्यांना दत्तक मुलासंबंधी आस्था वाटणें शक्य नसल्यामुळें त्याच्याकडे राज्य चालवें ही गोष्ट त्यांना त्यांच्या हिताच्या विरुद्ध वाटेल, व स्वाभाविक मत्सरामुळें या गोष्टीला त्या राण्या विरोध करतील; तेव्हां अशा स्थितींत दत्तकांकडे यापुढें नागपूरचें राज्य चालविणें अमानुषपणाचें ठरेल.’ अशा विपर्यस्त खलित्यांनीं त्यानें आपली बाजू रंगविली व कंपनीच्या डायरेक्टरांचें वरपांगी समाधान केलें, तरी इतरांना तें कसें पटावें ? तेव्हां त्या सुमारास विलायतेस लार्ड हॅरिसच्या सन्मानार्थ खाना देण्यांत आला, त्या वेळीं ‘नागपूरचा अन्याय रशियन जुलमालाही मागें टाकील,’ अशी त्या प्रकरणावर सुलीवाननें केलेली टीका कंपनीला व डल-हौसीला अतिशय झोंबली असली तरी ती रास्तच होती.

कलकत्ता रिव्यूमध्ये १८६३ सालीं (pages 230-31) या प्रकरणावर (बहुधा सर रिचर्ड टेंपलचा) एक लेख आला त्यांत म्हटलें होतें, “नागपूरसारखें राज्य जिंकणें कठीण गेलें असतें. त्याऐवजीं एकदां तें खालसा केल्यावर आपल्या ताब्यांत ठेवणें सोपें व सोयीस्कर आहे. राजाच्या नोकरांना पगार चांगला मिळेल, व ते त्याच्याशीं कृतज्ञतेनें वागत. त्यांना लुचपत देऊन वश करणें कठीण काम होतें, व त्यांनीं लढाईत फार अडथळा केला असता.” नागपूर खालसा होण्याचें हें देखील कारण असूं शकेल. नागपूरचें राज्य घशांत टाकण्याची ही सोन्यासारखी संधी चालून आल्यावर, तिचा अव्हेर करणें शहाणपणाचें नव्हतें. राजाला दत्त-विधानाचा हक्क नव्हता, हें कारण गिळंकृतीचें खास नाही.

डलहौसीनें आपल्या कृत्याचें समर्थन करतां करतां आपल्या मनांतील निरंतर घोळत असणारे विचार कांहीं ठिकाणीं प्रगट केले आहेत. तो म्हणतो, “नागपूर प्रांत अखेर ब्रिटिश अमलाखालीं आला. ८०००० चौरस मैल प्रांत व अर्धकोट रुपये उत्पन्नाचा मुद्दख आमचे हातीं लागला. आमची प्रजाही अर्ध्या

कोटीने वाढली. इंग्रजी अमलाखाली येण्याची या लोकांना पुष्कळ दिवसांपासून उत्कंठा लागली होती. नागपूर खालसा केल्यामुळे निजामाच्या चारी बाजूला इंग्रजांचे राज्य झाले आहे. आणि आतां राज्यकारभारही सुलभ रीतीने हांकता येईल. नागपूर हातीं आल्यामुळे कलकत्यापासून मुंबईपर्यंतचा सर्व रस्ता निर्विघ्न झाला आहे, आणि तो सर्व आमचे हद्दीतून जात असल्यामुळे सैन्य व व्यापार या दोघांचीही शक्ति वाढेल ! ”

दुसऱ्या ठिकाणी तो म्हणतो, “ नागपूर खालसा करण्यांत नागपूर येथील लोकांवर उपकार करणे हाच एक माझा उद्देश होता. इंग्रजी अमलाखाली आल्या-शिवाय नागपूरच्या प्रजेचे कल्याण होणे शक्य नव्हतें. कारण ज्या मुलाला आम्ही गादीवर बसविलें व ज्याला आम्ही शिक्षण दिलें, ज्याच्या अज्ञान दशेंत आम्ही राज्यकारभार स्वतः पाहून भरलेला खजीना व राज्यकारभाराचा सरळ चाललेला गाडा ज्याच्या स्वाधीन केला, तोच मोठा झाल्यावर लांचलुचपत घेऊन न्याय विकू लागला, आणि दारू पिऊन तिच्या नशेंत दिवसरात्र भोगविलासांत निमग्न राहू लागला. ” [ डलहौसीने तिसऱ्या रघोजीचे केलेले हें वर्णन सपशेल खोटे आहे. त्या वेळचे इंग्रज रेसिडंट व इतर मराठे सरदार रघोजीची प्रशंसाच करतात. ] “ तेव्हां त्याच्यामागून दुसऱ्या एखाद्या पुरुषाला गादीवर बसविलें असतें, तर तो देखील असाच वाईट निघाला नसता याचा काय नेम आहे ? आणि त्यामुळे प्रजेचे कल्याण करण्याचा आलेला मोकामात्र आम्ही व्यर्थ दवडून बसलों असतां. ” प्रजेच्या कल्याणाची ही सबबही पोकळ आहे. कारण भोंसल्यांच्या कारकीर्दीत प्रजेवर अन्याय होत होता ही गोष्टच मूळांत खोटी आहे. सर जान लोने स्पष्ट म्हटलें आहे कीं, नागपूर प्रांताच्या राज्यकारभारांत कोणताच घोंटाळा किंवा बंडाळी नव्हती हें सर्वांना माहीत आहे.

तिसऱ्या एका ठिकाणी तो म्हणतो, “ इंग्लंडच्या व्यापाराची भरभराट विशेषतः कच्च्या मालाच्या पुरवठ्यावर अवलंबून आहे. कापसाचा मुबलक पुरवठा झाला तरच इंग्लंडची चलती होईल, ही गोष्ट सर्व इंग्रज मुत्सद्यांना माहीत आहे. मी हिंदुस्थानांत यावयास निघालों तेव्हां म्यांचेस्टरच्या व्यापाऱ्यांनीं मला ही गोष्ट नीट समजावून सांगितली, व मुख्य प्रधान देखील मला हीच गोष्ट नेहमीं लिहून पाठवीत. त्यामुळे इंग्लंडला कापूस मुबलक कसा मिळेल याचीच चिंता मला लागली होती. कारण सदोदित कापसाचा पुरता पुरवठा झाला, तर इंग्लंडला दुसऱ्या देशाच्या

तोंडाकडे पहावें लागणार नाही.” नार्टन साहेबांनीं लिहिल्याप्रमाणें ब्रिटिश न्याय-देवतेच्या कानांत वऱ्हाडी कापसाचे दट्टे बसल्यामुळें ती बहिरी झाली होती, आणि डोळ्यांत कापूस गेल्यामुळें ती आंधळीही बनली होती, हेंच अखेर खरें ठरतें; आणि या पांढऱ्या कापसापायींच मध्यप्रांत व वऱ्हाडला लाल रंग देण्यांत आला.

भोसल्यांचें राज्य खालसा करूनच डलहौसीची शांति झाली नाही. राण्यांच्या पलंगाखालीं गाडलें असलेलें स्त्रीधनही उकरून जप्त करण्यांत आलें. लाखों रुपयांचें भोसल्यांचें जडजवाहीर जप्त करण्यांत येऊन त्याचा लिलांव पुकारण्यांत आला. राण्यांच्या अंगावरचे किंमती दागिने कलकत्याच्या बाजारांत विक्रीकरितां मांडले गेले, आणि कांहींनीं विलायतची वाट धरली. नागपूरच्या रेसिडंटनें याबद्दल गव्हर्नर जनरलला लिहिलें कीं, जवाहीर व खासगी दौलत ही भोसले कुळाच्या खास मालकीची असल्यामुळें ती जप्त करणें न्याय्य होणार नाही. परंतु डलहौसीला रेसिडंटचा हा सल्ला मुळींच मानवला नाही. राजाच्या राण्या, दत्तक मुलगा आणि राजाचा इतर परिवार यांचा चरितार्थ मग इंग्रजांनीं कसा चालवावा ? त्यांना खर्चाकरितां पैसे कोठून पुरवावेत ? त्यांना कबूल केलेल्या नेमणांकच्या रकमांचा भरणा मग इंग्रजांनीं कसा करावा ? भोसल्यांचें संपन्न राज्य अन्यायानें खालसा करूनही, हे प्रश्न सोडविण्याचा मार्ग डलहौसीला एकच दिसला. आणि तो हा कीं भोसल्यांचें खासगी जवाहीर जप्त करून व त्याचा लिलांव पुकारून, उभी राहिल त्या रकमेच्या व्याजांतून त्यांच्या कुटुंबीय माणसांना चरितार्थाकरितां नेमणूक करून द्यावयाची ! नागपूरच्या राज्याच्या उत्पन्नांतून तो खर्च करण्याची डलहौसीची इच्छा नव्हती. त्याला तो लोण्याचा गोळा निवळ मुनाफा म्हणून हवा होता. डलहौसीच्या या युक्तिवादानें विचाऱ्या राण्या नागवल्या गेल्या, आणि दानधर्माला म्हणून ठेवलेले त्यांचे रुपयेही त्यांना अनेकवार मागून देखील मिळाले नाहीत. डलहौसीच्या या अनिवार द्रव्यलालसेचें कोणीच समर्थन करू शकलें नाही. के, टारनेस, हामिल्टन वगैरे सर्वच लेखकांनीं डलहौसीचा याबद्दल निषेधच केला आहे, आणि राण्यांचें जवाहीर जप्त करून तें भरबाजारांत विकणें, हा इंग्रजी राज्यावरील कधींही पुसला न जाणारा कलंक होय अशी कबुली दिली आहे.

डलहौसीच्या या अघोरी तृष्णेमुळें इंग्रजी राज्याचा विस्तार झाला असला तरी, सर्व हिंदुस्थानभर इंग्रजांचें नांव बद्दू झालें आणि इंग्रजांची प्रत्येक करणी सरळ असली तरी ती लोकांना संशयास्पद वाटूं लागली. लोकांचा त्यांत फारसा

दोषही नव्हता. कारण त्यानें आपल्या कृत्यांचें जें ठिकठिकाणीं समर्थन केलें आहे तें वाचूनदेखील, इंग्रजी राज्य वनेल त्या उपायानें वाढवावयाचें आणि सर्व हिंदुस्थान एकसूत्री करावयाचें हा एक त्याचा पक्का निश्चय झाला होता, असें उघड दिसतें. इतरांचे हक्क आणि न्यायनीती याची त्याला फारशी पर्वा नव्हती. प्रथम कुत्र्याला गोळी घालून ठार मारावयाचें, आणि मग तो पिसाळलेला होता हें निरनिराळ्या प्रमाणांनीं सिद्ध करित बसावयाचें, आणि आपल्या कृत्यांचें त्यायोगें समर्थन करावयाचें ही त्याच्या राजनीतीतील गुरुकिल्ली होय.

प्रकरण ५ वें.

## झांशीची राणी



छत्रसाल राजा बुंदेलखंडावर राज्य करीत असतांना माळव्याचा सुभेदार व अलाहाबादेचा नबाब महमदखान बंगष हा साठ हजार फौजेनिशीं त्याच्यावर चालून आला. तेव्हां छत्रसाल राजानें रणशूर थोरले बाजीरावसाहेब पेशवे यांना सहाय्याकरतां बोलावले. हिंदूंचें व हिंदू राजांचें रक्षण करण्याचें बाजीराव पेशव्याचें व्रतच होतें, व तें सर्वांना ठाऊक होतें. हिंदुपदपादशाहीचे ते पहिले, प्रमुख व कर्तवगार पुरस्कर्ते होते. त्यामुळे—

“ जो गति ग्राह गजेंद्रकी सो गत भई है आज  
बाजी जात बुंदेलकी राखो बाजी लाज ॥ ”

अशा तऱ्हेचें शंभर दोद्यांचें छत्रसाल राजाकडून आलेलें विनंतिपत्र वाचून बाजीरावसाहेबांनीं बुंदेलखंडावर स्वारी करण्याचा निश्चय केला. दरकुच दरमजल करीत करीत एकवीस दिवसांच्या आंतच ते बुंदेलखंडांत येऊन दाखल झाले. मराठ्यांच्या व महमदखान बंगष यांच्या बऱ्याच चकमकी झडल्या, आणि यवनसेनेची अगदीं दाणादाण उडाली. बंगषनें पळ काढला व छत्रसाल राजाचें संकट निवारण झालें. त्यामुळे छत्रसाल राजानें बाजीरावसाहेबांचें उत्तम प्रकारें आगतस्वागत करून व त्यांस आपला तिसरा पुत्र मानून, मृत्युसमयीं आपल्या तीन कोटीच्या राज्यापैकीं एक कोटी उत्पन्नाचा मुलूख बक्षीस

करून दिला. या बक्षिस मिळालेल्या प्रांताचे श्रीमंत बाजीरावसाहेब यांनी तीन भाग करून त्यावर तीन सुभे नेमले. पेशव्यांच्या पदरीं शागीर्दी करीत असलेला गोविंदा खेर नांवाचा एक कऱ्हाडे ब्राह्मणाचा मुलगा आपल्या आंगच्या शौर्यादि गुणांनीं पुढें उदयास आला, आणि बुंदेलखंडांतील एका सुभ्याचे जागीं त्याची नेमणूक झाल्यामुळें गोविंदपंत बुंदेले या नांवानें तो पुढें इतिहासांत प्रसिद्ध झाला. पानपतच्या लढाईत नजीबखान रोहिल्यांचे हातून पेशव्यांचा मारला गेलेला सरदार हाच गोविंदपंत बुंदेले होय. पेशव्यांना अंतर्वेदींत राहून रसद पुरवावयाची; व छापे घालून अहमदशहा अबदालीची रसद मारावयाची, ही महत्त्वाची कामगिरी त्या लढाईत याच्यावर सोंपविली होती. ती कामगिरी करीत असतांच तो लढाईत मारला गेला, आणि त्यामुळें भाऊसाहेबांचे हातपाय जखडले गेले. या सुभ्याचे ताब्यांत सागर, गुलसराई, जालवण वगैरे मुख्य होता. हल्लींचे नामधारी गुलसराईचे व जबलपूर येथें रहात असलेले सागरचे राजे, हे त्यांचेच वंशज होत. बाजीरावाच्या सौंदर्यावर व त्यांच्या शौर्यादि अलौकिक गुणांवर मोहित होऊन जी त्यांची केवळ नाटकशाळा होऊन राहिली, त्या मस्तानीचा मुलगा समशेरबहादूर हा बुंदेलखंडांतील दुसरा सुभा होय ! या सुभ्याच्या ताब्यांत बांदा, कालपी वगैरे प्रांत होता. आणि बुंदेलखंडांतील उरलेला झांशी प्रांत हा नारोशंकर मोतीवाले यांच्या हवालीं करण्यांत आला. या झांशी प्रांताचें क्षेत्रफळ पांच हजार चौरस मैल असून लोकसंख्या जवळजवळ दहा लाख होती. नारो शंकरानंतर १७५६ सालीं एका गोसावी राजानें बंड करून झांशी प्रांत बळकाविला. ही गोष्ट पेशवे सरकारास कळली तेव्हां त्यांनीं **रघुनाथ हरी नेवाळकर** या शूर सरदारास तिकडे पाठविलें. त्यानें तेथें जाऊन गोसावी राजांचें बंड मोडून टाकलें, व पेशव्यांची सत्ता पूर्ववत् त्या प्रांतांत स्थापन केली. रघुनाथ हरीच्या या बहाद्रीमुळें झांशीची सुभेदारी वंशपरंपरेनें त्यांचेकडे सोंपविण्यांत आली. रघुनाथरावांच्या पराक्रमामुळें, बुंदेलखंडांतील उरलेले सर्व लहानमोठे संस्थानिक पेशव्यांचे अंकित झाले, व मराठ्यांची सत्ता बुंदेलखंडांत पूर्णपणें स्थापन झाली. रघुनाथ हरी नेवाळकर हे अतिशय स्वधर्माभिमानी, तेजस्वी व पराक्रमी पुरुष होते. त्यांनीं चाळीस वर्षे झांशीची सुभेदारी केली आणि नंतर आपला वृद्धापकाळ झाला असें पाहून आपले कनिष्ठ बंधु शिवरावभाऊ यांस झांशीची सुभेदारी दिली, व राहिलेलें आयुष्य पारलौकिक कल्याणासाठीं ईश्वरचितनांत घालविण्याकरितां आपण काशी-क्षेत्रीं गमन केलें. तेथें त्यांचा १७९६ मध्यें अंतकाळ झाला.

शिवरावभाऊ हेदेखील रघुनाथरावांप्रमाणेच अतिशय शूर होते. झांशीची सुभेदारी जरी पेशव्यांनीं रघुनाथरावास वंशपरंपरेनें दिली होती, तरी त्यांना दरवर्षी जमाखर्चाच्या याद्या पुणे दरबारी पाठवाव्या लागत. परंतु शेवटच्या रावबाजीच्या कारकीर्दीमध्ये पुण्यास अंदाधुंदी माजल्यामुळे, शिवरावभाऊ यांनीं सुभ्याच्या कारभाराच्या जमाखर्चाची यादी पाठविणे बंद केले. पेशव्यांस ठराविक वार्षिक खंडणी देऊन त्यांच्या नांवाने राज्यकारभार करणारे ठिकठिकाणचे सुभेदार स्वतंत्र झाले. शिवरावभाऊ नेवाळकर यांच्या वर्चस्वाखाली अनेक बुंदेले राजे मोठ्या बंदोबस्ताने राहता असल्यामुळे, इंग्रजसरकारचा बुंदेलखंडांत सहज प्रवेश होण्याची त्या वेळीं मुळीच आशा नव्हती. वसईच्या तहाने मराठी साम्राज्यांत इंग्रजांचा चंचुप्रवेश नुकताच झाला होता. शिंदे व होळकर आणि भोंसले, वगैरे रणशूर मराठे सरदारांबरोबर युक्तीने कसल्या ना कसल्या कुरापती काढून वेलस्ली, लेक वगैरे मोठमोठे इंग्रज सेनापती बाह्यात्कारे पेशव्यांचा कैवार घेऊन लडत होते. लेकसाहेबांनीं बुंदेलखंडापर्यंत चाल केली. शिवरावभाऊ हे सर्व बुंदेलखंडाचे अग्रणी असल्यामुळे त्यांच्याशीं दोस्ती करण्याचा इंग्रजसरकारनें घाट घातला. १८०४ च्या फेब्रुवारीमध्ये शिवरावभाऊ व इंग्रजसरकार यांचा तह झाला, आणि केवळ त्यांच्या मदतीने बुंदेलखंडावर इंग्रजांचे स्वामित्व जमले. त्या वेळच्या गव्हर्नर जनरलने विलायतेंत बोर्डाला पाठविलेल्या खलित्यांत शिवरावभाऊंच्या मैत्रीची अतिशय प्रशंसा केली आहे. शिवरावभाऊंना कृष्णराव, रघुनाथराव व गंगाधरराव असे तीन पुत्र होते. पैकीं कृष्णराव हे त्यांच्या हयातींतच म्हणजे १८११ मध्ये कैलासवासी झाले. १८ वर्षे संस्थानचा राज्यकारभार उत्तम रीतीनें करून शिवरावभाऊंनीं कीर्ती संपादन केली, व १८१४ मध्ये आपला नातू म्हणजे कृष्णरावांचा मुलगा रामचंद्रराव यांस झांशीचे सुभेदार करून ते आपल्या वडील बंधूप्रमाणेच देहाचे सार्थक करण्याकरितां श्रीक्षेत्र ब्रह्मावर्त येथें गेले. तेथें त्यांनीं रामनामाचा स्तव करीत गंगेत पलंग टाकून त्यावर प्राणोत्क्रमण केले.

रामचंद्रराव सुभेदार झाले, तेव्हां ते अल्पवयी असल्यामुळे संस्थानचा कारभार त्यांची मातोश्री सख्खाई व संस्थानचे जुने दिवाण गोपाळरावभाऊ हे पहात असत. यांच्या कारकीर्दीमध्ये रावबाजीच्या रंगेलपणामुळे, व आपापसांतील स्वार्थ व मत्सरामुळे पेशवाईची सत्ता इंग्रजसरकारचे हातांत हळुहळू जात होती. १३ जून १८१७ रोजी पेशवे सरकारच्या वतीने, पेशव्यांचे वकील मोरदीक्षित व बाळाजी



लक्ष्मण या दोघांनीं एलफिन्स्टन साहेबांच्या बंगल्यांत जो तह केला, त्याच्या तेराव्या कलमाप्रमाणें बुंदेलखंडाचें स्वामित्व इंग्रजसरकाराकडे आलें. शिवराव-भाऊशीं इंग्रजांनीं १८०४ मध्ये स्वतंत्र दोस्तीचा तह केला होता. परंतु त्यामुळें इंग्रजांचें पूर्ण समाधान न झाल्यामुळें पेशव्यांच्या मध्यस्थीनें झांशी दरबारवर ही त्यांनीं नवी कुरघोडी केली. झांशीचा जुना तह बदलून नवा करण्याला वास्तविक कांहींच कारण घडलें नव्हतें.

हा आपला हक्क स्थापन करण्याकरतां इंग्रजसरकारनें १७ नव्हेंबर १८१७ रोजीं झांशीचे सुभेदार रामचंद्रराव यांच्याशीं एक नवीन तह केला, त्यांत झांशी संस्थान रामचंद्ररावांकडे वंशपरंपरा चालविण्याचें इंग्रजांनीं कबूल केलें. रामचंद्रराव सुभेदार यांनीं इंग्रजसरकारास वेळोवेळीं साह्य केलें. १८२५ सालीं मध्यहिंदुस्थानांत पेंढारी लोकांनीं फार प्रळय मांडला होता, त्या वेळीं नाना पंडित नांवाच्या एका इसमानें इंग्रजांनीं उघड वर मांडून त्यांच्या ताब्यांतील कित्येक प्रांत सर केले व कालपी शहरावर हल्ला करून तेंही आपल्या ताब्यांत घेतलें. झांशीचे पोलिटिकल एजंट ॲन्स्लीसाहेबांनीं रामचंद्ररावांपाशीं मदत मागितली. रामचंद्ररावांनीं तत्काळ आपले रिसाल्यांतील ४०० घोडेस्वार, १००० पायदळ व दोन तोफा इंग्रजांच्या मदतीस पाठविल्या. रामचंद्रराव नेवाळकरांच्या वेळेपासूनच झांशीचें सैन्य नेहमींच सज्ज व शस्त्रास्त्रांनीं भरदार असे. ही परंपरा अखेरपर्यंत चालू होती. झांशीच्या सैन्यांत बहादुरीबरोबर उत्तम शिस्त असे. या शूर सैन्यानें कालपी येथें जाऊन बंडवाल्यांचा पूर्ण पराभव केला, आणि कालपीशहर पूर्ववत इंग्रजांच्या ताब्यांत आलें. झांशीच्या सैन्याचा हा पराक्रम पाहून इंग्रज अधिकाऱ्यांस फार आनंद झाला. त्या वेळचे गवर्नर जनरल लार्ड विल्यम बेंटिक यांनीं १८३२ सालीं झांशी येथें मोठा दरबार भरवून, रामचंद्रराव सुभेदारांचे अत्यंत आभार मानले, व त्यांस ‘ महाराजाधिराज ’ व ‘ फिदवी बादशहा जानुजा इंग्लिस्तान ’ या पदव्या देऊन गौरविलें, आणि छत्र चामरें, मोर्चलें, नगारा इत्यादि राजचिन्हें त्यांस अर्पण केलीं; उलटपक्षीं रामचंद्रराव सुभेदार यांनीं झांशीच्या किझ्यावर सार्वभौम सरकाराविषयीं आदर म्हणून युनियन जॅक फडकविण्याची परवानगी मागितली, व इंग्रजांनीं एक उत्तम युनियन जॅक त्यांच्या हवालीं करून त्यांच्या राजनिष्ठेचा गौरव केला.

रामचंद्रराव हे आजारी पडून सन १८३५ मध्यें मृत्यु पावले. त्यांस पुत्रसंतान मुळींच नव्हतें, म्हणून त्यांच्या पत्नीनें सागर प्रांतांतील मोरेश्वरराव खेर यांचा

मुलगा कृष्णराव यांस दत्तक घेतलें. परंतु हें दत्तविधान शास्त्रशुद्ध झालें नसल्यामुळें, गादीच्या वारसाचा प्रश्न इंग्रजसरकारपर्यंत जाऊन, शिवराव भाऊंचे दुसरे पुत्र आणि रामचंद्ररावांचे सव्खे चुलते रघुनाथराव यांना गादी मिळाली. हे रघुनाथराव दुर्व्यसनी असून त्यांचें राज्यकारभाराविषयीचें ज्ञानही पूज्य होतें. गादीवर बसतांच त्यांनीं चैन करण्यास प्रारंभ केला. अल्पावकाशांतच त्यांच्या भोंवतीं गवई व वारांगना यांचा गराडा पडला. राजेसाहेब अनंगरंगांत दंग झाल्यामुळें संस्थानचें उत्पन्न अठरा लाखांवरून तीन लाखांवर येऊन पोहोंचलें, आणि संस्थानचें कर्ज मात्र सारखें वाढत चाललें. हें पाहून इंग्रजसरकारनें संस्थानची व्यवस्था १८३७ सालीं आपले हातीं घेतली. परंतु सुदैवानें रघुनाथराव १८३८ सालीं मरण पावले. त्यांना औरसपुत्र नव्हता, परंतु गजरा नांवाच्या नाटकशाळेपासून अलीवहाद व समशेरबहादूर असे दोन पुत्र झाले होते. यांना अर्थातच गादीचे वारस समजणें शक्य नव्हतें. त्यामुळें रघुनाथरावांचे धाकटे बंधु आणि शिवराव भाऊंचे कनिष्ठ पुत्र गंगाधरराव यांस गादीवर बसविण्यांत आलें. झांशी संस्थानास झालेलें कर्ज फिटेपर्यंत संस्थानची व्यवस्था इंग्रजसरकारनें पहावी असें ठरविण्यांत आलें. त्याप्रमाणें सन १८३८ ते १८४२ पर्यंत इंग्रजसरकार मार्फत संस्थानचा कारभार चालला होता. त्या अवधींत झांशी संस्थानचें सर्व कर्ज फिटलें.

त्यानंतर गंगाधररावांच्या हातीं राज्यकारभार देण्यांत आला. परंतु यावेळीं मात्र इंग्रज कंपनीच्या वडवाटीप्रमाणें झांशी संस्थानशीं नवीन तह करण्यांत येऊन, दोन लक्ष सत्तावीस हजार चारशें अष्टावन रुपये वसुलाचा मुख्य फौजेच्या खर्चीकरतां म्हणून झांशी संस्थानांतून कमी करण्यांत येऊन तो इंग्रजी राज्यांत सामील करण्यांत आला. या नव्या तहाचें वास्तविक कांहींच कारण नव्हतें. परंतु एक राजा जाऊन दुसरा गादीवर आला, म्हणजे कांहीं तरी निमित्तानें मुख्य लटण्याची कंपनीची दडपगडप नीति होती. १८०४ व १८१७ सालीं झांशी संस्थानाशीं जे तह करण्यांत आले, त्यांत हें तैनाती फौजेचें लोढणें झांशी संस्थानच्या गळ्यांत अडकविण्यांत आलें नव्हतें. कारण त्या वेळीं इंग्रजांची सार्वभौम सत्ता हिंदुस्थानांत निर्वेधपणें स्थापन झाली नसल्यामुळें, बुंदेलखंडावर आपली हुकमत जमविण्याकरितां झांशीच्या शूर व पराक्रमी सरदारांच्या मैत्रीची इंग्रजांना आवश्यकता वाटत होती. व त्या मैत्रीचा बुंदेलखंडांतील विस्तीर्ण प्रदेशावर आपला ताबा बसवितांना इंग्रजांनीं शक्य तो फायदाही करून घेतला. परंतु १८४२ सालीं इंग्रजांची सार्वभौम सत्ता हिंदुस्थानांत स्थापन झाली असल्यामुळें झांशीसारख्या चिमुकल्या संस्थानची मैत्री इंग्रजांच्या

खिजगणतीतही उरली नव्हती. त्यामुळे गंगाधररावांना संस्थानची पूर्ण मुखत्यारी देतांना इंग्रजांनी या लहानशा संस्थानांतून देखील फौजेच्या खर्चाकरितां म्हणून सव्वादोन लक्ष रुपये उत्पन्नाच्या मुलखाचा भला मोठा लचका तोडलाच ! हा तह-नामा निमूटपणें मान्य करणें गंगाधररावांना भागच होतें. नाहींपेक्षां सगळें राज्यच हातचें निघून गेलें असतें.

संस्थानची कुलमुखत्यारी मिळण्यापूर्वी सरासरी सहा सात महिने अगोदर गंगाधररावांचा दुसरा विवाह झाला. त्यांची पहिली पत्नी रमाबाई त्या वेळीं निवर्तली होती. तिला मूलबाळ कांहीं नसल्यामुळे गंगाधररावांनीं दुसरें लग्न करणें साहजिकच होतें. त्या वेळीं ब्रम्हावर्तास श्रीमंत बाजीरावसाहेब पेशवे पेन्शन घेऊन हरी हरी करीत होते. त्यांच्या पदरीं असलेले आश्रित मोरोपंत तांबे यांची मुलगी मनुबाई ही वधू नेमस्त करण्यांत आली. मनुबाई दिसण्यांत सुंदर होतीच; परंतु त्याशिवाय त्या वेळच्या व तिच्या वयाच्या मानानें तिचें शिक्षणही बरेंच झालें होतें. मोरोपंत व त्यांची पत्नी हीं दोघेही सुसंस्कृत व सालस असल्यामुळे मुलीला लहानपणीं चांगलें वळण लागलें. या मुलीचे लहानपणचे खेळगडी म्हणजे बाजीरावसाहेबांचे दत्तक चिरंजीव नानासाहेब व नातू रावसाहेब हे होते. लहानपण-च्या या खेळगड्यांबरोबर घोड्यावर बसणें मनुबाईला सहजच आलें. तिचे ते पाणीदार व विशाल नेत्र, आणि गौरवर्ण मुख पाहून प्रत्येकास आनंद होत असे. या मनमोहक मुलीची चपळ व सतेज वृत्ति पाहून सर्वांनाच ती हवीशी वाटे; व श्रीमंतांपासून तों शागीर्दापर्यंत सर्वच मंडळी तिचें कौतुक करीत असत. या मुलीचा जन्म ११ नोव्हेंबर १८३५ रोजीं झाला होता. यामुळे लग्नसमयीं तिचें वय जवळ जवळ आठ वर्षांचें होतें. त्या वेळीं मुलीच्या लग्नाची हीच वयोमर्यादा ठरली होती. ती ओलांडण्याचें साहस कोणीच करीत नव्हता. परंतु या लहान वयांत देखील तिच्या स्वरूपाची व पाणीदारपणाची प्रशंसा सर्वजण करीत असत ! बाजीराव साहेबांच्या हुशार व तेजस्वी मुलांच्या संगतीनेच मनुबाईचें बालपण गेलें असल्यामुळे, तिचाही स्वभाव तेजस्वी, मानी व पराक्रमी झाला. सौंदर्य व शील मूळचेंच तिला अनुकूल होतें.

लग्नानंतर मनुबाई झांशीला गेल्या. तेथें त्यांचें जनरीतीप्रमाणें लक्ष्मीबाई असें सासरचें नांव ठेवण्यांत आलें. संस्थानच्या महाराणी झाल्यानंतर त्यांना पुन्हां ब्रम्हावर्तास जाण्याचा कधींच प्रसंग आला नाहीं. कारण महाराज गंगाधर-

रावांनीं मोरोपंत तांब्यांना झांशी येथें बोलावून नेलें, व ३०० रुपये दरमहाची नेमणूक करून देऊन त्यांना झांशी दरबारांतील एक सरदार केलें. मोरोपंतांचेही पहिलें कुटुंब वारलें होतें. त्यामुळें महाराजांनीं गुलसराई संस्थानांतील वासुदेव-राव खानवलकर यांच्या कन्येशीं मोरोपंतांचें लग्न जमवून दिलें. याप्रमाणें मनुबाई झांशीची राणी झाल्यावर तिचें माहेरही तिच्या मागोमाग झांशीसच आलें. या नव्या लग्नानंतर महाराजांना लौकरच राज्याधिकार मिळाला. त्यामुळें नवी नवरी अत्यंत शुभ पायगुणाची व भाग्यवान ठरली. रघुनाथरावांच्या कारकीर्दीत राज्यांत जी अंदाधुंदी माजली होती, व झांशीचें जें वैभव नष्ट झालें होतें, तें हळूहळू पुन्हा झांशीत येऊं लागलें. त्यामुळें राणी लक्ष्मीबाईच्या पायगुणांनं संस्थानची गेलेली राजलक्ष्मी पुनः झांशीत प्रवेश करूं लागली, असें त्या वेळच्या भोळ्या, भाविक व सात्विक लोकांस वाटूं लागलें असल्यास नवल नाही. संस्थानच्या खजिन्याची स्थितीही उत्तम प्रकारें सुधारून रत्नभांडारांत पूर्वीच्या राज्यलक्ष्मीचें दिव्य तेज चमकूं लागलें. यामुळें राणीविषयीं लोकांची पूज्यबुद्धि वाढली व ते तिला देवतेप्रमाणें लेखूं लागले.

महाराजांनीं राज्यसूत्रें हातीं घेतल्यापासून आपली कारकीर्द प्रजेला सुखावह होईल असेंच धोरण ठेवलें. दौलतीची व खाजगीची चांगली व्यवस्था करून सर्व खात्यांवर चतुर, कर्तव्यदक्ष, व प्रामाणिक लोकांची नेमणूक केली. संस्थानच्या दिवाणगिरीवर राघो रामचंद्र संत या हुशार गृहस्थास नेमून अदालतीवर नाना भोपटकरांची योजना केली. ठाकुर व बुंदेले लोकांच्या बंदोबस्ताकरतां, थोडेसें स्वतंत्र परंतु सुसज्ज असें सैन्य ठेवून प्रजेला निर्भय केलें. खुद्द संस्थानची व ठाकूर लोकांजवळची फौज पांच हजार असून, गोल पोलीस दोन हजार होते. याशिवाय पांचशें घोड्यांचा रिसाला निराळा असून, खासपागा शंभर होती; व तोफखाने चार होते. महाराजांना हत्ती व घोडे यांचा शौक असल्यामुळें त्यांनीं याशिवाय बावीस हत्ती बाळगिले होते. महाराजांच्या आमदानींत हत्तींचें सामान, घोड्यांचे अलंकार, अंबान्या, हौदे व रथ, सुवर्णाचे किंवा चांदीचे करण्यांत आले. त्यांच्या खाशा स्वारीचा सिद्ध बकस नांवाचा एक अप्रतिम व सुंदर गज होता. त्याचे तर सर्वच अलंकार सुवर्ण-रत्नांचे केले होते. यावरून गंगाधररावांनीं आपल्या कारकीर्दीत झांशी संस्थान किती ऊर्जितावस्थेस आणलें, हें सिद्ध होतें. त्यांचा स्वभाव दयाळु असला तरी त्यांचा अंमल अतिशय करडा असे. नेमलेलीं कामें वक्तशीर होण्याबद्दल त्यांचा अतिशय कटाक्ष

असे. त्यांच्या स्वभावांत एक प्रकारचा तऱ्हेवाईकपणा मात्र होता. सर्व हिंदुस्थान इंग्रजांनी संभाळलें असल्यामुळें व सर्व संस्थानिक तहांनीं जखडबंद झाले असल्यामुळें पराक्रमाला वावच कोठें उरला नव्हता. तेव्हां आम्ही संस्थानिकांनीं हातांत बांगड्या भरणें आतां जरूर आहे, असें उपरोधिक बोलून ते एखादे वेळीं खरोखरच कंकणें हातांत भरत असत. शरीर रोगट असल्यामुळें वृत्ती कधीं आनंदी, तर कधीं उदासीन, तर कधीं शीघ्रक्रोपी होत असे; त्यामुळें तिऱ्हाइतांना त्यांचें वर्तन छांदिष्ट भासे, व त्यांच्याविषयीं पराचा कावळा होऊन अनेक कंड्या लोकांत उठल्या होत्या. त्यांपैकीं कांहीं दक्षिणेंतील एका प्रमुख संस्थानिकाच्या प्रवासवृत्तांत ग्रथित झाल्या असल्यामुळें, त्यांना उगीच निष्कारण महत्त्व आलें आहे. डलहौसीनें जें त्यांचें वेडें वाकडें वर्णन केलें आहे तें डलहौसीच्या आत्मसमर्थनपर व परनिंदक स्वभावाला अनुसरून असल्यामुळें त्यांत सत्याचा अंश फार कमी आहे हें निराळें सांगावयास नको. साहेबलोकांशीं सतेजपणानें वागून ते आपला मोठेपणा संभाळून असत. बुंदेलखंडांतील इतर संस्थानिकांवर त्यांचें मोठें वजन असून ओरछा, दतिया, पन्ना, छत्रपूर वगैरे ठिकाणचे बुंदेले राजे त्यांना बहुमानपुरःसर काका असे म्हणत असत.

१८५१ सालीं महाराणीसाहेबांस पुत्र-रत्न झालें. त्या वेळीं सर्व शहरभर साखर वांटण्यांत आली. झांशी येथें खूप धडाक्याचा समारंभ करण्यांत आला. परंतु अवध्या तीन महिन्यांतच हें पुत्र-रत्न दुष्ट काळानें हरण करून नेलें. त्यामुळें महाराजांच्या मनाला अतोनात धक्का बसला. उतारवयांत झालेला पुत्र, व तोही लौकरच मृत्युमुखीं पडला. त्यामुळें त्यांच्या मानस धक्का बसणें साहजिक होतें. १८५३ सालीं, देवीचे नवरात्रांत धर्मर नित्य कुलाचार करीत असतां महाराजांच्या प्रकृतीस थोडेसे अधिक श्रम होऊन त्यांस किंचित अस्वस्थता वाटूं लागली. परंतु विजयादशमीच्या दिवशीं सीमोल्लंघनसमारंभ व दरबारचा थाट नेहमीं प्रमाणेंच करण्यांत आला. दसऱ्यानंतर मात्र महाराजांची प्रकृति दिवसेंदिवस खालावूं लागली. झांशी येथील अनेक नामांकित वैद्यांचे औषधोपचार चालू झाले. महाराजांचें लक्ष प्रजा संतुष्ट करण्याकडे सारखें असल्यामुळें त्यांची कारकीर्द रामराज्याप्रमाणें सर्वांना वाटत होती. त्यामुळें महाराजांना बरें वाटावें म्हणून लोकांनीं अनुष्ठानें सुरू केलीं. परंतु संग्रहणीचा विकार बळावून महाराजांची प्रकृति आसन्न होऊन सर्व चिन्हें विपरीत भासूं लागलीं. तेव्हां संस्थानचे दिवाण नरसिंहराव व महाराजांचे सासरे मोरोपंत तांबे या

दोघांनीं महाराजांचे जवळ संस्थानचे भावि व्यवस्थेबद्दल गोष्ट काढली. त्या वेळीं त्यांनीं सांगितलें कीं माझ्या प्रकृतीबद्दल अद्याप माझी निराशा झाली नाही. तथापि हिंदुधर्माप्रमाणें दत्तक घेण्याची माझी फार इच्छा आहे. याकरतां आमच्या घराण्यांतील वासुदेवराव नेवाळकर यांचे पुत्र आनंदराव यांना मी पसंत करतो. ते आमचे संबंधीच आहेत. तरी आतां विलंब न लावतां तयारी करावी; व हिंदुधर्माप्रमाणें होमहवन करून दत्तविधान करावें आणि समारंभ उरकावा. आनंदरावांचें वय या वेळीं अवघें पांच वर्षांचें होतें. तरी ते फार हुशार व पाणीदार असल्यामुळें महाराणी लक्ष्मीबाई व खुद्द महाराज गंगाधरराव यांनीं त्यांसच दत्तक घेण्याचा निश्चय केला. महाराजांच्या इच्छेप्रमाणें दत्तविधान यथाशास्त्र करण्यांत आलें. त्या वेळीं झांशीतील सर्व प्रमुख मंडळी समारंभास हजर होती. झांशीचे पोलिटिकल असिस्टंट मेजर एलीस व लष्करी अधिकारी कॅप्टन मार्टिन यांना समारंभासाठीं राजवाड्यांत मुद्दाम पाचारण करण्यांत आलें. या सर्व मंडळींच्या समक्ष दत्तविधान होऊन आनंदरावांचें नांव **दामोदरराव गंगाधर** असें ठेवण्यांत आलें. महाराजांनीं मोठ्या आनंदानें आपल्या हातानें दामोदराच्या तोंडांत साखर घातली व रीतीप्रमाणें सर्वांना पानसुपारी व शेलेंपागोटोीं वांटण्यांत आलीं. दत्तविधानसमारंभ झाल्यानंतर महाराजांनीं दिवाणास कंपनी सरकारच्या नांवें खलिता लिहावयास सांगितलें. खलिता लिहून तयार होतांच महाराजांनीं तो स्वहस्तेन एलिस साहेबांच्या स्वाधीन केला. त्यांतील मजकूर येणेंप्रमाणें:—

“ ब्रिटिश सरकारची राजसत्ता बुंदेलखंडामध्ये प्रस्थापित होण्याचे पूर्वीपासून माझे पूर्वज त्यांना कोणत्या प्रकारें मदत देत गेले हें युरोपखंडांत देखील सर्वांना माहीत झालें आहे. आणि मीही त्यांचाच किता गिरवून ब्रिटिश सरकारशीं आज्ञाधारकपणानें वागत आलों आहे, हें येथे आजपर्यंत येऊन गेलेल्या अनेक पोलिटिकल एजंटाना पूर्णपणें माहित आहे. माझ्याबरोबरच आमच्या घराण्याचा शेवट होऊं नये म्हणून मी ब्रिटिश सरकारबरोबर झालेल्या तहनाम्यांतील दुसऱ्या कलमाप्रमाणें आनंदराव नांवाचा पांच वर्षांचा मुलगा दत्तक घेऊन त्याचें नांव दामोदर गंगाधरराव असें ठेविलें आहे. हा मुलगा माझ्या वंशांतलाच असून तो माझा नातू लागतो. जर या आजारांत माझे देहावसान झालें, तर आजपर्यंत मी सरकारशीं प्रामाणिकपणानें वागत आलों या गोष्टीचा विचार करून या मुलावर सरकारनें मेहेर नजर ठेवावी, व माझ्या पत्नीस ती हयात आहे तोंपर्यंत संस्थानची मालकीण व या दत्तक मुलाची मातोश्री समजून, संस्थानची व्यवस्था तिच्याकडे सोपवावी. तिला कोणत्याही रीतीनें त्रास पोहोचूं देऊं नये.”

हा खलिता देतेवेळेस महाराजांचें अंतःकरण सद्बुद्धित झालें होतें. त्यांनीं ज्या वेळेस मेजर एलीस यांच्या हातांत हा खलिता दिला व त्यांतील इच्छा परिपूर्ण करण्याबद्दल त्यास विनंति केली, त्यावेळीं मेजर एलीस यांचें अंतःकरणदेखील द्रवलें, व त्यांनींही ब्रिटिश सरकाराकडे आपला खलिता मी ताबडतोब पाठवितों, व माझ्याकडून होईल तितका प्रयत्न करितों, असें आश्वासन दिलें.

त्यानंतर महाराज गंगाधररावांची प्रकृति एकसारखी बिघडत चालली, आणि दत्तविधानाच्या दुसरेच दिवशीं, म्हणजे ता. २१ नोव्हेंबर रोजीं दुपारीं त्यांचा अंत झाला. मेजर एलीसला हें वर्तमान समजतांच तो महाराणी साहेबांस दुख-वय्याची भेट देण्याकरितां राजवाड्यांत गेला. यावेळीं बाईसाहेब शोकसागरामध्ये अगदीं बुडून गेल्यामुळें, त्यांची स्थिति इतकी करुणास्पद झाली होती कीं, ती पाहून दगडालाही पाझर फुटावा. मेजर एलीस साहेबांचेंही अंतःकरण द्रवलें, व सर्व कांहीं तुमच्या हेतूप्रमाणें करूं असें सर्वांस आश्वासन देऊन, व राणीसाहेबांस कधी होऊं नये असें वारंवार शांतवनार्थ सांगून, तो राजवाड्यांतून खजिन्याचा बंदोबस्त करण्याकरितां किल्ल्यांत गेला. त्यानें तेथें जाऊन खजिन्यास मोहोरबंद कुळपें घातलीं, व संस्थानच्या प्रमुख कारभारी मंडळीच्या भेटी घेऊन त्यांच्या सव्यानें राज्याचा बंदोबस्त केला. आणि नंतर महाराजांच्या मृत्यूचें वर्तमान व त्याबरोबर दत्तविधानाची बातमी, आपले वरिष्ठ अधिकारी मेजर मालकम यांजकडे पाठविली. मेजर मालकम डलहौसीसाहेबांना चांगलाच ओळखत होता. हिंदुस्थान सरकारचा कल देशी संस्थानें खालसा करण्याकडे आहे असें पाहून मेजर मालकमनें तशीच हिंदुस्थान सरकारकडे शिफारस केली. झांशी संस्थान खालसा करण्यांत यावें, अशी एलीसच्या विरुद्ध मालकमची शिफारस होती. त्या वेळीं लॉर्ड डलहौसी अयोध्या प्रांतांत फिरावयास गेले असल्यामुळें, या खलित्याचा कांहींएक विचार न होतां बरेच दिवस झांशीचें प्रकरण तसेंच लोंबकळत पडलें होतें. पोलिटिकल एजंटच्या मार्फत झांशीची राज्यव्यवस्था चालली होती. महाराणी लक्ष्मीबाईसाहेब यांस मात्र फार आशा वाटत होती कीं, दामोदरराव यांचें महाराजांच्या अनुज्ञेनें व इच्छेनें झालेलें सशास्त्र दत्तविधान इंग्रज सरकार मंजूर करून दामोदररावांस झांशीच्या गादीवर बसवितील; म्हणून त्यांनीं स्वतः लॉर्ड डलहौसी साहेबांस एक खलिता लिहिला व तो झांशीचे पोलिटिकल एजंट मेजर एलीस यांच्या मार्फत रवाना केला. या खलित्याचा योग्य विचार होऊन दामोदररावांस राज्याभिषेक करण्यांत येईल अशी त्यांना खात्री वाटत होती. त्यांचा खलिता

खालीलप्रमाणे होता:-“ आमचे श्वशुर शिवरावभाऊ यांनी या प्रांतामध्ये ब्रिटिश सरकारचा अंमल होण्याचे पूर्वी त्यांस जी अमोल मदत दिली आहे, ती संस्थानचे कागदपत्रांत नमूद झालेली आहे. या मदतीबद्दल ब्रिटिशसरकारने आमच्या घराण्यावर जी मेहेरबानगी दाखविली व आम्हांस जो आश्रय दिला, त्या योगाने आमचे कल्याणच झाले आहे. कर्नल स्लीमन यांनी सन १८४२ मध्ये आमचे पति महाराज गंगाधरराव यांचे बरोबर जो तह केला आहे, त्या तहाच्या योगाने, पूर्वी सन १८१७ मध्ये राव रामचंद्रराव यांच्याशी केलेल्या तहांतील सर्व कलमें पूर्ववत् पाळण्यांत येऊन, त्या योगाने प्राप्त होणारे सर्व फायदे झांशी सरकारास देण्यांत येतील असे आश्वासन मिळाले आहे.

शिवरावभाऊंचे सन्मान्य वर्तन, व ब्रिटिश सरकाराविषयींचे अंतःकरणपूर्वक असलेले प्रेम यांकडे लक्ष देऊन, व त्यांनी मृत्यूपूर्वी झांशी संस्थान वंशपरंपरा रामचंद्रावांकडे चालावे अशी जी इच्छा प्रदर्शित केली होती, ती मान्य करूनच १८१७ चा तह करण्यांत आला. झांशी सरकारचा प्रेमभाव व विश्वासुपणा दृढ करण्याकरिता या तहाच्या योगाने असे ठरविण्यांत आले की, रामचंद्रराव, त्यांचे पुत्र व यांचे वारस हे शिवरावभाऊंच्या प्रांताचे वंशपरंपरेने मालक आहेत. त्यावरून असा उघड अर्थ होतो की, गादीचा वारसा औरस पुत्राशिवाय इतरांकडे ही जाईल.

हिंदुधर्मशास्त्रांत सांगितल्याप्रमाणे मृत पित्यास पिंडदान देण्याकरिता, किंवा त्याचे श्राद्धसंस्कारादि विधि करण्यास औरस मुलाप्रमाणे दत्तक मुलासही पूर्ण अधिकार असून, त्या योगाने मृताच्या आत्म्यास शांतता प्राप्त होते, आणि स्वर्गामध्ये मोक्षप्राप्तीचा मार्ग खुला होतो. म्हणून ही दत्तविधानाची चाल हिंदुस्थानांतील सर्व हिंदु लोकांत प्रचलित झाली आहे. या पूर्वापार चालीप्रमाणे आमच्या भ्रतारांनी तारीख १९ नव्हेंबर रोजी संध्याकाळी, दिवाण नरसिंहराव आप्पा, लाला लाहोरीमल्ल, व लाला तट्टीचंद प्रभृति मुख्य मुख्य मुत्सद्दी व सावकार मंडळीस व मला जवळ बोलावून असे सांगितले की, माझी प्रकृति आतां अगदीं अस्वस्थ झाली आहे, व औषधांपासून कांही गुण येत नाही. याकरितां धर्मशास्त्राप्रमाणे गादीचा वारस होण्यास योग्य अशा आपल्या कुळांतील एकाद्या हुषार मुलास माझ्या मांडीवर दत्तक द्यावे. त्याप्रमाणे रामचंद्रबाबांस बोलावून आणून, आमच्या गोत्रांतील अनेक मुलांपैकीं वासुदेवरावांच्या आनंदराव नामक पांच वर्षांच्या



मुलास त्यांच्या शिफारशीवरून पसंत केलें. नंतर आमच्या भ्रतारांनीं शास्त्री मंडळीस बोलावून आणून त्यांच्या करवीं दत्तविधान करविलें. दुसरे दिवशीं सकाळीं पंडित विनायकराव यांनीं संकल्प सांगितला, व आनंदरावांचे वडील वासुदेवराव यांनीं यथाविधी पुत्रदान केलें. या मुलाचें नांव दामोदरराव गंगाधर असें ठेवण्यांत येऊन दत्तविधानविधि समाप्त करण्यांत आला.

कारभारी मंडळीनें महाराजांचे आज्ञेवरून मेजर एलीस व कॅप्टन मार्टिन यांना राजवाड्यांत दत्तविधानसमारंभास येण्याकरितां निमंत्रणपत्रिका पाठविल्या होत्या. त्याप्रमाणें ते दोघे अधिकारी तारीख २० रोजीं सकाळीं दहा वाजतां राजवाड्यांत आले होते. त्या वेळीं आमच्या भ्रतारांनीं दत्तविधानास सरकारची परवानगी मिळविण्याबद्दल एक खलिता दिला. एवढेंच नव्हे, तर तो खलिता महाराजांच्या समक्ष त्यांस वाचूनही दाखविण्यांत आला असून मेजर एलीस यांनीं हिंदुस्थान-सरकारास आपल्या इच्छेप्रमाणें सर्व हकीगत कळवितों असें अभिवचनही दिलें. दुसरे दिवशीं म्हणजे सोमवार तारीख २१ नव्हेंबर रोजीं आमच्या भ्रतारांस देवाज्ञा झाली व त्यांची सर्व उत्तरक्रिया औरस पुत्राप्रमाणें दामोदरराव गंगाधर यांनीं केली आहे.

आमच्या भ्रतारांनीं मृत्युपूर्वी या मुलास ब्रिटिश सरकाराचे पदरांत घातलें आहे. आतां त्याचें संरक्षण करणें व त्यावर मेहेरबानी ठेवणें हें सर्व त्यांचेकडे-सच आहे. शेवटीं आमची अशी विनंति आहे कीं, ज्याप्रमाणें दत्तियाचा माजी राजा परीक्षित, किंवा जालवणचे संस्थानिक बाळाराव, अथवा ओर्च्छाचा राजा तेजसिंह यांनीं घेतलेले दत्तक सरकारनें मान्य केले आहेत, त्याप्रमाणें प्रस्तुतचें दत्तविधानही सरकारनें मान्य करावें. कारण झांशीच्या तहामध्ये ज्याप्रमाणें ‘सतत’ असा विशिष्ट शब्द घातला आहे, त्याप्रमाणें तो त्या त्या संस्थानिकांच्या तहनाम्यामध्ये नाही. आणि म्हणूनच उपरिनिर्दिष्ट केलेल्या संस्थानांपेक्षांही झांशी संस्थानास दत्तक घेण्याचा हक्क अधिक आहे.”

महाराणी लक्ष्मीबाईसाहेब यांची ही योग्य व कायदेशीर विनंति मान्य करण्याबद्दल, झांशीचे पोलिटिकल एजंट मेजर एलीस यांनीं अतिशय जोरांची शिफारस केली. ‘झांशी संस्थान खालसा करणें व दत्तक घेण्याचा संस्थानचा हक्क ना-कबूल करणें, ही गोष्ट कोर्ट ऑफ डायरेक्टर्सच्या २७ मार्च १८३९ रोजीं पाठविलेल्या १६ व १७ कलमांविरुद्ध आहे, व त्या योगानें त्यांच्या औदार्याचा व

नियमांचा भंग केल्यासारखें होईल असें माझें मत आहे,' अशी एलीससाहेबांकडून त्या खलित्यास पुष्टीच मिळाली. एलीससाहेबांनींच राणीसरकारच्या खली-त्याची शिफारस केली एवढेंच नव्हे, तर मेजर मालकम साहेबांनीं पूर्वी झांशी संस्थान खालसा करावें असा सल्ला दिला असूनही, या वेळीं राणीसाहेबांच्या म्हणण्याचा योग्य विचार व्हावा, व झांशीसंस्थानचा आजपर्यंत व्यक्त झालेला प्रामाणिकपणा व राजनिष्ठा, यांच्याकडे लक्ष पुरवून संस्थान कायम ठेवण्यांत यावें असा पाठपुरावा केला. परंतु लॉर्ड डलहौसीसाहेबांनीं दत्तविधान नामंजूर करून झांशीचें संस्थान खालसा करण्याचा हुकूम दिला. पूर्वी केलेले तहनामे भातीमोल ठरले. दत्तिया, जालवण व ओर्छा येथील उदाहरणें राणीसाहेबांनीं दिलीं होती, त्यांचाही कांहींच उपयोग झाला नाही. त्या संस्थानांत दत्तविधानांचे प्रसंग आले, त्या वेळीं त्यांच्या सुदैवानें लॉर्ड डलहौसीसारखे हांवरे गव्हरनर जनरल नव्हते. लॉर्ड डलहौसीसाहेबांनीं संस्थान खालसा करण्याकरितां जीं कारणें लढविलीं, तीं सत्याला व न्यायाला सोडून होती. मेजर बेल यांचे Empire in India व Prospects and retrospects of Indian policy यांतील २०२ ते २१४ व पान २२४ वाचावें; आणि इतकेंही करून झांशी संस्थान खालसा करण्यांत आमचा कांहींच फायदा नसून संस्थानांतील प्रजेचेंच अतिशय कल्याण साधणार आहे, अशी शेखी वर मिरविण्यांत आली होती. "The British Government with a view to confirm the fidelity and attachment of the Government of Jhansie, consents to acknowledge and hereby constitutes Row Ramchandra, his heirs and successors, hereditary rulers of the territory enjoyed by the late Row Sheo-Bhao at the period of commencement of the British Government." मूळ १८१७ च्या तहनाम्यांत हीं वाक्यें असतां, आम्ही झांशीचें राज्य देणगी म्हणून रामचंद्रावांना व त्यांच्या औरस पुत्रांना दिलें, ही डलहौसीची मल्लीनाथो कोण विश्वसनीय मानील ? इंग्रजांच्या राज्याच्या सुरवातीसच शिवराव भाऊ राज्य करीत होते असें यांत स्वच्छ म्हटलें आहे, व वंशज आणि वारस या दोघांनाही तें राज्य वंशपरंपरेनें चालवावयाचें आहे असें यांत स्पष्ट आहे. १३ मार्च १८५४ रोजीं गव्हरनर जनरल साहेबांच्या हुकुमाप्रमाणें मालकमनें खालील जाहीरनामा प्रसिद्ध केला.

“ झांशीचे महाराज गंगाधरराव हे तारीख २१ नव्हेंबर सन १८५३ रोजी कैब्यासवासी झाले. त्यांनी मरणापूर्वी दामोदरराव यांस दत्तक घेतलें आहे. परंतु नामदार गव्हर्नर जनरल यांनी तें दत्तविधान नामंजूर केल्यामुळें, हिंदु-स्थानसरकारचे सेक्रेटरी यांच्याकडून ता. ७ मार्च सन १८५४ चा हुकूम आल्याप्रमाणें झांशीसंस्थान ब्रिटिशसरकारच्या अमलांत सामील करण्यांत आलें. आहे. त्याप्रमाणें या जाहीरनाम्याच्या द्वारें तमाम लोकांस कळविण्यांत येत आहे कीं, झांशीप्रांत तूर्त बुंदेलखंडचे पोलिटिकल एजंट एलीस यांच्या ताब्यांत दिला आहे. याकरितां झांशीप्रांतांतील सर्व प्रजेनें आपण ब्रिटिशसरकारचे अमलाखालीं आहों असें समजून मेजर एलीस साहेबांस वसूल देत जावा, आणि सुखी व संतुष्ट असावें. ”

झांशी संस्थानांतील प्रजेनें सुखी व संतुष्ट असावें अशी लॉर्ड डलहौसी साहेबांनीं इच्छा दर्शविली, तरी ती फलद्रूप झाली नाही. झांशी येथील इतिहास-प्रसिद्ध शिवरावभाऊंच्या घराण्याची राज्यसत्ता हिरावून घेण्यांत येऊन तें नामांकित घराणें नष्ट झालें, व बुंदेलखंडांतील फडकत असलेलें मराठ्यांचें भगवें निशाण खालीं पडलें, हें पाहून स्वराज्यसुखाची गोडी चाखणाऱ्या सर्व प्रजाजनांना अत्यंत खेद झाला. संस्थानाची सेवा करण्यांत ज्यांनी आपलें बहुतेक आयुष्य वेंचलें होतें, अशा स्वामिनिष्ठ व स्वराज्यहितचिंतक मुत्सद्दी मंडळींना अतिशय दुःख झालें. ५० वर्षांच्या मैत्रीचा व अतुलनीय राजनिष्ठेचा असा मोबदला मिळेल हें कोणाच्याही स्वप्नीं आलें नव्हतें. डलहौसी साहेबांनीं म्हटल्याप्रमाणें, झांशीसंस्थानांतील लोकांच्या हिताकरतांच तें संस्थान खालसा केलेलें असतांना देखील तेथील प्रजेला अतोनात दुःख झालें, ही आश्चर्याची गोष्ट होय !

संस्थान खालसा केल्याबद्दलचा जाहीरनामा प्रसिद्ध करून मेजर एलीससाहेब सरकारचा खलिता राणीसाहेबांस देण्याकरितां राजवाड्यांत गेले. दरबारमहालांत शीतीप्रमाणें चिकाच्या पडद्यांतून त्यांची राणीसाहेबांशीं भेट झाली. एलिस-साहेबांनीं गव्हर्नर जनरलचा ठराव राणीसाहेबांस वाचून दाखविला, व झांशी संस्थान खालसा करण्यांत आलें आहे असें जाहीर केलें. दामोदररावांच्या दत्तविधानाची मंजुरी येईल व त्यांना राज्याभिषेक करण्याचा प्रचंड समारंभ होईल, तेव्हां आपण उत्तम प्रकारें राज्यकारभार अज्ञानातर्फे चालवून दाखवूं, अशा आशेंत.

मुंतेलेल्या राणीसाहेबांना संस्थान खालसा केल्याचें दुःसह वृत्त कानीं पडतांच किती विलक्षण शोक झाला असेल हें कल्पनेवरच सोडणें बरें. त्यांच्या नेत्रांतून एकसारख्या अश्रुधारा वाहूं लागल्या, आणि कंठ दादून येऊन ‘मेरी झांशी नही दूंगी’ असे अमिमानास्पद करुणोद्गार त्यांच्या मुखांतून निघाले. राणीच्या या चारच शब्दांत झांशीवर असलेलें त्यांचें अवर्णनीय प्रेम दिसत होतें. परंतु पडद्यांत राहाणाऱ्या वीर स्त्रीच्या आकंदनाला कोण भीक घालणार ! पुनः एकवार झांशी संस्थान खालसा केलें आहे असें राणीसाहेबांस जाहीर करून व बजावून एलीसनें त्यांचा निरोप घेतला.

मालकमसाहेबांनीं हिंदुस्थान सरकारला पाठविलेल्या खलित्यांत झांशीच्या राणीच्या उच्च शीलाची व अनुपम चारित्र्याची मुक्त कंठांनं प्रशंसा केली होती. झांशीतील प्रत्येक मनुष्य त्यांना अतिशय पूज्य मानतो असें त्यानें आपल्या खलित्यांत वस्तुस्थितीचें वर्णन लिहिलें होतें. त्यामुळें लॉर्ड डलहौसीसाहेबांनीं अतोनात औदार्य दाखवून त्यांना पांच हजार रुपये महिना तहाहयात पेन्शन दिली, व शहरांतील राजबाडा त्यांना राहाण्याकरितां त्यांच्या हवालीं केला. राज्य खालसा केलें तरी निदानपक्षीं संस्थानचें सर्व जडजवाहीर व महाराज गंगाधररावांची खासगी शिल्लक राणीसाहेबांस देण्यांत यावी अशी मालकमसाहेबांची शिफारस होती. परंतु डलहौसीसाहेबांनीं ती नामंजूर केली. कारण संस्थानचें जवाहीर व सर्व खासगी मिळकत यावरील मालकी हक्क, महाराज गंगाधरराव यांनीं दत्तक घेतलेल्या मुलाचा असल्यामुळें, ती मिळकत राणीसाहेबांस कायदेशीरपणें देतां येणार नाहीं असें त्यांचें म्हणणें पडलें. दत्तकपुत्र दामोदरराव यांच्या नांवानें ती रक्कम इंग्रजी खजिन्यांत अनामत ठेवण्यांत यावी व ते वयांत आल्यावर त्यांना देण्यांत यावी, असा त्यांनीं हुकूम दिला. डलहौसीसाहेबांची विचित्र राज्यनीती यावरून चांगली उघडकीस येते. कारण दत्तक नामंजूर करून झांशी संस्थान खालसा करण्यांत आलें. परंतु महाराज गंगाधररावांची खासगी इष्टे राणीसाहेबांना न देतां ती ठेव, तेवढ्यापुरती दत्तक मंजूर करून त्याच्या नांवानें अनामत म्हणून कंपनीच्या खजिन्यांत ठेवण्यांत आली. आणि त्या इष्टेटीवर जर राणीचा हक्क काडीमात्र नसून अज्ञान दत्तकाचा होता, तर मग पुढें राणीनें बंड केलें या सबबीवर ती कोणत्या कायद्यानें जप्त करण्यांत आली, व दामोदररावांना कंगाल करण्यांत आलें ? कारण बंडाचे वेळीं दामोदरराव अगदींच लहान होते. त्यामुळें त्यांच्यावर बंडाचा आरोप लादतां येतच नाही.

पोलिटिकल एजंटच्या आज्ञेप्रमाणे राणीला झांशीचा किडा व तेथील राजवाडा खाली करून देऊन, शहरांतील राजवाड्यांत आपल्या सामानसुमानासह यावे लागले. इंग्रजांनी आपल्या पलटणी आणून झांशीच्या किड्याचा कडेकोट बंदोबस्त केला; व संस्थांनातील प्रजेने आपले दुःख मनांतल्या मनांत ठेवावे व नवीन राज्यव्यवस्थेविरुद्ध ‘ब्र’ देखील उच्चारु नये म्हणून कडेकोट बंदोबस्त केला. महाराणीला अजूनही इंग्रजांकडून न्याय मिळेल असे वाटत होते. म्हणून त्यांनी ही लहानशी अपमानास्पद पेन्शन घेण्याचे नाकारले, व झांशी संस्थानासंबंधाने जो अन्याय करण्यांत आला त्यावर विलायतेंत बोर्डाकडे अपील केले. त्यांनी उमेशचंद्र बानर्जीस साठ हजार रुपये देऊन आपल्या तर्फे वकिली करण्यास विलायतेंत पाठविले. त्यांच्याबरोबर त्यांनी जो खलिता पाठविला, त्यांत डलहौसी साहेबांच्या ठरावांतील असत्य व अप्रामाणिकपणा उघड करून दाखविला होता. त्यांतील मुख्य मुद्यांचा सारांश खालीलप्रमाणे होता.

“पूर्वी रामचंद्ररावांनी घेतलेला दत्तक इंग्रजसरकारांनी मंजूर केला नाही सबब हल्ली गंगाधरराव यांनी घेतलेला दत्तकही इंग्रजसरकारास मंजूर करता येत नाही, असे गव्हर्नर जनरल म्हणतात. परंतु हा वस्तुस्थितीचा धडधडीत विपर्यास होय. कारण रामचंद्ररावांनी नव्हे—त्यांच्या पत्नीने जेव्हां दत्तक घेतला, त्या वेळी त्यांचे सख्खे चुलते रघुनाथराव व गंगाधरराव हे गादीचे निकटचे वारस ह्यात होते, व त्यांच्याच तक्रारीवरून रामचंद्ररावांनी परगोत्रांतील घेतलेला दत्तक इंग्रजसरकारने त्या वेळी नामंजूर केला. परंतु ही सबब गंगाधररावांनी घेतलेल्या दत्तकास मुळीच लागू पडत नाही. गंगाधररावांस जवळचे वारस दुसरें कोणी नाही. हिंदु धर्मशास्त्राप्रमाणे दत्तक घेण्याचा त्यांना पूर्ण अधिकार असून त्यांनी आपल्या गोत्रांतील व कुळांतील आप्तसंबंधी मुलगा दत्तक घेतला आहे. त्याअर्थी तो मान्य करणे सरकारला भाग आहे. हिंदुस्थान सरकारने कांही तरी कारणे दाखवून अन्यायाने खालसा केलेले आमचे संस्थान दत्तक मुलाचे नांवाने पूर्ववत् चालविण्याचा हुकूम देण्यांत यावा. दुसरी गोष्ट, झांशी संस्थान आम्हांस मेहेरबानी-दाखल व्यक्तिशः मिळाले होते, असे हिंदुस्थान सरकारने म्हटले आहे. परंतु ते सपशेल खोटे आहे. झांशी संस्थान आम्हांस इंग्रजांनी दिले नाही. आमच्या पूर्वजांनी पेशवे सरकारचे वेळी मोठमोठी पराक्रमाची कामे केली असल्यामुळे, त्यांच्या बहादुरीबद्दल त्यांना ते मिळाले आहे; किंबहुना त्यांनी आपल्या पराक्रमाच्या

जोरावर तें जिंकून घेतलें आहे. आमच्या पूर्वजांनीं स्वपराक्रमानें संपादन केलेलें हें संस्थान खालसा करण्याचा अधिकार ब्रिटिश सरकारास पोहोंचत नाही.”

हा खलिता कितीही मुद्देसूद व न्यायी असला तरी विलायतेस त्याचा निकाल ठरल्याप्रमाणेंच लागला. हिंदुस्थानच्या नकाशावर शक्य तितका आपला तांबडा रंग फासण्याच्या डलहौसीच्या नीतीला बोर्ड ऑफ डायरेक्टर्सचा पूर्ण पाठिंबा होता. इंग्रजी मुलखाच्या मध्यभागीं संस्थानांचें लचांड असणें डलहौसीला पसंत नव्हतें. कारण त्यामुळें राज्यकारभाराच्या कामीं नसती अडचण उत्पन्न होते, असें त्याचें प्रामाणिक मत होतें ! झांशी खालसा केल्यानें बुंदेलखंडांतील कारभार सुरळीत व एकतंत्री होणार असल्यामुळें, प्रजेच्या व राज्यकर्त्यांच्या हिताच्या दृष्टीनें झांशी संस्थान खालसा करण्याची आलेली संधि दवडूं नये, असें डलहौसीप्रमाणेंच विलायतेंतील बोर्डाचें मत पडलें. आणि २ आगष्ट १८५४ रोजीं बोर्डांनें झांशी संस्थान खालसा केल्याबद्दल डलहौसीची पाठ थोपटली, व या अन्यायावर आपलें कायदेशीर शिक्कामोर्तब केलें. राणीची विलायतेंत न्याय मिळेल ही आशा खुंटली.

राणीसाहेबांनीं आपल्या आयुष्याचे उरलेले दुर्दिन ईश्वरचितनामध्ये घालविण्यास प्रारंभ केला. पुराण, जप, पार्थिव पूजा, रामनामलेखन, व महालक्ष्मीचें दर्शन यांत त्यांचा वेळ जाऊ लागला. महालक्ष्मीची त्यांना फार भक्ति असल्यामुळें दर शुक्रवारी त्या निरशन करीत असत. संस्थान खालसा झाल्यामुळें सर्व दरबारी लोकांस रजा देण्यांत आली होती. राजवाड्यांतील पूर्वीचें सर्व वैभव नष्ट झालें होतें. राणीसाहेबांचा खासगी कारभार त्यांचे वडील मोरोपंत तांबे व लक्ष्मणराव बांडे हे दोन पोक्त गृहस्थ पहात असत. दरबारी लोकांना रजा देण्यांत आली असली, तरी आश्रितांचा त्याग राणीसारख्या दयाशील रमणीला कसा करतां येणार ? पूर्वीपासून चालत आलेल्या शेंकडों आश्रितांचा भार राणीसाहेबांवर असल्यामुळें पांच हजार रुपयांची भिकारडी पेन्शन त्यांना खर्चाला कशी पुरावी ? त्यांचें आयुष्य त्यामुळें दैन्यावस्थेंतच चाललें होतें. इंग्रजांच्या अन्यायामुळें त्यांच्या मनाला अतोनात वेदना होत असल्या, तरी ईश्वरचितनांत मग्न होऊन आलेल्या भोगाला त्या सादर झाल्या होत्या. पतिनिधनानंतर ब्राह्मणकुटुंबांतील विधवेच्या कपाळीं ईश्वरचितनाशिवाय दुसरें कशाचें मुख लिहिलें असणार ? दत्तकपुत्र दामोदरराव यांच्याकडे पाहून दिवस कंठावे, व त्याच्या

न्याय्य हक्कांपासून तो वंचित झाला म्हणून त्याला पोटाशी धरून अश्रू ढाळावे; याशिवाय त्यांना दुसरें कोणतें समाधान होतें? पतिनिधनामुळे शून्य झालेलें आयुष्य प्रजापालनांत घालवूं व प्रजेच्या सुखाकरितां देह झिजवून देवी श्री-अहिल्याबाईप्रमाणें, या लोकींच नव्हे तर परलोकीं देखील सुखाचें साधन करूं, अशी राणीसाहेबांची बहुधा सात्विक महत्वाकांक्षा असेल. परंतु इंग्रजांच्या राज्यलालसेमुळे त्यांची ती सात्विक इच्छा जागच्या जागींच करपून गेली, आणि दैन्य व अपमान त्यांच्या नशीबीं आले. त्यांची वंशपरंपरेची इंग्रजसर-कारशी असलेली मैत्री झिटकारण्यांत आली, आणि त्यांची राजनिष्ठा तुच्छ ठर-विण्यांत आली. अशा स्थितींत राणीच्या हृदयांत जो कळोळ माजला असेल, त्याची कल्पना लेखणीला तरी योग्य शब्दांत करतां येत नाही.

प्रकरण ६ वें.

बंडखोर पेशवे.



पानपतच्या लढाईनंतर पेशवाई वांचणार नाहीं असेंच पुष्कळांना वाटत होतें. कारण पानपतच्या युद्धांत ‘दोन मोतीं गळालीं सत्तावीस मोहरा हरपल्या आणि रुपये व खुर्दा इतका नष्ट झाला कीं त्यामुळे दक्षिणेंतील मराठा स्त्रियांची नऊ लाख बांगडी वाढवली गेली.’ परंतु थोरले माधवराव ऊर्फ रावसाहेब पेशवे यांनीं राज्यकारभाराची विसकटलेली घडी इतक्या व्यवस्थित रीतीनें पुन्हां बसविली कीं, पानपतचा पराभव लोक विसरून गेले. माधवराव गादीवर बसले तेव्हां त्यांचें वय केवळ सोळा वर्षांचें होतें. परंतु त्यांची बुद्धि अत्यंत तीव्र व सरळ होती. मराठेशाहीचें पुढील धोरण ठरविण्याचें शहाणपण त्यांचे आंगीं होतें. पेशवाईवर वांकडी नजर ठेवणारा त्यांचा शूर चुलता राघोबादादा, यांचा त्यांस प्रथमदर्शनीं बंदोबस्त करावा लागला. रघुनाथराव शूर असला तरी स्वभावानें चंचल व बाईलबुद्ध्या होता. त्यामुळे पुतण्याला बाजूस सारून पेशवाई बळका-विण्याची दुष्ट व स्वार्थी वासना त्याच्या मनांत उत्पन्न झाली होती. परंतु माधव-रावांच्या शहाणपणामुळे त्याचा डाव त्यावेळीं साधला नाही, आणि त्याला माधवरावांच्या नजरकैदेत अखेरीस राहाणें भाग पडलें. माधवराव पेशव्यांनीं

शिंद्यांच्या पानपतामुळें बेवारस झालेल्या दौलतीवर अनौरस महादजी शिंद्यांची स्थापना केली, आणि आपल्याला राज्यलालसा नाही अशी मराठे सरदारांची खात्री करून दिली. त्याचप्रमाणें १७६५ सालीं मल्हारराव होळकर मरण पावल्यानंतर तेथील कारभार त्यांची सून अहल्याबाई हिच्याकडे सोंपविला; आणि अहल्याबाईचा पुत्र मालेराव हा वारल्यानंतर तुकोजीस वारस ठरविण्याची बाईस त्यांनीं परवानगी दिली. नागपूरकर भोंसल्यांशीं तह करून त्यांना संतुष्ट केलें. कोणत्याही सरदाराच्या दौलतीचा लोभ त्यांनीं धरला नाही. सरदार राज्याचे आधारस्तंभ असल्यामुळें ते संतुष्ट राहिले तरच राज्याची आब राहते ही गोष्ट ते जाणून होते. ज्यांनीं स्वपराक्रमानें राज्यें कमावलीं, व पेशव्यांशीं अखेरपर्यंत स्वामिनिष्ठा दाखविली, त्यांचीं राज्यें प्रथम दत्तक नामंजूर करून व मग तीं बेवारसी ठरवून, खालसा करून गडप करण्याचें धोरण त्यांच्या राजनीतीला मंजूर नव्हतें. त्यांचें अंतःकरण अतिशय उदार असल्यामुळें त्यांनीं सर्वांची मैत्री संपादन करून, मराठी राज्य एकट्या पेशव्यांचें नसून सर्व सरदारांचें आहे अशी त्यांची समजूत घातली. नाना फडणवीस यांस फडणवीशीचीं वल्लें देऊन राज्यकारभाराची व निरनिराळ्या खात्यांची सुव्यवस्था लावून दिली. हरीपंततात्या फडके या होतकरू, पराक्रमी व धाडशी पुरुषास लष्करचा मुख्य अधिकार दिला, आणि दक्षिणमहाराष्ट्रांत पटवर्धन मंडळींची स्थापना करून निजामवर व म्हैसूर प्रांतांतील हैदरअल्लीवर वचक बसविला. पानपतानंतर सर्व हिंदुस्थानभर मराठ्यांना तुच्छ लेखण्याची प्रवृत्ति सर्वत्र पसरली होती. पानपतच्या लढाईत मराठे हरले असले तरी मोडले नाहीत, हें त्यांनीं लवकरच आपल्या पराक्रमानें सर्वांना दाखवून दिलें. सन १७६३ सालीं राक्षसभुवन येथें या पेशव्यांनीं निजामाचा पराभव केला. या लढाईत निजामाचा प्रसिद्ध दिवाण विठ्ठल सुंदर मारला गेला. निजामाचा याप्रमाणें पुरता बंदोबस्त केल्यानंतर, कर्नाटक प्रांतांत स्वाऱ्या करून त्यांनीं तिकडचा बराचसा मुलूख जिंकून घेतला, आणि हैदरअल्लीच्या वाढत्या पराक्रमाला व महत्वाकांक्षेला चांगलाच आळा घातला. सन १७६५ सालीं उत्तरेस स्वारी करून रजपूत व जाठ यांचा पराभव करून त्यांच्यापासून आपले पुरातन हक्क वसूल केले. यानंतर चार वर्षांनीं उत्तर हिंदुस्थानावर दुसरी मोठी स्वारी करून, शिंदे, होळकर व रामचंद्र गणेश कानडे या थोर व पराक्रमी सरदारांमार्फत रोहिलखंड जिंकून नजीबखानाचा सूड उगविला; आणि दिल्ली काबीज करून वृद्ध शहा अलम बादशाहास घोर संकटांतून सोडवून तेथें परत तत्कावर बसविलें.



पानपतावर हरपलेली कांही लूट यावेळीं मराठ्यांनीं परत पुण्यास आणली. यानंतर दिल्लीची बादशाही मराठ्यांच्या ओंजळीनें च पाणी पीत होती.

माधवराव पेशवे अत्यंत निःपक्षपाती होते. राजकारणांत ते कोणाचीच भीडभाड ठेवीत नसत. स्वभावानें तापट असल्यामुळें त्यांची जरब विलक्षण होती. परंतु त्यांच्या न्यायी व पवित्र वर्तनानें त्यांनीं प्रजेचा आदर व प्रेम संपादन केलें. त्यांनीं नवीन नियम व कायदे करून राज्याची व्यवस्था बांधून दिली. त्यांच्या दरबारीं रामशास्त्री प्रभुणे हे मुख्य न्यायाधिकाऱ्याच्या कामावर होते. रामशास्त्रींचा न्याय इतका कांटेतोल होता कीं, महाराष्ट्रांत अजूनही त्यांच्याविषयीं अत्यंत पूज्यभाव वसत आहे. नाना फडणवीस, रामशास्त्री प्रभुणे, हरीपंत फडके, पटवर्धन, महादजी शिंदे, अहल्याबाई होळकर, अशी थोर थोर मंडळी त्यांच्या कारकीर्दीत उदयास आली. यामुळें पानपतास गेलेली मराठ्यांची अब्रू, पुनः उज्वळ झाली. परंतु अकरा वर्षांच्या कारकीर्दीनंतर वयाच्या केवळ अष्टाविसाव्या वर्षी हा थोर मनाचा व विलक्षण कर्तबगारीचा पेशवा क्षयरोगानें थेऊर येथें मरण पावला. त्यांच्याबरोबर त्यांची बायको साध्वी रमाबाई ही लहान वयांतच सती गेली. पानपतासारखा जबरदस्त घाला पडला असतांनाही ज्यानें वयाच्या सोळाव्या वर्षी पेशवाईचा कारभार हातीं घेऊन दहा वर्षांच्या आंतच सर्व हिंदुस्थानभर मराठ्यांचा वचक बसविला, त्याची कर्तबगारी किती विलक्षण असली पाहिजे ! त्यांच्या अकाली मृत्युमुळें मराठी राज्याचें जितकें नुकसान झालें तितकें पानपताच्या अरिष्टानेंही झालें नाहीं. माधवरावांच्या मृत्यूनंतर त्यांना मूलबाळ नसल्यामुळें त्यांचा धाकटा भाऊ नारायणराव हा पेशवा झाला. हा मनमिळाऊ व हुशार नसून हेकड होता. यामुळें थोड्याच दिवसांत त्यानें सर्व दूर शत्रु उत्पन्न केले. राजवाड्यांतील स्त्रियांचीं कारस्थानें चालू झालीं. दहा महिन्यांच्या आंतच राघोबादादा व त्यांची पत्नी आनंदीबाई या दोघांनीं आपल्या पुतण्याचा खून करून पेशवाई बळकाविली. माधवरावांच्या कारकीर्दीत न साधलेला डाव या वेळीं राघोबांनीं साधून घेतला. राघोबा आपले हात खुनाच्या रक्तानें विटाळून पेशवा झाला खरा, परंतु ही गोष्ट दौलतीला आधारभूत असणाऱ्या सरदारांना आवडली नाहीं. नारायणराव मारला गेला त्या वेळीं त्यांची पत्नी गंगाबाई ही गरोदर होती. तेव्हां या सरदार मंडळींनीं गर्भांत असलेल्या तिच्या पुत्राच्या नांवानें पेशवाईची द्वाही फिरवून राज्यकारभार आपले हातीं घेतला. सरदार मंडळींच्या या कारस्थानास **बारभाई**चें कारस्थान असें म्हणतात. राघोबा अर्थातच या बारभाईवर अतीशय संतापला. परंतु त्याचें कांहींच

चालेना ! इकडे गंगाबाई प्रसूत होऊन सुदैवाने तिला मुलगा झाला. त्याचें सवाई माधवराव असें नांव ठेवून त्यांच्या नांवानें कारभारी मंडळीनें निश्चित होऊन राज्यकारभार चालविला. या मंडळींत नाना फडणवीस हा प्रमुख मुत्सद्दी अग्रगण्य होता.

यानंतर राघोबांनं सुरतेस इंग्रजांकडे जाऊन पेशवाई परत मिळविण्याकरितां त्यांची मदत मागितली. मराठेशाहींत आपलें बोट शिरकविण्याची संधि इंग्रज कित्येक दिवसांपासून पहातच होते. त्यांना हें राघोबाचें निमित्त बरें सांपडलें. राघोबा व सवाईमाधवराव पेशवे यांच्यामधील हें भांडण वास्तविक खासगी स्वरूपाचें होतें. कारण सर्व मराठे सरदार मंडळींनीं सवाई माधवराव यांस पेशवे म्हणून कबूल केलें होतें. त्यामुळें या भानगडींत पडण्याचें इंग्रजांना कांहीं एक कारण नव्हतें. परंतु मराठ्यांवर कोणत्यानाकोणत्या तरी निमित्तानें कुरघोडी करण्याची संधि इंग्रजांना हवी असल्यामुळें, राघोबाचा पक्ष त्यांनीं ताबडतोब घेऊन पुणें दरबारशीं लढाईची सुरवात केली. नाना फडणविसांनीं हैदराबादी याच्याशीं त्यावेळीं तात्पुरतें सख्य जोडून इंग्रजांशीं टक्कर देण्याची तयारी केली. परंतु लढाईच्या वेळीं पेशव्यांचा सरदार फत्तेसिंग गायकवाड हा इंग्रजांना मिळाला, व भोसल्यांनीं इंग्रजांपासून सोळा लाख रुपये नजराणा ऊर्फ लुचपत घेऊन युद्धांतून आपलें आंग काढून घेतलें. यामुळें सात वर्षेपर्यंत (१७७५ ते १७८२) हें इंग्रजमराठ्यांचें पहिलें युद्ध चालून अखेर शिंद्यांच्या मार्फतीनें सालबाईचा तह ठरला. या युद्धांत इंग्रजांना साष्टी बेट मिळालें व गायकवाडाशीं त्यांची थोडीशी दोस्ती झाली. राघोबाला मात्र तीन लाख रुपये सालिना पेन्शन घेऊन कोपरगांव येथें स्वस्त ‘हरिहरि’ करीत बसावें लागलें. या युद्धानें मराठ्यांची सत्ता बरीच कमी झाली, तरी मराठे-शाहींत इंग्रजांचा फारसा शिरकाव झाला नाही. युक्ती योजल्यास मराठामंडळाची फळी फुटू शकते हें मात्र या युद्धानें इंग्रजांना कळून आलें. या ज्ञानाचा त्यांनीं पुढें लवकरच फायदा करून घेतला.

सवाई माधवरावांची पुढील कारकीर्द यानंतर बरी गेली. परंतु पेशवा लहान असल्यामुळें नाना फडणवीस व माहादजी शिंदे यांच्याच वैयक्तिक कर्तबगारीमुळें पेशव्यांची ठाकूरकी थोडे दिवस कायम राहिली. ‘फोडा आणि झोडा’ या इंग्रजी कुटिल नीतीला पेशवे, शिंदे, भोंसले, निजाम हे सर्वच बळी पडले. इंग्रज हिंदुस्थानांत दिवसेंदिवस प्रबल होत चालले आहेत, ही गोष्ट कोणोच लक्षांत घेतली.

नाही. त्यामुळे म्हैसूरच्या टिपुसुलतानाचा पराभव करण्याकरतां पेशवे, निजाम व भोंसले इंग्रजांना जाऊन मिळाले. मराठेशाहीतील निरनिराळ्या सरदारांची एक जुट कशीबशी १७०५ पर्यंत टिकली; त्या वेळीं निजामाचा पराभव करण्याकरितां पेशव्यांच्या निशाणाखालीं सर्व मराठे सरदार एकत्र झाले होते. मराठेशाहीच्या वैभवाचें व सामर्थ्याचें शेवटचें प्रदर्शन खडग्यांच्या लढाईत झालें. यानंतर सवाईमाधवराव पेशवे मृत्यु पावले, आणि मराठी साम्राज्यांत भाऊ-बंदकी सुरू झाली. दुर्दैवानें सवाईमाधवरावांच्या कारकीर्दीच्या अखेरीअखेरीस महादजी शिंदे, हरीपंत फडके व अहल्याबाई होळकर हीं अत्यंत कर्तबगार माणसें मरण पावलीं. तुकोजीराव होळकर, नाना फडणवीस व परशुरामभाऊ पटवर्धन हे थोडे दिवस पुढें जिवंत होते. परंतु त्यांच्या मृत्यूनंतर मराठेशाहींत चौचिंधी माजली आणि शेवटीं त्यामुळे मराठ्यांची सत्ता रसातळाला गेली.

सवाईमाधवरावांच्या मृत्यूनंतर घरभेद्या व राष्ट्रघातकी राघोबादादाच्या व आनंदीबाईच्या पुत्राला पेशवेपद देऊं नये असें नानांच्या मनांत होतें. परंतु शिंद्यांच्या मदतीनें बाजीराव पेशवा झाला. बाजीरावाच्या नालायकीमुळे व स्वार्थामुळे मराठे सरदारांत भांडणें माजलीं. स्वदेशाभिमान व स्वधर्माभिमान पार लोपून त्यांची जागा स्वार्थानें घेतली. शिवछत्रपतींची हिंदवी स्वराज्याची किंवा पेशव्यांची हिंदुपदपादशाहीची, या दोन्ही कल्पना मराठे सरदार पार विसरले, व प्रत्येक जण आपल्या पोळीवर तूप ओतण्याचा प्रयत्न करूं लागला. परके आपल्यांतील दुहीचा फायदा घेऊन मातबर होतील, व आपल्यांत फूट पाडून एकेकाला क्रमाक्रमानें संधी साधून ठेंवतील, ही गोष्ट कोणीच मनांत आणली नाही. या भांडणांत सलोखा करण्याचें प्रमुखाचें कर्तव्य बाजीरावास करतां आलें नाहीं. शिंदे व होळकर यांच्या तंट्यांत शिंद्यांचा पक्ष बाजीरावानें घेतला असल्यामुळे, संधि सांपडतांच यशवंतराव होळकरानें पुण्यावर स्वारी केली. यशवंतरावाच्या भावाला बाजीरावानें बंडाच्या आरोपाबद्दल हत्तीच्या पायाशीं दिलें होतें. त्याचा सूड घेण्याकरितां त्या वेळीं यशवंतरावानें पुणें शहर लुटलें आणि राघोबादादाचा दत्तक मुलगा अमृतराव याची पेशवाईवर स्थापना केली. बाजीराव पळून वसईस इंग्रजांकडे गेला. तेथें बाजीराव व इंग्रज यांचा ३१ डिसेंबर सन १८०२ रोजीं तह ठरला. या तहाप्रमाणें इंग्रजांनीं आपली दहा हजार फौज बाजीरावाचे संरक्षणाकरितां कायमची पुणें दरबारीं ठेवावी, व तिच्या खर्चासाठीं छत्तीस लक्ष रुपये उत्पन्नाचा आपला मुख्य बाजीरावानें इंग्रजांस

कायमचा तोडून द्यावा असें ठरलें. या तहानें इंग्रजांच्या परवानगीशिवाय हिंदु-स्थानांतील राजेराजवाड्यांशीं तह किंवा युद्ध करण्याची बाजीरावास मनाई झाली. राघोबादादांच्या बंडाच्या वेळीं इंग्रजांची मसलत नाना व महादजी यांच्या चातुर्यामुळे साधली नव्हती. ते दोघेही थोर पुरुष या वेळीं हयात नव्हते, आणि त्यामुळे इंग्रजांचें तद्दू पेशवाईत कायमचे घुसलें. अशा प्रकारचा अपमाना-स्पद तह करून इंग्रजांच्या मदतीनें बाजीरावानें पुण्यांत प्रवेश केला, व असलें अपमानाचें जिणें घेऊन हा दिवड्या आईबापांचा नालायक व नेभळ्या चिरंजीव पुण्याचा पेशवा झाला.

वसईच्या तहामुळे पेशव्यांचेंच नव्हे तर इतर मराठे सरदारांचेही स्वातंत्र्य नष्ट झालें. गायकवाडानें पूर्वीच इंग्रजांशीं तह करून आपलें स्वातंत्र्य गमावलें होतें. १७७५ सालींच गायकवाडानें आपल्या इंग्रजभक्तीची चुणुक दाखविली होती. पेशव्यापेक्षां इंग्रज त्याला अधिक निकटचे वाटूं लागले होते. रुपयांचा पुरा खुराक मिळतांच भोसले इंग्रजांच्या गळ्यांत पडूं लागले होते. शिंदे-होळकर स्वार्थी असले तरी अजूनपर्यंत मात्र स्वतंत्र होते. परंतु पेशव्यांबरोबर तेही इंग्रजांचे अंकित झाले. मराठे सरदारांना अर्थातच ही गोष्ट आवडली नाही. वसईचा तह त्यांच्या अनुमतीनें झाला नसल्यामुळे त्यांनीं तो ना-कबूल केला. पेशव्यांच्या वतीनें इंग्रजांनीं अर्थातच या सरदारांना बंडखोर ठर-वून त्यांच्याशीं युद्ध पुकारलें. हे सरदार पेशव्यांचे अंकित असल्यामुळे वसईचा तह त्यांच्यावर बंधक आहे, या सबबीवर इंग्रजांनीं १८०३ ते १८०५ च्या दर म्यान शिंदे, होळकर, व भोंसले यांना एकेकटें गांठून त्यांचा निरनिराळ्या लढायांत पराभव केला, आणि त्या सर्वांवर आपल्या तैनाती फौजेचें लोढणें रेसिडेंटसह लादलें, आणि त्यांचा बराच प्रांत लाटला. इंग्रजांच्या संमतीशिवाय कोणीही दुसऱ्याशीं तह किंवा युद्ध करूं नये, अशी अट या सर्वांवर लादण्यांत आली. या अटीमुळे मराठी साम्राज्याची स्वतंत्र लहान लहान छकलें होऊन त्यांच्यापैकीं प्रत्येकावर इंग्रजांचा शह लागू झाला. एवढेंच नव्हे, तर या सर्व मराठी संस्था-नांना आपसांत एकी करून मराठ्यांचा दरारा व वैभव हिंदुस्थानभर वाढविण्या-चीही बंदी करण्यांत आली. गेलीं ३० वर्षे शिंद्यांच्या तंत्रानें चालणारे दिल्लीच्या बादशहाचें बाहुलें, या तहामुळे इंग्रजांच्या हातीं आलें, आणि इंग्रजांची सत्ता हिंदुस्थानांत सार्वभौम स्वरूपाची झाली.

याप्रमाणें मराठ्यांचें दुसरें युद्ध समाप्त झालें. बाजीरावाला आतां इंग्रजांकडून फारसा मान मिळेनासा झाला. कारण त्यांच्या दृष्टीनें त्याचा दर्जा आतां फक्त एका सामान्य संस्थानिकाइतकाच काय तो उरला. १८०२ सालीं शिंदे, होळकर, भोंसले, व गायकवाड हे सर्व सरदार पेशव्यांचे अंकित आहेत असें इंग्रज तोंडानें बोलून दाखवीत होते, व पेशव्यांच्या वतीनेंच त्या बंडखोरांना शिक्षा लावण्याकरितां त्यांनीं त्यांच्याशीं युद्ध केलें. परंतु १८०५ नंतर शिंदे, होळकर, भोंसले, गायकवाड हे सर्व आपापल्या परीं स्वतंत्र राजे असून, पेशव्यांशीं त्यांचा काडीचाही संबंध नाही असें इंग्रजांतर्फे ठरविण्यांत आलें. आणि पेशव्यांनीं त्यांच्याशीं कोणतेंही खलबत करूं नये अशी पेशव्यांना तंबी देण्यांत आली. मराठी साम्राज्याचे प्रमुख सूत्रचालक हा पेशव्यांचा दर्जा नष्ट होऊन त्यांना एका सामान्य संस्थानिकाची किंमत आली. वसईस मूर्खपणानें केलेल्या तहाचा परिणाम असा विपरीत झालेला पाहून पेशव्यांस चैन पडेनासें झालें. निजाम किंवा दुसरे स्वतंत्र मुसलमान संस्थानिक एवढ्यापुरतेच, इंग्रजांचे परवानगी-शिवाय स्वतंत्र तह किंवा युद्ध न करण्याचें कलम लागू पडतें, असें पुणें दरबारचें मत होतें. पेशवाई अमलाखालीं असणाऱ्या मराठी सरदारांच्या बाबतींत देखील हें कलम लागू करणें अन्यायाचें व विपर्यासाचें आहे, असें पेशव्यांचें म्हणणें पडलें. कारण, इंग्रज व पेशवे यांत झालेला तह पेशव्यांच्या अंतर्गत कारभाराला लागू पडत नाही आणि मराठी संस्थानिक पेशवाईतच मोडतात, असें पेशव्यांचें मत होतें. परंतु तहनाम्यांतील कलमाचा हा सरळ अर्थ इंग्रजांना साहजिकच पटला नाही. कारण मराठी साम्राज्याची छकळें होऊन त्यांची परस्परांतील एकी व सहानुभूति नष्ट होणें इंग्रजांना इष्ट होतें. तसें झाल्याशिवाय सार्वभौम सत्ता त्यांच्या हातीं येणें शक्यच नव्हतें. त्यामुळें या भाळबंदकीवर इंग्रजांनीं जोर दिला आणि आपल्या मध्यस्थीशिवाय मराठे सरदारांशीं पत्रव्यवहार करण्याची पेशव्याला बंदी केली. इंग्रजांचा हा जाच असह्य झाल्यामुळें, व या अपमानास्पद तहाच्या अटीनें मराठेशाहीचें वैभवच नष्टप्राय झालें हें पाहून, पेशव्यानें इंग्रजांशीं विरोध सुरू करून त्यांच्याशीं अखेरीस लढाई पुकारली. परंतु आपापसांतील भांडणांनीं कमजोर झालेल्या, व स्वतांच्या गाढवपणामुळें आपल्या पायावर धोंडा पाडून घेतलेल्या, स्वार्थानें बुजबुजलेल्या व देशाभिमानशून्य बनलेल्या अनुयायांच्या जोरावर बाजीरावाला इंग्रजांसारख्या हुशार, कावेबाज, धोरणी व पराक्रमी शत्रूवर विजय कसा मिळवितां येणार? त्याच वेळीं सातारच्या प्रतापसिंह महाराजांचा

अचानक इंग्रजांना कळवळा आला, आणि पेशव्यांचा पराभव करून छत्रपतीला त्यांच्या कैदेतून इंग्रजांनी मुक्त केलें. पेशवाईराज्य १८१८ सालीं या तिसऱ्या इंग्रज-मराठी युद्धानंतर इंग्रजांच्या हातीं आलें. इंग्रजांनीं प्रतापसिंहास साताऱ्या-सभोंवतालचा फक्त जेमतेम चौदा लक्षांचा मुलूख देऊन बाकीचें पेशव्यांचें सर्व राज्य आपल्या ताब्यांत घेतलें. बाजीरावास सालिना आठ लाखांची नक्त नेमणूक करून देऊन, उत्तर हिंदुस्थानांत कानपुराजवळ बिठुर उर्फ ब्रम्हावर्त येथें नेऊन ठेविलें. याप्रमाणें १७१४ सालीं स्थापन झालेली पेशवाई जवळ जवळ शंभर वर्षांनीं नामशेष झाली, आणि शेवटचा बाजीराव पेशवा इंग्रजांची पेन्शन खात राज्यकारभार सोडून ब्रम्हावर्त येथें स्नानसंध्या व पूजा करण्यांत दंग झाला.

बाजीरावाला आयुष्यमात्र बरेंच लाभलें होतें. इतर पेशव्यांच्या मानानें या अभाग्याला मार्कडेयाचेच आयुष्य मिळालें होतें असें म्हटलें पाहिजे. पूर्वीच्या कर्तबगार पेशव्यांच्या वाढ्यास जें दीर्घायुष्य आलें नाहीं, तें या नालायकाला लाभलें. इंग्रजांची पेन्शन खात, १८५१ म्हणजे पेशवाई घालविल्यानंतर ३३ वर्षे पर्यंत, त्यानें आपलें आयुष्य ब्रम्हावर्तांत काढलें. पंजाबच्या लढाईच्या वेळीं बाजीरावानें तशाही स्थितींत इंग्रजांना थोडी बहुत मदत केली. अफगाणिस्थानच्या लढाईच्या वेळींही इंग्रजांना त्यानें पांच लाख रुपये कर्जाळ देऊन त्यांचा बोज राखिला. आपलें राज्य गेलें तरी त्याबद्दल राग न मानतां इंग्रजांना वेळोवेळीं मदत करण्यांत त्याला धन्यताच वाटत असे. बरीचशी पेनशनीची रकम हा धर्मादायांत खर्च करीत असे, आणि आपलें राज्य घेणाऱ्या इंग्रजांना त्यांच्या अडी अडचणीच्या वेळीं पैशाची मदत करणें, ही गोष्ट त्याच्या धर्मादायाच्या अपूर्व कल्पनांतच मोडत होती ! ब्रम्हावर्तास गेल्यावर बाजीरावला फक्त तीन कन्या झाल्या. पुत्ररत्न झालें नाहीं. तेव्हां त्यानें जणूं ईश्वरावर कडी करण्याकरितां म्हणून एकामागून एक तीन दत्तक घेतले. नानासाहेब, दादासाहेब व बाळासाहेब हे तीन बाजीरावांचे दत्तक पुत्र होते. त्यांपैकीं दादासाहेब बाजीरावांच्या हयातींतच वारले, परंतु त्यांची पत्नी रोहिणीबाई यांनीं रावसाहेब नांवाचा एक दत्तक घेतला. या तिघांपैकीं नानासाहेब फार शूर, रुबाबदार आणि दिलदार होते. त्यामुळें बाजीरावांची त्यांच्यावर विशेष ममता होती, आणि आपल्यामागें तोच पेशवाईचा मुख्य वारस होणार असें ते लोकांजवळ व भेटीस प्रसंगोपात येणाऱ्या इंग्रज अधिकाऱ्यांजवळही बोलून दाखवीत. बाजीरावानें धोंडोपंत ऊर्फ नानासाहेब या आपल्या प्रमुख दत्तक पुत्राला आपला उत्तर अधिकारी नेमिलें होतें. माझ्या-

मागे या मुलाला माझी पेशवा ही पदवी, व मला मिळत असलेली पेन्शन मिळावी, अशी बाजीरावाने इंग्रजसरकाराकडे विनंति केली होती. या गोष्टीचा विचार करण्याची आज कांहींच घाई नसल्यामुळे, आपल्या मृत्यूनंतर या प्रश्नाचा नोटा रीतीने विचार होऊन, योग्य निर्णय दिला जाईल, असे बाजीरावाला कंपनीचे मोघम व अतोनात सावधगिरीचे उत्तरही आले होते. २८ जानेवारी १८५१ रोजी बाजीरावाचा अंत झाला. त्या वेळी नानासाहेबांचे वय सरासरी २७ वर्षांचे होते. १८५१ ते १८५६ च्या दरम्यान नानासाहेबांच्या सरळ स्वभावाची, मधुर भाषणाची व सच्छोलाची इंग्रज लेखकांनीही अतोनात स्तुति केली आहे. इंग्रजी अधिकाऱ्यांची सल्ला विचारूनच ते प्रथम प्रथम आपला कारभार करीत असत. बाजीरावाच्या मृत्यूनंतर सरासरी २८ लाख रुपयांचो इस्टेट त्यांच्या हाती लागली. त्यांपैकी कांहीं ग्रामीसरी नोटा होत्या, कांहीं नगद रकम होती, व कांहीं जड-जवाहीर होते. बाजीरावाबरोबर दक्षिणेतून ब्रह्मवर्तीस आलेली अनेक दक्षिणी कुटुंबे त्यांच्या आश्रयानेच आपला उदरनिर्वाह चालवीत असत. बाजीरावाच्या मृत्यूनंतर त्यांच्या पालनपोषणाचा भार साहजिकच नानासाहेबांवर पडला. तेव्हां पित्याला मिळत असलेली नेमणूक आपणाकडे चालू ठेवावी, अशी त्यांनी इंग्रजसरकारकडे विनंति केली. परंतु त्यांच्या विनंतीला कंपनीकडून नकार मिळाला. लॉर्ड डलहौसीने लिहिले, “बाजीराव पेशव्याने भरपूर तेहतीस वर्षे सरकारची नेमणूक खाल्ली.” [बाजीरावाचे दीर्घायुष्य दरसाल धाव्या लागणाऱ्या आठ लाखांच्या नक्त नेमणुकीमुळे इंग्रजांच्या डोळ्यांत फारच सलत होते.] “इतकी वर्षे वाचल्यामुळे अडीच कोटींहूनही अधिक रकम कंपनीकडून त्यांच्या पदरांत पडली. मृत्यूसमयी त्यांनी अठ्ठावीस लक्षांची इस्टेट आपल्या नात-लगांकरता ठेविली आहे. सरकारी कायद्याप्रमाणे या नातलगांचा त्यांना मिळत असलेल्या नेमणुकीवर कोणत्याही प्रकारचा हक्क पोहोचत नाही. पेशव्यांनी जी रक्कम ठेविली आहे ती नातलगांच्या खर्चाकरिता अगदी पुरेशी आहे. कदाचित् ही इस्टेट अठ्ठावीस लाखांपेक्षा देखील जास्त असण्याचा संभव आहे.”

लॉर्ड डलहौसीच्या या उत्तराने नानासाहेबांची अतिशय निराशा झाली. पेन्शन बंद झाल्यामुळे आश्रितांचे रक्षण कसे करता येईल ही चिंता त्यांचेमागे लागली. गव्हरनर जनरलच्या निकालावर विलायतेस अपील करण्याचे त्यांनी ठरविले. नानासाहेबांनी आपल्या अपीलांत लिहिले की, “पेशव्यांनी जेव्हा इंग्रजांचे हाती आपले राज्य सोंपविले, तेव्हा आपल्या स्वतःच्या व आपल्या

परिवाराच्या निर्वाहाकरितां व इतर खर्चाकरितां नक्त नेमणूक ठरवून घेतली. ते मृत्यु पावले असले तरी त्यांचा परिवार आज कायमच आहे. त्यांच्या उत्तर-अधिकारी पुत्राचा व इतर नातलग्नांचा परिवारांत समावेश होत नाही, असे म्हणणें चुकीचें आहे. त्यामुळे ते वारले असले, तरी त्यांना मिळत असलेली नेमणूक बंद करणें अन्यायाचें होईल. बाजीरावांच्या परिवाराच्या खर्चाची जबाबदारी त्यांचें राज्य घेतांना इंग्रजांनीं आपल्या शिरावर घेतली होती. ती पार पाडणें त्यांचें कर्तव्य आहे. पेशव्यांचें राज्य जर इंग्रजांना कायमचें मिळालें, तर त्यांच्या बदल्यांत मिळणारी नेमणूकही कायम स्वरूपाचीच असली पाहिजे. इतर राजवंशांशीं कंपनीची वागणूक बऱ्याच निराळ्या प्रकारची झाली आहे. म्हैसूरच्या लढायांत इंग्रजांना जय मिळवून देणाऱ्या मित्रांत पेशव्यांचें नांव अग्रभागीं आहे. टिपुसुलतानाच्या पराभवानंतर त्याच्या पुत्रपौत्रांच्या खर्चाकरितां कंपनीनें वार्षिक नेमणूक सुरू केली. मोंगल बादशहाच्या वंशजांची नेमणूक अजूनही चालू आहे. त्याचप्रमाणें पेशव्यांचे पन्नास लाख रुपये उत्पन्नाचें राज्य घेऊन, त्यांच्याबदला पेशव्यांच्या व त्यांच्या वंशजांच्या पालनपोषणाचा भार कंपनीनें आपल्या शिरावर घेतला. अशी स्थिति असतांना म्हैसूर व दिन्नी येथील न्याय पेशव्यांच्या वंशजांना कां लागू करण्यांत येऊं नये? पेशव्यांनीं आजपर्यंत फितुरी केली नाही एवढेंच नव्हे, तर त्यांनीं इंग्रजांना वेळप्रसंगीं साहाय्यच केलें आहे. मग त्यांच्या वंशजांची पेन्शन कां बंद करण्यांत आली? कैलासवासी बाजीरावपेशवे सत्तावीस अठ्ठावीस लक्षांची इस्टेट मागें सोडून गेले, हा मुद्दा मुळांतच गैर लागू आहे. ब्रिटिशसरकारानें केलेल्या तहानुसार पेशवे व त्यांचा परिवार यांच्या खर्चाकरितां सालिना आठ लाख रुपये देण्याचा करार होता. पेशव्यांनीं त्यांपैकीं किती रुपये खर्च करावे व किती शिळक टाकावे, हें ठरलें नव्हतें. अशा तऱ्हेचे हिशोब दाखविण्याचाही पेशव्यांचा वायदा नव्हता; आणि सरकारनेंही आजपर्यंत त्यांचेजवळ जमाखर्चाच्या चोपड्या मागितल्या नाहीत. हिंदुस्थानांत ज्यांना ज्यांना सरकाराकडून पेन्शन मिळत असतें, त्यांच्या शिल्लकेची चौकशी कंपनीसरकार कधीं तरी करतें काय? व करण्याची सरकारची इच्छा असल्यास त्यांना तसा अधिकार तरी पोहोंचेल काय? एखाद्या माणसानें मिळत असणाऱ्या ठरीव नेमणुकींतून थोडीशी शिळक टाकली, तर त्याची नेमणूक बंद करणें हा कुठला न्याय आला! हिंदुस्थानांतील एका राज्याचे स्वामी व एका इतिहासप्रसिद्ध घराण्यांतील वंशज, जे आजपर्यंत



सरकारचे न्यायपरायणतेवर विश्वास ठेवीत आले, त्यांना झिडकारून टाकणें सरकारला शोभत नाही. पेशव्यांना आठ लाख रुपयांची जरी नेमणूक असली, तरी त्यांचे वंशज, त्यांचे नातलग, त्यांचे विश्वासू सेवक, व इतर आश्रित मंडळी, यांचा बराच मोठा परिवार त्या नेमणुकीवर अवलंबून होता. त्यामुळें नेमणुकीची जवळ जवळ सर्व रकम खर्चच होत असे. आज जी शिल्लक उरली आहे तिचें सालिना व्याज फक्त ऐशी हजार रुपये येऊं शकतें. पेशव्यांची नेमणूक यापुढें बंद केली तर एवढ्या लहानशा रकमेंत या सर्व परिवाराचा खर्च कसा चालावा ? हात राखून खर्च करणें हें पाप का आहे ? कीं केवळ सितव्ययामुळें पेशव्यांच्या परिवाराची पेन्शन जप्त व्हावी ? ”

नानासाहेबांनीं केलेल्या अशा मुद्देसूद व सरळ अपिलाचा विलायतेंतील बोर्डावर कांहींच परिणाम झाला नाही. नानासाहेबांनीं आपली बाजू विलायतेंत मांडण्याकरितां, अजीमुल्लाखां नांवाचा एक मूळचा हलक्या घराण्यातील परंतु कर्तबगार व चलता पुर्जा असलेला, इंग्रजांच्या घरीं बॉयची नोकरी ( Boy ) करून इंग्रजी शिकलेला, दिसण्यांत सुंदर व बोलण्यांत मिठास असा इसम आपल्या तफें वकील म्हणून विलायतेंत पाठविला. परंतु त्यांच्या पदरांत कांहींच फळ पडलें नाही. कारण राज्यलोभाप्रमाणें डलहौसीचा द्रव्यलोभही विलक्षण होता. तेव्हां पेशव्यांची आठ लाख रुपये सालची नेमणूक बंद करण्याची आलेली उत्कृष्ट संधि तो कशी दवडणार ! त्यानें एकंदर प्रकरण आपल्या नेहमींच्या पद्धतीनें सजवून विलायतेस पाठविलें. बोर्ड ऑफ डायरेक्टर्सनीं असा निकाल दिला कीं, “ बाजीरावाचा दत्तक पुत्र व त्यांचा इतर परिवार यांचा पेशव्यांच्या नेमणुकीवर कोणताच हक्क पोहोचत नाही, ही गव्हरनर जनरलची शिफारस आम्हांला पूर्णपणें मंजूर आहे. स्वर्गवासी बाजिराव पेशवे यांनीं भरपूर तेहतीस साल आमची पेन्शन खाल्ली. त्यामुळें त्यांनीं आपल्या वारसासाठीं मागें ठेवलेली संपत्ति पुरेशी आहे असें आमचें मत आहे.” भांडवलावर व्याज सुटावें या दृष्टीनें राज्यकारभार करूं पाहणाऱ्या कंपनीच्या हातून एवढी सुवर्णसंधि कशी सोडवेल ? डलहौसीपेक्षां कंपनी अधिकच द्रव्यलोभी होती. डायरेक्टरलोकांनीं या प्रकरणाचा पूर्वींच नकारात्मक निकाल दिला असल्यामुळें त्यांनीं हिंदुस्थान सरकारला नानासाहेबांच्या अपिलाबद्दल लिहिलें कीं, “ अर्जदाराला कळवा कीं पेशव्यांची पेन्शन त्यांचेपुरतीच होती, वंशपरंपरागत नव्हती. त्यामुळें त्यांच्या मृत्युनंतर ती बंद करण्यांत आली आहे. सबब अपील नामंजूर.”

तहाचा अर्थ यापेक्षा अधिक उदारतेने करावयास हवा होता, असे अनेक इंग्रज इतिहासकारांचेही म्हणणे आहे. पेशव्यांचे संबंध राज्य आपल्या ताब्यांत घेऊन त्यांच्या वंशजांना यत्किंचित देखील नेमणूक नाकारणे, हे कायद्याच्या कांटेतोल दृष्टीने नसले तरी नीतीच्या दृष्टीने कृतघ्नपणाचे ठरते. नानासाहेबांच्या अपीलांतील मुद्यांना सरळ रीतीने खोडून काढणे अशक्य आहे. आमच्या तहाचा तसा अर्थ होत नाही, एवढे एकच धरसोडीचे उत्तर त्या अपील अर्जावर देण्यासारखे होते, व तेच इंग्रजसरकारने दिले. सरसकट दत्तविधाने नामंजूर करून व दत्तक पुत्रांचे गादीवरील न्याय्य हक्क बुडवून, राज्येच्या राज्ये खालसा करणारा डलहौसी, बाजीराव पेशव्याच्या दत्तक पुत्राला त्यांची नेमणूक थोडीच चालू ठेवणार! डलहौसीला इंग्रजी साम्राज्याचा विस्तार तर करावयाचा होताच. परंतु त्याबरोबरच कंपनीच्या जुन्या तहनाम्यांना गुंडाळून, हिंदुस्थानांत खर्ची पडणाऱ्या वऱ्याचशा रकमांना छाट देऊन कंपनीच्या भागोदारांना भरपूर मुनाफा मिळवून घ्यावयाचा होता. त्यामुळे नानासाहेबांची नेमणूक मिळण्याची आशा नष्ट झाली.


डलहौसीच्या द्रव्यलोभाचे आणखी एक मजेदार उदाहरण देण्यासारखे आहे. हे उदाहरण देखील पेशव्यांच्याच एका अप्रसिद्ध शाखेचे आहे. तिरोहा ऊर्फ किरवी हे लहानसे संस्थान बांधापासून ४५ आणि प्रयागपासून ७० मैलांवर आहे. येथील संस्थानिकांना राव अशी पदवी असून ते पेशव्यांचेच गोत्रज व त्यांच्याच वंशांतील होते. पेशवाईच्या अखेरीस राघोबाचा दत्तक पुत्र अमृतराव याला हे संस्थान देण्यांत आले होते. कारण अमृतरावाला दत्तक घेतल्यानंतर राघोबाला बाजीराव हा मुलगा झाला, व पुढे तोच पेशवाईचा मालक झाला. तेव्हा दत्तकपुत्राला हे वुंदेलखंडांतील लहानसे संस्थान देण्यांत येऊन त्याचा बोज ठेवण्यांत आला. १८२७ साली तेथील संस्थानिक अमृतराव पेशवे यांनी सहा टक्के व्याजाच्या कबुलीने दोन लक्ष रुपये इंग्रजांच्या स्वाधीन केले, आणि त्या व्याजांतून काशी क्षेत्री त्यांनी बांधलेल्या देवळाचा व सदावर्ताचा खर्च नेहमी करितां चालावा अशी योजना केली. संस्थानच्या पुढील वारसांनी जरी यदा कदाचित देवळाला साह्य केले नाही, तरी धर्मादायाला खंड पडू नये, या उद्देशाने त्यांनी ही व्यवस्था केली होती. त्याप्रमाणे बनारसची पेशव्यांची धार्मिक संस्थाने निरंतर त्या रकमेच्या व्याजांतून आपल्या तर्फे चालविण्याचा इंग्रजांनी करारही केला होता, परंतु अमृतरावांच्या

मृत्यूनंतर १८३७ सालीं त्या रकमेवरील व्याजाचा दर सहा टक्यांवरून चार टक्यांवर एकाएकीं आणला गेला. संस्थानिक बिचारा चकितच झाला. परंतु सार्वभौम सत्तेविरुद्ध ब्र काढण्याची त्याची थोडीच हिंमत होती? त्या वेळीं अमृतरावांचे चिरंजीव विनायकराव पेशवे हे तिरोहाचे संस्थानिक होते. त्यांनीं निमूटपणें संस्थानच्या खजिन्यांतून तीन लक्ष रुपयांची जादा रक्कम इंग्रज सरकारच्या हवालीं केली आणि चार टक्यांप्रमाणेंच कां होईना, पण पूर्वीच्या दोन व हल्लींच्या तीन अशा पांच लाखांच्या संयुक्त रकमेवरील व्याजाच्या उत्पन्नांतून काशी येथील धार्मिक संस्थानें चालविण्याची कंपनीमार्फत नवी व्यवस्था करून आपली पितृभक्ति दाखविली व पितृकृणाची फेड केली. विनायकरावांचे हयातींत ही व्याजाची रक्कम काशी येथील धार्मिक संस्थानांच्या खर्चाकरितां नियमितपणें देण्यांत आली. विनाकरावांच्या मृत्यूनंतर त्यांचा दत्तकपुत्र माधवराव हा तेथील गादीवर बसला. संस्थानिक अज्ञान असल्यामुळें कंपनीनें राज्यकारभार आपल्या हातीं घेतला, व कलकत्त्याहून नव्या कारभारान्याची नेमणूक झाली. परंतु माधवरावांचें वय त्या वेळीं केवळ चार वर्षांचें असल्यामुळें संस्थानचा कारभार रामचंद्रराव पेणसे हे इंग्रजातर्फे अज्ञान-पालक म्हणून पहात असत. रामचंद्ररावांचें पेशव्यांशीं नातें होतें, आणि इंग्रज सरकारचीही त्यांचेवर कृपादृष्टी व विश्वास असल्यामुळें त्यांनाच माधवरावांचे पालनकर्ते नेमण्यांत आलें. थोड्याच दिवसांत हिंदुस्थान सरकारकडून काशी येथील देवस्थानाच्या वार्षिक खर्चाकरितां देण्यांत येणारी व्याजाची रक्कम बंद करण्यांत आली. माधवरावांचें वय त्यावेळीं केवळ सात वर्षांचें होतें. त्याला लार्ड डलहौसीविरुद्ध तक्रार करणें शक्यच नव्हतें. तेव्हां संस्थानच्या उत्पन्नांतून देवस्थानचा खर्च पुढें चालविणें, ही एकच वाट मोकळी राहिली. परंतु डलहौसीच्या या विश्वासघातामुळें किरवी येथील सदाचरणी व धार्मिक वृत्तीचे हिंदुलोक अतिशय संतापले. त्यांच्या संतापण्याचा कांहींच उपयोग होण्यासारखा नव्हता. त्यांच्या धर्मभावना अत्यंत दुखावल्या गेल्या. काशी येथील देवस्थानच्या नित्याच्या खर्चाकरितां माधवरावांच्या बाप व आज्ञांनीं मोठ्या विश्वासानें इंग्रजांच्या स्वाधीन केलेली पांच लक्ष रुपयांची रक्कम डलहौसीच्या द्रव्यतृष्णेंत गडप झाली. धर्मकृत्यांकरतां राखून ठेवलेला पैसा गडप केल्याचें पाप धर्मेनिष्ठ हिंदूंना अक्षम्य वाटलें तर त्यांत कांहीं नवल नाहीं. ही बातमी सर्व दूर पसरली आणि सार्वभौम सरकारावर कोणताही विश्वास ठेवणें धोक्याचें आहे, अशी सर्वांची खात्री झाली. पेशवे कुळांतील दोन्ही शाखांना डलहौसीचा

द्रव्यलोभ याप्रमाणें चांगलाच भोंवला. पेशव्यांच्या वंशांत या दोनच शाखा त्या वेळीं अस्तित्वांत होत्या, आणि दोघींचेही द्रव्यबल याप्रमाणें तोडण्यांत आलें. त्यांचे राजकीय सामर्थ्य पूर्वीच नष्ट झालें होतें.

प्रकरण ७ वें.

## मावळती बादशाही



अवरंगजेब बादशाहाचे वेळीं मोगल बादशाहीच्या उत्कर्षाचा कळस झाला होता. परंतु अवरंगजेबाच्या कारकीर्दीतच भावी न्हासाचीं कारणें बीजरूपानें पेरली गेली होती. त्याच्या भयंकर धर्मवेडामुळें उत्तरेस शीख लोकांचें बंड झालें, आणि दक्षिणेस मराठ्यांनीं त्याच्या सत्तेला पायबंध घातला. त्याच्या धर्मच्छलामुळें वंश-परंपरेचे रजपूत भिन्न मोगलांचे कट्टे शत्रु बनले. अवरंगजेबाच्या भीतीमुळें व मोगल सत्तेच्या अद्वितीय बलामुळें, त्यांनीं उघड शत्रुत्व मांडलें नाहीं एवढेंच काय तें. विरोधी बनलेल्या रजपुतांना दाबांत ठेवण्यांत आणि शिखांचें बंड मोडण्यांत त्याची बरीच सत्ता खर्ची पडली. परंतु मराठेशाहीचा नायनाट मात्र त्याला आपल्या इच्छेप्रमाणें करतां आला नाहीं. मराठ्यांना कबजांत आणण्याकरितां त्यानें नानाप्रकारचे उपाय योजून पाहिले. साम, दाम, दंड, भेद या चारी मात्रा निष्फळ झाल्या. श्री शिवछत्रपतीसारख्या तेजस्वी महापुरुषापुढें त्याला हारच खावी लागली. शिवाजी महाराजांच्या मृत्यूनंतर मात्र मराठ्यांना नामशेष करण्याचा त्यानें निश्चय केला, व त्या कार्याकरितां औरंगाबादेस कायमचें ठाणें दिलें. १६८९ सालीं संभाजी-महाराजांस पकडून, त्यानें अत्यंत क्रूरतेनें हालहाल करून ठार मारलें आणि संभाजी-महाराजांची पत्नी साध्वी येसूबाई व तिचा पुत्र बालछत्रपति शाहु यास पकडून आपल्या कैदेत ओलीस म्हणून ठेवलें. मराठे नष्टप्राय झाले, असें बादशाहाला क्षणभर वाटलें. परंतु स्वधर्म व स्वदेश यांच्या प्रेमांमुळें, महाराष्ट्रांतील मराठे सरदारांनीं गनिमी काव्याची पद्धती स्वीकारून बादशाही फौजेस सळो का पळो करून सोडलें. मराठ्यांना चुरडून टाकण्याची बादशाहाची अतोनात इच्छा होती. परंतु मराठे त्याच्यासमोर युद्धाला उभे राहातील तर शपथ ! अखेर मराठ्यांचा नाश करण्याची इच्छा मनांतल्या मनांतच राहून इ. स. १७०७ मध्ये त्याचा अंत झाला.

अवरंगजेबाच्या मृत्यूनंतर मोगल सत्तेला उघड उघड उतरती कळा लागली. गादीबद्दल अवरंगजेबाच्या मुलांत तंटे सुरू झाले, आणि अवरंगजेबाचीं मुल्लेही त्याच्याप्रमाणें पराक्रमी नसल्यामुळें निरनिराळ्या सरदारांचें चांगलेंच फावलें. अवरंगजेबाचा मुलगा बहादूरशाहा याच्या मृत्यूनंतर दिल्लीचा कारभार, स्वार्थापुढें बादशहाला व बादशहातीला न जुमानणाऱ्या मुसलमान सरदारांच्या हातीं गेला; आणि राजकीय वर्चस्वासाठीं या सरदारांची वारंवार आपापसांत यादवी होत असल्यामुळें विचाऱ्या बादशहाचें मरण ओढवत असे. एका बादशहास पदच्युत करून दुसऱ्यास गादीवर बसविणें एवढेंच नव्हे, तर प्रसंगविशेषीं बादशहास ठार मारून आपल्या हस्तकास बादशहा बनविणें, ही गोष्ट या सरदारांच्या हाताचा मळ बनून राहिली. १७३९ सालीं महंमदशहाच्या कारकीर्दीत नादिरशहाची हिंदुस्थानावर स्वारी झाल्यामुळें चालू मोगल बादशाहीचीं हाडें अगदींच खिळखिळीं झालीं. दिल्लीच्या बेबंदशाहीमुळें मध्यवर्ती सत्ता मोडकळीला येऊन मोगल बादशाहातीचे ठिकठिकाणचे सुभे स्वतंत्रपणें आपला राज्यकारभार पाहूं लागून, बादशाहापासून विभक्त झाले. उत्तरेस औंध, रोहिल-खंड व बंगाल या प्रांतांत स्वतंत्र मुसलमानी राज्यें स्थापन झालीं, आणि दक्षिणेंत निजामनें आपलें स्वातंत्र्य पुकारलें. राजपुतान्यांतील रजपूत राजांनीं दिल्लीची सार्वभौम सत्ता झुगारून दिली व भरतपूर येथें शूर जाट लोकांचें नवीन राज्य अस्तित्वांत आलें. पंजाबप्रांत नादिरशहानें मोगल बादशाहापासून जिंकून घेऊन आपल्या राज्यास जोडला. परंतु शीख लोकांनीं मुसलमानी सत्तेविरुद्ध पुनः जोराची उचल केली. या निरनिराळ्या प्रांतांतील मुसलमान सरदारांचे, आपले जहागीरदारी स्वतंत्र सुभे संभाळून, शिवाय दिल्लीची वजिरी मिळविण्याकरितां आपापसांत चुरशीचे मत्सरी प्रयत्न चालू असत, व आपला डाव साधण्याकरितां वाटेले त्याची मदत घेण्यासही ते तयार होत. दिल्लीश्वर मोगल बादशाहाचे नांवांतच इतकी जादू भरली होती कीं, एखाद्या प्रांताचें स्वतंत्र राज्य संपादन करून तेथील नबाबी भोगण्यापेक्षां, दिल्लीच्या वजिरीचा मोह बादशहाच्या निरनिराळ्या सुभेदारांना अधिक पडत असे. या मोहानेंच त्यांनीं प्रथम नादिरशहास व नंतर अहमदशहा अबदालीस हिंदुस्थानावर स्वारी करण्याकरितां पाचारण केलें.

इकडे औरंगजेबाच्या मृत्यूनंतर शाहू महाराजांची कैदेतून सुटका झाली. आणि बाळाजी विश्वनाथ भट यांच्यासारखा अत्यंत बुद्धिवान व पराक्रमी पुरुष त्यांना पेशव्यांच्या जागीं लाभल्यामुळें मराठ्यांनीं जोराची उचल केली. मोगल सत्ता दिवसें-

दिवस सारखी विस्कळीत होत असल्यामुळे, मराठ्यांना आपले हातपाय पसरण्याला चांगलाच अवसर मिळाला. १७१४ सालापासून सातारकर छत्रपतींच्या नांवांने मराठी सत्तेचें पुढारीपण मूळ कोंकणच्या परंतु पुण्यास येऊन राहिलेल्या पेशव्यां-कडेच आलें होतें. बाळाजी विश्वनाथ व त्यांचे शूर पुत्र बाजीराव व चिमाजीआप्पा यांनीं मराठ्यांची सत्ता अत्यंत विस्तृत केली. दक्षिण हिंदुस्थान मराठ्यांनीं आपल्या सत्तेखालीं घेतलें, व दक्षिणेंतील निजामाचा अनेक वेळां पराभव करून त्याच्यापासून खंडणी वसूल केली, व दक्षिणेंत आपलें सामर्थ्य जाहीर केलें. लवकरच हल्लींचा मध्यप्रांत, मध्यहिंदुस्थान व गुजराथ हे तीन बादशाही प्रांत मराठी अमलांत नांदूं लागले, आणि मराठ्यांच्या ढाला दिल्ली आश्रयापर्यंत जाऊन थडकूं लागल्या. बाजीरावाचा मुलगा बाळाजी बाजीराव ऊर्फ नानासाहेब यांच्या कारकीर्दींत वाढत्या मराठी सत्तेचें दृढीकरण झालें. बादशाहाचे उत्तर हिंदुस्थानांतील निरनिराळे मुसलमान सरदार व सुभेदार, दिल्लीची वजिरात हस्तगत करण्याकरितां मराठ्यांच्या साहाय्याची याचना करूं लागले. मराठ्यांनीं आपलें साह्य या वजिरीवर डोळा ठेवणाऱ्या सरदारांना देऊन व त्यांची दिल्लीस स्थापना करून, बादशाही मुलखाच्या चौथाई व सरदेशमुखीचे हक्क मोबदल्यांत संपादन केले. या काळांत मराठ्यांच्या तलवारीचें पाणी फक्त मुसलमानांसच चाखावयास मिळालें असें नाही, तर राजपुतान्यांतील शूर म्हणविणाऱ्या व मोगल बादशाहीच्या संबधी रजपुतांनीं मराठ्यांच्या हातून ठिकठिकाणीं मार खाल्ला. रजपूत राजांनीं खंडणी देऊन मराठ्यांना प्रसन्न करून घेतलें, आणि त्यांच्या सामर्थ्यापुढें आपली मान बांकविली. मराठ्यांचें सामर्थ्य याप्रमाणें जसजसें वाढूं लागलें, तसतशी मोगल बादशाहीची सत्ता कमी कमी होऊं लागली. १७१४ पासून १७६१ पर्यंत तीन पेशव्यांच्या कारकीर्दींत मराठ्यांचें सामर्थ्य अतोनात वाढलें, व ते दिल्लीचे प्रत्यक्ष बादशाहा होतात कीं काय अशी सर्वांना भीति वाढूं लागली. सदाशिवराव भाऊ या पेशव्यांच्या प्रधान सेनापतीनें तर फौजेसह कांहीं दिवस दिल्लीसच आपलें ठाणें दिलें. परंतु मराठ्यांच्या या वाढत्या वैभवामुळे उत्तर हिंदुस्थानांतील मुसलमान सरदार एकवटले व त्यांनीं अफगाणिस्थानांतून अहमदशहा अबदालीला आपल्या साहाय्यासाठीं व मराठ्यांचा पराभव करण्याकरितां बोलाविलें.

१७६१ सालीं पानपत येथें मराठ्यांचा पराभव झाला, आणि त्यांचें अतोनात नुकसान झालें. मुसलमान लोक जिकले खरे परंतु त्यांचेंही नुकसान कांहीं कमी झालें नाही. पानपतच्या लढाईनंतर अबदाली आपल्या देशास परत निघन गेला

पानपतची लढाई त्यानें जिकली तरी त्यांत त्याचें इतकें नुकसान झालें कीं, पुन्हां हिंदुस्थानवर स्वारी करण्याची त्याच्यांत हिंमतच उरली नाही. उत्तर हिंदुस्थानांतील मुसलमान नबाबांनीं मराठ्यांच्या तरवारीचें पाणी अनेकवार भरपूर चाखलें असल्यामुळें पानपतची लढाई जिकूनही, मराठी सत्तेच्या वाढीला ते प्रतिबंध करूं शकले नाहीत. दिल्लीची बादशाही नाममात्र उरली होती. स्वतःच्या रक्षणाकरितां तीच दुसऱ्याचा आश्रय शोधीत होती. अशा स्थितींत तिला वाढत्या मराठी सत्तेला पायबंद कसा घालतां येणार ? इकडे नानासाहेबांच्या मृत्युनंतर थोरले माधवराव ऊर्फ रावसाहेब पेशवे हे अल्पवयी परंतु अत्यंत कर्तवगार पुरुष मराठी साम्राज्याचे मुख्य सूत्रचालक झाले. त्यांनीं आपल्या परीक्षेनें उत्तम उत्तम माणसें निवडून काढून त्यांच्या हातीं राज्यकारभार सोंपविला. त्यामुळें पानपतासारखा भयंकर पराभव सोसूनही मराठेशाहीला फारसा धक्का लागला नाही. मराठ्यांचें उठावाचें व चढाईचें धोरण पुनः पूर्ववत् सुरू झालें, आणि १७७० मध्ये मराठ्यांनीं थाटानें दिल्ली शहरांत पुन्हां प्रवेश केला. त्या वेळीं त्यांनीं वृद्ध शहाअलम बादशहास तत्कावर बसवून बादशाही सत्ता आपल्या हातीं घेतली. यानंतर दिल्लीचें राजकारण सर्वस्वी मराठ्यांच्या तंत्रानें चाललें होतें. मराठी सत्तेचा आश्रय घेऊनच दिल्लीचा नामधारी बादशहा हिंदुस्थानच्या सार्वभौमपदाचा अधिकार चालवीत होता. मराठे प्रत्यक्ष बादशहा नसले तरी बादशाही वजोर खास होते. महादजी शिंद्यांनीं पुढें पेशव्यांकरितां बादशाही वजीरातीचीं महावज्रें खरोखरच मागून घेतलीं, व मोठ्या थाटानें तीं पेशव्यास पुणें दरवारी सादर केलीं. मध्यंतरीं राघोबादादानें पेशवाईत भाऊबंदकी सुरू केल्यामुळें, मराठ्यांना घरच्या बंदोबस्ताकरितां दिल्लीच्या राजकारणांतून तात्पुरतें आंग काढून घ्यावें लागलें. परंतु तेवढ्या अवधीत गुलाम कादर नांवाच्या रोहिले सरदारानें शहाअलमचे डोळे फोडून, त्याची व त्याच्या बायकापोरांची अतोनात विटंबना केली. परंतु इंग्रजांनीं कांहींएक कारण नसतांना आपल्या चोंबड बोचक स्वभावाप्रमाणें राघोबाचा पक्ष घेऊन पेशवाईत लुडबूड सुरू केल्यामुळें, जराशी लांबलेली पेशवाईतील भाऊबंदकी संपतांच महादजी शिंद्यानें गुलाम कादरच्या हातून शहाअलमची सुटका करून, त्याची पुनः दिल्लीच्या तक्तावर स्थापना केली. तेव्हांपासून मराठ्यांच्या छायान्छत्राखाली शहाअलम बादशहा दिल्लीच्या बादशाहीचा शांतपणें उपभोग घेत होता. मराठ्यांनीं याप्रमाणें दिल्लीवर आपलें स्वामित्व पूर्णपणें बसविलें.



शेवटचे मोंगल बादशहा  
बहादूरशहा.



बेगम शिन्नतमहाल.



लॉर्ड कॅनिंग.



सर हेनरी हॅवेलॉक.







लॉर्ड डलहौसी.



सर हेनरी लॉरेन्स.



सर, कॉलिन कॅम्पबेल



सर जेम्स आउट्रॅम

दिल्लीश्वर मोगल बादशाहा सत्ताहीन झाले असले, तरी त्यांच्या नांवांत विलक्षण जादू भरली होती. दिल्लीचे बादशाहा हे प्रसिद्ध तैमूरलंगाच्या घराण्यांतले होते, आणि १५२६ पासून हिंदुस्थानावर त्यांचे एकसारखे अधिराज्य चालू होते. बाबर, हुमायून, अकबर, जहांगीर, शाहाजहान व अवरंगजेब, असे एकामागून एक सहा विख्यात व पराकमी पुरुष त्या घराण्यांत होऊन गेले. त्यामुळे बादशाहाच्या नांवाचा लोकांत विलक्षण दरारा होता. निरनिराळे प्रबळ व कर्तबगार मुसलमान सुभेदार, शक्तिशून्य बनलेल्या बादशाहातीची वजिरात करण्यांतच स्वतःला भूषण मानीत. सर्व सत्ता या मुसलमान सरदारांच्या हातीं आली असली, तरी बादशाहाचे नांवाने आपल्या प्रांतांत ते राज्यकारभार चालवीत असत, व बादशाहाच्या नांवानेच निरनिराळ्या लोकांना निरनिराळ्या सनदा व पदव्या देत असत. बादशाही पराक्रमशून्य झाली असली, तरी तिचे रक्षण करण्यांतच त्यांना भूषण वाटत असे. बादशाहाचे हातीं काडीचीही सत्ता नसली तरी, उघड्या दरबारांत त्याची विलक्षण बडेजाव ठेवली जात असे. मुसलमानी सरदारांनंतर दिल्लीची सत्ता मराठ्यांच्या हातीं आली. त्यांनीं देखील पूर्वीचाच किता गिरविला, व जुन्या वहिवाटींत काडीमात्र अंतर पडू दिले नाही. मराठी अमलांतही बादशाहाच्या मानमरातवांत यत्किंचितही कमतरता पडली नाही. या निर्माल्यवत् बनलेल्या बादशाहाच्या हातूनच, महादजी शिंद्यांनीं मराठी साम्राज्याचे प्रमुख सूत्रचालक पेशवे, यांच्यासाठी वजिरातीच्या सनदा घेतल्या व त्या पेशव्यांना मोठ्या थाटामाटाने समारंभ करून पुण्यास अर्पण केल्या. त्या वेळीं हिंदुस्थानभर मराठ्यांची सत्ता पसरली असतांना देखील, त्यांनीं वजिरातीच्या सनदांचा स्वीकार करून या नामधारी व निष्प्रभ बादशाहाचा, लोकमताला मान देऊन दरबारी बडेजाव कायम ठेवला. कारभार करणारे सत्ताधारी मराठे व मुसलमान सरदार, बादशाहापुढे दरबारांत येण्यापूर्वी जोडे काढून ठेवून, त्याला पाठ न दाखवितां जात असत, व गुडघे टेकून मोठ्या नम्रतेने कुर्निसात करीत असत.

१८०२ सालीं बाजीरावांशीं झालेल्या वसईच्या तहामुळे इंग्रजांना मराठेशाहींत ढवळाढवळ करण्यास पूर्ण संधि सांपडली. १८०३ सालीं इंग्रजांनीं सुर्जी अंजनगांव येथे शिंद्यांशीं तह केला. त्या तहामुळे दिल्ली येथील मोगल बादशाहीचे पालकत्व शिंद्यांच्या हातून इंग्रजांच्याकडे आले. दिल्लीचा बादशाहा इंग्रजांचा यानंतर पेन्शनर बनला आणि इंग्रज रेसिडेंट दिल्ली येथील राज्यकारभार पाहू लागला. हिंदुस्थानच्या पातशाहीचीं सूत्रे इंग्रजसरकारच्या हातीं आल्यामुळे, त्यांचा

सर्वत्र बोलबाला होऊं लागला. आंधळ्या शहाअलम बादशहाला दिल्लीहून उचलून मोंगीर येथे नेऊन ठेवावे, असा विचारदेखील एकदां गव्हर्नर जनरलने केला होता. परंतु बादशहा या गोष्टीला कांहीं केल्या कबूल होईना. तेव्हां तो बेत तसाच तहकूब करण्यांत आला. १८०६ सालीं आंधळा शहाअलम मरण पावला व त्याचे जागीं अकबरशहा गादीवर बसला. त्याच्या पित्याची पेन्शन त्याला मिळू लागली खरी, परंतु या नव्या बादशहाचा मानमरातब दिवसेंदिवस कमी ठेवण्यांत येऊं लागला. बादशहाच्या समोर जातांना पूर्वी रेसिडेंट मोठ्या अदबीनें जात असे, आणि आपले जोडे बाहेर काढून ठेऊन बादशहाची भेट घेत असे. दुसऱ्या कोणत्याही देशावर स्वारी करण्यापूर्वी बादशहाची प्रथम कंपनीला नामधारी कां होईना, परंतु परवानगी मागावी लागे. त्याचप्रमाणे हिंदुस्थानच्या राज्यव्यवस्थेंत कोणताही फेरबदल करावयाचा असल्यास कंपनीला तो बादशहाचे नांवाने जाहीर करावा लागत असे. पूर्वी प्रत्येक गव्हर्नर जनरल बादशहाच्या मुख्य बेगमेच्या आणि बडील शहाजाद्याच्या भेटीकरितां जात असे. परंतु १८२२ सालीं हा प्रघात बंद करण्यांत आला. १८२७ सालीं कोणत्याही राजकारणाच्या बाबतींत बादशहाची सल्ला घेणे बंद करण्यांत आलें; व १८३५ सालीं तर बादशाही शिक्क्याचें नाणें एकदम बंद करण्यांत येऊन कंपनीच्या नांवाचा नवा रुपया हिंदुस्थानभर जारी करण्यांत आला. १८३५ सालीं झालेल्या या फेरफाराने बादशाही सत्ता हिंदुस्थानांतून कायमची नष्ट झाली, असेंच समजलें पाहिजे. बादशाहाच्या आश्रयाने राजवाड्यांत राहणाऱ्या लोकांची संख्या फार मोठी असल्यामुळे, कंपनीकडून खर्चाकरितां मिळणारी पेन्शन बादशाहास पुरी पडत नसे. पेन्शनीची मिळणारी रकम खाजगी खर्चाला पुरत नाही, अशी हिंदुस्थानांतील सर्वच पेन्शनर संस्थानिक हाकाटी करीत, त्याचें कंपनीला फार आश्रय वाटे. परंतु इंग्रज माणूस घनाढय असला तरी फटींग वृत्तीचा असतो, आणि थोर हिंदी लोकांच्या भोंवतीं हजारों गरीब आश्रितांचा तांडा उभा असून त्यांच्या पालनपोषणाचा भार त्याच्यावर पडतो, हा फरक कंपनीच्या लक्षांत येत नसे. पेन्शन वाढविण्याबद्दल अकबरशाहानें पुष्कळ खटपट केली, परंतु त्यांत त्याला यश आलें नाही. बादशाहाचे हातीं पदव्या देण्याचा अजूनही अधिकार होता. त्याप्रमाणे राममोहनराय या प्रसिद्ध विद्वान पुरुषास राजा ही पदवी देऊन बाह्यशाहानें आपल्या तर्फे शिष्टाई करण्याकरितां विलायतेस रवाना केलें. बादशाहा आपले सर्व उरलेले अधिकार व मानसन्मान सोडून द्यावयास तयार असेल, तर त्यास सालीना तीन लक्ष रुपये अधिक पेन्शन मोबदल्यांत देण्यांत येईल

असें कंपनीने त्याला उत्तरादाखल कळविलें. परंतु अकबरशाहा कसाही झाल तरी प्रसिद्ध बाबरच्या वंशांतला होता. तीन लाख रुपयांच्या लोभानें उरल्य सुरल्या बादशाही अधिकारांवर तिलांजली देण्याचें त्यानें नाकारलें व अडचण सोसूनही आपला मान राखून घेतला.

१८३७ सालीं अकबरशाहा वारला, आणि युवराज अबूजाफर हा ‘अबुल मुजफर, सिराज उद्दीन, महमद बहादुरशाहा, पातशहा ईगाझि,’ अशी पदवी धारण करून सिंहासनावर बसला. त्या वेळीं त्याचें वय पन्नाशीच्या वर गेलें होतें. परंतु त्याची शरीरप्रकृति उत्तम होती. त्याचा स्वभाव शांत व सत्वशील असून कवि-तेची त्याला अतोनात गोडी होती. गादीवर बसल्यावर त्यानेंही पेन्शन वाढविण्या-बद्दल खटपट करून पाहिली. ‘सर्व हिंदी राजे रजवाड्यांचा मित्र असलेला, उदारधी व न्यायप्रिय असा प्रसिद्ध इंग्रज मुत्सद्दी वक्ता जॉर्ज थॉमसन, यास बादशाहानें आपल्या तफें वकीली करण्यास नेमलें. परंतु राजा राममोहनरायच्या प्रमाणेंच त्याच्याही प्रयत्नाला यश आलें नाहीं. बादशाहा आपले अधिकार सोडील तरच त्याची पेन्शन वाढविण्यांत येईल, असा गव्हरनरनें खासगी सल्ला दिला. परंतु बहादुरशाहा या गोष्टीला राजी झाला नाहीं. १८४३ सालीं लॉर्ड एलेंबरोच्या कारकीर्दींत बादशाहाला नजर देण्याची दरबारी पद्धत मोडून टाकण्यांत आली. बादशाहाच्या वैभवाचें प्रदर्शन याप्रमाणें संपुष्टांत येत चाललें. बादशाहाचा मानमरातब व बडेजाव दिवसेंदिवस फारच कमी होऊं लागला. बादशाहाची अशी अवहेलना करण्याला कंपनीला कांहीं कारण सांपडलें होतें, अशांतला भाग नाहीं. कंपनीचा तो एक मामूली डाव होता. मोंगल बादशाही नामशेष करण्याचा तो राजमाग होता. एकधर्मीय मुसलमान सुभेदार व सरदार, आणि परधर्मीय मराठे, यांना जी गोष्ट करण्याची भीति वाटत होती, ती गोष्ट कंपनीच्या इंग्रज नोकरांनीं हां हां म्हणतां अमलांत आणली. दिल्लीच्या बादशाहीचा मराठ्यांनीं अपमान केला, या वरपांगीच्या पोकळ कारणासाठीं ऐन पानपतच्या कठीण प्रसंगांत, परस्थ मुसलमान अब्दालीच्या तोंडांत मराठ्यांना सोडून चालते झालेले हिंदुधर्माभिमानशून्य जाट व रजपूत, कंपनीनें बादशाहीचे वाटेल तसे धिंडवडे काढले तरी शांत बसले होते. त्यांना हिंदु मराठ्यांचा संताप आला व मुसलमान बादशाहीची कींव वाटली. परंतु परस्थ इंग्रजांवर मात्र ते बालंबाल खुश राहिले ! या वेळीं त्यांच्या भावना मुळींच दुखावल्या नाहींत ! कंपनीनें चालविलेला प्रकार ते उघड्या डोळ्यांनीं कौतुकानें पहात होते !! या पुढची पायरी म्हणजे तैमूरच्या वंशांतून बादशाहा

ही पदवी काढून टाकणें, आणि त्यांना दिल्लीच्या बाहेर दुसरीकडे कोठेंतरी रहावयास पाठविणें, एवढीच उरली होती. कारण बादशाहा या नांवांत अज्ञूनही जादु भरली होती. बादशाहा हें नांव ऐकतांच हिंदुस्थानांतील सर्व धर्मांचे व जातींचे लोक पूर्वपरंपरेच्या आणि संवयीच्या जोरावर शीर नमवीत असत. युधिष्ठिराच्या वेळेपासून दिल्ली ही हिंदुस्थानच्या सम्राटांची राजधानी होती. दिल्लीच्या बादशाही किल्ल्यांत राहाणारा, आणि पूर्व-प्रसिद्ध दिवाण-ई-आम् व दिवाण-ई-खास येथें वेळोवेळीं चिमुकले कां होईना, पण दरबार भरविणारा पुरुष शक्तिशून्य व पराक्रमहीन झाला असला, तरी लोकांच्या डोळ्यांला तो मोठाच दिसत असे. त्यानें दिलेल्या पदव्या हिंदी लोक मोठ्या अभिमानानें धारण करीत, व बादशाहाला त्याबद्दल नजराणाही अर्पण करीत. त्यामुळें या प्रसिद्ध मोंगल वंशांतील पुरुषांना लोकांच्या दृष्टीनेंही निर्माल्यवत् करून टाकण्याचा कंपनीनें बेत केला. कारण कंपनीच्या सार्वभौम सत्तेच्या आड तें बुजगावणें येत होतें. आपल्याशिवाय दुसऱ्या कोणालाही स्वप्नांत किंवा थट्टेंत देखील लोकांनीं सार्वभौम मानूं नये, अशी कंपनीची साहजिकच इच्छा होती, आणि म्हणून हा नामधारी बादशाही खेळ बंद करण्याचा तिनें निश्चय केला. बादशाहाला दिल्ली बाहेर कोठेंतरी नेऊन टाकलें व त्याची **बादशाहा** ही पदवी रद्द केली, म्हणजे हें काम साधणार होतें. त्याचप्रमाणें बादशाहाला देण्यांत येणारी बारा लाख रुपये सालाची नेमणूक देखील तशीच अव्याहत चालू देणें, कंपनीच्या जिवानें चरालें होतें. अशा स्थितींत बादशाहाची शेवटची वाट लावण्याबद्दल सर्वांचें एक चित्त झालें असल्यास त्यांत नवल नाही. कंपनीचा निष्कारण होणारा हा खर्च बंद करणें जरूर होतें. कारण हल्लीं कंपनीचें राज्य हिंदुस्थानांत निष्कण्ठक सुरू झालें होतें.

इ. स. १८४९ सालीं बादशाहाचा थोरला मुलगा दाराबक्ष हा एकाएकी मरण पावला. बादशाहाचें वय या वेळीं ७० वर्षांच्या वर होतें. त्यामुळें बादशाहा केव्हां मरेल याचा नेमच राहिला नव्हता. लॉर्ड डलहौसी बादशाहीच्या मुळावर टपून बसलेलाच होता. त्यामुळें त्याला या प्रकरणाचा कायमचा निकाल करून टाकण्याची वेळ आली असें वाटलें. बादशाहाची आवडती बेगम झीनतमहाल, हिच्या मनांतून आपल्या मुलाला, तो वयानें सर्व शाहाजाद्यांत लहान होता तरी, बादशाहाच्या मार्गे सिंहासन द्यावें असें होतें. तरुण व सुंदर झीनतमहालच्या मुठींतच त्या वेळीं बादशाहा बहादुरशाहा हा सर्वस्वी गेलेला होता. कारण त्याची

ह्यातारपणची ती तरुण व सुंदर बेगम होती. बेगमच्या सांगण्यावरूनच बादशाहानें तिचा मुलगा जवानबक्त यास आपल्या मागें गादी देण्यांत यावी, अशी इंग्रजांना शिफारस केली. परंतु दाराबक्त याच्या मृत्युमुळें बादशाहीवर युवराज फकिरुद्दीनचा वारसा पोहोंचत होता. कारण बादशाहाच्या उरलेल्या सर्व पुत्रांत तोच वडील होता. बादशाहाच्या घराण्यांत हे अंतःकलह सुरू झालेले पाहून डलहौसीला मनांतून बरें वाटलें. त्यानें फकिरुद्दीनचा गादीवरील हक्क कबूल करून त्याच्याशीं एक गुप्त तहनामा केला. त्या तहनाम्याप्रमाणें फकीरुद्दीननें बाहादुरशाहाच्या मरणानंतर दिल्लीचा किल्ला इंग्रजांच्या हवालीं करून, दिल्लीपासून पांच कोसांवर असलेल्या कुतुबमिनारजवळ रहावयास जावें असें ठरलें. परंतु बाहादुरशाहाच्या मृत्यूपर्यंतदेखील उगीच वाट पाहात स्वस्थ बसणें डलहौसीला बरें वाटलें नाहीं. कारण बादशाहाचें आयुष्य दीर्घ कालपर्यंत वाढल्यास, बादशाहीवर शेवटचा धाव घातल्याचें यश डलहौसीच्या पदरांत पडलें नसतें. आणि बादशाहा वयानें म्हातारा झाला असला, तरी प्रकृतीनें फार चिवट दिसत होता. त्यानें जिवंतपणींच बादशाहाची दिल्लीहून कुतुबमिनारला उचल बांगडी व्हावी याबद्दल नक्की योजना तयार करून, ती विलायतला मंजुरीकरितां पाठविली. परंतु बादशाहाची या उतार वयांत जबरदस्तीनें दिल्लीच्या राजवाड्यांतून उचलबांगडी करण्याची कल्पना, विलायतेंतील बऱ्याच अधिकारी मुत्सद्दी मंडळीला रुचली नाहीं. इकडे युवराज फकीरुद्दीनची सुन्ता झालेली असल्यामुळें, त्याला घराण्याच्या रिवाजाप्रमाणें बादशाहा होतां येणें शक्य नाहीं, अशी झीनतमहालनें व तिच्या पक्षाच्या मंडळीनें सारखी ओरड सुरू केली. अकबर बादशाहाच्या वेळेपासून, या प्रसिद्ध मोगल घराण्यांतील पुरुषांची ते मुसलमान असूनही सुन्ता करण्यांत येत नसे, ही गोष्ट अगदीं खरी होती. परंतु केवळ सुन्ता झाली येवढ्या एका क्षुल्लक गोष्टीमुळें फकिरुद्दीन गादीवर बसण्याला नालायक ठरू शकत नव्हता. हुमायून बादशाहा पठाणांकरवीं गादीवरून काढला जाऊन रानावनांत भटकत असतांनाच, अकबराचा जन्म झाला होता. यामुळें मुसलमानी धर्माप्रमाणें अकबराची सुन्ता त्या वनवासांत होऊं शकली नाहीं. पुढें हुमायूननें परत बादशाही मिळविली, तरी तो सर्वत्र पूर्णपणें स्थिरस्थावर होण्यापूर्वीच मरण पावला. त्याचा पुत्र अकबर हा १४ वर्षांचा लहान बालक असतांनाच दिल्लीचा बादशाहा झाला, आणि एकदां मागें पडलेला त्याच्या सुंतेचा विधी तसाच राहून गेला. बरें, पुढें तो मोठा झाला तेव्हां मुसलमानी धर्मांतील कर्मकांडावरील त्याची श्रद्धा पार उडून जाऊन तो

उदारमतवादी बनला होता. त्याने हिंदु राण्यांशीं लग्न लावले व पुढें आपल्या पुत्रा-  
चेंही रजपूत कुमारीशीं लग्न लावून दिलें. या अर्धवट हिंदुत्वामुळे त्याने आपल्या  
पुत्राचीही सुंता केली नाही. पुढें जहांगिरने व नंतर शहाजहानने आपल्या  
पुत्रांच्या बाबतींतही त्या विधीला फाटाच दिला. ह्या सर्व बादशहांना—म्हणजे  
अकबर, जहांगीर व शहाजहान यांना भरपूर आयुष्य लाभलें असल्यामुळे, ते  
गादीवर असतांनाचा त्यांना मुलें बाळें व नातू झाले. परंतु स्वतांची सुंता  
झाली नसल्यामुळे त्यांनीं आपल्या मुलानातवांच्या त्या धार्मिक विधीकडे लक्ष  
पुरविले नाही. लहान वयांत जे विधी व्हावयाचे ते असे लांबणीवर पडले म्हणजे  
अजीबात गळतात ! यामुळे त्या घराण्यांत सुंता न करण्याचा जणू प्रघातच  
पडला होता. बिचाऱ्या फकीरुद्दीनची कांहीं नाजूक बीमारीमुळे सुंता करणें भाग  
पडलें होतें. परंतु या उपरी कारणाचा फायदा घेऊन, त्याचा गादीवरील वारसा  
उडवून देण्याचा झिन्नतमहाल बेगम पराकाष्ठेचा प्रयत्न करीत होती. झिन्नत-  
महाल बेगमेचें असे म्हणणें पडलें कीं, ‘आमच्या बादशाही घराण्यांत सुंता करण्याची  
चाल नाही. अकबर बादशाहाच्या वेळेपासून कोणाचीही सुंता आमच्या कुलांत  
झाली नाही. ज्या अर्थी फकीरुद्दीनची सुंता झालेली आहे, त्याअर्थी आमच्या  
कुळाचाराप्रमाणें तो गादीवर बसण्यास नालायक ठरतो.’ उलट फकीरुद्दीननें  
लिहिलें कीं, ‘मुसलमानी धर्माप्रमाणें सुंता हा धार्मिक विधी आहे, व तो न होणें  
ही अपवादात्मक गोष्ट आहे. अकबर बादशाहाची मुसलमानी धर्मावर फारशी  
निष्ठा नसल्यामुळे सुंतेची चाल आमच्या घराण्यांतून उडाली हें खरें. माझीदेखील  
इतरांप्रमाणें सुंता झाली नसती, परंतु कांहीं आजारामुळे ती करावी लागली; परंतु  
त्यामुळे मी गादीला नालायक ठरूं शकत नाही. उलट मुसलमानांनी धर्माचें माझ्या  
हातून योग्य पालन झाल्यामुळे मीच गादीला खरा लायक ठरतों.’ गवर्नर जन-  
रलनें मुसलमान मौलवींकडून या प्रकरणाची चौकशी करविली, तेहां फकीरुद्दी-  
नचें म्हणणें खरें आहे, असे त्यास आढळून आलें. परंतु त्यांतल्या त्यांत  
डाव टाकून व या घरगुती भांडणाचा फायदा घेऊन, त्यानें बादशाहा या  
पदवीवर हक्क सोडल्याचा व दिल्ली सोडून दुसरीकडे रहावयास जाण्याच्या  
संमतीचा करारनामा फकीरुद्दीनकडून लिहून घेतला. अडला नारायण काय  
करणार नाही ?

यामुळेच फकीरुद्दीन इंग्रजांना शरण गेला व त्यानें तो अपमानास्पद करारनामा  
त्यांना लिहून दिला. परंतु त्याला त्याबद्दल मनांतून सारखा पश्चात्ताप होत होता.

परंतु एकाएकी १८५६ साली तो मरण पावला. त्याला विष देण्यांत आलें असावें, असा पुष्कळांचा तर्क आहे. परंतु त्याबद्दल कांहीं पुरावा मात्र नाही. तें एक रंगमहाल रहस्य आहे. बादशाही महालांत अशा अनेक आकस्मिक गोष्टी घडत असत, त्यांपैकीच ती एक. त्याच्या मृत्यूच्या दुसऱ्या दिवशी बहादुरशहानें क्षिन्नत-महालचा मुलगा जवानबक्त, याला आपल्यामागें वारस करण्यांत यावें याबद्दलचा दुसरा एक खलीता इंग्रजांना लिहिला. बादशाहाच्या बऱ्याच मुलांनी, ‘जवानबक्त हा अतिशय शहाणा व चतुर असल्यामुळें त्यालाच बादशाही देण्यांत यावी, आम्हीं पुढें तिजवर आमचा वारसा सांगणार नाही,’ अशा अर्थाचें कबूलीपत्रक आपापल्या सहा करून बहादुरशहाजवळ दिलें होतें. तेंही त्यानें सोबत इंग्रजांकडे पाठविलें होतें. परंतु बादशाहाच्या उरलेल्या पुत्रांतील सर्वांत वडील पुत्र, मिरजा-महमद कुरेश यानें मात्र त्या कबूलीपत्रकावर सही न करतां इंग्रजांशीं स्वतंत्रपणें बोलणें सुरू केलें. त्यानें गव्हरनर जनरलला लिहिलें कीं, ‘बादशाहाच्या व क्षिन्नत-महाल बेगमच्या भीतीमुळें इतर राजपुत्रांनीं जवानबक्ताच्या बादशाहीच्या वारस हक्काबद्दल कबुलायत दिली. परंतु ती खरी मानण्यांत येऊं नये. बादशाहाचा मी सर्वांत वडील पुत्र असल्यामुळें बादशाहीवर माझाच वारसा पोहोंचतो.’ या वेळीं लॉर्ड डलहौसी इंग्लंडला जाऊन त्याच्या जागीं लॉर्ड क्यानिंग नुकताच आलेला होता. त्यानें डलहौसीच्या वेळच सर्व जुना पत्रव्यवहार काळजीपूर्वक वाचून पाहिला, व १८०४ सालीं वेलस्लेनें आंधळ्या शाहाआलम बादशाहाला दिलेलें वचन पाळण्याची यापुढें कांहीं जरूरी उरली नाही, असें आपल्या मनाशीं ठरविलें. दिल्लीची बादशाही वंशपरंपरेनें तैमूरच्या घराण्यांत चालविण्याचें वेलस्लेनें शाहा-अलमला दिलेलें वचन कंपनीनें तीन पिढ्यांपर्यंत पाळलें, व हाच त्या घराण्यावर कंपनीचा मोठा उपकार झाला, असें त्याच्या मनाला वाटूं लागलें. शहाअलम, अकबरशाहा, व बहादुरशहा या तिघांनीं बादशाहीचा मनमुराद उपभोग घेतला तेवढा पुरे, असें त्यानें ठरविलें. इंग्रजांची हिंदुस्थानांत सार्वभौम सत्ता स्थापन झाल्यानंतर हें मोगल बादशाहीचें नाटक चालू ठेवण्यांत कोणताच अर्थ उरला नाही, असेंच त्याचेंही मत पडलें. त्यानें विलायतेस लिहिलें कीं, “बादशाही वैभवाचा बडेजाव आपण सारखा कमीच करित आलेले आहों. बादशाहाला नजर देण्याची चाल मागेंच बंद करण्यांत आली. बादशाहाच्या नांवाचें नाणें पाडणेंही बंद करण्यांत आलें आहे. गव्हरनर जनरलच्या शिक्षा मोर्तेबांतील ‘बादशाहाचे अंकित’ हे शब्द केव्हांच कोणाला न समजतां युक्तीनें नाहीसे करण्यांत आले, व



हिंदुस्थानांतील निरनिराळ्या राजेरजवाड्यांनाही, दिल्लीच्या बादशाहाचे अंकित यापुढे केव्हांही म्हणवून न घेण्याबद्दल सक्त सूचना देण्यांत आल्या. या जुन्या राजनीतीला अनुसरून मी असा ठराव करतो की, बादशहाच्या मार्गे मिरजा महमद कुरेश यांस फक्त शहाजादा ही पदवी वापरण्याचा अधिकार असावा, आणि त्याने दिल्लीचा किष्ठा आमच्या हवाली करून कुतुबमिनारजवळ रहावयास जावे. म्हणजे त्यास तेथे खर्चाकरितां पंधरा हजार रुपये महिना पेन्शन दिली जाईल.” युवराज फकीरुद्दीन व मिरजा महमद कुरेश यांचीं इंग्रजांशीं चाललेलीं कारस्थानें जरी गुप्तपणे होत होती, तरी बेगम झिन्नतमहालला त्यांचा सुगावा लागला. जवान-बक्ताच्या तर्फेने आतां निराळ्या दिशेने तिने निराळीच कारवाई चालू केली. इराणच्या शहाशी दिल्लीच्या राजवाड्यांतून पत्रव्यवहार सुरू झाला. त्या पत्र-व्यवहारांत खुद्द बादशाहाचें अंग कितपत होतें हें सांगतां येत नाहीं, किंवा दिल्लीहून पाठविलेलीं पत्रे इराणला जाऊन पोहोचलीं, असेंही निश्चयात्मक सांगतां येत नाहीं. परंतु इंग्रजांच्या राजनीतीमुळे आपलें उरलेंसुरलें ऐश्वर्यही नष्ट होणार, आणि आपल्या पूर्वजांचा दिल्लीचा इतिहासप्रसिद्ध महाल आपल्याला सोडणें भाग पडून, कोठेंतरी बाजूला सामान्य माणसाप्रमाणें आयुष्य कंठावें लागणार, या कल्पनेनें बेगम व तिचा मुलगा संतापानें लाल होऊन इंग्रजांचा तेव्हांपासून अतोनात द्वेष करू लागले, ही गोष्ट मात्र अगदीं खरी. दिल्ली येथील इतर मुसलमान रहिवाशी देखील या इंग्रजद्वेषाचे थोड्याबहुत प्रमाणांत वांटेकरी झाले. कारण दिल्लीचे बादशहा पराक्रमशून्य बनले असले, तरी त्यांच्या पराक्रमी पूर्वजांची आठवण अजूनही लोक विसरले नव्हते. बाबरपासून अवरेंगजेबापर्यंतच्या सहा पराक्रमी व कर्तृत्ववान मोंगल सम्राटांचा इतिहास लोकांना अवगत होता. यामुळे बादशहाच्या विपन्नावस्थेनें लोकांचें अंतःकरण भरून येई, आणि त्यांची अशी दशा करणाऱ्या व पुढें याहूनही वाईट करूं पाहणाऱ्या इंग्रजांविषयीं त्यांच्या मनांत द्वेष बाणूं लागे. बादशहाच्या नोकराचारांत देखील, इराणचा शहा हिंदुस्थानावर स्वारी करणार व मोंगल बादशाहीला पूर्वीच्या वैभवाचे दिवस प्राप्त करून देणार, अशी चर्चा चालू झाली. बाजारांत, मशीदींत व राजवाड्यांत हाच विषय ज्याच्या त्याच्या तोंडीं झाला होता. इंग्रज रेसिडेंटच्या कानापर्यंतही ही गोष्ट गेली. परंतु इंग्रजांना आपल्या सत्तेचा व पराक्रमाचा अतोनात गर्व वाटत असल्यामुळे त्यांनीं ती तुच्छच लेखली; आणि खरोखर ती गोष्ट असंभाव्य कोटींतलीच होती. परंतु सामान्य लोकांना एवढा सारासार विचार कोठें असतो ?

सारांश, तैमूरलंगाच्या प्रसिद्ध घराण्याला क्षुद्र व निर्मात्यवत् करण्याची लॉर्ड डलहौसीची इच्छा, विलायतेंतील कंपनीच्या कांहीं अधिकाऱ्यांच्या हट्टामुळे अपुरी राहिली होती, ती लॉर्ड कॅनिंगच्या हातून याप्रमाणे शेवटास जाण्याची चिन्हे दिसू लागली. लॉर्ड कॅनिंगला याबद्दल फारसे जबाबदार धरता येत नाही. कारण तो हिंदुस्थानांत नवीनच आला होता. लॉर्ड डलहौसीच्या वेळीं जो एकंदर पत्रव्यवहार झाला होता तो वाचून व कौन्सीलर्सचा सल्ला घेऊनच त्यानें आपलें मत बनविलें. लॉर्ड डलहौसी लेखणीचा अत्यंत फडा होता. त्याचे खलीते कुटिल स्वरूपाचे असले तरी अत्यंत जोरदार व वक्तृत्वपूर्ण असत. ते वाचूनच तैमूरलंगाच्या घराण्यांतून बादशाही पदवी हरण करण्याचा, व दिल्लींतून त्या घराण्याला हद्दपार करण्याचा निश्चय लॉर्ड कॅनिंगनें ठरविला, व त्याप्रमाणे दिल्ली येथील रेसिडेंटला आपलें म्हणणें करविलें. हा निकाल कायम स्वरूपाचा असला तरी बहादुरशहाच्या हयातींत तो गुप्त ठेवला जावा, अशी लॉर्ड कॅनिंगनें मुद्दाम रेसिडेंटला सूचना दिली होती, परंतु ही बातमी गुप्त राहिली नाही. कंपनीची पन्नास वर्षांची राजनीति पाहतां, व लॉर्ड कॅनिंगच्या बहादुरशहाचा वारसा नक्की करण्याच्या चालढकलीवरून, राजवाड्यांतील मंडळींना भविष्याचा अंदाज बांधणें कठीण नव्हतें. इराणच्या शहाला खूब करण्याकरतां वृद्ध मोगल बादशहानें सुनी पंथाचा त्याग करून शिया पंथाची दीक्षा घेतली. बहादूर-शहाचा मुख्यहकीम हसनउल्ला यानें ही हकीगत आपल्या साक्षीत शपथेर सांगितली आहे. इराणच्या शहाला रशीयाचा झार मदत करणार, आणि इंग्रजांचा दोस्त असलेला अफगणिस्थानचा अमीर दोस्त महंमद, हादेखील अखेर इंग्रजांना दगा देऊन व शहाला मिळून, सर्वजण मोगल बादशाहीचा पुन्हा दिल्लीस प्राणप्रतिष्ठा करणार व मुसलमानी धर्माचें महत्त्व वाढविणार, अशी बातमी सर्वत्र पसरली होती. राजवाड्यांतील नौकरचार कर दिल्ली शहरांनील इतर मुसलमानांशी ह्या गोष्टींचो दिवसरात्र सारखी चर्चा करीत होते. १८५७ सालच्या वसंत ऋतूत इंग्रजांची इराणशी लढाई चालली होती, तेव्हां मोहामारा येथें इराणी राजपुत्राच्या तंबूंत हिंदुस्थानांतोल सर्व मुसलमानांना—वृद्धतरुण, लहान मांठे, विद्वान व अडाणो, शिपाई व रयत, या सर्वांना उद्देशून फिरंग्यांच्या विरुद्ध लढण्यास उत्तेजन देणारा जाहीरनामा सांपडला, ही लक्षांत ठेवण्यासारखी गोष्ट आहे. या व्यवहारास ईश्वरी साहाय्य मिळावें म्हणून, बादशाहाचा प्रमुख धर्मोपदेशक मौलवी हसन अस्कारा यानें दररोज संध्याकाळी दीडतास ईश्वराची विशिष्ट आराधना चालविली होती. बादशाही वैभवपासून

तैमूरचें घराणें च्युत न होतां अधिक उज्वल व्हावें अशीच सर्व मुसलमानांची इच्छा होती, आणि कंपनीकडून त्या घराण्यावर शेवटचा सफाईचा वार होण्याची घटका अगदीं जवळ आल्यामुळें, ही इच्छा अत्यंत तीव्र स्वरूपांत प्रकट होऊन इंग्रजांविषयींचा द्वेष व सुडाची भावना तिच्या पोटांत रसरसलेली होती. मूर्ख जवानबक्त तारुण्याचें रक्त अंगांत सळसळत असल्यामुळें, प्रसंगविशेषीं इंग्रजांसमोर देखील निर्भोडपणें आपल्या मनांतील विचार बोलून दाखवीत असे. मिर्झा मह-मद कुरेश वयानें वडील असल्यामुळें त्याला अधिक सारासार विचार होता. आपल्याकडून कोणताही अपराध न घडतां, व आपण शेवटपर्यंत कंपनीशीं प्रामाणिकपणें वागत असतां आपली बादशाही काढून घेतली जाणार, दिल्लीच्या भव्य प्रासादांतून आपल्याला हद्दपार करण्यांत येणार, व शिवाय पेनशनची रकमही कमी केली जाणार, हा अन्याय त्याला कल्पनेंतही सहन होईनासा झाला. शिवाय राजवाड्यांतील बेगमेचीं कारस्थानें तो वडील पुत्र असूनही, त्याचा वारस-हक्क उडवून देऊं पहात होती. तेव्हां स्वपराक्रमावर मदार ठेवण्याशिवाय शहा-जाद्यांना अन्य मार्ग उरला नाही. कारण कंपनी सरकारच्या हातांतलें खेळणें होऊन देखील, कोणत्याही कारणांशिवाय बादशाहीचे पंख गेल्या पन्नास वर्षांत हळुहळु उपटण्यांत आले होते, आणि आतां तर बादशाहीची मुंडी कायमची पिरगळून टाकण्याचा कंपनीचा विचार ठरला होता. मोंगल बादशाही घराण्यानें इंग्रजांच्या प्रत्येक म्हणण्याला मान तुकवून, बैल गाभण तरी तेरावा महिना असें नम्रपणाचें उत्तर दिलें. परंतु या विश्वासाची अखेर बादशाहीच्या नाशांत होण्याचें ठरलें. अशा परिस्थितींत बादशाहानें व त्याच्या बेगमा आणि शहाजाद्यांनीं स्वातंत्र्या-करितां व पूर्वबैभवाकरितां एक अखेरचा निकराचा प्रयत्न करून पाहण्याचें ठरवावें, हें मनुष्यस्वभावाला अनुसरूनच होणें. एवींतेवीं सर्व नाश होतोच आहे, मग प्रयत्नांची शिकस्त तरी कां न करा ? वाघ म्हटलें तरी कंपनी खाणार, आणि वाघोबा म्हणून गौरविलें तरी कंपनी बादशाही खाणार ? अशा कचाटींत सांपड-ल्यावर स्वाभिमान माणसाला काय करण्यास प्रवृत्त करील ? मांजर देखील अड-चणींत सांपडलें, तर गुरगुरून अंगावर येतें, मग बहादुरशहा वृद्ध झाला असला तरी तो तैमूरलंगचा वंशज होता. त्यानें स्वातंत्र्याकरितां शेवटचा निराशेचा प्रयत्न कां करूं नये ?

प्रकरण ८ वें.

## औधचे नबाब.



दिल्लीची मोंगल पातशाही कमजोर होऊन विलयाच्या मार्गांला लागली, त्या वेळीं हिंदुस्थानांत जीं स्वतंत्र मुसलमानी राज्ये निर्माण झालीं त्यांपैकीं हैद्राबाद व अयोध्या हीं दोन प्रमुख होत. त्यांचें क्षेत्रफळ विस्तृत होतें, व उत्पन्नही भलें दांडगें होतें. त्यांच्यावर कंपनीचा फार दिवसांपासून डोळा होता. राबर्ट नाईटनें स्टेट्समन पत्रांत लिहिलें आहे, “ The two great Musalman states—Hyderabad and Oudh—were marked down for annexation, and the process of undermining them **as the Blue books tell us**, was only delayed by the wars in the Punjab Burmah. When the time for business came, Oudh was annexed. Hyderabad was pushed on the road to ruin; and Lord Dalhousie waited for the **crash**.” औध व हैद्राबाद हीं दोन प्रमुख मुसलमानी संस्थाने खालसा करण्याकरितां पूर्वीपासूनच नियोजित केलीं होती, आणि पार्लमेंटरी ब्लू बुकांवरून दिसून येतें कीं केवळ पंजाब व ब्रम्हदेश येथील लढायांमुळे, त्यांना पोखरून त्यांचा नाश करण्याचें काम जरा लांबणीवर पडलें. जेव्हां कार्याची वेळ आली तेव्हां औध खालसा करण्यांत आलें, व हैद्राबादला विनाशमार्गावर ढकलण्यांत आलें, आणि लार्ड डलहौसी शेवटचा बार उडण्याची वाट पाहात होता. हैद्राबादच्या जिवावरील संकट वन्हाडच्या शेपटावरच निभावलें, याला कारण हैद्राबादचे दिवाण सर सालरजंग यांच्या मुत्सद्देगिरीसच दिलें पहिजे. त्यांनीं ओळखलें कीं संस्थानांचा ग्रास करणारा राहू जोपर्यंत हिंदुस्थानचा गव्हर्नर जनरल आहे, तोपर्यंत त्याला संस्थानाच्या भानगडींत पडण्याची संधीच देतां कामा नये. सर सालरजंगाच्या बुद्धिमत्तेमुळे हैद्राबादचा त्या वेळीं बचाव झाला. परंतु औधला तसा कोणी चतुर प्रधान न मिळाल्यामुळे औधची डलहौसीच्या यज्ञांत अखेरीस पूर्णपणें आहुती पडली. येथील नबाब मोंगल पातशाहीचे सुभे असले तरी ते नांवापुरतेच पातशहाचे अंकित होते. त्यांचा सर्व कारभार स्वतंत्रपणेंच चालला होता. मराठ्यांचें हिंदुस्थानावर एकछत्री साम्राज्य स्थापन करण्याआड, उत्तरेस अयोध्येचे नबाब व दक्षिणेस हैद्राबादचे

निजाम हे दोन प्रबळ व महत्वाकांक्षी प्रतिस्पर्धीच बरेच त्रासदायक झाले. मराठ्यांशी या मुसलमान नबाबांचा सारखा विरोध चालला होता. त्यामुळे मराठ्यांचा पराभव करण्याकरता ते इंग्रजांचे मित्र बनले. त्यांनी इंग्रजांना घरांत घेतल्यामुळे प्रथम मराठ्यांचे व नंतर त्यांचेही स्वातंत्र्य हरण झाले. यांपैकी उत्तरेकडील अयोध्येचे राज्य अत्यंत संपन्न होते. गंगा-यमुनाकाठचा उत्तर हिंदुस्थानांतील प्रदेश सुपीकते-बद्दल पूर्वीपासूनच फार प्रसिद्ध आहे. त्यामुळे या देशांत द्रव्याचा ओघ नद्या प्रमाणेच सारखा वाहात होता. येथील नबाब अत्यंत श्रीमंत होते, प्रजाही सुखी व समाधानी होती. अयोध्येच्या राजांचे सामर्थ्य त्यामुळे अतिशय वाढले होते. सादत खान, सफदरजंग व सुजाउद्दौला, हे तिन्ही नबाब शूर असून राज्यकारभारांत अत्यंत कुशल होते. त्यांच्या राज्यांत हिंदु व मुसलमान हा भेदभाव करण्यांत येत नसे. नबाबाच्या राज्यांत अनेक मराठे व इतर हिंदु गृहस्थ मोठमोठ्या अधिकाऱ्यावर नेमले गेले होते. कारण नबाबांचे मराठी सत्तेशी वैर असले, तरी व्यक्तिशः त्यांच्या मनांत मराठ्यांबद्दल आदर वसत होता. अनेक हिंदु घराणीं या नबाबांच्या कारकीर्दीत तिकडे उद्यास आली.

१७६१ सालीं मराठ्यांचे व अबदल्लीचे युद्ध झाले. त्या वेळीं सुजाउद्दौला हा अयोध्येचा नबाब होता. अशा पराक्रमी नबाबाला आपल्याकडे वळवून घेण्याचा मराठ्यांनी अतिशय प्रयत्न केला, पण त्यांत त्यांना यश आले नाही. सुजाउद्दौला अबदल्लीला जाऊन मिळाला व अखेर मराठ्यांचा पानपत येथे सपशेल पराभव झाला. अहमदशाहा अबदाली परत आपल्या देशी येथून गेल्यानंतर, थोरल्या माधवरावांच्या कारकीर्दीत मराठ्यांनी पुन्हां डोकें वर काढले, आणि पूर्वीच्या गोष्टी लक्षांत ठेवून सुजाउद्दौलाचे पारिपत्य करण्याचे त्यांनी योजिले. तेव्हां सुजाउद्दौलाने इंग्रजांशी स्नेह जोडला. या स्नेहामुळे इंग्रजांचा एक वकील लखनौ येथे येऊन राहिला. इंग्रजी सैन्य आपल्या मुलखांत ठेवून घेऊन त्याच्या खर्चाकरितां दोन लक्ष दहा हजार रुपये महिना इंग्रजांना देण्याचे त्याने कबूल केले. इंग्रजांच्या साह्यामुळे सुजाउद्दौलाने रोहिलखंडाच्या नबाबाचा पराभव केला, आणि मराठ्यांच्या वाढत्या सत्तेलाही अटक केली. यामुळे नबाबाचा तर फायदा झालाच परंतु इंग्रजांचेही चांगलेच फावले. अयोध्येच्या राज्यांत इंग्रजांचा हा जो शिरकाव झाला, त्यामुळे त्यांच्या राज्यविस्ताराला अतोनात मदत झाली. कारण अयोध्येचे राज्य अत्यंत धनसंपन्न होते; आणि इंग्रजांची, दृष्टीही पूर्वी केवळ बनियेगिरीची होती.

इ. स. १७७५ सालीं सुजाउद्दवला मृत्यु पावला व त्याचा वडील मुलगा मिरजाअमानी हा असफउद्दवला हें नांव धारण करून गादीवर बसला. कंपनीनें ही संधी साधून सुजाउद्दवल्याशीं केलेला जुना तह कारणाशिवाय रद्द केला व नवीन नबाबावर नवा तह लादला. या तहाप्रमाणें बनारस, जौनपूर, गाझीपूर, आणि चेतसिंह राजाच्या ताब्यांतील सर्वं मुख्य, असा तेव्हास लक्षांचा प्रांत दोस्तीखातर कंपनीला देणें नबाबास भाग पडलें. इंग्रजांना हिंदुस्थानांत मुख्यगिरी करून राज्यविस्तार करावयाकरितां अधिक फौजेची जरूरी होती. त्या फौजेचा खर्च करावयास कंपनीला नेहमींच टाळाटाळ करावीशी वाटे. फौजेचा खर्च परभारें पार पडला म्हणजे कंपनीचा नफा अबाधित चालू राही. त्या धोरणानें नबाबाच्या राज्यांतील इंग्रजी फौज वाढविण्यांत आली, आणि त्या फौजेच्या खर्चाकरितां नबाबाकडून मासिक दोन लाख साठ हजार रुपये वसूल करावे असें ठरलें. सुजाउद्दवल्याची बायको भाऊबेगम हिला संस्थानची सर्व संपत्ति देण्यांत आली, आणि फैजाबाद व अयोध्येच्या आसमंतात असणाऱ्या भागाची स्वतंत्र जहागीरही तिला तोडून देण्यांत आली. या बेगमेला छळून तिच्यापासून गव्हर्नर जनरल वारन हेस्टिंग्स यानें कशा पाशवी शक्तीनें द्रव्य वसूल केलें, ही हकीकत वारनहेस्टिंग्स वरील खटल्यामुळें सर्वांना माहीत झालेलीच आहे. कदाचित् ही द्रव्यदृष्टी ठेवूनच इंग्रजांनीं सुजाउद्दवल्याच्या मृत्यूनंतर मातापुत्रांची ही निराळी व्यवस्था लावून दिली असावी.

असफउद्दवल्यानें लखनौ ही आपली राजधानी केली, व राज्यकारभार सुरळीत रीतीनें चालविण्याचा यत्न केला. परंतु नबाबाच्या लष्करामध्ये महागच्या, जुलमी व अडेलतट्टू युरोपियन अधिकाऱ्यांचा फार भरणा करून व मन मानेल त्याप्रमाणें नबाबाच्या सैन्यांत ढवळाढवळ करून, इंग्रज रेसिडेंटानें अयोध्येत एकसारखा गोंधळ उडवून दिल्यामुळें तेथें कोणत्याही प्रकारची शिस्त राहिली नाही. रेसिडेंटच्या शिफारशीनें अनेक इंग्रजांचीं तट्टें वशिला लावून नबाबाच्या दिवाणी कारभारांतही शिरलीं. या स्वेच्छाचारी युरोपियन लोकांनीं जमिनदार लोकांकडून वाटेत तसा पैसा घेतला, आपला व्यापार सुरू केला आणि जकातीचा वसूलही आपणच करू लागले. यांपैकीं कर्नल हेने नामक एक इसम गोंडा व गोरखपूर येथील जमाबंदीच्या कामावर अधिकारी होता. १७७८ पासून १७८१ पर्यंत तीन वर्षांच्या अवधीतच हा पन्ना तीस लाख रुपये निवळ मुनाफ्याचे खिशांत घालून विलायतेस चालता झाला. राज्यांत वसुलाच्या कामावर नेमले गेलेले युरोपियन अधिकारी प्रांताचा वसूल

नबाबाच्या खजिन्यांत न पाठवितां स्वतःच्या खिशांत भरून आपलाच तळीराम गार करूं लागले. यामुळें नबाबाची फारच त्रेधा उडाली. त्यांस स्वतःच्या नोकर लोकांस पगार देण्यास किंवा नातेवाईक लोकांस ठरवलेल्या तैनाती पोंचत्या करण्यासही पैसा मिळेनासा झाला. राजवाड्यांतील ख्रियांना उपासमार होऊं लागली. वेळच्या वेळीं व पुरेसा पगार मिळत नसल्यामुळें नबाबाचें सैन्य बेदील होऊन त्यानें बंड केलें. इंग्रजांचें देणें मात्र ब्रह्मस्वाप्रमाणें सारखें वाढत चाललें. अतिशय प्रयत्न करूनही नबाबाला त्यांच्याकडे फक्त सत्तर लक्ष रुपये पोंचते करतां आले.

यानंतर द्रव्य वसूल करण्याची वारन हेस्टिंग्सनें दुसरी युक्ति योजिली. वारन हेस्टिंग्सनें काशीच्या चेतसिंग राजाशीं अतिशय जुलमाचें वर्तन केल्यामुळें, काशी येथें १७८९ सालीं आगष्ट महिन्यांत बंड झालें. या बंडामध्यें अयोध्येच्या बेगमांचें अंग आहे असा सपशेल खोटा पुरावा वारन हेस्टिंग्सनें, आपला मित्र व त्यावेळचा हिंदुस्थानांतील इंग्रजी राज्याचा मुख्य न्यायाधीश सर इलाइजा इंपे, याच्या मदतीनें तयार केला व बंडांत सामील झाल्याबद्दल बेगमांच्या जहागिरी व संपत्ति जप्त करण्याचें काम सुरू केलें. बेगमांची जहागीर वार्षिक तीस लक्ष रुपये उत्पन्नाची होती. ती जप्त केली असतां कंपनीस पुष्कळ फायदा होईल, अशा पापबुद्धीनें ती असफउद्दवल्याकडून जप्त करविण्याचा त्यानें निश्चय केला. या सर्व गोष्टीस नबाबाची तर संमती नव्हतीच, परंतु खुद्द इंग्रजांचा लखनौ येथील रेसिडेंट मिडलटन याला देखील ही गोष्ट आवडली नाहीं. परंतु वारन हेस्टिंग्सच्या दुराग्रहामुळें त्याला हें नीच कृत्य करणें भाग पडलें. अयोध्येच्या जहागिरी अन्यायानें नबाबाच्या इच्छेविरुद्ध जप्त केल्या गेल्या, म्हणून नबाबाचें मन उदास झालें, व त्याची शरीरप्रकृति अगदीं क्षीण झाली, असें रेसिडेंटनें हेस्टिंग्सला एका पत्रांत लिहिलें आहे. असफउद्दवल्यानें अखेरपर्यंत बेगमांच्या जहागिरीची व संपत्तीची जप्ती करण्याचा हुकूम देण्याचें नाकारलें. शेवटीं रेसिडेंट मिडलटननें लष्करी लोकांनिशीं फैजाबादेवर हल्ला चढविला; आणि गोमती नदीचे कांठीं आपल्या आयुष्याचे शेवटचे दिवस सुखानें कमित असलेल्या दोन राजद्वियांवर द्रव्यप्राप्तीस्तव त्यानें सक्ति केली. त्यास मदत करण्यास वारन हेस्टिंग्सच्या मर्जीतला व त्याच्याच कृपेनें अयोध्येचा मुख्य प्रधान झालेला सरदार हैदरबेगखान हा तत्पर झाला. नंतर त्या उभयतांनीं त्या पडदानशीन बेगमांवर व त्यांच्या वृद्ध द्वारसंरक्षकांवर अतिशय जुलूम करून, त्यांच्याकडून शहातार

लक्ष रुपये पिळून काढले. त्या बेगमांचे क्लेश, त्यांचा मानभंग, व त्यांची विटंबना आणि बेगमांच्या वृद्ध व प्रामाणिक नौकरांचा झालेला छळ प्रत्येक सहृदयाच्या नेत्रांतून अश्रुधारा काढील. या कृत्यानें ब्रिटिश लोकांच्या कीर्तीस अखंड कलंक लागला, ही गोष्ट मिल व मांटगामरे या इतिहासकारांनीं प्रांजलपणे कबूल केली आहे. बर्क व शेरेडन या दोन प्रसिद्ध आंग्ल वक्त्यांनीं हेस्टिंग्सवर दोषारोप करतांना राक्षसाचीच उपमा त्यास दिली आहे.

इ. स. १७७४ सालीं जो अयोध्याप्रांत अतिशय भरभराटींत होता, तोच १७८३ सालीं उध्वस्त व उच्छिन्न बनला. या नऊ वर्षांत असफउद्दवल्यानें अशा विचित्र परिस्थितीतही दोन कोटी तीस लक्ष रुपये कंपनीच्या लष्करी खर्चाबद्दल दिले. परंतु कंपनीचा व तिच्या इंग्रज नोकरांचा आहार सारखा वाढूं लागला. यामुळे अयोध्या संस्थानच्या शिरावर चौऱ्यायशीं लक्ष रुपयांची वार्षिक धोंड आणखी येऊन पडली. १७८८ सालीं लॉर्ड कार्नवालीसला नबाबानें आपली सर्व दुःस्थिति निवेदन केली, आणि हल्लींच्या राज्यपद्धतींत हें ओझे संस्थानला झेपणें शक्य नाहीं, अशी त्यानें गव्हर्नर जनरलची खात्री करून दिली. यावेळीं मग एका नव्या तहनाम्यानें नबाबानें इंग्रजी फौजेच्या खर्चाकरितां सालीना पन्नास लक्ष रुपये द्यावे, व ब्रिटिश रेसिडेंटानें संस्थानच्या अंतर्गत राज्यकारभारांत बिलकुल हात घालूं नये असें ठरलें. अयोध्या प्रांतांत रेसिडेंटच्या वशिल्याचीं शिरलेलीं इंग्रजी तऱ्हे अर्थातच नोकरीवरून काढलीं गेलीं, आणि अंतर्गत राज्यकारभारांत स्वातंत्र्य मिळाल्यामुळे असफउद्दवल्यानें राज्याची स्थिति हां हां म्हणतां सुधारली. महाराज टिकायतराय नांवाच्या एका चतुर मुत्सद्याला त्यानें दिवाण नेमलें; झबलाल नांवाचा दुसरा एक हिंदु मुत्सदी कोशाध्यक्ष नेमला गेला. यानंतर त्यानें इंग्रजांचें देणें नेमानें देऊन लखनौ शहरास भूषणभूत असलेले अनेक राजवाडे बांधले. दौलत खानी, रुमाई दरवाजा, हसनबाग, बिविया-पुरकोठी, ऐषबाग, चारबाग व इमामवाडा हीं सुंदर राजमंदिरे व उद्यानभूमिका त्याची थोरवी अजूनही गातात. यांपैकीं इमामवाडा व रुमाई दरवाजा या दोन प्रचंड इमारती त्यानें अयोध्या प्रांतांत दुष्काळ पडला असतांना, दरिद्री लोकांच्या केवळ उदरपोषणाकरितां बांधिल्या. अयोध्येचें वैभव पुन्हा वाढूं लागलें. नबाबाचा पुत्र वजीर अल्ली याच्या लग्नांत बाराशें शृंगारलेले हत्ती वरातीपुढें चालत होते. आणि लग्नसमारंभाकरितां १२० फूट लांब व ६० फूट रुंदीचे व तितकेच उंच असे दोन भरण्ची कापडाचे व अग्रतिम कलाकूसरीचे तंबू उभारण्यांत



आले होते. स्वतःच्या डामडोलाबरोबर दानशूरत्वांतही त्याचा कर्णाप्रमाणें लौकिक होता. त्यामुळें लोकांत “जिसको न दे मौला उसको दे असफोद्वला.” ज्याला ईश्वर देत नाही त्याला असफउद्वला देतो अशा अर्थाची म्हण पडली आहे. परंतु १७९५ सालीं लार्ड कार्नवालिस जाऊन सर जॉन शोअर हे हिंदुस्थानचे गव्हर्नर जनरल होऊन आले. त्यांनीं राज्याच्या बंदोबस्ताकरितां इंग्रज सैन्याचीं दोन जादा पलटणें अयोध्येस ठेविलीं, व त्या सैन्याच्या सालीना खर्चाबद्दल साडेपांच लाख रुपयांचा जादा बोजा अयोध्येवर लादला. याशिवाय तफजुलहुसेन नांवाचा आपला पित्तु तेथें मुख्य प्रधान नेमला. असफउद्वल्याच्या इच्छेविरुद्ध या दोन्ही गोष्टी घडल्यामुळें त्याच्या मनास धक्का बसला व त्यामुळें तो आजारी पडला या दुखण्यांत त्यानें आपघपाणी घेतलें नाहीं, आणि १७९७ सालीं तो इंग्रजांच्या कांचणीनें झुरणीस लागून मरण पावला. औध प्रांताचा राज्यकारभार सुधारण्याच्या त्याच्या प्रयत्नांवर याप्रमाणें बोळ फिरविण्यांत आला. असफउद्वल्याच्या मृत्यूनंतर त्याचा औरसपुत्र वजीरअल्ली हा गादीचा खरा वारस असल्यामुळें त्यास गादी मिळणें रास्त होतें. त्याप्रमाणें हिंदुस्थानचे गव्हर्नर जनरल सर जान शोअर यांनीं त्यास गादीवर बसविण्याची परवानगी दिली व त्याप्रमाणें त्यास राज्याभिषेकही झाला. परंतु असफउद्वल्याच्या कारकीर्दीच्या अखेरीस गव्हर्नर जनरलच्या मेहेरबानगीनें अयोध्येच्या प्रधानपदावर आरूढ झालेला तफजुलहुसेन यास ही गोष्ट पसंत पडली नाहीं. तो सुजाउद्वल्याचा दुसरा मुलगा सादतअल्ली याचा पुष्कळ दिवस शिक्षक असल्यामुळें, त्याचा मनोदय आपल्या शिष्यास अयोध्येचें राज्यपद देऊन आपण त्याच्या वतीनें स्वतंत्रपणें राज्यकारभार चालवावा असा होता. तेव्हां त्यानें वजीरअल्लीवर नानाप्रकारचे असत्य आरोप आणून त्याजविषयीं गव्हर्नर जनरलचें मन कलुषित केलें. गव्हर्नर जनरलला ही गोष्ट इष्टच होती. कारण सादतअल्लीचा गादीवर वारसा नसल्यामुळें त्याला राज्य दिल्यास तो इंग्रजांच्या उपकाराच्या भारानें वांकून जाईल, आणि इंग्रजांस अधिक मुलुख व खंडणी कबूल करील, अशी त्यांना खात्री वाटत होती. त्यामुळें ते लखनौ येथें गेले. वजीरअल्ली हा अस्सल पुत्र नसून तो व्यसनी व उधळ्या आहे, आणि त्याचें मन इंग्रजांविषयीं अराजनिष्ठ आहे, असें गव्हर्नर जनरल व तफजुलहुसेन यांचें चौकशीअंतीं मत पडलें. त्यामुळें त्यास पदच्युत करून सादतअल्लीस राज्याभिषेक करण्यांत आला. या राज्यांकांतीमुळें लखनौ येथें बरीच धामधूम उडाली; कारण लोकांना हा ढळढळीत अन्याय वाटला. परंतु सर

जानशोअर यानें लोकांना जरबेंत ठेवून आपला हेतु तडीस नेला. वजीरअल्लीस काशी येथें ठेवण्यांत आलें. त्याला अन्यायानें पदच्युत केलें असल्यामुळें त्याचें मन अत्यंत संतप्त झालें आणि त्या संतापाच्या भरांत त्यानें १७९९ मध्ये इंग्रजांच्या विरुद्ध बंड केलें. या बंडांत काशीचे इंग्रज अधिकारी चेरी हे मारले गेले. परंतु भावड्या वजीरअल्लीचा लवकरच पराभव होऊन तो इंग्रजांच्या हातीं सांपडला. इंग्रजांनीं त्यास कलकत्ता येथील किल्ल्यामध्ये प्रथम सक्त कैदेत ठेवलें. तेथें तो बरेच दिवस होता. नंतर पुढें त्यास वेलोर येथें टिपूसुलतानाच्या पुत्राकरतां बांधलेल्या राजकीय कारागृहामध्ये नेलें. तेथें तो हतमागी राजपुत्र १८१७ मध्ये मरण पावला. त्याच्या लग्नाकरितां असफउद्दवल्यानें तीस लक्ष रुपये खर्च केले होते. परंतु तो मरण पावला तेव्हां त्याच्या दफनास अवघा सत्तर रुपये खर्च इंग्रजांना आला. बंगालच्या मीरजाफर-मीरकासीम प्रकरणाइतकीच ही उचलवांगडी तिरस्करणीय असूनही सामान्य जनतेस हा इतिहास माहीत नाही. इंग्रजांच्या अपेक्षेप्रमाणें वारस नसलेल्या सादतअल्लीस अयोध्येची नवाबी दिल्यामुळें, त्यांचा अतोनात फायदा झाला. १७९८ सालीं सादतअल्ली व इंग्रज यांचा नवीन तह ठरला. अयोध्येच्या घराण्याशीं कंपनीसरकारची पूर्वीपासून जी दोस्ती होती, ती पुढें चालविण्याकरतांच हा नवा तह करण्यांत आला. या तहाप्रमाणें इंग्रजांची अयोध्येतील फौज आणखी वाढली, व त्या फौजेच्या खर्चाकरतां शहात्तर लक्ष, तेहत्तीस हजार, तीनशें एकुणचाळीस रुपये, पांच आणे, चार पै इंग्रजांना दरमहाचे दरमहा देण्याचें ठरलें. इंग्रजांना अयोध्या प्रांतांत चांगले किल्ले नसल्यामुळें, अलाहाबाद व फतेगड किल्ले सरंजामामुद्धां व भोंतालची घांटमैदान जमीन धरून देण्यांत आले. आणि या इंग्रजांच्या ताब्यांत गेलेल्या किल्ल्यांच्या डागडुजीकरितां अकरा लक्ष रुपये, व गादी मिळवून दिल्याबद्दल वक्षीस म्हणून शिवाय बारा लक्ष रुपये, अशा रकमा इंग्रजांना नक्त नजर म्हणून देण्यांत आल्या. याप्रमाणें इंग्रजांचा पुष्कळ फायदा झाला, तरी त्यांची भूक मात्र शमली नाही. दोन वर्षांनंतरच अधिक फौज ठेऊन घेण्याबद्दल नवे गव्हरनर जनरल लॉर्ड वेल्सली यांनीं नवाबाकडे बोलणें लाविलें. सादतअल्लीनें लखनौचे रेसिडेंट कर्नल स्कॉट यांचे मार्फत गव्हरनर जनरल यास एक विस्तृत पत्र पाठवून, पूर्वीच्या तहाप्रमाणें पाहतां अयोध्येवर आणखी ब्रिटिश सैन्य लादणें अन्यायाचें आहे, असें फार लीनतेनें व स्नेहभावानें दर्शविलें. परंतु हा मजकूर लॉर्ड वेल्सली यांना अप्रिय वाटून त्यांनीं आपला हेतू पूर्ण करण्याचा हट धरला. यावर जादा ब्रिटिश सैन्याचा खर्च देण्याचें आपणास सामर्थ्य नाही

असें सादतअल्लीनें त्यांस नम्रपणे कळविलें. गव्हरनर जनरलच्या दृष्टीनें या नकारामुळे सादतअल्ली राज्यकारभार करण्यासच नालायक ठरले. कारण एवढा धनाढ्य प्रांत व त्यांत राहणारे श्रीमंत प्रजाजन ताब्यांत असतां, पैसे नाहीं म्हणून नबाबानें उत्तर देणें, ही त्याच्या नालायकीची खूण ठरली. पैसे नसले तर लोकांवर कर लादून किंवा अन्य उपायानें पैसा उभा करावा, व इंग्रजांच्या मागण्या पुरव्यात ! २२ जानेवारी १८०१ रोजीं लॉर्ड वेल्सली यांनीं सादतअल्लीनें गादीवरून दूर तरी व्हावें किंवा नवीन तह करून आमचें म्हणणें कबूल करावें, असा निर्वाणीचा खलिता पाठविला. सादतअल्लीनें पुष्कळ आढेवेढे घेतले, परोपरीनें विनवणी केली आणि आपली बाजू न्यायदृष्ट्या किती बळकट आहे हें नोट रीतीनें मांडून दाखविलें. परंतु सार्वभौम सत्तेच्या दृष्ट्यापुढें नमतें घेणें त्याला अखेरीस भाग पडलें. गादीवर बसविल्यापासून तीन वर्षांच्या आंतच इंग्रजांनीं त्याच्याशीं दुसरा तह केला. या नव्या दोस्तीच्या तहाप्रमाणें सैन्याच्या खर्चाकरितां म्हणून फरूकाबाद, मैनापुरी, इटावा, कानपूर, फत्तेगड, अलाहाबाद, अजिमेगड, बासती, गोरखपूर हा जवळ जवळ दीडकोट रुपये वसुलाचा प्रांत ईस्ट इंडिया कंपनीकडे सर्व हक्कांसह आला. इतःपर नबाबास सैन्याचा खर्च कंपनीला रोकडी रकमेत निराळा द्यावा लागणार नाही, व उरलेला मुख्य त्याच्याकडे वंशपरंपरा चालविण्यांत येईल असें औदार्यपूर्वक ठरविण्यांत आलें ! अयोध्येचें अर्धें राज्य ईस्ट इंडिया कंपनीच्या पदरांत पडलें आणि सादतअल्ली या फौजी खर्चाच्या जाचांतून एकदांचा मुक्त झाला.

यानंतर सादतअल्लीनें अयोध्येच्या राज्यकारभाराकडे लक्ष पुरवून आपली कारकीर्द प्रजेस सुखावह होईल असा यत्न केला. त्यानें चांगले चांगले मुत्सद्दी व शहाणे लोक आपल्या दरबारांत ठेवले, व प्रथमतः सर्व प्रांताची पाहाणी करून जमीन महसुलाची सुरळीत व्यवस्था लावली. न्यायपद्धतींतही सुधारणा करून प्रजेस योग्य न्याय मिळेल असा बंदोबस्त केला. कर्नल ॲंड्रोननें सादतअल्ली-विषयीं असें लिहिलें आहे कीं, त्याच्या एकंदर राज्यव्यवस्थेमुळे लोक फार सुखी व संतुष्ट झाले. राज्यांतील पडित जमिनीची लागवड झाली. रयतेचा मित्र अशी कीर्ति मिळवून देखील राज्याचा खजिना त्यानें पूर्णपणे भरून ठेविला. त्याला कोणत्याही प्रकारचें व्यसन नव्हतें, आणि त्याचा खासगी खर्च बेताचाच होता. कर्नल स्लीमननें देखील त्याच्या शहाणपणाची अतोनात तारीफ केली आहे. तो म्हणतो, “सादतअल्ली चांगला कर्तृत्ववान् पुरुष होता. राज्यांतील लोकांचा स्वभाव,

त्यांची समाजघटना व त्यांच्या गरजा, यांची त्याला पूर्ण माहिती होती. मनुष्याच्या गुणांची पारख करण्यांत त्याचा हातखंडा असून, योग्य स्थानी योग्य माणूस नेमून त्यावर उत्तम प्रकारे देखरेख करण्याची हातोटी त्यास उत्तम प्रकारे साधली होती. त्याचे नोकर लोक त्याच्यावर खुष असून आपले काम इमाने इतबारें बजावीत असत. मनोबरउद्दुल्ला, हकीममेहेंदी व दयाशंकर हे तिघे थोर लोक त्याचे मुख्य सल्लागार होते.” ज्या सादतअल्लीस लॉर्ड वेलस्ली यांनी १८०१ मध्ये राज्य करण्यास नालायक ठरवून गादीवरून काढण्याचा निश्चय केला होता, तोच सादतअल्ली राज्यकारभारांतील ब्रिटिश सरकारची व त्यांच्या रेसिडेण्टची लुडबूड आणि तैनाती फौजेच्या खर्चाचे वाढतें जोखड बंद झाल्यामुळे उत्तम राज्यकर्ता ठरला. त्याच्या शहाणपणाला व कर्तबगारीला स्वतंत्र वाव मिळाल्यामुळे, त्याने आपल्या कारकीर्दीत दिलाराम, दिलखुष, मुसाबाग, नूरबक्षकोठी, खासबाजार, हजरतआबासचा दर्गा, वगैरे अनेक सुंदर इमारती बांधल्या. प्रजेकडून वाहवा म्हणवून घेऊन देखील, तो १८१४ साली वारला तेव्हां अयोध्येच्या खजिन्यांत चौदाकोट रुपये शिल्लक होते.

सादतअल्लीच्या मृत्युनंतर त्याचा मुलगा गाजीउद्दीन हैदर हा गादीवर बसला. याच्या कारकीर्दीत संस्थानच्या राज्यव्यवस्थेत फेरफार करण्यास ब्रिटिशसरकारास कोणतेच कारण नव्हतें. याने इंग्रजसरकारला वेळोवेळीं द्रव्याची मदत केली. नेपाळच्या लढाईच्या वेळीं त्याने इंग्रजांना दोन कोट रुपये उधार दिले, व ब्रह्मदेशच्या लढाईच्या वेळीं दीडकोट रुपयांची आणखी रकम दिली. त्यामुळे गाजीउद्दीनच्या मैत्रीची इंग्रजसरकारने अतिशय प्रशंसा केली. विशप हिबरने, १८२४ साली तो लखनौस गेला असतांना खालीलप्रमाणे तेथील वर्णन लिहिले आहे. “ अयोध्येची राज्यव्यवस्था चांगली नसून सर्व प्रदेश निर्जन झाला आहे म्हणून आम्ही ऐकले होते. परंतु वस्तुस्थिति तशी नव्हती. शेतकरी लोक लढाऊ जातीचे असल्यामुळे हत्यारें बाळगून होते, तरी ते शांत व नम्र आढळून आले. त्याचप्रमाणे खेडेगांवांत देखील दुकानें व्यवस्थित व टापटिपीचीं असून सर्व लोक सुखी व भरभराटीत आहेत असे दिसले. एकंदरीत सर्व प्रांत लागवड केलेला होता, असे पाहून मला साश्चर्य आनंद वाटला.” संस्थानाचा कारभार कितीही चांगला चालला असला तरी त्याची बदनामी करणे, ही गोष्ट कंपनीच्या इंग्रज अधिकाऱ्यांच्या आंगवळणी पडली होती. कारण

संस्थानांतील अंदाधुंदीचा खोटा गाजाबाजा केल्याशिवाय व तेथील बेबंदशाही जुलमाचा जगभर डंका पिटविल्याशिवाय आपला पाय आंत घालणें लोकट्टीनें तरी वाईट दिसेल, हें इंग्रजलोक जाणून होते.

गाजीउद्दीन हैदर १८२७ सालीं मृत्यु पावला, त्या वेळीं त्याचा मुलगा नासिरुद्दीन हा गादीवर बसला. हा स्वभावतः निरुपद्रवी व उदार वृत्तीचा होता. परंतु इंग्रजांचें अनुकरण करण्याकडे त्याचा फार कल असे. यानें स्वतः मिस वाल्टर्स नामक एका युरोपियन स्त्रीचा अंगिकार करून तिला मुकंदरा अवलिया असें नांव दिलें होतें. युरोपियन लोकांचा सत्कार करण्याविषयी तो फार तत्पर असे. लॉर्ड कांबरमियर यानें त्याच्या आदरातिथ्याची तारीफ करून त्याच्या वैभवाचें वर्णन केलें आहे. नबावानें त्यास बहुमूल्य रत्नांनीं जडलेली, व मोत्यांच्या आणि पाचेच्या सरांनीं भरलेली, आपली सुशोभित केलेली तसवीर नजर केली होती. यानें तीन लक्ष रुपये ब्रिटिश रेसिडेंटाच्या ताब्यांत ठेवून, त्याचें जें व्याज येईल त्याचा विनियोग अनाथ आंधळ्या-लंगड्यांना दानधर्म करण्यांत यावा, अशी तजवीज केली होती. याशिवाय त्यानें जागजागीं दवाखाने स्थापन करून गरीब लोकांकरितां अन्नछत्रें घातलीं होतीं.

नबाबाचे हे गुण इंग्रज अधिकाऱ्यांनीं लिहून ठेवलेले आहेत. त्यामुळे त्याच्या कारभारांत अतिशय अन्याय होत असेल व प्रजा अतानात गांजली गेली असेल असें वाटत नाहीं. कारण त्याच्या कारकीर्दीतही अयोध्या प्रांतांत असलेल्या अनेक परस्थ लोकांनीं अयोध्येच्या श्रीमंतीचें व प्रजेच्या भरभराटीचें वर्णन केलें आहे. नासिरुद्दीनचा मुख्य दोष म्हणजे त्याची अत्यंत विषयलोलुपता हा होय ! त्याच्या जनान्यांत अनेक सुंदर ताजमहालसारख्या बेगमा असूनही, त्यानें एक युरोपियन स्त्री ठेविली होती. तिच्या वर्चस्वामुळे अनेक हलकट युरोपियन नासिरुद्दीनच्या दरबारांत घुसले होते. यांमध्ये पांच प्रमुख होते. या आंग्लपंचायतनाच्याच नादानें नबाब वागत असे. या पंचायतनानें आपली तुंबडी भरण्याकरितां प्रजेवर वाटेल तसे अत्याचार केले. त्याचा दोष अर्थातच नबाबाच्या माथीं मारला गेला. यापैकीं डीरसेट नांवाच्या युरोपियन न्हाव्यावर नबाबसाहेब इतके खुष झाले होते कीं, त्यांनीं त्याला सरफ्राजखां ही पदवी देऊन दरबारांतील प्रधान मंत्री नेमिलें. ह्या न्हाव्याच्या वर्तनावर वर्तमानपत्रांतून सडकून टीका येत असे. त्या टीकांना उत्तर देण्याकरितां शंभर रुपये पगारावर एक इसम सरफ्राजखांनें नेमिला होता. त्यानें थोड्याच अवधीत नबाबाजवळून चौवीस लक्ष रुपयांची

संपत्ति मिळविली. अशा नीच व हलकट लोकांच्या संगतीमुळे त्याचे उत्तमोत्तम गुण मातीमोल झाले व त्याचें कुटुंबांतील मंडळीशीं देखील बांक्रडे आलें. त्यानें प्रत्यक्ष आपला पुत्र मुन्नाजान याचा गादीवरील वारसा काढून टाकून त्यास राजवाड्यांतून हाकलून दिलें. परंतु त्याची आजी-गाजीउद्दीन हैदर याची बायको पातशहा बेगम हिनें मुन्नाजानला आपल्या ताब्यांत घेऊन त्याचें संरक्षण केलें. ही राज्यकारभारांतील बंडाळी मोडण्याचा सरळ उपाय म्हणजे डीरसेट प्रभृति इंग्रज बेरडांना लखनौहून हांकून देणें हाच होता. परंतु हा सरळ मार्ग स्वीकारून त्यांना हांकलून देण्याच्या ऐवजीं, नासिरुद्दीन हैदर यास पदच्युत करून दुसऱ्या योग्य माणसास गादीवर बसवावें, व सर्व राज्यव्यवस्था आपल्या ताब्यांत ध्यावी, असा रेसिडेंटनें विचार चालविला. परंतु हा विचार अमलांत येण्यापूर्वीच नासिरुद्दीन हैदर हा विषप्रयोग होऊन एकाएकी मरण पावला.

नासिरुद्दीनाच्या मृत्युनंतर पातशाहा बेगम हिनें त्याचा औरस मुलगा मुन्नाजान यास गादीवर बसविलें. परंतु मुन्नाजानवर नासिरुद्दीनचें मुळींच प्रेम नव्हतें. दोलारी नामक वारांगनेवर मोहित होऊन तिचा मुलगा खानजहां यास आपल्या पश्चात् गादी देण्याविषयीं नासिरुद्दीननें रेसिडेंटास कळविलें होतें. परंतु रेसिडेंटच्या मनांत तिसराच विचार घोळत होता. आपल्या परवानगीशिवाय नासिरुद्दीनची आई पातशहा बेगम हिनें मुन्नाजानला गादीवर बसविलें हें पाहून रेसिडेंट संतापला, व बेगमेवर त्यानें सैन्य पाठविलें. पातशहा बेगम ही शूर व हिंमतबाज स्त्री असल्यामुळे तिनें रेसिडेंटच्या बेकायदेशीर लुडवुडोला न जुमानतां, त्याच्या सैन्याबरोबर युद्ध करण्याचें ठरविलें. परंतु तिचें सैन्य फारच थोडें व तेंही अव्यवस्थित असल्यामुळे तिचा पराभव झाला, आणि तिला व तिच्या नातवाला कैद करून चुनार येथें पाठविण्यांत आलें. तेथें त्यांना मरेतो-पर्यंत चोवीसशें रुपये दरमहा पेनशन मिळत होती. याप्रमाणें रेसिडेंट कर्नल लोनें नासिरुद्दीनच्या औरस पुत्राला चुनारला कैदेत पाठवून व त्याच्या आवडत्या पण अनौरस खानजहांलाही धाव्यावर बसवून, नासिरुद्दीनचा चुलता महमद अलीशहा यास ‘आपण सांगाल त्याप्रमाणें नवा तह करण्यास मी तयार आहे’ असें त्याजकडून लिखाण घेऊन गादीवर बसविलें. या तहाप्रमाणें रिसाल्याच्या दोन पलटणी, पायदळाच्या पांच पलटणी आणि गोल्दाजाच्या दोन पलटणी नबाबानें नवीन ठेवून घेऊन त्यांची व्यवस्था ब्रिटिश अधिकाऱ्यांनीं करावी व फौजेच्या खर्चाकरितां सालिना सोळा लक्ष रुपये नबाबानें द्यावेत असें ठरलें. याच तहामध्ये आणखी असें एक कलम

घालण्यांत आलें की, नबाबानें रेसिडेंटच्या अनुमतीनें राज्यकारभार चालवावा-परंतु राज्यामध्ये अंदाधुंदी, जुलूम किंवा अव्यवस्था झाली तर नबाबाच्या राज्यांत हात घालण्यास व त्याची योग्य ती व्यवस्था करण्यास ब्रिटिश सरकारास हक्क आहे. बोर्ड आफ डायरेक्टर्सनीं हा तह मंजूर केला नाहीं. परंतु ही गोष्ट नबाबाला मात्र कळविण्यांत आली नाहीं. महंमद अलीशहाच्या कारकीर्दींत लखनौची भरभराटच झाली. १८३९ सालीं गव्हर्नर जनरल लॉर्ड ऑकलंड यांनीं अयोध्येच्या राज्यपद्धतींत चांगली सुधारणा केल्याबद्दल महंमदअलीशहाचें अमिनंदन केलें, व त्याच्यावर नवीन तहाप्रमाणें बसविलेला जादा लष्करी खर्च कमी करण्याचें अभिवचन दिलें. यावरून नवीन झालेला तह बोर्डाकडून मंजूर झाला असावा असाही संशय येतो. कारण जर हा तह मंजूर झाला नसता तर नबाबावर जादा लष्करी खर्च बसविणें कायदेशीर झालें नसतें. कारण, गवर्नर जनरल लॉर्ड आकलंड यांच्या पत्रावरून असें दिसतें की, महंमदअली १८३७ मध्यें गादीवर बसला तेव्हांपासून या नव्या तहाच्या जोरावर इंग्रजांच्या फौजी खर्चाकरितां सालिना सोळा लाख रुपये निदान १८३९ पर्यंत वसूल केले गेले होते. त्याशिवाय हा खर्च माफ करूं, या औदार्यांत अर्थच उरणार नाहीं. त्या वेळचे बोर्डाचे अध्यक्ष लॉर्ड ब्राउटन यांनीं असें स्पष्ट म्हटलें आहे, “ या तहाचा फक्त एक भाग, म्हणजे लष्करी खर्चाबद्दलचा तेवढा नामंजूर करण्यांत आला होता. परंतु बाकीचा तह मंजूर करण्यांत आला होता अशी माझी पूर्ण खात्री आहे.” हा तह खरोखरच मंजूर झाला नसला तर नबाबावर फौजेचा जादा खर्च लादण्याला हिंदुस्थानांतील इंग्रज अधिकाऱ्यांचा विलक्षण द्रव्यलोभच कारणीभूत झाला असें म्हणावें लागतें. महंमदअलीशहा हा शहाणा, मितव्ययी, सभ्य आणि कर्तव्यतत्पर असल्यामुळें त्याच्या कारकीर्दींत प्रजेला तर सुख झालेंच. शिवाय लखनौ येथें कांहीं चांगल्या इमारती बांधण्यांत आल्या. नासिरुद्दीनच्या दरबारांतील बदमाश खुशमस्कऱ्यांना रजा मिळाली, आणि प्रामाणिक व कर्तबगार दिवाणांच्या हातीं राज्यकारभाराचीं सूत्रें त्यानें सोंपविली. परंतु १८४२ सालीं तो मृत्यु पावला. तो पांचच वर्षे नबाब असल्यामुळें त्याच्या कर्तबगारीचा व सद्गुणांचा लाभ प्रजेला फारसा मिळाला नाहीं. त्याच्या मृत्यूनंतर अयोध्येच्या गादीवर त्याचा मुलगा अमजत, अलीशहा व त्याच्यानंतर महंमद अलीशहाचा नातू वाजीद अलीशहा हे गादीवर बसले. हे दोघेही स्वभावानें दुष्ट नसले तरी अतिशय विषयोलुप, मूर्ख, आचरट व आळशी होते. त्यामुळें हलकट लोकांचें अतोनात फावलें, आणि प्रजेवर जुलूम होऊं लागला. विशेषतः अजमद

अल्लीशहा १८४७ साली वारल्यानंतर, त्याचा तरुण पुत्र वाजीद अल्लीशहा याच्या कारकीर्दीत राज्यकारभाराची घडी अतोनात विसकटली. वाजीदअल्लीशहा गादीवर बसला तेव्हां तो २५ वर्षांचा होता. तरुण वयांतच अनपेक्षित अधिकारप्राप्ती, दुर्घ्यसनी व हलकट लोकांची संगति, आणि स्वतःची शृंगार-लोलुपता, या तीन गोष्टींच्या मिलाफामुळे वाजीदअल्लीशहाच्या कारकीर्दीची कोणालाही कल्पना करिता येईल. अल्लीनकीखान नांवाच्या एका नीच मनुष्यास त्यानें लखनौचा दिवाण नेमले. स्वतः नबाबाला सुंदर व मनमोहक छिया, गायनवादनपट्ट व विनोदकुशल गवई, आणि हरहुन्नरी व हजरजबाबी खुष-मस्करे यांच्याशिवाय दुसरे कांहींच प्रिय वाटेनासें झाले. नाच, रंग, तमाशे यांत तो गढून गेला. भर दरबारांतच काय परंतु प्रसंगी राजधानीच्या रस्त्यांवरूनही अचकट विचकट लावण्या म्हणत व ढोल तंबोरे वाजवणाऱ्या साजिंशा व वेश्यांसह नबाबाची स्वारी मिरवीत जाऊं लागली. १८४९ साली कर्नल स्लीमन नांवाचा एक चांगला अनुभवी रेसिडेंट तेथें गेला. त्यानें लखनौच्या शहाण्या व सभ्य लोकांचें कौन्सिल नेमून राज्यकारभार चालविण्याचा प्रयत्न केला. परंतु नबाबाच्या मूर्खपणामुळे तो फलद्रूप होईना. त्यामुळे अखेर कर्नल स्लीमननें, कंप-नीनें लखनौचा कारभार आपल्या हातीं घ्यावा, व राज्याचा नीट बंदोबस्त करावा असें गव्हर्नर जनरलला सुचविलें. नबाबाला निर्माल्यवत लेखून कारभार चालविल्यानें प्रजेलाही सुख लागेल व नबाबही कदाचित् अधिकारभ्रष्टतेमुळे शुद्धी-वर येईल असा हिताचा सल्ला स्लीमननें दिला. पण सर्व राज्यांचा अपहार करणाऱ्या लार्ड डलहौसीला असला पुळचट सल्ला मान्य होणें शक्य नव्हतें. त्यानें लखनौचें राज्यच खालसा करण्याचा विचार योजला. स्लीमनला ही गोष्ट आवडली नाही. त्यानें डलहौसीला १८५२ मध्ये साफ लिहिलें की, “ औध राज्य, किंवा राज्याचा कांहीं भाग खालसा केला तरी आपली चोर्होकडे बदनामी होईल. औधसारखे दहा प्रांत मिळत असले तरी त्यांच्या मोबदल्यांत आपला नांव-लौकिक गमावणें इष्ट होणार नाही. ” परंतु डलहौसीनें तिकडे लक्षच पुरविलें नाही. तेव्हां त्यानें आपल्या मित्राला एका खासगी पत्रांत लिहिलें की, “ लार्ड डलहौसीनें माझे म्हणणें मान्य केलें नाही तर मी राजीनामा देऊन चालता होईन व हें बेकायदेशीर कृत्य करण्याचें नाकारीन. प्रजेच्या कल्याणाकरितां व राज्याच्या व्यवस्थेकरितां राज्यकारभार नबाबाकडून काढून कंपनीला तो आपल्या हातीं घेणें जरूर आहे, व तसें केलें तर आपल्याला कोणी दोषही



देणार नाही. परंतु औधचें राज्य गडप करणें ही बेइमानी ठरेल.” स्लीमनचें भविष्य अखेरीस खरें ठरलें. साताऱ्याचीच पुनरावृत्ति येथेंही झाली. स्लीमनला लखनौ सोडून लवकरच जावें लागलें, आणि डलहौसीच्या इच्छेला मान तुकविणारा जनरल आउट्रॅम लखनौ येथें नवीन रेसिडेंट नेमण्यांत आला. नव्हेंबर १८५४ मध्ये आउट्रॅमची नेमणूक झाली, व १८५५ सालीं १८ जूनला लार्ड डलहौसीनें औध खालसा करण्याबद्दलचा खलिता लिहिला. विलायतेहून बोर्डाची डलहौसीच्या योजनेला संमती मिळाली; मग औधचें राज्य खालसा करण्यास काय उशीर लागणार ? आउट्रॅम फौज घेऊन लखनौस दाखल झाला, आणि डलहौसीची आज्ञा नबाबाला निवेदन केली. नबाबाच्या आईनें आपल्या पुत्राचे अपराध एक वेळ माफ करण्याबद्दल रेसिडेंटची विनवणी केली. परंतु ती वेळ मागेंच निघून गेली असें उद्दामपणाचें उत्तर तिला मिळालें. नबाबानें आपल्या डोक्यावरील पगडी उतरून ती रेसिडेंटच्या हातीं दिली, आणि औध सरकारच्या, कंपनीशीं अनेक पिढ्या चालत असलेल्या पूर्वापार प्रेमसंबंधाकडे लक्ष पुरविण्यास विनंति केली. परंतु त्या नम्र विनंतीचा कांहींही उपयोग न होतां ४ फेब्रुवारी १८५६ रोजीं लखनौचें प्राचीन व अत्यंत संपन्न राज्य कंपनीच्या घशांत पडलें. तीस हजार चौरस मैलां वा प्रदेश, अर्धा कोटी लोकसंख्या व जवळ जवळ दीड कोटीच्या उत्पन्नाचा अचानक लाभ डलहौसीच्या या पराक्रमानें कंपनीच्या पदरांत पडला ! नबाबाची खासगी संपत्ती, जडजवाहीर, कपडेलत्ते, गाढ्याघोडे, ग्रंथालयांतील मौल्यवान ग्रंथ, फार काय पण बेगमांचें स्त्रीधन देखील जप्त करण्यांत आलें. शंभर वर्षांच्या मैत्रीचा बदला याप्रमाणें नबाबाला तुकविण्यांत आला !

नबाब वाजीदअली व त्याचा बाप अजमदअली हे दुर्व्यसनी व भयंकर रंगेल होते हें खरें. राज्यकारभार करण्याची अकल त्यांच्या ठिकाणीं नव्हती, व त्यांच्याभोंवतीं व्यसनी आणि स्वार्थसाधु, व दुष्ट अशा लोकांचा सदोदित गराडा पडलेला असे हें अगदीं खरें आहे. त्यांच्या कामलोलुपतेमुळें संस्थानांत अनाचार घडत होते हें देखील तितकेंच खरें आहे. पण त्यामुळें त्यांचे राज्य कां खालसा केलें जावें ? कंपनीनें नबाबाला वाजूस साहून राज्यकारभार आपल्या हातीं घेणें रास्त झालें असतें. फार तर नबाबाला पदच्युत करून त्याच्या दंशांतोळ दुसरा एखादा लहानसा मुलगा गादीवर बसवून, कंपनीनें त्याच्या पालकत्वाचा भार आपल्या शिरावर घेऊन राज्यकारभार

करावयाचा होता. कांहीं संस्थानांत कंपनीनें मागे अशा गोष्टी केलेल्या होत्या. हें सार्वभौम सरकारचें कर्तव्यच आहे आणि कर्तव्यपालनाबद्दल कंपनीला कोणीही दोष दिला नसता. परंतु राज्याचा अपहार करणें ही शुद्ध दरोडेगिरी झाली. शिवाय औधचे नबाब कंपनीशीं अत्यंत राजनिष्ठेनें वागले. नबाबांच्या मदतीनेंच कंपनीला उत्तर हिंदुस्थानांत मराठ्यांना पायबंद घालतां आला. अफ-गणिस्थान, ब्रम्हदेश व नेपाळ यांच्याशीं कंपनीच्या ज्या लढाया झाल्या, त्यांत नबाबांनीं कंपनीला द्रव्यसाहाय्य तर केलेंच, परंतु अनेक हत्ती व फौजफांटा देऊन कंपनीची वेळोवेळच्या युद्धप्रसंगांत आव राखली. परंतु राज्यकारभारांत अंदाधुंदी माजली एवढ्या सबबीवर त्यांचें सर्व राज्य खालसा करण्यांत आलें ! कंपनीला आपल्या सोयीकरतां वाटेला त्या औरस पुत्राचे हक्क बुडवून इतराला गादीवर बसवून त्याच्याशीं फायदेशीर तह करतां येई. परंतु या वेळीं मात्र अंतर्गत कारभारांत हात घालण्याचें, व राज्यकारभाराची नबाबातर्फे जबाबदारी घेण्याचें कंपनीला व लार्ड डलहौसीला जड वाटूं लागलें. म्हणून नबाबाचें सर्व राज्यच खालसा करण्यांत आलें !

आणि कारण काय तर अंदाधुंदीचा राज्यकारभार ! औधमध्ये १८५६ सालीं बेबंदशाही चालू होती तर खास इंग्रजांच्या अमलाखालील प्रांतांत तरी अशी कोणती सुंदर व न्यायबद्ध राज्यघटना होती कीं, त्यांनीं नबाबाचें राज्य खालसा करण्यास प्रवृत्त व्हावें ? इंग्रजी अमलांतील प्रांतांत देखील कारभार यथातथाच स्वरूपाचा त्यावेळीं चालत होता. हिंदुस्थानांत इंग्रजांचें राज्ययंत्र त्यावेळीं आजच्याप्रमाणे नियमबद्ध चालू नव्हतें. त्यांच्या खास अमलांतही अंदाधुंदी चालूच होती. त्या वेळीं बंगाल प्रांत तर खास इंग्रजांच्या ताब्यांत होता. परंतु डिसेंबर १८५६ मध्ये मिशनरी लोकांनीं बंगालच्या राज्यकारभारासंबंधी जें प्रार्थनापत्रक सरकारकडे पाठविलें, त्याच्याशीं व डलहौसीनें आपल्या खलित्यांत वर्णिलेल्या औधमधील बेबंदशाहीशीं तुलना केली असतां फार मौज दृष्टीस पडते.

मग औधनें काय पाप केलें ? त्या वेळीं सर्व हिंदुस्थानभरच राज्याचा बंदोबस्त दिल्या स्वरूपाचा होता. औधचें राज्य या सामान्य नियमाला अपवाद नव्हतें ! तेथेंही तसेंच चालू होतें. नबाबांच्या विषयलोलुपतेमुळें अनाचार माजून व्यक्तिः कोणावर प्रसंग गुदरत असेल, व त्याचें आणि त्याच्या कुटुंबाच्या अबूचें खोबरें होत असेल. त्याचप्रमाणे नबाबाच्या लाडक्या कारभार्यातर्फे व्यक्तिः कांहीं

डलहौसीनें केलेलें औधचें १८५६ सालचें वर्णन.	मिशनरी लोकांनीं केलेलें १८५६ मधील बंगालचें वर्णन.
१. डाकू लोकांच्या त्रासामुळें प्रजेला शांति मिळत नाहीं.	१. दरोडेखोरांचा बंदोबस्त करण्याची पोलीसांत ताकद नाहीं.
२. लोकांना न्याय व कायदा यांची ओळख नाहीं.	२. दुर्बलावर सदोदित अत्याचार होत असतो. द्रव्य हीच प्रमुख शक्ति होऊन बसली आहे.
३. खून, डाके ही तर रोजची गोष्ट झाली आहे.	३. भयंकर व मन व्यग्र करणारे डाके व तंटे ही मामूली गोष्ट आहे.
४. जीव व द्रव्य यांचा एक धंद्याचा देखील भरंवसा देतां येत नाहीं.	४. बंगालच्या बहुतेक भागांत वित्त व प्राण यांना धोका वाटतो.

इसमांवर द्रव्यासाठी किंवा सौंदर्यप्राप्तीसाठी जुलूम जबरदस्तीही होत असेल यांत संशय नाहीं. परंतु त्यामुळें सर्व राज्य खालसा करण्याइतकी सर्वत्र अंदाधुंदी माजली होती असें मात्र म्हणतां येत नाहीं. संस्थानिकांचे इष्काचे अत्याचार फक्त औधमध्येच, व तेही १८४२ ते १८५६ या दरम्यान होत होते, इतरत्र कोठेही व केव्हांही होत नव्हते, असें म्हणणें खरें नाहीं, व प्रामाणिकपणाचें तर नाहींच नाहीं !

त्या वेळच्या औधमधील राज्यकारभाराची एकंदर कल्पना खालील आंकड्या-वरून करतां येते. क्याण्टन बानबरीनें लिहिलें आहे कीं, १८४८ ते १८५४ च्या दरम्यान सहा वर्षांमध्ये औधमध्ये लहान गुन्हे १६०० व मोठे २०० घडले. परंतु औधच्या एक पंचमांश असलेल्या अलाहाबाद व एक षष्ठांश असलेल्या बनारस जिल्ह्यांत, सन १८५५ सालीं १४५२ व ८००३ लहानमोठे गुन्हे घडून आले. बंगालची वस्ती औधच्या आठपट होती, परंतु गुन्हांची संख्या मात्र जवळजवळ पसतीस पट होती. बंगालप्रांतांत १८५० ते १८५३ च्या दरम्यान ५५२५१, ९४९६३, ९२११५ व ९२६२९ याप्रमाणें गुन्हेगारांचे आंकडे होते. जनरल आउट्रॅमनें औधच्या सरहद्दीवरील अनेक ब्रिटिश जिल्हा माजिस्ट्रेटांना पत्रें लिहून विचारलें कीं, औधच्या सरहद्दीवर गुन्हांचें प्रमाण वाढलें आहे काय व वाढलें असल्यास गुन्हेगारांना औधच्या राज्यांत आश्रय मिळतो कीं काय ? या प्रश्नांचीं म्याजिस्ट्रेट लोकांकडून आलेलीं उत्तरें वाचण्यालायक

आहेत. जौनपूरचे म्याजिस्ट्रेट जबाब देतात—‘मागल्या बऱ्याच वर्षात दरवडे कमी पडले. नबाबाचे सुलतानपूर येथील पोलीस अधिकारी हुशारीने काम करीत असल्यामुळे गुन्हेगारांना उत्तेजन मुळीच मिळत नाही.’ गोरखपूर येथील म्याजिस्ट्रेटने लिहिले की, ‘गुन्हांची संख्या दिवसेंदिवस कमी होत आहे.’ फरुखाबाद येथील म्याजिस्ट्रेट लिहितात की, ‘गुन्हेगार आंध्रमध्ये पकडून जातात ही गोष्ट खरी, व तेथे त्यांना चोरीचा माल लपवितां येतो हेही तितकेंच खरें, परंतु औधचे पोलीस कप्तान अपराध्यांना पकडून शिक्षा देण्यांत अतिशय दक्ष आहेत.’ कानपूरच्या म्याजिस्ट्रेटने लिहिले की, ‘या जिल्ह्यांत चोरी केलेले लोक औध पोलीसने पकडले व आमच्या स्वाधीन केले. गुन्हांची संख्या कमजास्त न होतां तितकीच्या तितकीच आहे. १८५४ सालीं झालेले गुन्हे करणारे लोक मात्र ग्वालोरच्या बाजूनें आले होते.’

परंतु औधचें राज्य अंधाधुंदीबद्दल खालसा करण्यांत आलें. इंग्रजी मुलखाची व औधची साधारण स्थिति त्या वेळीं सारखीच होती. कोणीच कोणाला हसण्याचें कारण नव्हतें. इंग्रजी मुलखापेक्षां, नबाबाच्या इष्काचे अत्याचार व अनाचार व त्याच्या भोंतालच्या बदमाशांच्या लीला औधमध्ये घडत होत्या हेंच विशेष होतें. परंतु हे प्रकार साहजिकच वैयक्तिक स्वरूपाचे असत. यामुळे कांहीं व्यक्तींना त्रास व जुलूम सहन करावा लागे, परंतु सर्व राज्यभर बेबंदशाही माजली होती हें खोटें. औधच्या अनाचारांना राज्य खालसा न करितांही इंग्रजांना थांबवितां आलें असतें. परंतु औधचें श्रीमंत राज्य खालसा करण्याचा आपमतलबी मार्ग इंग्रजांनीं पसंत केला. कारण औधच्या श्रीमंत प्रांतावर त्यांचा कैक दिवसांपासून डोळा होता. औधच्या बाबतींत अन्याय झाला हें स्लीमनचें एकव्याचेंच मत नव्हतें. औधच्या गिळंकृतीला Dacoity in Excelsis हें नांव एका प्रसिद्ध इंग्रज ग्रंथकारानें देऊन आपला तद्विषयक ‘अप्रतिम दरोडेगिरी’ हा ग्रंथ प्रसिद्ध केला. अयोध्येच्या नबाबाला त्याचें राज्य परत मिळण्यासंबंधी व झालेला अन्याय दूर करण्याकरितां मेजर बर्डे, मॅन्सेस, मालकम वगैरे सदसद्विवेकबुद्धी न विकलेल्या अनेक इंग्रजांनीं खटपट केली, परंतु विलायतेंतही त्या खटपटोला इतरांप्रमाणेंच यश आलें नाही.

वार्षिक बारा लक्ष रुपये पेन्शन घेऊन औधचें राज्य कंपनीच्या स्वाधीन केल्याबद्दलच्या तहनाम्यावर नबाबानें सही करण्याचें नाकारलें. असा फायदेशीर तह नाकारणाऱ्या मुख्य नबाबाला ७ फेब्रुवारी १८५६ रोजी इंग्रजांनीं

अर्थात्तच पदच्युत केलें, व त्याची उचलबांगडी करून त्यास कलकत्ता येथील फोर्ट वुड्ल्यम किल्ल्यांत कैदेत ठेवण्यांत आलें. कंपनी सरकारचा उदार तहनामा नाकबूल करणाऱ्या नबाबाला यादून अधिक काय सवलत द्यावयाची ? त्याची कलकत्त्यास रवानगी झाली तेव्हां सर्व प्रजेला अतोनात दुःख झालें, व नबाबाच्या शेवटच्या दर्शनासाठीं लाखों लोक गोळा होऊन त्यांनीं साश्रु नयनांनीं ‘बादशाह सलामत,’ ‘ बादशाहात फिर बने रहे,’ ‘ लंडनसे हुकूम आ जावे,’ असे प्रेमपूर्वक आशीर्वाद देऊन नबाबाला निरोप दिला. हें वर्णन इंग्रजच लिहितात, आणि नबाबाचें राज्य अत्यंत जुलमी होतें या बातमीवर आम्ही विश्वास ठेवावा असें बजावतात ! जुलमी राजा गेला, तर बरी पीडा टळली म्हणून प्रजेला आनंद व्हावयाचा, दुःख कसें होईल ?

औधची बेवंदशाही नबाबी टक्कन कंपनीची सुखावह कारकीर्द सुरू झाली. परंतु एक वर्षाच्या आंतच त्या कारकीर्दीला लोक इतके कंटाळले कीं, इंग्रजांचें राज्य कसें टळेल असें लोकांना झालें. पदच्युत नबाब व राजवाड्यांतील बेगमा यांच्याविषयी लोकांची विलक्षण सहानुभूती होती, असें इंग्रज अधिकाऱ्यांना व इतिहासलेखकांना कबूल करणें भाग पडलें. तरी पण नबाबाच्या राज्यांत बेवंदशाही माजल्यामुळेच विचाऱ्या डलहौसीला अयोध्या प्रांत नाइलाजास्तव खालसा करावा लागला, असें सर्व जण आम्हांला बजावतात. डलहौसीचा हिंदुस्थानांतील राजेरजवाड्यांवर हा शेवटचा वार होय. हिंदुस्थानांत आल्याबरोबर त्यानें पहिला वार सातारा प्रांतावर केला व जाण्यापूर्वी शेवटचा वार त्यानें अयोध्येवर करून आपली हांस पुरा करून घेतली. या दरम्यान त्यानें केलेले अनेक राजनीतिकौटिल्याचे पराक्रम या ग्रथांत यथामती वर्णन केले आहेतच. औधचें राज्य खालसा केल्यानंतर थोड्याच दिवसांनीं डलहौसीनें हिंदुस्थानला रामराम ठोकला, व इंग्रजी इतिहासांत आपलें नांव अजरामर करून ठेवलें. औधचें राज्य खालसा केल्याबद्दल डलहौसीनें जीं कारणें दिली आहेत, त्यांच्यावर सर वुड्ल्यम नेपीयरनें फार कुचेष्टेची परंतु अर्थपूर्ण टीका केली आहे. “ जेव्हां डलहौसीचा बाप हिंदुस्थानांत सेनापती होता, तेव्हां तो औधच्या नबाबाला एकदां भेटावयास गेला. त्या प्रसंगीं त्यानें आपल्या पत्नीलाही बरोबर दरबारांत नेलें व इंग्रजी एटिकेटप्रमाणें तिची नबाबाशीं ओळख करून दिली. नबाबाला हा युरोपीयन व्यवहार समजेना. त्याला वाटलें कीं सेनापतीसाहेब आपली बेगम मला विकू पहात आहेत. तेव्हां एका हुजऱ्याकडे वळून नबाब म्हणाले, ‘ अरे हिला बाहेर

घेऊन जा, पुरे हिचें प्रदर्शन !’ नबाबाला इंग्रजी रीतिरिवाज मुळींच ठाऊक नसल्यामुळें व एवढ्या बळ्या लार्डाची बायको पडदा न घेतां पुरुषांत भर दरबारांत आल्यामुळें त्याची अशी गैरसमजूत झाली, आणि इंग्रज पैशाकरितां वाटेले ते करतील असा त्यांचा त्या वेळीं हिंदुस्थानभर लौकिक पसरला असल्यामुळें तो असें बोलला.” सर चार्लस नेपीयरनें ८ आक्टोबर १८५० रोजीं लिहिलेल्या पत्रांतील या गमतीदार प्रकरणावर टीका करून त्याचा भाऊ म्हणतो कीं, “ औध खालसा करण्याच्या अनेकविध कारणांत हें एक कारण घुसडून दिलें असतें, तर लोकांना तें बरेंच पटलें असतें; कारण खलित्यांत दिलेल्या कारणांपैकीं एकही इतकें जोरदार व अन्वर्थक नाही. ”

१८४५ सालीं कलकत्ता रिव्ह्यूमध्ये सर हेनरी लॉरेन्सच्या लेखांतील खालील अवतरण या प्रकरणावर उत्तम प्रकाश पाडील: “ We are among those unfashionable people who consider that politics and morals can never be safely separated; that an honest private individual must necessarily be an honest official, and *vice versa*: but we confess that we have been staggered by a study of Oudh transactions. Most assuredly Warren Hastings, Lord Teignmouth, Lord Wellesley, Lord Hastings and Lord Auckland would never have acted in private life, as they did in the capacity of Governors towards prostrate Oudh....

Oudh affords but a discreditable chapter in our Indian annals, and furnishes a fearful warning of the lengths to which a statesman may be carried, when he once substitutes expediency and his own view of public advantage for the simple rule of right and wrong.” राजकारण व नीति यांचो विभागणी करणें रास्त नव्हे, व एखादा खाजगी नीतिमान गृहस्थ प्रामाणिक अधिकारी खास होईल, व उत्तम प्रामाणिक अधिकारी खासगी बाबतींतही तसाच आढळेल, असे लोक समजतात. परंतु औध प्रकरणामुळें आम्हाला जबरदस्त धक्का बसला, हें आम्ही कबूल करतो. गव्हर्नर या नात्यानें वॉरन हेस्टिंग्ज, लॉर्ड टेनमाउथ, लॉर्ड वेलीसली, लॉर्ड

हेस्टिंग्स व लॉर्ड आकलंड हे शरणागत औधशीं ज्याप्रमाणें वागले, तसें खासगी वर्तन त्यांनीं खास केलें नसतें.....हिंदी राजकारणांत औधचा इतिहास आम्हांला लांछनास्पद आहे, आणि न्यायान्यायाच्या जागीं सोय व लोककल्याणाची खासगी दृष्टी एखादा मुत्सद्दी राजकारणांत लावतो, तेव्हां तो किती भयंकर अन्याय करतो याचें हें एक उत्तम उदाहरण आहे. सर्व प्रमुख इंग्रज गव्हर्नर जनरलवर, एका प्रमुख इंग्रजी मुत्सद्यानें केलेली औध टीका काय सांगते ?

औधचें राज्य खालसा व्हावें, ही गोष्ट तेथील लोकांना इतकी नापसंत होती कीं, भावी संकटाची ती बातमी पसरतांच, “ १८ आगष्ट १८५५ रोजीं तेथील प्रमुख लोकांची एक खासगी सभा भरून, सालीना पंधरा लक्ष पाँड इंग्रज अधिकाऱ्यांना लुचपत देण्यांत व इतर चळवळ करण्यांत खर्च करावे, व सर्वांनी या फंडाला हातभार लावून औधचें राज्य वांचवावें असा ठराव सभेंत पास झाला. सभेंत कासीम नांवाचा पुढारी म्हणाला, “इंग्रजांना सोन्याची व आम्हाला स्वातंत्र्याची चटक आहे. तेव्हां सरकारी खजिन्यांत आपण आपल्या खासगीची भर घालून इंग्रजांना सोनें देऊं, व आपलें स्वातंत्र्य रक्षण करूं.” [ Ludlow's British India, Vol. II, page 208. ]

लोकांची ही मनोभूमिका असल्यामुळें ५६ सालीं औध खालसा होतांच, सर्वत्र अग्नि धुमसूं लागून लोकांत अशांतता पसरली, व गुप्त कट सुरू झाले.

## प्रकरण ९ वें.

### देशी फौजेचा इतिहास.

इंग्रज लोक एखादे वेळीं अशी घमेंड मारतात कीं हिंदुस्थान देश आम्ही तर-वारीनें जिंकला, व तरवारीनेंच तो राखूं. या घमेंडींत फारसें सत्य नाही. हिंदुस्थान देशाचा इतिहास वरवर चाळला तरीदेखील असें आढळून येईल कीं, मुख्यतः भेद-नीतीच्या उपाययोजनेनें इंग्रजांनीं या देशावर आपलें स्वामित्व बसविलें. हिंदु-मुसलमानांतील भांडणाचा, निरनिराळ्या सरदारांच्या स्वार्थी व स्वाभिमानशून्य महत्वाकांक्षेचा व देशाभिमानशून्यतेचा, युक्तीनें फायदा घेऊन इंग्रजांनीं या देशावर आपली सत्ता स्थापन केली. प्रसंगविशेषीं इंग्रजांनीं हत्यारांचा उपयोग केला, हें खरें आहे. परंतु त्याही प्रसंगीं हिंदुस्थानांतील देशी फौजच इंग्रजांच्या उपयोगीं

पडली. हिंदुस्थानच्या लोकांनाच आपल्या पदरीं शिपाई म्हणून बाळगून व त्यांना लष्करी हडेलहप्पीचें शिक्षण देऊन, त्यांच्याकडूनच त्यांच्या जातभाईचा इंग्रजांनी पराभव करविला. या हिंदी शिपायांना पदरीं बाळगूनच इंग्रज हिंदुस्थानचे स्वामी बनले. इंग्रजांनी या हिंदी शिपायांकडूनच हिंदुस्थान देश जिंकवून घेतला. विलायतेंतून येणारी इंग्रजांची संख्या अत्यंत अल्प होती. परंतु त्यांनीं हिंदी शिपायांची पलटणे उभारून, व त्यांच्याच पराक्रमावर भिस्त ठेऊन हळूहळू या देशाचें स्वामित्व कमावले. ही विद्या मूळची इंग्रज लोकांची नव्हती. ही त्यांनीं फ्रेंच लोकांकडून उचलली, व आपल्या राष्ट्रीय स्वभावाप्रमाणें पूर्णावस्थेस नेली. कोणतीही गोष्ट एकदां हातांत घेतली म्हणजे तिचा नेटानें पिच्छा पुरवून, ती तडोस जाईपर्यंत स्वस्थ बसावयाचें नाहीं हा इंग्रजी राष्ट्राचा स्वाभाविक गुण आहे. व या श्रेष्ठ गुणांमुळेच जगभर आज त्यांचें साम्राज्य पसरलें आहे !

हिंदी लोकांना स्वदेशाभिमान फारसा नाहीं, आणि एकराष्ट्रीयत्वाच्या कल्पनेची तर त्यांना मुळीच ओळख नाहीं; ही गोष्ट प्रथम युझेनें ओळखली. हिंदुस्थान हें एक राष्ट्र आहे, ही कल्पनाच तेव्हां अस्तित्वांत नव्हती. हिंदी लोकांचा स्वाभिमान आपापल्या जातीपुरता, व लहानशा प्रांतीय टापूपुरताच मर्यादित असे. युझेनें हिंदी लोक आपल्या लष्करांत भरती करून, त्यांना आपल्या फ्रेंच अधिकाऱ्यांकडून उत्तम प्रकारचें लष्करी शिक्षण दिलें, आणि याप्रमाणें तयार झालेल्या हिंदी शिपायांचीं स्वतंत्र पलटणे उभारलीं. कर्नाटक प्रांतांत आपापलें वर्चस्व बसविण्याकरितां जेव्हां इंग्रज व फ्रेंच लोकांत लढाया सुरू झाल्या, तेव्हां या देशी फौजेच्या जोरावर युझेनें इंग्रजांचा पराभव करून, २१ सप्टेंबर १७४६ रोजीं मद्रास शहर काबीज केलें. नबाबाला असें वाटलें कीं युझे इंग्रजांपासून घेतलेलें हें शहर आपले हवालीं करील. परंतु युझेचा मनोदय तसा दिसेना. त्यामुळे नबाबानें आपला मुलगा माफुसखां याला दहा हजार फौजेनिशीं युझेवर चालून जाऊन, त्याचा पराभव करण्यास आज्ञा केली. युझेजवळ त्या वेळीं २३० फ्रेंच लोक व त्यांच्या हाताखालीं शिकून तयार झालेले ७०० देशी शिपाई होते. या लहानशा फौजेचें आधिपत्य प्यारेडिस नांवाच्या एका फ्रेंच इसमाकडे होतें. तो आपल्या लहानशा फौजेनिशीं नबाबाच्या फौजेवर धडाक्यानें चालून गेला. या कवायती फौजेच्या चढाईच्या हल्ल्यामुळे नबाबाच्या सैन्याची फळी फुटली, व नबाबी फौजेची दाणादाण झाली. अशा स्थितींत फ्रेंच लोकांनीं त्या सैन्याचा तांतडीनें पाठलाग करून त्याचा पुरा फडशा पाडला. नोव्हेंबर १७४६ मध्यें ही प्रसिद्ध



सेंट थोम येथील लढाई झाली. या लढाईचे परिणाम फार दूरवर पोचले. कारण हिंदी लोकांची आपल्या फौजेंत भरती करून त्यांना युरोपियन अधिकाऱ्यांकडून योग्य तऱ्हेने लष्करी शिक्षण दिले, म्हणजे तयार होणारी देशी कवायती फौज हिंदुस्थानातील कोणत्याही राजाच्या फौजेला भारी होते, असा सिद्धांत या लढाईने प्रस्थापित केला. यूझेने देशी शिपाई तयार करण्याचा जो प्रयोग करून पाहिला तो पूर्णपणे यशस्वी झाला.

युझेची युक्ति इंग्रजांनी ताबडतोब उचलली. इंग्रजांनीही देशी शिपाई पदरी ठेऊन त्यांना लष्करी शिक्षण देण्याचा उपक्रम सुरू केला. प्रथम युझेने व नंतर क्लाइव्हने हा प्रयोग दक्षिण हिंदुस्थानांत सुरू केला. या दोन्ही युरोपियन राष्ट्रांनी प्रथम मद्रास इलाख्यांत देशी पलटणी उभारल्या. मद्रास इलाख्यांतील हिंदी लोक याप्रमाणे युरोपियनांचे अंकित होऊन, आपलाच देश जिंकण्यास व आपल्याच राजेरजवाड्यांचा पराभव करण्यास व पर्यायाने सर्व देश युरोपीयनांच्या ताब्यांत देण्यास सिद्ध झाले. युझेचा हा अचुक गुणकारी उपाय, क्लाइव्हने मोठ्या प्रमाणावर अमलांत आणला, आणि फ्रेंच लोकांनी शोधून काढलेल्या युक्तीनेच त्यांचा पराभव केला.

बंगाल प्रांतांत जेव्हां नवाब सुराजउद्दवल्याने इंग्रजांशी लढाई सुरू केली, व कलकत्ता शहर इंग्रजांच्या हातून हिसकून घेतले, त्या वेळी क्लाइव्हला मद्रासेहून उत्तर हिंदुस्थानांत जावे लागले. त्या वेळी क्लाइव्हबरोबर फक्त ९०० इंग्रज शिपाई, आणि इंग्रजी पद्धतीचे लष्करी शिक्षण घेतलेले १२०० मद्रासी शिपाई होते. या देशी शिपायांवरील अधिकारी अर्थातच इंग्रज लोक होते. या शिपायांच्या साह्यानेच क्लाइव्हने नवाबाचा १७५७ सालीं हासी येथील प्रसिद्ध लढाईत पराभव केला. या शिपायांच्या साह्यानेच कंपनीला परत आपले कलकत्ता शहरच नव्हे, तर त्याच्याबरोबरच थोडासा बंगालचा प्रांतही काबीज करता आला. मद्रास इलाख्यांतील प्रयोग यानंतर बंगाल येथेही सुरू करण्यांत आला. कलकत्ता येथेही उत्तर हिंदुस्थानांतील लोकांतून देशी शिपायांची पलटणे उभारण्यांत आली. बंगाल प्रांतांतले जे इंग्रजी कंपनीचे देशी सैन्य होते त्याचे नांव Bengal army अस असले, तरी त्यांत विनडोक्याच्या व धर्मेनिष्ठ कडव्या पुरभय्यांचाच मुख्यतः भरणा असे. मद्रासी व पुरभय्ये हेच कंपनीचे देशी शिपाई ! यांच्या सहाय्यानेच कंपनीने हिंदुस्तान जिंकले. कंपनीचे राज्य हिंदुस्थानांत पक्के झाल्यानंतर मराठे, शीख व गुरखे यांचा इंग्रजी फौजेंत प्रवेश

झाला. १८१८ पर्यंत मराठ्यांना, व १८४९ पर्यंत शीखांना व गुरख्यांना आपापल्या रियासतींतील फौजेतच कर्तबगारीला भरपूर वाव असल्यामुळे कंपनीच्या फौजेत ते शिरले नाहीत, व त्यामुळे हिंदुस्तान हिंदी लोकांकडून जिकून घेण्याचा अपूर्व पराक्रम त्यांच्या हातून घडला नाही ! उत्तर हिंदुस्थानांतील विशेषतः बनारस, अलाहाबाद, लखनौ, अयोध्या या टापूंतील पुरभट्टे आणि मुसलमान इंग्रजी सैन्यांत शिरले, व या नवीन तयार केलेल्या सैन्याच्या जोरावरच इंग्रजांचे उत्तर हिंदुस्थानांतील चढाईचे धोरण सुरू झाले. त्यामुळे हिंदुस्थान देश आम्हीं तरवारीचे जोरावर जिकिला अशी बढाई मारणाऱ्या इंग्रजांना, असे बजवावे लागते, की ज्या तरवारीच्या जोरावर तुम्हीं हिंदुस्थान देश जिकला असे म्हणतां, त्या मुख्यतः हिंदी लोकांच्या होत्या; आणि म्हणूनच हिंदी लोकांना व शिपायांना नाखूष करून, तुमचे राज्य येथे केवळ तुमच्या हातांतील तरवारीच्या जोरावर फारसे टिकावयाचेही नाही !

मद्रास इलाख्यांतील काय किंवा उत्तर हिंदुस्थानांतील काय, हिंदुस्थानांतील हिंदु, मुसलमान, अशा सर्वच हिंदी लोकांना राष्ट्राभिमान मुळीच नव्हता. हिंदुस्थान हें एक राष्ट्र आहे ही भावनाच त्या वेळीं फारशी उत्पन्न झाली नव्हती. हिंदी लोकांना धर्माभिमान होता, व त्याच्या खालोखाल प्रांताभिमानही होता. परंतु ही प्रांताभिमानाची कल्पना इतक्या आकुंचित स्वरूपाची होती की, बंगाल मधील शिपायांना विहारवर चालून जाण्याचे, किंवा बनारसच्या लोकांना प्रयागवर इंग्रजातर्फे स्वारी करण्यांत, ते कांहीं पाप आहे अस वाटत नव्हते. हिंदी लोकांच्या आंगी राष्ट्राभिमान व प्रांताभिमान यांच्यापेक्षा निराळीच भावना उज्ज्वल स्वरूपाने वसत होती. हिंदी लोकांची स्वामिनिष्ठा अत्यंत जवरी होती. “ज्याची खावी पोळी, त्याची वाजवावी टाळी”, ही म्हण ते अक्षरशः आचरणांत आणीत असत. ज्याच्या पदरीं एकदां नोकरी पतकरली व ज्याला एकदां आपण धनी म्हटले, त्याच्यासाठीं आपल्या जातभाईवर, आपल्या धर्मबंधूवर, फार काय पण आपल्या इष्टमित्रांवर देखील हत्यार उचलण्यास ते एक पायावर तयार असत. स्वामिभक्ति हा अत्यंत उज्ज्वल गुण असला तरी तो एका मर्यादेपर्यंतच ठेवला पाहिजे. देशभक्ति व धर्मप्रीति यांच्या आड तो येतां कामां नये, अशा तऱ्हेचा उपदेश हिंदी लोकांना महाराष्ट्र सोडून फारसा कोठे झाला नव्हता. महाराष्ट्रांत देखील मराठ्यांचे राज्य स्थापन करतांना, शिवाजी महाराजांना दक्षिणेंतील मुसलमानी बादशाहीच्या पिढीजाद निमकहलाल

मराठे सरदारांची स्वामिनिष्ठा वेळोवेळीं कशी आडवी आली, याचे महाराष्ट्राच्या इतिहासांत ठिकठिकाणीं दाखले सांपडतील. स्वामिनिष्ठा हा उत्तम गुण असला तरी देशभक्तीच्या व धर्मप्रेमाच्या तो आड येतांच त्याला तिलांजली दिली पाहिजे, असलें अमोल तत्व त्या वेळीं हिंदी लोकांना कळलेलें नव्हतें. फक्त स्वामिनिष्ठेलाच ते हृदयाशीं कवटाळून बसलेले होते. हिंदी लोकांसारखी अपूर्व स्वामिभक्ति जगांतील इतर कोण-त्याही लोकांच्या आंगीं आढळणार नाही; कारण त्यांच्या स्वामिभक्तीला कोणतेंच बंधन नव्हतें. स्वामिकार्यापुढें ते जीवित तृणवत् मानीत. योग्य मार्गानें नेणारा धनी मिळाला, म्हणजे त्यांच्या हातून अपूर्व कार्य होई. हिंदी लोकांच्या या अलौकिक स्वामिभक्तीमुळें, इंग्रजांच्या आज्ञेनें त्यांनीं आपल्याच राजेरजवाड्यांचा पराभव केला, व आपलाच देश जिंकून तो या परकीय इंग्रजांच्या हवालीं केला. हिंदी लोकांनीं इंग्रजांसाठीं हिंदुस्थान देश जिंकिला, हा जगांतील अश्रुतपूर्व चमत्कार हिंदी लोकांच्या उज्ज्वल स्वामिभक्तीमुळेंच घडून आला. हिंदी लोकांची स्वामिभक्ति इंग्रजांच्या कामीं आली व तिचा त्यांनीं मोठ्या चतुराईनें आपल्या फायद्याकरतां उपयोगही करून घेतला. हिंदुस्थानांतील स्वराज्य मात्र त्यामुळें लोपलें !

हिंदी शिपायांनीं इंग्रजांच्या हाताखालीं नौकरी पतकरून त्यांना एकदां आपले धनि म्हटलें. त्यानंतर या शिपायांनीं जवळ जवळ ११० वर्षेपर्यंत इंग्रजांशीं अतिशय निष्ठापूर्वक वर्तन केलें. आपल्या धन्याच्या बऱ्याकरितां वाटेल तो त्रास सोसण्यास ते सदोदित तयार असत. १७५१ सालीं अर्काटच्या वेढ्यांत इंग्रजी फौज सांपडली असतां तिच्यावर उपासमारीचा प्रसंग आला. फौजेतील इंग्रज सैन्याचे उपासमारीनें होत असलेले हाल पाहून, हिंदी सैन्यानें त्या वेळीं नुसती पेज पिऊन दिवस काढले व भात इंग्रज सैन्यास दिला. पोटाला याप्रमाणें चिमटा घेऊन, इमानेंइतवारें आपल्या धन्याची नोकरी बजावून आपल्याच जातभाईशीं लढणारे हिंदी शिपाई, इंग्रजांची सदासर्वदा सर्व संकटांत साथ करीत असत. १७६६ सालीं, हिंदुस्थानांतील गोऱ्या इंग्रज पलटणींनीं व फौजेतील इंग्रज अधिकाऱ्यांनीं कंपनीविरुद्ध बंड पुकारलें. परंतु हिंदुस्थानांतील देशी शिपाई आपल्या इमानापासून चळले नाहीत. या देशी शिपायांच्या मदतीनेंच व त्यांच्या राजनिष्ठेमुळें ऋईव्हला त्यावेळीं इंग्रज शिपायांचें बंड मोडतां आलें. हिंदी काळ्या शिपायांची उज्ज्वल राजनिष्ठा या-प्रमाणें अनेक वेळां कसाला लागली. परंतु हे शिपाई राजद्रोही होण्याचें मुख्य कारण म्हटलें म्हणजे, इंग्रजांचें त्यांच्याशीं बदललेलें वर्तन हेंच होय ! पूर्वीं

इंग्रजांचा शब्द त्यांना वेदवाक्याप्रमाणें प्रमाण वाटत असे. इंग्रज लोक दिलेलें वचन मोडणार नाहीत अशी त्यांची खात्री होती, आणि यामुळे इंग्रजांसाठीं वाटेला तो स्वार्थत्याग करण्यास ते तयार असत. परंतु पुढें ही त्यांची भावना राहिली नाही. इंग्रज लोकांची हिंदुस्थानावर सत्ता दृढ होईतोपर्यंत, देशी शिपायांचा ते मोठा मानमरातब राखीत, व त्यांच्या चालीरीतींना व धार्मिक समजुतींना किंचितही दुखावीत नसत. पलटणीवरील गोरे अधिकारी वृद्ध शिपायांना मान देत, आणि पलटणीतील इतर देशी शिपायांबरोबर गप्पासप्पा मारण्यांत आणि खेळण्यांत आपला वेळ दवडीत असत. त्यामुळे इंग्रज फौजी अधिकारी शिपायांना आपल्यापैकींच एक वाटत असे.

परंतु इंग्रजांची हिंदुस्थानांत सार्वभौम सत्ता स्थापन झाली व त्यांना कोणीही प्रबल प्रतिस्पर्धी उरला नाही, तेव्हां हें सर्व गाडें उलटलें. इंग्रज अधिकारी देशी शिपायांना तुच्छतापूर्वक लेखूं लागले, आणि वृद्ध लोकांच्या धार्मिक समजुतींचा टर उडवूं लागले. फौजेतील इंग्रज अधिकाऱ्यांना देशी शिपायांच्या गप्पा कंटाळवाण्या वाटूं लागल्या. देशी शिपायांचे खेळ व विनोद त्यांना आवडेनासे झाले. फौजेतील इंग्रज अधिकारी आपल्या फुरसतीचा वेळ आतां क्लबांत घालवूं लागले, व मुलकी खात्यांतील इंग्रज अधिकारी व त्यांच्या मंडमा यांच्याबरोबर वार्तालाप करण्यांत गुंग होऊं लागले. इंग्रजी सत्ता हिंदुस्थानांत दृढ झाली, तशी हिंदुस्थानांतील इंग्रजांची फटिंगवृत्ति नाहीशी झाली, आणि मुलकी व लष्करी अधिकारी आपला संसार थाडून छानछान बंगल्यांत मौजेनें नांदूं लागले. या वाढत्या कौटुंबिक पाशामुळे आणि अस्सल युरोपियन क्लबांतील समानशील तरुणतरुणींच्या सुखकर सहवासामुळे, अविवाहित लष्करी अधिकाऱ्यांचें सुद्धां आपल्या पलटणीतील शिपायांशीं फारसें संघटण उरलें नाही. शिपायांच्या धर्मेपर भावनांचा, चालीरीतींचा व त्यांच्या आवडीनिवडींचा विचार होण्याऐवजीं, शिस्तीचा बडेजाव माजत चालला. शिस्तीच्या सबबीवर नवे नवे हुकूम सुद्धां लागले, व नव्या नव्या चाली अमलांत येऊं लागल्या. देशी पलटणींत प्रथम इंग्रजी पद्धतीचीं, कानापासून खालीं फक्त दाढीची हजामत करण्याचा प्रघात सुरू झाला; यानंतर कानांत बाळ्या घालण्याची शिपायांना मनाई झाली, व नंतर त्यांचे कपाळावर गंध लावणें बंद झालें. आणि या सर्वांवर, जुन्या पगडीच्या जागीं नवीन इंग्रजी टोपी येऊन मात झाली. त्या वेळीं देशी शिपायांत परदेशी ब्राह्मण, कायस्थ, पुरभय्ये वगैरे उच्च जातीय परंतु आडमुठ्या व धर्मबंधनांत जखडलेल्या हिंदूंचा

विशेषतः भरणा असे. त्यामुळे त्या लोकांना शिस्तीच्या नांवाखाली झालेल्या या नव्या सुधारणा आवडल्या नाहीत. मद्राशांची धर्मपरंपरेची आवड आजलाही कमी झाली नाही. नवे विचार आजही त्यांना पटत नाहीत. टिपू सुलतानाचा राज्यभ्रष्ट झालेला पेन्शनर मुलगा शिपायांना भडकवण्यास तयारच होता. त्यामुळे वेलोर येथे १८०६ साली शिपायांचे बंड झाले, परंतु ते लवकरच दबले गेले. टिपूच्या मुलाने इंग्रजांना शरण येऊन त्यांची माफी मागितली व बंडखोरांना कडक शिक्षा देण्यांत आल्या. या बंडांत १४ गोरे अधिकारी व ९९ गोरे शिपाई मारले गेले होते. त्यामुळे बऱ्याच बंडखोरांना फांशी देण्यांत आले, व त्यांच्या साहाय्यकांना नोकरीतून वजा केले. मात्र त्याबरोबरच शिपायांच्या धार्मिक सम-जुतींना दुखावणारे शिस्तीचे नियम रद्द करण्यांत आले. हिंदी शिपायांचा इंग्रजांवरील विश्वास उडू लागल्याचा हा पहिला पुरावा होता.

इंग्रजांची सत्ता प्रस्थापित झाल्यावर त्यांची राज्यतृष्णा सारखी वाढू लागली. एकामागून एक प्रांत प्रत्यक्षपणे इंग्रजी राज्यांत सामील होऊ लागला. शिपायांना ही गोष्ट विषासारखी कडू वाटू लागली. कारण सर्व हिंदुस्थान इंग्रजांनी पादा-क्रांत केले, म्हणजे शिपायांच्या कर्तृत्वाला वावच उरणार नाही अशी त्यांची वेडी समजूत झाली होती. याच आचरट समजुतीवर नजीबखानाला होळकरांना मराठ्यांच्या हातून अनेक वेळां सोडविले. ‘ उत्तरेतील एवढा एकच प्रबळ शत्रू मारला गेला, म्हणजे पेशव्यांना सरदारांची जरूरी वाटणार नाही. ते ढालाईत पाठवून करवसूली करतील,’ असें होळकरांचे म्हणणे प्रसिद्धच आहे. मग अडाणी शिपायांना कां दोष द्यावा ? शिपायांचीं मनं किती भडकलीं होती, हें अर्काटच्या छावणींत १८२२ साली सांपडलेल्या एका कागदावरून सहज समजण्यासारखें आहे. त्या कागदांत लिहिले होते:—“ मुसलमानांनी इंग्रजांसाठीं अनेक प्रकारची गुलामगिरी स्वीकारली, त्यामुळे त्यांची प्रार्थना ईश्वराच्या घरीं रुजू होऊं शकत नाही. मुसलमानांच्या दास्यवृत्तीमुळे ईश्वराचा त्यांच्यावर कोप झाला असून, त्यापायीं शेंकडों इसम पटकीनें मरत आहेत. या वेळीं सर्वांनीं आपल्या धर्माच्या रक्षणामाठीं प्राणावर उदार होऊन यत्न केला पाहिजे. दिल्ली व अर्काटमध्ये असंख्य हिंदु व मुसलमान आहेत. इंग्रजांची संख्या त्यांच्या खिजगणतींत नाही. सर्वांनीं मिळून यत्न केल्यास ते चुटकीसरसे मारले जातील. इंग्रजांनीं या देशां-तील सर्व जहागीरदारांच्या व जमीनदारांच्या जमिनी हिसकून घेतल्या आहेत. सहा महिन्यांच्या आंतच विलायतेतून नवीन इंग्रजी फौज येणार असून, देशी

शिपायांचीं हत्यारें काढून घेण्यांत येतील व त्यांना बडतर्फी मिळेल. यामुळें सर्व सुभेदार, जमादार व दफेदारांनीं आपापसांत सल्ला करून ठरलेल्या दिवशीं इशान्याबरोबर बंड करावें. १० देशी शिपायांनीं इंग्रज अधिकाऱ्याचे बंगल्यावर जाऊन त्याला तेथल्या तेथेंच खतम करावें. यानंतर सुभेदार लोकांना कर्नल बनविण्यांत येऊन आणि जे दुसरे शिपाई या बंडांत उत्साहानें सामील होतील त्यांनाही अधिकाऱ्यांच्या जागा देण्यांत येतील.”

यानंतर थोड्याच दिवसांनीं मद्रासचे गव्हर्नर सर टामस मनरो यांच्याही हातीं एक असेंच चमत्कारिक पत्र लागलें. त्यांत लिहिलें होतें:—“सर्व धन व मान हा फक्त गोऱ्या शिपायांना मिळत असतो. श्रम व संकटां-शिवाय हिंदुस्थानी फौजेच्या हातीं दुसरी कोणतीच गोष्ट लागत नाही. हिंदुस्थानी फौजेनें पराक्रम करून तरवारीच्या जोरावर मुलूख जिंकवा, व त्यांत पोटाभर गोऱ्या लोकांनीं राज्य करावें व श्रमाशिवाय श्रीमंत व्हावें, अशी स्थिति आली आहे. हिंदुस्थानी शिपायांनीं जन्मभर नोकरी केली, तरी त्यांचा पगार पांच रुपायांच्या वर वाढत नाही. मुसलमानी अमलांत ही स्थिति फार निराळी होती. एखादें राज्य फौजेनें जिंकून घेतलें, म्हणजे शिपायांना जमिनी व विशेष पराक्रम करणाऱ्या सुभेदारांना जहागिरी देण्यांत येत असत, व त्यांची मोठमोठ्या अधिकारांच्या जागेवर नेमणूक होत असे. कंपनीच्या राज्यांत मात्र, फक्त गोऱ्या लोकांनाच काय तें इनाम मिळतें.” या अशा हस्तपत्रकांनीं त्या वेळीं जरी बंड झालें नाही, तरी हिंदी शिपायांचीं मनें इंग्रजांविरुद्ध किती क्रुद्ध झालीं होती हें दिसून येतें. कर्नल, कॅप्टन, लेफ्टनंट वगैरे अधिकारांच्या जागांवर, हिंदी शिपायांनीं कितीही शौर्य दाखविलें, व केवढीही मर्दुमकी केली, तरी त्यांची नेमणूक होऊं शकत नाही, ही गोष्ट तेव्हांपासूनच शिपायांच्या डोळ्यांत सलत होती. इंग्रज अधिकाऱ्यांनीं खोऱ्यांनीं पैसे ओढावेत, व हिंदी शिपायाचे नशिबीं पोटापुरते चिंचोके यावेत ही विषम परिस्थिति त्यांना कळून आली, व डोळे उघडल्यामुळें ही विषमता त्यांना सहन होईनाशी झाली होती. शिपायांतील असंतोष आणि इंग्रजांवरील अविश्वास गुप्तपणें पसरत असला, तरी इंग्रजांना त्याचा मुळींच सुगावा लागला नव्हता असें मात्र नाही. त्यांच्या कानावर वर उल्लेखलेल्या प्रकारांनीं शिपायां-तील असंतोष आला. परंतु बेपर्वाईनें त्यांनीं त्यावर कोणतीच उपाययोजना केली नाही.

इंग्रज अधिकाऱ्यांना त्या वेळीं सत्तेचा व निष्कंटक प्रभुत्वाचा नशा चढला होता. त्यांची देशी शिपायांशीं वागणूक उद्दामपणाची होई. देशी शिपायांना पोटापुरता पगारदेखील मिळत नसे. देशी शिपायांना गोठ्यासारख्या बराकी, व इंग्रजांना सर्व सुखसोयीचीं साधनें उपलब्ध होती. त्यामुळे शिपाई अत्यंत असंतुष्ट झाले होते.

शिपायांतील असंतोषाला १८२४ सालीं बराकपूर येथे वाचा फुटली. त्या वेळचा हिंदुस्थानचा गव्हर्नर जनरल लॉर्ड आमरेस्ट यानें ब्रह्मदेशाशीं युद्ध पुकारलें. ब्रह्मदेश जिंकून घेण्याकरितां देशी शिपायांची तिकडे रवानगी करण्याचें ठरलें. हिंदी लोकांची सैन्यांत जेव्हां भरती करण्यांत येत असे, तेव्हां हिंदुस्थानाबाहेर लढण्याकरितां त्यांना बाहेर पाठविण्यांत येणार नाही, अशी शर्त नोकरीच्या करारनाम्यांत घातलेली असे. कारण समुद्रयात्रा केल्यानें मनुष्य धर्मभ्रष्ट होतो, अशी त्या वेळीं शिपायांची कडवी धर्मभावना होती. परंतु सत्तेच्या मदतीनें अंध झालेल्या इंग्रजी अधिकाऱ्यांना शिपायांच्या धार्मिक मनोवृत्तींची किंवा केलेल्या करारमदारांची काडीमात्रही पर्वा वाटत नव्हती. इंग्रजांनीं देशी पलटणींना ब्रह्मदेशास जाण्याची आज्ञा केली. बराकपूर येथील शिपायांनीं अर्थातच बंडाचा बावटा उभारला. आपल्या तोफखान्याच्या जोरावर इंग्रजांनीं लवकरच हें बंड मोडून काढलें. परंतु देशी शिपायांचा मात्र या दिवसापासून इंग्रजांवरील विश्वास अधिकच कमी झाला.

ब्रह्मदेशच्या लढाईत जे देशी शिपाई सामील झाले होते, ते तिकडे अतिशय शौर्यानें लढले. त्याचप्रमाणें अफगाणिस्थानाशीं जेव्हां इंग्रजांचें युद्ध सुरू झालें, तेव्हां देशी शिपाई काबूलपर्यंत चाल करून गेले. आणि ज्या वेळीं अफगाण लोकांनीं डोकें उचललें आणि इंग्रज लोकांना काबुलाहून पीछेहाट करावी लागली, त्या वेळीं देखील देशी शिपायांनीं इंग्रजांच्या बरोबरीनें हालअपेष्टा सहन केल्या. हिवाळ्याच्या कडक थंडीनें, प्रवासाच्या दगदगीनें, उपासमारीनें, आणि पाठलाग करणाऱ्या अफगाण लोकांच्या गोळ्यांनीं व इतर शस्त्रांच्या आघातानें कंपनीच्या फौजेचे अतोनात हाल झाले. एकंदर १७००० लोक काबुलाहून जलालाबादेस जाण्याकरितां निघाले होते. परंतु वाटेतील सर्व खिडी अफगाण लोकांनीं बंद करून टाकल्यामुळे, त्यांतून अफगाण लोकांच्या मान्याखालीं वाट काढतांना त्या १७००० शिपायांपैकीं बहुतेक सर्व लोक मृत्युमुखीं पडले. जलालाबादेपर्यंत फक्त ३ च इसम परत येऊं शकले. त्यांपैकींही दोन अफगाणांच्या तरवारीस बळी पडले व तिसऱ्याच्या पायावर तरवारीचा फटका बसला. कंपनीच्या सैन्याची झालेली हालअपेष्टा

सांगण्याकरितां एकटा डों. ब्रायडन याप्रमाणें लंगडा होऊन परत आला. असा भयंकर कल्पनातीत अनर्थ घडून आला असतांही, देशी शिपायांचें धैर्य गळलें नाहीं. देशी शिपाई लढतांना जिवाची मुळींच पर्वा करीत नसतो. लवकरच कंपनीची फौज या पराभवाचा वचपा काढण्याकरितां काबूलवर चालून गेली. आणि १८४२ सालच्या सप्टेंबर महिन्यांत काबूल शहर त्यांनीं पुन्हा काबीज केलें. त्यानंतर १८४३ सालीं, या देशी फौजेनें सिंधप्रांत जिंकून घेतला. याप्रमाणें देशी फौज आपली कर्तबगारी दाखवीत असतां तिचें इंग्रजांकडून कोणत्याही प्रकारें चीज होईना. कंपनीची सत्ता हिंदुस्थानभर पसरली असल्यामुळे, ती आपल्या गुर्मीतच असे. कंपनीच्या राज्याच्या सरहद्दीपलीकडील प्रांतांत फौज लढावयास गेली, म्हणजे तिला जादा भत्ता देण्यांत येत असे. शिपायांना फौजेत भरती करते-वेळेसच हे करार करण्यांत येत असत. कारण भत्याचें प्रलोभन नसलें, तर वंगाल किंवा बनारस प्रांतांतील देशी फौज पंजाब, ब्रम्हदेश, सिंध व अफगाणिस्थान अशा दूरदूरच्या व अपरिचित हवेच्या ठिकाणीं, वर्षानुवर्ष झुंज घेत बसली नसती. शिपाई आपल्या टापूंतच नोकरी करीत असले म्हणजे त्यांना बायकापोरांना जवळ बाळगून संसार करतां येत असे, व त्यामुळें नेहमीं मिळत असणाऱ्या अल्प वेतनांतही ते आपला गुजारा करून कसेबसे संतुष्ट राहात असत. परंतु आपलीं बायका-मुलें व घरदार सोडून, दूरदूरच्या प्रांतांत जेव्हां त्यांना लढाईकरितां जावें लागे, तेव्हां त्यांना जादा भत्ता मिळत असे. जिवावर उदार होऊन लढणाऱ्या व कंपनीचें यश वाढविणाऱ्या या देशी शिपायांना देण्यांत येणारा हा भत्तादेखील कंपनीच्या डोळ्यांत खुपूं लागला. कंपनीची स्थिति एखाद्या लोभी सावकाराप्रमाणें झाली होती. कंपनी पूर्वीप्रमाणें व्यापारी स्वरूपाची राहिली नसून तिला हिंदुस्थानांतील सार्वभौम सत्तेचें स्वरूप प्राप्त झालें होतें. एकामागून एक प्रांत आपल्या घशांत टाकून कंपनी आपलें हिंदुस्थानांतील साम्राज्य वाढवीत होती. परंतु “आधीं होता ग्रामजोशी आणि राज्यपद आलें. त्याशीं” म्हणजे त्या इसमाचें पंचांग ज्याप्रमाणें सुटत नाहीं, त्याचप्रमाणें साम्राज्य संपादन करूनही या कंपनीची बनियेगिरी बंद झाली नाहीं. कंपनीला आपलें राज्य वाढविण्याची इच्छा होती, परंतु पैसे खर्च करण्याचें मात्र तिच्या जिवावर येत असे. यामुळें शिपायांना मिळत असलेला भत्ता बंद करण्याचें कंपनीनें ठरविलें.

शिपाई लोक अर्थातच नाराज झाले. आपल्या घरापासून फार दूर असलेल्या सिंधसारख्या रक्ष वाढवण्याच्या प्रदेशांत, जादा भत्ता मिळाल्याशिवाय



काम करण्याचें त्यांनीं नाकारिलें. आम्हांला फौजेत भरती करते वेळीं कंपनीनें आमच्याशीं जो करार केला आहे त्याप्रमाणें कंपनीनें आमच्याशीं वागावें, व जादा भत्ता आम्हांला द्यावा अशी रास्त मागणी शिपायांनीं केली. शिपायांतील असंतोष सारखा वाढत चाललेला पाहून आणि शिपायांच्या मागणींतील सत्य पटल्यामुळे मुख्य सेनापतीनें शिपायांना जादा भत्ता देण्याचें ठरविलें. परंतु गव्हर्नर जनरलला ही गोष्ट आवडली नाहीं. सिंधप्रांत कंपनीच्या राज्याच्या सीमेबाहेर १८४२ पर्यंत होता हें खरें ! परंतु देशी फौजेनें आपल्या पराक्रमानें तो प्रांत १८४२-४३ सालीं जिंकून घेतल्यानंतर तो साहाजिकच कंपनीचे राज्यांत मोडूं लागला. आणि ज्या अर्थी सिंधप्रांत कंपनीच्या राज्यांत मोडत आहे, त्या अर्थी तेथें बंदोबस्ताकरितां ठेवलेल्या देशी शिपायांना जादा भत्ता देण्याचें कांहीं कारण नाहीं, असे विलक्षण तारे गव्हर्नर जनरलनें तोडले ! म्हणजे शिपायांनीं सिंधप्रांत जिंकून घेतला ही मोठी चूकच केली, असें म्हणण्यासारखें होतें ! त्यांनीं तो प्रांत जिंकून कंपनीच्या राज्यांत सामील केला नसता, तर त्यांचा जादा भत्ता चालू राहिला असता. शिपायांनीं आपल्या कामाची कुचराई केली असती, व लढाईत त्यांना अपयश आलें असतें तर त्यांचा भत्ता चालू राहिला असता. परंतु त्यांनीं पराक्रमाची शर्थ करून सिंधप्रांत जिंकून घेतला, म्हणून त्यांचा भत्ता बंद करण्यांत आला ! कंपनीच्या ताब्यांत प्रांत जिंकून दिला, ही मोठी चूक केली असे शिपायांना कां वाटूं नये ? गव्हर्नर जनरलच्या या तर्कशास्त्रामुळे मुख्य सेनापतींत व त्यांच्यांत विरोध आला. देशी फौजेनें १८४९ सालीं पराक्रमाची शर्थ करून व अतिशय निकराच्या लढाया मारून पंजाबप्रांत जिंकून इंग्रजी राज्यास जोडून दिला. शीख लोकांशीं झालेल्या लढायांत, हिंदुस्थानांतील फौजेनें खरोखरच पाण्याप्रमाणें रक्त ओतलें. परंतु गव्हर्नर जनरलच्या तर्कशास्त्राप्रमाणें नवीन जिकिलेल्या पंजाबप्रांतांत बंदोबस्त राखण्याकरितां ठेवलेल्या फौजेस जादा भत्ता मिळण्याचें बंद झालें. या निकराच्या लढाया मारण्यापूर्वीं सतलज नदी ओलांडली कीं शिपायांना जादा भत्ता मिळणें सुरू होत असे. परंतु त्यांनीं पंजाब प्रांत जिंकला व त्यांचें हें वेतन बंद झालें. नवीन जिकिलेल्या प्रांतांत बंदोबस्ताकरितां ठेवलेल्या शिपायांचीं मनं प्रसन्न राखणें जरूर आहे, ही गोष्ट मुख्य सेनापती जाणून होते. त्यामुळे त्यांना ही गोष्ट आवडली नाहीं. त्यांनीं शिपायांना भत्ता दिलाच पाहिजे असा हट धरिला; परंतु त्या वेळीं डलहौसीसारखा सोटेशाही अरेराव हिंदुस्थानचा गव्हर्नर जनरल

असल्यामुळे बिचाऱ्या सेनापतीला हार खावी लागली, आणि त्याने आपल्या जागेचा राजीनामा दिला. मुख्य सेनापती सर चार्लस नेपियर हे याप्रमाणे राजीनामा देऊन इंग्लंडला गेल्यावर लार्ड डलहौसीने शिपायांचा भत्ता अजिबात बंद केला. व भत्त्याबद्दल चळवळ करणाऱ्या दोन तीन छावणींतील शिपायांच्या पुढाऱ्यांस लष्करी कायद्याप्रमाणे बेशिस्तीबद्दल दहा दहा वर्षांच्या सक्त मजुरीच्या व कांहींना काळ्या पाण्याच्या शिक्षा दिल्या !

कंपनीच्या या विश्वासघातकी वर्तनामुळे सर्व देशी फौज नाराज झाली व मनांतून इंग्रजांवर दांत ओठ खाऊ लागली. परंतु लष्करी शिस्तीखाली होणाऱ्या कडक शिक्षेच्या धाकामुळे त्यांना आपला संताप मनांतल्या मनांतच ठेवावा लागे, व इच्छा नसतानाही अनेक वेळां अधिकाऱ्यांचे हुकूम निमूटपणे पाळावे लागत. तरी देखील ब्रह्मदेशच्या दुसऱ्या लढाईच्या वेळीं ३८ नव्वरच्या पलटणीने समुद्राची सफर करण्याचें सपशेल नाकारलें. आपल्या करांतां समुद्रयात्रा करावी लागणार नाही असें स्पष्ट कलम असल्यामुळे, आपण कंपनीच्या आज्ञेप्रमाणे ब्रह्मदेशास जाण्यास मुर्जीच बांधले गेलीं नाही, असे त्या पलटणीने लॉर्ड डलहौसीला चक्र उत्तर दिलें. त्या पलटणीची उद्दाम वृत्ति पाहून लॉर्ड डलहौसीचें खंबीर मन देखील थोडेंसें चरकलें, व त्याला त्या पलटणीपुढें हार खावी लागली. कंपनीच्या असल्या अविश्वासी व सहानुभूतिशून्य वर्तनामुळे देशी फौज बिथरली. धन्याला देव मानणारे आणि इंग्रजांना भात देऊन आपण पेजेवर संतुष्ट राहणारे देशी शिपाई, इंग्रजांविरुद्ध बंड पुकारून त्यांच्याशीं लढण्यास व त्यांना ठार मारण्यास सिद्ध झाले. त्यांच्या मनांत इंग्रजांविषयीं अतोनात अविश्वास उत्पन्न झाला असल्यामुळे त्यांना इंग्रजांची प्रत्येक गोष्ट वांकडी दिसू लागली. गेलीं ५० वर्षे इंग्रजांचें त्यांच्याशीं जें वर्तन झालें होतें व चाळू होतें तें पाहतां, त्यांचा अविश्वास अस्थानीं व अकारण नव्हता असेंच म्हणावें लागेल. त्यांच्या मनाची स्थिति पिंजऱ्यांत सांपडलेल्या वाघासारखी झाली होती. इंग्रजांचा त्यांना अतोनात संताप आला होता, परंतु इंग्रजी सत्तेविरुद्ध डोकें उचलण्याचो त्यांच्यांत हिंमत नव्हती. इंग्रजांच्या इश्टीसाठीं त्यांनीं लढाया मारल्या आणि एकामागून एक प्रांत काबीज करून इंग्रजी राज्याला जोडले. त्यांच्या आज्ञापणजांचें, त्यांच्या भावाबंदाचें व त्यांच्या स्वतःचें रक्त इंग्रजांसाठीं खर्ची पडलें. परंतु त्यांचा कंपनीच्या राज्यांत व कंपनीच्या फौजेंत दर्जा काडीचाही वाढला नाही. उलट त्यांना प्रसंगविशेषीं मिळत असलेला जादा भत्ता, इंग्रजी राज्याची हद्द वाढल्यामुळे

बंद झाला. इंग्रजांना शत्रु व प्रतिस्पर्धी म्हणून कोणीही हिंदुस्थानांत उरले नसल्यामुळे, देशी फौजेची मातबरी इंग्रजांना वाटेनाशी झाली, व देशी शिपायांना इंग्रज अधिकारी तुच्छतेनें कस्पटासमान लेखू लागले. फारसा पगार नाही, अधिकाराची जागा नाही, कवायतींत थोडीशी चूक झाली तर तरण्याबांड इंग्रज जवानांचीं बोलणीं व शिव्या सोसावयाच्या, पराक्रमाबद्दल जहागिरी, सरदारी किंवा जमिनी मिळावयाच्या नाहीत, हुकमाची तामिली करण्यांत कुचराई केली किंवा जादा पगार व भत्ता मागितला, अथवा कराराकडे बोट दाखवून परदेशीं जाऊन धर्म बाटवून घेण्यास तयार नाही असें सांगितले, तर कोर्ट मार्शल होण्याची भीती ! अशा पेंचांत देशी शिपाई त्या वेळीं सांपडले होते. —

याप्रमाणे परदेशांत नोकरीवर असतांना त्यांचा अपमान होत असला, तरी सुट्टी घेऊन किंवा म्हातारपणीं पेन्शन घेतल्यावर ते आपापल्या घरीं आले म्हणजे त्यांचा बडेजाव होत असे. सार्वभौम कंपनी सरकारचे शिपायी म्हणून त्यांचा मानसन्मान होत असे. कारण राजेरजवाड्यांचें व त्यांच्या संस्थानांचें संरक्षण करण्याची हमी कंपनी सरकारनें आपल्या शिरावर घेतली असल्यामुळे, संस्थानांतील लोक कंपनीच्या शिपायांना संरक्षक या नात्यानें लेखून योग्य मान देत असत. परंतु कंपनीची सर्वभक्षक नीति सुरू झाल्यामुळे हे संरक्षकच भक्षक बनले. कारण यांच्या बळावरच एकामागून एक संस्थाने खालसा होऊं लागलीं. कंपनीचा खादाडपणा इतका प्रसिद्ध झाला होता कीं, १८३० साली बर्निस नांवाचा इंग्रज वकील कांहीं घोडे नजराण्यादाखल रणजीतासहाकडे घेऊन जात असतां, तो सिंध प्रांतांतून गेला. त्या वेळीं सिंधमधील एक बलुची गृहस्थ म्हणाला, ‘हाय हाय ! सिंधचा घात झाला ! कारण आमचा देश इंग्रजांच्या दृष्टीस पडला. आतां आमची धडगत नाही.’ आणि झालेही तसेंच. कांहींतरी वडाची साल पिंपळाला लावून सिंध प्रांत बारा वर्षांच्या आंतच इंग्रजी अमलांत सामील झाला. रणजितसिंगाला एकजण हिंदुस्थानचा नकाशा दाखवीत असतां, लवकरच सर्व देश कोणत्या ना कोणत्या तरी निमित्तानें लाल होईल, असें दूरदर्शी परंतु इंग्रजांच्या नेहमींच्या वर्तणुकीमुळे वस्तुस्थितिदर्शक भविष्य त्यानें वर्तविले होते. कंपनीच्या ह्या अन्यायी राजनीतीमुळे, हिंदुस्थानांतील लोक देशी शिपायांना परक्यांचे बंदे गुलाम व घरच्या म्हातारीचे काळ लेखू लागले. देशी शिपाई एकदां कंपनीच्या फौजेत दाखल झाले म्हणजे त्यांना त्यांच्या देशाचा व धर्माचा अभिमान राहात नाही, अशी लोकांची साहजिकच समजूत झाली. कारण हे शिपाई आपलाच प्रांत

जिंकून घेत, आपल्याच लोकांशीं युद्ध करीत, आपल्या धर्माच्या राजेरजवाड्यांना गादीवरून खाली ओढीत आणि फिरंगी कंपनीच्या राज्याची तेथें स्थापना करीत. यामुळे सामान्य लोक कंपनीच्या शिपायांना हलकट समजू लागले, आणि त्यांना पूर्वीप्रमाणें मान देण्याच्या ऐवजीं तुच्छतेनें लेखू लागले. औध प्रांत खालसा केल्यावर तर शिपायांची अब्रूच उरली नाही. कारण कंपनीच्या उत्तरेतील फौजेंत औध मधूनच बहुतेक भरती होत असे. आपल्या राहाण्याच्या घरावर विस्तृत ठेवण्यास प्रवृत्त झालेल्या शिपायांना कोण मान देईल ? याप्रमाणें कंपनीच्या नीतीमुळे घरीं व दारीं अपमानित झालेल्या शिपायांच्या हृदयांत इंग्रजांविषयीं किती तीव्र अग्नी पेटला होता याची जाणीव लवकरच इंग्रजांना झाली. परंतु त्या वेळीं आपल्या गुर्मीत दंग असलेल्या इंग्रजांनीं या गोष्टीची पर्वाही केली नाही. कंपनीच्या मद्राशी शिपायांना हें घरचें व दारचें अपमानास्पद जिणें सोसावें लागलें नसल्यामुळे ५७ सालीं ते भडकले नाहीत, व त्यांच्या पलटणी उत्तरेतील पुरभय्या व मुसलमान शिपायांचें बंड मोडण्यास धावून गेल्या. मद्राशी शिपायांची राजनिष्ठा याप्रमाणें शिपायांच्या बंडांतही तावून सुलाखून निघाली !

याशिवाय लॉर्ड डलहौसीच्या कारकीर्दीत इंग्रजी राज्याचा विस्तार अतोनात वाढला. परंतु त्या मानानें हिंदुस्थानांतील गोऱ्या फौजेची संख्या मात्र वाढली नाही. राज्याचा विस्तार वाढला, आणि कांहीं प्रांत इंग्रजी राज्यांत नव्यानेंच सामील झाले असल्यामुळे तेथें बंदोबस्ताकरितां अधिक फौजेची गरज भासत होती. परंतु देशी फौज वाढवूनच ही गरज भागविण्यांत आली. कारण त्या वेळीं इंग्लंड युरोपांतील क्रिमियन युद्धांत सामील झालें असल्यामुळे गोऱ्या फौजेची रशियांत अधिक जरूरी होती. यामुळे हिंदुस्थानांत नवी गोरी फौज पाठविणें इंग्लंडला शक्य नव्हतें. १८५२ सालीं मुंबई, मद्रास व बंगाल हे तिन्ही फौजी इलाखे मिळून फक्त २८,००० गोरी फौज हिंदुस्थानांत होती. परंतु यापैकी कांहीं सुट्टीवर तर कांहीं पेन्शनीवर गेली, आणि त्यांच्या जागीं विलायतेतून नवी फौज आली नाही. यामुळे लॉर्ड डलहौसीनें १८५६ सालीं हिंदुस्थान साडलें त्या वेळीं फक्त २३,००० गोरी फौज काय ती हिंदुस्थानांत राहिली होती. गोऱ्या काळ्या शिपायांच्या या वाढत्या विषमतेमुळे, काळ्या शिपायांच्या बंडाचा वणवा एकदां पेटल्यावर त्याला अधिकच तोव स्वरूप आलें, आणि तें शमविणें तितकें अधिक कठीण झालें.

प्रकरण १० वें.

## बंडाचीं सामान्य कारणें.

१७९८ सालापूर्वी कंपनीचें लक्ष विशेषतः व्यापारावर खिळलें होतें. हिंदी राजेरजवाड्यांशीं गोडीगुलाबीनें वागून व त्यामुळें आपला व्यापार वाढवून नफा कमवावा एवढाच कंपनीचा हेतु असे. कंपनीचे हिंदुस्थानांत जे नोकर येत असत, त्यांना इकडील परिस्थिति पाहून प्रसंगविशेषीं हिंदुस्थानांत इंग्रजांचें स्वामित्व स्थापन करण्याची अनिवार लालसा होई. हिंदुस्थानांत इंग्रजांचें प्रचंड साम्राज्य स्थापन झाल्याचीं स्वप्नेही त्यांना मधूनमधून पडत असत. फ्रेंच सेनापती व मुत्सद्दी युप्ले याच्याकडे बघून तर त्यांची राज्यलालसा अधिकच दृढतर होई. त्यामुळें हिंदुस्थानांतील कंपनीच्या नोकरांना तो मोह आवरत नसे. ते हिंदी राजेरजवाड्यांच्या भानगडींत पडून कंपनीसाठीं मुख्य संपादन करण्याच्या प्रयत्नाला लागत. ही बातमी विलायतेस समजली म्हणजे कंपनीचे अधिकारी गरम होत, व राजेरजवाड्यांच्या भांडणांत पडण्याची व युद्धाची आपत्ति आणि युद्धांचा खर्च अंगावर ओढवून घेण्याची आपल्या हिंदुस्थानांतील नोकरांना मनाई करीत, आणि त्यांना चांगले दांटीत असत. युरोपांत इंग्रज व फ्रेंच लोकांचें युद्ध जुंपलें या गोष्टीचा फायदा घेऊन हिंदुस्थानांतील फ्रेंच सत्तेला पायबंद घालण्याच्या निमित्तानें, कंपनीच्या कांहीं इंग्रज अधिकाऱ्यांनीं हिंदुस्थानांतील राजेरजवाड्यांच्या घरांत आपले घोडें दामदून थोडाबहुत मुख्य कंपनीसाठीं मिळविला. अशा प्रसंगीं राष्ट्रीय अभिमानामुळें फ्रेंचांचा पाडाव करूं पाहणाऱ्या हिंदुस्थानांतील इंग्रज अधिकाऱ्यांचा कंपनीकडून पाठपुरावा होई, व नाइलाज म्हणून पदरीं पडलेला मुख्य सांभाळण्यास कंपनी तयार होई. परंतु एरव्हीं नवा मुख्य संपादन करण्याच्या विरुद्ध कंपनीचें धोरण असे. येथील राजेलांकांशीं गोडीनें वागावें व आपला व्यापार वाढवून कंपनीला अतोनात नफा मिळवून द्यावा, असाच उपदेश कंपनी हिंदुस्थानांतील आपल्या नोकरांना करीत असे. परंतु कंपनीचे हिंदुस्थानांतील नोकर, विलायतेतील कधींही हिंदुस्थान न पाहिलेल्या कंपनीच्या डायरेक्टर मंडळीपेक्षां अधिक हुशार व धूर्त होते. त्यांना येथील परिस्थिति पाहून तिचा फायदा करून घ्यावा व आपल्या जातभाईंचें हिंदुस्थानांत प्रचंड साम्राज्य स्थापन करावें, अशी साहजिक इच्छा होई. राज्य गांडीगुलाबीनें स्थापन होत नसतें. ‘मला राज्याचा व राजसत्तेचा

कंटाळा आला आहे; त्यामुळे तुमच्यासारख्या चलाख व कर्तबगार अधिकाऱ्याला मी आपले राज्य प्रेमाने अर्पण करून निर्वाहापुरती पेनशन घेऊन गंगाकिनारी तपश्चर्या करीत स्वस्थ वसतो,' असे एखाद्या राजाने हिंदुस्थानांतील गव्हर्नर जनरलला आपखुषीने कधी काळी सांगणे शक्य नव्हते. राज्य संगदन करण्याकरिता अनेक युक्त्या प्रयुक्त्या योजाव्या लागतात. लोकांत फूट पाडावी लागते, निरनिराळ्या राजेरजवाड्यांत भांडणे लावून त्यांना आपापसांत लढून खची होऊं द्यावे लागते, राजाच्या नातलगाला किंवा सेनापतीला राज्याची लालच दाखवावी लागते, राजाचा बंधु राजाविरुद्ध लढवावा लागतो, वड किंवा राजद्रोह अशी खोटीच आरोपी ठोकून संस्थानिकांचे द्रव्य अन्यायाने जप्त करावे लागते, आणि प्रचलित शासनपद्धतीचा दुर्लौकिक मुक्तकंठाने जाहीर करून प्रजेचे मन राजाविषयी कलुषित करावे लागते, आणि सरते शेवटीं अगदीं जहरीपुरतेच रक्त वाहवावे लागते ! इंग्रजांचे राज्य स्थापन करण्यास उत्सुक झालेल्या कंपनीच्या अधिकाऱ्यांनीं प्रसंगानुरूप या सर्व गोष्टी केल्या. परंतु कंपनीचे धोरण राज्यस्थापनेच्या विरुद्ध असल्यामुळे, वारन हेस्टिंग्जसारख्या कर्तबगार व साम्राज्यप्रेमी गव्हर्नर जनरलला विलायतेस गेल्यावर हिंदुस्थानांतील आपल्या केलेल्या कृत्यांचा जबाब द्यावा लागला, आणि त्यांत त्याचा बराच छळ झाला.

परंतु लॉर्ड वेलस्ली गव्हर्नर जनरल झाल्यापासून कंपनीचे सर्वसामान्य धोरण बदलले. तो गव्हर्नर जनरल होऊन आला, तेव्हां उत्तर हिंदुस्थानांतील प्रसिद्ध कारस्थानी मुत्सद्दी व कर्तबगार शूर सेनापती—महादजी शिंदे परलोकवासी झाले होते. अहिल्याबाई होळकर व तिचा दत्तक पुत्र तुकोजाराव दोघेही मृत झाले असून राज्यांत भाऊबंदकी माजली होती. मध्यवर्ती पुणे दरबारांत नालायक बाजीराव पेशवे राज्य-पदावर आरूढ झाल्यामुळे कोणाचा पायपोस कोणाच्या पायांत नव्हता. दिल्लीचा बादशाहा शियांचे हातांतील बाहुले बनला होता. उत्तर हिंदुस्थानांतील मुसलमान नबाब एकमेकांना पाण्यांत पहात होते. मोंगल बादशाहाची मध्यवर्ती सत्ता केव्हांच नष्ट झाली होती, परंतु त्या जागीं स्थापन झालेली पेशवाई मध्यवर्ती सत्तादेखील पूर्णपणे विस्कळीत होऊन, मराठे सरदार आपापल्या परी स्वतंत्र होऊन भाऊबंदकींत गुंतले होते. लॉर्ड वेलस्लीने हिंदुस्थानांतील परिस्थितीचे पूर्ण आकलन केलें, व झोडा आणि फोडा या राजनीतीचा उघडपणे स्वीकार केला. त्यानें प्रथम लहानलहान संस्थानांशी स्वतंत्र तह करून आपल्या तैनाती फौजेचे लोढणे त्यांच्या गळ्यांत अडकवण्यास स्रवात केली. इसव्याच्या

खर्चानें आपलें सैन्य पोसण्याची ही दूम अपूर्व होती यांत शंका नाही. या फौजेच्या खर्चाकरितां संस्थानिकांकडून नगद पैसे किंवा बराचसा मुलुख तोडून घेण्यांत येत असे. या संस्थानिकांच्या संरक्षणाचा बोजा कंपनी आपल्या शिरावर घेई. मात्र इंग्रजांच्या परवानगीशिवाय संस्थानिकांनीं इतर कोणत्याही संस्थानिकांशीं तह करूं नये असें बंधन त्यांच्यावर लादण्यांत येई. याप्रमाणें इंग्रजांची सार्वभौम सत्ता ‘ सार्वभौम ’ या शब्दाचा प्रकट उच्चार न करतां सर्वत्र स्थापन करण्याचा वेलस्लीचा डाव होता. त्यानें आपल्या खऱ्या हेतूचा मागमूसदेखील कोणाला लागूं दिला नाही. वेलस्लीच्या जाळ्यांत आमचे रणशूर रजपूत राजे ताबडतोब अडकले ! इंग्रजांशीं नवीन तह करून त्यांनीं इंग्रजांचें मांडलिकत्व ताबडतोब कबूल केलें, आणि त्यांची तैनाती फौज स्वसंरक्षणाकरितां ठेवून घेतली. रजपूत राजांना प्रथम मुसलमानांनीं व नंतर मराठ्यांनीं खरपूस चोप दिला असल्यामुळें, मनांतून ते मराठे व मुसलमान या दोघांचाही सारखाच द्वेष करीत असत. त्यामुळें हा नवीन इंग्रज यजमान त्यांना आवडला. रजपूत राजांना कोणाच्या तरी आश्रयानें नांदून आपलें लहानसें संस्थान संभाळण्याचा सराव होता. त्यांना आपल्या कुलाचा व आपल्या संस्थानाचा अतोनात अभिमान असतो, व त्याकरितां ते स्वार्थत्यागही करीत. परंतु मुसलमानांची बादशाही नजर किंवा मराठ्यांची हिंदवी स्वराज्याची व्यापक दृष्टी त्यांना केव्हांच लाभली नव्हती. त्यांनीं प्रथम दिल्लीच्या सुलतानांना, नंतर मोगल बादशाहांना, नंतर मराठ्यांना व सरतेशेवटीं इंग्रजांना मुजरे करूनच आपली संस्थानें टिकविली. त्यामुळें त्यांनीं इंग्रजांची सार्वभौम सत्ता ताबडतोब कबूल केली व पुढेंही ते इंग्रजांशीं राजनिष्ठ राहिले.

लहान लहान संस्थानें प्रथम आपल्या पंजाखालीं घेतल्यानंतर वेलस्लीनें आपली दृष्टी मोठ्या संस्थानांकडे वळविली. गायकवाड, निजाम व पेशवे यांच्यावर वेलस्लीसाहेबांनीं अनुक्रमानें आपला तैनाती फौजेचा तह लादला. पेशवे एकदां फाशांत सांपडल्यावर त्यांचे सरदार म्हणविणारे शिंदे, होळकर, भोसले वगैरे मातबर सरदारांवरही तैनाती फौजेचें लचांड येऊन पडलें. वेलस्लीनें यांच्याशीं एकएकख्याला गांठून युद्ध केलें, व आपलें सार्वभौमत्व त्यांच्याकडून मान्य करविलें. दिल्लीच्या मोगल बादशाहाच्या संरक्षणाचा भार शिंयाकडून काढून घेऊन त्यानें तो आपल्याकडे घेतला. हिंदुस्थानांत त्या वेळीं दोनच मध्यवर्ती सत्ता समजण्यांत येत होत्या. दिल्लीची नामधारी बादशाही व पुण्याची पेशवाई; या

दोन्ही सत्ता त्याने आपल्या तैनाती फौजेच्या तहाचें लोढणें त्यांच्या गळ्यांत अडकवून निष्प्रभ करून टाकल्या. याप्रमाणें इंग्रजांची सार्वभौम सत्ता हिंदुस्थानांत स्थापन झाली. वेल्सलीनंतर आलेल्या गव्हर्नर जनरलांनी, इंग्रजी सार्वभौम सत्तेला अनुरूप असलेलें साम्राज्य संपादन करण्याचा मार्ग सहजच चोखाळला. येन केन प्रकारेण एकेक प्रांत इंग्रजांच्या अमलाखालीं येऊं लागला. मार्कोस हेस्टींग्जच्या कारकीर्दीत इंग्रजांचें येथील राज्य बरेंच मोठें झालें. हिंदुस्थानांतोळ इंग्रजांचें राज्य वाढत होतेंच, पण शिवाय इंग्रजांना हिंदुस्थानांत कोणीच शत्रू उरला नसल्यामुळें हिंदुस्थानच्या शेजारीं असणाऱ्या अफगाणिस्थान, बलुचिस्थान, इराण, ब्रह्मदेश वगैरे सीमांतर प्रदेशांवरही इंग्रजांची नजर पोहोंचूं लागली. सार्वभौम सत्तेच्या प्रत्यक्ष स्वामित्वाखालीं अखिल हिंदुस्थान यावें, या महत्त्वाकांक्षेनें प्रेरित होऊनच कंपनीचे पुढील गव्हर्नर जनरल आपला राज्यशकट चालवूं लागले. संस्थानिकांचे हक्क, अधिकार व प्रांत संधी सांपडतांच संपुष्टांत येऊं लागले. कोणत्या तरी निमित्तानें एकेक प्रांत इंग्रजी अमलांत सामील होऊं लागला, आणि लॉर्ड डलहौसीनें आपल्या आठ वर्षांच्या कारकीर्दीत बरेचसे संस्थानिक नाहींसे केले, आणि त्यांचीं संस्थानें इंग्रजी राज्यांत सामील केलीं. लॉर्ड डलहौसी आणखी कांहीं वर्षे येथें गव्हर्नर जनरल म्हणून राहिला असता, तर उरल्या मुरल्या सर्व संस्थानांवर इंग्रजी लाल रंगाचा कुंचला फिरला जाण्याचा बराच संभव होता. कारण संस्थान खालसा करण्याला फारसें मोठें निमित्त त्याला लागत नव्हतें. संस्थानिक निपुत्रिक असला कीं त्याच्या जवळच्या वारसाला गादीवर बसवावयाचें नाही, आणि हिंदुधर्मशास्त्राप्रमाणें त्यानें दत्तक घेण्याची परवानगी मागितली तर ती द्यावयाची नाही, आणि घेतलेला दत्तक नामंजूर करावयाचा, या युक्तीनें कोणतेही संस्थान बेवारसी ठरून इंग्रजी मुलखांत सामील होत असे. खराब राज्यव्यवस्था हें देखील संस्थान खालसा करण्याचें राखीव हत्यार होतें. शिवाय प्रजेच्या कल्याणाकरितां आणि राज्यकारभाराच्या सोयीकरितां संस्थानें खालसा करणें त्याच्या दृष्टीनें पुण्यकृत्यच होतें. एकछत्री अमलाखालीं सलग प्रांत असला म्हणजे सुधारणा करणें सोपें जातें. त्या सणांंत मध्ये मध्ये संस्थानांचीं लहान लहान ठिगळें लागलेलीं असलीं, तर सुधारणा करणें खर्चाचें व जिकिरीचें होतें. लॉर्ड डलहौसीची विचारमालिका व तर्कपद्धती असल्या प्रकारची असल्यामुळें त्यानें आपल्या कारकीर्दीत इंग्रजी राज्याचा पुष्कळच विस्तार केला.

इंग्रजी साम्राज्याचा विस्तार लॉर्ड डलहौसीच्या कारकीर्दीत झाला असला, तरी राजेरजवाड्यांचीं मनें कंपनीविषयीं त्याच्या कारकीर्दीतच अतोनात कलुषित



झालीं. त्यांनीं कंपनीचें मांडलिकत्व पत्करून कंपनीच्या फौजेकरितां मुख्यही तोडून दिला होता. इतर संस्थानिकाशीं कंपनीच्या परवानगीशिवाय तहनामे करण्याची त्यांना मनाई असली, तरी अंतर्गत कारभारांत त्यांना पूर्ण स्वातंत्र्य होतें. गादीच्या वारसाचा प्रश्न त्यांच्या धर्मशास्त्राप्रमाणेंच निश्चित होणें जरूर होतें. संस्थानिकांच्या दृष्टीनें तरी तहनाम्यांचा हाच अर्थ होता. परंतु कंपनी त्या तहनाम्यांचा अर्थ हिंदी लोकांच्या धर्मांला व पूर्वापार चालत आलेल्या परंपरेला लाथाडून आपल्या मनाप्रमाणें लावूं लागली. संस्थानिकांनीं आपलें म्हणणें व्यवस्थेशीर रीतीनें मांडलें तरी तें ऐकणार कोण ? संस्थानिक म्हणजे निर्वल मांडलिक व कंपनी सत्ताधीश सार्वभौम—या दोघांच्या कागदी झटापटींत कंपनीचाच अर्थात वरचष्मा होत असे. कारण कंपनीनें केलेल्या तहनाम्यांच्या अर्थाला फौजेचें व तोफांच्या दणदणाटाचें पाठबळ होतें. यामुळें संस्थानिकांच्या दृष्टीनें घस सोसून केलेले जुने तहनामे वाण्याच्या दुकानांत साखर बांधण्याला उपयोगी पडणारे कागदाचे कपटे ठरले ! राज्य खालसा करतांना तुम्हाला भरपूर पेनशन देऊं, तुमचा इंतजाम राखूं, तुम्हाला यात्रा करवूं अशी शाब्दिक साखर कंपनीकडून भरपूर पेरण्यांत येई, परंतु देतांना कंपनी हातीं नरोट्टीच देई. संस्थानिकाना या उदाहरणांनीं कंपनीचा भरंवसा वाटेनासा झाला. आपलें देखील राज्य केव्हां व कोणत्या निमित्तानें खालसा केलें जाईल, याचा त्यांना अंदाजच राहिला नाही. डलहौसीच्या कारकीर्दींत खालसा झालेला मुख्य एवढा मोठा व डोळ्यांत सहज भरण्यासारखा होता कीं, तो विलायतेस गेल्यावर हिंदुस्थानांतील उरलेल्या संस्थानिकांना हायसें वाटलें ! मोगल अमलाप्रमाणेंच कंपनीच्या राज्यांतही संस्थानांची शाश्वती उरली नाही. परंतु त्या वेळीं संस्थानिक फौजबंद असल्यामुळें त्यांना आपापल्या संस्थानांचें निदान संरक्षण तरी करण्यास सांपडे, व त्यामुळें प्रसंग-विशेषीं संस्थान खालसा करण्यास सार्वभौम बादशाहा कचरत असत ! कारण संस्थान खालसा करूं पाहणें, म्हणजे स्वतांवर युद्धाची आपत्ती ओढवून घेणें होय ही गोष्ट ते जाणून होते, आणि एखादा संस्थानिक लहान असला तरी तो जीवावर उदार झाला म्हणजे आटोपण्यास बादशाही फौजेलाही जड पडत असे. परंतु हल्लींचे हे संस्थानिक दांत व नखें काढून घेतलेल्या वाघाप्रमाणें निःशस्त्र बनले होते, आणि त्यांचीं संस्थानें तरवारीच्या खणखणाटाऐवजीं शाब्दिक अवडंबरांत आणि तहनाम्यांतील कलमांच्या कायदेशीर पाडलेल्या किसांत सांपडून नष्ट होत होती, आणि उघड्या डोळ्यानें ही नागवणूक निमूटपणें त्यांना सहन करावी लागे.

संस्थात्रिकांप्रमाणे सामान्य जनताही इंग्रजांवर नाराज झाली होती. इंग्रजांच्या राज्यांत लोकांच्या कर्तबगारीला वावच उरला नव्हता. कारकून, चपराशी किंवा फार तर एखाद्या साहेबाचा मदतनीस होणे ही मुलकींतील कमाल मर्यादा, आणि साध्या तरण्याबांड लेफ्टनंटच्या हाताखाली कंबरेपर्यंत लवणारी जमादारी-सुभेदारी ही फौजेतील कमाल मर्यादा, स्वराज्यांत मर्दमकी गाजवून सरदारी प्राप्त करून घेणाऱ्या लोकांचें समाधान करू शकत नसे ! एकामागून एक स्वराज्यें नष्ट होऊन फिरंगी सत्तेखाली हिंदुस्थानचा कोनाकोपरा देखील जाऊ लागला, हें पाहून लोकांचें मन दुःखित झालें. आपसाआपसांतील तकारी व भांडणे, परस्परांचा मत्सर आणि विद्रोह आणि लोकांची स्वाभिमानशून्यता यांचा इंग्रजांनीं पुरा फायदा घेऊन सर्व देश पंजाखालीं घातला, याची पुसट जाणीव लोकांना होऊं लागली. परंतु त्या जाणीवेच्यामागे एकगद्दीयत्व, स्वदेशाभिमान, वंधुप्रीति अशा उदात्त भावना नसून, इंग्रजी आमदानीत वैयक्तिक स्वार्थाला आळा बसला, आणि महत्त्वाकांक्षेला बांध घातला गेला याचेंच दुःख जागृत होतें. लोकांच्या या मनोवृत्तीमुळे लार्ड डलहौसीने केलेल्या अनेक सुधारणा त्यांच्या डोळ्यांत भरल्या नाहींत; इतकेंच नाहीं, तर त्या त्यांना कुधारणा वाटूं लागल्या. आगगाड्या व तारायंत्रें हीं हिंदुस्थानच्या भोंवतीं पसरलेलीं परकी सत्तेची मजवूत जाळीं वाटूं लागलीं. हिंदुस्थान इंग्रजांच्या पंजातून कदापि निसटूं नये, म्हणून हे भरभक्कम पाश त्याच्यावर टाकण्यांत आले असें लोकांना वाटूं लागलें. विधवाविवाह कायदेशीर ठरविणारा कायदा पास झाल्यामुळे धर्मात व परंपरागत रूढींत ढवळाढवळ करण्याची कंपनीची इच्छा आहे असें लोकांना वाटलें. ख्रिस्ती झालेल्या इसमांचा वारसहक्क नष्ट होऊं नये, हा कायदा केल्यानें ख्रिस्ती धर्मप्रसाराची कंपनीला इच्छा झाली आहे, अशी त्यांची खात्री झाली. पुष्कळ वेळां आपल्या वडिलोपार्जित इस्टेटीवरील हक्क नाहींसा होईल या भीतीनें धर्मातराला आळा बसत असे; कारण मनुष्यप्राणी स्वभावतः स्वार्थी असतो. परंतु हा कायदा पास झाल्यानें चंचल मनाच्या लोकांवरील दडपण नाहींसें होऊन ख्रिस्ती धर्मप्रसाराचें कार्य सुलभ झालें. या बाबतींत तरी लोकांची शंका अनाटायीं नव्हती. हे दोन्ही कायदे १८५६ सालीं पसार झाले. याप्रमाणें सामान्य प्रजेला देखील हिंदुस्थानदेश ख्रिस्ती करण्याची कंपनीसरकारची इच्छा आहे असें वाटूं लागलें. त्यामुळे तुरुंगांतील कैद्यांना खासगी घरचे लोटे वापरण्याची बंदी होऊन सरकारी टिनपात्रें त्यांच्या नशीबीं आलीं, या ख्रिस्तीच्या साध्या नियमांतही लोकांना धर्मछलाचा वास येऊं लागला.

लोकांच्या या कल्पनेला डलहौसीच्या कारकीर्दीत वाढलेल्या शिक्षणप्रसारानें दुजोरा दिला. इंग्रजी विद्या शिकल्यानें त्वरित अनुभवाला येणारे व्यावहारिक फायदे बरेच होते. थोडेंबहुत इंग्रजी येणाऱ्या इसमाचा कंपनीच्या नोकरींत सहज प्रवेश होत असे. सार्वभौम कंपनी सरकारची कनिष्ठ नोकरी म्हणजे पैसा मिळविण्याचें व लोकांवर सत्ता गाजविण्याचें प्रमुख साधन होतें. खुद्द कंपनी सरकारला द्रव्याची अतोनात हांव होती; कारण भागीदारांना भरपूर मुनाफा दिला म्हणजे ते खूप राहून कंपनीच्या राज्यकारभारावर टीका करीत नसत. कंपनीचे अनेक भागीदार पार्लमेंटचे सभासद असत, व पार्लमेंटची कंपनीच्या कारभारावर निगराणी असे. तेव्हां भरपूर व्याज व मुनाफा वांटून या सभासदांचीं तोंडें एकदां बंद केलीं, म्हणजे कंपनीच्या सावळ्या गोंधळावर पार्लमेंटांत फारशी टीका होण्याची धास्ती नसे. तेव्हां कंपनीचें लक्ष द्रव्यावर असे. कंपनीचे येथील अंमलदारही त्यामुळें पैशावरच लक्ष ठेवीत आणि त्यांचे हिंदी मदतनीस तरी मग पैशाला कां देव मानणार नाहीत ? खुद्द इंग्रजी अधिकाऱ्यांत देखील लांचलुचपत व नजराणे घेणें सररास चालू होतें. नवें राज्य व नवा मुख्य जिकतांना शिपायांना व त्यांच्या अधिकाऱ्यांना लुटीची पूर्ण मुभा असे. त्यांचे हिंदी मदतनीसही आपल्या वरिष्ठांना खूप ठेवून स्वतांची तुंबडी भरीत असत. प्रजेवर थोडाफार जुलूम झाला तरी त्याची फारशी कोणी पर्वा करीत नसे. महत्वाकांक्षी तरुणांना त्यामुळें इंग्रजी विद्या साहजिकच एखाद्या कामधेनूप्रमाणें वाटूं लागली. बुद्धिमान् तरुणांचें लक्ष जुन्या संस्कृत व आरबी विद्येवरून उडून इंग्रजीवर बसलें. ह्या तरुणांचा पोशाख व आचारविचार इंग्रजी पद्धतीवर गेला, आणि स्वधर्माविषयीं त्यांच्या मनांत तिटकारा बाणून ख्रिस्ती धर्माविषयीं त्यांना प्रेम वाटूं लागलें. जुन्या चालीरीती व रूढी त्यांना तिरस्करणीय वाटून इंग्रजी चालीरीती समाजांत रूढ करण्याची ते खटपट करूं लागले. इंग्रजी शिक्षणाच्या हळदीनें झटपट पिवळे बनलेल्या या थोड्याशा तरुणांचा बाकीचा हिंदी समाज द्वेष करूं लागला, आणि हे मूठभर सुशिक्षित लोकही आपणाला शहाणे समजून सामान्य जनतेपासून फटकून वागूं लागले. या इंग्रजी सुशिक्षितांनीं ब्राह्मसमाज हा एकेश्वरी पंथ काढला. सामान्य लोकांना तें ख्रिस्ती धर्माचेंच एक स्वरूप वाटत असे. कुन्हाडीचे दांडे गोताला काळ होतात, आणि ज्याअर्थी इंग्रजी शिक्षण संपादन केलेले हिंदी तरुण कुन्हाडीचे दांडे बनून स्वधर्मावर व स्वजनावर तटन पडूं लागले. त्या अर्थी इंग्रजी विद्येचा सामान्य लोकांना तिटकारा

वाढूं लागला, आणि हिंदुस्थान देश सुलभ रीतीनें ख्रिस्ती बनविण्यासाठीं शाळांचें जाळें परण्याची योजना कंपनी सरकारनें केली अशी त्यांची खात्री झाली.

यांपैकीं कांहीं शाळा ख्रिस्ती मिशनऱ्यांनीं चालविलेल्या होत्या. त्यांना सरकारकडून मदत मिळत असे. या शाळांत शिकणारे कांहीं हिंदी तरुण खरोखरच बाढून ख्रिस्ती झाले. मिशनऱ्यांचे दवाखाने, शाळा व मिशनगृहे ठिकठिकाणीं स्थापन होऊं लागलीं. या सर्व संस्थांतून हिंदी लोकांत बायबलाचा प्रसार करून त्यांना ख्रिस्ती करण्याचें काम चालू झालें. ह्या संस्थां सरकारी नसून खासगी होत्या हें खरें, परंतु मिशनरी लोक धर्मांनं व रंगानें राज्यकर्त्यांच्या जातीचे होते. मिशनरी लोकांचें व कंपनीच्या अधिकाऱ्यांचें खासगी दळणवळण व सामाजिक संघटन चालू असे. यामुळें सामान्य जनतेला असें वाटलें कीं, लोकांना परभारें मिशनऱ्यांकडून बाटवून आपण वरपांगी नामानिराळे राहण्यांत, लोकांच्या डोळ्यांत धूळ फेकण्याचा केवळ कंपनीचा हा एक डाव आहे. सर्वच मिशनऱ्यांचें वर्तन व काम करण्याच्या रीती शुद्ध स्वरूपाच्या नसत. नोकरीचें, द्रव्याचें किंवा लग्नाचें आमिष उल्लू तरुणांना दाखवून ते त्यांना ख्रिस्ताच्या जाळ्यांत ओढीत असत, तर कांहींना अडचणींत गांठून त्यांच्या भांबावलेल्या मनस्थितीचा फायदा घेऊन त्यांना ख्रिस्ती करण्यांत येई. पुष्कळ मिशनरी सरळ धोपट मार्गानें वागत, व भूतदयेच्या दृष्टीनें हिंदी लोकांची सेवा करीत, व त्यांची स्थिती सुधारण्याकरितां त्यांना फुकट औषधोपचार करीत व ज्ञानदान देत असत, ही गोष्ट प्रांजलपणें कबूल केली पाहिजे. परंतु कांहीं मिशनरी बाजारांत किंवा दुसऱ्या चव्हाट्यांच्या जागीं उभे राहून, हिंदी लोकांना ऐकवणार नाहीत अशा बीभत्स व ग्राम्य शिष्या कृष्णाला किंवा महंमद पैगंबराला देत असत, व हिंदु मुसलमानांच्या धर्मांची विलक्षण निंदा व टवाळी करीत असत. मग संशयाची कावीळ झालेल्या डोळ्यांना त्यांच्या सरळ वर्तनांतही एखादा गुप्त कावा दिसला असल्यास त्यांत नवल नाही.

संस्थानिक व सामान्य लोक, त्याप्रमाणेंच हिंदुस्थानांतील मध्यम, कुलीन व घरंदाज लोकांचीं मनं कंपनीविषयीं क्षुब्ध झालीं होती. याला मुख्य कारण म्हटलें म्हणजे, थामसन साहेबांनीं सुरू केलेली जमीनीच्या बंदोबस्ताची नवीन पद्धती हें होय. हिंदुस्थानांत फार प्राचीन काळापासून शेतकरी लोक व सरकार यांचा प्रत्यक्ष संबंध कधींच येत नसे. खेड्यांत शेतकरी लोकांची संघटना असे, आणि खेड्यांतील तंटेभांडणें ते आपल्या पंचांमार्फत तोडीत. जमीनीचे वारसदारी हक्क, शेतांचे

बांध व सडका, खेड्यांतील साफसफाई व चराईची जागा, गांवठाण व देवळें, वगैरे सर्व महत्वाच्या बाबींचा निकाल या पंचायतीतच होत असे. राज्य कोणा-चेंही असो व कोणतीही सत्ता सार्वभौम असो, प्रत्येक खेडें आपल्या कारभारापुरतें स्वराज्य भोगीत असे. ग्रामपंचायतीमार्फत खेड्यांतील सर्व राज्यकारभार चालत असे, व पंचायतीच्या निवाड्यावर सर्वांचा विश्वास असे व सर्वजण तो निवाडा मानीत असत. कारण पंचांची गांवकऱ्याकडून निवड होत असे, आणि अनुभवी व सचोटीचे म्हणून ज्यांचा गांवांत बोलवाला असे, असे इसम पंच म्हणून निवडले जात. पांचामुखीं परमेश्वर बोलत असतो ही लोकांची कल्पना असल्यामुळें पंचावर सर्वांचा विश्वास असे, व पंचांनाही गांवांतच आपले आयुष्य काढावयाचे असल्यामुळें वाकडा निकाल देण्याची त्यांची प्राज्ञा नसे. सर्व खेड्यांवर मिळून जें सरकार-देणें बसत असे त्याची व्यक्तिशः वांटणी या पंचायतीकडूनच होत असे, आणि एकंदर शेतकऱ्यांकडून सरकारी देण्याची वसूली करून सर्व रकमेची सरकारांत वेळच्यावेळीं पटणी करण्याचा अधिकार सरपंचाचा असे. यामुळें खेड्यांतील शेतकरी वर्गाचा सरकारशीं मुळींच संबंध येत नसे, आणि सरकारी अधिकाऱ्यांनीं खेड्याच्या कारभारांत एखादे वेळीं ढवळाढवळ करण्याचा प्रयत्न केला, तर सर्व शेतकरी एक जुटीनें त्या गोष्टीला विरोध करीत. एखाद्याच्या शेतांत एखाद्या वर्षीं नापिकी झाली, किंवा लग्नकार्ये अथवा घरांत मृत्यु होऊन एखादें कुटुंब खालावलें, म्हणजे तेवढ्यापुरतें त्या घरावर पंच मंडळी सरकारपट्टीचा हिस्सा बसवीतच नसत, व सरकार देण्याची कुलरकम बाकीच्या इसमांकडूनच वसूल करीत. अशी सूट मिळाल्यामुळें त्या घराण्याला संकटांतून सांवरण्याला संधी मिळत असे. त्याचप्रमाणें घरांतला कर्ता पुरुष मरण पावला व मुलें लहान असलीं तर त्यांच्या जमीनीची व्यवस्था पंचायतीकडूनच होत असे. यामुळें खेड्यांतील लोकांत बंधुभाव वसत असून एकमेकांसाठीं स्वार्थत्याग करण्यांत ते सदोदित तत्पर असत. विपत्तींत सांपडलेल्या कुटुंबासाठीं आज आपण घस सोसली, तर उद्यां दुर्दैवानें आपणावर प्रसंग आला तर इतर ग्रामबंधू आपल्या मदतीस धांवून येतील, ही त्यांची गोड व प्रेमळ भावना असे.

खेड्यांतील स्वराज्य व ग्रामपंचायत ही पूर्वापार चालत आलेली संस्था होती. हिंदूंचें राज्य जाऊन त्या जागीं मुसलमानांचें राज्य झालें तरी देखील या संस्थेला धक्का लागला नाही. महाप्रतापी व थोर अकबर बादशहानें जमीनमहसुलाचा नवीन बंदोबस्त केला, तरी देखील या धोरणांत त्यानें फरक केला नाही.

पुढें देखील हिंदू व मुसलमान यांच्यांत बैर व स्पर्धा माजली तर ती शहरांत माजे. खेड्यांतील हिंदू व मुसलमान शेतकरी गुण्यागोविंदानें व बंधुभावानेंच शेजारी शेजारी राहात असत. कारण खेड्यांतील जमीन खेड्यांत राहणाऱ्या व शेतीवर मेहनत करून उदरनिर्वाह करणाऱ्या शेतकऱ्यांची, ही भावना सर्वांत असे. कशीही विपत्ति ओढवली तरी आपल्या बायकामुलांना पंचायत उपाशीं मरूं देणार नाहीं अशी सर्वांची खात्री असे, आणि म्हणूनच तेथें एकजूट असे. कधीं भांडण झालेंच तर तें पंचायतीपुढें जात असे, आणि शाब्दिक कायद्यापेक्षां भूतदया, माणुसकी व समानता यांचा विचार होऊनच तें तुटत असे. दुःखानें व दारिद्र्यानें गांजलेल्या कुटुंबापासून, पूर्वी दिलेली कर्जाऊ रकम व्याजामुद्धां पैसपै चोपून घेऊन त्या कुटुंबाला देशोधडीस लावून त्याची जमीन हिसकवून घेणें, या पद्धतींत शक्यच नव्हतें. उलट सुबत्तेचा काळ आला तर आजापणजांचें ऋणदेखील नातू पणतू मुदत टळल्याची सबब न सांगतां फेडण्यास तयार असत. यालाहानशा स्वराज्याला सरकारदेणें मात्र द्यावें लागे, आणि त्याची भरपाई सरपंचांमार्फत होत असे. निरनिराळ्या टापूकरितां सरकारदण्याची जबाबदारी पत्करलेले तालुकदार, जमीनदार, किंवा मालगुजार असत. त्यांच्याजवळ सरपंच रकमेची भरपाई करीत, आणि हे बडे अधिकारी लोक आपापल्या हद्दींतील ठरीव सरकारदेणें सरकारी खजिन्यांत पोचतें करीत व उरलेलें स्वतःकरितां राखून ठेवीत. सरकार व सामान्य रयत यांच्यामध्ये पंचायत व तालुकदार असे दोन प्रवळ मध्यस्थ असल्यामुळे, सामान्य शेतकरी लोक राज्यक्रांति घडून एकाच्या ऐवजीं दुसऱ्याचें राज्य प्रांतावर चालू झालें तरी निर्धास्त असत. त्यांना त्याची पर्वाच नसे. कारण त्यांचें स्वराज्य लोकशाही स्वरूपाचें असे. राज्यक्रांति झाली तरी तिची मिजास शहरांत ! त्यांची ग्रामपंचायत कायमच असे.

परंतु ही प्राचीन व्यवस्था मोडण्याचें कंपनीनें ठरविलें. सरकारचा व रयतेचा प्रत्यक्ष संबंध येईल अशी नवी योजना थामसन साहेबानें वसविली व ती एका-मागून एक प्रांतांत लागू करण्यांत येऊं लागली. ही व्यवस्था अमलांत आणणें म्हणजे पंचायती व तालुकदार हे दोन मध्यस्थ नाहींसे करणें भाग होतें. त्यांपैकी पंचायतीचीं मध्यस्थी सरकारला फारशी नडत नव्हती. कारण खेड्यांतील शेतकऱ्यांपासून सारा वसूली करण्याकरितां एखादा गांवकामदार कंपनीला एवींतेवीं नेमावा लागणारच. तेंच काम सरपंचानें केलें म्हणजे झालें. मात्र सरपंचाला पूर्वी पुष्कळ अधिकार होते. कंपनीनें नवे नवे नियम तयार करून, त्याबरोबरच त्यानें

वागावें व थोडासा मुशाहरा घेऊन कंपनीची नोकरी बजवावी असे ठरविण्यांत आले. सरपंचाला मुशाहराचें मधाचें बोट लावल्यामुळे जो पूर्वी लोकाभिमुख होता तो आतां सरकाराभिमुख बनला. याप्रमाणें हळुहळू ग्रामपंचायती मोडून हल्लींचा पाटीलपटवारी-कोतवाल वर्ग अस्तित्वांत आला. खेड्यांतील अभंग चालणारें जुनें स्वराज्य नाहीसे होऊन, त्याच्या जागीं सरकारच्या गुमास्त्यांचा अंमल चालू झाला. शहराप्रमाणें ग्रामसंस्थाही नोकरशाहीच्या ताब्यांत गेल्या. ही सर्व कांति एकदम घडून आली असें नाही. तिला बराच काळ लागला.

याप्रमाणें एक मध्यस्थ नष्ट झाला, तरी तालुकदार व जमीनदार यांचा वर्ग मोडणें तितकें सोपें नव्हतें. तालुकदार व जमीनदार यांचीं वतनें वंशपरंपरेनें चालू असल्यामुळे ते श्रीमंत व प्रबल बनले होते. पदरीं थोडी फार फौज ते बाळगून असत, आणि त्या फौजेच्या मदतीनें आपल्या इलाख्यांतील बंदोबस्त ठेवीत. चोराचिलटांचा उपद्रव नाहीसा करून आपल्या इलाख्यांत शांतता राखणें त्यांचें कर्तव्य होतें. त्यामुळे ते स्वतांला आपल्या इलाख्याचे लहानसे राजेच समजत असत, आणि त्यांचा इलाख्यांतील लोक योग्य मानही ठेवीत असत. अशा प्रबल लोकांना नष्ट करणें व त्यांचे वंशपरंपरागत अधिकार नाहीसे करणें सहज काम नव्हतें. परंतु कोणत्या ना कोणत्या निमित्तानें राज्येंच्या राज्यें खालसा करून राजेरजवाड्यांना पेन्शनर बनविणाऱ्या कंपनीला ही गोष्ट सुलभ वाटली. संस्थानिकांच्या रोषाची ज्यांनीं पर्वा केली नाही ते इंग्रज या भुसकुट्या जमीनदारांच्या असंतोषाकडे थोडेंच लक्ष देणार होते ? त्यांनीं जमीनदारांचे अधिकार व कार्यक्षेत्र भराभर मर्यादित करण्याचा उपक्रम सुरू केला, आणि नव्या बंदोबस्ताच्या कायद्याखालीं नांदावयास त्यांना भाग पाडलें. निमित्ताना कंपनीजवळ केव्हांही तोटा नव्हता. कोणी जमीनदार कर्जबाजारी झाले, कोणाची वागणूक उच्छृंखलपणाची होती, कोणी व्यसनाधीन होते, कोणाला आपल्या टापूंन नीट बंदोबस्त ठेवतां येत नव्हता, तर कोणी सरकारदेणें वेळच्या वेळीं देत नव्हते, अशा नाना प्रकारच्या बयादी उभ्या करून जमीनदारांच्या ताब्यांत असलेलीं गांवें कमी करण्यात येऊं लागलीं. कंपनीच्या नव्या जमीनमहसुलाच्या कायद्याची अंमलबजावणी अतिशय कडक निर्दयतेनें, अर्थापेक्षां शब्दांकडे अधिक लक्ष पुरविण्यांत येऊन होऊं लागली, व त्यांचीं वतनें जप्तींत निघालीं. बलाढ्य व धनाढ्य जमीनदार या नव्या बंदोबस्तानें कर्जबाजारी झाले. कारण जुनी बसलेली घडी विसकटली व नवी जमेना. एकाच म्यानात कंपनीचे अधिकारी व

जमीनदार ह्या दोन तलवारी नांदणें शक्य नव्हतें. कंपनीची तरवार जड व तीक्ष्ण असल्यामुळें जमीनदारी तलवारी त्या खणखणाटांत मोडून त्यांचे विळे कोयते बनूं लागले ! तांब्याचें भांडें व मडकें एकमेकांवर आदळलें तर परिणाम काय होणार ? कंपनीचें रोजचें वर्तन व नीती पाहून शेतकरीवर्गानें कंपनीला मालक समजून मुजरा केला. नव्या राज्यकारभाराचें धोरण पाहून शेतकरीवर्ग कंपनीच्या अधिकाऱ्यांशीं नमतें घेऊन गोडीगुलाबीनें वागूं लागला, आणि त्या भरवंशावर जमीनदारांना व त्यांच्या मुनीमांना धाब्यावर बसवूं लागला. बरें, एखादा खटला कंपनीच्या न्यायासनासमोर गेला, तर त्याचा निकाल शेतकऱ्याप्रमाणें हटकून होत असे. कारण जमीनदारांच्या गुलामींतून शेतकऱ्यांची सोडवणूक करून त्यांना स्वतंत्र केलें पाहिजे या भावनेनें कंपनीचे न्यायाधीश प्रेरित झाले होते. त्यामुळें नव्या योजनेच्या अंमलबजावणींत जमीनदारवर्ग भरडला जाऊ लागला. त्यांची सत्ता नष्ट करण्यांत आली, परंतु सरकार देणें भरण्याची त्यांची जबाबदारी प्रथम तरी कायमच राखली गेली.

थामसन साहेबांच्या या पद्धतीला धांगडधिंगा घालण्यास बंगाल इलाख्यांत फारसा वाव नव्हता, कारण त्या ठिकाणीं लार्ड कार्नवालिसच्या वेळेपासून कायम धारा-पद्धती प्रचारांत होती. परंतु बिहार, ओरिसा, काशी, प्रयाग, लखनौ, बुंदेलखंड, सागर व जबलपूर या प्रांतांत ही नवी पद्धति चालू करण्यांत आली; त्यामुळें ह्या सर्व टापूमंथील जमीनदार चुरडले गेल्यामुळें ते इंग्रजांचे शत्रु बनले. हिंदु व मुसलमान या दोन्ही धर्मांचे जमीनदार व तालुकदार याप्रमाणें दुखावले गेल्यामुळें इंग्रजांचा द्वेष करूं लागले. हीं त्यांचीं वतने पिढीजात असल्यामुळें त्यांच्यावर त्यांचें साहजिकच अतोनात प्रेम होतें, व वतनाच्या रक्षणार्थ प्राण देण्याचीही त्यांची तयारी असे. हीं वतने म्हणजे जमीनदारांच्या पूर्वजांच्या वैभवाचीं व पराक्रमाचीं स्मारकेच होती. ह्या वतनांत त्यांच्या घराण्याचा इतिहास व गौरव सांठला होता. कारण त्यांच्या पूर्वजांनीं आपल्या गुणांवर व पराक्रमांवर तीं कमावलीं होती. परंतु हीं वतने तुमच्याकडे कशीं आलीं, ह्याच्या मनदा पेश करा, नाही-पेक्षां हीं तुमचीं नव्हेत असा निकाल करून आम्ही तीं जप्त करूं, असा कंपनीच्या अधिकाऱ्यांनीं जमीनदारांना धाक घातला. जुन्या सनदाचा पुढें असा उपयोग लागेल ही गोष्ट कोणाच्या स्वप्नींही नसल्यामुळें पुष्कळ सनदांभर हरवीं होती, अनेक कसरीच्या भक्ष्यस्थानीं पडलीं होती, कित्येक अंदाधुर्तीन व लुटात नाहीशीं झालीं होती किंवा जळलीं होती व बरीच चोरोस गेलीं होती. यामुळें जमीनदार



लोकांना आपल्या ताब्यांत असलेल्या वतनासंबंधी फारच थोडीं सनदापत्रें पेश करतां आलीं. बरेच वेळां राजेलोक किंवा नबाब खुश झाले म्हणजे तोंडींच हुकूम देऊन एखादें लहानस वतन एखाद्याला बहाल करीत असत, आणि तें त्या इसमाकडे वंशपरंपरेनें चालत असे. परंतु शेंपन्नास वर्षांनंतर त्याच्या वंशजानें त्यासंबंधी लेखी सनद कशी व कोठून पेश करावी ? कित्येक जमीनदारांच्या पूर्वजांनीं आपल्या तलवारीच्या जोरावर आपल्या गांवाभोंतालचा थोडासा मुलूख कब-जांत घेऊन आपल्या पराक्रमानें वतन संपादन केलेलें असे, व तें त्यांच्या वंशाकडे चालत असे. त्या वंशजांनीं लेखी सनदापत्रें पेश करून वतनावरील आपला हक्क कसा शाबीत वरावा ? अनेक जमीनदारांनीं आपल्या तलवारीच वतनाच्या सनदा म्हणून कंपनीच्या अधिकाऱ्यांपुढें पेश केल्या, आणि याच तीक्ष्ण सनदांच्या जोरावर आमच्या पूर्वजांनीं वतनें संपादन केलीं व आपल्या वंशांत टिकविलीं अशीं निर्मोड व बाणेदार उत्तरें दिलीं. परंतु ह्या बाणेदारपणाचें कौतुक करण्याचो कंपनीची इच्छा थोडीच होती ?

जमीनदार लोकांनीं आपल्या हक्कांचें परोपरीनें समर्थन करून पाहिलें, परंतु तें अरण्यरुदन ठरलें. ज्याअर्थी वतनें जमीनदारांच्या ताब्यांत होतीं व ते त्यांचा उपभोग घेत होते, त्याअर्थी त्यांना कायदेशीर मालक समजणें जरूर व रास्त होते. ते मालक नाहीत हें सिद्ध करण्याची जबाबदारी कंपनीच्या अधिकाऱ्यावर होती. परंतु न्यायाचें हें सामान्य व सर्वमान्य तत्व आपल्या स्वार्थाकरितां कंपनीनें डोळ्यांआड केलें, आणि आज तुमच्या ताब्यांत असलेलें वतन तुमच्या पूर्वजांनीं अन्यायानें संपादन केलें नाहीं, ही गोष्ट लेखी सनदापत्रें पुराव्यांत पेश करून सिद्ध करा, असें अन्यायाचें व जुलमी आव्हान कंपनीनें जमीनदारांना केलें. एखाद्या माणसाला तुझ्या ताब्यांत असलेली संपत्ती तूं किंवा तुझ्या पूर्वजांनीं चोरी करून मिळविली नाहीं, हें सप्रमाण सिद्ध कर नाहींपेक्षां आम्ही ती जप्त करूं, असें म्हणण्यांतलाच हा प्रकार होता. परंतु न्यायान्यायाची पर्वा न करतां, जमीनदारांचा मालकी हक्क उघड दिसत असतांही कंपनो सरकारनें पुराव्याचा बोजा जमीनदारांच्या माथीं मारला, आणि ज्या मुलखाबद्दल किंवा गांवाबद्दल त्यांना सनदा पेश करतां आल्या नाहींत, तीं सर्व वतनें अन्यायानें संपादन करण्यांत आलीं असावीत असें ठरविण्यांत येऊन जप्त करण्यांत आलीं. या न्यायपद्धतीनें जमीनदार कसे नागवले गेले असतील याची कोणालाही सहज कल्पना करतां येईल. मैनपुरीच्या जमीनदारींत दोनशें गांव मोडत होते, त्यांपैकी एकशें

एकुणपन्नास गांव जप्त करण्यांत आले. चटगांव जिल्ह्यांतील सर्वच जमीनदार आपल्या पूर्वापार वतनांना मुकून भिकारी बनले; अशीं उदाहरणें हजारों देतां येतील. परंतु एक नमूनेदार उदाहरण देऊनच वाचकांची जिज्ञासा पुरी करण्याचा आमचा विचार आहे.

नरसिंगपूर जवळील दिलहेरी येथील गोंड राजा इंग्रजांशीं सदोदित राजनिष्ठ असे. वास्तविक तो एक मोठा जमीनदारच होता, परंतु त्याच्या जमीनदारीच्या विस्तारामुळें त्याला राजा या पदवीनें संबोधण्यांत येई. १८४२-४३ सालच्या धामधुमीत देखील त्यानें इंग्रजी अधिकाऱ्यांना परोपरीची मदत केली. अफगाण युद्धाची बसलेली थप्पड व नंतर उपस्थित झालेलें शिवाशीं युद्ध, यामुळें भोंवतालचा प्रदेश उत्तेजित झाला असतांही राजानें आपली इमानदारी व मैत्री सोडली नाहीं. याबद्दल त्याला कंपनीकडून सन्मानार्थ एक सुवर्णपदक देण्यांत आलें होतें. राजाचा खासगी खर्च अवाढव्य असल्यामुळें जमीनदारीवर बरेंच कर्ज झालें होतें. परंतु त्या कर्जाच्या निमित्तानें आपल्या जमीनदारीवर इंग्रजांची झडप पडणार हें दिसून येतांच त्यानें आपला खासगी खर्च एकदम कमी केला, व जमीनदारीचा बंदोबस्त नीट करून आणि कारभार स्वतां पाहून झालेलें कर्ज त्यानें ताबडतोब फेडून टाकलें. त्यानंतर सागर व नर्मदा प्रांतांतील जिल्हे राज्यकारभाराच्या सोयीकरितां संयुक्त प्रांताला जोडण्यांत आले. थामसन साहेबांना कंपनीच्या राज्यांत एवढा मोठा जमीनदार राहणें कसें आवडवें ! इंग्रजी राजनोती प्रकट झाली, आणि नरसिंगपूरचे इंग्रज अधिकारी क्याप्टन टर्नान यांना थामसन साहेबाकडून असा खलिता आला कीं, ' ज्याअर्थी दिलेरोच्या राजाला आपली इस्टेट नीट पाहतां येत नाहीं, त्याअर्थी त्याच्या नालायकीबद्दल त्याची राजा ही पदवी काढून घेण्यांत येऊन त्याची जमीनदारो जप्त करण्यांत येत आहे, असा निरोप राजेसाहेबांस कळवावा.' थामसनसाहेबांनीं मोठ्या औदार्यानें थोडीशी नक्त नेमणूक राजेसाहेबाकरितां त्या खलित्यांत मंजूर करून त्यांनीं भीक मागूं नये अशी योजना केली होती ! या अन्यायाबद्दल टर्नान साहेबानें पुष्कळ ओरड केली, परंतु थामसन साहेबांच्या कचेरीतून एकदां सुटलेला हुकूम परत कसा घेतला जाणार ? राजेसाहेबांना जेव्हां ही अन्याय्य घटना कळली, तेव्हां त्यांनीं कंपनीनें त्यांना पूर्वी गौरवार्थ दिलेलें सुवर्ण-पदक टर्नान-पुढें फेकलें, व माझ्या प्रजाजनांत आणि माझ्या जातभाईं समोर तुम्ही माझी अशी अप्रतिष्ठा व मानखंडना करतां, तेव्हां तुमच्या मैत्रीला व देऊं केलेल्या नेमणुकीला

धिकार असो, असे बाणेदार उत्तर दिलें. टर्नानें त्याला शांत केलें, परंतु त्या प्रदेशांत राहणाऱ्या सर्व इसमांना इंग्रजांची अतोनात चीड आली. टर्नानला आपल्या इच्छेविरुद्ध वरिष्ठांच्या या अन्यायी व झोटींगशाही हुकमाची अंमलबजावणी करावी लागली. त्या घराण्याचा सपशेल नाश होऊं नये म्हणून त्यानें आपल्याकडून शक्य तेवढी राजाला सवलत दिली, परंतु तो तरी काय करू शकणार ? थामसनसाहेबांची ही कुटिल बंदोबस्ताची नीति अनेक इंग्रज अधिकाऱ्यांना आवडली नाहीं, व त्या नीतीमुळे ठिकठिकाणीं घडणाऱ्या अन्यायाविषयी त्यांनीं ओरडही केली. परंतु हिंदुस्थान सरकारला व कंपनीला थामसनसाहेबांची न्यायपद्धती पूर्णपणे आवडली होती. कारण त्यामुळे कंपनीचें उत्पन्न सारखें वाढत होतें, व मोठमोठे जमीनदार नष्ट होऊन दुबळ्या शेतकऱ्यांशींच कंपनीचा संबंध पुढें येणार होता. जमीनदाराला चुरडण्यापेक्षां दुबळ शेतकरी केव्हांही चुटकीसरसा चुरडला जाऊं शकतो. म्हणूनच शेतकऱ्यांची कड घेऊन व त्यांच्या संरक्षणाचा पुकारा करून जमीनदारांवर थामसननें प्रथम हत्यार चालविलें होतें. त्यामुळे इंग्रजी राज्यकारभारांतील कडक शिस्तीप्रमाणें निरनिराळ्या इंग्रज अधिकाऱ्यांना वरिष्ठांच्या हुकमाची तामिली करून हजारों अन्याय करावे लागले.

थामसनसाहेबांनीं उत्तर हिंदुस्थानांत जो गोंधळ घातला त्याचा हुबेहुब किता मुंबई इलाख्यांत इनाम कमीशननें गिरविला. दोघांची काम करण्याची पद्धती व विचारपरंपरा आणि न्यायाची दृष्टि एकाच कायम ठशाची होती. ‘सनदा पेश करा व वतनावर हक्क सिद्ध करा, नाहीपेक्षां त्यांना मुकण्यास सिद्ध व्हा,’ हाच त्यांचा महामंत्र होता. बरें, ज्या सनदा पेश होत त्या इंग्रजी भाषेत व इंग्रजी कायद्याच्या शाब्दिक सांचांत नीट बसतील अशा कल्पनेनें थोड्याच पूर्वी लिहिल्या जात असत. त्या सनदांचा अर्थ करणारे न्यायाधीश देशी भाषांशीं, धर्माशीं, व हिंदी परंपरेशी अपरिचित असे असत. शिवाय सार्वभौम सरकारचें धोरण सामान्यतः जमीनदारांविरुद्ध असल्यामुळे त्यांना फूस मिळाली होती. ह्या अधिकाऱ्यांनीं पेश झालेल्या सनदांचे अर्थ करतांना विद्वत्तेचे जे तारे तोडले व तर्कशास्त्राच्या ज्या कोट्या लढविल्या, त्या पाहून मूळ सनदा देणारे राजे व महाराजे देखील स्वर्गांत कंपित होऊन, त्यांचें आसन डळमळावयास लागलें असेल. ‘वंशपरंपरा’ या शब्दाचा अर्थ कित्येक शहाण्यांनीं वंश-परंपरा असे छेद पाडून केवळ ‘तीन पिढ्यांकरितां’ मर्यादित केला. ‘आम्ही व आमचे वंशज गादीवर आहोंत तोंपर्यंत या वतनांना

हात लावण्यांत येऊं नये ' अशी ज्या सनदांत आणभाक घातलेली होती तीं वतनें, सनदा देणाऱ्यांचीं राज्येंच मुळीं कंपनीच्या राज्यांत लोपलीं असल्यामुळें खालसा करण्यास हरकत नाहीं असें कांहीं ठिकाणीं ठरविण्यांत आलें. एखाद्या राजोपाध्यायाला दिलेली जहागीर, तो इनामदार मूळ मालकाच्या जागीं स्थानापन्न झालेल्या कंपनी सरकारची उपाध्येगिरी बजावीत नसल्यामुळें जप्त करण्यास प्रत्यवाय नाहीं असें तर्कशास्त्र लढविण्यांत आलें. ' यावचंद्रदिवाकरौ ' टिकणाऱ्या जहागिरी अमावास्येच्या रात्रीः चंद्रमूर्य दोन्ही नसतांना जप्त करण्यास हरकत नाहीं, असा अर्थ कंपनीच्या दुर्दैवानें अधिकाऱ्यांना सुचलाच नाही, नाहीपेक्षां त्या जहागिरी वेळ येतांच जप्त करण्याची संधी कंपनीनें दवडली नसती. याप्रमाणें इंग्रजी शाब्दिक कायद्याच्या व विलायती तर्कप्रामाण्याच्या कचाट्यांत सांपडून अनेक पेश झालेल्या सनदा मातीमोल ठरल्या. निदान वतन देणारे व वतन घेणारे यांच्या दृष्टीनें त्या सनदांचा जो साधा व सरळ अर्थ होत होता, तो इनाम कमीशनला अनेक वेळां अग्राह्य वाटला. हिंदुस्थानांतील तालुकदार, जमीनदार व जहागीरदार यांची सत्ता व श्रीमंती, त्यांचा मुलूख व त्यांचें वैभव याप्रमाणें खची करण्यांत आलें !

कंपनीच्या या नीतीमुळें राजेरजवाडे, मध्यम वर्गातील लोक, सामान्य प्रजाजन आणि शिपाई यांपैकीं कोणाचाच कंपनीवर विश्वास राहिला नाही. ज्या मार्गानें कंपनीनें राज्य संपादन केलें, त्याच मार्गानें कंपनी आपला धर्म हिंदी लोकांवर लादणार असा लोकांचा समज झाला. कंपनी सरकारचे रस्ते, आगगाड्या व तारायंत्र हीच गोष्ट सुचवूं लागले. शाळा, दवाखाने व मिशन हीच वार्ता पसरूं लागल्या. सामाजिक सुधारणेचे कायदे हीच गोष्ट सिद्ध करूं लागले. तरुणांच्या मर्यादित झालेल्या महत्वाकांक्षा व शिपायांची अधिकारावर खिळलेली परंतु सदासर्वदा अतृप्त असणारी नजर, इंग्रजांकडे संशयास्पद नजरेनें पाहूं लागली. आम्हीं कितीही पराक्रम केले तरी सुभेदारीच्या वरच्या जागेवर आमची नेमणूक कां होत नाहीं, असा प्रश्न शिपाई विचारीत. आमच्या जहागिरी कां जप्त झाल्या, असें मध्यम स्थितीतील सुखवस्तु लोक विचारूं लागले. आमचीं वैभव-संपन्न राज्यें जाऊन आम्ही क्षुद्र पेन्शनर कसे बनलों, हा प्रश्न राजेरजवाडे पुढें करूं लागले ! भाकरी कां करपली, पानें का वाळलीं वगैरे प्रश्नांना 'न फिरविल्यानें' असें एकच उत्तर जुन्या सुभाषित दंतकथांत दिलें आहे; त्याप्रमाणेंच इंग्रजांची कुटिल व स्वार्थी नीति-हेंच या तिन्ही प्रश्नांचें एकच उत्तर होतें. लोकांचा

इंग्रजांवरील विश्वास याप्रमाणें अजिबात उडाला असल्यामुळें राज्यप्रसारानंतर धर्मप्रसाराचें कार्य इंग्रज कंपनी हातीं घेईल असें सर्वांना सहजगत्या वाटलें. कारण त्याशिवाय आपली कर्तबगारी व पराक्रम गाजविण्याला कंपनीला दुसरा मार्गच लोकांच्या मते उरला नव्हता. सर्व हिंदुस्थानभर कंपनीचें राज्य स्थापन झालें. कंपनीनें अतिशय कुटिलतेनें तें राज्य मिळविलें होतें. पूर्वापार इतिहासाच्या पानापानांत कंपनीची कुटिल नीति व्यक्त होत होती. क्लाइव्ह-हेस्टिंगज यांनीं या राजनीतीचा पाया घातला, मधल्या गव्हर्नर जनरलांनीं इमला उठविला व डलहौसीनें शेवटचा कळस चढविला, परंतु त्या कंपनीच्या राजनीतीच्या स्वरूपांत अणूरेणू-इतकाही फरक झाल्याचें लोकांना दिसलें नाहीं. डलहौसीनें नवा पायंडा पाडला अशांतला भाग नाहीं. त्यानें जुनेंच धोरण पण जोरकस रीतीनें पुढें चालविलें. कंपनीच्या एकंदर राजनीतीचें वर जें विस्तृत आलोचन केलें आहे, तें हीच गोष्ट स्पष्ट करण्याकरितां ! डलहौसीनें नवीन कांहींच केलें नाहीं. ईस्ट इंडिया कंपनीच्या प्रारंभापासूनच्या राजनीतीचा तो केवळ उठावदार दिसणारा कळस होय. त्याच्या अन्यायाची फोड व मीमांसा कंपनीच्या पूर्वैतिहास-परीक्षणानेंच होणार. तेव्हां साम्राज्य स्थापन झाल्यानंतर एवढी पराक्रमी व कुटिल कंपनी पुढें करणार काय, हा प्रश्न उपस्थित झाला. ही हातपाय जोडून स्वस्थ राहिल हें लोकांना संभवनीय वाटेना. ती ख्रिस्ती धर्मप्रसारांत आपलें सामर्थ्य वेंचणार असें लोकांना वाटूं लागलें. तिची कुटिल नीति व वांकडी चाल लोकांच्या पूर्ण परिचयाची झाली होती. तोच मार्ग धर्मप्रसारार्थ ती अवलंबणार असे लोकांना वाटूं लागलें. लोकांच्या दृष्टीनें त्याची पूर्वचिन्हे दिसूं लागलीं होती. अशा मनस्थितींत चरबीनें माखलेल्या नव्या काडतुसानें या दारूच्या कोठारास आग लागली, तर त्यांत नवल तें कोणतें ?

प्रकरण ११ वें.

वादळाचीं पूर्वचिन्हे

१७०५६

२९ फेब्रुवारी १८५६ रोजी लॉर्ड डलहौसीनें हिंदुस्थानच्या राज्यकारभाराचीं सूत्रें लॉर्ड कॅनिंगचे हातीं दिली. लॉर्ड कॅनिंगचें इटन व ऑक्सफर्ड येथें शिक्षण झालें असून तो ग्लेडस्टनचा सहाध्यायी होता. कॅनिंगचा स्वभाव शांत, विनयी

व नम्र होता. त्याची बुद्धिमत्ता तीक्ष्ण होती व स्वभाव दयाळू होता. दुसऱ्याला सोडून टाकण्याची विद्या त्याला येत नव्हती. त्याचा बाप एका काळी इंग्लंडचा मुख्य प्रधान होता. कॉलेज मधल्या अभ्यासक्रमांत गणित व भाषा या विषयांत त्यानें प्राविण्य मिळविलें. हा उच्चकुळांतील असल्यामुळें २४ वर्षांच्या वयांतच पार्लमेंटचा सभासद म्हणून निवडून आला. परंतु दुसऱ्या वर्षी त्याची आई वारली, व तिची पदवी, तिला दुसरा कोणी वारस नसल्यामुळें याच्याकडे आल्यानें, हा व्हाय-काउंट क्यानिंग या नांवानें उमरावांच्या सभेचा कायमचा सभासद झाला. सर रॉबर्टपीलच्या मंत्रिमंडळांत परराष्ट्रीय खात्याचा दुय्यम सेक्रेटरी म्हणून त्याची नेमणूक सन १८४१ सालीं झाली. या जागेवर तो १८४६ पर्यंत होता. पुढें कांहीं दिवस जंगलखात्याचा कमिशनर म्हणून त्यानें काम केलें. १८५३ सालीं अर्ले ऑफ अवडॉन याच्या मंत्रिमंडळांत पोष्टमास्तर जनरलचा हुद्दा याला मिळाला. या खात्याचा कारभार पहात असतांना निरलसपणें व दक्षतेनें काम करण्याविषयींची त्याच्या अंगची पात्रता दिसून आली. इतकेंच नव्हे तर संबंध पोष्टखात्यांत सुधारणा घडवून आणण्याबद्दलची त्याच्या मनांतील कळकळही सर्वांच्या प्रत्ययास आली. १८५५ पर्यंत कॅनिंग या जागेवर काम करीत होता. १८५५ च्या डिसेंबर महिन्यांत हा विलायतेहून निघाला आणि १८५६ सालीं हिंदुस्थानांतील गव्हर्नर जनरलचे जागेवर रुजू झाला. असा बुद्धिवान, अनुभवी, व शांत स्वभावाचा गव्हर्नर जनरल या वेळीं हिंदुस्थानास लाभला, हें हिंदुस्थानचें व इंग्रजांचें भाग्यच समजलें पाहिजे. नाही तर वेळ कठीण आली होती.

डलहौसीच्या मतानें, आपण हिंदुस्थान अतिशय उत्तम स्थितींत व भरभराटींत सोडून जात आहों, असेंच त्याला वाटत होतें. परंतु डलहौसीच्या चढाऊ स्वरूपाच्या व कुटिल राजनीतीमुळें लोकांत अशांति उत्पन्न झाली ही गोष्ट बऱ्याच मुत्सद्यांना कळली होती. खुद्द लॉर्ड कॅनिंग विलायतेहून निघतांना म्हणाले होते कीं, हिंदुस्थानांतील आकाश वरपांगीं शांत दिसत असलें तरी तेथें क्षितिजावर एरु लहानसा काळा ढग दिसत आहे. आणि तो ढग वाहूं नये अशी त्यांनीं ईश्वराला सहजगत्या प्रार्थनाही केली. हिंदुस्थानांत डलहौसीच्या वर्तनानें खळबळ उडाली हें कॅनिंगला ठाऊक असलें, तरी ती खळबळ इतक्या तीव्र स्वरूपाची असेल अशी त्याला कल्पनाही नव्हती. तो हिंदुस्थानांत आला तेव्हां सर्वत्र खरोखरच शांतता नांदत होती. आंत चालत असलेली गुप्त खळबळ त्याला दिसणें शक्यच नव्हतें. हिंदुस्थानचीं राज्यसूत्रें हातीं घेतल्यावर थोड्याच दिवसांनीं, डलहौसीच्या हातून अर्धवट राहिलेल्या दिल्लीच्या

मोंगल बादशाहीच्या प्रकरणाचा त्याला निकाल लावावा लागला. १८५६ सालच्या अखेरीस त्याने दिल्ली प्रकरणासंबंधी आपला निर्णय येथील रेसिडेंटला कळविला. बाकी ५६ सालांत दुसरी कोणतीच नवीन गोष्ट घडली नाही, व लॉर्ड कॅनिंगने दुसरी कोणतीच नवीन रीत जारी केली नाही. डलहौसीच्या राज्यकारभाराचा त्या वेळी विलायतेंत सर्वत्र बोलबाला झाला होता, आणि विलायतेंतील मुत्सद्दी मंडळी डलहौसीची मुक्त कंठाने प्रशंसा करीत होती. यामुळे लॉर्ड कॅनिंगने देखील डलहौसीच्या पावलांवर पावलें टाकून राज्यकारभार चालविण्याचें धोरण मुकर केले होतें. कोणताही नवा मुत्सद्दी दुसरें काय करूं शकणार ? अशा स्थितींत १८५६ साल संपलें; व १८५७ साल उजाडलें. पुढें येणाऱ्या भयंकर वादळाची लॉर्ड कॅनिंगला किंवा कलकत्त्यांतील त्याच्या मंत्री मंडळीला यत्किंचित्ही कल्पना नव्हती.

कलकत्त्याहून आठ मैलांवर दमदम नांवाची एक लष्करी छावणी आहे. येथें फौजेचा मुख्य तोफखाना ठेवला जात असे. हा तोफखाना पुढें मीरत येथील छावणींत पाठविण्यांत आला. त्यामुळे शिपायांच्या ज्या बराकी व फौजी अधिकाऱ्यांचे बंगले खाली झाले, तेथें नवीन काडतुसें तयार करण्याचा कारखाना उघडण्यांत आला. त्यावेळीं इंग्रज फौजेंतील शिपायी ब्राउनबेस नांवाची बंदुक वापरीत असत. या बंदुकींत काडतूस भरतांना तें दातांनीं तोडून आंत भरावें लागे. ब्राउनबेसच्या जागीं दुसरी अधिक पल्लेदार बंदुक शिपायांना देण्याचें कंपनीने ठरविलें होतें, व या नव्या बंदुकीसाठीं दमदम येथील कारखान्यांत काडतुसें तयार होत होती. या नव्या बंदुकांचा उपयोग कसा करावा हें शिपायांना शिकविण्याची सोय दमदम येथें करण्यांत आली होती. त्यामुळे दमदमला एक दोन पलटणी शिकण्याकरितां नेहमीं येऊन जाऊन असत. आणि कारखान्यांतील इतर अधिकारी व मजूर व कांहीं लष्करी शिक्षक तेथें कायमचेच राहात असत.

जानेवारी महिन्यांत एक दिवस काडतुसाच्या कारखान्यांतील एक मजूर एका शिपायाकडे सहजगत्या आला व म्हणाला, ‘महाराज मला फार तहान लागली आहे. जरा आपला लोटा पाणी प्यावयास द्याल तर बरें होईल ! मी थोडेंसे पाणी पितों.’ शिपायी उच्चवर्णीय ब्राह्मण असल्यामुळे त्यानें त्या मजुराला, आपला लोटा देण्याचें नाकारलें. आणि ‘मी ब्राम्हण आहे हें तुला दिसत नाही का ?’ म्हणून त्याला उलट दटावलें.

हैं ऐकून तो मजूर हंसत हंसत म्हणाला, ‘वा ! खूप ब्राह्मण आहांत ! असेच सोवळे पुढेही पण रहा मात्र ! हे साहेब लोक पाहतां पाहतां युक्तीप्रयुक्तीनें सर्वांना एकजात ख्रिस्ती करून टाकतील !’

शिपायी घाबरून म्हणाला, ‘अरे’ म्हणतोस तरी काय ?’

मजुरानें उत्तर दिलें, ‘महाराज, हल्लीं आमच्या कारखान्यांत एक नवीन तऱ्हेचें काडतूस तयार होत आहे. त्याला गाईची व डुकराची चरबी चोपडली जाते. आतां तुम्हांला हीच काडतुमें दांतांनीं तोडून बंदुकींत भरावीं लागतील. यापुढें सर्व शिपायांची जात नष्ट झालीच असें खात्रीनें समजा. ’

याप्रमाणें शिपायाची त्याच्या सोवळ्यावद्दल कुचेष्टा करून तो मजूर आपल्या कामाला चालता झाला. त्या शिपायाची मात्र आश्चर्यानें वाचा बंद झाली. तो मनांतल्यामनांत अतिशय घाबरला. आपला धर्म व जात खरोखर नष्ट होते कीं काय, अशी त्याला भीती पडली. त्यानें मनांतल्यामनांत विचार केला कीं, ‘अशा युक्तीनेंच सर्वांना ख्रिस्ती बनविण्याचा इंग्रजांचा विचार ठरला असेल. हिंदुस्थानांतील सर्व लोक ख्रिस्ती झाले म्हणजे साहेबलोकांना बरें वाटेल ! त्यांचें राज्य मग सुरळित चालेल. एवढ्याच करितां ख्रिस्ती झालेला माणूस थोडासा शिकला, तरी त्याला मोठ्या पगाराची नोकरी मिळते. कारण तो मग कंपनीच्या जातीचा होऊन विश्वासास पात्र होतो. मुलकी लोकांना ही पैशाची लालूच, व फौजेतांल शिपायांना काडतूस !’

ही गोष्ट हळूहळू सर्व शिपायांत पसरली. इंग्रजांच्या देशीपलटणींत औधच्या शिपायांचाच विशेष भरणा असे. औधप्रांत खालसा केल्यामुळें ते लोक इंग्रजांवर मूळचेच रुष्ट झाले होते. त्यांनीं मनाशीं विचार केला कीं, ‘प्रथम विश्वासघातानें इंग्रजांनीं आपल्या नबाबसाहेबाला कैद करून त्याचें राज्य बळकाविलें, आणि आतां हिंदु व मुसलमान या दोघांनाही बाटवून, त्यांना ख्रिस्ती करण्याचा बेत इंग्रजांनीं योजला आहे. सर्व हिंदुस्थान देश ख्रिस्ती झाला म्हणजे इंग्रजांना बरें वाटेल. हिंदु व मुसलमानी धर्म नष्ट करण्याकरतांच कंपनीनें प्रथम न्याय अन्याय न पहातां पटापट राज्यें खालसा केलीं. कारण त्यामुळें लोकांना ख्रिस्ती करण्याचें काम सोपें झालें आहे. स्वराज्यांत नबाबाची लहर फिरली म्हणजे घरादारावर नांगर फिरे, परंतु नबाब खुश झाले म्हणजे घराचीं कौलें सोन्याचीं होत. औरंगजेब जबरीनें लोकांना बाटवी, तर कंपनीचा विचार न समजू देतां केसानें गळा



कापण्याचा आहे. हा बेत स्वराज्यांत साधावयाचा नाही, म्हणून प्रथम स्वराज्य कंपनीने मोडले.’ याप्रमाणे लॉर्ड डलहौसीने पेरलेल्या बीजांना अंकुर फुटू लागले. आपला धर्म बुडवू पाहणाऱ्या इंग्रजांविषयी शिपायांच्या मनांत द्वेष उत्पन्न झाला. डलहौसीच्या राजनीतीने दुखावले गेलेले लोक या द्वेषाग्नीला फुंकर घालून भडकावण्याचे काम यथाक्रम करीत होते. त्यांचे कार्य गुप्तपणे व संथपणे चालले होते. त्यामुळे हा द्वेषाग्नी हळूहळू सर्वत्र पसरू लागला.

दमदम येथील नव्या चरबीवाल्या काडतुसांची बातमी बराकपूर येथील लष्करी छावणीत जाऊन पोहोचली. बराकपूर येथील ३४ नंबरची पलटण या बातमीने अतिशय संतप्त झाली. परंतु मनांतला राग मनांतच गिळून ठेवणे शिपायांना भाग होतें, कारण कोर्ट माशेलची भीति ! रात्रीच्या वेळीं मात्र छावणीमध्ये धर्मावर आलेले संकट कसे दूर करावे, याबद्दल चर्चा चालू असे. एका पलटणीकडून दुसऱ्या पलटणीला ही बातमी पोहोचत असे. इंग्रज आपला धर्मनाश करणार अशी सर्वत्रांची खात्री झाली. गेल्या ५० वर्षांत इंग्रजांचे हिंदुस्थानांतील राजेरजवाड्यांशी व इतर लोकांशी जें वर्तन घडले होतें, त्यामुळे इंग्रजांवर शिपायांचा मुळीच विश्वास उरला नव्हता. कारण इंग्रजांनीं प्रथम राजे बुडविले, नंतर जहागीरदार व जमीनदार भरडले. तेव्हां सामान्य लोकांची पाळी अखेरीस आली असेच सर्वांना वाटले. या अविश्वासानुळेच इंग्रजी अधिकाऱ्यांनीं जीव तोडतोडून सांगितले, तरी शिपायांचा त्यांच्यावर विश्वास बसेना. नव्या काडतुसांत गाईची व डुकराची चरबी वापरलेली आहे ही कल्पना हृदमूल होऊन बसली होती. बराकपूरहून ही बातमी बऱहामपूरला जाऊन पोचली. तेथें त्या वेळीं १९ नंबरची देशी पलटण होती. आपण ख्रिस्ती होऊन आपली जात बाटणार, या भीतीने बऱहामपूर येथील पलटणीनें एक दिवस लष्करी परेड करण्याचें व नवीन काडतुसे घेऊन चांदमारी करण्याचें नाकारले. पलटणीचे मुख्य अधिकारी कर्नल मिचल हे शिपायांच्या हद्दामुळे अतिशय संतापले, व त्यांना धमकावणी देऊन नवीन काडतुसे वापरण्याची सक्ति करू लागले. त्यामुळे काडतुसांत अपवित्र पदार्थ आहे, म्हणूनच तीं वापरण्याची अधिकारी आपणांवर जबरदस्ती करतात अशी शिपायांची अधिकच दृढ समजूत झाली. हुकमाची तामिली न केल्याच्या गुन्ह्याबद्दल त्यांना शिक्षा द्यावयाचें ठरले. परंतु तेथें मुळीच गोरी फौज नसल्यामुळे आणि गोरी फौज असल्याशिवाय शिक्षा अमलांत आणण्याचें अधिकाऱ्यांना धैर्य नसल्यामुळे, त्यांना बराकपूर येथें जाण्याचा हुकूम झाला.

इकडे बराकपूरमध्येही जनरल हियरसेने आपल्या शिपायांना परोपरीने समाजाविषे सुरू केलें. ‘तुम्हीं लोक व्यर्थ संशय धरूं नका. हीं नवीन काडतुसें पूर्वीप्रमाणेच शुद्ध आहेत. तुम्हांला बाटविण्याचा सरकारचा मुळींच उद्देश नाही. तुम्ही जर शांतपणे आपलें काम करणार नाहीं तर परिणाम अतिशय वाईट होईल. १९ नंबरच्या पलटणीला ज्याप्रमाणें शिक्षा करण्याचें ठरलें आहे, त्याप्रमाणें तुमचीही गति होईल. जनरल हियरसेचें भाषण ऐकून शिपायांनीं वरपांगीं पुष्कळ शांति दाखविली. परंतु आंतल्याआंत ते जळून खाक झाले! सेनापतीच्या शब्दांवर त्यांचा मुळींच विश्वास बसला नाही. कारण सर्वत्र खालील अफवा पसरली होती. राणी व गवर्नर जनरल यांचा झालेला काल्पनिक पत्रव्यवहार सर्व शिपायांना पाठ झाला होता. राणीसरकारला गवर्नर जनरलनें लिहून पाठविलें कीं, ‘सर्व हिंदुस्थानदेश ख्रिस्ती करावयाचा ही गोष्ट विलायत सरकारनें नक्की ठरविली असेल, तर तीन लाख ब्राह्मण व मौलवी यांची प्रथम कत्तल उडवावी लागेल; कारण हे लोक विलक्षण हट्टी असल्यामुळें सहज रीतीनें परधर्म स्वीकारणार नाहीत, आणि बहुजनसमाजांत यांचेंच वजन असल्यामुळें, त्यांचा निकाल प्रथम लावल्याखेरीज देश ख्रिस्ती होणार नाही.’ त्यावर राणीसरकारनें उत्तर दिलें कीं, ‘तीन लाख लोकांची कत्तल उडाली तरी बेहतर परंतु लोकांना बाटवल्याशिवाय सोडूं नका, आणि बाटविण्याचा प्रारंभ शिपायांपासून करा, नाहीपेक्षां त्यांच्या हातीं हत्यारें असल्यामुळें ते बंड करण्याचा फार संभव आहे.’ त्यामुळें हीं अपवित्र काडतुसें शिपायांना वांटलीं जात आहेत. त्यांचा एकदां कांटा काढला म्हणजे बाकीच्या लोकांना बाटविणें फार सोपें. त्यामुळें धर्मरक्षणासाठीं हीं अपवित्र काडतुसें नाकारणें भाग आहे. ठरलेल्या निश्चयाप्रमाणें हीं अपवित्र काडतुसें उपयोगांत आणण्याचें नाकारल्यावरून १९ नंबरच्या पलटणीला शिक्षा होणार हें ऐकून त्यांना फार संताप आला. आपणही तोच गुन्हा केला आहे, व धर्मरक्षणासाठीं आणखी देखील तो करूं, असा त्यांनीं आपल्या मनाशीं निश्चय केला.

कर्नल मिचलही आपली १९ नंबरची पलटण घेऊन बराकपुरला येऊन पोचले. त्याबरोबर अशीही एक बातमी आली कीं, बरेचसे गोरे शिपाई जहाजांतून कलकत्ता येथें उतरले असून बराकपुरच्या वाटेला लागले आहेत. या बातमीमुळें शिपायांत आणखी खळबळ उडाली. आपल्याला शिक्षा देण्याकरितांच ही गोरी पलटण बोलाविण्यांत आली असावी असा त्यांनीं अंदाज केला. तो दिवस रविवारचा होता. दुपारच्या प्रहरीं सर्व इंग्रज अधिकारी व सेनापति आपापल्या

ठिकाणीं विश्रांति घेत होते. शिपाई लोकांत किती खळबळ माजली आहे याची त्यांना बरोबर कल्पनाही नव्हती.

**मंगलपांडे** नांवाचा एक धट्टाकट्टा व शूर शिपायी त्या पलटणींत होता. तो कट्टा धर्मनिष्ठ होता. त्यानें जेव्हां ऐकलें कीं आपल्या पलटणीला शिक्षा देण्याकरितां बरेचसे गोरे शिपायी बोलाविण्यांत आले आहेत, तेव्हां त्यानें भोलानाथाचे नांवानें भांगेचा एक मोटासा लोटा आपल्या पोटांत रिचविला आणि मग एका हातांत तलवार व दुसऱ्या हातांत भरलेलें पिस्तुल घेऊन व आपला जामानिमा चढवून, तो घराच्या बाहेर पडला. रस्त्यांत त्याला जे जे शिपायी भेटले त्यांना त्यांना त्यानें सांगितलें कीं, इंग्रज लोक आमचा धर्म नष्ट करूं पहात आहेत, सबब त्यांनीं दिलेली काडतुसें तुम्ही आपल्या हातांत धरूं नका. कारण त्यांना गाईची चरबी माखलेली आहे. रस्त्यांत त्याला एक विगुलवालाही मिळाला. मंगलपांडेनें त्याला विगुल जोरानें फुंकून सर्व शिपायांना एकत्र करण्यास सांगितलें. विगुलवाल्यानें त्याचें बोलणें मनावर घेतलें नाहीं, परंतु त्या तरुण शिपायाचा आवेश बिलकुल कमी झाला नाहीं. इंग्रजांना शिक्षा करण्याच्याच उद्देशानें तो घराबाहेर पडला होता. यामुळें एखाद्या उन्मत्ताप्रमाणें तो तशाच थाटानें इंग्रजांच्या राहात्या जागेकडे धांवत जाऊं लागला. इतक्यांत त्याला समोर एक इंग्रज अधिकारी उभा असलेला दिसला. त्याबरोबर मंगलपांड्यानें त्याच्यावर गोळी झाडली. परंतु ती गोळी सुदैवानें त्या अविकान्याला लागली नाहीं.

जवळच ३४ नंबरच्या पलटणींतील बरेचसे शिपायी उभे होते. परंतु त्यांनीं मंगलपांड्याला साथ दिली नाहीं. त्यांनीं इंग्रजाविरुद्ध त्या क्षणीं युद्ध पुकारलें नाहीं, तसेंच मंगलपांड्याच्या हातांतून हत्यार हिसकून घेऊन त्याला पकडण्याचा प्रयत्न केला नाहीं. त्यांच्यांतील एका हवालदारानें मात्र गोऱ्या अडजुंटच्या बंगल्यावर जाऊन मंगलपांडे भ्रमिष्ठ झाल्याची बातमी त्याला कळविली. लेफ्टनंट बग त्या वेळीं अडजुंट होता. तो सार्जंट मेजर हडसनला बरोबर घेऊन मंगलपांड्याचा दंगा चालला होता, त्या परेडच्या मैदानावर आला. त्यांना आलेले पाहतांच मंगलपांड्यानें तेथें पडलेल्या एका तोफेच्या आडून त्यांच्यावर गोळी झाडली. परंतु ती गोळी बगला न लागतां त्याच्या घोड्याला लागली. घोडा जायबंदी होऊन खाली पडला; त्याबरोबर तोही जमिनीवर पडला. परंतु मोठ्या चलाखीनें

आपल्याला ताबडतोब सावरून घेऊन बगनें मंगलपांड्यावर गोळी झाडली. त्याचाही नेम चुकला, तेव्हां तो तलवार घेऊन पांड्यावर चालून गेला हें पाहून मंगलपांडेही आवेशानें तलवार घेऊन त्याच्याशीं सामना देण्यास गेला. इकडे हडसन बगच्या मदतीस धांवला. परंतु मंगलपांडे तलवार फिरविण्यांत अतिशय पटाईत होता. त्यामुळें तो एकटाच बग व हडसन या दोघांना पुरून उरला. त्या दोघांना अनेक ठिकाणीं वार होऊन रक्तानें ते न्हाऊन निघाले. त्या वेळीं भोंवतालीं जवळ जवळ ४०० शिपाई एकत्र जमा होऊन ही युद्धाची गंमत पहात होते, परंतु त्यांनीं त्या दंगलींत मुळींच भाग घेतला नाही. आपल्या अधिकाऱ्यांना वांचविण्याचा त्यांनीं कोणताच प्रयत्न केला नाही, परंतु त्यांच्यावर बाकीच्या शिपायांनीं हत्यारही उचलेलें नाही. लेफ्टनंट बगला मारण्याकरितां मंगलपांड्यानें तलवार उचलली. त्या वेळीं स्वतांचें संरक्षण करण्याचें सामर्थ्य बग व हडसन या दोघांतही उरलें नाही असें पाहून, शेख पलटू नांवाचा एक मुसलमान सैनिक त्यांच्या मदतीला धांवून गेला. त्यानें मंगलपांड्याचा हात मागल्यामागें गच्च धरून ठेविला. तरवारीचा वार त्याच्या हाताला चाटून लागला, तरी त्यानें मंगलपांड्याला सोडलें नाही. शेख पलटूच्या या साहसामुळें त्या दोघां इंग्रज अधिकाऱ्यांचे जीव बचावले, व ते दोघेही आपला जीव घेऊन आपल्या बंगल्याकडे पळत चालते झाले. शेख पलटूनें हें साहस केलें नसतें, तर त्या दोघांनाही मंगलपांड्याच्या हातून तेथल्या तेथेंच त्या दिवशीं मोक्ष मिळाला असता !

लेफ्टनंट बगचा स्वभाव तुसडा व उद्दाम होता. शिपायांचें त्याच्यावर मुळींच प्रेम नव्हतें. तो तेथून निघून गेल्यावर बाकीच्या शिपायांनीं मंगलपांड्याला सोडून देण्याविषयी शेखपलटूला सांगितलें. दोघांच्या भांडणांत लुडबुड केल्याबद्दल पलटूवर सर्व शिपायी गरम झाले होते. पलटूनें एकंदर प्रसंग पाहून मंगलपांड्याला सोडून दिलें. सर्वस्वी राजनिष्ठ व आपल्या अधिकाऱ्यांची आज्ञा मानण्यास सदैव तत्पर असलेल्या शिपायांपैकीं एकही शिपायी, अधिकाऱ्यांच्या जिवावर प्राणांतिक संकट बेतलें असतां देखील, त्यांच्या मदतीस धांवून गेला नाही. पलटू हा त्या ४०० लोकांत एक अपवादच निघाला. आपल्या धर्माचा व जातीचा नाश करूं पाहणाऱ्या इंग्रजांचा ते कटा द्वेष करूं लागले होते, हेंच या चमत्काराचें कारण होय ! चर्बीचीं काडतुसें हा बाटवण्याचा एक मार्ग होता. त्याचा वेळेवर प्रतिकार न केला, तर कंपनी ठरल्या निश्चयाप्रमाणें हरप्रकारें लोकांना राणीच्या काल्पनिक आज्ञेनुसार बाटवील, अशी शिपायांची मनांतून खात्री झाली होती.

ही बातमी ऐकून जनरल हियरसे ताबडतोब तेथें येऊन दाखल झाले. त्यांच्या बरोबर त्यांचे दोघे पुत्र होते. तिघांनीही आपला लष्करी पोषाख चढविला असून तिघांच्याही हातांत भरलेली पिस्तुले होती. त्यांनी आल्याबरोबर तेथील हिंदी अंमलदारांना रुबावानें विचारलें कीं, ‘तुम्हीं त्या डोकें फिरलेल्या मंगलपांड्याला पकडलें कां नाही ? त्याला तुम्हीं अटकाव कां केला नाही ?’ ‘फौजी शिपायांनीं आमची आज्ञा ऐकली नाही,’ असें हिंदी अधिकाऱ्यांनीं उत्तर दिलें; हें ऐकतांच ते रागानें लाल होऊन म्हणाले, ‘माझी आज्ञा कोण ऐकत नाही हें मी पाहतों. जो आतां माझ्याबरोबर पुढें होणार नाही त्याला या आज्ञाभंगाचा, आपला जीव गमावूनच जाव द्यावा लागेल.’ एवढें बोलून त्यांनीं आपला घोडा मंगलपांड्याच्या आंगावर घातला. त्यांचा रुबाव पाहून त्यांच्याबरोबर कांहीं जमादार व थोडेसे शिपायीही मंगलपांड्याला गिरफतार करण्याकरितां पुढें झाले. मंगलपांडेही शिपायांना ‘धर्मरक्षणाकरितां माझ्या मदतीला या’ म्हणून बोलावूं लागला. त्याला समोर येतांना पाहून जनरलनें आपल्या एक मुलाला म्हटलें, ‘जॉन, जर त्याची गोळी लागून मी ठार झालों, तर त्याचा पुरता बदला घेतल्याशिवाय तूं कधीं राहूं नको. यानंतर ते मागून येणाऱ्या हिंदी जमादार व शिपायांकडे वळून म्हणाले, ‘जर माझी आज्ञा कोणी पाळणार नाही तर मीं येथल्या येथें या पिस्तुलानें प्रथम त्याचा मुर्दा पाडीन. जनरलचा रुबाव व धाडसी शौर्य पाहून शिपाई नरमले व मंगलपांड्याला कोणींच साह्य केलें नाही.’

आपले सर्व भाईवंद साहेबाला सामील होऊन आपल्यावरच उलटले, हें पाहून मंगलपांड्यानें आपल्या स्वतःच्या छातीवर पिस्तूल रोखून तें उडविलें. पिस्तूलाची गोळी त्याच्या शरिरांत घुसली व रक्तबंबाळ होऊन तो जमिनीवर पडला. परंतु त्या गोळीनें तो मेलानसून फक्त जखमी व बेशुद्ध झाला होता. हें पाहून त्याला दवाखान्यांत औषधोपचाराकरितां पाठविण्यांत आलें. ही अद्भुत घटन रविवार ता. २९ मार्च १८५७ रोजी घडून आली. मंगलपांड्याची प्रकृति थोडी-बहुत सुधारल्यानंतर त्याच्यावर लष्करी कायद्यान्वये खटला भरण्यांत येऊन त्याला फांशीची शिक्षा सुनावण्यांत आली. ६ एप्रिल रोजी सर्व पलटणीच्या समोर त्याला फांशी देण्यांत आलें. पण त्यामुळें शिपायांच्या हस्तीनें मंगलपांडे हा दुवासा ठरला. त्याची जीं संध्या करण्याची भांडीं असत, त्यांची बाकीचे शिपाई पूजाअर्चा करूं लागले. ज्या तळ्याच्या कांठीं त्याला फांसावर दिलें ती जागा शिपायांना पवित्र

वाटूं लागली. ज्या जमादारानें इंग्रज अधिकाऱ्याचा हुकूम प्रथम अमान्य केला होता, तोही २१ एप्रील रोजीं फांसावर लटकावला गेला. १९ नंबरच्या पलटणीं-तील शिपायांचीं हत्यारें पूर्वी ठरल्याप्रमाणें काढून घेण्यांत येऊन, त्या पलटणींतील सर्व शिपायांना फौजेंतून बडतर्फ करण्यांत आलें. ३४ नंबरच्या पलटणींतले शिपा-यीही १९ नंबरच्या इतकेच, जवळ जवळ सारखेच गुन्हेगार होते. परंतु त्यांना शिक्षा करण्यांत आली नाही. लष्करी शिस्तीच्या दृष्टीनें त्यांच्यावर त्या वेळीं दाखविली गेलेली दया अस्थानीं होती, असें अनेक लष्करी अधिकाऱ्यांचें मत आहे. खरें पाहूं गेलें असतां १९ नंबरच्या पलटणीचा अपराध त्या मानानें फारसा तीव्र स्वरूपाचा नव्हता. त्यांनीं बऱ्हामपूर येथें काडतुसें घेण्याचें नाकारलें, व त्यांचा मुख्य अधिकारी कर्नल मिचल यानें बोलतांना आपली जीभ ताच्यांत न ठेवल्यामुळें शिपायी क्रोधानें उत्तेजित झाले, व अधिकाऱ्यांचा हुकूम त्यांनीं अमान्य केला इतकेंच. त्यांनीं कोणाला मारहाण केली नाही. परंतु ३४ नंबरच्या पलटणीनें तर आपल्या अधिकाऱ्यावर हल्ला होत असतांना त्याला काडीचीही मदत केली नाही, आणि उलट त्या पलटणींतील सर्व लोक ती गंमत पहात मुकाब्यानें उभे होते. त्यामुळें त्यांनादेखील तशीच किंबहुना अधिक कडक शिक्षा यावयास पाहिजे होती. परंतु फक्त १९ नंबरच्या पलटणी-लाच जबाबदार धरण्यांत आलें, व ती पलटण मोडून टाकण्यांत आली.

हिंदुस्थान सरकारचें धोरण या बाबतींत चुकण्याला आणखीही एक कारण होतें. २२ जानेवारी रोजीं दमदम येथें ब्राह्मण शिपायी व कारखान्यांतील मजूर यांच्यामध्ये नवीन काडतुसाच्या चरबीबद्दल जें कांहीं बोलणें चालणें झालें, त्याचा इत्थंभूत रिपोर्ट गव्हर्नर जनरलच्या कानापर्यंत गेला होता. नव्या काडतुसां-मुळें शिपायांत जी बेदिली उत्पन्न झाली होती, ती नाहींशी करण्याकरितां जनरल हियरसेनें हिंदुस्थान सरकारला अशी शिफारस केली की, शिपायांना वापरण्याकरतां चरबी न लावलेली काडतुसें देण्यांत यावीं, आणि त्यांच्या इच्छे-प्रमाणें त्यांनीं मेण किंवा आपल्या पसंतीची चरबी लावून काडतुसांचा उपयोग करावा; अशी त्यांना सवलत देण्यांत यावी. लॉर्ड कॅनिंगला ही शिफारस मानवली आणि त्या-प्रमाणें जनरल हियरसेच्या सूचनेला ताबडतोब त्यानें आपली मंजूरी दिली. ह्या वेळपर्यंत दमदमच्या कारखान्यांतून चरबी लावलेलें एकही काडतूस शिपायांना वांटण्यांत आलें नव्हतें. गव्हर्नर जनरलनें त्याप्रमाणें मीरत येथें राहाणाऱ्या सैन्याच्या मुख्य अड्डाजुंटला तारेनें हुकूमही पाठविला की, निरनिराळ्या छावण्यांतील

कोठारांत चर्बी न लावलेलीच काडतुसें पाठविण्यांत यावीं, आणि शिपायांना आपल्याजवळची चर्बी किंवा मेण काडतुसासाठी वापरण्याची परवानगी यावी. परंतु मुख्य अडजुटंटला ही गोष्ट आवडली नाही. त्यानें गव्हर्नर जनरलला उलट तारेनें असें कळविलें कीं, ‘यामुळें शिपायांचा संशय दबण्याऐवजीं अधिकच बळावेल. बकऱ्याची चर्बी व मेण यांपेक्षां दुसऱ्या कशाचाच उपयोग दमदम येथील कारखान्यांत होत नसल्यामुळें, आपण एकंदर सैन्यांतील शिस्तीच्या दृष्टीनें हा नवीन दिलेला हुकूम परत घ्यावा, व पूर्वीचीच वहिवाट चालूं यावी.’ अडजुटंटचा हा मूर्खपणाचा सल्ला हिंदुस्थान सरकारच्या लष्करी सेक्रेटरीला मान-वला, व त्यामुळें लॉर्ड कॅनिंगनें एकदां दिलेला हुकूम परत घेतला. कारण लॉर्ड कॅनिंग हा हुशार व कर्तबगार असला, तरी ज्यांचे हिंदुस्थानांत काळ्याचे पांढरे केंस झाले होते, त्यांच्याच सल्ल्यानें चालणें त्याला इष्ट वाटलें. कलकत्ता येथील जुन्या मुरब्बीखोडांच्या खोडकर सल्लेमुळें प्रारंभीं त्याच्या हातून बऱ्याच चुका झाल्या, व त्यामुळें बंडाची भीषणता वाढली. परंतु बंडानें भीषण रूप प्रगट करतांच तो गांगरला नाही; एवढेंच नव्हे, तर कलकत्ता येथील जुन्या अधिकाऱ्यांच्या नोकरशाही जाळ्यांतून तडफीनें मुक्त होऊन तो प्रयाग येथें आला व सर्व सूत्रें आपल्या हातीं घेऊन तेथून स्वतांच्या हिंमतीवर हुकूम सोडूं लागला. लॉर्ड क्यानिंगची थोरवी व बुद्धिमत्ता त्या संकटांतच प्रकट झाली. झालेली चूक त्याची नसून कलकत्ता येथील नोकरशाही यंत्रावरच तिचें खापर फोडलें पाहिजे.

त्या वेळची लष्करी व्यवस्थाही विचित्र पद्धतीची होती. हिंदुस्थानचे मुख्य सेनापति जनरल ऍनसन हे सरहद्दीवरील प्रांतांत किंवा पंजाबांत किंवा सिमल्यास रहात असत. फौजेचा मुख्य अडजुटंट हा मीरत येथें राहात असे. आणि गव्हर्नर जनरल व त्यांचे सर्व सेक्रेटरी—लष्करी सेक्रेटरीसुद्धां—कलकत्त्यास रहात असत. त्यामुळें कोणत्याही गोष्टीबद्दल विनाकारण पत्रव्यवहार लांबून अखेर निकाल लागावयास विलक्षण दिरंगाई होत असे. या त्रिस्थळी यात्रेमुळें हिंदुस्थानांतील देशी सैन्यांत जो असंतोष भडकत चालला होता, त्याची कोणालाच नीटशी कल्पना झाली नाही. दोन तीन ठिकाणच्या लष्करी अधिकाऱ्यांनीं शिपायांच्या बेदिलीबद्दल रिपोर्ट केले होते, परंतु तिकडे कोणीच लक्ष दिलें नाही. मार्च महिन्यांत महाराज शिंदे सरकार कलकत्त्यास आले होते. त्यावेळीं हुगळी नदीच्या कांठीं असलेल्या सरकारी बगीच्यांत १० तारखेस त्यांच्या सन्मानार्थ एक मोठी पाटी होणार होती. सर्व लष्करी अधिकारी त्या समारंभांत गुंतले

आहेत असें पाहून, शहरांत धामधूम मचवून किल्ला आपल्या ताब्यांत ध्यावयाचा, असा बेत कांहीं बंडवाल्यांनीं केला होता. परंतु एकाएकीं १० तारखेला सकाळीं बराच पाऊस पडल्यामुळें समारंभाचा बेत रहित झाला. तरी पण समारंभ रहित झाल्याची बातमी शहराचे मुख्य अधिकारी मेजर क्याव्हेनाम यांना कळली नव्हती. त्यामुळें ते ठरलेल्या वेळीं घाटावर गेले, आणि तेथें पाटीं रहित झाल्याचें ऐकून ताबडतोब परत आले. मेजर क्याव्हेनाम एकदम परत आलेले पाहून कटवाले घाबरले, व आपला व्यूह डांसळला आणि सर्व गुप्त बातम्या इंग्रजांच्या कानावर गेल्या असें त्यांना वाटलें. यामुळें बाकीच्या शिपायांनीं घाबरून आपल्या कानावर हात ठेवले व कटांतील पुढाऱ्यांना अधिकाऱ्यांच्या स्वाधीन केलें. या पुढाऱ्यांवर लष्करी खटला करण्यांत येऊन त्यांना चौदा चौदा वर्षांची सक्त मजुरीची सजा देण्यांत आली, आणि कंपनीच्या कलकत्ता या राजधानीवरील संकट थोडक्यांत टळलें !

कांहीं कांहीं लष्करी छावण्यांत मधून मधून आगीही लागत होती. शिपायांचीं रात्ररात्र खलबतें चालू असल्याबद्दलचे रिपोर्टही हिंदुस्थान सरकारकडे कोठून कोठून येऊन धडकले होते. परंतु अशा स्थितीतही फक्त १९ नंवरच्या पलटणींतच बंडाळी झाली असें ठरविण्यांत येऊन ती पलटण मोडून टाकण्यांत आली. बरें, त्या पलटणींतोळ शिपायांचीं हत्यारें काढून घेण्यांत आलों खरीं, परंतु त्यांना त्यांचा लष्करी पोषाख ठेवून घेण्याची परवानगी देण्यांत आली. हे सर्व शिपायी अयोध्या प्रांतांतोळ राहाणारे होते. आधींच बेदील झालेले हे शिपायी गाथीच्या व डुकराच्या चरबीनें माखलेल्या नव्या काडतुसांची गोष्ट वाटेनें सांगत सांगत आपल्या मुलखास परत गेले. शिपायांची जात बाटविण्याची कंपनीची इच्छा नाहीं हें सिद्ध करण्याकरितां, या शिपायांना, तीर्थयात्रा करून हातून पाप घडले असा संशय आला असल्यास, तें नष्ट करण्याचा मार्ग इंग्रज सेनापतीनें सुचविला, व त्यांना यात्रेसाठीं द्रव्यही देऊं केलें. परंतु शिपाई तीर्थयात्रेला न जातां दुसऱ्या छावण्यांत रात्रीं बेरात्रीं मुकाम टोकून काडतुसांची कथा तिखट मीठ लावून सांगूं लागले, व धमासाठीं लढण्यास तयार व्हा, असा मंत्र सर्वांना देऊं लागले. सामान्य लोकांच्या व कंपनीच्या फौजेपैकीं इतर देशी पलटणींतोळ शिपायांच्या दृष्टीनें, हे सर्व शिपाई स्वार्थत्यागी, देशभक्त व धर्मवीर ठरले. कारण केवळ धर्मरक्षणासाठीं त्यांनीं आपल्या नोकरीवर लाथ मारली होती. या शिपायांच्या एकाएकीं कलकत्त्याहून निघून जाण्यामुळें जुन्या वदंतेला अधिकच जोर चढला व सर्वांना ती सत्य वाद्दें



लागली. इंग्रजांच्या मनांत हिंदु-मुसलमानांचा धर्मनाश करावयाचा आहे, म्हणून धर्मरक्षणासाठी १९ नंबरच्या पलटणीचाच किता आपण गिरविला पाहिजे, फारतर काय त्याच्याही पुढें दोन पावलें गेलें पाहिजे, असें इतर पलटणीतील शिपायांना वाढूं लागलें, व एकमेकांत तशी निरोपानिरोपी सुरू झाली. शिपाई फकीरांच्या वेषांत हिंडूं लागले. कारण तो वेष एकदां अंगावर चढविला, म्हणजे वाटेल तिकडे जाण्यास व वाटेल तिथें राहण्यास, निदान हिंदुस्थानांत तरी मुक्तद्वार असतें. ‘आम्ही धर्म सोडला असता तर आमचा पगार वाढला असता, व आम्हाला मोठा हुद्दाही मिळाला असता. परंतु धर्माकरितां आम्ही नोकरीवर लथ मारून फकीरी घेतली. आमच्यापैकीं कांहींना फटके मिळाले, कांहीं कैदेत गेले व कांहीं तर फांसावर लटकले. परंतु धर्माकरितां कंपनीशीं सामना घेण्याचा आमचा निश्चय झाला आहे,’ असे निरोप निरनिराळ्या छावणींतील शिपायांना या फकीरांमार्फत कळूं लागले. इंग्रज अधिकाऱ्यांना या विमुक्त फकीरांचा संशय कसा यावा ?

जनरल हियरसेनें शेख पलटूच्या साहसाबद्दल व राजनिष्ठेबद्दल त्याला एकदम हवालदाराची जागा दिली. जनरल हियरसेचें करणें योग्य होतें असेंच कोणीही म्हणेल. परंतु याबद्दल त्याला वरिष्ठाकडून थप्पड मिळाली. ३४ नंबरच्या पलटणीचें काय करावें याबद्दल चौकशी चालू झाली. ती चौकशी कांहीं केल्या संपेना. हिंदुस्थानांतील फौजेची एकंदर परिस्थिती हिंदुस्थान सरकारच्या लक्षांत आली नाहीं असेच म्हटलें पाहिजे. इकडे १९ व्या पलटणीतले शिपाई लखनौला गेल्यापासून, तेथेही फौजेतील बेदिली वाढूं लागली होती. लखनौला त्या वेळीं सर हेनरी लॉरेन्स हा शूर सेनापती व कर्तबगार मुत्सदी अधिकारावर होता. त्यानें लखनौ येथील फौजेतील परिस्थिती लॉर्ड कॅनिंगला कळविली. त्याला लॉर्ड कॅनिंगनें ४८ नंबरची पलटण लखनौहून मीरत येथें पाठविण्याचा हुकूम दिला. ७ नंबरच्या पलटणीतील शिपायांचें आपल्या अधिकाऱ्याशीं होत असलेलें उद्दाम वर्तन पाहून सर हेनरी लॉरेन्सला अतोनात चीड आली, व तोफांचें मोर्चे बांधून आणि गोरे पायदळ समोर सज्ज ठेवून त्यानें त्या पलटणीला ताबडतोब वठणीवर आणलें. त्यांचीं हत्यारें व लष्करी पोषाख हिसकून घेतले व पलटणीतील पुढाऱ्यांना कैदेत टाकलें. ही बातमी त्यानें तारेनें ४ मे रोजींच लॉर्ड कॅनिंगला कळविली. तेव्हां मात्र बराकपूर येथील ३४ वी पलटण अखेरीस तोडण्याचें लॉर्ड कॅनिंगनें ठरविलें. ६ मे रोजी ही पलटण तोडण्यांत आली, व पलटणीतील सर्व शिपाई धर्मवीर म्हणून मिरवत औधच्या रस्त्याला

लागले. सर्व देशांत उत्पन्न झालेली बेदिली व बंडाळी या मोकळ्या झालेल्या शिपायांमुळे अधिकच फैलावेल ही गोष्ट कोणाच्याच लक्षांत आली नाही. सर्व देशांत जिकडे तिकडे शांतता व आबादीआबाद असून या मधून मधून घडलेल्या गोष्टी तुटक स्वरूपाच्या आहेत, अशीच खुद्द गव्हर्नर जनरलपासून तों खालच्या अधिकाऱ्यापर्यंत सर्वांची समजूत झालेली होती. डलहासीच्या राजकीय धोरणा-मुळे ठिकठिकाणीं इंग्रजांचे कट्टे शत्रू उत्पन्न झाले आहेत व ते प्रबळ आणि वजनदार असल्यामुळे अराजकतेचीं केंद्रे त्यांनीं उत्पन्न केलीं आहेत, ही गोष्ट कोणाच्या ध्यानांतही आली नाही. निदान आली असली तरी आपल्या शक्तीच्या घमेंडीत कोणी तिकडे लक्ष पोहोचविलें नाही. अयोध्येचें राज्य इंग्रजांनीं खालसा केल्यामुळे सर्व देशी शिपाई नाराज झाले ही गोष्ट सर्वच विसरले. गादीवरून ओढून काढलेला अयोध्येचा दुर्दैवी नबाब आपल्या बऱ्याच मोठ्या परिवारासह खास कलकत्त्यास इंग्रजांच्या नजर कैदेत आपल्या वैभवशून्य आयुष्याचे शेवटचे दिवस कंठीत होता, आणि शिपायांत बेदिली उत्पन्न करण्याचा त्यानें स्वतः कांहींच प्रयत्न केला नसला, तरी त्याला पाहून अयोध्येच्या बाबतींत कंपनीनें जें अन्यायाचें वर्तन केलें त्याची स्मृति देशी पलटणींतील शिपायांच्या—कारण ते नबाबाचे प्रजाजनच होते—हृदयांत आपोआप जागृत होत असे, ही गोष्ट कोणीच मनावर घेतली नाही. यामुळे झालेल्या गोष्टी यापुढें उद्भवणाऱ्या भीषण, सर्वव्यापी व सूत्र-बद्ध अनर्थापाताचीं पूर्वचिन्हे होत, असें कोणासच वाटलें नाही, आणि त्यामुळे त्यावर योजले गेलेले उपाय अपुरे, पोकळ, वरपंगीचे व अविचारीपणाचे ठरले !

प्रकरण १२ वें.

## मीरतला आग लागली !



१८५७ सालीं हल्लीं सारखें हिंदुस्थानांत रेलवेचें जाळें पसरलें नव्हतें. रेलवे व तारायंत्राची नुकतीच कोठें उभारणी झाली होती, व त्यांची वाढही संथपणानें होत होती. यामुळे एका ठिकाणाहून दुसरीकडे फौज पाठविणें हल्लींसारखें सुलभ व त्वरित होऊं शकत नव्हतें. बैलगाड्या, घोडे, किंवा उंट हींच त्यावेळीं प्रवासाचीं मुख्य साधनें होती. परंतु आगगाड्या व तारायंत्रें नसतांही शिपायांत उत्पन्न झालेली बेदिली फार त्वरेनें प्रवास करीत होती. एकाच्या तोंडून दुसऱ्याला, व दुसऱ्या-

कडून तिसऱ्याला याप्रमाणे बातमी सारखी फैलावत होती. व्यापारी, शेतकरी व प्रवासी हे सर्वजण फौजेंतील शिपायांच्या धर्मावर आलेल्या संकटाची बातमी आपापल्या ठिकाणी कलकत्याहून नेत होते. शिपायी लोकही आपल्या नातलगंना व इष्टमित्रांना ही धर्मावरील आपत्ती लिहून कळवीत होते. डमडम येथे शिपायी व मजूर यांच्या संवादांत प्रगट झालेली काडतुसाच्या चरबीची गोष्ट, ८-१५ दिवसांच्या आंतच कलकत्यापासून पेशावरापर्यंत सर्वत्रदूर पसरली. नव्या काडतुसांना गाईची व डुकराची चरबी लावलेली असते, व त्यांचा उपयोग केला तर आपली जात बाटेल व आपण स्वधर्माला मुकूं, असें सर्व ठिकाणचे शिपायी म्हणू लागले. कंपनीचे राज्य सर्वत्र पसरल्यामुळे, व संस्थानें बहुतांशी नष्ट आणि कांहीं प्रसंगी कंपनीचीं दबेल बनल्यामुळे मुखलगिरीला वाव नाहीसा झाला. मुखलगिरीच्या संधीमुळे, शिपायांना पगार थोडा असला तरी, वर पूर्वी मोठी मिळकत असे, व मान तर असेच असे. त्यामुळे एकाच्या नात्याने, ओळखीने किंवा इतर वशिल्याने दुसरा शिपाई फौजेंत भरती होत असे. शिपायांतील या बंधुभावनेमुळे आलेल्या नव्या संकटाची बातमी ताबडतोब पसरली. बराकपूरप्रमाणेच अंबाला येथेही शिपायांना नवी बंदूक वापरण्याचें शिक्षण देण्यांत येत असे. तेथेही शिपायांनीं नवीं काडतुसे घेण्याचें नाकारलें. परंतु मुख्य सेनापती जनरल ऍनसन यांनीं त्यांची परोपरीनें समजूत घातली कीं शिपायांना बाटविण्याची कंपनीची मुळीच इच्छा नाही. तात्पुरती ती गोष्ट शिपायांनीं मान्य केली, परंतु त्यांच्या मनांतोळ संदेह मात्र दूर झाला नाहीं. नवीन काडतुसे शुद्ध आहेत अशी त्यांची खात्री होईना. अधिकाऱ्यांचा हुकूम अमान्य करावा व काडतुसे वापरण्याचें नाकारावें, तर लष्करी कायद्याप्रमाणे कडक शिक्षा व्हावयाची. बरे तीं काडतुसे वापरलीं तर आपले जातभाई आपल्याला बाळीत टाकतील व आपल्याशीं कोणताही संबंध ठेवणार नाहीत, ही भीति त्यांच्यासमोर दत्त म्हणून उभी राही. दिवसा सर्व सामसूम असलें, तरी त्यांच्यांत उत्पन्न झालेल्या अशांतीचें स्वरूप, छावणींतील घरांना कारणाशिवाय मधून मधून रात्रीं बेरात्रीं लागणाऱ्या आगीच्या रूपानें प्रगट होत असे. बरींच घरे जळलीं तरी आगी लावणाराचा पत्ता लागला नाही. जनरल ऍनसननें ही हकीगत गव्हर्नर जनरलला कळविली खरी, परंतु स्वतः त्यांना तिचें फारसें महत्त्व वाटलें नाहीं असें दिसतें. कारण ते नित्याप्रमाणे उन्हाळ्याची थंड हवा खाण्याकरितां सिमला येथे चालते झाले.

शिपायी आपलें हद्दत निरनिराळ्या प्रकारांनीं इतर शिपायांना कळवीत असत. सांकेतिक बातमी पोंचविण्याकरितां, कोणाला संशय येऊं नये म्हणून रोजच्या खाण्यांतील चपात्यांचा उपयोग करण्यांत येई. या चपात्या ( पोळ्या ) एका छावणींतून दुसऱ्या छावणींत पोंचविल्या जात; एवढेंच नव्हे, तर खेड्यापाड्यांतूनही त्या हातोहात वांटल्या जात होत्या. धर्मेरक्षणाकरितां शिपाई आपल्या जिवावर उदार होऊन इंग्रजांविरुद्ध उठण्याचा दिवस जवळ आला आहे, सबब खेड्यांपाड्यांतील सर्व लोकांनीं सावध असावें अशी सूचना देण्याकरितां या चपात्या वांटल्या जात असत. बराकपूरच्या छावणींत घडलेल्या दंग्याची हकीकत लखनां येथील अधिकाऱ्यांना कळण्यापूर्वीच तेथील देशी शिपायांना ती कळलेली होती. प्रत्येक छावणींत घडणारी लहान मोठी महत्त्वाची गोष्ट ताबडतोब सर्व दूर प्रसृत होत असे, आणि मग रात्रीच्या वेळी प्रत्येक पलटणींत तिची चर्चा होत असे. शिपायांच्या बराकी म्हणजे त्यांचें स्वतंत्र राज्यच असे. त्यांच्या वरिष्ठ इंग्रजी अधिकाऱ्यांना तेथें कोणत्याही निमित्तानें केव्हांही येण्याची प्राज्ञा नव्हती. कारण तेथें त्यांचा स्वयंपाकाचा चौका असे. शिवाय कांहीं शिपाई आपल्या कुटुंबासह तेथें रहात असल्यामुळें त्यांचा गोषा पवित्र राखणें जरूर होतें. उत्तर हिंदुस्थाना लोकांचा चौका व पडदा सोवळा राखण्याचा फार आग्रह ! त्यांच्यावर परक्या इंग्रजांचो—मग ते वरिष्ठ लष्करी अधिकारी असले तरी—नजर पडलेली त्यांना कशी सहन व्हावी ? परेड संपली म्हणजे शिपाई लष्करी पोषाख काढून फेकीत, व साध्या कपड्यांनीं समोरच्या आंगणांत बसून पुढचे वेत आंखीत असत. पांच ते सात रुपये पगार देणाऱ्या अधिकाऱ्यांची मिजास ते ठेवीनासे झाले होते. कारण वरप्राप्ति असतांना हा पगार पुरत असला तरी मुख्यगिरी बंद झाल्यावर तो पुरणें शक्यच नव्हतें. शिपायी लोक आपल्या धर्माकरितां लढणार असल्यामुळें त्यांच्याविषयीं सर्वांचो सहानुभूती होती. ज्या इंग्रज कंपनीनें मोठमोठ्या हिंदु राजेरजवाड्यांशीं व मुसलमान नबाबांशीं आणाशपथा घेऊन दिलेलें इमान न राखतां, त्यांचीं राज्येंच्या राज्यें खाऊंसा केलीं, ती कंपनी भोळ्याभाबळ्या शिपायांशीं वेइमान होऊन त्यांची जात व त्यांचा धर्म बाटविण्यास तयार झाली तर त्यांत नवल तें कोणतें ? असेंच सर्वांना वाटे. इंग्रज अधिकारी तऱ्हेतऱ्हेनें शिपायांना समजावून सांगत कीं, ‘आम्हीं तलवारीच्या जोरावर मुसलमानांप्रमाणें धर्म प्रसार करीत नाहीं, व आमच्या धर्माचा तसा प्रसार करण्याची आमची इच्छाही नाहीं. जे लोक आपखुशीनें आमचे धर्मांत येतील त्यांनाच

आम्ही आमच्या धर्माची दीक्षा देऊं, तेव्हां शिपायांनीं बाटण्याची धास्ती वाळगण्याचें कोणतेंच कारण नाहीं.’ परंतु इंग्रज अधिकाऱ्यांचा हा उपदेश पालथ्या घड्यावर पाणी ओतल्याप्रमाणें फुकट जाई. या उपदेशांतील पहिला भाग, म्हणजे मुसलमानांप्रमाणें इंग्रजांना तरवारीच्या जोरावर धर्मप्रसार करावयाचा नाहीं ही गोष्ट शिपायांना पटत असे. पण त्यामुळें ते उलट असा निष्कर्ष काढीत कीं, काडतुसाला गाईची व डुकराची चर्बी फांसून तीं काडतुसें आमच्याकडून दांतांनीं तोडवून वापरावयाचीं, व या युक्तीनें आम्हांला ख्रिस्ती करावयाचें, अशी लबाडीची युक्ति कावेबाज इंग्रजांनीं शोधून काढली आहे. काडतुसें नेहमींप्रमाणें दातांनीं न तोडतां हातांनीं तोडण्याविषयींची परवानगी, अनेक इंग्रज अधिकाऱ्यांनीं आपल्या शिपायांना दिली. परंतु या परवानगीनें देखील त्या शिपायांचा संशय दूर झाला नाहीं. उत्तर हिंदुस्थानांतील शिपायी अशिक्षित व जड बुद्धीचे असल्यामुळें त्यांच्या मनांत एकदां रुजलेलें संशयाचें बीं कांहीं केल्या निघेना. कावीळ झालेल्या माणसाप्रमाणें संशयित झालेल्या डोळ्यांनीं ते कंपनीच्या पूर्व इतिहासाकडे पाहूं लागले. कंपनीच्या सर्व वागणुकींत त्यांना बेइमानो दिसूं लागली. इंग्रज कितीही सत्ताधारी व प्रबल असले तरी धर्मरक्षणाकरितां त्यांच्याशीं टक्कर द्यावयाची असा त्यांचा निश्चय झाला होता. हिंदुस्थानांत फिरत असणाऱ्या असंख्य साधु संत बैराग्यांची सहानुभूति अर्थातच या वेळीं शिपायांकडे वळली, आणि त्यांनीं प्रेमानें शिपायांचे निरोप पांचविण्याचें काम पतकरलें. या बैरागी व फकीर लोकांच्या झालेल्या साह्यामुळें, एका छावणींतील शिपायांना दुसऱ्या छावणींतील शिपायांशीं सुलभतेनें संघटन ठेवतां आलें. हिंदुस्थानांत ही फुकट्या भटक्या संतांची संख्या किती मोठी आहे हें सर्वांना ठाऊक आहे. या अस्सल संतमंडळांत इंग्रजांनीं आपल्या पलटणींतून काढून दिलेले नकली लढाऊ संतही सामील झाले, व बंडाचा निरोप सर्वत्र पोहोचूं लागला !

१८४२ सालीं अफगाणिस्थानावर केलेल्या स्वारींत इंग्रजांना जो खरपूस मार मिळाला, ती गोष्ट शिपायी विसरले नव्हते. काबूल येथें असलेल्या १५००० लोकांपैकीं फक्त एकटा डॉक्टर ब्रायडन हा त्यावेळीं हिंदुस्थानांत परत आला व तोही अपंग होऊन ! तोंपर्यंत इंग्रज लोक जिकडे जिकडे जात व ज्या ज्या हिंदी मुसलमान राजेरजवाड्यांशीं युद्ध करीत, तिकडे तिकडे त्यांना यशच येत होतें; व त्यांचा अखेरीस जयच होत होता. परंतु अफगाणिस्थानावरील स्वारीत आजन्मांत कधीही न खाल्लेला असा खरपूस मार इंग्रजांनीं खाल्ला होता. त्यानंतर

इंग्रजांनीं पंजाबांत जरी तलवार गाजविली होती, तरी नेटानें प्रयत्न केल्यास देशी लोकांच्या हातूनही इंग्रज लोकांचा पराजय होऊं शकतो ही गोष्ट शिपायांच्या मनांत पुरतेपणीं ठसली होती. इंग्रज लोक अजिंक्य देवदूत नसून आपल्यासारखींच सार्धी माणसे आहेत हें त्यांना कळलें होतें. आपण नेटानें प्रयत्न केला व सर्व-जण एकवटून इंग्रजांशीं जोराची लढाई दिली तर त्यांचा पराभव होऊन आपल्या धर्माचें खात्रीनें रक्षण होईल, असा भरंवसा त्यांना वाटूं लागला होता. प्राण गेला तरी बेहतर, परंतु जात बाटविणारीं नवीं काडतुसें वापरावयाचीं नाहींत असें त्यांनीं आपल्या मनाशीं निश्चित केलें होतें.

मनाच्या अशा स्थितींत असतांना मीरत येथें बाजारांत मिळणाऱ्या कणकेंत हाडांची पूड मिळविलेली असते, अशी एक बातमी उठली. या बातमींत कांहींच अर्थ नव्हता, आणि इंग्रजांशीं तिचा संबंध जोडणेंही असमंजसपणाचें होतें. काडतुसांच्या बाबतींत शिपायांनीं आपल्या समजुतीप्रमाणें इंग्रजांना दोषी धरणें न्याय्य होतें. कारण काडतुसे इंग्रजांच्या कारखान्यांत तयार होत होती. जुन्या काडतुसांपेक्षां त्यांचें रंगरूप निराळें होतें. या नवीन काडतुसांसाठीं वापरण्यांत येणारा कागदही निराळ्या तऱ्हेचा होता, आणि या काडतुसांना चर्बीही माखलेली होती. ही चर्बी बकऱ्याचीच होती असें मुख्य अडजुटंटनें निखून सांगितलेलें असलें, तरी प्रसंग विशेषीं किंमतींत स्वस्त पडणारी बैलाची चर्बी वापरण्याचा मोह अधिकाऱ्यांना झालाच नसेल असेही म्हणतां येणार नाहीं. वूलविच येथील सरकारी रसायनशाळेंतील तज्ज्ञ क्याप्टन वाक्सर यांनीं त्या काडतुसांचें परिक्षण करून असें जाहीर केलें कीं, काडतुसांना लावण्यांत येणारी चर्बी कोणत्या जनावराची होती हें ओळखतां येणें अशक्य आहे, परंतु ती डुकराची नव्हती हें खास.’ म्हणजे गाईबद्दल हे तज्ज्ञ मुग्धच आहेत. लॉर्ड राबर्ट्स हे ‘हिंदुस्थानांतील चाळीस वर्षे’ या आपल्या ग्रंथांत, शिपायांचा तर्क अगदींच निराधार नव्हता व विशेष काळजी न घेतांना आणि जनावरांची निवडानिवड न करतांच काडतुसांना चर्बी माखण्यांत येत असे, अशी कबूली देतात. फारेस्ट साहेबांनींही सरकारी कागदपत्रांच्या द्वारे हेंच सिद्ध केलें आहे. पूर्वीप्रमाणेंच इंग्रजांना देशी शिपायांच्या धर्मभावनांबद्दल आदर असता, व त्या न दुखविण्याची त्यांची इच्छा असती, तर अशा महत्वाच्या बाबतींत त्यांच्या हातून असा निष्काळजीपणा झाला नसता. अन्नावर एखाद्याची सावली पडली तरी विटाळ मानून दिवसभर उपास करणारे हिंदु-ब्राम्हण शिपाई चरबीनें माखलेलीं काडतुसें तोंडांत घाळून दांतांनं कशीं तोडतील, याचा इंग्रजांनीं विचार

करावयास हवा होता. आणि ती चरबी गाईची आहे असा एकदां त्यांना संशय आल्यावर, ते बेफाम झाले म्हणून त्यांना दोष कसा देतां येणार ? कारण काडतुसांना लावण्यांत येणारी चरबी गाईची नव्हतीच असें इंग्रजही छातीला हात लावून ठाम सांगू शकत नाहीत. शिपायांबद्दल इंग्रजांना बेफिकीरी वाटत असली, हिंदु-स्थानांत त्यांची घडी उत्तम जमल्यामुळे शिपायांची त्यांना पर्वा वाटत नसली, व वीस वर्षांचीं गोरीं पोरें अधिकारी झाले म्हणजे वयोवृद्ध हिंदी शिपायांना तुच्छतेनें ‘ निगर ’ म्हणून संबोधित असले, तरी शिपायांना बाटविण्याचा कंप-नीचा मुळींच इरादा नव्हता हें स्पष्टपणें कबूल केलें पाहिजे. काडतुसांना गाईची किंवा डुकराची चरबी हिंदु-मुसलमानांना बाटविण्याच्या उद्देशानें खास लावण्यांत आली नाही; बेफिकीरी व निष्काळजीपणामुळे कदाचित् दुसऱ्या चर्बीत त्यांत ती चुकून मिसळली गेली असेल किंवा नसेलही.

बैलाच्या हाडांचा कोळसा अगदीं अलीकडेपर्यंत साखर शुद्ध करण्याकरितां वापरला जात असे ही गोष्ट माहीत असणाऱ्यांना, ७० वर्षांपूर्वीच्या उत्तरहिंदु-स्थानांतील अशिक्षित परंतु धर्मनिष्ठ शिपायांना नव्या काडतुसांच्या अपवित्रतेबद्दल आलेला संशय खोटा असला तरी मूर्खपणाचा खास म्हणतां येणार नाही. त्यांच्या संशयाला वरपांगीच्या दृष्टीनें तरी भरभक्कम कारणें होती. परंतु बाजारांत विकत मिळणाऱ्या कणकेंत गाईच्या हाडांची पूड मिळविली असली तरी त्याचा दोष इंग्रजांच्या माथीं कसा मारतां येणार ? कारण काडतुसें इंग्रजांच्या कारखान्यांत तयार होत होती, व तीं वापरण्याबद्दल इंग्रज अधिकार्यांचा शिपायांना सारखा आग्रह चालू होता. त्याबद्दल इंग्रजांना शिपायांनीं दोष देणें रास्त ठरेल. परंतु इंग्रज अधिकारी कणकेचा व्यापार खास करीत नव्हते. कणीक वाईट असली, व तींत हाडांची पूड मिसळलेली असली, तरी त्याबद्दल बाजारांतील बदमाश व्यापाऱ्यांना दोषी ठरवावयास हवें होतें. शिवाय ही गोष्टही अगदीं असंभवनीय कोटीं-तील होती. परंतु एकदां संशयाचा काळा चष्मा लावल्यावर त्यांना प्रत्येक गोष्ट काळी दिसूं लागली. बाजारांत विकत मिळणाऱ्या तुपांत चर्बी मिसळलेली असते, ही बातमीदेखील बंडाला उत्तेजक झाली, व त्याचेंही पाप इंग्रजांच्या माथीं फोडण्यांत येऊं लागलें. विचार करतो कोण ? आपल्या धर्मावर हें दुसरीकडूनच संकट उद्भवलें अशी त्यांची भावना झाली. त्यांनीं अतिशय चिकित्सा करून स्वयंपाकपाण्याकरितां त्या दिवशीं बाजारांतून सामुग्री खरेदी केली, व त्यांचा स्वयंपाकही बराच लांबला. परंतु तेवढ्यानें त्यांचें समाधान झालें नाही.

मीरत येथील लष्करी छावणी बरीच मोठी होती. पायदळ व घोडेस्वार अशा दोन्ही प्रकारच्या पलटणी तेथे होत्या. शिवाय तेथील तोफखानाही बराच मोठा होता. एकंदर छावणीची लांबी-रूंदी २ मैल होती. युरोपियन व देशी पलटणींच्या राहाण्याच्या जागेमध्ये एक लहानशी नदी वहात जात होती. नदीच्या एका बाजूला युरोपियन शिपाई व दुसऱ्या बाजूस देशी शिपाई राहात असत. एकंदर छावणीत जवळ जवळ १८५० गोरे शिपाई आणि ३००० काळे शिपाई त्यावेळीं राहात असत. गोऱ्यांची संख्या काळ्यांच्या तुलनेने या ठिकाणी बरीच मोठी असल्यामुळे, येथे देशी शिपायांच्या पलटणी फितुर होण्याचा फारच कमी संभव होता. मीरतची छावणी अतिशय मोठ्यावर होती. गंग व यमुना या दोन नद्यांमधील दुआबाच्या मध्यभागी मीरत शहर असून दिल्लीपासून ते फक्त ३६ मैलांवर होते. दिल्लीच्या बादशाही राजधानीवर नजर ठेवण्याकरतांच या लष्करी छावणीची योजना करण्यांत आली होती. परंतु याच ठिकाणी बंडाच्या ज्वालेने प्रथम पेट घेतला, व सेनापती, तोफखाना आणि गोऱ्या पलटणी असूनही पहिली आग येथेच लागली.

६ मे रोजी सकाळी ३ नंवरच्या घोडेस्वारांच्या पलटणीची परेड होती. आदल्या दिवशी संध्याकाळी त्यांच्यापैकी बऱ्याच जणांनी काडतुसें स्वीकारण्याचें नाकारलें होतें. त्यांच्या अधिकाऱ्याने त्यांना पुष्कळ सांगून पाहिलें, धाकही घातला परंतु कांहींच उपयोग झाला नाही. लष्करी कायद्याप्रमाणें असलें बेशिस्तीचें वर्तन अगदीं अक्षम्य होतें. त्यामुळे ६ मे रोजी त्या पलटणीची जेव्हां परेड घेण्यांत आली, तेव्हां तेथील सर्व युरोपियन पलटणी व तोफखाना सज्ज ठेवण्यांत आला होता. परेडच्या वेळीं पलटणींतील ८५ इसमांनी, आम्हां या नव्या काडतुसांना प्राण गेला तरी शिवणार नाही असें शपथेवर सांगितलें. त्या सर्वांना पकडण्यांत आलें आणि त्यांच्यावर लष्करी कायद्याप्रमाणें खटले करण्यांत आले. त्यांच्यावरील खटल्यांचा लवकरच निकाल लागून त्या सर्वांना ६ वर्षांपासून १२ वर्षांपर्यंतच्या मुदतीची सक्त मजुरीची सजा देण्यांत आली; आणि हातकड्या व पायबेड्यांचे अलंकार त्यांचेवर चढविले जाऊन त्यांची मीरत येथील तुरुंगांत रवानगी करण्यांत आली. तुरुंगास म्हणजे प्रत्यक्ष धर्मावर घालाच आला, असें त्यावेळीं वाटत असे. कारण पूर्वी कैद्यांना तुरुंगांत आपल्या घरचा लोटा पाणी पिण्याकरितां व थाळी जेवणाकरितां नेऊं देत असत. त्यामुळे त्यांची जात वाढत नसे. परंतु शिस्तीसाठीं ही चाल कंपनीनें अलोकडे मोडली होती, व सर्व कैद्यांच्या नशीबी



सरकारी टिनपाटे आलीं. त्यांचा पूर्वी कोणी उपयोग केला असेल हें एक ईश्वरासच ठाऊक. यामुळें महार कैद्यानें एकदां वापरलेलें भाडें ब्राम्हणाच्या उपयोगांत येऊं लागलें. स्वयंपाकाच्या बाबतींतही पूर्वीच्या सबलती कैद्यांना मिळेंनाशा झाल्या. शनिवारीं त्या ८५ शिपायांना खटल्याच्या निकालाप्रमाणें तुरुंगांत रवाना करण्यांत आलें. पलटणींतील बाकीच्या लोकांना या गोष्टीबद्दल अतोनात दुःख झालें. कारण धर्म बाटविण्याच्या कंपनीच्या युक्त्यांत तुरुंगवासाचीही गणना होऊं लागली होती. कळूं तर द्यावयाचें नाहीं, पण अवचित धर्मांतर घडवून आणण्याचा निश्चय केलेल्या कंपनीनें असेच चोरटे हल्ले धर्मावर करावे, हें शिपायांना साहजिक खरें वाटे. शिवाय त्या ८५ इसमांनीं केवळ आपल्या धर्मासाठीं अपमान सहन करून, अपमानास्पद व अधार्मिक असा तुरुंगवास पत्करला अशी त्यांची खात्री झाली होती. जी गोष्ट करण्याला आपलेही मन आपल्याला सांगत आहे तीच गोष्ट त्या शिपायांनीं केली. आपल्या सर्वांच्या मनांत घोळत असलेले विचार त्या शूर लोकांनीं सर्वापुढें स्पष्टपणें बोलून दाखविले. त्यांच्या धैर्याबद्दल जर आपण त्यांना अशी शिक्षा भोगूं दिली, तर आपल्या भ्याडपणाचा सर्व हिंदुस्थानभर डांगोरा पिटला जाईल व आपल्या नांवाला कायमची काळोखी लागेल. ते ८५ इसम आपल्या धर्मासाठीं जिवार उदार होऊन, निधव्या छातीनें तुरुंगाकडे चालत गेले. आणि आतां जर आपण त्यांच्या मागोमाग गेलों नाहीं, तर आपलें सर्व जगांत हंसें होईल. शनिवारचा दिवस व रात्र त्यांनीं अशाच प्रकारच्या विचारांत घालविली, व दुसऱ्या दिवशीं आपल्या बांधवांना कैदेतून सोडवावयाचें असा त्यांचा शेवटीं निश्चय ठरला. रविवारीं संध्याकाळीं चर्चमध्ये साहेबलोक प्रार्थनेकरितां जमतील ती वेळ आपल्या कार्याला सोयीस्कर पडेल असें त्यांनीं ठरविलें. कारण आपण जर सकाळीं बंडाचें निशाण उभारलें तर साहेबलोकांना तें मोडण्याची तयारी करावयास वेळ सांपडेल, व ते कदाचित् आपल्याला वाटेंत अडवतील. परंतु संध्याकाळीं बंडाचा बावटा उभारल्यास रात्रीच्या अंधारांत आपण त्यांच्या हातांवर सहज तुरी देऊं शकूं. याप्रमाणें विचार होऊन त्यांचा निश्चय कायम झाला. ११ नंबरची पायदळ पलटण बंडांत सामील होण्यास तयार नव्हती. परंतु त्या ८५ लोकांप्रमाणेंच सर्व देशी शिपायांची तुरुंगांत रवानगी करण्याचा गोऱ्या शिपायांचा व त्यांच्या अधिकाऱ्यांचा नक्की विचार ठरला आहे, अशी बातमी एकांनें सांगितली. त्याबरोबर तुरुंगांत जाऊन कुठ्याच्या मोतेनें सडत घडून मरण्यापेक्षां, धर्मरक्षणासाठीं प्रसंग पडल्यास रणांगणावर प्राण देणें फार उत्तम, असा मनाशीं विचार

करून तीही पलटण बंडवाल्यांना सामील झाली. गोऱ्या शिपायांना तयारी करण्यास वेळ मिळू देणं घातकीपणाचें ठरेल, म्हणून ‘शुभस्य क्षीघ्रम्’ या न्यायानें उठावणीसाठीं दुसराच दिवस नक्की करण्यांत आला.

रविवार १० मे रोजी संध्याकाळी चर्चची घंटा वाजते न वाजते तोंच, तिसऱ्या घोडदळाचें सर्व शिपायी आपल्या घोड्यांवर स्वार होऊन तुरुंगाकडे दवडत गेले. तुरुंगावरील शिपायी व पहारेकरी बंडवाल्यांना मिळाले. त्यामुळें तुरुंगाचीं दारें तोडून शिपायांना बंधमुक्त करण्यास फारसा वेळ लागला नाही. लोहारांकडून त्या शिपायांच्या बेड्या तोडविण्यांत आल्या. आणि त्यांना घोड्यांवर बसवून घेऊन ती सर्व पलटण आपल्या छावणीकडे झोकांत परत आली. परंतु तेवढ्या वेळांत ११ व २० नंबरच्या पलटणींतील शिपायांनीं दंगा उडवून देऊन आपल्या वरिष्ठ युरोपियन अधिकाऱ्यांना गोळ्या घालून ठार मारलें होतें. या शिपायांनीं शहरांतील बऱ्याचशा युरोपियन लोकांच्या बंगल्यांत आगी लावल्या, आणि मिळेल तेवढी लूट करून दिल्लीचा रस्ता धरला.

मीरत येथील मुख्य सेनापति ह्यूवेट हे अतिशय भांबावले व काय करावें हें त्यांना सुचेना. त्यांनीं एकंदर आपली सर्व गोरी फौज परेडग्राउंडवर जमा केली. परंतु बंडवाले तेथें नव्हतेच. बंडवाल्यांच्या मागून फौज पाठवून त्यांचा दिल्लीचा रस्ता रोखणें फारसें कठीण नव्हतें. परंतु ती गोष्ट सेनापतिसाहेबांना सुचलीच नाही. कॅप्टन रोसरनें आपण होऊन बंडवाल्यांचा पाठलाग करण्याची उत्सुकता दर्शविली. परंतु त्याची विनंति मान्य करण्यांत आली नाही. सेनापतिसाहेब व इतरही इंग्रज अधिकारी झालेल्या दंगलीमुळें इतके घाबरले होते कीं, ती सारी रात्र त्यांनीं परेडच्या मैदानावर जागून काढली. शहरामध्यें आपल्या जातभाईंच्या रक्षणाकरितां देखील फौज पाठविण्याची बुद्धि त्यांना झाली नाही. त्यामुळें शहरांत राहाणाऱ्या मुलकी खात्यांतील युरोपियन व युरेशियन रहिवाशांचे अत्यंत हाल झाले. बंडाच्या धामधुमीमुळें, ३ नंबरच्या पलटणींतील ८५ शिपायांबरोबर तुरुंगांतील इतरही कैदी मुक्त झाले होते. त्यांची संख्या जवळ जवळ १००० होती. पापकर्मांत निर्ढावलेल्या या बदमाश व बेरड डाकूंनीं आणि त्यांच्या बरोबर गांवांतील इतर हलकट गुंडांनीं रात्रभर शहरांत प्रळय केला. त्यांनीं अनेक घरे जाळलीं, सांपडेल ती लूट केली, आणि लूट करतां येणें शक्य नव्हतें त्या सामानाची नासधूस केली. त्यांच्या हातून पुरुष, बायका, व मुलें मारलीं गेलीं. जनरल ह्यूवेटमध्ये थोडेंसे अधिक धैर्य व धाडस असतें, तर यांपैकीं बराचसा अनर्थ टळला

असता. आणि मीरत येथील बंडखोर फौजही दिल्लीला पोहोचू शकली नसती. परंतु या आकस्मिक उद्भवलेल्या संकटाने त्याचा मेंदू लुला पडला होता, आणि योग्य विचार करून उपाय योजण्याचे सामर्थ्य त्याच्या आंगीं उरलें नव्हतें. त्याला एकठ्यालाच दोष देणें मात्र योग्य होणार नाही. मीरत येथील सर्वच युरोपियन अधिकाऱ्यांची जवळ जवळ तीच स्थिती झाली होती. शिपायी दिल्लीच्या रस्त्याला लागले हें कळल्यानंतर देखील त्यांचा पाठलाग करण्यांत आला नाही. जर शिपायांचा ताबडतोब पाठलाग करण्यांत आला असता, तर ३ नंबरची घोडदळाची पलटण कदाचित् यमुना पार होऊन हातांतून निसटली असती, परंतु ११ व २० नंबरची पायदळ पलटणें हातीं लागण्याचा बराच संभव होता. परंतु सेनापतिसाहेबांनीं बंडवाल्यांचा पाठलागही केला नाही आणि २००० सशस्त्र गोरी फौज व जख्यत तोफखाना हाताशीं असतां शहराचेंही रक्षण केलें नाही. शहरांत रात्रभर तुरुंगांतील मुक्त झालेल्या कैद्यांकडून व त्यांच्याच गुंड भाईंबंदांकडून घोर अनाचार चालू होते.

ही अत्याचारांची संख्या आणखीही वाढली असती, परंतु पुष्कळशा साहेब लोकांचे काळे नोकर इमानाला जागल्यामुळें त्यांचे प्राण बचावले. खुद्द कमिशनर साहेबांचे व त्यांच्या कुटुंबाचे एका नोकरानें अतिशय शर्तोंनें जीव वांचविले. दंगेखोरांना दुसरीकडच्या लुटीचें आमिष दाखवून त्यांचा माळी गुलाबसिंग यानें आपल्या मालकाचे जीव व अब्रू वांचविली. बंगल्याला आग लागली तेव्हां कमीशनरसाहेब व त्यांच्या कुटुंबांतील सर्व मंडळी वरच्या माळ्यावर प्राणरक्षणासाठीं जाऊन लपली होती; दंगेखोरांनीं सर्व बंगला धुंडाळला व आंतील चीजवस्त सर्व लुटून फस्त केली; परंतु बंगल्याच्या माळ्यावर अडगळींत लपलेले साहेबलोक त्यांना सांपडले नाहींत. याप्रमाणें त्यांचा तात्पुरता बचाव झाला असला तरी आगींत होरपळून मरण्याचें त्यांच्या नशीबीं आलें असतें. बंडवाल्यांनीं आग लावल्यामुळें बंगला चारी बाजूंनीं पेटला, त्यामुळें माळ्यावरून खाली उतरणें जरूर होतें. परंतु सभोवतीं दंगेखोरांचा जमाव असल्यामुळें खालीं उतरणें म्हणजे आगींतून निघून फुकाव्यांत पडणें होतें. कारण दंगेखोर पक्के बेरड असल्यामुळें त्यांना दयामाया व माणुसकी हे शब्द माहीत नव्हते. बायका मुलें देखील त्यांच्या दृष्टीनें अवध्य नव्हतीं. आपल्या मालकावरील आलेला दुर्धर प्रसंग पाहून गुलाबसिंगानें दंगेखोरांना लूट दाखविण्याची लालच दाखवून दुसऱ्या बंगल्याकडे नेलें, व ते दुसरीकडे गेल्यानंतर मालकाला व त्याच्या घरच्या मंडळींना लपवून

सुरक्षितपणे इंग्रजी छावणीकडे पोहोचविलें. इतर साहेब लोकांचेही सदा न कदा तुच्छ लेखले गेलेले काळे नोकर अत्यंत स्वामिनिष्ठ राहिले, व त्यांनीं आपल्या मालकांचे जीव वांचविण्याचे शिकस्तीचे प्रयत्न केले. कित्येक वेळां त्यांना अपयश आलें व दंगेखोरांच्या तलवारीला त्यांचे धनी वाटेंत ओळखले जाऊन बळी पडले, ही गोष्ट निराळी. परंतु या काळ्या नोकरांच्या स्वामिनिष्ठेमुळें मीरत येथील दहा तारखेच्या रात्रीं घडलेल्या भीषण कांडांत गोऱ्या लोकांची सरसहा कत्तल झाली नाही, ही गोष्ट लक्षांत ठेवली पाहिजे. घरची गरीबी असल्यामुळें लुटीचा मोह बाजूस सारणें सोपे नव्हतें. धर्मरक्षणाच्या नांवानें देशबंधूंनीं मारलेल्या हाकांना ‘ओ’ न देणें पराक्राष्टेचें कठिण कर्म होतें. परंतु हे दोन्ही मोह बाजूस सारून देशी नोकर स्वामिनिष्ठ राहिले, यांतच त्यांच्या स्वामिभक्तीची परमावधी झाली !

अकरा नंबरची पलटण बंडांत सामील होण्यास प्रथमपासूनच फारशी खुश नव्हती. बरोबरच्या पलटणींच्या आग्रहामुळें व कदाचित् आपणांस इंग्रज लोक कैद करतील या निष्कारण वाटणाऱ्या भीतीमुळें तिनें बंड पुकारलें होतें. परंतु दिल्लीचा रस्ता धरण्यापूर्वी त्या पलटणींतील शिपायांनीं शहरांत राहणाऱ्या आपल्या अधिकाऱ्यांना व त्यांच्या कुटुंबांतील मंडळींना इंग्रजी बराकींत सुखरूप पोहोचविलें. मीरत शहरांतील सामान्य हिंदी नागरिकांना घराबाहेर पडणें धोक्याचें वाटत असल्यामुळें इंग्रज रहिवाशांना त्यांचा फारसा उपयोग झाला नाही, ही गोष्ट खरी, परंतु त्यामुळें ते बंडवाल्यांशीं सहानुभूती बाळगून होते ही कल्पना करणें चुकीचें ठरेल. गांवांत उसळलेल्या दंग्यामुळें इंग्रजांप्रमाणेंच त्यांच्या जीवाची व वित्ताची त्यांनाही शाश्वती वाटत नव्हती. कारण रात्रभर पुंडावा माजवणाऱ्या लोकांत तुरुंगांतून अवचित मुक्त झालेल्या कैदी, चोर व खुनी यांचाच भरणा होता. अशा स्थितींत सामान्य नागरिकांनीं आपलें घर सांभाळून राहणें मनुष्यस्वभावाला धरूनच झालें. तरी त्यांच्यापैकीं अनेक शूर व धाडसी इसमांनीं इंग्रजांना आपल्या घरीं आश्रय दिला. इंग्रजी बायकामुलांना आपल्या घरांत लपवून ठेवून त्यांचें रक्षण केलें व दंगेखोरांच्या क्रोधाची पर्वा केली नाही. या उदाहरणावरून हिंदी लोकांची माणुसकी त्यावेळीं सर्वस्वी नष्ट झाली होती, असें म्हणणें केवळ हडाचें व दुराग्रहाचें ठरेल. मिसिस ग्रीयेड, मिसिस कगी वगैरे इंग्रज ब्रियांचें व त्यांच्या वित्ताचें देखील रक्षण केवळ हिंदी लोकांच्या मदतीनेंच झालें.

दुसरे दिवशीं सकाळीं कत्तल झालेल्या इंग्रजांचीं प्रेतें नाटकगृहांत जमा करण्यांत आलीं. हिंदी लोकांच्या मदतीनें वांचलेले अनेक इंग्रज स्त्रीपुरुष हळूहळू छावणींत येऊन पोहोचले. रात्रभर गांवांत अत्याचार होत असतां परेडच्या मैदानांत गुपचूप विश्रांती घेत पडलेल्या इंग्रज शिपायांना व त्यांच्या अधिकाऱ्यांना, रात्रीं शहरांत उडालेली होळी व हत्या पाहून सकाळीं त्वेष चढला, व बदला घेण्यास ते सज्ज झाले. परंतु बदला ध्यावयाचा कोणावर ? बंडवाले शिपाई केव्हांच दिल्लीच्या बाटेला लागले होते. आणि त्यांच्यापैकीं घोडदळाच्या पलटणीनें आतांपर्यंत दिल्ली जवळ केली होती. तुसंगांतील सुटलेल्या ज्या चोर दरवडेखोरांनीं हे अत्याचार केले होते ते केव्हांच नाहीसे झाले होते. परंतु त्वेषानें भडकलेले इंग्रज शिपाई मीरत येथील निरपराधी रयतेवर सूड उगवूं इच्छित होते. कारण तेच विचारे त्यांच्या तावडींत सांपडण्यासारखे होते. त्यांच्यावर सूड उगवून इंग्रजांचा वचक व दरारा बसविण्याच्या उद्योगाला इंग्रज शिपाई व अधिकारी लागले. दोन चार इसम झटपट न्यायाच्या चौकशीतून पार पडून फांसावरही लटकले. परंतु सेनापती ह्यूवेट याला ही गोष्ट पसंत न पडल्यामुळे त्यानें असला नामदाईचा व अन्यायी सूड घेण्याची शिपायांना सक्त मनाई केली. सेनापतीच्या न्यायपरायणतेमुळे मीरतचे सामान्य लोक या प्राणसंकटांतून बचावले.

प्रकरण १३ वें.

## दिल्लीवरील हल्ला !



शिपायांमधील अस्वस्थता जानेवारी १८५७ पासून सारखी वाढत होती. धर्मरक्षणसाठीं इंग्रजांशीं झुंज घेणें भाग आहे असें सर्वांचें ठाम मत बनलें होतें. या वाढत्या अस्वस्थतेकडे इंग्रज अधिकारी तुच्छतेनें पहात होते. कारण इंग्रजांना आपल्या सामर्थ्याची इतकी धमेंड चढली होती कीं हिंदी शिपायांची नाराजी त्यांच्या कदरेंत नव्हती. परंतु शिपायांच्या वाढत्या अस्वस्थतेवर उत्तर हिंदुस्थानांतील कांहीं प्रसिद्ध व कर्तबगार पुरुषांची बारीक नजर होती. शिपायांच्या धर्मभावना इंग्रजांविरुद्ध प्रज्वलित झाल्या हें पाहून यांना आनंद वाढूं लागला. शिपायांना आलेला सात्विक क्रोध कदाचित् क्षणभंगुर स्वरूपाचा असेल, अशी प्रारंभी

यांना भीति वाटत असल्यामुळे, हे दुरूनच परिस्थितीचें निरीक्षण करीत होते. परंतु शिपायांचा इंग्रजावरील विश्वास साफ उडून गेला आहे, हें लवकरच यांच्या लक्षांत आलें. इंग्रजांनीं हिंदी लोकांच्या डोळ्यांत धूळ टाकून व त्यांच्या आप-सांतील फुटीचा फायदा घेऊन, ज्या शिताफीनें व अक्कलहुशारीनें पाहतां पाहतां हिंदुस्थानचें प्रचंड साम्राज्य मिळविलें, त्याच शिताफीनें व हुशारीनें अनेक कपट युक्त्या योजून हिंदी लोकांचा धर्मही पाहतां पाहतां ते नष्ट करतील, व सर्व हिंदुस्थान ख्रिस्ती करतील अशी शिपायांची पक्की मनोभावना झाली होती. केवळ कागदी घोडे नाचवून काढून ठेवून राज्यांच्या राज्यां कशी खालसा केली हा ताजा अनुभव त्यांना आला होता. अशा हुशार व कारस्थानपट लोकांना हिंदी लोकांना बाटविण्यासाठीं परोपरीच्या युक्त्या सुचावयास व त्या योजावयास फारसा वेळ लागणार नाही, ही गोष्ट ते जाणून होते. इंग्रज लोकांचें चातुर्य व त्यांची यशस्वी राजनीती यांचा त्यांना पुरता अनुभव आला असल्यामुळे, त्यांचा काडीमात्र भ्रमवसा शिपायांना वाटेना. इंग्रजांच्या प्रत्येक शब्दाकडे व कृतीकडे-ती साधी व सरळ असली तरी-ते संशयानें पाहूं लागले. काडतुसाचा कागद थोडासा कम-जास्त जाड असला, किंवा रंगांत फरक असला, किंवा त्यांच्या बोलण्यांत थोडासा फरक झाला, तरी शिपाई कावरेबावरे होत व आपला धर्म तर या गोष्टीनें जाणार नाहीना, या भावनेनें त्या फरकाकडे पहात असत. दुधानें तोंड एकदां भाजलें असल्यामुळे ताकदेखील पितांना ते फुंकू लागले.

शिपायांच्या मनाची एकदां पक्की ओळख पटल्यावर या कर्तबगार व महत्वा-कांक्षी व्यक्ती, त्यांच्या शौर्याचा व त्यांचा फायदा कसा करून घेतां येईल या गोष्टीचा विचार करू लागल्या. या सर्व व्यक्ती इंग्रजांच्या हातून दुखावल्या गेल्या होत्या. पेश-वाई जाऊन त्या बदल्यांत मिळत असलेली पेनशन जप्त झाल्यामुळे संतप्त झालेले नानासाहेब व त्यांची प्रमुख सल्लागार आणि आश्रितमंडळी, झांशीचें राज्य बेकायदा हिसकावून घेतल्यामुळे ‘हरि हरि’ म्हणत स्वस्थ बसलेली मानिनी राणी लक्ष्मीबाई, उपटसुंभ असे गैरव्यवस्थेचें भूत उभें करून अन्यायानें औधचें राज्य दडपल्यामुळे कुद्ध झालेल्या लखनौ येथील बेगमचा प्रमुख सल्लागार फैजाबादचा मौलवी लिआकत हुसेन, दिल्लीची मावळती बादशाही पुरतेपणीं विझविण्याचा घाट घातल्या-मुळे जिवावर निराशेनें उदार झालेली वृद्ध बहादूरशहाची बेगम झीनतमहल व तिचा तर्कण मुलगा, इंग्रजी जमीनधारापद्धतीनें श्रीमान व शक्तिमान जमीनदारीवरून चौपटरीवर येऊं पहाणारा बिहारचा कुंवरसिंह, या सर्व थोर

व्यक्ती डोळ्यांत तेल घालून गेलेली सत्ता परत मिळविण्यासाठी योग्य संधीची वाट पहात होत्या. शिपायांच्या मनाचा अंदाज पुरतेपणीं लागल्यावर त्यांनी या संधीचा फायदा घेणे ओघानेंच प्राप्त झालें. नानासाहेब पेशवे १८५७ सालच्या सुरवातीस फिरतीवर निघाले. लखनौ, दिल्ली, कालपी या ठिकाणांना त्यांनीं भेट दिली. फौजेतील शिपायांचा सूर कसा वहात आहे ही गोष्ट ते अजमावून पहात होते. त्याबरोबरच या राज्यक्रांतीच्या उठावाला आणखी कोणा-कोणाचें साहाय्य मिळेल, याचाही त्यांनीं अंदाज घेतला. थामसनसाहेबांच्या पद्धतीमुळें त्रस्त व संतप्त बनलेले आणि नागवले गेलेले जमीनदार आपणांस साहाय्य करतील असा त्यांना भरवसा आला. दक्षिणेंत इनाम कमीशनच्या गांजणुकीमुळें नाराज झालेले सरदारही असल्या संधीची वाट पहात आहेत, असें त्यांनीं कर्णोपकर्णीं ऐकलें होतें. सांगलीकर पटवर्धनांशीं तर त्यांची सोयरीकच होती. फैजाबादचा प्रसिद्ध मौलवी देखील दौन्यावर निघाला. कलकत्यापासून कानपूरपर्यंतचीं सर्व प्रमुख स्थानें त्यानें स्वतः जाऊन पाहिलीं. ह्या निरनिराळ्या प्रमुख व्यक्तींच्या आपापसांत मुलाखती झाल्या व सल्लामसलतही त्या मुलाखतींत झाली असावी. शिपायांना धर्मेनाशाची आलेली शंका दूर करणे त्यांना अर्थातच इष्ट नव्हतें. उलट शिपायांच्या मनाचा ओघ एकदां समजल्यावर तो प्रबल करण्याचा त्यांचा प्रयत्न सुरू झाला. धर्मरक्षणासाठीं जिवावर उदार होण्याचा उपदेश चोहोंकडून शिपायांच्या कानांवर येऊं लागला. हिंदी लोकांना बाटविण्याकरितां इंग्रजांनीं कोणकोणते उपाय मनांत योजून ठेवले आहेत, याबद्दल तऱ्हेतऱ्हेच्या अफवा उठविण्यांत येऊं लागल्या, आणि कावीळ झालेल्या रोग्याप्रमाणें भोळ्याभावव्या हिंदी शिपायांचा त्या सर्व अफवांवर विश्वासही बसूं लागला. ‘इंग्रज लोक हिंदी शिपायांचा धर्म व जात प्रथम बाटवून त्यांना ख्रिस्ती करणार, आणि ते एकदां बादून ख्रिस्ती झाले म्हणजे त्यांच्या मदतीनें सर्व हिंदुस्थानांतील रयत वाटवून सर्व देश ख्रिस्तमय करून सोडणार ! हिंदी शिपायांवर इंग्रजांची सर्व भिस्त असल्यामुळें त्यांच्यावर धर्मातराचा हा पहिला प्रयोग केला जाणार. कारण शिपाई एकादां बाटले म्हणजे बाकीचें हिंदुस्थान बाटावयास उशीर लागणार नाही. शिपायांचें साहाय्य असल्यावर इंग्रजाना कोणती गोष्ट अशक्य आहे ? शिपायांच्या साहाय्यानेंच इंग्रजांनीं एवढालीं मोठमोठी हिंदुमुसलमान राजेरजवाड्यांची प्रचंड राज्यें जिंकून घेतलीं, राजेरजवाड्यांना मातोमोल बनविलें व इंग्रजी सुलतानत स्थापन केली. मग हिंदी शिपायांच्या मदतीनें हिंदुस्थान देश

ख्रिस्ती बनविण्यास कितीसा वेळ लागणार ?’ कानावर नित्य येणारी ही विचार-सरणी शिपायांना शब्दशः खरी वाटू लागली. कारण त्यांच्या पूर्व अनुभवाला या गोष्टी पटत असत, आणि त्यांची मूळची दृष्टी फिरल्यामुळे विधवाविवाहाचा किंवा धर्मांतरित वारसानीचा कायदा, आगगाढ्या व तारायंत्रें, शाळा आणि दवाखाने या इंग्रजी राज्यांतील सुधारणादेखील त्यांना धर्मावर मारा करणाऱ्या गुप्त कट्यारीप्रमाणें भासूं लागल्या ! कारण पैशाचा, नोकरीचा किंवा गोऱ्या-गोमट्या मुलीचा लोभ दाखवून, हिंदू लोकांना आपल्या जाळ्यांत ओढतांना त्यांनीं मिशनऱ्यांना पाहिले होते. शिकलेले लोक बाटगे बनतात व इंग्रजांचें अंध अनुकरण करून आपल्याच लोकांना हेसतात, हा अनुभव त्यांना अनेकवार आला होता. आगगाडींत विटाळ लोपत होता, हें त्यांनीं प्रत्यक्ष पाहिले होते. मग या बातम्यांवर त्यांचा भरंवसा कां न बसावा ?

शिपाई याप्रमाणें दिवसेदिवस अधिकच बिथरत चालले. कारण त्यांच्या मनांत उत्पन्न झालेल्या संशयज्वालांवर तुपाच्या आहुती ओतून त्या भडकविण्याचा प्रयत्न मित्र मित्र परंतु इंग्रजी राजनीतीमुळे दुखावल्या गेलेल्या प्रमुख पुरुषांकडून होत होता. सर्व दूर अशी बातमी उठली होती कीं इंग्रजांचें राज्य १८५७ सालीं नष्ट होणार. १७५७ सालीं प्लासीची लढाई जिंकल्यामुळे इंग्रजांची सत्ता हिंदुस्थानांत प्रथम बंगाल प्रांतांत स्थापन झाली. त्या लढाईला बरोबर १०० वर्षे झाली असल्यामुळे इंग्रजांचें राज्य नष्ट होणार व पुन्हा देशी राज्याची स्थापना होणार, अशीं भविष्ये वर्तविण्यांत येऊं लागली. हिंदु ज्योतिषी व मुसलमान रमलवाले हे दोघेही आपापले ग्रंथ उलगडून हेंच फलित वर्तवू लागले. या भाकितावर शिपायांचा पूर्ण विश्वास बसला. शिपायांची मनस्थिती त्या वेळीं अशी बनली होती कीं, इंग्रजाविरुद्ध वाटेल त्या बातमीवर त्यांचा विश्वास सहजगत्या बसत असे. लाल-तोड्या फिरंग्यांचें राज्य हिंदुस्थानवर १०० वर्षेपर्यंत टिकेल व नंतर पैगंबराच्या अनुयायांचें राज्य पूर्ववत् हिंदुस्थानवर चालू होईल, असें भविष्य अनेक मौलवी आपल्या धार्मिक पोथ्यांवरून लोकांना खात्रीपूर्वक सांगत होते. शिवाय धर्म-कार्यासाठीं हें युद्ध पुकारलें जावयाचें असल्यामुळे ईश्वराचा आपल्याला पाठिंबा मिळेल, व त्याच्या कृपाप्रसादामुळे आपण विजयी होऊं, असा शिपायांना भरंवसा वाटत होता. हिंदुस्थानांतील सामान्य भोळ्या जनतेचा देखील या भविष्यवाणीवर विश्वास जडला होता. समाजाचें मन उत्तेजित करण्याकरितां एखादी सामान्य वार्ताही पुरे होते. व्यक्ति व समाज यांची मनोरचना मित्र



प्रकारची असते. एखाद्या भाकिताचें व्यक्तीला कांहींच महत्त्व वाटणार नाही. परंतु सर्व समाजांत चेतना उत्पन्न करण्याची शक्ति त्या भाकिताचे ठायीं असते. याशिवाय क्रिमियन युद्धांत इंग्रजांचा अतोनात पराभव झाला, त्यांचे लाखों शिपायी हाल हाल होऊन मरण पावले, आणि खुद्द विलायतेंतच त्यांना आपलें आसन संभाळणें जड झालें आहे, अशा विकृत व अनधिकृत बातम्या हिंदुस्थानांत येऊन थडकल्या होत्या. युरोपांतून क्रिमियन युद्धाच्या बातम्या हिंदुस्थानांत येतां येतां अतिशयोक्तिपूर्ण स्वरूपाच्या बनल्या होत्या. क्रिमियन युद्धांत जखमी शिपायांची फार आबाळ झाली व त्यांची नीट शुश्रूषा प्रथमारंभीं तरी होऊं न शकल्यामुळें, रणांगणापेक्षां दवाखान्यांतच अधिक शिपायी प्राणास मुकले. वर्तमानपत्रांत या गोष्टीची अहोरात्र अतोनात चर्चा चालू असल्यामुळें हा ‘का’चा कावळा झाला होता. परंतु शिपायांचा त्या वार्तावर पूर्ण विश्वास बसला होता. क्रिमियन युद्धाची गोष्ट सोडून दिली तरी, १८५६ सालीं इराणविरुद्ध इंग्रजांनीं जी छोटीशी मोहिम सुरू केली होती, तिच्यांत देखील इंग्रजांचा पराभव होऊन इराणचा शहा विजयी झाला; आणि दिल्लीच्या हुतप्रभ झालेल्या मोंगल बादशहास हिंदुस्थानच्या सिंहासनावर बसविण्याकरितां तो लवकरच उलट हिंदुस्थानावर स्वारी करणार, अशी सपशेल खोटी बातमी सर्वत्र पसरली होती. ह्या बातम्या खोट्या असल्या तरी सामान्य जनतेचा त्यांच्यावर तेव्हांच विश्वास जडत असे. सामान्य जनांचीं मनें इंग्रजांविषयी पूर्णपणें अविश्वासी बनलीं होती. त्यामुळें इंग्रजांचें अनहित झालेलें ऐकून लोकांना आनंद वाटत असे. आपल्या मनाला रुचतील व पटतील अशाच बाजारगप्पांवर विश्वास ठेवण्याची माणसाची साहजिक प्रवृत्ति असते. अत्यंत शूर अशा स्काटलंडमधील हायलंडर शिपायांच्या पलटणी पाहून तर सर्वत्र अशी गप्पा उडाली कीं, रशीया व इराणमध्ये सर्व इंग्रज पुरुष मारले गेल्यामुळें, इंग्रज बायकांच्या नव्या पलटणी बनवून त्या हिंदुस्थानांत हल्लीं धाडण्यांत येत आहेत. हायलंडर लोकांच्या कंबरेभोंवतीं एक लहानसें फडकें गुंडाळीत असल्यामुळें त्या पलटणीला घागरेवाली ( लहंगे नेसणारी ) पलटण असें लोक संबोधूं लागले. अशा धामधुमीच्या काळांत कोणत्या अचाट गप्पा उठतील व लोक त्यांच्यावर विश्वास टाकतील याचा नेमच उरत नाही. शहाणेंसुतें लोकदेखील या गप्पा खऱ्या मानतात, मग अडाण्यांची गोष्टच बोलावयास नको !

हिंदुस्थानांतील सामान्य शिपायी या सर्वसाधारण नियमाला अपवाद होण्याइतके सुशिक्षित नव्हते; उलट या बाजार बातम्यांना पूर्णपणें सत्य मानून धर्मासाठीं केव्हां

एकदा युद्ध पुकारतो, असे त्यांना झाले होते. कारण १८५७ हा इंग्रजांच्या पराजयाचा व राज्यनाशाचा मुहूर्त ठरला असल्यामुळे तो साधने जबर होते. या बातम्या उठविणारे लोक कुशाग्र बुद्धीचे होते यांत संशय नाही. शिपायांच्या मनाचा पुरा ठाव घेऊनच, त्यांना सहज पटतील अशा बातम्या या चतुर नायकांनी हळूच वाऱ्यावर सोडून दिल्या होत्या. उत्तर हिंदुस्थानांतील सर्व वातावरण या बातम्यांनी भरून गेले होते. अधिकाऱ्यांच्या कानावरही या गटारगप्पा मधून मधून जात असत. परंतु त्यांचा उगम कोठे आहे हे मात्र त्यांना कळेना ! एखादे वेळी त्यांना असा संशय येत असे की, इंग्रजी राजनीतीने सत्ताहीन झालेल्या, थोर घराण्यांतील पुरुषांच्या राजमहालांतूनच या बातम्यांचा उगम झाला असेल. परंतु इंग्रज अधिकारी आपल्या सत्तेच्या व वैभावाच्या मदांत धुंद असल्यामुळे त्यांनी या गोष्टीचा फारसा विचार केला नाही. त्यांनी या गोष्टी एका कानाने ऐकल्या व दुसऱ्या कानाने सोडून दिल्या. परंतु इंग्रज अधिकाऱ्यांनी या बातम्यांची पर्वा केली नाही, तरी त्या शिपायांच्या मनांत इंग्रजांविरुद्धी अनिवार द्वेष उत्पन्न करण्यास चुकल्या नाहीत. शिपायांचीं मनं भडकून गेली आणि त्यांना दिवसें दिवस शांत ठेवणे पराकाष्ठेचें कठीण झाले. या पुढारी कटवाल्यांच्या मनांत, सर्व तयारी पूर्ण झाली म्हणजे हिंदुस्थानभर एकसमयावच्छेद करून बंडाचा बावटा उभारावा असे होते. सर्व हिंदुस्थानभर एकाच दिवशीं कळोळ उडाला तर इंग्रजांना ती आग विझवितां येणार नाही, अशी त्यांना खात्री वाटत होती. हिंदुस्थानांत खास गोऱ्या लोकांचें लष्कर त्या वेळीं फार थोडें होते. हिंदुस्थानांतील एकंदर गोऱ्या शिपायांची संख्या जवळ जवळ २३००० होती. सर्व देशभर एकाच दिवशीं जर आगीचा डोंबाळा उठला, तर इंग्रज सरकार तो विझविण्याकरितां आपलो गोरी फौज पाठवितील तरी कोठें कोठें ! असा पोक्त विचार बंडांतील नायकांनीं केलेला होता. त्यांची तयारी चालू होती; आणि जमल्याम ३१ मे १८५७ रोजीं मध्यरात्री हिंदुस्थानभर बंडाचा बावटा उभारून इंग्रजांशीं निकराची झुज घावयाची, असा विचार त्यांनीं ठरविला होता. ३१ मे रोजीं, रविवार असल्यामुळे त्या दिवशीं गोरे शिपायी व लष्करी अधिकारी सुट्टीच्या धुंदीत व विश्रांतीच्या चैनीत गैरसावध राहाण्याचा संभव अधिक ! हें जाणून बंडवाल्यांनीं हा दिवस बंडाच्या उठावणीसाठीं योजिला होता. मे व जून महिन्यांतील हिंदुस्थानांतील प्रखर उन्हाळा गोऱ्या शिपायांना मानवत नमल्यामुळे, त्यांच्यांतील बरेच शिपायी त्या वेळीं व नंतरच्या धामधुनीतही आजारी पडण्याचा संभव होता, व

पुढें लौकरच पावसाळा लागत असल्यामुळें बंडाळी मोडण्याकरितां सैन्याच्या तडफीनें हालचाली करणेंही इंग्रजांना कठीण जाणार होतें. या सर्व गोष्टींचा नीट विचार करूनच बंडवाल्यांनीं उठावाचा दिवस नक्की केला होता, व त्यांत त्यांची चतुरताही व्यक्त झाली, यांत संशय नाही.

परंतु शिपायांचीं मनं एकदां भडकवल्यानंतर बंडाचा दिवस उजाडेपर्यंत तीं तशींच ताब्यांत ठेवणें महाकठीण कर्म होतें. विस्तवाची ठिणगी आपल्या काबूंत कोणालाही ठेवतां येईल ? परंतु गवताच्या गंजीत एकदां ती टाकल्यानंतर गंजीचा भडका केव्हां उडेल याचा काडीमात्र नेम नसतो. धर्मावर आलेल्या घाल्यामुळें शिपायांचीं मनं बेहोष झालीं होती. अशा स्थितीत मनांतला जळजळणारा संताप मनांतच ठेवून, ठरलेला दिवस एकदांचा उजाडेपर्यंत धर्म व जात भ्रष्ट करणाऱ्या अपवित्र काडतुसांचा त्यांनीं प्रत्यहीं वरून प्रसन्न दिसणाऱ्या मुद्देनें स्वीकार करावा, व शांतपणें त्यांचा उपयोग करावा, व ठरलेला दिवस येतांच आपलें खरें स्वरूप प्रगट करावें, ही युक्ति एखाद्या महामुत्सद्यालाच फार तर साधेल. परंतु हडेलहप्पी स्वभावाच्या शिपायांना ती साधणें शक्य नाही. मनांतील क्रोध व सुडाची भावना अनिवार झाली असतांनाही, ठरलेली घटका भरेपर्यंत स्मित मुखानें शांतीचें आचरण करणें हें फक्त एखाद्या तपस्व्यालाच शक्य आहे. सामान्य शिपायांना ती गोष्ट साधावयाची नाही. त्यामुळें बंडाची तयारी पूर्ण होईपर्यंत शिपायांना आवरून धरणें अशक्य झालें. ठिकठिकाणीं अत्यंत धर्मेनिष्ठ व सरळ स्वभावाच्या शिपायांनीं काडतुसांचा उघडपणें धिक्कार केला, आणि कांहीं सुलभ भावनावश तरुणांनीं वधस्तंभाचा व तुरुंगाचा मार्ग आपण होऊन पतकरला. यामुळें इंग्रजांना पुढील चादळाच्या आगाऊ सूचना मिळाल्या, व बंडाचा आकस्मिकपणा बराचसा कमी झाला. नाहीपेक्षां मीरत येथील लष्करी अधिकाऱ्यांप्रमाणेंच बंडाचा पहिला बार सर्वदूर उडतांच ठिकठिकाणचे गोरे अधिकारी भांबावून किंकर्तव्यमूढ बनण्याचा संभव होता, आणि असें झालें असतें तर बंडवाल्यांना यश येण्याचा बराच संभव होता.

मंगल पांड्याला फांशी दिल्यानंतर बराकपूर येथील पलटणीतील शिपायी संतप्त झाले खरे, परंतु भावी कालाकडे, पुढाऱ्यांच्या सूचनांकडे, आणि यशाच्या संभवनीयतेकडे लक्ष देऊन त्यांनीं आपला क्रोध तसाच आवरून धरला. परंतु मीरत येथें पलटणीतील ८५ इसमांना, हातापायांत बेड्या ठोकून क्रूरपणानें दिलेल्या पांचपांच दहादहा वर्षांच्या लांब मुदतीच्या सक्त मजुरीच्या शिक्षांनीं,

आणि त्यांची सर्व शिपायांसमोर भर परेडग्राऊंडवर केलेली अप्रतिष्ठा पाहून चाकीच्या शिपायांचा क्रोध इतक भडकला की, त्यांना तो दावून ठेवणें अशक्य झालें. त्या संतापाच्या भरांत परिणामाची पर्वा न करितां त्यांनीं १० तारखेला रात्रीच बंडाचा बावटा उभारला. मीरत येथें दोन हजार गोरी फौज व प्रचंड तोफखाना जड्यत तयार असल्यामुळें, या शिपायांचा पुढें तेथें राहून निभाव लागण्यासारखा नव्हता. बंडखोर शिपायी तेथें राहिले असते तर ताबडतोब चुरडले गेले असते. मीरतच्या अधिकाऱ्यांचीं डोकीं ताळ्यावर असतीं, तर रात्रीच्या रात्रीच त्यांचा फडशा उडाला असता. परंतु सेनापतीचें शौर्य अवचित गारठल्यामुळें गोरे शिपाई व त्यांचा तोफखाना परेडग्राऊंडवर रात्रभर खडा पहारा देत स्वस्थ उभे होते. त्यामुळें, शिपायांनीं आपल्या दोस्तांची प्रथम तुरुंगांतून सुटका केली, व रातोरात दिल्लीचा मार्ग धरला. शिपायांच्या मनांत धर्मरक्षणासाठीं इंग्रजांशीं शेवटपर्यंत लढावयाचें होतें. त्यांचें बंड अतिशय सात्विक परंतु दिशाभूल झालेल्या मनोवृत्तीवर व संशयाच्या वाळूवर उभारलें गेलें होतें. राजकारणाचे डावपेंच, मुलुखगिरीची आशा, परराज्य नष्ट करून त्या जागीं स्वराज्य स्थापन करण्याची महत्वाकांक्षा, यांपैकीं कोणतीच गोष्ट शिपायांच्या मनाला स्पर्श करूं शकली नाहीं. हे व्यावहारिक व महत्वाकांक्षी विचार बंडांतील सूत्रचालकांच्या डोक्यांत अर्थातच घोळत होते आणि त्यांच्या धोरणाच्या पुस्तीकरतांच चालत आलेल्या परिस्थितीचा फायदा घेण्याचें त्यांनीं ठरविलें होतें. परंतु शिपायांना फक्त एकच गोष्ट माहीत होती; ती ही कीं इंग्रजलोक आपल्याला बाटवून ख्रिस्ती करणार—म्हणून त्यांचा नाश केल्याशिवाय गत्यंतर नाहीं. बंडांत लढणाऱ्या शिपायांची मनोवृत्ति याप्रमाणें प्रारंभाला तरी सात्विक स्वरूपाची होती; आणि त्यांच्या पुढाऱ्यांना परकीय फिरंग्यांना हिंदुस्थानांतून हांकून देऊन आपलें गेलेंलें स्वराज्य त्या जागीं स्थापन करावयाचें होतें. बंडांतील पुढारी या राजस मनोवृत्तीनें प्रेरित झाले होते. शिपायांच्या व पुढाऱ्यांच्या या सात्विक व राजस मनोवृत्ती पुढें तशाच शुद्ध स्वरूपांत टिकल्या नाहींत हें कबूल केलें पाहिजे. कदाचित् पुढें निराशेचा पगडा त्यांच्यावर बसून त्यांच्या वृत्ति काळवंडल्या असतील; कदाचित् इंग्रज जो सुडाला सुडाचा अहेर करीत त्यांचा मोड करण्याकरितां चाल करून येऊं लागले, त्याचा परिणाम त्यांच्यावर झाला असेल. कदाचित् लुटीच्या मोहानें त्यांना ग्रासलें असण्याचा संभव आहे. याशिवाय देशांत जो चोर, डाकू, बंद-माष लोकांचा नेहमींच एक लहानसा परंतु बेडर वर्ग असतो, त्यांतील लोक स्वतःची

तुमडी भरण्याकरितां आणि आपल्या दुष्ट वासना तृप्त करून घेण्याकरितांच या बंडाळीत सामील झाले होते. पाशवी स्वार्थ साधण्याशिवाय दुसरें कोणतेंच ध्येय यांना माहीत नव्हतें. या तमोगुणी वृत्तीच्या लोकांनींच बंडांत ठिकठिकाणीं माणुसकीला न शोभणारे पशुतुल्य अत्याचार व अनाचार केले. देशांत उत्पन्न झालेल्या बंडाळीमुळें ठिकठिकाणच्या तुरुंगाचे दरवाजे सत्ताड मोकळे झाले, व तुरुंगांतील अवचित मुदतीपूर्वी बंधमुक्त झालेल्या बदमाश व डाकूंचा वर्ग बंडाळीचा फायदा घेऊन, वाटेल तसे अत्याचार करावयास मोकळा झाला. मीरत येथील १० तारखेला रात्री घडलेला अत्याचार असल्याच बेरडांनीं केला. एकट्या मीरतच्या तुरुंगांतून जवळ जवळ १२०० बिल्दर सोदे त्या रात्री बाहेर पडले होते. या नीच लोकांच्या दुष्कृत्यांमुळें हिंदी शिपायांची व बंडांत सामील झालेल्या थोर व कुलीन व्यक्तींचीं नांवां इंग्रजी इतिहासलेखकांच्या दृष्टीनें बहु झालीं. शिपायांनीं इंग्रजांची हत्या केली असली, तरी ती धर्माभिमानानें प्रेरित होऊन उघडपणें युद्ध पुकारून केली होती. हत्या तामस व क्रूर असली तरी तिला स्वधर्माभिमाना भावनांचा पाठिंबा होता. ती निमकहरामी असली, तरी ती सदिच्छु होती. आणि बंडांतील प्रमुख पुढाऱ्यांनीं आपलें वंशपरंपरागत हक्काचें राज्य व गतवैभव परत प्राप्त करून घेण्याकरितां इंग्रजांशीं उघड उघड युद्ध पुकारलें होतें. शिपायांच्या विद्रोही मनस्थितीचा फायदा घेणें, हें युद्धनिपुण सेनापतींचें कर्तव्यच आहे. आपल्या शत्रूंविषयीं लोकांच्या मनांत उत्पन्न झालेला गैरसमज तसाच राहूं देऊन त्यायोगें आपला फायदा करून घेणें, ही गोष्ट युद्धांतच नव्हे तर मामुली राजकीय व्यवहारांतही क्षम्य समजली जाते. त्यामुळें जरी इंग्रजांच्या दृष्टीनें या मंडळीवर कंपनीचें राज्य उलथून पाडण्यासाठीं कट केल्याचा व राज्यद्रोहाचा गुन्हा लागू होत होता, तरी हिंदुस्थान आपला देश आहे व इंग्रज परके आहेत या भावनेनें आपलें गेलेंलें राज्य संधी साधून परत मिळविण्याचा त्यांनीं प्रयत्न केला असल्यामुळें, ते इंग्रजी कोर्टांत गुन्हेगार ठरले तरी जगाच्या कोर्टांत गुन्हेगार ठरूं शकत नाहीत.

परंतु मीरत येथील शिपायांनीं मनोभावना अनिवार झाल्यामुळें ठरलेल्या तारखेच्या पूर्वी ३ आठवडे हा जीहाद पुकारला; इंग्रजांची नेहमींची धडाडी पूर्णपणें ठाऊक असल्यामुळें बंडखोर शिपायांनीं दिल्लीच्या रस्त्यानें झपाट्यानें कूच केलें. यमुना नदी ओलांडण्याच्या पूर्वी इंग्रजांच्या पलटणींनीं आपणांस वाटेंत गांठलें, तर आपली धडगत नाही ही गोष्ट बंडवाले ओळखून होते. आपण

दिल्लीस पोहोचण्यापूर्वी बंडाची बातमी तेथे पोहोचली, तर दिल्ली येथील इंग्रज सावध होऊन आपणांस जोराचा अटकाव करतील व आपणांस नदी ओलांडू देणार नाहीत; आणि नेहमींच्या धडाडीप्रमाणे मीरत येथील गोरी फौज आपल्या मागावर आली तर या दोन्ही फौजांच्यामध्ये, सांपळ्यांत सांपडलेल्या उंदराप्रमाणे आपली दामटी वळेल ही गोष्ट बंडखोर शिपायी ओळखून होते. बंडाची बातमी दिल्लीस सहजासहजी पोहोचू नये म्हणून त्यांनी तारायंत्राची तार जातांना बाटेंत तोडून टाकण्याची खबरदारी घेतली, व रातोरात दिल्लीची मजल मारली. ११ तारखेला सकाळी बंडखोरांपैकी घोडदळाची तुकडी ३६ मैलांचा एकवारी पल्ला मारून दिल्लीजवळ येऊन थडकली. खरे पाहिले तर बंडखोरांना इतक्या तातडीने कूच करण्याची मुळीच जरूर नव्हती. कारण मीरत येथील गोरी फौज घडलेल्या अकल्पित प्रकाराने भांबावून जाऊन परेडच्या मैदानावरच, रात्रभर माशा मारीत स्वस्थ बसली होती. परंतु बंडखोरांना अर्थातच ही गोष्ट माहीत नव्हती, कारण ती अनपेक्षित होती. इंग्रजांचा धाडसी व तडफी स्वभाव त्यांच्या परिचयाचा होता. यामुळे त्यांनी रातोरात कूच केले, व दुसरे दिवशी सकाळी दिल्ली शहर गांठले. ११ तारखेला सकाळी बंडखोरांची आघाडी ३६ मैलांची मजल मारून दिल्लीस येऊन थडकली. यावरून १० तारखेला रात्रभर मीरत येथे चाललेल्या अत्याचारांत शिपायांचे मुळीच आंग नव्हते हे उघड आहे.

११ तारखेला सकाळी, दिल्ली व मीरतमधील तारेचा संबंध तुटल्याचे तेथील अधिकारी मि. टॉड यांच्या लक्षांत आले. त्यामुळे चौकशी करण्याकरिता व तारेची लाईन पाहण्याकरिता म्हणून ते सकाळीच यमुनेच्या पुलाकडे गेले, आणि आयतेच मीरतहून आलेल्या बंडवाल्यांच्या ताबडीत सांपडले. टॉडसाहेबांना स्वर्गलोकचा रस्ता ताबडतोब धरावा लागला. शिपायांनी यमुना नदीवरील नावेचा पूल ओलांडला आणि पुलाच्या दोन्ही बाजूला आपले चौकी पहारे बसवून पुलावर आपला कबजा केला. यानंतर शिपायी किल्ल्याचे जवळ आले व मोगल बादशहाचा जयजयकार करू लागले. ते म्हणाले, ‘आम्ही मीरत येथे या फिरंगी लोकांशी उघड उघड युद्ध पुकारले आहे. मीरत येथील बऱ्याचशा इंग्रजांची कत्तल करून आम्ही येथे आलो आहो. यापुढे आम्हांला बादशहाने आज्ञा करावी, व आपल्या पदरी राबवावे.’

शिपायांचा रणकल्लोळ ऐकून बादशहाने, राजमहालाच्या रक्षणाकरिता ठेवलेल्या शिपायांचे प्रमुख अधिकारी कॅप्टन डगलस नांना बोलावणे पाठविले. दिल्लीस

असलेला राजमहाल म्हणजे यमुनेच्या तीरावर असलेला, लाल रंगाच्या भितींनी परि-  
वेष्टित असा सुंदर किल्लाच होय ? डगलसनं त्या किल्ल्यातील प्रसिद्ध दिवाण-ई-आम-  
मध्ये बादशहाची भेट घेतली. एकंदर हकीगत ऐकून त्यानं बादशहाला सांगितलं की,  
मी खाली जाऊन शिपायांना वापस जाण्यास हुकूम करतो. बादशहानं त्याला खाली  
जाण्याची मनाई केली. कारण बेफाम झालेल्या शिपायांच्या हातून त्याच्या जिवाला  
काही तरी अपाय होईल अशी बादशहाला साहजिकच भीति वाटली. त्यावेळीं  
३८ नंबरची पलटण किल्ल्याच्या पाहान्यावर होती. त्यांना राजनिष्ठ राहाण्याविषयीं  
त्यांच्या अधिकाऱ्यानं पुष्कळ सांगून पाहिलं. परंतु आपलेच भाऊबंद शिपायी धर्मा-  
साठी लढण्यास तयार झालेले पाहून त्यांची सहानुभूति बंडवाल्यांकडेच वळली,  
व राजघाट दरवाजावरील पहारेकऱ्यांनीं किल्ल्याचा दरवाजा बंडखोरांना उघडून  
दिला. अंगावर खून चढलेले शिपाई दीन दीन करीत किल्ल्यांत घुसले, आणि  
समोर येईल त्या इंग्रजाची कत्तल करूं लागले. दिल्ली येथील दिवाण-ई-आम व  
दिवाण-ई-खास मध्ये, मीरतहून आलेल्या बंडखोर शिपायांनीं आपलं चंबूगवाळं  
ठेवून दिलं. शिपाई लोक वृद्ध बाहादुरशाहाच्या नांवाचा वारंवार जयजयकार  
करीत होते, परंतु वृद्ध बाहादुरशाहा त्या वेळीं आपल्या जिवाच्या भीतीनं आपल्या  
खोलींतच पुढं काय घडून येतं याची वाट पहात स्वस्थ बसला होता.

त्या वेळीं दिल्लीत ३८, ५४, व ७४ या तीन नंबरच्या पलटणी होत्या. तिन्ही  
पलटणी मिळून जवळ जवळ ३५०० शिपाई होते. याशिवाय एक गोलंदाजांची  
स्वतंत्र पलटण असून तिच्यामध्ये १६० गोलंदाज होते. याशिवाय दिल्लीत रण-  
सामग्रीचं फारच मोठं भांडार होतं. बादशाही महालापासून थोड्याशा अंतरा-  
वर अस्त्रागाराची मजबूत परंतु लहानशीच किल्लेवजा इमारत होती. लेफ्टनंट  
जार्ज विलोबी, हा या अस्त्रागारावरील प्रमुख अधिकारी होता. हें अस्त्रागार  
बंडखोर शिपायांच्या हातीं लागलं असतं तर त्यांची शक्ति बरीच वाढली असती.  
कारण आसपासच्या प्रदेशांतील लष्करी छावण्यांना रणसाहित्य येथूनच पुरविलं  
जात असे. इतकं तें अस्त्रागार प्रचंड होतं.

राजमहालामधील डगलस फ्रेजर, जेनिंग्स, हट्किन्सन आणि त्यांच्या येथील  
काही बायका यांची शिपायांनीं ताबडतोब कत्तल केली. शहरांतील तुरुंग सत्ताड  
उघडण्यांत आला. दिल्ली येथील बँक लुटली गेली, आणि चर्चचीही तीच वाट  
लागली. शिपायांनीं दिवाण-ई-आममध्ये थोडीशी विश्रांति घेतली, व मग ते शहरा-  
वर कबजा करावयास निघाले. दिल्ली येथील इंग्रज अधिकाऱ्यांचा आपल्य इ

पलटणीवर अजूनही विश्वास होता. बंडवाल्यांना मीरतची गोरी फौज येथे येऊन पोहोचपर्यंत आपण सहज थोपवून धरू, अशी त्यांना उमेद होती. परंतु जेव्हा त्यांनी बंडखोरांवर गोळ्या झाडण्याचा आपल्या पलटणीतील शिपायांना हुकूम केला, तेव्हा कांहीं शिपायांनी हवेंत गोळ्या उडविल्या, तर कांहींनी आपलेच अधिकारी गोळ्या घालून ठार केले. संध्याकाळपर्यंत तिन्ही पलटणीतील बहुतेक शिपायी बंडखोरांना जाऊन मिळाले. बंडखोरांनी यानंतर दिल्ली येथील प्रसिद्ध अस्त्रागार काबीज करण्याचा निश्चय केला. लेफ्टनंट विलोबी यानें शक्यतोपर्यंत अस्त्रागाराचें रक्षण केलें. परंतु बंडखोरांच्या प्रचंड संख्येपुढें त्याचें कांहींच चालेना. सरतेशेवटीं अशी उपयुक्त व मौल्यवान प्रचंड रणसामग्री बंडवाल्यांच्या हातीं लागूं देण्यापेक्षां ती नष्ट करून टाकण्याचें त्यानें ठरविलें. त्याच्या हाताखालील स्कली नांवाच्या शूर रणबहादुरानें दारूच्या कोठाराला कांकडा लावून संबंध अस्त्रागार उडवून देण्याची कामगिरी पतकरली. या उडालेल्या प्रचंड भडक्यामुळें स्कली व त्याचे दुसरे चार सोवती नामशेष झाले. त्यांच्या शरिरांचे ओळखतां न येण्यासारखे तुकडे तुकडे होऊन त्यांची रक्षा झाली. परंतु इंग्रज शिपायांच्या कमालीच्या बेफिकिरी धाडसाची आणि उद्देल शौर्याची ओळख त्यांनीं सर्व बंडखोरांना पटवून दिली. या उडालेल्या भडक्यामुळें जवळ जवळ एक हजार बंडवाले ठार झाले असावेत, असा अंदाज आहे. अस्त्रागारांतील बंदुकीच्या गोळ्या व तोफांचे गोळे दूरपर्यंत उडून पडले. या धडाक्यामुळें शहरांतील इतरही चार पांचशें माणसें दगावलीं गेलीं. या धडाक्यामुळें सर्व दिल्ली शहर भूकंप झाल्याप्रमाणें हादरलें, आवाजानें लोकांच्या कानठळ्या बसल्या, आणि ज्वाळा पर्वताप्रमाणें उंच होऊन खरोखरच गगनाला जाऊन मिडल्या. अस्त्रागारावर बंडवाल्यांचा अखेर कब्जा झाला खरा, परंतु त्यांचा मूळ हेतू मुळींच साधला नाही. इंग्रजांच्या या विलक्षण धाडसामुळें बंडवाल्यांची अर्धी शक्ति आपोआपच कमी झाली. कारण शिपाई कितीही शूर असले, तरी द्रव्यबल व भरपूर दारूगोळा यांशिवाय रणांगणांत ते विजय मिळवूं शकत नाहीत.

इकडे काश्मीर दरवाजापाशींही बंडवाल्यांशीं सामना देण्याचा इंग्रजांनीं जोराचा प्रयत्न केला. परंतु ५४ नंबरची पलटण बिथरून बंडवाल्यांना मिळाली व त्या पलटणीवरील सर्व इंग्रज अधिकारी मारले गेले. ३८ नंबरच्या पलटणीचीही तीच गत झाली. काश्मीर दरवाजाच्या आंत असलेल्या मेनगाड



नांवाच्या लहानशा इमारतीत उरलेसुरले इंग्रज जमून बंडवाल्यांशीं निक-  
रानें लहून आपला बचाव करीत होते. बंडवाल्यांची संख्या असंख्य असतां-  
नाही या मूठभर इंग्रजांनीं संध्याकाळपर्यंत आपला हिमतीनें बचाव केला.  
परंतु अस्त्रागाराचा भडका उडाल्यामुळें शिपायांचा लोंढा तिकडून त्यांच्याकडे  
लोटला, आणि त्या लहानशा इमारतीचा बचाव करणें अशक्य झालें. तेव्हां  
तेथील इंग्रज शिपाई बायकामुलांना घेऊन अतिशय कष्टानें जवळ जवळ ३०  
फूट खोल असलेल्या शेजारच्या खंदकांत उतरले, आणि खंदक युक्तीनें पार करून  
त्यांनीं जंगलाचा रस्ता धरला. खंदकांत उतरणें सोपें होतें. परंतु वर चढतांना मात्र  
त्यांना अतोनात त्रास झाला. इंग्रज शिपायांनीं तेव्हां आपले कमरबंद एकत्र  
करून त्यांचा दोर बनवला, व त्या रस्यांच्या आधारावर बायकांना व मुलांना  
सुरक्षित पलीकडे नेलें. झेंडाघरावरील (flag-tower) इंग्रजांनाही तें घर लवकर  
सोडून देऊन जंगलाचा रस्ता धरावा लागला. याप्रमाणें वांचलेली मंडळी रात्रीं बेरात्रीं  
जंगलांतून लपत छपत व नद्यानाल्यांतून वाट काढीत कोणी मीरतला, तर  
कोणी कर्नूलला, तर कांहीं अंबाल्याला जाऊन पोहोंचले. त्यांपैकी कांहीं अति  
श्रमनि व कांहीं आजारांनं रस्त्यांतच मरण पावले. स्त्रियांनीं देखील या विप-  
त्तींत अतिशय धैर्य दाखवून तहान भुकेला जुमानलें नाही. स्त्रियांची सहन-  
शीलता पाहून पुरुषांची हिंमत वाढली, व ते सुरक्षित निरनिराळ्या इंग्रजी छाव-  
ण्यांत जाऊन पोहोंचले. सर्व देशभर बंडाचा धुमाकूळ चालू असतांना देखील,  
अनेक दयालु हिंदु मुसलमानांनीं दिल्लीतून पळालेल्या या इंग्रजलोकांना वाटेनें  
खाणेंपिणें दिल्यामुळें त्यांचे जीव बचावणें शक्य झालें, ही गोष्ट खुद्द इंग्रजांनींच  
नमूद करून ठेवलेली आहे. या लोकांवर वाटेंत कोणी अत्याचारही केले  
नाहींत, व बंडवाल्यांच्या रागाची पर्वा न करतांना लोकांनीं त्यांच्या विपत्तींनीं  
दवून त्यांना शक्य ती मदतच केली.

११ मे रोजी रात्री उरलेले सर्व शिपाई मनाचा पक्का धडा करून बंडवाल्यांना  
जाऊन मिळाले. त्यामुळें १२ तारखेपासून किल्ल्यासकट सर्व दिल्ली शहर बंड-  
वाल्यांच्या हातीं आलें. इंग्रजांबरोबर दिल्लींत असलेल्या ख्रिस्ती व युरोपियन लोकां-  
नाही बंडवाल्यांच्या क्रोधास बळी पडावें लागलें. अस्सल इंग्रज, युरेशियन व  
काळा साहेब यांत भेदाभेद करण्याची विवेकबुद्धि बंडवाल्या शिपायांत नव्हती.  
ते सर्व ख्रिस्ती असल्यामुळें त्यांच्या लेखीं शत्रू होते, आणि त्यामुळें त्यांना बंड-  
वाल्यांचा सपाटा सहन करावा लागला. दरियागंजांत राहाणारीं सरासरी ५०

ख्रिस्ती माणसें बंडवाल्यांच्या हातीं लागलीं. त्यांना प्रथम किल्ल्यांत कैदेत ठेवण्यांत आलें. परंतु पुढें दिल्लीच्या बादशाहाविरुद्ध लढण्याच्या आरोपाबद्दल त्यांची कत्तल करण्यांत आली. १६ मे नंतर दिल्ली शहरांत एकही ख्रिस्ती मनुष्य उरला नाही. ख्रिस्ती लोकांचा ओढा इंग्रजाकडे असणें स्वाभाविक होतें, व बादशाहाबद्दल त्यांना पान्हा फुटणें शक्य नव्हतें. या काळ्या ख्रिस्ती लोकांना हिंदी लोक परके वाटत व साहेब जवळचे नातलग भासत. हिंदुस्थानापेक्षां विलायतेबद्दल त्यांना अधिक प्रेम व कळकळ वाटे. परंतु त्यामुळें त्यांना देण्यांत आलेल्या कठोर शिक्षेचें समर्थन होऊं शकत नाहीं.

बंडवाल्यांनीं वृद्ध बाहादुरशहाची दिल्लीच्या तत्कावर स्थापना केली, व सर्व शहरभर त्याच्या नांवाची द्राही फिरविली. वृद्ध बाहादुरशहा याप्रमाणें दिल्लीच्या तत्कावर बसून हिंदुस्थानचा सार्वभौम बादशाहा पूर्ववत् बनला. त्याच्या मनांत नसलें तरी त्याला ती जबाबदारी उचलावीच लागली. कारण त्याची आवडती बेगम झीनतमहाल ही पूर्वीपासूनच या कारस्थानांत गुरफटली होती. इंग्रजांशीं कितीही राजनिष्ठा दाखविली, तरी दिल्लीची नामधारी बादशाही देखील बुडविण्याचा त्यांचा निश्चय झाला होता, झीनतमहालचा मुलगा जवानबक् याचा हक्क कबूल करण्यास कंपनी मुळींच तयार नव्हती. इंग्रजांची मैत्री करून कांहींच साधण्यासारखें नव्हतें. उलट जेथेथे बहुत होते तेथे त्यांच्यापासून हिसकावून घेण्याचा कंपनीचा बेत कायम झाला होता. मग इंग्रजांशीं शत्रुत्व करून आपल्या नशिबाचा फासा कसा पडतो, हें अजमावून पाहण्याचा सल्ला बेगमेनें व बादशाही महालांतील इतर लोकांनीं बादशाहाला दिला, तर त्यांत नवल नाहीं. बंडवाले मीरत येथील गोऱ्या फौजेची आपण कत्तल केली अशी बढाई मारीत होते, व दिल्ली शहर तर बादशाहाचे डोळ्यांसमोरच बंडवाल्यांनीं इंग्रजांच्या हातून हिसकून, आपल्या ताब्यांत घेतलें होतें. हिंदु व मुसलमान या दोघांनाही ख्रिस्ती करण्याचा इंग्रजांचा बेत असल्यामुळें सर्वच देशी फौज इंग्रजांविरुद्ध बिथरली आहे, असें बंडवाले सांगत होते. वृद्ध बाहादुरशहानें ही बातमी पूर्वीच ऐकली होती, व दिल्लीतील शिपायांचें वर्तन पाहून त्याला ती खरीही वाटली. या सर्व गोष्टींचा विचार करूनच बाहादुरशहानें ध्यानीं, मनीं, स्वप्नीं नसलेली आणि याप्रमाणें अवचित आंगावर येऊन पडलेली बादशाही जबाबदारी पतकरली. सर्व शहरभर व किल्ल्यांत बंडवाल्यांचाच अंमल बसला असल्यामुळें, त्याला त्या योजनेला मनांत असलें तरी देखील नकार देणें शक्य नव्हतें.

याप्रमाणें बंडवाल्यांना हवा होता तो पुढारी मिळाला. प्रसिद्ध तैमूर-लंगाचा वंशज, बाबर, अकबर, अवरंगजेब अशा थोर पूर्वजांच्या घराण्यांत वाढलेला वृद्ध व अनुभवी बहादुरशहा-याच्याशिवाय अधिक लायक पुढारी बंडवाल्यांना मिळणें शक्य नव्हतें. बहादुरशहाजवळ द्रव्य नव्हतें व सत्ताही नव्हती. परंतु त्याच्या नांवांतच जादू भरली होती. तो नामधारी असला तरी हिंदुस्थानचा बादशहा म्हणविला जात होता. खुद्द इंग्रज कंपनी देखील त्याला बादशहा म्हणून ओळखीत होती. हिंदुस्थानच्या पुराणप्रसिद्ध राजधानींतील बादशाही महालांत तो राहात होता; आणि बहादुरशहाची दिल्लीच्या गादीवर शिपायांनीं पुन्हा प्राणप्रतिष्ठा केल्यावर सामान्य लोकांच्या दृष्टीनें तोच हिंदुस्थानचा खरा बादशहा बनला, व त्याची सत्ता न मानणारी इंग्रज कंपनी बंडखोर ठरली. दिल्लीच्या राजवाड्यांतून निरनिराळे बादशाही परवाने सुटूं लागले, व जे लोक ते शिरसा बंध मानणार नाहीत त्यांना बंडखोर लेखण्यांत येऊन कडक शिक्षा दिल्या जातील, असे जाहीरनामेही प्रसिद्ध झाले. या बादशाही जाहीरनाम्यांत ते त्याच्या नांवांनें निघाले असले, तरी खुद्द त्याचें आंग कितपत होतें याबद्दल शंकाच आहे. कारण तो अतिशय वृद्ध झाला होता, व ही जबाबदारी बळेंच त्याच्या गळ्यांत येऊन पडली होती. तिच्यांतून सुटकेचा मार्ग त्याला नव्हता. बादशाही सहीचे हे नवे जाहीरनामे पाहून प्रजेत विलक्षण खळबळ उडाली. दिल्लीच्या बादशाहाची आज्ञा मानणें ही पूर्वापार आंगवळणीं पडलेली गोष्ट होती. त्यामुळें दिल्लीच्या बादशहाला न जुमानतां त्याच्याशीं लहू पाहणाऱी परधर्मीय व साता समुद्रापलीकडून आलेली परदेशी इंग्रज कंपनी आणि तिचे अधिकारी हेच लोकांच्या दृष्टीनें बंडखोर ठरले. वृद्ध बहादुरशहा आपल्या पराक्रमी पूर्वजांच्या सिंहासनावर बसून हिंदुस्थानचा राज्यकारभार पाहूं लागला, ही गोष्ट वणव्याप्रमाणें दूरवर पसरली.

प्रकरण १४ वें.

## लॉर्ड क्यारिगचे उपाय.



मीरत व दिल्ली येथील बंडाची हकीगत कलकत्ता येथें ताबडतोब जाऊन पोहोचली. मीरतच्या फौजेनें बंड करून दिल्लीस कूच केलें, व वृद्ध बहादुरशहाची दिल्लीच्या गादीवर पुनश्च स्थापना करून त्याच्या नांवांनें बादशाहीची सर्व दूर

द्वाही फिरविली. ही बातमी ऐकून बंड मोडण्याकरितां प्रथम दिल्ली शहरावर स्वारी करून तें शहर आपल्या कबज्यांत घेणें अत्यावश्यक आहे ही गोष्ट लार्ड क्यारिनिंगच्या पूर्णपणें लक्षांत आली. दिल्ली ही जुन्या मोगलबादशहाची राजधानी असल्यामुळें आणि नामधारी बादशहा तेथें त्या वेळींही राहात असल्यामुळें, तें शहर बंडवाल्यांच्या ताब्यांत फार दिवस राहाणें इष्ट नाही, असें लार्ड कॅनिंगला वाटलें. कारण दिल्लीचा बादशहा बंडवाल्यांचा पुढारी झाल्यामुळें इतर ठिकाणच्या शिपायांनाही बंडांत सामील होण्यास उत्तेजन मिळेल, व मग त्यायोगें कंपनीच्या राज्यावर कठीण प्रसंग कोसळेल, ही गोष्ट लार्ड कॅनिंग पूर्णपणें जाणून होता. हिंदुस्थानांतील लोक सत्ताधारी कंपनीपेक्षां दिल्लीच्या मावळलेल्या व हतप्रभ बादशाहीला अधिक मान देत असल्यामुळें, दिल्लीच्या बादशहाच्या आज्ञेवरून सामान्य प्रजा देखील कंपनीच्या विरुद्ध जाईल, आणि मोरत व दिल्ली या दोन ठिकाणीं लागलेली आग सर्व दूर भडकत चालली तर इंग्रजांना आपल्या सत्तेची पगडी संभाळतां संभाळतां नाकीं नऊ येतील, ही गोष्ट लार्ड कॅनिंग ओळखून होता. त्यामुळें लार्ड कॅनिंगनें मुख्य सेनापतीला, मोरत येथील गोरी फौज व इतर ठिकाणची मिळेल तितकी फौज मदतीला घेऊन, दिल्लीवर स्वारी करून तें शहर ताबडतोब आपल्या ताब्यांत घेण्याचा हुकूम केला. मोरत व दिल्ली येथें कहर उसळला, त्या वेळीं हिंदुस्थानचे मुख्य सेनापति अँसनसनसाहेब सिमल्याची थंड हवा खात स्वस्थ बसले होते. लार्ड कॅनिंगनें, मुंबई इलाख्याचे गव्हर्नर लार्ड एलफिन्स्टन यांना, इराणच्या स्वारीवरून मुंबईस परत आलेली फौज उत्तर हिंदुस्थानांत ताबडतोब पाठवून देण्याविषयीं तार केली. पंजाब येथील त्या वेळचे चीफ कमिशनर सर जॉन लारेन्स, यांना पंजाबप्रांताचा बंदोबस्त ठेवण्याची आणि प्रसंग पडेल त्याप्रमाणें वागण्याची कुल मुखत्यारी दिली. ब्रह्मदेशांतून कलकत्त्यास बदलीं आलेली ८४ नंबरची गोरी पलटण क्यारिनिंगनें रंगून येथें परत जाऊं न देतां तेथेंच ठेवून घेतली, इतकेंच नव्हे तर ब्रह्मदेशांतून दुसरी एक गोरी पलटण त्यानें बोलावली. त्याचप्रमाणें मद्रासचे गव्हर्नर लार्ड हॅरीस यांच्याकडून २ पलटणींची निकडीची कुमक बोलावली. याशिवाय विलायतेतून चीनदेशाकडे एक लष्करी व आरमारी तुकडी रवाना व्हावयाची आहे ह्या गोष्टीचें स्मरण ठेवून, त्यानें ती फौज हिंदुस्थानांतच अर्ध्या वाटेंत उतरवून घेण्याची व्यवस्था केली. लार्ड कॅनिंगनें १५ मे रोजीच बंडाची पूर्ण हकीगत कळल्याबरोबर ताबडतोब ही उपाययोजना केली. त्यावरून त्याचा शांतपणा व

कर्तृत्वशक्ति कोणाच्याही डोळ्यांत सहज भरेल. आलेल्या संकटानें तो मुळींच घाबरून गेला नाही.

हळू हळू कानपूर, लखनौ, अलाहाबाद, आग्रा वगैरे निरनिराळ्या ठिकाणांहून हिंदी शिपायांतील वाढत्या बेदिलीची बातमी त्याच्या कानावर येऊ लागली. त्यावेळीं कलकत्ता व त्याच्या आसपास ५३ व ८४ नंबरच्या गोऱ्या पलटणी होत्या. दानापूरला १० नंबरची, लखनौला ३२ नंबरची आणि आग्रा येथें ३ नंबरची अशा पांच गोऱ्या पलटणी काय त्या त्याच्या हाताशीं त्या वेळीं होत्या. प्रयाग, काशी, कानपूर, अलीगढ, बरेली, मुरादाबाद या मुख्य मुख्य शहरीं असलेले युरोपियन शिपाई, देशी पलटणीच्या मानानें अगदींच अल्प प्रमाणांत होते. सर्व ठिकाणच्या देशी शिपायांचीं मनं बिथरलेलीं असून ते केव्हां उघड उघड बंडाचें निशाण उभारतील याचा भरंवसा उरलेला नव्हता. त्यामुळें तेथील गोरी फौज हालविणें शक्यच नव्हतें. औध प्रांतांत प्रजाही नाराज असल्यामुळें बंडखोरीची आग अतिशय पेटण्याचा संभव आहे, असें तेथील चीफ कमिशनर सर हेनरी लारेन्स यांनीं कळविलें असल्यामुळें, लखनौ व आग्रा येथील ३२ व ३ नंबरच्या पलटणी हालविणें शक्यच नव्हतें. कलकत्ता हें कंपनी सरकारचें राजधानीचें शहर असून तेथील वस्ती जवळ जवळ पांच लाख होती. त्यामुळें एखादी तरी पलटण बंदोबस्ताकरतां तेथें ठेवणें जरूर होतें. उरलेल्या दोन पलटणींच्या जोरावर कलकत्त्यापासून मीरतपर्यंतचा जवळ जवळ ७०० मैलांचा टापू, नवीन कुमक येईतोपर्यंत रक्षण करण्याची जबाबदारी लार्ड कॅनिंगवर येऊन पडली होती. कारण बंडवाल्यांवर चालून जाण्याचा रस्ता सुरक्षित ठेवल्याशिवाय, व कलकत्ता येथून रवाना केलेल्या फौजेला भरपूर रसद पुरविल्याशिवाय यश कसें मिळणार ? त्यामुळें हा रस्ता शाबूत ठेवणें जरूरीचें होतें. परंतु तो मुळींच घाबरला नाही, व डगमगलाही नाही. त्यानें आपले सर्व व्यवहार नेहमीं प्रमाणेंच शांतपणें चालविले होते. २० मे रोजीं लॉर्ड कॅनिंगनें एक जाहिरपत्रक काढलें, आणि लोक पाणी पीत असलेल्या तलावांत किंवा इतरत्र गोमांस किंवा डुकराचें मांस टाकून लोकांचा धर्म बाटविण्याचा कंपनी सरकारचा विचार आहे, अशा तऱ्हेतऱ्हेच्या विचित्र अफवा गांवांत उठल्या होत्या त्यांचा या जाहिरपत्रकांत गंभीरपणें इनकार केला. लोकांनीं पूर्वीं प्रमाणें कंपनी सरकारवर विश्वास टाकून शांत व निश्चित रहावें व बंडखोरांपासून कंपनी आपल्या प्रजाजनांचें जीव व वित्त संरक्षण करील असें त्यांत अस्मिन्चन दिलें होतें. गांवांत उठलेल्या खोख्या अफवांवर लोकांनीं

विश्वास टाकू नये असा त्यांना उपदेश केला होता. यानंतर २५ मे रोजी पडणारा राणीचा जन्मदिवस हिंदुस्थानांत जणू कांहीं विशेष घडलेंच नाही, अशा निर्भय वृत्तीने त्यानें नेहमीप्रमाणें साजरा केला. त्याचे जे देशी शरीरसंरक्षक होते त्यांना अशा बंडाळीच्या प्रसंगी कामावरून काढून टाकण्याचा सल्ला, अनेक इंग्रज अधिकाऱ्यांनीं त्याला दिला. परंतु त्यानें तो मुळींच न मानतां त्यांच्यावर पूर्वी-सारखाच विश्वास ठेवला. बराकपूर शहरांत देशी शिपायांच्या त्या वेळीं ३ पलटणी होत्या. त्या जर बिथरल्या तर राजधानीला धोका पोहोंचेल असा युक्तिवाद करून, त्या पलटणींचीं हत्यारें काढून घेण्याची सल्ला त्याला देण्यांत आली. परंतु शिपायांनीं जोपर्यंत बंडखोरीचीं चिन्हें दाखविलीं नाहींत, तोपर्यंत त्यांना बंडखोर लेखून कोणतीही शिक्षा करण्याचें त्यानें नाकारलें. त्याचा सर्व विश्वास, पंजाब व औध प्रांताचे बुद्धिमान्, शूर व कर्तव्य-दक्ष अधिपती असलेले लारेन्सबंधु यांच्यावर होता, व त्याप्रमाणें त्यानें त्यांना आपापल्या प्रांतापुरते सर्व अधिकार ताबडतोब दिले. कलकत्त्यांतील त्याच्या इतर सल्लागारांचें असें म्हणणें पडलें कीं, दिल्ली येथील बंडखोर पुढें काय करतात हें प्रथम पहावें, व त्यांच्या हालचालीप्रमाणें मग आपल्या मोहिमेची योजना करावी. तोपर्यंत मुंबई व मद्रास येथील कुमक येईल व इंग्लंडांतून बोलावलेली फौजही येऊन कलकत्त्यास दाखल होईल. परंतु ही सल्ला लॉर्ड कॅनिंगला पटली नाहीं. दिल्लीशहर बंडवाल्यांच्या हातीं फार दिवस राहाणें, ही कंपनी सरकारची नाचक्री होय, व कंपनीच्या सत्तेचा एकदां बोज उडाला, म्हणजे सर्व हिंदुस्थानभर भडका उडून कंपनीचें राज्य रसातळास जाईल असें त्याचें मत पडलें. आणि म्हणूनच हातीं येईल तेवढी गोरी फौज व तोफखाना एकवटून, सैन्याच्या हानीची कांटेतोल मोजमाप न करतां दिल्ली शहर धडाक्यासरसें कब-जांत घेण्याचा सल्ला त्यानें मुख्य सेनापतीला दिला. दिल्ली शहर बंडवाल्यांच्या हातून गेलें म्हणजे बंडाचें कबरडेंच मोडेल, आणि बंडवाल्यांनीं दिल्लीच्या बाद-शहाचें मेलेलें भूत उभें केलें होतें तेंही नाहींस होऊन बंडवाल्यांचा लौकिक पाठिबाही तुटेल, आणि कंपनी सरकार हे हिंदुस्थानचे खरे राज्यकर्ते व शिपाई बंडखोर, हीच भावना सर्वांच्या मनास पटेल, असा मुत्सद्देगिरीचा कयास बांधून त्यानें ऍन्सनला दिल्ली घेण्याचा ताबडतोब हुकूम केला.

कलकत्त्यांत राहात असलेल्या इंग्रज लोकांना मात्र लार्ड कॅनिंगचा शहाणपणा व शांतपणा रुचला नाहीं. त्या लोकांनीं आपली स्वतंत्र पलटण उभारून

कलकत्त्याचें रक्षण करण्याचा प्रस्ताव केला. या व्यापारी इंग्रज लोकांच्या मतानें ठिक-ठिकाणच्या देशी शिपायांचीं हत्यारें काढून घेणें, संशयित लोकांची झटपट चौकशी करून त्यांना फांशीची शिक्षा सुनावणें, व सर्बांच्या नजरेस भरेल अशा रीतीनें ती ताबडतोब अमलांत आणणें, हाच एक बंडाची वावटळ अधिक फैलावूं न देण्याच उपाय होता. दिल्ली व मीरत येथील बंडखोरांनीं केलेल्या क्रूर कत्तलीच्या बातम्या फुगवून वर्तमानपत्रांतून प्रसिद्ध होत होत्या. इंग्रजी स्त्रियांचा प्राण घेण्या-पूर्वीं बंडवाल्यांनीं त्यांच्यावर अवर्णनीय असे पाशवी अत्याचार केल्याच्या सप-शेल खोख्या बातम्या सर्व दूर पसरल्या होत्या. या खोख्या बातम्या प्रसिद्ध करून लोकांत प्रसृत करण्याचें पापकर्म इंग्रजी वर्तमानपत्रें व त्यांच्या पुढ्यांतील बेभरवं-शाचे बातमीदार करित होते. हेतू हा कीं, त्या बातम्या वाचून गोऱ्या शिपायांनीं भडकून जावें, व मन मानेल तसे अत्याचार करून हिंदी लोकांवर जरब बसवावी. कारण अशी जरब बसविल्याशिवाय बंड मोडणार नाही, असें त्यांना वाटत होतें. ह्या अत्याचारी भडक बातम्या वाचून इंग्रज लोकांचीं अंतःकरणें संतापानें साह-जिकच भडकून गेलीं होती, व झालेल्या प्रकाराचा सूड उगविण्यासाठीं त्यांचे हात सारखे सळसळत होते. कलकत्त्यांतील इंग्रजांची ही मनोरचना पाहून लॉर्ड कॅनिंगनें त्यांची पलटण बनविण्याचें प्रथम नाकारलें. शिपायांच्या बंडाची व्याप्ती त्याला कळून चुकली होती, व तें मोडण्याचाही त्याचा निश्चय झाला होता. परंतु सुडाच्या भावनेनें बेहोष होऊन हिंदी लोकांची निवळ संशयावरून देखील सरसहा कत्तल करणें किंवा त्यांना सररास शिक्षा देणें, त्याला पसंत नव्हतें.

लॉर्ड क्यानिंगचें वर्तन हिंदुस्थानांतील विशेषतः कलकत्ता शहरांतील युरोपी-यन लोकांना मुळींच रुचलें नाहीं. मित्रा व दुर्बल हृदयी, बायकी, कोमल, अशीं विशेषणें त्याला लावण्यांत येऊं लागलीं. त्यानें सर्वत्र लष्करी कायदा पुकारावा व यच्चयावत इंग्रजांना मन मानेल तें करण्याची मुभा द्यावी अशी सर्वांची अपेक्षा होती. एका प्रसिद्ध इंग्रज ग्रंथकाराच्या मतानें, न्याय गुंडाळून ठेवणें यालाच लष्करी कायदा हें नांव लज्जारक्षणाकरितां दिलें जातें. कारण कितीही अन्यायी कृत्यें केलीं तरी लष्करी कायद्याच्या बुरख्याखालीं तीं झांकलीं जातात. त्यामुळे हा आडमुठा कायदा पुकारण्याचा विचार लॉर्ड क्यानिंग यास प्रथमदर्शनीं पसंत पडेना. दिल्लीवर इंग्रजी फौजेनें एकवटून हल्ला करावा व तें शहर ताबडतोब काबीज करावें, म्हणजे बंडाची लाट फारशी पसरणार नाही असें त्याला वाटत होतें, आणि त्या दृष्टीनें त्याचे प्रयत्न चालू होते. मुख्य सेनापतीला दिल्लीवर

चाहून जाण्याकरितां एक महिना अवकाश लागेल, आणि दिल्ली हातीं येण्याकरितां इंग्रजी फौजेला बंडखोरांशीं कित्येक महिने झुंज खेळावी लागेल, अशी आरंभी त्याला मुळींच कल्पना नव्हती. त्याची कल्पना अशी होती कीं, मे महिना संपण्याच्या आंतच मुख्य सेनापती दिल्ली शहर सर करून बंडाचा बीमोड करतील. त्यामुळे कलकत्ता येथील इंग्रजांनीं सुचविलेले जाज्वल्य उपाय योजण्याचें त्यानें नाकारलें. तो मित्रा नव्हता किंवा इंग्रज ग्रंथकारांनीं म्हटल्याप्रमाणें फाजील दयाळूही नव्हता. उलट, औध प्रांतांत लागू करण्यासाठीं त्यानें पुढें जो जाहीरनामा काढला, त्याच्या तीव्र व कडक स्वरूपाचा सर जेम्स आउट्रूम व लॉर्ड एलेनबरो या दोघांनींही निषेधच केला, व बंडवाल्यांच्या बाबतींत अधिक दयामय धोरण सरकारनें स्वीकारावें, असा आग्रह धरला. सारांश, लॉर्ड क्यानिंग फाजील दयाळू होता, ही समजूत भ्रामक आहे. तो निश्चयी व मनानें कठोर होता, परंतु त्याच्या निष्ठुर कर्तव्यांत सुडाचा समावेश होत नव्हता. तो डोक्याचा शांत व धीम्या प्रकृतीचा मनुष्य होता. त्याची कर्तबगारी विजेप्रमाणें चमकणारी नसली तरी धीरगंभीर स्वरूपाची होती. एक पाय जमिनीवर पक्का रोंवल्यानंतरच दुसरा उचलण्याची त्याला संवय जडली होती. त्यामुळे प्रथमारंभीं जरी बंडाचा बीमोड त्याच्या हातून होईल किंवा नाही ही शंका पुष्कळांना आली, तरी पुढें त्याच्या चारित्र्याची व पराक्रमाची सर्वांना ओळख पटली, आणि या शांत व धीम्या प्रकृतीच्या परंतु कर्तव्यनिष्ठ माणसामुळेच इंग्रजी सत्तेला सत्ताचनच्या धामधुमींत फारसा धक्का बसला नाही अशी सर्वांची खात्री झाली. मुख्य सेनापती ऍनसन याच्या कर्तबगारीविषयी त्यानें बांधलेला अंदाज खोटा ठरला, आणि दिल्ली येथील बंडवाल्यांचें बलही त्याला नीट अजमावतां आलें नाहीं. कलकत्ता येथील सल्लागारांवर प्रारंभीं विसंबून राहिल्यामुळे त्याचे बरेच अंदाज चुकले. परंतु त्याबद्दल तो एकटाच दोषी ठरत नाही. बंडवाल्यांच्या बलाची पूर्ण कल्पना लष्करी अधिकाऱ्यांना देखील झाली नाहीं. यामुळे प्रथम अर्धकच्चे उपाय प्रसंगीं योजण्यांत आले, व ते साहाय्यिकच अपुरे ठरले. त्यामुळे मे महिना संपावयाच्या आंत दिल्ली शहर काबीज करतां येईल ही त्याची अटकळ चुकली, पण हें लक्षांत येतांच त्यानें ३० मे रोजीं लष्करी स्वरूपाचा एक कायदा तयार केला व ८ जून रोजीं तो उत्तरहिंदुस्थानांत सर्वत्र लागू केला. कलकत्ता येथील युरोपियन लोकांचें स्वयंसैनिक दल तयार करण्यासही त्यानें नंतर मंजुरी दिली. कलकत्ता येथें बराच मोठा खजिना होता. जवळच लष्करी युद्धोपयोगी सामान करण्याचे



कारखाने होते. आणि कंपनीच्या कचेऱ्या व कंपनीची मुख्य राजधानीही तेथेंच होती. कलकत्ता येथें बंड होऊन तें शहर बंडखोरांच्या हातीं लागलें असतें तर कंपनीचें अत्यंत मोठें नुकसान होऊन शिवाय कंपनी सरकारचा बोज व दबदबा नष्ट होऊन, बंडखोरांना विलक्षण उत्तेजन मिळालें असतें. ही गोष्ट लक्षांत ठेवून त्यानें तेथें उत्तम बंदोबस्त राखला व दिल्लीवर लक्ष वेधलें, आणि सेनापतीच्या मार्गे तें शहर ताबडतोब कबजांत घेण्याविषयी निकड लावली.

मुख्य सेनापती ऍनसनला १२ मे रोजीं मीरत व दिल्ली येथील बंडाची हकीगत कळली. त्याबरोबर त्यांनीं मसुरीला एक मनुष्य पाठवून ७५ नंबरच्या पलटणीला ताबडतोब अंबाला येथें जाण्याचा हुकूम दिला, आणि सिरपूर येथील गुरखा पलटणीला मीरत येथें जाण्याची आज्ञा केली; आणि ते स्वतः १४ तारखेला अंबाला येथें येऊन पोहोंचले. अंबाला येथील देशी शिपायांत बेदिली उत्पन्न झालेली होती. त्यांचीं हत्यारें काढून घेण्यांत येऊन पलटणींना निशस्त्र करण्याचा सल्ला सर जॉन लॉरेन्सनें मुख्य सेनापतीला दिला. परंतु मुख्य सेनापतीनें ही गोष्ट थोडी लांबणीवर टाकली, व त्यामुळें शिपायांना आपल्या अधिकाऱ्याविरुद्ध उठण्याला सवड सांपडली. परंतु सतलज प्रांताचे मुख्य कमिशनर जॉर्ज बारनेस यानें त्यावेळेस अतिशय समयसूचकता दाखवून सेनापतीला मदत केली. प्रथम त्यांनीं अंबाला शहराच्या रक्षणाकरितां शीख पोलिसांची जादा पलटण उभारली, व नंतर सतलजपासून यमुनेपर्यंत पसरलेल्या विस्तृत प्रदेशाच्या रक्षणाचा भार आपल्या शिरावर घेतला. निरनिराळ्या शीख जमीनदारांना व राजांना पत्रें लिहून त्यानें त्यांची मदत मागितली. पतियाला व झिंद येथील राजांनीं ताबडतोब आपल्या पलटणी कंपनीच्या सहाय्यार्थ रवाना केल्या. कर्नाल येथील नबाबानें रुपये व फौजी शिपाई पाठविण्याचें कबूल केलें. यमुनेच्या पुलावर पहारा बसवून व दळणवळणाचा मार्ग रोखून सर्व प्रदेशाचा त्यानें योग्य बंदोबस्त केला; आणि दिल्ली येथील बातमीनें लोकांच्या मनाची चलबिचल झाली होती ती शांत केली. बारनेस साहेबानें आपल्या हिमतीवर सैन्यासाठीं सर्व सामग्री पुरविली, तरीसुद्धां दिल्लीवर तांतडीनें स्वारी करण्याची मुख्य सेनापतीला हिंमत होईना. दिल्ली शहर मोगल बादशाहाच्या ताब्यांत गेल्यामुळें बंडवाल्यांना जोर चढला होता व त्यांची सर्वदूर उठावणी सुरू होती. ही उठावणी बंद करण्याला दिल्ली शहरावर निकराचा हल्ला करून तें शहर काबीज करणें हा एकच उपाय होता. परंतु सेनापतीला आपल्या हाताशीं असलेल्या फौजेच्या जोरावर

दिल्लीवरील चढाई यशस्वी करून दाखवितां येणार नाही, अशी शंका वाटत होती. त्यामुळे सैन्याची अधिक जुळवाजुळव झाल्याशिवाय ते स्वारीवर निघण्याला तयार नव्हते. परंतु लॉर्ड कॅनिंग व सर जॉन लॉरेन्स यांनी निरुद्ध लावल्यामुळे, २५ मे रोजी मनांत नसतांही त्यांनीं अखेर दिल्लीच्या रस्त्यानें कूच सुरू केलें.

रस्त्यांतच कॅोलन्याची बीमारी झाल्यामुळे कर्नाड मुक्कामीं सेनापतीसाहेब मरण पावले. त्यांच्या मृत्यूमुळे मोहिमेचें आधिपत्य सर हेनरी बर्नार्ड यांच्याकडे आलें. हा अत्यंत शूर व तडफदार माणूस होता. ऍनसन साहेबाला वेळेवर काळरा होऊन याच्याकडे अधिपत्य आलें म्हणून बरें झालें. नाही तर दिल्लीच्या मोहीमेस किती विलंब झाला असता, कोण जाणे. त्यानें रस्त्यानें जातां जातां सर्व टापूभर लष्करी कायदा पुकारला व ज्या ज्या इसमांचा त्याला संशय आला, किंवा ज्यांनीं ज्यांनीं इंग्रजी फौजेला मदत करण्याची कुचराई केली असें त्याला वाटलें, त्यांना पकडून त्यांची झटपट चौकशी केली व त्यांना फांसावर लटकविलें. लोकांवर दबाव बसविण्याकरितां या गोष्टी केल्या जात होत्या. बंडखोर शिमायांना आश्रय देणें किंवा सामग्री पुरविणें यांबद्दल लोकांना फांसीची शिक्षा दिली जाते हें एकदां जाहीर झालें, म्हणजे बंडवाल्यांचा आधार तुटेल वसामान्य लोकांत उत्पन्न झालेला असंतोष जागचे जागीं दबून जाईल व त्याला तोंड आणि हातपाय फुटणार नाहीत, असें सेनापतीला वाटत होतें, आणि थोडेंबहुत तें खरेंही होतें. अशा बंडाळींत न्यायाचा निवळ फार्सच उडत असतो. लोकांनीं डोकें वर काढून नये म्हणून न्यायाच्या नांवाखालीं या कडक शिक्षा दिल्या जात असतात. म्हणून अशा वेळीं कोणी कोणास हसूं नये हें बरें. परंतु त्याबरोबरच आपल्या अन्यायाचे लष्करी कायद्याच्या नांवानें समर्थन करण्याचा प्रयत्नही करूं नये.

मीरतपासून ६० मैलांवर गंगेच्या कांठीं रुडकी नांवाचें एक लहानसें गांव आहे. येथील इंजिनिअरिंग कॉलेज हिंदुस्थानांत प्रसिद्ध आहे. मीरत येथील दंग्याची हकीगत कळल्यानंतर सि. फ्रेजर हे ५०० लोकांना घेऊन मीरत येथील फौजेच्या मदतीकरतां धांवून गेले. मीरतला पोहोंवल्यावर त्यांनीं बरोबरचा वारुद गोळा एका मजबूत घरांत इंग्रजांच्या पाहान्यांत ठेवून दिला, आणि आपण पलटणीची व्यवस्था लावूं लागले. इतक्यांत त्यांच्या बरोबरच्या शिमायांनीं बंड पुकारून साहेबांना गोळी घातली, व आपण दिल्लीच्या वाटेला लागले. मीरत येथील गोऱ्या सैन्यानें त्यांचा पाठलाग केला, परंतु केवळ ५० लोकच त्यांच्या हाती लागले. त्यांना इंग्रजांनीं ताबडतोब तोफेच्या तोंडीं दिलें. रुडकी

च सहारणपूर येथील व्यवस्था बेअर्ड स्मिथ व राबर्ट स्पर्गाकी यांनी अतिशय उत्तम ठेविली. आणि बंडाची लाट मीरतच्या पलीकडे जाऊं दिली नाही. बेअर्ड स्मिथने आपल्या ठिकाणचा उत्तम बंदोबस्त ठेवला इतकेंच नव्हे, तर पुढें तो दिल्लीस इंग्रजी फौजेत जाऊन मिळाला, आणि त्याच्या सल्ल्यानेच पुढें दिल्लीच्या वेढ्याचें काम मुख्यत्वेकरून चाललें होतें.

मीरत येथील गोऱ्या पलटणी मात्र तेथें स्वस्थ बसून होत्या. मीरतच्या आसपासच्या टापूत त्यामुळें अशी समजूत पसरली कीं, १० तारखेच्या दंगलीत तेथील सर्व युरोपियन फौज कापली गेली. बदमाश लोकांनीं व भुरग्या चोरांनीं यामुळें आसमंतात धुमाकूळ घालण्यास सुरवात केली. तरी देखील मीरतच्या गोऱ्या पलटणी आपल्या ठिकाणीं स्वस्थच होत्या. ठिकठिकाणचे सैनिक बंडाचा बावटा उभारून दिल्लीच्या रस्त्याला लागले होते. त्यांना गांठून वाटेंतच खरपूस चोप देण्याचें कामदेखील या फौजेच्या हातून होईना. त्यांनीं थोडी सावधगिरी राखली असती, तर दिल्लीकडे जाणाऱ्या बंडखोरांच्या लहान लहान टोळ्यांना वाटेंत अडचणीत गांठून, त्यांचा फडशा या गोऱ्यांना पाडतां आला असता, व त्यामुळें दिल्लीकडे जाणाऱ्या बंडखोरांना चांगलाच वचक बसला असता, आणि दिल्ली येथील बंडवाल्यांची संख्या अशी फुगलीही नसती. परंतु १० तारखेला उसळलेल्या बंडाच्या दंगलीनें या फौजेच्या पोटांत जी एकदा घडकी भरली होती, ती कांहीं केल्या कमी होईना. अखेर २७ तारखेला अंबाल्याहून दिल्लीवर चालून जाणाऱ्या फौजेला मिळण्याचा, तेथील सैन्याला मुख्य सेनापतीचा हुकूम मिळाला. तेव्हां ही फौज तेथून निघाली. ३ दिवसांनीं हिंदन नांवाच्या लहानशा नदीच्या कांठीं असलेल्या गाजीउद्दीन नगर येथें बंडखोर शिपायांनीं त्यांना अडविलें. झालेल्या लढाईत बंडवाले मार्गे हटले, परंतु त्यांचा पाठलाग या फौजेला करतां आला नाही. परंतु १ जूनला मेजर रीडच्या हाताखालील ५०० गुरखे येऊन मिळाल्यामुळें या फौजेला हिंमत आली. फिलावर येथून निघालेला तोफखानाही ठरल्याप्रमाणे येऊन मिळाला. ३ तारखेला मीरतची फौज बागपताच्या रोखानें कूच करूं लागली, आणि ७ तारखेला अंबाल्याहून आलेल्या बर्नार्डच्या फौजेशीं तिची मुलाखत झाली.

दिल्लीच्या उत्तरेस ६ मैलांवर बादलीकी सरई या ठिकाणीं बंडखोरांनीं आपली छावणी उभारली होती. बर्नार्डनें समोरून तोफखाना चालवून बंडखोरांच्या डाव्या बाजूवर आणि पिछाडीवर हल्ले केले. बंडखोरांचा पुरा पराभव झाला, व ते

चौफेर उधळले. मिळालेल्या विजयाचा फायदा घेऊन बर्नाड पुढें सरकला व त्यानें दिल्लीजवळील टेंकाड आपल्या ताब्यांत घेतलें व बंडखोरांना शहरांत पिटाकून लावलें. या लढाईत बंडखोरांच्या २६ तोफा बर्नाडच्या हातीं लागल्या. इंग्रजांची या लढाईत १३७ माणसें कामास आलीं. परंतु हा मिळालेला विजय त्या मानानें फार महत्वाचा होता. कारण बंडखोर शहराच्या आंत कोंडले गेले, व चढाईचा डाव इंग्रजांच्या हातीं आला. लार्ड क्यानिंगच्या इच्छेप्रमाणें इंग्रजी फौज दिल्ली-पुढें येऊन थडकली. परंतु ती तेथें पोहोंचण्यासच सरासरी एक महिना लागला. तोंपर्यंत बंडवाले दिल्लीस निर्घोर होते आणि तेथें त्यांचा जमही चांगला बसला होता. त्यांचें तेथें राज्य चालूं झालें होतें. बादशाहीचा नगरा सर्वत्र वाजत होता. इंग्रजी फौज दिल्ली येथें येऊन थडकली, परंतु दिल्लीस बादशाही स्थापन झाल्या-नंतर सरासरी एक महिन्यानें ती तेथें आली. तोंपर्यंत बंडवाल्यांचा जयजयकारच होत असल्यामुळें इतरत्र बेदिली शिपायांना उत्तेजन मिळालें, व बंडाचा वणवा चौफेर पेटला. हा वणवा चौफेर पेटूं नये, म्हणूनच लार्ड क्यानिंगनें दिल्लीवर चढाई करण्याचा इतका नेट लावला होता, परंतु मुख्य सेनापतीच्या दिरंगाईनें व घाबरटपणानें क्यानिंगची योजना सिद्धीस गेली नाही. बरें, जवळ असलेल्या फौजेच्या जोरावर दिल्ली शहरावर नेटाचा हल्ला करून तें शहर काबीज करण्यास इंग्रजांना आतां संधी मिळाली खरी, परंतु ती गोष्ट पूर्वी वाटली तितकी सोपी नाही, हें सर्वांना लवकरच कळून आलें. कारण या एक महिन्यांत बंडवाल्यांचें बळ फार वाढलें होतें. क्यानिंगच्या इच्छेप्रमाणें २० मेच्या आंत जर इंग्रजी फौज दिल्लीपुढें येऊन थडकली असती, तर धडाक्यासरशी दिल्ली त्यांना काबीज करतां आली असती. कारण बंडवाल्यांचा तेव्हां जम बसला नव्हता. परंतु या एक महिन्याच्या अक्षम्य दिरंगाईमुळें बंडवाल्यांचे पाय तेथें पक्के रोंवले जावून, त्यांनीं दिल्लीच्या बंदोबस्ताची योजना पुरती केली. त्यांचें संख्याबलही विलक्षण वाढलें होतें.

प्रकरण १५ वें

वणवा पेटला !



मीरत येथील बंडाची बातमी ऐकून ज्याप्रमाणें कंपनीचे अधिकारी चकित झाले, तसेच किंबहुना त्याहीपेक्षां अधिक ठिकठिकाणच्या बंडखोर पलटणी व

बंडाचे हितचिंतक आश्वर्यांत निमग्न झाले. इंग्रज लोक गैरसावध असतांना ३१ मे रोजी एकसमयावच्छेदेंकरून बंडाचा हिंदुस्थानभर उठाव व्हावयाचा होता. त्याकरितां ठिकठिकाणच्या देशी पलटणींत ३-४ प्रमुख इसमांच्या कमेठ्या नेमण्यांत आल्या होत्या, आणि शिपायांनीं त्यांच्या आज्ञेनुसार वर्तन करावें असें ठरलें होतें. शिपायांना ठरलेल्या तारखेच्यापूर्वीं शांत ठेवण्याचा हे सभासद आपल्याकडून कसून प्रयत्न करीत होते. कारण एकाच दिवशीं सर्व हिंदुस्थानभर बंड झालें तर इंग्रज गैरसावध असल्यामुळें चेचले जातील व जे उरतील ते इतके भांबावतील कीं त्यांना काय करावें हें सुचणारच नाही, असा बंडवाल्यांचा अंदाज होता, व तो एका अर्थी खराही होता. इंग्रजांसारख्या धाडशी, पराक्रमी व चिकाटीच्या लोकांविरुद्ध जय संपादन करावयाचा हाच एक मार्ग होता. हा मूळ बेत जर अमलांत आला असता, तर मीरत येथील इंग्रज पलटणीप्रमाणें ठिकठिकाणच्या गोऱ्या पलटणी व गोरे अधिकारी भांबावून जाऊन कर्तव्यशून्य व संज्ञाहीन बनण्याचा संभव होता. प्रधान सेनापती ऐन्सनप्रमाणें बाकीचेही अधिकारी बुचकळ्यांत पडले असते, आणि मग कदाचित् बंडवाल्यांना जय मिळून त्यांच्या इच्छेप्रमाणें हिंदुमुसलमानांचें राज्य पूर्ववत् या देशांत स्थापन झालें असतें, व इंग्रजांची येथून कायमची हकालपट्टी झाली असती. परंतु शिपायांना चेतविणें जितकें सोपें होतें, तितकेंच ते एकदां भडकल्यानंतर त्यांना काबूत ठेवणें कठीण होतें. मीरत येथील ८४ सैनिकांना नवीं काडतुसें घेण्याचें नाकारल्याच्या आरोपावरून शिक्षा झाली. त्यामुळें तेथील एकंदर देशी शिपाई बंडवाल्या पुढाऱ्यांच्या कव्हाबाहेर गेले, आणि ठरलेल्या तारखेच्या पूर्वीं ३ आठवडे बंडास सुरवात झाली. या अवचित झालेल्या बंडाळीमुळें इंग्रजांचा एकंदरीनें फायदाच झाला. कारण यापूर्वीं ठिकठिकाणच्या युरोपियन अधिकाऱ्यांना देशी शिपायांत असंतोष पसरला आहे हें माहीत झालें होतें; तो असंतोष भडका उडून इंग्रजांची आहुती घेण्याइतका तीव्र आहे, अशी त्यांची कल्पना नव्हती. मीरत येथें झालेल्या प्रकारानें ते सावध झाले. यापूर्वींही निरनिराळ्या ठिकाणच्या लष्करी छावण्यांत शिपायांकडून थोडेंबहुत गैरशिस्त वर्तन झालें होतें. आपण लवकरच पराक्रम गाजवून इंग्रजांची सत्ता धुडकावून देणार, ही खात्री कटांत सामील असलेल्या सर्व शिपायांना असल्यामुळें ते आपल्या वरिष्ठ अधिकाऱ्यांशीं पूर्वींप्रमाणें नम्रतेनें वागेनासे झाले. अधिकाऱ्यांना मधून मधून उद्दाम उत्तरे मिळूं लागलीं. बराकीतील भजनाला तर इतका

रंग रात्रीं चढत असे कीं, इंग्रज अधिकाऱ्यांची हटकून झोपमोड व्हावी. फौजेतील शिपायांचे वर्तन पाहून साहेबांचे खासगी नोकरही बेकामपणे वागूं लागले होते. तेही धर्माच्या नांवाने भजन करून एखाद्या मालकाचा बंगला रात्रीं डोक्यावर घेत. परिस्थितीतील हा फरक अनेक इंग्रज अधिकाऱ्यांच्या लक्षांत आला होता. परंतु ह्या गोष्टी सहजगत्या घडलेल्या व तुटक स्वरूपाच्या वाटल्यामुळे, अधिकाऱ्यांनी त्यांचा तेवढ्यापुरता बंदोबस्त करण्यापलीकडे अधिक लक्ष पोंचविले नाही. परंतु मीरत येथील बंडाळीने त्यांच्या डोळ्यांवरील धुंदी साफ निघाली. सर्व हिंदुस्थानभर बंडाचा मोठा थोरला कट झाला असून, त्या कटाच्या जाळ्याचे धागेदोरे प्रत्येक छावणीत येऊन पोहोचले आहेत अशी त्यांची पूर्ण खात्री झाली. त्यामुळे ठिकठिकाणचे इंग्रज अधिकारी सावध झाले, व पुढे उद्धवणाऱ्या आपत्तीला तोंड देण्यासाठी बचावाचे मार्ग योजू लागले. बंडाची उभारणी झालीच तर त्याचा तात्काळ कसा बीमोड करावा, व छावणीत असलेल्या मुलक्री व लष्करी इंग्रज अधिकाऱ्यांचा व त्यांच्या कुटुंबांचा बचाव करण्याच्या योजना अधिकाऱ्यांनी आखून ठेवल्या. इतकेंच नव्हे, तर उत्पन्न होणाऱ्या बंडाचा बीमोड करण्याकरितां कराव्या लागणाऱ्या फौजेच्या हालचाली व लढाईचे डावपेंच हेदेखील त्यांनी निश्चित करून टाकले. मीरत येथील बंडामुळे इंग्रजांना ही जी सावधगिरीची सूचना मिळाली तिचा त्यांनी फारच उत्तम तऱ्हेने फायदा करून घेतला. निरनिराळ्या छावण्यांच्या अधिकाऱ्यांनी मोठ्या कुशलतेने व युक्तिप्रयुक्तीने मान्याच्या जागा, प्रमुख बचावाची ठिकाणे, शस्त्रागारे व खजिने यांच्यावरील देशी शिपायांचे पाहारे उठवून, त्यांच्या जागीं गोऱ्या फौजेचे पाहारे व चौक्या बसविल्या. छावणीत असलेल्या देशी फौजेचा बिलकूल विश्वास धरावयाचा नाही अशा धोरणानेच ते वागूं लागले, व यामुळे पुढे प्रसंग आला तेव्हां बंडवाल्यांना तोंड देणे व कुमक येईतोपर्यंत आपले ठाणे सांभाळून राहाणे त्यांना सोपे गेले. मीरत येथील बंडवाल्यांची घिसाडघाई इंग्रजांना अखेरीस यश मिळण्याच्या दृष्टीने अत्यंत फायदेशीर झाली यांत शंकाच नाही.

एकाच वेळी बंडाची उठवणी केली तर पदरांत यश पडल्यावांचून राहाणार नाही हा बंडवाल्यांचा अंदाज, मीरत व दिल्ली येथे त्यांना जे धडाक्याने यश मिळाले त्यावरून खरा ठरतो. दिल्लीला फारशी युरोपियन फौज नसली तरी दिल्लीचा किल्ला लढविण्यासारखा होता; व मीरत येथे तर बरेच गोरें सैन्य होते. परंतु मेच्या १० तारखेला संध्याकाळी मीरत येथे बंड पुकारून, ११ तारखेला

बंडवाल्यांनीं दिल्ली शहर आपल्या कबजांत घेतलें, व दिल्लीच्या बादशाहाच्या नांवानें सर्व दूर द्वाही देखील फिरविली. दिल्लीचा बादशाहा हिंदुस्थानचा खरा मालक असून कंपनी त्याच्या नांवानें फक्त राज्याची वहिवाट करीत होती. त्या परधर्मी, बेइमान व शिरजोर फिरंगी गुमास्त्याला नोकरीवरून खारीज केल्याबद्दल बादशाही फर्मान निघालें; व यापुढें हिंदुस्थानांतील सर्व हिंदुमुसलमानांनीं कंपनीची आज्ञा पालन न करतां, बादशाहाच्या व त्यांच्या सरदारांच्या आज्ञेनुसार लोकांनीं चालावें असे हुकूम सोडण्यांत आले. मीरत व दिल्ली येथील बंडाळीमुळें, आणि तिजमुळें होऊं घातलेल्या राज्यक्रांतीनें कंपनीचे इंग्रज अधिकारी क्षणभर भांवावलेच. फक्त महामुत्सदी व धोरणी लॉर्ड कॅनिंग याचें डोकें शांत असून ठिकाणावर होतें. दिल्ली शहराला ताबडतोब शह देऊन तें शहर ताब्यांत घेतल्या-शिवाय बंडाळीला आलेलें राज्यक्रांतीचें स्वरूप नाहीसें होणार नाही, ही गोष्ट त्यानें पुरतेपणीं ओळखली व त्याप्रमाणें त्यानें दिल्लीवर ताबडतोब चालून जाण्याचा मुख्य सेनापतीला हुकूम दिला. परंतु दिल्ली शहर बंडवाल्यांच्या हातीं ११ मे रोजीं लागलें, व १५ मेला वृद्ध बहादुरशहाच्या नांवानें सर्व दूर जाहीर-नामे प्रसिद्ध होऊन, औटघटकाच पुढें टिकली असली तरी, खरी खरी मोंगल बादशाही दिल्लीस सुरू झाली. तथापि मुख्य सेनापतीला दिल्लीच्या स्वारीची जुळवाजुळव करतां येईना. लॉर्ड कॅनिंगकडून अनेक निकडीचे खलिते व तारा गेल्यानंतर दिल्लीवर स्वारी करण्याकरितां २५ मे रोजीं अंबाल्याहून एकदांची इंग्रजी फौज निघाली, व ती मजल दरमजल करीत ७ जून रोजीं दिल्लीच्या पुढ्यांत येऊन ठेपली. ११ मेपासून ७ जूनपर्यंत दिल्लीस मोंगल बादशाहाचें निष्कंटक राज्य सुरू होतें. या गोष्टीचा बंडवाल्यांनीं चांगलाच फायदा करून घेतला. ठरलेल्या तारखेपूर्वीं बंडाचा झेंडा उभारण्याच्या ढोबळ चुकीचें परिमार्जन दिल्ली येथील विजयामुळें घडून आलें. कारण दिल्लीस मोंगल बादशाहाची सत्ता पुन्हा स्थापन झाली हें पाहून, व बादशाही फर्मानें वाचून ठिकठिकाणच्या बंडखोर पलटणींना उत्तेजन मिळालें. मीरत येथील बंडामुळें ठिकठिकाणचे इंग्रज अधिकारी सावध झाले हें पाहून, आपला व्यूह ढांसळला, आपला बंडाचा गुप्त कट उघडकीस आला, या भीतीनें गांगरून गेलेल्या शिपायांना दिल्लीहून निघणाऱ्या बादशाही फर्मानामुळें पुन्हां उत्साह चढला. आणि कंपनीसरकारविरुद्ध कट केल्याच्या आरोपावरून लष्करी चौकशी होऊन कुठ्याच्या मोतीनें मरण्यापेक्षां, उघड बंड उभारून बादशाही फर्मानाप्रमाणें दिल्लीस जाण्याचा व बादशाहीच्या संरक्षणासाठीं लढण्याचा

त्यांनीं निश्चय केला. दिल्लीवर चालून जाण्याची इंग्रजांची दिरंगाई आणि दिल्लीच्या वाटेतील मीरत येथील गोऱ्या पलटणीची धास्ती, बंडवाल्यांच्या चांगलीच पथ्यावर पडली. या मुदतीत हिंदुस्थानभर ठिकठिकाणीं बंडाचा कळोळ उसळला, व दंगा सुरू झाला. कोणत्याही पलटणीनें बंड पुकारलें म्हणजे ती तडक दिल्लीस चालती व्हावयाची. राजधानीखेरीज निरनिराळ्या ठिकाणीं नाकेदंबी करावी लागते व शत्रूंना पायबंद घालावा लागतो तेव्हां मुख्य राजधानीचें रक्षण होतें, ही गोष्ट बंडवाले साक विसरले. ठिकठिकाणीं आपल्या वतीचे चौकीपहारे बसवून जुन्यांची बोकवण केल्या-शिवाय आपला जम राज्यांत बसणार नाही, ही साधी गोष्ट त्यांच्या लक्षांत आली नाही. ते सर्वंच्या सर्व निरनिराळ्या ठिकाणांहून क्षणभरदेखील विचार न करतां दिल्लीस चालते झाले. त्यामुळें दिल्ली येथें बंडवाले प्रबल झाले खरे, परंतु देश त्यांच्या कबजांत आला नाही, व दळणवळणाचे मार्ग इंग्रजांना मोकळे राहिले. चोहोबाजूंनीं सुरू झालेली ही दिल्लीची धांव, कटाचे धागेदोरे केवळ शिपायांपुरते मर्यादित नसून फार खोलवर रुजले होते, असे दर्शवितें.

दिल्लीस नव्या बादशाहीची स्थापना झाल्याची वार्ता ऐकतांच मुसलमान शिपायांना विशेष उत्तेजन मिळालें. आपल्या नशीवाची परीक्षा पाहाण्याकरितां ते उत्सुक झाले. त्यांच्या वाडवडिलांनीं लहानपणीं सांगितलेल्या जुन्या बादशाही राजवटीतील गोष्टी व आख्यायिका आतां त्यांना आठवूं लागल्या, आणि जुनें मुलुखगिरीचें वैभव पुन्हां लाभण्याचीं सुखस्वप्नें त्यांना पडूं लागलीं. औध प्रांतांत मुसलमान नबाबी नांदत असलेली पहाणारेच नव्हे, तर नबाबी स्वतः अधिकारानें नांदवणारे देखील या वेळीं जिवंत होते. कारण औध प्रांत खालसा होऊन तर एकच वर्ष लोटलें होतें. त्यामुळें औध प्रांतांत, विशेषतः नबाबाच्या राजधानींत बंडाची ज्वाळा जोरांनें पेटूं लागली. मुसलमानांप्रमाणें इंग्रजांच्या फौजेतील हिंदी शिपायांनाही बादशाही अमलाखालीं पराक्रम करून जहागिरी व बक्षीसें संपादन करण्याची, आणि त्यांच्या दृष्टीनें उपरी व भामट्या असणाऱ्या कंपनीला पळवून लावण्याची इच्छा झाली. कारण बऱ्याच देशी पलटणींतील हिंदी शिपाई औध प्रांताचे रहिवासी होते व नबाबी-बद्दल त्यांना आपलेपणा वाटत होता.

कंपनीच्या देशी फौजेंत अयोध्या-कानपूर-प्रयाग-काशी टापूंतील पुरभण्यांचा बराच मोठा भरणा होता. हे हाडापेरानें मजबूत व बेपर्वा वृत्तीचे लोक मारामारीस व दंडेलीस सहज प्रवृत्त होतात, व त्यामुळें फौजेंत त्यांची भरती करण्यास इंग्रज लष्करी अधिकारी खूष असत. डोकें मात्र या लोकांस जरा कमी व शिक्षण



तर त्यावेळीं नव्हतेंच. त्यांचा कडवा परंतु आंधळा धर्माभिमान अजूनही प्रसिद्ध आहे. आठ पुरभग्यांना स्वयंपाकाकरितां नऊ चुली लागतात, इतकें कडक सोंवळें त्यांच्यांत आजही आहे. तेव्हां ५७ सालीं काडतुसांना गाईची चरबी लावली आहे हें ऐकून त्यांचें पित्त कसें भडकलें असेल त्याची कल्पनाच करावी. मुलांचें संस्कृत विद्येवरील लक्ष उठून इंग्रजी विद्येवर प्रेम जडलेलें पाहून त्यांना काय वाटलें असेल ? ख्रिस्ती मिशनांच्या मार्फत घडून येत असलेली एकटदुकट धर्मातरांचीं उदाहरणें पाहून त्यांनीं काय अंदाज बांधला असेल ? जनावरावांचून धांवणाऱ्या आगगाडीबद्दल त्यांची काय कल्पना झाली असावी ? दूर अंतरावर एका निमिषांत बातम्या पाठविणाऱ्या तारायंत्राचें कर्णपिशाच इंग्रजाना साहाय्य करीत असलेलें पाहून ते कसे क्रोधित झाले असतील ? आणि पुढें बंडाच्या वावटळींत तारायंत्र व एंजिनें यांच्यावर बंडवाल्यांची फार करडी नजर असल्याचें प्रत्ययास आलें. तारायंत्राचा समूळ विध्वंस ते करीत असत. इंग्रजांच्या बातम्या लवकर इकडून तिकडे जाऊं नयेत, हा त्यांचा कदाचित् उद्देश असेल. परंतु एंजीनवर देखील तोफा चालवून त्याचा चक्काचूर केल्याशिवाय त्यांचें समाधान होत नसे. इंग्रज येनकेन प्रकारेण आपली जात बाटवून आपल्याला ख्रिस्ती करणार हा दड विश्वास झाल्यामुळें, धर्मासाठीं मरेतोपयत लढण्याचा त्यांचा निश्चय कायम झाला होता. या पुरभग्यांच्या पलटणी बहार, मध्यप्रांत, मध्यहिंदुस्थानांतील संस्थानें, संयुक्त प्रांत, वायव्य प्रांत, पंजाब अशा सर्व उत्तर हिंदुस्थानभर पसरल्या होत्या. धर्मावर होऊं घातलेल्या हल्ल्याच्या रोज नव्या गटारगप्पा पसरत होत्या. आणि प्रत्येक कानीं पडणाऱ्या अफवेमुळें पुरभग्ये अधिकच बेफाम होत चालले होते. यांच्यामुळें बंडाचा वणवा फारच लवकर पसरला, व त्याला तीव्र धर्मयुद्धाचें स्वरूप आलें.

पंजाबप्रांत खालसा करून लॉर्ड डलहौसीनें शीख लोकांचीं मनें फार दुखावलीं होती. परंतु लारेन्ससाहेबांची कारकीर्द शीखांना सुखावह झाली असल्यामुळें जुन्या अन्यायाचा त्यांना विसर पडत चालला होता. शीखांचे अधिपती महाराज दिलीपसिंहजी यांना बालवयांतच ख्रिस्ती धर्माची दीक्षा देऊन कंपनीसरकारनें मोठ्या शिताफीनें विलायतेस नेऊन ठेवले होते. त्यामुळें बंड कोणासाठीं व कशासाठीं करावयाचें, हेंच शूर शीखांना समजेनासें झालें. शिवाय शीख लोकांचें शौर्य ओळखून पंजाबप्रांत खालसा केल्यानंतरही शीख लोकांची आपल्या सैन्यांत भरती करून त्यांच्या पराक्रमाला व कर्तबगारीला वाव देण्याचा इंग्रजांचा प्रयत्न अव्याहत चालू होता. त्यामुळें शीख लोक इंग्रजांवर थोडेबहुत खूष झाले होते.

इंग्रज लोक एवढे वाईट नाहीत; केवळ पंजाबांतील बेबंदशाही मोडून तेथें शांतता प्रस्थापित करण्याकरितांच त्यांनीं पंजाब जिकला, व म्हणूनच त्यांनीं आपली लष्करांत भरतो करून आपला गौरव केला, असें त्यांच्या भावव्या मनाला वाटत असे. तरीसुद्धां ते कदाचित् बंडांत सामील झाले असते, व आरंभीं इंग्रजांना त्यांची धास्तीही वाटत होती. परंतु दिल्ली येथें जुन्या मुसलमानी मोंगल बादशाहीची स्थापना झालेली ऐकतांच बंडखोरांविषयीं त्यांचीं मनं विटलीं, आणि त्यांच्या धर्मांत ढवळाढवळ न करणाऱ्या व त्यांना फौजेंत शिपाइगिरीची नोकरी वहाल करणाऱ्या कंपनीकडे, त्यांच्या मनाचा कांटा झुकला. कारण मुसलमानांचें व शीखांचें हाडवैर प्रसिद्धच आहे. दिल्लीच्या मोगल बादशाहांनीं व त्यांच्या सुभेदारांनीं हजारों शीखांना धर्मासाठीं हालहाल करून मारलें होतें. प्रत्यक्ष शीख लोकांचें थोर गुरु गोविंदसिंह व त्यांचे अनेक सच्छिष्य मोंगल बादशाहांच्या कडव्या धर्माभिमानाला बळी पडले होते. त्यांच्या हालअपेष्टा शीख लोक विसरले नव्हते. त्यामुळे मोंगलबादशाहीचें व पर्यायानें मुसलमानी सत्तेचें पुनरुज्जीवन करूं पाहणाऱ्या बंडखोरांविरुद्ध शीखांनींही त्वेषानें आपली तलवार उपसली. मोंगलांच्या अत्याचारांचा सूड म्हणून दिल्ली शहर काबीज करून, त्या शहराची लूट करण्याची शीखांची फार दिवसांची इच्छा होती, व तशीं स्वप्नेंही मधून मधून त्यांना पडत असत. इंग्रजांच्या साहाय्यानें त्यांचें स्वप्न खरें झरण्याची वेळ आली. तेव्हां आपल्या जुन्या प्रतिज्ञेच्या पूर्तीकरितां त्यांनीं इंग्रजांतेर्फे आपली तलवार उपसली. हिमालयाच्या उतरणीवर रहात असलेले कडवे गुरखे शिपाई देखील, या उपटसुंभ मुसलमान बादशाहीवर उदून पडले. कारण गुरखे हे फार कडवे हिंदु धर्माभिमानी व शंकराचे उपासक आहेत. पशुपतेश्वराचे उपासक मूर्तिभंजक मोंगलबादशाहाला कसे साहाय्य देतील ? शिवाय औध प्रांतावर गुरख्यांचा डोळा होता. कारण तेथील नबाबांनीं पूर्वी इंग्रजांना गुरख्यांविरुद्ध माणसांची व द्रव्याची मदत दिली होती. शीख व गुरखे या कडव्या व अत्यंत शूर शिपायांच्या मदतीमुळेच इंग्रजांना हें बंड इतक्या सुलभ रीतीनें व इतक्या थोड्या वेळांत मोडतां आलें. किंबहुना इंग्रजांना यांची मदत न होती तर त्यांची अवस्था कठीणच होती.

रजपूत लोक देखील बंडांत सामील झाले नाहीत. त्यांची मोंगलबादशाहीशीं मुळींच सहानुभूति नव्हती. मोंगल बादशाहीच्या चालत्या काळांत ते बादशाहीचे एकनिष्ठ पुरस्कर्ते व साहाय्यक होते. मराठ्यांच्या चालत्या काळांत त्यांनीं मराठ्यांना

आपल्या मुलखांत चाथाई व सरदेशमुखी वसूल करू दिली, आणि मराठ्यांना स्वतः खंडणीही पोहोचविली. इंग्रजांच्या चालत्या काळांत ते इंग्रजांचे एकनिष्ठ भक्त बनले. त्यांचे शौर्य आपापसांत चुरशीचे सामने निकरानें लढण्यांत खर्च होत होतें. स्वातंत्र्याची व हिंदुस्थानाची त्यांना काडीचीही फिकीर नव्हती. त्यांचें वंशपरंपरागत चालत आलेलें प्राचीन परंतु चिमकुलें राज्य त्यांच्या ताब्यांत असलें म्हणजे ते आनंद मानीत, व त्याकरितां मांडलिक म्हणून वाटेल त्याला मुजरा करीत. त्यांच्या प्रांतांत अफू मुबलक पिके व अफू, गांजा, भांग, चरस, माजूम यांच्या कैफांत ते आनंद मानीत होते. त्यांना मुसलमान मोंगलबादशाहा किंवा हिंदु पेशवे, यांपैकी कोणाविषयीच आपलेपणा वाटत नव्हता; कोणाविषयी देखील त्यांना मनांतून सहानुभूति वाटत नव्हती. त्यामुळे अवचित आलेल्या या अमोल संधीचा फायदा घेऊन स्वातंत्र्याच्या या वहात्या गंगेंत हात धुवून घेण्याचें त्यांनीं साहजिकच नाकारलें. बंडाळीचा फायदा स्वातंत्र्यसंपादनासाठीं त्यांनीं घेतला नव्हती. नवीन लाभलेल्या इंग्रज कंपनीप्रभुशीं ते राजनिष्ठ राहिले व आपल्या पूर्वापार चालत आलेल्या राजनिष्ठेच्या लौकिकाचें त्यांनीं स्वतांच्या उदाहरणानें समर्थन करून दाखविलें !

उत्तर हिंदुस्थानांतच बंडाची आग पेटली व तेथेंच भडकली. उत्तर हिंदुस्थान हें कांहीं मराठ्यांचें घर नव्हे. परंतु मराठेशाहीच्या उत्तरार्धांत म्हणजे हिंदु साम्राज्य स्थापू पाहणाऱ्या पेशवाईंत, मराठ्यांनीं महाराष्ट्राच्या चतुःसीमा ओलांडल्या व आपल्या पराक्रमानें उत्तर हिंदुस्थानांत मराठी राज्यें स्थापन केलीं. आपले हातपाय पसरतांना मराठ्यांना दिल्लीच्या मोंगल बादशाहाशीं व त्याच्या मुसलमान सुभेदारांशीं, आणि प्रसंगविशेषीं मुसलमान बादशाहीच्या आश्रित व अभिमानी रजपुतांशीं लढावें लागलें. त्यामुळे मोंगल बादशाहीची स्थापना करू पाहणाऱ्या या बंडाळीशीं उत्तर हिंदुस्थानांतील मराठे संस्थानिकांना मुळींच सहानुभूति वाटत नव्हती. उलट बंडखोरांना ते आपले शत्रूच लेखीत होते. परंतु पुण्याचे पेन्शनर पेशवे कानपूरजवळ ब्रम्हावर्त येथें रहात होते. बाजीराव पेशव्यांच्या मृत्यूनंतर पेन्शनर पेशव्यांच्या दत्तक पुत्राची नेमणूक अन्यायानें बंद करण्यांत आली. त्यामुळे ह्या पूर्वीं इंग्रजांचे मित्र म्हणून प्रसिद्ध असलेले, बिठूरचे महाराज या नांवानें ओळखले जाणारे, हौशी व खेळाडू वृत्तीचे, आदरसत्कार करण्यांत निपुण असलेले, दिलदार, मनमोकळ्या व उदार स्वभावाचे ( बंडापूर्वीं निरनिराळ्या इंग्रज

अधिकाऱ्यांनीं नानासाहेबांच्या स्वभावाचें, त्यांच्या घरच्या मेजवान्या झोडून असें गोड वर्णन केलें आहे.) श्रीमंत नानासाहेब पेशवे इंग्रजांचे कट्टे शत्रु बनले व बंडाचे नेते झाले. बाजीराव पेशव्यांचे व पुण्याच्या पेशवाईचें वारसदार नानासाहेब असल्यामुळें त्यांच्याकडे महाराष्ट्रीयांचें पुढारीपण स्वाभाविकच आलें होतें. मराठासंघाचे पेशवे हे अग्रणी होते, आणि आपल्या बाबतींत झालेल्या अन्यायानें संतापून त्यांनीं बंडाचें निशाण उभारतांच उत्तर हिंदुस्थानांतील मराठ्यांचीं व मराठे सरदारांचीं मनें क्षणभर चलबिचल झालीं तर त्यांत नवल कोणतें ? पुरुषांप्रमाणेंच स्त्रियांना देखील बंडाळींत उडी घ्यावी असें वाटलें. परंतु उत्तर हिंदुस्थानांत मराठे इतके अल्पसंख्याक आहेत कीं, त्यांच्या साहाय्याचा बंडावर फारसा परिणाम होणें शक्य नव्हतें. शिवाय मराठ्यांची नानासाहेब पेशव्याविषयीं सहानुभूति असली, तरी दिल्लीच्या मोंगल बादशाहीविषयीं त्यांच्या मनांत लवमात्र प्रेम नव्हतें. त्यामुळें इकडे आड व तिकडे विहीर अशी त्यांची स्थिति झाली. परंतु मराठ्यांची व्यवहारनिपुण म्हणून पूर्वीपासून प्रसिद्धी आहे. भावनेपेक्षां सारासार विचारालाच ते चटकन् वश होतात. विकारापेक्षां विचारांचेंच प्राबल्य त्यांच्या मनावर चटकन् बसतें. हृदयापेक्षां मेंदूकडेच त्यांचा ओढा अधिक ! तेव्हां मुसलमानांकडे नेतृत्व असलेल्या बंडांत सामील झाल्यानं, फायद्यापेक्षां तोटाच अधिक असें जाणून ते बंडाळीपासून अलिप्त राहिले. उत्तर हिंदुस्थानांतील मराठे संस्थानिकांना कंपनीविषयीं प्रेमाचा पान्हा फुटला होता, अशांतला भाग नाही. कंपनीची सत्ता केवढी प्रचंड आहे, ही गोष्ट ते जाणून असल्यामुळें कंपनीशीं राजनिष्ठ राहिल्यानेंच आपल्या संस्थानांचें रक्षण कदाचित् होईल; नाहीपेक्षां निमित्ताला टेकलेली कंपनी आपलीं राज्यें केव्हांच खालसा करील, या भीतीनेंच ते कंपनीशीं ५७ सालीं पूर्णपणें राजनिष्ठ राहिले. परंतु ‘हम करेसो कायदा’ या न्यायानें ज्यांचें सर्वस्व इंग्रजांनीं जुलमानें नष्ट केलें, असे झांशीच्या राणीसारखे मराठे सरदार व संस्थानिक बंडांत सामील झाले. कारण इंग्रजांशीं राजनिष्ठ राहून देखील त्यांचीं संस्थानें पेनाच्या फटकान्यानें गडप करण्यांत आलीं होती. पिढ्यानपिढ्या चाललेल्या राजनिष्ठेचें असें अपूर्व बक्षिस मिळाल्यामुळें, गेलेलें स्वराज्य परत मिळविण्याकरितां त्यांनीं हा बंडाचा अखेरचा फांसा टाकून पाहिला. रणांत स्वत्वासाठीं मृत्यु आला तर मोक्ष मिळेल, आणि यदाकदाचित् जय मिळाला तर इंग्रजांनीं अन्यायानें घशांत घातलेलें राज्य, हिंदुधर्माप्रमाणें दत्तक घेतलेला मुलगा हा मुलगाच नव्हे असें बेशरमपणानें

ठरवून, 'बिहारस' या पोकळ व फुसक्या सबवीखाली खालसा केलेले राज्य परत मिळेल, या भावनेने झांशीच्या राणीने बंडांत उडी घेतली !

सारांश, उत्तर हिंदुस्थानांत सर्वत्र या बंडाचा वणवा पेटला. तरी पण त्यांत भेदाभेद होताच. पंजाब, बहार, वायव्यप्रांत व मध्य हिंदुस्थानांतील संस्थानी प्रदेश, येथें इंग्रजांच्या देशी फौजेतील शिपाई विथरून त्यांनीं बंड केले. मुसलमान व पुरभय्ये शिपाईच विशेषतः या बंडाळींत सामील झाले. सामान्य लोकांचें त्यांना मुळींच साहाय्य नव्हतें. त्यामुळें बंडखोरांना, आपल्या वरिष्ठ इंग्रज अधिकाऱ्यांचे हुकूम अमान्य करून त्यांच्यापैकीं सांपडतील तेवढ्यांचा वळी घेणें, तुरुंग मोडले करून आंतील खुनी बेरडांना गांवांत लूटमार व अत्याचार करण्याची मुभा देणें, आणि प्रसंगविशेषीं आपण त्यांत सामील होणें, गांवांतील सरकारी खजिना लुटणें व त्याची वांटणी करून इंग्रजांची फौज आल्याची बाजारगप्प ऐकतांक्षणींच पलायनाचा अवलंब करणें, एवढेंच साध्य झालें. सामान्य जनतेच्या सहानुभूतीच्या अभावीं त्यांना अधिक कांहींच करतां येत नसे. योग्य नेता न लाभल्यामुळें त्यांना इंग्रजांना सुसंघटित विरोधही करतां आला नाहीं. राज्यक्रांतीचें ध्येयही त्यांच्या डोळ्यांपुढें नव्हतें. त्यामुळें आपण कां व कोणासाठीं लढावें हेंदेखील त्यांना कळत नसे. इंग्रज आपली जात वाटविणार अशी अंधुक कल्पना असल्यामुळें, इंग्रजांना ठार करणें व खजिना लुटून आपला खिसा गरम करणें एवढेंच त्यांना ठाऊक होतें. त्यामुळें बंडखोरांनीं आठपंधरा दिवस धुमाकूळ घातला, तरी इंग्रजांनीं लीलेनें त्यांचा पराभव करून व त्यांना कडक शिक्षा देऊन पुन्हां लवकरच सर्वत्र स्थिरस्थावर केलें. थोड्याशा इंग्रजांचा व ख्रिस्ती धर्मानुयायी हिंदी लोकांचा मृत्यु, दारुगोळा व बंदुका यांचा नाश किंवा चोरी, शिलकी खजिन्याची लूट, आणि थोडीशी अस्वस्थता व काळजी, एवढीच काय ती कळ उत्तर हिंदुस्थानांतील बऱ्याच मोठ्या टापूंत इंग्रजांना सोसावी लागली. फारसे श्रम न करतांच थोड्या फार वेळांत इंग्रजांची सुसंघटित सत्ता पुनरपि तेथें स्थापन झाली. उत्तर हिंदुस्थानांतील बऱ्याच मोठ्या टापूंत झालेलें बंड केवळ इंग्रजांच्या फौजेतील देशी शिपायांचेंच बंड होतें. गैरसमज, अनुकरण व अज्ञान हीं त्यांचीं प्रमुख कारणें होती. त्यांतल्या त्यांत इंग्रजी राज्यांत दुर्लभ झालेली लूटमारीची संधीही त्यांना मिळाली. त्यांच्या गैरसमजाला अगदींच आधार नव्हता असें मात्र नाहीं. पिकल्याशिवाय विकत नाहीं हें खरें, परंतु पराचा कावळा झाला होता हेंदेखील तितकेंच खरें. आणि बंडखोरांना योग्य नेता न मिळाल्यामुळें व सामान्य जनता

बंडखोरांविषयी उदासीनच नव्हे तर थोडीबहुत विरुद्ध असल्यामुळे, बंडाचा फारच सुलभतेने मोड झाला. बंडाच्या पहिल्या धुमश्चक्रीत देखील हिंदी प्रजेच्या दयाळूपणाने व हिंदी नोकरांच्या स्वामिभक्तीमुळे अनेक इंग्रजांचे प्राण वांचले, व इंग्रजांची सत्ता पुनरपि प्रस्थापित होईतोपर्यंत त्यांना व त्यांच्या बायकांमुलांना लपून बसण्यास आसरा मिळाला, व केव्हां केव्हां स्थानांतर करून इंग्रजी फौजेचा आश्रयही घेतां आला.

परंतु दिल्ली, लखनौ, कानपूर व झांशी येथे इंग्रजांचे जुने पाप आडवे आले. दिल्लीचा बादशहा, औधचा नवाब, नानासाहेब पेशवे व राणी लक्ष्मीबाई यांच्या-विषयी इंग्रजांना जो अन्याय केला त्याचे प्रायश्चित त्यांना घ्यावे लागले. दिल्ली, कानपूर, झांशी व लखनौ या टापूंत प्रजेची थोडीफार सहानुभूति बंडखोरांकडे वळली होती. शिपायांच्या बेदिलीचा पूर्ण फायदा करून घेणारे नेते बंडखोरांना मिळाले, किंबहुना शिपायांतील असंतोष त्यांनी मूळ उत्पन्न केला नसला, तरी भडकविला खास होता. आपले गेलेले राज्य व वैभव परत मिळविण्याकरितां ‘मारुं किंवा मरुं’ या भावनेने जिवार उदार झालेले थोर पुरुष या प्रांतांत बंडखोरांना सामील झाले होते. त्यामुळे या टापूंत शिपायांच्या बंडाला उघड उघड राज्यक्रांतीचे स्वरूप प्राप्त झाले व इंग्रजांना त्याचा परिणाम भोगावा लागला. लॉर्ड डलहौसी साहेबांची गिळंकृत नीति लोक मुळींच विसरले नव्हते, आणि इंग्रजांच्या राजनीतिशास्त्रांत न्यायाचा आधार कितपत घेतला जातो हे लोक समजून चुकले होते. तेव्हां या टापूंत बंडाची आग भयंकर स्वरूपांत भडकली, आणि ती शमविण्याकरितां इंग्रजांना एक वर्षापेक्षा अधिक दिवस कां खर्च करावे लागले ही गोष्ट सहज समजून येण्यासारखी आहे. कारण हे शिपायांचे बंड नसून, ही या मर्यादित प्रदेशापुरती तरी राज्यक्रांति होती.

प्रकरण १६ वे.

## बंडाच्या चतुःसीमा.

—:०:—

बंडाचा वणवा पेटला खरा, परंतु त्यांतही डावे उजवे प्रकार होतेच. दिल्ली शहर, कानपूर-लखनौचा सर्व टापू व झांशी आणि सभोवतालचा बुंदेलखंड, या प्रांतांत बंडाला राज्यक्रांतीचे स्वरूप प्राप्त झाले. कारण कंपनीचे अन्यायी वर्तन

त्या टापूंतच विशेष प्रत्ययास आलें होतें. शिवाय नानासाहेब पेशवे व औधच्या बेगमेचा मुख्य सल्लागार मौलवी लिआकत हुसेन, हे दोन धोरणी व पराक्रमी नेते बंडवाल्यांना मिळाल्यामुळें त्यांची संघटना झाली, व इंग्रजांशीं त्यांना नेटानें तोंड देतां आलें. शिपायांच्या झालेल्या उत्तेजित मनोभावना यांना पुष्कळ दिवसां-पासून ठाळक झाल्या असून, त्यांनीं तो गैरसमज शांत न करतां वाढविलाच होता, व बंडखोर शिपायांना आंतील खुबी कळूं न देतां आपल्या कार्यास ओढून घेतलें. परधर्मी लोकांची एकनिष्ठपणें नोकरी करून अखेरीस स्वधर्मास मुकण्यापेक्षां, नबाबी व पेशवाई स्थापन होऊन आपण त्यांचे इमानदार सेवक व आधार बनणें अधिक इष्ट होय, असें शिपायांनाही वाटलें. याप्रमाणें दोघांचीही परभारें समजूत झाली, व दोघांनाही घडलेला प्रकार इष्टच वाटला. कंपनीच्या राज्यनीतीचें नागडें स्वरूप डल-हौसीच्या कारकीर्दीत परिणतावस्थेस गेल्यामुळें, लोकांना तें पूर्णपणें कळून चुकलें. डलहौसीनें कंपनीच्या क्लाईवहेस्टिंग्जनें आंखलेल्या धोरणानुसारच राज्यकारभार केला. न्यायाच्या कल्पना विलायतेस पेटांत बंद करून ठेवूनच कंपनीचे अधिकारी हिंदुस्थानांत येत असत, व त्यामुळें देशी राज्यें कोणत्या तरी सबबीखालीं गट्ट करून हिंदुस्थानाला तांबडा रंग फासणें त्यांना शक्य होई. पूर्वी या गोष्टी पचल्या, व कंपनीचें वर्तन सावधगिरीचें असल्यामुळें झालेले अन्याय लोकांच्या डोळ्यांवर फारसे येत नसत. परंतु पायंडा जुना असला तरी डलहौसीचा कुंचला इतक्या जोरानें फिरला कीं, हिंदी लोक झोंपेंतून खाडकून जागे झाले, व समोवर्ती पाहूं लागले. इंग्रजांच्या सुदैवानें ही जागृती फारच अल्प प्रमाणांत व मर्यादित स्वरूपाची होती. कारण पंजाब व सातारा या राज्यांवर डलहौसीनें जे वार केले, त्यांची चर्चा उत्तर हिंदुस्थानांत चालू झाली. आज जो प्रसंग त्यांच्यावर आला तोच उद्यां दुदैवानें आपल्यावर येईल, असें लोकांना वाटूं लागलें. इंग्रजांच्या सुदैवानें पंजाब व सातारा प्रांतांत इतर अनेक कारणांनीं-ज्यांचा वेळोवेळीं वर उल्लेख केला आहे-या वेळीं म्हणण्यासारखें बंड झालें नाहीं हें खरें. परंतु त्यामुळें तेथील लोकांना या अन्यायाची चीड आली नाहीं असा युक्तिवाद करणें चुकीचें ठरेल. औध खालसा झाल्यावर तेथील रहिवासी व जमीनदार, पंजाब, सातारा, झांशी, नागपूर इकडे घडलेल्या स्थित्यंतराचा विचार करूं लागले, तेव्हां इंग्रजांचा अन्याय त्यांना अधिकच हिडिस दिसूं लागला. त्यामुळें इंग्रजांवर कोणाचाच विश्वास उरला नाहीं. ते कोणत्या वेळीं काय करतील असें सर्वांना भय पडलें. केच्या शब्दांत सांगावयाचें म्हणजे, ( Vol. V, page 282 ) The real cause of

the mutiny may Be expressed in a condensed form in two words ‘Bad faith’. बंडाचें मूळ कारण म्हणजे इंग्रजांवरील लोकांचा विश्वास साफ उडाला होता हें होय.

त्यामुळें इंग्रजांच्या जाहीरनाम्यांवर व आणाशपथांवर कोणाचा विश्वास बसेना. तुम्हाला बाटवावयाचा आमचा विचार नाही, असें इंग्रजांनीं जीव तोडून सांगितलें तरी लोक तें खरें मानीनात. ‘लांडगा आला रे आला’ असें खोटेंच ओरडणाऱ्या शेतकऱ्याच्या पोरासारखीच इंग्रजांची स्थिति झाली, व ते खरें बोलले तरी लोकांना त्यांत कपट दिसूं लागलें. यामुळें स्वधर्मासाठीं लढणाऱ्या शिपायाबद्दल व स्वराज्यासाठीं यज्ञांत उडी घालणाऱ्या नेत्यांबद्दल लोकांना सहानुभूति वाटूं लागली. या उसळलेल्या लाटेतच दिल्ली येथें शिपायांच्या प्रेरणेनें व त्यांच्या मदतीनें बादशाही स्थापन झाली, परंतु झांशीच्या राणीनें आपल्या पराक्रमानें झांशीचें राज्य आपल्या ताब्यांत घेतलें, व बुंदेलखंडांत पूर्ववत् स्वराज्य स्थापून राज्यक्रांति घडवून आणली. दिल्लीची बादशाही औट महिने टिकली असली, तरी बुंदेलखंडांतील छोटेंतें स्वराज्य इंग्रजी सत्तेला न जुमानतां एक वर्षभर मुरळीत चाललें होतें.

उत्तरहिंदुस्थानांत या वेळीं इतरत्रही बंडाळी माजली, व इंग्रजांच्या फौजेतील देशी शिपाई त्यांत सामील झाले. परंतु बंडवाल्यांना मुत्सद्दी व राजकारणी नेते मिळाले नाहीत. त्यामुळें पहिल्या धडाक्यांत दहा पांच इंग्रज ठार मारून व उरलेल्यांना पळवून बंडवाल्या शिपायांनीं लूटमार करून कचेऱ्या व खजिने आपल्या ताब्यांत घेतले असले, तरी ती बंडाळीच ठरली; आणि कित्येक ठिकाणीं ताबडतोब, तर कित्येक ठिकाणीं थोड्या काळानें—राज्यक्रांतीचा मोड करून इंग्रजी फौज मोकळी होऊन तेथें येतांच—स्थिरस्थावर होऊन इंग्रजी राज्य पुन्हां पूर्ववत् चालू झालें. बंगाल, पंजाब, बिहार, बनारस या टापूंतील अधिकारी चतुर व कर्तबगार असल्यामुळें आणि फौजेची कुमक योग्य वेळीं त्यांना झाल्यामुळें व पुढेंही वाटेला तितकी अधिक फौज तेथें जरूर लागल्यास धांवून येण्याचा उघड संभव दिसत असल्यामुळें, बंडाळी झाली, आणि ती मोडली, व बंडखोर शिपायांची पांगापांग होऊन ते दिल्ली किंवा लखनौस निघून गेले. इतर कांहीं टापूंत नरसिंगपूर, गागर, मद्रू वगैरे मुख्य मुख्य ठाणीं कंपनीच्या हातीं होती, व बंडवाल्यांचें तेथें कांहीं चालेना. ते तेथें आले म्हणजे तेथील मूठभर इंग्रजांच्या हातून



त्यांना खरपूस मार खाऊन पळावे लागे, व भोंवतालच्या खेड्यापाड्यांत मग ते आपलें शौर्य गाजवीत व राज्य चालवीत. आपलीं ठाणीं सोडून त्यांचा पाठलाग करण्याची व त्यांचें समूळ निर्दालन करण्याची शक्ति त्या मोजक्या मूठभर इंग्रजांत नसे. यामुळें राज्य कंपनीचें परंतु त्यांत बंडवाल्यांचें लुटारू पेंडार मोकळें सुटलेलें, अशी दुहाती राज्यपद्धतीची अव्यवस्था या टापूंत माजली होती. कारण या अधिकाऱ्यांना बरेच दिवस आपल्या अल्प बळावरच वेळ निभवावी लागली. इंग्रजी फौज दुसऱ्या महत्वाच्या कामांत गुंतली असल्यामुळें त्यांना सात आठ महीने दुसरीकडून कुमक येऊं शकली नाहीं. परंतु या बहादुरांनीं तशा प्रतिकूल परिस्थितींत न डगमगतां आपलें आसन धैर्यानें स्थिर ठेवले, व बंडाची लाट दक्षिणेंत जाऊं दिली नाहीं. कंपनीच्या सर्वभक्षक राजनीतीला न जुमानतां देखील उत्तरहिंदुस्थानांत बरीं व संस्थानें उरलेलीं होती. मध्यहिंदुस्थान व राजपुताना या टापूंनील विस्तीर्ण संस्थानी मुख्वा प्रायः इंग्रजांशीं राजनिष्ठ राहिला. यांपैकीं बऱ्याच संस्थानांत, कंपनीची तैनाती फौज होती. त्या फौजेचा खर्च संस्थानांच्या माथीं असला, तरी हुकमत कंपनीची होती, व फौजेवरील अधिकारी इंग्रज होते. या तैनाती फौजेतील देशी शिपायांच्या पलटणी ब्रिथरून, त्यांनीं बंडाळी आरंभिली. परंतु संस्थानिक स्वतां इंग्रजांशीं राजनिष्ठ राहिल्यामुळें, या फौजेच्या हातून बंडाळी माजविण्यापलीकडे अधिक कार्यभाग झाला नाहीं. खुद्द संस्थानिकांचो जी खासगी फौज होती, तिच्या मनांत पुष्कळ वेळां बंडवाल्या शिपायांशीं सहानुभूति असे. परंतु आपल्या राजाविरुद्ध हत्यार उचलण्यास ती तयार नसे. त्यामुळें राजेरजवाड्यांचें साहाय्य कंपनीला लाभलें व कंपनीची तैनाती फौज उलटली तरी खासगी संस्थानी फौज इंग्रजांच्या कामीं पडली, व आपल्या मालकांच्या हुकमान्वये कंपनीतर्फेन या फौजेनें बंडवाल्यांशीं सामना दिला, व त्यांचा मोड केला. कांहीं ठिकाणीं संस्थानी फौज केवळ तटस्थ राहिली. तिनें बंडवाल्यांना साहाय्य केलें नसलें, तरी कंपनीलाही साहाय्य केलें नाहीं. यामुळें कंपनीच्या राज्याला या संस्थानी प्रदेशानें फारच मोठा पाठिंबा दिला. उत्तर व दक्षिण हिंदुस्थान यामध्यें हा संस्थानी तटस्थ किंवा साहाय्यक बांध असल्यामुळें, बंडाची लाट दक्षिणेंत जाऊं शकली नाहीं. औध व बुंदेलखंडांतील लहान लहान जमीनदार मात्र बंडांत सामील झाले. कारण थामसनसाहेबांच्या बंदोबस्ती अमलानें त्यांच्या जहागिरीवरच धाड आणली होती. बाणपूरचा राजा, जगदीशपूरचा कुंअरसिंह, अमेथाचे माधवसिंग, बगैरे राजे म्हणविणारे जमीनदार या बंडांत सामील झाले होते. बांधाचे नबाब

प्रथम इंग्रजांना अनुकूल होते. परंतु पुढे त्यांची फौज उलटली, व त्यांचीच फौजेवर हुकमत चालेना, तेव्हां निरुपायाने ते बंडवाल्यांना सामील झाले. कदाचित्, ‘दही खाऊ की मही खाऊ’ असें दुटप्पी धोरण त्यांनीं ठेवलें असेल किंवा तसा त्यांचा विचार असेल. बंडवाले यदा कदाचित् जिकले तर आपण आपली फौज त्यांच्या मदतीला दिली होती, म्हणून यशाचे बांटेकरी होण्यास तयार ! बरे कंपनीनें बंडवाल्यांचा अपेक्षेप्रमाणें मोड केला, तर आपली फौज बिथरली असून देखील त्या कठीण प्रसंगांत जीवावर उदार होऊन आपण कंपनीशीं राजनिष्ठ राहिलों, अशी प्रौढी मारावयास हरकत नाही. चित्रकूटच्या बाळराजावर तर केवळ छुटीच्या लोभानें बंडांत सामील झाल्याचा आळ आणला गेला. संस्थानिकांच्या या अनुपम राजनिष्ठेमुळें, खास कंपनीच्या अमलांतील प्रदेशापेक्षां या विस्तीर्ण संस्थानी टापूंत बंडवाल्या शिपायांनीं दंगल केली तरी ती फारच सौम्य स्वरूपाची ठरली.

विंध्याद्री व नर्मदा उतरून खालीं आल्यावर मात्र सर्वत्र शांत होतें. त्या वेळीं रेलवेचें जाळें पसरलें नसल्यामुळें विंध्याद्रीचा कोट व नर्मदेचा खंदक या नैसर्गिक साधनांनीं दक्षिणेंचें रक्षण झालें, व बंडवाले खालीं येऊं शकले नाहींत. हैद्राबादेस एक दिवस, नागपूर, चांदा येथें एक दोन दिवस, बेळगांव, कोल्हापूर, सोलापूर, व नरगुंद येथें दोन चार दिवस, नाहीं म्हणावयाय पांचपन्नास लोकांनीं दंगल केली, नाहीं असें नाहीं. इंग्रज इतिहासकारांनीं व दक्षिणेंतील इंग्रज अधिकाऱ्यांनीं आपल्या पराक्रमाला खुलावट देण्याकरितां त्या दंगलीचें फुगावट वर्णन केलें आहे. परंतु दक्षिणेंत झालेल्या या गलक्याला ‘क्रांति, बंड’ असलें अपकेदार नांव देण्यापेक्षां, दंगा हें साधें नांव देणें अधिक शोभेल. अनले लहानमोठे दंगे प्रसंगविशेषीं कांहीं तरी निमित्तानें होतातच. दक्षिणेंत जर खरेंच बंड उद्भवलें असतें, तर मुंबई व मद्रास इलाख्यांतील बहुतेक सर्व पलटणी उत्तरेस बंड मोडण्याकरितां कशा जाऊं शकल्या असत्या ? मद्रास इलाख्यांतील फौज प्रथम कलकत्त्यास जाऊन, नंतर तेथून काशी-प्रयाग मार्गानें कानपूर-लखनौवर चालून गेली, आणि मुंबई इलाख्यांतील फौज प्रथम औरंगाबादमार्गे महसू जाऊन, नंतर तेथून सागर-झांशी-फालीवर चालून गेली. याप्रमाणें मुंबई व मद्रास इलाख्यांतील फौजा उत्तरेकडील बंड मोडावयास उपयोगी पडल्या. याचें कारण एकच—दक्षिण शांत व थंड होती.

बंडाची व्याप्ति व बंडाचें त्रिविध स्वरूप लक्षांत घेतल्यानंतर, कालानुक्रमाचा विचार करूं. मंगलपांडेचें धाडस सोडून दिलें, तर बंडाला खरी सुरवात मीरत येथें ता. १० मे १८५७ रोजी झाली, व मीरत येथील बंडखोरांनीं स्वतांच ही लाट ता. ११ मे रोजी दिल्लीस पोहोंचविली. बंडखोरांनीं ही घिसाडघाई केली खरी, व ठरलेली ३१ मे उजाडूं दिली नाही. परंतु त्यामुळें दिल्ली शहर अचानक बंड-वाल्यांच्या हातीं पडलें, व मोगल बादशाहीची तेथें पुन्हां स्थापना झाली. हें ऐकून निरनिराळ्या छावण्यांतील शिपाई बंडांत सामील होऊं लागले. पूर्वीं ठरल्याप्रमाणें ३१ मेपर्यंत वाट पाहण्याची आवश्यकता त्यांना अर्थातच उरली नाही. बंडाच्या फैलावाचा कालानुक्रम खालीं दिला आहे.

फिरोजपूर	१३ मे	फैजाबाद	७ जून
मुजफरनगर	„ „	जालंदर	„ „
मुरादाबाद	१९ „	लुधियाना	८ „
अलीगड	२० „	फिझर	„ „
नौशाहरा	२१ „	ललितपूर	१२ „
बुलंदशायर	२१ „	बांदा	१४ „
मैनपुरी	२२ „	ग्वालेर	„ „
इटवा	२३ „	फतेगड	१८ „
नसीराबाद	२८ „	इंदूर	१ जुलै
लखनौ	३० „	महू	„
मथुरा	३० „	सागर	„
वरेली	३१ „	धार	„
शहाजहानपूर	३१ „	आग्रा	४ „
बुडाऊन	१ जून	झेलम	७ „
अक्षमगड	३ „	सिआलकोट	९ „
नीमच	„ „	दानापूर	२५ „
शहारहानपूर	३ „	रांची	३१ „
सीतापूर	१ „ „	नसीराबाद	१० आगष्ट
बनारस	४ „	नागोड	२७ „
कानपूर	„ „	जबलपूर	१८ सप्टेंबर
जौनपूर	५ „	कोटा	१५ आक्टोबर
अलाहाबाद	६ „	जलपैगुरी	५ डिसेंबर
झांशी	„ „		

वर दिलेल्या कालानुक्रमावरून असे दिसून येईल की १८५७ साल संपेपर्यंत व्या नव्या ठिकाणी बंडाची आग पसरत होती. परंतु १६ जुलै रोजीच नाना-हाहेब पेशव्यांचा पराभव करून इंग्रजांनी कानपूर शहर आपल्या ताब्यांत तलें होतें. सप्टेंबर २० तारखेला दिल्ली इंग्रजांच्या हातीं लागली, आणि पुढें ऑगल बादशहाही त्यांचा कैदी झाला; आणि लखनौ शहर इंग्रजांच्या हातीं १८५७ साल अखेर आलें नसलें, तरी २५ सप्टेंबर रोजी हावेलाकनें बंडवाल्यांची मोठ्या शौर्यानें फळी फोडून, लखनौच्या वेढ्यांत सांपडलेल्या इंग्रजांना कुमक पोहोचविली होती. नव्हेंबर महिन्यांत तर सर कालिन क्यांबेलनें लखनौ येथील अलम-बागेंत आपलें ठाणें स्थापन करून बंडवाल्यांची कंबरच मोडली. १८५७ सालाची अखेर होण्यापूर्वी इंग्रजांच्या व बंडवाल्यांच्या खालील महत्वाच्या लढाया झाल्या होत्या.

हींडन नदी	३० मे	जगदीशपुर	१२ आगष्ट
गाझीउद्दीन नगर	३१ मे	ब्रम्हावर्त	१६ „
बादली की सराई	८ जून	नजफगड	२५ „
ससीया	५ जुलै	मंगळवार	२१ सप्टेंबर
त्रिमू घाट	११ „	आग्रा	१० ऑक्टोबर
फतेपूर	१२ „	धार	२२ „
पांडू नदी	१५ „	काजवा	१ नव्हेंबर
कानपूर	१६ „	कर्नूल	१६ „
उनाव	२९ „	कानपूर	२७ „
आरा	३ आगष्ट	„	६ डिसेंबर
बशीरतगंज	४ व १२,,	करोली	२७ „

याप्रमाणें बंडाची आग एकीकडे पसरत असतां, इंग्रज बंडाचीं मुख्य केंद्रे भरडून काढीत होते. त्यामुळें बंडाची हकीगत देतांना कालानुक्रम पाळला तर सुसंगती नीट लागणार नाही, व वाचकांचा घोटाला उडेल. कारण एकाच महिन्यांत अनेक प्रांतांत आग भडकलेली असे, व कोठें इंग्रजांचा जय तर कोठें बंडाला नवीन सुरवात अशी स्थिती दृष्टीस पडे. तेव्हां प्रांतवार उडालेल्या बंडाळीची कथा एकत्र गुंफून ती वाचकांच्या पुढें ठेवली आहे. बंडवाल्या शिपायांनीं आपले गोरे अधिकारी कत्तल केले, व तुरुंग मोकळे करून कैदी

सोडले. खजीना लुटला व इंग्रजांनीं सावध होऊन पाठलाग सुरू करतांच दिल्लीची वाट धरली, किंवा रानोमाळ भटकत पळाले. हीच कायम ठशाची कहाणी सर्वत्र वाचावयास मिळेल. प्रांतवार उडालेल्या बंडाळीचा थोडक्यांत विचार करून, कानपूर, लखनौ, व झांशी हीं प्रकरणे पुढें विस्तारानें लिहिलीं आहेत. मीरतला बंडाची पहिली ठिणगी पडली असली, तरी खरी आग दिल्लीपासूनच पुढें भडकली. यामुळें दिल्लीचें प्रकरण यापूर्वीच आलें आहे. प्रांतवार बंडाळीचा प्रथम विचार केल्यानंतर परत दिल्लीस जावें लागेल. कारण दिल्ली शहर इंग्रजांनीं काबीज केल्यानंतरच मोंगलबादशाही कायमची मोडली, व बंडवाल्यांचा आधार तुटून त्यांची पांगापांग झाली व पुढें त्यांचा मोड झाला. कानपूर (कानपूर दिल्लीपूर्वी इंग्रजांच्या हातीं लागलें असलें तरी तें परत बंडवाल्यांच्या हातीं गेलें होतें.) दुसऱ्यांदा दिल्लीनंतरच इंग्रजांच्या हातीं लागलें. लखनौ व झांशीचा मोड त्यानंतर झाला. त्यांतल्या त्यांत लखनौ व झांशी हीं दोन्ही ठिकाणें इंग्रजांच्या हातीं लागावयास १८५८ साल उजाडून कांहीं दिवस लोटावे लागले. महाराष्ट्राच्या दृष्टीनें कानपूर व झांशी या दोन्ही रणक्षेत्रांचें विशेष महत्त्व आहे. कारण येथील बडाचे पुढारी महाराष्ट्रीयच होते. झांशी पडली तरी बंडाचा मोड झाला नाहीं, कारण झांशीची रणशूर राणी जीवंत होती. ग्वाल्लेरच्या रणांगणांत राणीनें आपल्या प्राणांचें विसर्जन केल्यानंतरच (ता. १८ जून १८५८) बंडाचा प्राणदीप मालवला. तरी पण त्यानंतरही जगदीशपूरचा कुवरासिंह व कानपूरच्या तात्या टोपी, गनीमी काव्याचा अगिकार करून सहा महिन्यांपेक्षां अधिक दिवस इंग्रजांना झुलवीत होते. ७ एप्रिल १८५९ रोजीं तात्या टोपीला इंग्रजांनीं पकडलें, तेव्हांच बंडाचा खरा शेवट झाला असें म्हणतां येईल.

८ एप्रिल १८५७ रोजीं मंगलपांडे फाशी गेला व ७ एप्रिल १८५९ रोजीं तात्या टोपी इंग्रजांना सांपडला. बंडाची ही कमाल कालमर्यादा दोन वर्षांची होते. परंतु बंडाची खरी धामधूम १० मे १८५७ ला मीरतच्या इंग्रयापासून तों १८ जून १८५८ रोजीं ग्वाल्लेर येथें बंडवाल्यांचा पूर्ण पराभव होऊन झांशीच्या राणीच्या मृत्यूपर्यंतच चालली. हिंदुस्थानांतील बंडाची ही रूपरेषा लक्षांत ठेवूनच पुढील प्रकरणांचे विभाग पाडले आहेत. प्रत्येक प्रांताची हकीगत देतांना तात्पुरता थोडामा कालानुक्रम सुटेल, परंतु मध्यवर्ती कथेचें अनुसंधान सुटणार नाहीं. उत्तरहिंदुस्थानातील बहुसंख्याक प्रजाजन महाराष्ट्रीय

नसतांनाही, बंडाचें पुढारीपण महाराष्ट्रीय शूर व्यक्तींकडे आलें होतें, व त्यांच्या शत्रूंच्या पराक्रमामुळें बंडाचा शेवट लवकर लागला नाहीं. त्यामुळें ह्या बंडाचा खरा इतिहास जाणण्याविषयीं महाराष्ट्रीयान्त-प्रत्यक्ष महाराष्ट्रान्त त्या वेळीं बंडाच्या उवाळा न पेटतांही-कुतूहल आहे, आणि मराठी वाचकांची ही सहजोद्भव इच्छा तृप्त करण्याकरितां शक्य तितक्या सुसंगत रीतीनें, उत्तर हिंदुस्थानभर पसरलेल्या या बंडाची हकीगत—प्रसंगीं कालानुक्रमाकडे थोडेंसें तात्पुरतें दुर्लक्ष करून—दिली आहे. परंतु हा सांधा संघी येतांच पुन्हां जोडून घेतला असल्यामुळें वाचकांचा कालानुक्रम चुकणार नाहीं, व एकंदर बंडाची सुत्रसंबद्ध उठावणी त्यांच्या ध्यानांत येईल, अशी उमेद आहे.

प्रकरण १७ वें.

पंजाब प्रकरण.



त्या वेळीं इंग्रजी सत्तेचा नायनाट व्हावा असें सर्वांना वाटत होतें. त्याकरितां बहुतेकांचें रक्त उसळत होतें. गमाविलेली स्वतंत्रता पुन्हा प्राप्त व्हावी म्हणून प्रत्येकजण उत्साहित झाला होता. बहुधा प्रत्येक ठिकाणीं इंग्रजांविरुद्ध बंड करण्याची प्रवृत्ति दिसून येत होती, आणि बंडाच्या गटारगप्पांनीं त्यांना उत्तेजन मिळत होतें. पण पंजाबांत मात्र शांतता नांदत होती. पंजाबांतले नाणावलेले शूर शीख अगदीं गप्प बसले होते. त्यांची इच्छा पुन्हा मुसलमानी अंमल सुरू व्हावा अशी नव्हती. कारण मुसलमान बादशहांनीं केलेला त्यांचा छळ ते विसरले नव्हते आणि बंडखोर तर बहादुरशहाला दिल्लीच्या तख्तावर बसविण्याची खटपट करीत होते. त्यामुळें बंडखोरांशीं शिखांचें पटणें शक्य नव्हतें. पंजाबांतल्या उत्तर भागांत राहणाऱ्या अफगाणांचेही शिखांशीं सूत नव्हतें. पण त्यांना आपसांतील भांडणामुळें दुसरीकडे लक्ष द्यावयाला फावतच नव्हतें. कित्येक शीख शिपायांचीं हत्यारें काढून घेण्यांत आलीं होती, पण यामुळें त्यांना आनंदच झाला. बरेच दिवस पडीत असलेल्या जमिनीची मशागत करून चांगली पिकें काढण्याच्या खटपटींत ते मग्न होते. यामुळें त्यांना दुसरीकडे कोठें काय चाललें आहे याची पर्वा वाटत नव्हती.

त्या वेळीं लाहोरच्या किळ्यांत एक गोरी पलटण व एक देशी पलटण असे. किळयापासून सहा मैल अंतरावर फौजेची मुख्य छावणी होती. तेथें देशी पायदळाच्या तीन तुकड्या, घोडदळाची एक तुकडी, गोऱ्या शिपायांची एक तुकडी व कांहीं गोलंदाज इतकें सैन्य होतें. या फौजेंत काळ्या गोऱ्यांचें प्रमाण एका गोऱ्या शिपायाला चार काळे असें होतें. देशी शिपायांत मुसलमान व पुरभय्यांचा मुख्य भरणा होता. पंजाबांत त्या वेळीं चीफ कमिशनर रहात असे. बंडाच्या धामधुमीच्या काळांत सर जॉन लारेन्स हा पंजाबचा चीफ कमिशनर होता. पण तो तेव्हां लाहोरास रहात नसून रावळपिंडीस असे. त्याच्या गैर-हजेरींत राबर्ट मांटगामरी साहेब त्याचें काम पाही.

मे महिन्याच्या अकरा तारखेला मीरतच्या वातम्या तेथें हल्लुहल्लू येऊं लागल्या. यानंतर लवकरच दिल्लीच्या दुर्घटनांनीं पंजाबांतील गोऱ्या लोकांचीं अंतःकरणें हालवून सोडिलीं. दिल्लीला बंडखोरांनीं गोऱ्या लोकांवर अनेक अत्याचार केले. त्यांचीं फुगवलेलीं वर्णनें ऐकून सर जॉन लारेन्स अगदीं चिड्डून गेला. यावेळीं बंड-खोरांच्या प्रतिकाराकरितां कांहींतरी करावयाला हवें म्हणून तो अनारकली मुक्कामीं आला, आणि तेथें प्रांतांतल्या निरनिराळ्या अधिकाऱ्यांना एकत्र बोलावून त्यांच्याशीं प्रस्तुत प्रश्नाची वाटाघाट करूं लागला. या अधिकाऱ्यांच्या बैठकींत असें ठरलें कीं काळ्या शिपायांचीं हत्यारें काढून घ्यावीं, व लाहोरच्या किळ्यांतील गोऱ्या सैनिकांची संख्या वाढवावी. हा ठराव एकमतानें पास झाला असल्यामुळे, मांटगामरी साहेब स्वतः एका फौजेंतील अधिकाऱ्याला बरोबर घेऊन मियामारच्या छावणींत गेला. पण त्याच वेळीं त्याला एका भयंकर कटाचा पत्ता लागला.

किळयावर ज्या शिपायांचा पहारा असे, त्या शिपायांची पाळी १५ तारखेपर्यंत होती. पंधरा तारखेला नवी तुकडी किळयावर पहारा करावयाला येणार होती. या दोन्ही तुकड्यांच्या शिपायांनीं असा कट केला होता कीं, पहारा बदलते वेळीं दोन्ही तुकड्यांनीं एकत्र होऊन इंग्रजांवर तुटून पडावयाचें आणि खजीना व दारू-गोळा लुटावयाचा. त्यानंतर तुरुंग तोडून कैद्यांना मोकळे सोडावयाचें आणि सर्वांनीं मिळून इंग्रजांना कापून काढावयाचें. शिपायांच्या या कटाची ठिणगी धुमसत धुमसत फिरोजपूर, फिलोर, जालंदर अशी जातांजातां अमृतसरापर्यंत पोहोंवली. या कटाचा सुगावा दोघां इंग्रज शिपायांना लागला. त्यांनीं त्याची जाणीव अधिकाऱ्यांना करून दिली. परंतु अधिकाऱ्यांना ही गोष्ट खरी वाटेना. त्यांना वाटे कीं आतांपर्यंत

प्रत्येक लढाईत हेच शिपाई आमच्या तफें इमानें इतबारें लढले, यांच्याच मंदतीनें हिंदु, मुसलमान, शीख इत्यादिकांना आम्ही लोळविलें आणि हे सर्व जण एकाएकीं असे कसे बिथरतील ? त्यांना बिथरावयाला कांहीं विशेष कारणही झालेलें नाही. बंडाच्या मोरत, दिल्ली इत्यादि ठिकाणांहून येत असलेल्या बातम्यां-मुळें कांहीं शिपाई फार तर अस्वस्थ झाले असतील. होतां होतां ही बातमी मांटगामरी साहेबाच्या कानावर गेली. त्यानें ब्रिगेडियरचा सल्ला घेतला आणि असें ठरविलें कीं सर्व हिंदी शिपायांना एकदम निःशस्त्र करावें. ता. १३ ला सर्व शिपायांना परेडवर हजर राहण्याचा हुकूम सुटला. तारीख १२ ला रात्रीं सर्व साहेब एका ठिकाणीं जमले आणि त्यांचे तेथें नेहमीं प्रमाणें खानपान, नाच इत्यादि सर्व प्रकार यथास्थितपणें आणि मोठ्या थाटांनें झाले. देशी शिपाई हे सर्व प्रकार मुकाब्यानें पहात होते. त्यांनीं कटच केला होता, तर त्यांनीं इंजनांचा हा नाचरंग चालू असतांच त्यांच्यावर तुटून पडावयाचा हवें होतें. मग त्यांनीं तसें कां केलें नाही ? तसें करण्याचें धैर्य त्यांना नव्हतें, का कटवाल्या पुढाऱ्यांचा तसा त्यांना हुकूम नव्हता ! काय कारण होतें तें त्यांचें त्यांनाच ठाऊक. त्यांनीं त्या दिवशीं इंजनांच्या रंगाचा भंग केला नाही एवढें मात्र खरें.

ता. १३ मे रोजी सकाळीं हुकुमाप्रमाणें सर्व शिपाई परेडवर हजर झाले. त्या वेळीं त्यांच्यापुढें बंदुकी भरून सज्ज असलेले गोरे शिपाई उभे राहिले, आणि तोफांचे मोर्चे बांधले गेले. नंतर त्यांना शस्त्रे खाली ठेवण्याचा हुकूम झाला. देशी सैनिकांनीं त्याप्रमाणें आपापलीं हत्यारें खाली ठेविलीं. याप्रमाणें नुसत्या सहाशें गोऱ्या शिपायांनीं २५०० देशी सैनिकांना क्षणभरांत निःशस्त्र केलें. शिपाई नंतर हिरमुसले होऊन आपापल्या घरीं परत गेले.

किल्ल्याच्या पहाऱ्यावर त्या वेळीं २६ वी देशी पलटण होती. तिचा पटारा पंधरा मेला संपत होता. तिला कोणत्याही प्रकारची गडबड करावयाला वाव मिळूं नये म्हणून, ता. १४ ला सकाळीं ८१ व्या गोऱ्या पलटणीचे शिपाई किल्ल्यांत एकाएकीं आले. हें आहे तरी काय ? असें आश्चर्य करीत देशी शिपाई ताडकन उभे राहिले. तोंच कर्नल स्मिथनें हुकूम दिला कीं तुम्ही शस्त्रे खाली ठेवा. देशी शिपायांना निमूटपणें हुकुमाप्रमाणें वागण्याशिवाय गत्यंतरच नव्हतें. कारण थोडीही गडबड केली तरी प्राण घ्यावयाला ८१ वी पलटण शस्त्र



डगारून तयारच होती. याप्रमाणें मांटगामरीच्या कुशलतेनें लाहोरला कांहींएक गडबड न होतां शिपाई निःशस्त्र झाले आणि पुनः पूर्ववत् शांतता झाली.

मांटगामरी साहेबानें अमृतसरच्या अधिकाऱ्याला कळविलें कीं, प्रसंग बिकट आहे; म्हणून तुम्ही मुकाब्यानें देशी शिपायांवर सक्त नजर ठेवा. तेथील डेप्युटी कमिशनर कूपर या आज्ञेवरहुकूम वागूं लागला. इतक्यांत शहरांत अशी गप्पा उठली कीं लाहोरास निःशस्त्र बनविलेले शिपाई मोठ्या जमावानें अमृतसराकडे येत आहेत, आणि त्यांचा विचार गोविंदगडावर चाल करण्याचा आहे. असें ऐकतांच कूपरसाहेब आपल्या अत्यंत विश्वासांतल्या कांहीं शीख शिपायांना बरोबर घेऊन स्वतः किल्ल्याच्या दरवाजावर पहारा करूं लागला. इकडे त्यांचा सहकारी दुय्यम कमिशनर मेकिनटनसाहेब जवळपासच्या गांवगळ्यांतून हिंडून लोकांना परिस्थितीची जाणीव करून देऊं लागला. त्याच्या प्रोत्साहनानें लोक काठ्या, लाठ्या, भाला, बर्छी इत्यादि हत्यारें घेऊन तयार झाले आणि मेकिनटनसाहेबाबरोबर अमृतसरचा रस्ता रोखून उभे राहिले. परंतु ही बंडखोरांविषयींची भीति फोल ठरली. कारण बंडखोर तर आले नाहीतच, परंतु त्यांच्या ऐवजीं लाहोराहून पाठविलेलें गोरें दळ मात्र अमृतसरकरांच्या मदतीला आलें. पुढें अमृतसरला पळून आलेल्या शिपायांची कूपरनें कशी भयंकर दुर्दशा केली, याचें भीषण चित्र अत्याचार-कांडांत रेखाटलें आहे.

या दोन स्थानांशिवाय इतर ठिकाणींही शांतताभंग होण्याचा संभव होता. विशेषतः फिरोजपूर आणि फिलोर येथील अधिकाऱ्यांना आपल्या शिपायांचा जबर संशय आला होता. म्हणून ते शांतताभंग न होऊं देण्याकरितां काय करावें काय न करावें, अशा विवंचनेत होते. अकरा मेच्या रात्रीं फिरोजपुरला एक जासूद आला. त्यानें मीरत आणि दिल्लीच्या बातम्या आणल्या होत्या. येतांना तो लाहोरावरून आला असल्यानें तेथील हालचालीचीही त्याला थोडी फार कल्पना होती. फिरोजपूरचा अधिकारी ब्रिगेडियर ईनसन यानें जेव्हां दिल्ली आणि मीरतची वार्ता ऐकली आणि नंतर लवकरच लाहोरची बातमी त्याला कळली, तेव्हां त्यानें आपल्या शिपायांची परीक्षा घेण्याचें ठरविलें. त्याकरितां त्यानें सर्व शिपायांना परेडवर बोलाविलें. असें करण्यांत त्याचा हेतु, शिपायांच्या चेहऱ्यामोहोऱ्यावरून त्यांच्या अंतःकरणाचा ठाव लावावा असा होता. शिपायांच्या अंतःकरणांत चाललेल्या खळबळीचें प्रतिबिंब शिपायांच्या चेहेरेपट्टीत स्पष्ट उमटलें होतें कीं काय

नकळे ! पण या निरीक्षणानें साहेबाचें समाधान झालें नाहीं, एवढें मात्र खरें ! या निरीक्षणाचा परिणाम असा झाला कीं, त्याच्या मनांतील या शिपायांबद्दल राहिलासाहिलेला विश्वासही पार उडाला. तेव्हां त्यानें सेनेच्या अधिकारीवर्गाशीं शिपायांना निःशस्त्र करण्यासंबंधीं बरेंच खलबत केलें. पण त्यांत सर्वांचें एकमत होत नाहीं असें पाहून त्यानें दुसरीच एक द्रुम काढिली. त्यानें असें ठरविलें कीं, दुसऱ्या दिवशीं सकाळपासून फिरोजपुरांत असलेले गोरे आणि काळे सैनिक यांनीं बेगवेगळ्या ठिकाणीं रहावें.

फिरोजपूरच्या अस्त्रागारांत दारुगोळा विपुल होता. म्हणूनच त्या अस्त्रागाराचें रक्षण कसोशीनें होत असे. त्याकरितां कोठारावर ५७ व्या पलटणीचे बरेचसे शिपाई पहारा देत असत. आतां देशी शिपायांवरचा विश्वास उडाला होता म्हणून या अस्त्रागाराचें रक्षण करण्याकरितां शंभर गोऱ्या शिपायांची नवीन नेमणूक झाली. त्याचप्रमाणें संकटकाळीं गोऱ्या ब्रिथांनीं आणि मुलांनीं या अस्त्रागारांत येऊन आश्रय घ्यावा, अशा सूचनाही छावणींतील सर्व इंग्रजांना करण्यांत आल्या. याप्रमाणें स्वसंरक्षणाची सर्व तयारी झाल्यावर दुसऱ्या दिवशीं शिपायांना निरनिराळ्या ठिकाणीं नेऊन निःशस्त्र करावें असें ठरलें, व सर्वांनीं बरोबर ५ वाजतां परेडवर यावें असा हुकूम देण्यांत आला. पण हा बेत तडीस गेला नाहीं. पांचाच्या सुमारास कांहीं शिपाई परेडवर आले. ५७ व्या पलटणीचे लोकच तेथें प्रथम पोहोंचले. ४५ व्या पलटणीचे लोक परेडला सदरबाजारांतून जाऊं लागले. बाजारांतून जातांना त्यांचीं मनं बिथरलीं. लोकांच्या तोंडून त्यांना नानाप्रकारच्या गटारगप्पा ऐकावयाला मिळाल्या. परेड घाउंडवर त्यांना तोफांच्या तोंडीं देण्यांत येणार अशी वार्ता पसरली. त्याबरोबर ते फितूर झाले. ते लोक याप्रमाणें क्षुब्ध होतांच त्यांच्यापैकीं कित्येकजण उघडपणें ओरडून म्हणाले, “ आमचा तुरुही अविश्वास करतां हें योग्य नाहीं.” या प्रमाणें गडबड सुरू झाली. कांहीं शिपाई बंदुकी भरून अस्त्रागाराकडे धांवले, आणि कित्येक हुकुमाप्रमाणें परेडवर गेले.

अस्त्रागाराच्या बाहेरील भागाचें रक्षण करण्याची व्यवस्था नीट नव्हती. एक प्रकारें तो भाग अरक्षितच होता असें म्हटलें तरी चालेल. यामुळें शिपायांना सहजच त्याच्या भिंतीवर चढून जातां आलें, आणि ते आंत उतरले. परंतु ज्या घरांत दारुगोळा भरून ठेविला होता, त्याच्या भिंती सहा फुटांपेक्षांहि अधिक उंच होत्या. दुसरें त्याच्या प्रवेशद्वारावर गोऱ्या शिपायांचा खडा पहारा होता.

यामुळें पुढचें काम तितकें सोपें नव्हतें. बंडखोरांनीं तेथें येतांच पहारा करीत असलेल्या गोऱ्या लोकांवर हल्ला केला. या झटापटींत कांहीं इंग्रज सैनिक व अधिकारी जाया झाले. पण क्षणभरानंतर पारडें पालटलें. इंग्रजी सैनिक आणि अधिकारी एक क्षणभरच या आकस्मिक हल्ल्यानें बावचळले, पण लगेच ते भानावर आले आणि त्यांनीं बंडखोरांची कत्तल उडविली. कांहीं वेळानें बाहेरून आंत येणारे दुसरे शिपाईही निःशस्त्र झाले, आणि याप्रमाणें देशी सैनिकांचा धाडशी पण अविचारी प्रयत्न फुकट गेला. अन्नागार अगदीं सुरक्षित राहिलें.

इकडे छावणी व बाजार या दोन्ही ठिकाणीं धूमधाम सुरू झाली. कारण बाजारांतून परेडवर जात असतां, रस्त्यांत शिपाई बिथरले आणि शस्त्रागाराकडे गेले, ही घटना लोकांच्या डोळ्यांदेखत दिवसा ढवळ्या घडली होती. त्यामुळें शहरांतील चोर, भामटे, गांवगुंड इत्यादिकांना संधी सांपडली. त्यांनीं एकदम पुकारा केला कीं शिपायांनीं बंड केलें. या पुकार्यामुळें बाजारांत एकच गोंधळ माजला. त्या गडबडींत लुट्या, लबाड लोकांना लुगालूट करणें अगदीं सोपें झालें. छावणींत इंग्रजांचे वंगले, हाटेले, चर्च इत्यादि निरनिराळ्या इमारती होत्या, त्या सर्व जाळल्या जाऊं लागल्या. त्यामुळें एकच हाहाकार उडाला. पण या बंडखोरांनीं छावणींतल्या स्त्रियांना व बालकांना हातदेखील लाविला नाहीं. याप्रमाणें शांततारक्षणाचा उपाय फुकट गेला. शिपायांनीं बंड केलें आणि शहराची पुष्कळ खराबी करून ते दिक्कीला निघून गेले. लाहोरला जशी शिपायांच्या क्षुब्ध मनःस्थितींतही शांतता राहूं शकली तशी येथें राहिली नाहीं.

आतां फिलोरला काय झालें तें पाहूं. मीरतच्या बातम्या येतांच अधिकाऱ्यांनीं किल्ल्यांतील देशी शिपायांना बाहेर काडिलें व किन्ना इंग्रजी फौजेच्या हवालीं केला. तोफांचे मोर्चे बांधून सर्व इंग्रज शिपाई अष्टौप्रहर सावध राहूं लागले. अधिकाऱ्यांनीं शहरांत असलेल्या स्त्रियांना आणि मुलांना निवाऱ्याच्या जागीं पोहोंचविलें. शिवाय जालंधरच्या छावणींतून त्यांनीं दीडशें गोरे शिपाई मदतीदाखल मागविले.

जालंधरच्या आसपास पुष्कळच फौजेच्या छावण्या होत्या. जालंधरच्या देशी शिपायांना निःशस्त्र करण्याचा प्रयत्न तेथील अधिकाऱ्यांनीं केला असता तर ते शिपाई बिथरले असते. एवढेंच नव्हे तर आसपासच्या छावण्यांतले देशी शिपाईदेखील, त्यांच्या मदतीला धांवून आले असते. जालंधरच्या

अधिकार्यांनी याच भीतीने शिपायांना निःशस्त्र केलें नाहीं, असें म्हणणें धाडसाचें होईल. तेथील अधिकारी विचारशील होते, व त्यांना परिस्थितीची जाणीव होती. त्यांनीं मनुष्यस्वभावाचा पूर्ण विचार करून शिपायांच्या स्वाभिमानाला कारणा-वांचून डिवचणें योग्य नाहीं असें ठरविलें. त्यांनीं कपुरथळ्याच्या महाराजांना आपल्या मदतीला बोलाविलें. कपुरथळ्याचे महाराज जातीनें जालंदर मुक्कामीं हजार असल्यानें शिपायांना एक प्रकारचा धीर वाटत होता. महाराजांचें दर्शन रोज घडत असल्यानें, त्यांना वाटे कीं सध्या सर्व काम यथास्थित चालू आहे. या समजुतीनें जालंदरला कांहींच गडबड झाली नाहीं.

पंजाबच्या अधिकार्यांना सर्वांत मोठी भीति वाटत होती ती पेशावरच्या छावणीची. तेथें अफगाण, अफ्रीडी, इत्यादि सीमाप्रांताचे अति निर्दय, क्रूर आणि लुटारू लोक असत. त्यांना बिथरण्याला एवढेंसें कारण पुरत असे. मूळचेच ते भांड-कुदळ असल्यामुळे त्यांना भांडण उकरून काढावयाला मुळींच वेळ लागत नसे. हे पहाडी लोक अत्यंत काटक व क्रूर आहेत. एकदा कां ते बिथरले म्हणजे त्यांना शांत करणें फार कठिण असतें. सरहद्दीपलीकडे त्यांच्या भाइबंद काबुली लोकांचें राज्य आहे. सरहद्दीवरच्या लोकांनीं भांडण उकरून काढलें म्हणजे काबुली लोकांना आयतेंच फावलें असतें. बंडाच्या पूर्वीच इंग्रजांनीं अफगाण युद्धांत विजय मिळविला होता आणि काबुलच्या अमीर दोस्त महम्म-दाला आपला दोस्त केलें होतें. एवढेंच नव्हे, तर ही मित्रता कायम राखण्या-करितां त्याला दरवर्षी १० लक्ष रुपये खंडणीदाखल देण्यांत येत असत. असें होतें तरी, सरहद्दीपलीकडील पेशावरचें नाकें इंग्रजांच्या हातीं असल्यानें अफगाणी लोकांच्या डोळ्यांत तें सारखें सलत होतें. सरहद्दीवरच्या लोकांनीं कला-गत लावून दिल्यावर तें ठाणें काबीज करण्याचा मोह अमीराला आवरला नसता. अफगाण युद्धाची यातायात इंग्रज शिपाई विसरले नव्हते. त्याची पुनरावृत्ती कधींही होऊं नये अशीच त्यांची अंतःकरणपूर्वक इच्छा होती. म्हणूनच हिंदु-स्थानांत इतर कोठेंही नसेल असा कडक बंदोबस्त त्यांना येथें ठेवावा लागे. ते या अशांततेच्या काळीं डोळ्यांत तेल घालून भांडखोर आफ्रिडी शिपायांना कलहाची संधी किंवा कारण मिळूं न देण्याची खबरदारी घेत. या सुमारास पेशावरच्या छावणींत ७६०० देशी शिपाई आणि केवळ दोन हजार गोरे शिपाई होते. देशी शिपायांचें संख्याबल इतकें मोठें असल्यानें इंग्रजांना त्यांच्याविषयी काळजी वाटणें साहजिक होतें.

अशा विमनस्क स्थितीत असतांच तारीख अकराला दिल्लीहून बातमी आली की मीरतच्या फौजेने बंड पुकारिले व दिल्लीतून इंग्रजांना हांकलून लाविले, आणि तेथे म्हाताऱ्या बहादुरशाहाला पुन्हां बादशहा केले. ही बातमी कळतांच कर्नल निकलसन आणि एडवर्डस यांना अत्यंत मोठी काळजी उत्पन्न झाली. त्यांनी सर्व अधिकाऱ्यांना बोलावून त्यांच्याबरोबर या प्रसंगाला तोंड देण्यासंबंधी वाटाघाट सुरू केली. ता. १३ मे रोजी सेनापति रीडच्या बंगल्यावर सर्व अधिकाऱ्यांची सभा भरली. तीत असे ठरले की या गडबडीच्या वेळी पंजाबच्या सवे अधिकाऱ्यांनी एकमताने आणि एकाच नीतीने वागले पाहिजे. त्यांनी आपले धोरण ठरविण्याकरिता सेनापति रीडसाहेबाला आपला नेता निवडले आणि त्याच्या सांगण्याप्रमाणे सर्वांनी वागावयाचे ठरविले. त्यांनी त्या वेळी पंजाबांत असलेल्या सर्व मुलकी व व्यापारी इंग्रजांचे एक खडे सैन्य तयार केले आणि या पलटणीला दररोज युद्धकलेची तालीम मिळू लागली. याबरोबरच या सर्व गोष्टी चीफ कमिशनरला कळविण्याकरता चेंबरलेन साहेबाला रावळपिंडीस मुद्दाम रवाना केले. तो ता. १६ ला रावळपिंडीला पोहोचला. कांहीं दिवसांनी एडवर्डसाहेबही कमिशनरला भेटावयाला निघून गेला. चीफ कमिशनर सर जान लारेन्सने ही सर्व हकीगत ऐकून व एकंदर परिस्थितीचे आकलन करून आपल्या फौजेत पुष्कळ अफगाण आणि शीख शिपाई नवीन दाखल केले. त्याने पोलिसांची संख्याही वाढविली. जागोजाग पोलिसांची नवी ठाणी बसविली आणि त्यांना कडक पहारा ठेवण्याचा सक्त हुकूम दिला. त्याचप्रमाणे खजिन्याच्या रक्षणाचे काम खात्रीच्या शिपायांकडे सोंपवून त्यांनाही सक्त ताकीद दिली. या गडबडीच्या वेळेपुरता स्थानिक अधिकाऱ्यांना जादा लष्करी अधिकार देण्यांत आला की त्यांनी संशयास्पद व्यक्तींना बेलाशक देहदंड द्यावा.

या वेळी दिल्लीच्या मुसलमानांकडून पंजाबी मुसलमानांचीं मने वळविण्याचा प्रयत्न बराच झाला. त्यांनी कित्येक माणसे पाठविली आणि बरीच पत्रेही लिहिली. पण ती नेमलेल्या ठिकाणी न पोहोचता नेमकीं इंग्रजांच्या हातीं पडलीं. यामुळे बंडखोरांच्या बातम्या आणि गुप्त निरोप पंजाबी लोकांना पोहोचू शकले नाहीत. त्यामुळे पंजाबांत फारशी आग भडकली नाही. कारण जरी पुष्कळ लोकांचीं मने इंग्रजांविषयी कलुषित झालीं होती व इंग्रज आमची जात आणि धर्म विटाळणार आहेत, या गप्पा त्यांनी ऐकिल्या होत्या, तरी त्यांना दुजोरा मिळाला नाही. परंतु

इंग्रजांना मात्र संशयपिशाच्चानें पूर्णपणें पछाडिलें होतें. त्यांना बाटे कीं सर्वच हिंदी एकजात इंग्रजांचे शत्रू बनले आहेत. त्यामुळें या संशयपिशाच्चाच्या कानमंत्राला मोहून इंग्रजांनीं कारणांशिवाय पंजाबांत बरीच दुष्कृत्यें केलीं, व लोकांवर अत्याचार केले. शीख शिपाई राजनिष्ठ असूनही एक दोनदां त्यांना वाईट रीतीनें वागविण्यांत आलें. परंतु इंग्रजाना दैव अनुकूल असल्यामुळें त्या चुक्यांचें प्रायश्चित्त त्यांना मिळालें नाहीं.

याच वेळीं कर्नल निकलसन यानें पहाडी जातीजवळ मदतीची याचना केली, पण त्यांनीं साफ नकार दिला. ता. २१ ला एडवर्ड साहेब रावळपिंडीहून परत आला. त्यानें पाहिलें कीं परिस्थिति दिवसेंदिवस विकट होत आहे. त्या रात्री एडवर्ड आणि निकलसन एकाच ठिकाणीं मुक्कामाला राहिले, पण कोणालाच निद्रादेवी वश होईना. त्यांना क्षणोक्षणीं शिपायांच्या बंडाचे विचार अस्वस्थ करीत होते. ते अशा क्षुब्ध मनःस्थितींत तळमळत पडले असतां, मध्यरात्रीला त्यांना निरोप आला कीं नौशहरा गांवच्या शिपायांनीं बंड केलें आहे. हें ठिकाण पेशावरापासून चौवीस मैल अंतरावर होतें. बातमी कळतांच दोघेही ब्रिगेडीयर सिडने साहेबाच्या घरीं गेले. तेथें जाऊन त्यांनीं नौशहराची बातमी त्याला कळविली, आणि त्याला सल्ला दिलो कीं, येथें असलेल्या पाचही देशी दळांना ताबडतोब निःशस्त्र केलें पाहिजे आणि हें काम सकाळच्या सकाळीं झालें पाहिजे. पहांटेस प्रत्येक दळाच्या नायकाला ब्रिगेडीयरनें बोलाविलें. त्यांच्या पलटणी निःशस्त्र करण्याचा विचार कळवितांच त्यांनीं कसून विरोध केला. त्यांनीं सांगितलें कीं शिपायांना निःशस्त्र करणें हा अविचार होईल, आणि आपण स्वतः त्यामुळें आपल्यावर संकट ओढून घेऊं. कारण शस्त्रें खालीं टाकण्याचा हुकूम देतांच शिपाई उत्तेजित होऊन विथरतील आणि तेथल्या तेथें रक्तपात करण्यास कमी करणार नाहींत. परंतु त्यांच्या म्हणण्याचा विचार झाला नाहीं. त्यांचें म्हणणें मुख्य अधिकाऱ्यांना न पडून त्यांनीं शिपायांना निःशस्त्र करण्याचा हुकूम कायम केला.

योग्य वेळीं परेडच्या मैदानावर सर्व शिपाई जमले. गोरे शिपाई देशी शिपायांवर गोळ्या झाडण्यास सोइस्कर पडेल अशा जागीं जाऊन उभे राहिले. शिपायांनीं आपल्या अधिकाऱ्यांचें म्हणणें मुकाब्यानें ऐकिलें, आणि आपापलीं हत्यारें एका दिगांत टाकून दिलीं. शिपायांवरील नायकांना हा दळांचा अपमान सहन

झाला नाही. त्यांपैकी काहींनी रागाने आपलीही हत्यारें शिपायांच्या हत्यारांबरोबर त्या दिगांत नेऊन ठेविली. याप्रमाणे शस्त्रसंन्यास करून सर्व शिपाई मुकाट्याने आपापल्या छावणीत परत गेले. परंतु हा अपमान कित्येकांना असा झोबला की ते पहाडांतील दऱ्याखोऱ्यांत पळून गेले, आणि तेथे लपून बसले. हे पळून गेलेले लोक पहाडी लोकांना जाऊन मिळतील आणि त्यांच्याशी संगनमत करून नवेंच संकट उपस्थित करतील, म्हणून त्यांना धरण्याचें वारंट सुटलें. ज्या गांवांत ते लपून बसले होते तेथल्या लोकांनीच त्यांना धरून दिलें. त्यांना परवानगीशिवाय छावणी सोडण्याच्या अपराधाबद्दल शिक्षा झाल्या. त्यांपैकी एका सुभेदाराला फांशी व एक हवालदार आणि दोघां शिपायांना सक्त मजुरीच्या कैदेची शिक्षा झाली. सुभेदाराला सर्व शिपायांसमोर फांशी देण्यांत आलें.

यानंतर ५५ व्या पलटणीला निःशस्त्र करण्याचें घाटू लागलें. या पलटणीचा अधिकारी स्पोर्टिश वुड साहेब होता. त्याला हा विचार पसंत पडला नाही. परंतु त्याचें म्हणणें वरिष्ठांना रुचलें नाही. इकडे देशी शिपायांचीं शस्त्रास्त्रें काढून घेण्याकरितां वरिष्ठ अधिकारी आलेले पाहून साहेबाला फार वाईट वाटलें. त्याच्या पलटणीवर त्याचा फार विश्वास होता. अशा विश्वासू सैनिकांना शस्त्रसंन्यास करावयाला लाविणें हा त्याला फार मोठा अपमान वाटला व म्हणून त्याने आपल्या खोलींत जाऊन आत्महत्या केली. आपला पाठिराखा मरण पावला असें पाहतांच शिपायांना फार दुःख झालें. त्यानें शिपायांचा मान राखण्याकरितांच आपला जीव दिला हें त्यांनीं ओळखिलें आणि त्यामुळें त्यांना अधिकच वाईट वाटलें. क्षणभर ते किंकर्तव्यमूढ बनले. पण त्यांनीं जेव्हां समोरून आपला अपमान करण्याकरितां येत असलेल्या गोऱ्या सैनिकांना पाहिलें तेव्हां त्यांचें पित्त खवळलें, व ते आपापलीं हत्यारें घेऊन त्यांच्यावर धांवून गेले. त्यांपैकीं कित्येकांनीं गोळीबारास आरंभ केला, व कांहीं हातास लागेल ते घेऊन पोबारा करूं लागले. याप्रमाणें पळापळी होऊन हे शिपाई ‘सोवाट’च्या बाजूला निघून गेले. फक्त १२० शिपाई आपल्या जागीं उभे राहिले. कर्नल निकलसन पोलिसांचें घोडदळ बरोबर घेऊन पळपुऱ्यांचा पाठलाग करून त्यांना पळडण्याकरितां निघाला. रस्ता अवघड व पहाडी असल्यामुळें पळणारांनाही त्रास होऊं लागला. तेव्हां ते पांगले आणि ज्यांना ज्या गांवांत सोय होईलसें वाटलें तेथें ते जाऊन लपले. यामुळें त्यांच्यांत संगठितपणा राहिला नाही. पाठलाग

करणारेही त्यांच्या मागोमाग त्याच गांवांत आले. त्यांना जे जे शिपाई वाटेंत सांपडले, त्यांपैकी कोणाला गोळी घाल, कोणाला कैद कर असें करीत करीत ते चालले. बरेचसे शिपाई जवळपासच्या पहाडी राजांकडे जाऊन धर्माच्या नांवावर आश्रय आणि मदत मागू लागले. या राजांनीं त्यांना मदत केली नाही. तेव्हां शेवटचा उपाय म्हणून पाठलाग करणारांशीं त्यांनीं सामना केला. पण यांत त्यांना यश आलें नाही. १२० लोक मेले, दीडशें कैद झाले, आणि तीन चारशें घायाळ होऊन पडले. जे आपल्या जिवानिशीं सुरक्षितपणें सुवाटपर्यंत पोहोंचले ते सुवाटच्या आखुंद राजाच्या आश्रयाला जाऊन राहिले. तेथेंही ते स्वस्थ बसले नाहीत. राजा समानधर्मी आहे असें पाहून त्यांनीं विधर्मी इंग्रजांविरुद्ध बंड पुकारण्याचा त्याला सल्ला दिला. पण राजानें असला अविचार केला नाही. त्यानें या लोकांना सिंधूनद पार करून काश्मोरच्या बाजूम रवाना केलें. काश्मीरच्या वाटेवर हजारों जिल्ह्याच्या कमिशनरानें त्यांना अडविलें. तेव्हां त्यांनीं काश्मीरला जाण्याचा नाद सोडिला. आणि ते तुर्कस्थानाकडे वळले. कमिशनरानें इकडेही त्यांना अडविण्याची व्यवस्था केली असल्यानें त्यांचा मार्ग कुंठित झाला. अवघड पहाडी रस्ता, अन्नवस्त्राची ददात, थंडी मी म्हणत आहे आणि रस्ता चारीबाजूंनीं रोखिलेला, असें पाहून ते मेटाकुटीस आले आणि चवताळून इंग्रजांवर तुटून पडले. परंतु असले चिडलेले आणि चवताळून लढणारे लोक शिस्तीनें लढणाऱ्या शिपायांसमोर किती वेळ टिकाव धरणार ? शेवटीं त्यांना इंग्रजांच्या पुढें दांतीं तृण धरून शरण यावें लागलें. पण याप्रमाणें शरण आलेल्यांना क्षमा करून त्यांचें रक्षण करण्याची वेळ इंग्रजांच्या मतें मागेंच निघून गेली होती. म्हणून त्यांना बंदुकीची गोळी खाऊन किंवा फांसावर लोंबून प्राण देणें भाग पडलें !

याप्रमाणें पंचावन्नाव्या पलटणीची विल्हेवाट लाविल्यानंतर, तारीख तीन जूनला ५१ व्या पलटणींताल पळून जाण्याचा प्रयत्न करणाऱ्या बारा शिपायांना फांसावर चढावण्यात आलें. ‘ मर्दान ’ नांवाच्या ठिकाणीं एक फौजी ठावणी असे. तेथील देशी पलटणींतले १२० शिपाई पलटण सोडून निघून गेले होते. त्यांपैकी चाळीस जणांना फांसी द्यावी असा चीफ कमिशनरचा हुकूम होता. तारीख दहा जूनला हा फांसीचा विधि परेडच्या मैदानावर करावयाचा होता. हा विधि पाहण्याकरितां पेशावरचें झाडून सारे शिपाई मैदानावर गोळा झाले. कारण त्या



सर्वांनी हा विधि पहावा अशी अधिकाऱ्यांची इच्छा होती, आणि म्हणूनच त्यांना तसा हुकूमही झाला होता. गांवांतले तमासगीरही गर्दी करीत होते. ठरलेल्या वेळीं ब्रिगेडीयर साहेब मैदानावर हजर झाला. आणि त्याच्या हुकुमानें ते चाळीस शिपाई तोफेच्या तोंडीं दिले गेले. त्यांचे राईराईएवढे तुकडे उडाले व शरीरांचा मागमूसही उरला नाही. ही भयंकर हत्या पाहून सर्वांच्या अंगावर शहारे आले. सशस्त्र आणि निःशस्त्र अशा हजारों माणसांच्या झुंडी हा समारंभ पहात होत्या. परंतु या कार्याला आडकाठी करण्याचें त्यांपैकी कोणालाही धाडस झालें नाही. हा भयंकर देखावा जाहीरपणें लोकांना आणि विशेषतः शिपायांना दाखविण्यांत त्यांच्या मनांत दहशत उत्पन्न व्हावी, असा इंग्रज अधिकाऱ्यांचा हेतु होता. हा भयंकर देखावा पाहून जनसमूह खवळेल कीं काय अशी अधिकाऱ्यांना शंका वाटत होती. परंतु गोऱ्या शिपायांची तसल्या प्रसंगाला तोंड देण्याची जय्यत तयारी होती. यामुळें निःशस्त्र तमासगीरच काय, पण सशस्त्र देशी शिपाईही निमूटपणें तें पहात स्तब्ध उभे होते. यामुळें इंग्रज अधिकाऱ्यांचा हेतु पूर्ण झाला. त्यांच्या या कृत्यामुळें लोकांवर चांगलीच जरब बसली. लोकांना इंग्रजी सत्तेविरुद्ध ‘ब्र’ काढण्याचीही छाती नव्हती.

सोवाट नदीच्या कांठीं आबजाई नांवाचा किल्ला असे. तेथें ६४ वी पलटण होती. ज्या दिवशीं निकलसन साहेब पळपुठ्या शिपायांचा पाठलाग करावयाला निघाला, त्याच दिवशीं त्याला बातमी लागली कीं, वर सांगितलेल्या किल्ल्यांतील लोकांना फितविण्याकरितां एक आजुनखां नांवाचा अफगाण आला आहे. हा फितूरी चांगला धष्टपुष्ट असून अत्यंत साहसी होता. निकलसन साहेबाला हातचें काम सोडून किल्ल्याकडे जातां येणें शक्य नव्हतें, आणि ताबडतोब कांहीं तरी करावयाला हवें होतें. म्हणून त्यानें किल्ल्यांतील शिपायांचीं हत्यारें हिसकून घेण्याचा हुकूम सोडिला.

अयोध्येच्या प्रांतावर इंग्रजी अम्मल सुरू झाल्यापासून त्या प्रांतांतील मुसलमान अगदीं हवालदिल झाले होते. त्यांच्याप्रमाणेंच हिंदुस्थानच्या उत्तरेकडील भागांत राहाणारे मुसलमानही चिंतातुर झाले होते. त्यांना भय वाटत होतें कीं, इंग्रजांनीं जसा अयोध्येच्या नवाबाला क्षणार्धांत पदच्युत करून सर्व प्रांत गिळंकृत केला, तसा जर त्यांनीं उद्यां हैदराबादेच्या निजामला हाकलून दिला किंवा भोपाळच्या बेगमला ती छी म्हणून पदच्युत, केलें तर हिंदुस्थानांत

मुसलमानी राज्य नांवाला देखील रहावयाचें नाहीं. असें होऊं नये म्हणून कित्येक मुसलमान इंग्रजांवर संकट आणण्याच्या खटपटींत होते. वर सांगितलेला आजुनखां अशाच पहाडी मुसलमान कंपूचा नायक होता. त्याचा विचार असा होता कीं देशी सैनिकांना बंड करावयाला प्रवृत्त करून इंग्रजांचें बल कमी करावयाचें, व शिपायांनीं बंड पुकारतांच त्यांना पहाडांतील मुसलमान जातींनीं मदत करावयाची व याप्रमाणें सर्वांनीं मिळून पंजाबांतून तरी इंग्रजांची कायमची हकालपट्टी करावयाची. परंतु हा मनसुबा इंग्रजांनीं पार पडूं दिला नाहीं. सिडने काटन हा या कामावर नियुक्त केला गेला होता. त्यानें अशा शिताफीनें काम केलें कीं या धाडसी अफगाणाला आपले स्वतःचे प्राण वांचविण्याकरितां पोबारा करावा लागला, आणि इकडे आजवाई किल्ल्यांतील शिपायांना निःशस्त्र करण्यांत आलें. कोणत्याही प्रकारची गडबड न होतां हें काम त्यानें शांतपणें पार पाडलें.

आतां जालंदरला काय झालें तें पाहूं. तेथें मेजर लेक कमिशनर होता. त्याच्या गैरहजेरींत मीरत आणि दिल्लीच्या बातम्या जालंदरला पोहोचल्या. कमिशनर साहेब जेव्हां परत आले तेव्हां शिपायांचा असंतोष त्यांच्या नजरेस पडला. इतर ठिकाणां-प्रमाणें त्यानेंही शिपायांचीं हत्यारें काढून घेण्याचें ठरविलें. परंतु फौजेतील अधिकाऱ्यांना हा विचार पसंत पडला नाहीं. मेजर लेकला फौजेतील अधिकाऱ्यांच्या मतांविरुद्ध वागणें बरें वाटलें नाहीं. म्हणून तेथील शिपायांचा शस्त्रसंन्यास टळला. परंतु त्यांच्यांत पसरलेला असंतोष कायमच होता. तो दूर करण्याचा प्रयत्न झाला नाहीं. यामुळें ता० ७ जूनला शिपायांनीं गोऱ्या पलटणीच्या मुख्य अधिकाऱ्याच्या बंगल्याला आग लाविली. ही बंड पुकारण्याची खूणच होती असें वाटतें. कारण अग्नीच्या ज्वालांनीं विस्फोट स्वरूप धारण करितांच सैरावैरा धांवत असलेल्या शिपायांच्या टोळ्या दिसूं लागल्या. त्याच वेळीं गांवांतील इतरही कित्येक, बंडाकडे कल असलेलीं माणसें जमा झालीं. शस्त्रांचा खणखणाट होऊं लागला. गोरे शिपाई आणि अधिकारी परेडच्या मैदानाकडे धांवत सुटले. मुलेंबाळें घेऊन इंग्रज बायका घाबऱ्या घाबऱ्या वाट सांपडेल तिकडे पळत सुटल्या. सर्वत्र एकच गोंधळ माजला. येथल्या देशी शिपायांनीं हा सर्व गोंधळ उडवून देखील अत्याचार कांहींच केला नाहीं. कारण त्यांनीं कोणा गोऱ्या पुरुषावरही हत्यार उपसलें नाहीं, मग बायकामुलें तर दूरच राहिलीं. त्यांच्याकडे कोण हुंकून पहातो ? त्यांच्या हालचालीवरून एकच गोष्ट दिसत होती. त्यांना कसें तरी करून तेथून निसटावयाचें होतें, आणि दिल्ली गांठावयाची होती. त्यांचा असाही बेत होता

कीं वाटें होशियारपूर इत्यादि ठिकाणच्या शिपायांनाही साधल्यास दिल्लीला बरोबर न्यावें. त्याप्रमाणें त्यांनीं फिलोरला खबर कळविली. आणि ते सर्व जण रात्रीं एक वाजतां आलंदर सोडून निघाले. ब्रिगेडियर जान्स्टन त्यांचा पाठलाग करण्याकरितां गोरी पलटण ताबडतोब पाठवूं शकला नाही. किंचित् गोंधळ कमी होतांच शिपायांना एकत्र करून त्यानें त्यांचा पाठलाग चालविला. पण इंग्रज शिपाई कूच करीतोंपर्यंत दुसरे दिवशीं सकाळचे सात वाजले. मग कसले बंडखोर सांपडतात ? त्यांचा कांहींच पत्ता लागेना. म्हणून ही टोळी हात हालवीत तशीच परत आली.

याच वेळीं दुसरी बातमी आली कीं फिलोरलाही गडबड सुरू झाली आहे. तेव्हां कांहीं तोफा आणि गोरे शिपाई घेऊन एक इंग्रज अधिकारी फिलोरला जावयास निघाला. त्याच्याबरोबर पंजाबचें नं. २ चें घोडदळही होतें. फिलोरला पोहोंचतांच त्याला कळलें कीं गोरे सैन्य फिख्याच्या आश्रयानें बसलें आहे आणि देशी शिपाई सतलज ओलांडून पलीकडे गेले आहेत. याच वेळीं जालंदरचे देशी शिपाई तेथें पोहोंचले. या वेळीं काय करणें योग्य आहे हें इंग्रज सेनापति लवकर ठरवूं शकला नाही. त्यामुळें देशी शिपायांना संधी सांपडली, व ते पळून गेले आणि सतलज नदी ओलांडण्याच्या खटपटीला लागले. त्या वेळीं लुधियान्याचा अ. कमिशनर थर्नटन साहेब शिपायांचा पगार वांटायवाला तेथें आला होता. त्याला शिपाई बंड करून पळाले आहेत आणि आतां सतलज नदी ते ओलांडणार, असें कळतांच तो स्वतः घोड्यावर बसून सतलजच्या कांठीं गेला आणि त्यानें नदीवरचा पूल तोडून टाकिला. त्यामुळें शिपायांना दुसरी सोईची जागा पाहाणें भाग पडलें. नंतर थर्नटन साहेब लुधियान्याला परत गेला. तेथें डेप्युटी कमिशनर रिकेट्स हा जालंदरची बातमी ऐकल्यामुळें लुधियान्या कसा वांचवावा या फिकीरीत पडलेला दिसला. त्याला असें भय वाटत होतें कीं, दिल्लीला जातां जातां शिपाई लुधियान्याची राखरांगोळी न करोत. लुधियान्याला जी फौज होती, तीत तरी शांतता कोठें होती ? तीतही असंतोष पसरतच होता. म्हणून त्याला वाटत होतें कीं शिपाई सतलज ओलांडून न येतील तर बरें होईल. त्यानें नाभाच्या राजाकडून मदत मागितली होती. साहेब या विवंचनेंत असतांनाच ती येऊन पोहोंचली. त्यामुळें साहेबाला बराच धीर आला आणि त्यानें जालंदरच्या शिपायांशी युद्ध करावयाचें ठरवून, त्यांची गांठ घेण्याकरितां सेनेसकट पुढें कूच केलें.

थर्नटन साहेबानें पूल तोडून टाकिल्यामुळें शिपायांना चार मैल मागें हटावें लागलें. नदीचें पात्र अरुंद असून पाण्याला वेग नाही अशा ठिकाणाहून नदी पार करण्याचा त्यांचा बेत आहे, इत्यादि बातम्या रिकेट्स साहेबाला आधींच कळल्या होत्या, तेव्हां तो परत आला; आणि शिपाई सतलज नदी केव्हां ओलांडतात याची वाट पहात बसला. सुमारे १६०० शिपाई नदी ओलांडून गेले पण त्यांना लगेच इंग्रजी सेनेशीं सामना करावा लागला. इंग्रजांकडील शीख शिपाई देखील त्वेषानें बंडखोरांवर तुटून पडले. कारण पूर्वी याच हिंदुस्थानी शिपायांच्या मदतीने इंग्रजांनीं पंजाबचें राज्य मिळविलें होतें. त्या शिपायांचीं मनें बिथरल्यामुळें इंग्रजी राज्याचा पाया आज डळमळ लागला होता. परंतु आतां दुसऱ्या जातीच्या व धर्माच्या एकनिष्ठ आणि स्वामिभक्त शिपायांच्या मदतीनें बंडखोरांना खच्ची करून, तो पाया अधिक बळकट करण्याचें काम चालू झालें. इंग्रजांच्या जवळ तोफा असल्यामुळें त्यांनीं तोफांचा भडिमार चालविला. बंडखोर शिपायांजवळ नुसत्या बंदुकी असल्यामुळें त्यांचा मारा विशेष परिणाम करीना; पण ते नेटानें इंग्रजांवर गोळ्यांचा वर्षाव करीतच राहिले. याप्रमाणें दोन तास तुमुल रणकंदन माजून राहिलें, तेव्हां इंग्रजांचा धीर सुटला. शीखांची हिंमतही अपुरी पडली, नाभाचे शिपाई तर केव्हांच विगलित होऊन चोहोंकडे फांकले होते. अशा स्थितीत डेप्युटी कमिशनर रिकेट्स आणि सेनापति विलियम्स यांनीं हाय खात्री आणि ते खिन्न अंतःकरणानें शहरांत परत आले. याप्रमाणें विजयश्रीनें माळ घालतांच बंडखोरांचा उत्साह दशगुणित झाला आणि ते लुधियाना शहरांत फिरले. त्या वेळीं किल्ल्यांतील देशी शिपाईही उत्तेजित झाले आणि त्यांना जाऊन मिळाले. गांवगुंड आणि बदमाश लोक अशा प्रसंगाची वाटच पहात असतात, त्यांनीं लूटमार आरंभिली. याप्रमाणें शहरांत जिऊडे तिकडे हाहाकार उडाला. सरकारी इमारती आणि अमेरिकन व्यापाऱ्यांचीं घरे लुटल्यानंतर बंडखोर चर्चें जाळण्याकरितां पुढें सरसावले. त्यांनीं छापखाना तोडून मोडून टाकला. ठरल्याप्रमाणें तुरुंग मोडून कैदी मोकळे केले. व्यापार उदीम करणारे लोक बिचारे बंडखोरांच्या अत्याचारांना भ्याले आणि त्यांनीं भितीनें बंडखोरांना दाणावैरण पुरविली. सावकारांनीं आपलें धन जमीनींत पुरून टाकिलें. दुकानें बंद पडावयाचींच. सारें शहर स्मशानवत् दिसूं लागलें. याप्रमाणें बंडखोरांनीं दिवसभर पैशाचिक लीला करून संभ्याकाळीं दिल्ली शहरचा रस्ता धरला.

शहरांत शिरल्यावर बंडखोरांनीं इंग्रजांना जिवें मारण्याचा प्रयत्न केला नाही. पैसा अडका काय असेल नसेल तें लुबाडूनच ते संतुष्ट झाले. पण ते निघून गेल्यावर गोऱ्या लोकांना हायसें वाटलें. शहरांत गोंधळ सुरू असतां गोरे शिपाई आपापले प्राण घेऊन लपून बसले होते. त्यांना आपल्या प्राणांचें अतोनात भय वाटत असल्यामुळें किंल्ला ओस पडला होता. पण बंडखोरांना याचा पत्ताच नव्हता. त्यांना केवळ लूट दिसत होती. मागचा पुढचा विचार कोण करितो ? चतुर सेनापति नाही; तत्त्वनिष्ठ नेता नाही; केवळ मेंढयांच्या कळपाप्रमाणें समोर चाललेल्या माणसाच्या मागून डोळे मिटून चालणारे लोक ते ! त्यांना कसेंही करून दिल्लीस जावयाचें होतें. रस्त्यांतल्या अडचणी दूर करण्यापुरतीच ही दंगल होती. तेव्हां मोकळा पडलेला किंल्ला सर करण्याच्या भानगडीत ते पडले नाहीत.

गोरी पलटण कशीबशी धाडस करून शहरांतल्या इंग्रज रहिवाशांचें रक्षण करण्याकरितां आली. पण ती येऊन पोहोंचली तेव्हां बंडखोर शहर सोडून देखील गेले होते, त्यामुळें ते हिरमुसले झाले. परंतु राग कोणावर तरी काढिलाच पाहिजे, त्याशिवाय तो शांत होणार कसा ? पण या रागाचे परिणाम बिचाऱ्या शहरवासियांना भोगावे लागले. काश्मीरच्या शालीचे मोठमोठे वीस व्यापारी फांसावर लटकविले गेले. जे जे लोक बंडखोरांना मदत करण्यांत सामील होते असा संशय आला, त्या सर्वांची अशीच दशा झाली. यामुळें कित्येक दुर्दैवी पण निर्दोष इसम देखील या क्रोधाग्नीला बळी पडले.

यानंतर लुधियानाच्या उरल्यासुरल्या देशी शिपायांचीं हत्यारें काढून घेण्याचा हुकूम सुटला. जालंदरहून आलेल्या गोऱ्या शिपायांच्या मदतीनें हें काम सहज पार पडलें. जे शिपाई जवळपास लपून बसले होते, त्यांना राजेरजवाड्यांनीं इंग्रजांच्या हवालीं केलें. ज्यांच्या घरीं खासगी हत्यारें होती, त्यांचीं हत्यारें काढून घेण्यांत आलीं. सरकारनें असा जाहीरनामा काढिला कीं कोणाही माणसानें आपल्या-जवळ हत्यार बाळगूं नये; ज्याच्याजवळ हत्यार सांपडेल त्याला शिक्षा होईल. यामुळें लोक अधिकच चिडले. पण त्यांना आतां नुसतें चरफडत गप्प बसावें लागलें. लोकांजवळून जमा केलेलीं हीं सर्व हत्यारें दिल्लीच्या गोऱ्या सैनिकांना पुरविण्यांत आलीं. पतियाला, झिंद आणि नाभाच्या संस्थानिकांनीं या कामीं इंग्रज सरकारला भरपूर मदत केली.

याच वेळीं सीमान्त प्रांतांत धडपुष्ट आणि पहाडी जवान सैन्यांत घेतले गेले. या नव्या रंगरूटांचा नायक कॅप्टन डेली मुकरर केला गेला. ता. १३ मे रोजी हे लोक नौशहरा मुक्कामी पोहोचले, व काटनसाहेबाच्या हुकमानें पुन्हां अटकेला परत गेले. तेथील किल्ला या नव्या फौजेच्या दमावरच सुरक्षित राहूं शकला. तेथून हें नवें सैन्य पंधरा मेला पुन्हां निघालें आणि १८ ला रावळपिंडीला पोहोचलें. येथें कॅप्टन डेलीला अशी आज्ञा झाली कीं, तूं एकदम दिल्लीला जा. त्याप्रमाणें तो दिल्लीला जावयाला निघाला. रस्त्यांत लुधियाना येथें त्याला थांबावें लागलें. जूनच्या चवथ्या तारखेला त्याचा मुक्काम अंबाल्याला झाला आणि तारीख सहाला तो करनालला पोहोचला. येथें त्याला दिल्लीहून लपून छपून पळत आलेले बरेच गोरे लोक भेटले. त्यांनीं जवळपासच्या गांवांत कित्येक बंडखोर लपून बसल्याची बातमी डेलीसाहेबाला सांगितली. एवढेंच नव्हे तर त्यांनीं त्याला असेंही सांगितलें कीं, हे बंडखोर कोणत्या वेळीं आमच्यावर तुद्दन पडतील याचा नेम नाही. हें ऐकतांच डेलीसाहेबानें गांवाचा धुव्वा उडविण्याचा सपाटा चालविला. त्या गांवांतून कांहीं लोक बंडखोरांना मदत करणारे असतीलही. प्रांताचा ताबा बंडवाल्यांच्या हातीं गेल्यावर, मनांत नसलें तरी त्यांना मदत करणें भाग पडतें. कारण लोकांनीं त्यांना मदत न केली तर ते त्यांना जीवें मारणार व त्यांच्या घरादाराला आग लावून देणार. बरें, स्वप्राणरक्षणाकरितां प्रसंग पाहून बंडवाल्यांना मदत केली तर इंग्रज त्यांना बंडखोर म्हणून फांशी देणार, व गांवांच्या गांवें उध्वस्त करणार. मग त्यांनीं काय करावें? इकडे आड व तिकडे विहीर ! पण गांवांतील एकूण एक मनुष्य बंडखोरांना सामील झालेला नव्हता. मग या मूठभर लोकांच्या करितां सारा गांव उध्वस्त करणें हा भयंकर अन्याय ठरत नाही का? परंतु अशा अशांततेच्या काळांत कोणता मनुष्य बंडखोरांना मिळालेला आहे आणि कोणता नाही हें ठरविणें अत्यंत कठिण असतें. दुसरें, या प्रकारची चौकशी करून वेळ गमाविण्याला फुरसतही नसते. याशिवाय अधिकाऱ्यांना आतांपर्यंत जो अनुभव आला होता तोही गांवच्या लोकांना फारसा अनुकूल नव्हता. अशा वेळीं राज्यकर्त्यांच्या पुढें एकच गोष्ट दिसत असते. कोणत्याही उपायानें लोकांचीं मनें बंडापासून निवृत केलीं पाहिजेत. बंडखोरांना कोणत्याही प्रकारें मदत करणें सामान्य लोकांना धोक्याचें वाटलें पाहिजे. तसेंच बंडखोरांना कडक शासन करून त्यांना राज्यकर्त्यांची भीति वाढूं लागली पाहिजे, व घाबरून त्यांची ताबडतोब पांगापांग झाली पाहिजे.

यामुळें कधीं कधीं दुष्टांच्या संगतीचा परिणाम म्हणून सुष्टांनाही कष्ट होतात. म्हणूनच डेलीसाहेबानें शिपायांना गांवावर तुडून पडण्यास सांगितलें. गांवचे लोक पळू लागले; परंतु शिपायांनीं गांवाला वेढा घातल्यामुळें पळून जावयालाही वाव नव्हता. कित्येक कैद झाले, व कित्येक गोळ्यांना बळी पडले. यानंतर गांवाला आग लावण्यांत आली आणि गांव धुळीस मिळविण्यांत आलें.

याप्रमाणें वाटेंतील गांवें उध्वस्त करीत कॅप्टन डेली दिल्लीला पोहोंचला. तो नऊ जूनला दिल्लीला पोहोंचला. त्याच दिवशीं त्याला बंडखोरांवरोबर युद्ध करावें लागलें. या लढाईत डेलीचा सहाय्यक मारला गेला. या मारेकऱ्याचा सूड मेहेर-बानसिंह नांवाच्या एका गुरख्यानें त्याला आपल्या कुकरीनें ठार करून उगविला. कॅप्टन डेलीनें केलेले अत्याचार अंगावर शहारे आणणारे आहेत. म्हणून त्यांचें वर्णन करणें अशक्य आहे. त्याला दया, माया, यांचें नांवही ठाऊक नव्हतें, असें वाटतें. कापाकापी, फांशी, गोळीबार आणि जाळपोळ याशिवाय त्याला दुसरें कांहींच दिसत नव्हतें. रडणें, आरडणें, विव्दळणें, इत्यादि गोष्टींचा त्याच्या मनावर परिणामच होत नव्हता. निरुपद्रवी व हुताश झालेले लोक ईश्वराची प्रार्थना करीत असलेले पाहूनही त्याच्या मनाला पाझर फुटत नसे. उलट त्याच स्थितींत त्यांना गोळी घालून तो यमसदनाचा रस्ता दाखवीत असे. पण असल्या क्रूर आणि निर्घृण डेली साहेबाची एक गोष्ट वाखाणण्यासारखी होती. त्याची शिपायांना सक्त ताकीद असे कीं, बायकामुलांच्या केसालाही दंगलींत धक्का पोहोंचतां कामा नये. बंडखोरांनीं इंग्रज बायकामुलांवर केलेल्या अत्याचारांचीं खरींखोटीं प्रसिद्ध झालेलीं वर्णनें ऐकून त्याचा जीव कासावीस होई, रक्त उसळून येई, व सूड घेण्याची इच्छा प्रबल होई. म्हणूनच त्यानें इतके अत्याचार केले. पण त्याच्या हातून हिंदी बायकामुलांना मुळींच अपाय झाला नाही, हें इंग्रजी चारित्र्य नांवाजण्यासारखें आहे. पंजाबांत बंडाची दंगल फारशी उसळली नाही याचें श्रेय लारेन्स साहेबाला दिलें पाहिजे. शीख व पहाडी लोकांना संतुष्ट ठेवून हिंदी शिपायांना चोपून काढणें, हें धोरण त्यानें आंखलें व तें नेटानें अमलांत आणलें. त्यानें फौजेंत व पोलिसांत शीख, गुरखे व अफगाण या जातींचे नवे रिकट भरती केले व त्यांना भरपूर पगार देऊं करून त्यांची व त्यांच्या जातभाईची सहानुभूती आपल्याकडे ओढून घेतली. कंपनीच्या या नव्या भक्तांच्या निष्ठेमुळें बंडवाल्या शिपायांना पंजाबांत आसरा मिळाला नाही, व सर्वांना

लपत पळत कशी बशी दिल्लीची वाट धरावी लागली. सर्व बंडखोरही दिल्लीस पोहोचू शकले नाहीत. त्यांच्यापैकी वऱ्याच जणांची वाटेतच कत्तल उडाली. त्याची शिस्त अतिशय करडी होती, व त्याचें उदाहरण पाहून त्याच्या हाताखालील अधिकाऱ्यांनीही संशयावरून बंडखोरांच्या पलटणीच्या पलटणी भाजून काढल्या, व शिपायांना दे माय धरणी ठाय करून सोडले. या भयंकर शिक्षांमुळे पंजाबांत विलक्षण दहशत बसली, व बंडवाल्यांचा वारा देखील लोक आपल्या अंगावरून जाऊं देईनासे झाले. यामुळे पंजाबांतील शिपाई फारसे बंडांत सामील झाले नाहीत; जे बंडांत सामील झाले, त्यांच्यापैकी बरेच तेथल्या तेथें भरडले गेले, व उरलेल्यांना जीव वांचविण्याकरितां पळतां भुई थोडी झाली, व त्यांना तोंड लपवूनच रहावें लागलें. पंजाबांतील फारच थोडे शिपाई दिल्लीस जाऊं शकले. तेव्हां लारेन्सच्या कडकपणाचें चीज झालें असेंच म्हटलें पाहिजे. कूपर, मांटगा-मेरी, डेली या लारेन्सच्या हस्तकांनीं क्रूरपणाची कमालच केली. घरांत ठेकून झाले म्हणून तोफांच्या धडाक्याच्या मान्यानें घर पाहून त्याची राखरांगोळी करावी अशांतलाच हा प्रकार होता. या अघोरी उपायांमुळे मे १८५७ हा महिना संपावयाच्या सुमारासच पंजाबांत सर्वत्र शांतता प्रस्थापित झाली. तेथील बंडाळी व बंडाळीचा मोड या दोन्ही वार्ता एकामागून एक त्वरेनें सर्वत्र पसरल्या, आणि लारेन्सचें कौतुक होऊं लागलें. कानपूर, लखनौ, झांशी या बंडाच्या प्रमुख केंद्रांत आग लागण्याच्या पूर्वीच पंजाबांत लारेन्सनें इतकी जरब व दहशत बसविली कीं, कंपनीच्या आज्ञा हिंदु वेदांप्रमाणें, मुसलमान कुराणाप्रमाणें व शीख ग्रंथसाहेबाप्रमाणें पूज्य व अनुलंघनीय मानूं लागले. त्यामुळे मुख्य सेनापतीच्या मार्गे लकडा लावून दिल्लीच्या स्वारीची संपूर्ण योजना लारेन्सला करतां आली. शीख व पहाडी लोकांना विश्वासांत घेऊन त्यांच्या नव्या पलटणी लारेन्सनें बनविल्या, व त्या योग्य अधिकाऱ्यांच्या दिमतीस देऊन दिल्ली काबीज करण्यास पाठविल्या. या अडचणीच्या प्रसंगी त्यानें लोकांकडून सहा टक्के व्याजानें कंपनीच्या खर्चासाठीं नवें कर्ज काढलें. हें कर्ज लोकांनीं खुशीनें दिलें नसल्यामुळे, त्याला तें सक्तीनें वसूल करावें लागलें. दिल्ली शहर लुटून फस्त करण्याची व प्रतिज्ञेप्रमाणें मोगलांवर गुह गोविंदसिंहाचा सूड घेण्याची अमोल संधी शीख शिपायांनीं दवडली नाही; आणि जवळचें भांडवल कंपनीच्या कर्जरोह्यांत जवरीनें गुंतविलें गेल्यामुळे, कंपनीचा जय चिंतनें



पंजाबांतील सामान्य जनतेला, व्यापाऱ्यांना व सरदार मानकऱ्यांना भागच पडलें. [बासवर्थ स्मिथकृत लार्ड लारेन्सचें चरित्र, भाग २, पान ३०८]

लार्ड लारेन्सची राजनीति इंग्रजांना फलप्रद झाली व पंजाबप्रांत शांत राहिला. लारेन्सने १८५८ मध्ये सर फ्रेडरिक करीस लिहिलें—“Under the mercy of God, the loyalty and the contentment of the people of the Punjab have saved India. Had the Punjab gone, we must have been ruined. ईश्वरी कृपेने पंजाबच्या लोकांची राजनिष्ठा व समाधानवृत्ति, यांनी हिंदुस्थानचें संरक्षण केलें. जर पंजाब बिथरला असता तर आपला सर्वनाश झाला असता.” परंतु ही शांति कोणत्या उपायांनी प्रस्थापित करण्यांत आली होती? पलटणीच्या पलटणी संशयावरून भरडून व जबरीने लोकांकडून द्रव्य उकळूनच पंजाबप्रांत दहशतीच्या धाकांत शांत ठेवण्यांत आला. पंजाबांत जून १८५७ पासून तो बंडाचा नायनाट होईपर्यंत पूर्ण शांतता नांदत होती, व त्यामुळे लारेन्सला बंड मोडण्याच्या कामी द्रव्य व शिपाई उत्तर हिंदुस्थानांतील क्रांतिकारक टापूंत पाठवितां आले. पंजाबांतील बंडाळी निमिषार्धांत मोडून शांतता राखल्याबद्दल इंग्रज लेखकांनी व मुत्सद्यांनी त्याची परोपरीने पाठ थोपटली आहे, व वाहवा केली आहे. जेत्यांच्या दृष्टीने त्याने व त्याच्या हस्तकांनी योजलेले कडक व निर्घृण उपाय योग्यच ठरतील. कारण त्यामुळे लोकांवर इतकी दहशत बसली की, डोळा वर करून बघण्याची कोणाला हिंमत उरली नाही. परंतु नैतिक दृष्ट्या या उपायांचें कितपत समर्थन करतां येईल? पंजाबांत शांति प्रस्थापित झाली, या फलावरून कारणाची परीक्षा केली तर त्याची करणी योग्य ठरेल. परंतु स्मशान-शांततेचें कौतुक जग करीत नाही. निर्विकार मनानें व नैतिक दृष्टीने, लारेन्सची पंजाबांतील कारकीर्द इंग्रजी सत्तेला उपकारक झाली, तरी दोषास्पद व अघोरीच ठरते.

प्रकरण १८ वें

वायव्य प्रांतांत काय झालें ?



त्या वेळीं आग्रा आणि अयोध्येचा प्रान्त हा वायव्यप्रान्त या नांवानें ओळखला जात असे. बंडाच्या वेळीं कालविन साहेब या प्रांताचे शासक होते. हे

गृहस्थ बुद्धिमान् होते खरे, परंतु मीरतला घडलेला भयंकर प्रकार यांना कळला तेव्हां त्याचा परिणाम पुढें किती भयंकर होणार आहे याची साहेबाला प्रथम कल्पनाही झाली नाही. 'दिल्ली शहर बंडखोरांनीं काबीज केलें व तेथें वृद्ध मोंगल बादशाहाची गादीवर स्थापना केली, तेथील इंग्रजांना आपले प्राण घेऊन पळावें लागलें आणि त्यांच्यापैकीं कित्येक बंडखोरांच्या हत्यारांना बळी पडले;' ही सविस्तर बातमी कालविन साहेबाला कळली, तेव्हां मात्र त्याच्या डोक्यांत लक्ष्म प्रकाश पडला. मग मात्र त्याला वाटलें कीं हा वणवा वेळींच विझविला नाही तर हा कोठवर पसरेल याचा नेम नाही, आणि आगाऊ सावधगिरी घेतली नाही तर सरकारचें राज्यरूपी कुरण हा केव्हांच भस्म करून टाकील; तेव्हां त्यानें हा वणवा वाहूं न देण्याचा, निदान त्याचा व्याप कमी करण्याचा उपाय योजिला.

या प्रांतांत आग्रा हें एक मोठें शहर आहे. आग्राचा ताजमहाल माहीत नाही असा मनुष्य विरळा. या ताजमहालाशेजारीच इंग्रजांची छावणी होती. या छावणींत देशी आणि गोरे दोन्ही प्रकारचे शिपाई असत. जवळच गोऱ्या अधिकाऱ्यांचे बंगले आणि एक चर्च होतें. हें तत्कालीन प्रांतीय राजधानीचें ठिकाण असल्यामुळें, येथेंच प्रान्ताधिपति रहात असत. प्रान्ताधिकाऱ्याच्या बंगल्या भोंवतीं इतर मुलकी अधिकाऱ्यांचेही बंगले असत. सरकारी कचेऱ्या एका बाजूला आणि लष्करी छावणी दुसऱ्या बाजूला होती. शहर आणि किल्ला यांच्यामधून यमुनेचा प्रवाह वहात होता. नदीवर एक पूल होता, त्यानेंच लष्कराचें शहराशीं दळणवळण होई.

वर सांगितलेंच आहे कीं आग्रा येथील फौजेंत काळे, गोरे असे दोन्ही प्रकारचे शिपाई होते. गोऱ्यांची नं. ६ ची पायदळ पलटण होती आणि एक तोफखाना होता. देशी पलटणींत ४४ आणि ६७ नंबरच्या पलटणी होत्या. त्या वेळीं ब्रिगेडियर पोल हावेल याच्या ताब्यांत आग्राचें सैन्य होतें.

अनुक्रमें ता. १२ आणि १३ मेला, मीरत आणि दिल्लीची हकिगत आग्राला समजली. याच्यापूर्वीच गोऱ्या लोकांनीं आपल्या बचावाची व्यवस्था करून ठेविली होती. त्यांनीं किल्ल्यांत एक पलटण पाठवून दिली होती. आग्राच्याच तेवढ्या काळ्या शिपायांनीं बंड केलें तर त्यांना वठणीवर आणायला कांहींच अडचण पडणार नाही; पण जर आग्राच्या सर्वच लोकांनीं बंड पुकारिलें आणि शेजारच्या खेड्यापाड्यांतील लोकही त्यांना येऊन मिळाले, किंवा जवळपासच्या

छावण्यांतील शिपाईही या बंडखोरांना सामील झाले तर मात्र कठीण प्रसंग ओढवणार, असें तेथील साहेब लोकांना वाटत होतें. त्यांना वाटे कीं मीरतच्या शिपायांनीं जर दिल्लीवर चाल केली, तर तेच शिपाई आध्याला म्हणजे प्रांताच्या राजधानीला कसें मोकळें सोडतील ? आणि अशा तऱ्हेचा तर्क लढवून कालविन साहेबांनं एक सभा बोलाविली. अर्थातच ही सभा मुख्य मुख्य गोऱ्या अधिकाऱ्यांची होती. सभेपुढें त्यानं अशी सूचना आणली कीं सर्व गोऱ्या लोकांनीं किल्ल्यांत जाऊन आश्रय घ्यावा. परंतु हजर असलेल्या लोकांना ही सूचना फारशी आवडली नाहीं. त्यांचें म्हणणें असें पडलें कीं जर आपण सर्व जण बिऱ्हाड घेऊन किल्ल्यांत गेलों, तर लोकांना वाटे कीं साहेब लोक धावरले. लोकांची एकदां अशी समजूत झाली तर त्याचा परिणाम अनिष्ट होईल. या प्रश्नावर बरीच भवति न भवति झाल्यावर शेवटीं असें ठरलें कीं, सर्व सैनिकांना एकदां परेडला बोलवावें आणि गोऱ्यांचें एक स्वयंसैनिक दल उभारावें.

याप्रमाणें दुसरेच दिवशीं सर्व सैनिकांची परेड झाली. सर्व मुलकी आणि लष्करी अधिकारीही त्या दिवशीं परेडला मुद्दाम हजर राहिले. सर्व जण जमल्यावर कालविन साहेब आले. त्यांना रितीप्रमाणें तोफांची सलामी देण्यांत आली. यानंतर त्यांनीं प्रथम गोऱ्या सैनिकांना उद्देशून म्हटलें:—“सैनिक हो, आजचा प्रसंग जरी काळजी करण्यासारखा असला व बाहेरून देशी शिपायांच्या बंडाच्या बातम्या तुमच्या कानावर आल्या असल्या, तरी तुम्ही या तुमच्यासमोर उभ्या असलेल्या देशी शिपायांविषयीं अविश्वास बाळगण्याचें कारण नाहीं. माझी खात्री आहे कीं, ते सर्व जण विश्वासपात्र आणि इमानाला जागणारे आहेत. म्हणून तुम्ही या हिंदुस्थानी शिपायांवर खुशाल विश्वास ठेवा. पण त्याबरोबरच एक गोष्ट लक्षांत ठेवा कीं, जर दिल्लीचे अत्याचारी लोक येथें येऊन पोहोंचले तर मात्र आपलें कर्तव्य करायला तुम्ही चुकूं नका. त्या वेळीं कर्तव्यपरा-  
बुद्ध होऊन मागें हटूं नका.” हें उक्तावूनच भाषण ऐकून गोऱ्या शिपायांनीं आपापल्या बंडुकी सांवरल्या आणि साहेबाच्या म्हणण्याला संमति दर्शविली. इतकें झाल्यावर साहेब हिंदुस्थानी शिपायांस उद्देशून म्हणाले, “आमचा तुमच्या-  
वर पूर्ण विश्वास आहे. तुमची कोणतीही तक्रार असली तरी ती ऐकून ध्यावयास आम्ही तयार आहोंत. तुम्हाला काय सांगावयाचें असेल तें मन मोकळें करून सांगा. तुमच्यापैकीं कोणाला जर सरकारची नोकरी करावयाची नसेल तर आपापलीं हत्यारें खालीं ठेवा. तुमच्यावर नोकरीची बळजबरी केली जाणार नाहीं. तुम्हाला

त्याबद्दल शिक्षाही होणार नाही." परंतु कोणी एकानेही हत्यार खाली ठेविलें नाही. कालविन साहेबाला हें पाहून संतोष झाला. आणि त्यानें सर्वांना आपापल्या जागीं परत जावयास सांगितलें.

तदनंतर त्यानें दिल्लीहून आग्याकडे येणाऱ्या रस्त्यावर उत्तम प्रकारचा बंदोबस्त केला. दिल्लीहून आग्यावर चढाई करणारांना रस्त्यांतच अडवावयाचें, आणि पुढें येऊं न देतां तेथेंच वाटेंत त्यांचा निकाल लावावयाचा असें त्यानें ठरविलें.

कालविन साहेबानें आपल्या प्रांतांतील प्रमुख लोकांना, जमीनदार-सरांदांंना व राजेरजवाळ्यांना, कंपनी सरकारला या अडचणीच्या प्रसंगीं मदत करण्याबद्दल पत्रें लिहिलीं. कारण त्यांच्याशीं झालेल्या तहनाम्यांत असें एक कलम होतें कीं, इंग्रज सरकारच्या प्रसंगोपात्त मदतीकरितां प्रत्येक देशी राजानें एक कवायत शिकलेली पलटण आपल्या पदरीं ठेवावयाची. असल्या पलटणी त्या वेळीं ग्वालेर, कोटा आणि भरतपूरच्या राजांकडे होत्या. त्यांची मदत मागण्यांत कालविन साहेबाचा दुहेरी हेतु होता. मदत मागण्याच्या निमित्तानें या राजेलोकांचा कल कोणीकडे आहे याचा छडा लावावयाचा, आणि कवायत शिकलेल्या संस्थानी पलटणी इंग्रजांच्या एकदां स्वाधीन झाल्यावर, शिळक राहिलेल्या हेंगाब्या शेंदाड शिपायांची किंवा राजेलोकांच्या मनांत यदाकदाचित् पुढें पाप आलेंच, तर मग त्यांची पर्वा करण्याचें कारण नव्हतें. साहाय्याची याचना करतांच भरतपूरची पलटण कॅप्टन निक्सन याचे हाताखालीं ता. १५ ला मथुरेला येऊन पोहोचली. दुसऱ्याच दिवशीं ग्वालेंराहूनही घोडदळ आणि तोफखाना आग्याला येऊन दाखल झाला. एवढेंच नव्हे तर ग्वालेंरच्या शिंद्यांनीं आपलें खाजगी शरीररक्षक विश्वासू सैन्यही आग्याला पाठवून दिलें.

अशा रीतीनें व्यवस्था केल्यावर ता. २१ मे पर्यंत सर्व सुरळीत चाललें होतें. इतक्यांत अचानक अलीगडच्या शिपायांनीं वंड पुकारल्याची बातमी आली. अलीगड आग्यापासून ५० मैलांवर आहे. तेथें नं. ९ च्या पलटणींतल्या कांहीं तुकड्या होत्या. त्याच पलटणींतील बाकीचे लोक, कांहीं मैनापुरीला तर कांहीं बुलंदशहरांत, तर कांहीं इटाव्याला याप्रमाणें वांटले होते. मे महिन्याच्या मध्याच्या सुमाराला तेथें अस्वस्थता माजूं लागली. आसपासच्या खेडेगांवांतून रोजच्या रोज बाजारगप्पा उठत. या अतिशयोक्तीनें इतक्या फुगत कीं, कधीं कधीं वास्तविक घडत असलेल्या प्रकाराहून त्या फारच भयंकर असत.

तेव्हां त्यांत कितपत तथ्य आहे हें पाहण्याकरितां एक गोरा ऑफिसर कांहीं लोकांनिशीं टेहेळणीवर निघाला. शहरांतल्या कसाईखान्याजवळ बरीच गर्दी जमली होती. या जमावांतही क्षुब्धता दिसत होती. परंतु अधिकारी व त्याचे लोक सावधगिरीनें पुढें झाले व पलीकडे निघून गेले. त्यांना कोणत्याही तऱ्हेचा अडथळा झाला नाही. शहरांत इतरत्र कोठेही नवलविशेष दिसलें नाहीं. जवळच्या गंग्रई नांवाच्या खेडेगांवीं मात्र एक ठिणगी धुमसत असलेली आढळली. ती हळूहळू पेट घेत होती.

येथें एक ब्राह्मण रहात असे. हा ब्राह्मण खाऊन पिऊन मुखवस्तु होता. त्याची गुंडगिरीही बरीच प्रसिद्ध होती. तुरुंगावरचा एक पहारेकरी या ब्राह्मणाच्या ओळखीचा असून, हा ब्राह्मण सांगेल तें काम करण्यास तो नेहमीं तत्पर असे. मीरत आणि दिल्लीच्या गोष्टी लोकांपासून गुप्त राहिल्या नव्हत्या. अधिकाऱ्यांनीं दिल्लीची वार्ता गुप्त ठेवण्याचा आपल्याकडून फार प्रयत्न केला. परंतु तो सिद्धीस गेला नाहीं. लोकांना तारायंत्रापेक्षांही अधिक जलदीनें या बातम्या मिळत असत. बंडाची धांदल सुरू होतांच कित्येक लोकांनीं या वाहत्या गंगेत हात धुवून घेतले. बंडखोरांबरोबर नेमकें लुटालुटीच्या वेळेला हजर असावयाचें आणि सांपडेल त्याच्यावर हात मारावयाचा. पुन्हां आपण त्या गांवचेच नव्हे अशी वर बतावणी करावयाची. असल्याच माणसांपैकीं उपरोक्त ब्राह्मणही एक होता. त्या वेळीं अलीगडच्या खजिन्यांत ७ लाख रुपये शिल्लक होते. ही गोष्ट पुष्कळांना ठाऊक होती, तशी त्या ब्राह्मणालाही कळली होती. ब्राह्मणानें आपल्यापुरता विचार करून ठरविलें कीं, जर अलीगडचे शिपाई आणि गंग्रई गांवचे लोक सरकाराविरुद्ध बंड करितील तर आपलीही पोळी पिकेल. असा विचार करून त्यानें दोघां शिपायांना फितविलें; शिपायांना तर त्यानें असेंही सांगितलें कीं, ‘ तुम्ही जर बंडाचें निशाण उभाराल तर दोनशें लोकांनिशीं मी देखील तुम्हांला येऊन मिळें. ’ हें कारस्थान एका देशी अधिकाऱ्याला कळलें. त्यानें एकदम त्या ब्राह्मणाला कांहीं तरी निमित्त काढून आपल्याकडे बोलाविलें, व तो आल्याबरोबर त्याला कैद केलें. त्याची झटपट चौकशी होऊन ब्राह्मण फांसावर लटकाविला गेला. परंतु खरा प्रकार बाहेर न कळल्यामुळें लोकांची मात्र अशी समजूत झाली कीं, एक गरीब ब्राह्मण फुकट मारला गेला. ही लोकांचो भ्रामक समजूतच पुढें भोंवली. हिंदू शिपायांनाही या ब्रह्महत्येबद्दल वाईट वाटलें, आणि एकाएकीं दंगल सुरू झाली. दंगल सुरू होतांच गोऱ्या

लोकांनी पळापळी सुरू केली. थोड्याच वेळांत ते सर्व जण अलीगड सोडून पळाले. कांहीं लोक आग्याकडे आले, आणि कांहीं मीरतकडे गेले. जे लोक आग्याला आले ते तर सुरक्षितपणे निवाऱ्याच्या जागीं येऊन पोहोचले. परंतु मीरतकडे गेलेल्या लोकांची जी दुर्दशा झाली तिची हकीगत वर्णनातीत आहे.

गोरे लोक निघून गेल्यावर लोकांना मनसोक्त वागावयास मुभा मिळाली. त्यांनीं खजिना छुटून सात लाख रुपये पार फस्त करून टाकिले, तुरंग फोडून कैद्यांना सोडून दिलें, व गोऱ्या लोकांचे बंगले जाळून राख करून टाकिले. सारांश, ज्या ज्या वस्तूशीं इंग्रजांचा थोडा तरी संबंध आला होता, अशा वस्तूंच दुनियेंत राहूं द्यावयाच्या नाहींत असा बंडखोरांचा जणूं निश्चयच दिसला. खजिन्यांतील छट शिपायांनीं व गांवांतील लोकांनीं आपसांत वांटून घेतली. अलीगडांतील हा गोंधळ आणि ही नासधूस संपल्यावर शिपाई आपल्या हिश्याचे पैसे घेऊन दिल्लीकडे रवाना झाले, आणि गांवखेड्यांतील व शहरांतील रहिवाशी आपापला हिस्सा घेऊन घरीं जाऊन बसले.

जी पलटण अलीगडला होती त्यांतलेच कांहीं शिपाई मैनपूर, बुलन्द, आणि इटावा या ठिकाणीं वांटलेले होते. अलीगडची हकीगत ऐकून त्यांनींही तसेंच वर्तन आपापल्या गांवीं केलें व आपल्या भाईवंदांची अनुयायी भक्ति सिद्ध करून दाखविली. अलीगड, मीरत आणि दिल्लीच्या बातम्या इटावा येथें येऊं लागतांच, तेथील मॅजिस्ट्रेट ह्यूम साहेबानें ठरविलें कीं या बंडखोरांना कैद करावें. म्हणून प्रत्येक रस्त्यावर त्यानें खडा पहारा ठेविला. ता. १६ ला रात्रीं मीरतच्या सात घोडेस्वारांना साहेबानें कैद केलें. या स्वारांजवळ पिस्तुलें आणि तलवारी होत्या. छावणींत शिरतांच स्वारांनीं एका गोऱ्या अधिकाऱ्यावर गोळी झाडली. साहेबाच्या शिपायांनीं एका अपराध्याला जमिनीवर लोळण घ्यावयास लाविलें. उरलेल्या सहा जणांनाही शिक्षा देण्याचा विचार कायम झाला. शेवटीं एकाला गोळी घातली, दोघांना तलवारीनें कंठस्नान घातलें, दोघे जण पळून गेले आणि एकाला कैदेत टाकलें. इतर कांहीं बंडखोरांनीं शेजारच्या जसवंतपुरावर असलाच अत्याचार करावयास सुरुवात केली. मॅजिस्ट्रेट ह्यूम साहेब ही बातमी ऐकतांच तिकडे ताबडतोब रवाना झाले. पण तेथें जाऊन पाहतात तों त्यांना असें दिसून आलें कीं हें काम तितकें सोपें नाहीं. कारण चारी बाजूंला मुसलमानांच्या झुंडीच्या झुंडी हत्यारें घेऊन उभ्या होत्या. साहेबाबरोबर

आलेला एक शिपाई पुढें झाला, पण तत्काळ बंडखोरांच्या गोळीला बिचारा बळी पडला. मॅजिस्ट्रेटसाहेबांच्या सोबत्यालाही गोळी लागली. तेव्हां नाइलाज होऊन साहेबांना परत फिरावें लागलें.

मॅजिस्ट्रेटसाहेबानें फौजेच्या अधिकाऱ्यांच्या सल्ल्यानें इटाव्याच्या फौजेला दुसरीकडे पाठवून यावयाचें ठरविलें. हेतु हा कीं त्यांना अलीगडच्या शिपायांची हकीकत समजू नये. त्याप्रमाणें ‘बरपुरा’ येथें त्यांना पाठावावयाचें ठरलें. शिपाई निघतांना मोठ्या आनंदानें आणि उत्साहानें निघाले. पण कांहीं दूर गेल्यावर ते बिथरले. त्यांनीं आपल्या अधिकाऱ्यांचा हुकूम धाब्यावर बसविला आणि ते परत फिरले. कांहीं देशी शिपाई आणि अधिकारी मात्र आपल्या इमानाला जागले. ते शांत राहिले आणि त्यांनीं गोरे अधिकारी आणि त्यांचीं मुलेंबाळें यांना ‘बरपुरा’ पर्यंत सुरक्षितपणें पोहोंचविलें. जे शिपाई अर्ध्या वाटेंतूनच इटाव्याला परत आले, त्यांनीं शहरांतल्या धुब्ध वातावरणाचा फायदा घेऊन खजिना लुटला, तुरुंग तोडला, सरकारी कचेऱ्या आणि अधिकाऱ्यांचे बंगले यांची जाळपोळ केली. तेव्हां मॅजिस्ट्रेटसाहेबाला स्त्रीवेष घेऊन आपले प्राण वांचवावे लागले. जिकडे तिकडे जाळपोळ, लूटमार असा सांवळा गोंधळ माजून राहिला. घटकाभर असें वाटलें कीं इंग्रजी सत्तेचा समूळ नाश झाला आहे आणि सर्वत्र बेबंदशाही माजली आहे.

या वेळीं प्रतापनेरच्या चौहान राजकुमारांनीं ह्यूमसाहेबाला फार साहाय्य केलें. ज्यावेळीं वर सांगितल्याप्रमाणें उत्पात सुरू होते, त्यावेळीं या रजपूतकुमारांपैकीं कुमार लक्ष्मणसिंह ह्यूम साहेबांच्या मदतीला धांवून आला. त्यानें जातीनें हजर राहून कित्येक इंग्रज स्त्रियांना आणि बालकांना सुरक्षितपणें आग्याला पोहोंचविलें. जुलईपर्यंत ह्यूम साहेबाचा पत्ता नव्हता, म्हणून कंपनीतर्फें इटाव्याची पुढील व्यवस्था पांच तहसीलदारांनीं आपल्या जबाबदारीवर केली. या पांचांपैकीं उपरिनिर्दिष्ट लक्ष्मणसिंहाचा भाऊ जोहरसिंह हा एक होता. या पांचजणांनीं इतक्या उत्तम प्रकारें आपलें काम केलें कीं ह्यूमसाहेबानें तेथें परत आल्यावर तोंडांत बोट घातलें. या कार्यकुशलतेबद्दल ह्यूमसाहेबानें पांचही जणांची प्रशंसा केली. या पांचांपैकीं एक वैश्य जातीचा तहसीलदार एकदां बंडखोरांच्या हातीं सांपडला. बंडखोरांनीं त्याच्याकडून बातम्या काढण्याकरितां त्याचा नानाप्रकारांनीं छळ केला. तो सर्व छळ त्यानें निमूटपणें सहन केला, पण आपल्या गुप्त गोष्टी शत्रूला कळूं दिल्या नाहीत. ही स्वामिनिष्ठा प्रशंसनीय नाही का ? कुमार लक्ष्मणसिंह स्वतः संन्याशाच्या

नेषानें बंडखोरांत जाऊन मिसळत असे आणि त्यांच्या बारीकसारीक गोष्टींचा छडा लावून, त्याची वित्तबातमी इंग्रज अधिकाऱ्यांना देत असे. बंडखोर परके व इंग्रज आत्मीय, ही चुकीची भावनाच या सहाय्याच्या मूळाशी होती. सामान्य हिंदीजनतेची तेव्हां अशीच मनोवृत्ती होती. या मदतीमुळे व बंडखोरांच्या हालचाली आणि गुप्त बेत योग्य वेळीं कळल्यामुळे इंग्रजांचा अपरिमित फायदा झाला. या अमूल्य मदतीमुळे ह्या साहेबानें हिंदवासियांबद्दल जे प्रशंसापर उद्गार काढले आहेत ते मननीय आहेत. ते उद्गार येणेंप्रमाणें:—

“मानवांना उचित अशा गुणांमध्ये इंग्रज व हिंदी या दोघांत कांहींच भेद नाही. आपलें नियोजित कर्तव्य करण्यांत दोघेही कुचराई करीत नाहीत. दोघेही दक्षतेनें आणि योग्यतापूर्वक आपलें कर्तव्य करितात. गुणांची विपुलता व स्वाभिमान दोघांत समसमान आहेत. यामुळे दोघांचा गौरव होतो. सुशिक्षणाच्या अभावामुळे दोघेही अत्याचाराला प्रवृत्त होतात. पक्षपातरहित होऊन विचार केला तर असें दिसून येईल कीं, दोघांमध्येही कांहीं विशेष गुण आहेत व कांहीं दोषही आहेत. जर एखाद्या सुविद्य भारतीयाशीं एखाद्या सामान्य इंग्रजाची तुलना केली, तर तो इंग्रज थोर विभूतीमध्ये वसलेल्या माकडाप्रमाणें दिसेल. तसेंच जर, आपल्या कार्यांत अविश्रांतपणें दीर्घकालपर्यंत काम करणाऱ्या, दूरदर्शी आणि जबाबदारीची जाणीव असल्यामुळे गंभीर बनलेल्या हिंदुस्थानवासी इंग्रजां-शेजारीं एखाद्या अदूरदर्शी व मूर्ख हिन्दी माणसाला उभें केलें, तर तो इंग्रज एखाद्या दैवी पुरुषाप्रमाणें शोभेल. दोन्ही समाजांतील उत्कृष्ट गुणांनीं युक्त अशा दोन व्यक्ति एकमेकांशेजारीं उभ्या केल्या तर दोघेही समान योग्यतेचेच आढळतील.

✕

✕

✕

✕

हिंदुस्थानांतील इंग्रजाला नेहमीं हिंदी लोकांचे दोषच तेवढे दिसतात आणि स्वजातीयांचे मात्र फक्त गुण दिसतात. म्हणूनच त्यांना वाटतें कीं हिंदी मनुष्य म्हटला कीं तो निंद्यच असला पाहिजे; इंग्रज तेवढा मात्र प्रशंसनीय !”

खरें पाहूं गेलें, तर सामान्य इंग्रजाची आजपर्यंत अशीच समजूत आहे. ह्या साहेबासारखे निःपक्षपाती उदार लोक क्वचितच आढळतात. १८५७ सालचें बंड इतकें विकोपाला गेलें त्याच्या अनेक कारणांपैकीं एक कारण हेंही आहे कीं, हिंदी लोकांना शत्रुत्वाच्या व हीनतेच्या दृष्टीनें इंग्रज पद्दात असत, त्यांच्या



मनोभावनांविषयीं तुच्छता दर्शवीत, व त्यांच्याकडे सहानुभूतीनें पहाण्याची ते फिकीरच करीत नसत. ह्यूम साहेबासारखे उदार, पक्षपातरहित, व सहृदय इंग्रज अधिकारी जर कंपनी सरकारला पुष्कळसे लाभले असते, तर कदाचित बंडाचा वणवा इतका विकोपास गेला नसता; उलट तो ताबडतोब विझून गेला असता. कारण जें इटाव्याला झालें तेंच इतरत्र झालें असतें.

ता. २४ मे रोजीं रात्रीं ग्वाल्हेरची पलटण बनपुरा मुक्कामीं पोहोंचली. त्याच्या दुसरे दिवशीं ती इटाव्याला गेली आणि इटावा पुन्हा इंग्रजांच्या आधीन झाला. परंतु इटावा परत घेतांना कित्येक बंडखोरांबरोबर त्यांना युद्ध करावें लागलें, कित्येकांचीं घरेंदारे जमीनदोस्त झालीं आणि कित्येक कुटुंबे धारातीर्थी पतन पावलीं.

आतां मैनपुरीला काय झालें तें पाहूं. ता. २२ ला अलीगडची हकीकत तेथील लोकांना कळली. तेथील मॅजिस्ट्रेट आणि कमिशनर या दोघांनीं ताबडतोब विचार करून इंग्रज बायकापोरांना एका विश्वासू मुसलमान शिपायांबरोबर आग्याला पाठवून दिलें. शिपायांना भावगांव मुक्कामीं जाण्याचा त्यांनीं हुक्म दिला, परंतु शिपायांनीं हा हुक्म अमान्य केला. आणि उलट ते इंग्रजांनाच सांगूं लागले कीं, आपले प्राण वांच्वावयाचे असतील तर शहर सोडून चालते व्हा ! हा प्रकार पाहतांच इंग्रज अधिकारी मोठ्या संकटांत पडले. या वेळीं फौजेचे दोन अधिकारी होते. एक लेफ्टनंट कॅफर्ड व दुसरा डिक्कंटज. परेडवर डिक्कंटज एकटाच हजर होता. ले. कॅफर्ड तेथें नव्हता. यामुळें डिक्कंटजला वाटलें कीं कॅफर्डला शिपायांनीं मारून टाकिलें. यामुळें आपल्या सोबत्याची नीट चवकशी न करितां तो तेथून घाबऱ्या घाबऱ्या थेट मॅजिस्ट्रेटकडे आणि कमिशनरकडे गेला. त्यानें दोघांनाही असें सांगितलें कीं, शिपायांनीं बंड करून कॅफर्डला ठार केलें; आणि मग स्वतांसाठीं आग्याला जाण्याची परवानगी मागितली. या परिस्थितींत कमिशनरलाही तेथें राहणें धोक्याचें वाटलें. म्हणून ते सर्वजण आग्याला रवाना झाले. मैनपुरीला मॅजिस्ट्रेट, त्याचा धाकटा भाऊ व तिघे इंग्रज एवढेच कायते राहिले. शेवटीं मैनपुरीच्या राजाचा भवानीसिंह या नांवाचा एक नातलग होता, त्याची समजूत करून मॅजिस्ट्रेटनें त्याच्याकडून संस्थानी घोडदळ व पायदळ सैन्य मदतीला बोलविलें.

इकडे कॅफर्डसाहेबाला शिपायांनीं चारी बाजूंनीं घेरलें. तेव्हां आतां काय करावें हें त्याला कळेनासें झालें. शिपायांनीं शहरांत छुटालूट सुरू केली. त्यांनीं

फौजेतील शस्त्रास्त्रांचे कोठार लुटले आणि ते खजिना लुटायला आले. त्या वेळी कॅफर्डसाहेब जिवावर उदार होऊन त्यांच्यासमोर जाऊन उभा राहिला, आणि त्यांची समजूत घाळू लागला. त्याच्या या धाडसाचा परिणाम फारच छान झाला. बंडखोरांनी खजिन्याच्या पहारेकऱ्यावर गोळ्या झाडल्या नाहीत. पहारेकऱ्यांना कांहींही करितां येणें त्या वेळीं अर्थातच शक्य नव्हतें. बंडखोरांनीं सावकाशपणें खजिना लुटला. दैवशास्त्रावर भावानीसिंह याच वेळीं आपल्या फौजेनिशीं तेथें येऊन पोहोंचले. त्यानें शिपायांना समजाविण्याचा पुष्कळ प्रयत्न केला. तेव्हां शिपायांनीं उत्तर दिलें, “रावसाहेब स्वतः आम्हाला पोहोंचविण्याकरितां जातीनें येत असतील, तर आम्ही परत जावयाला तयार आहों.” राव भावानीसिंह या तडजोडीला ताबडतोब कबूल झाले आणि बंडखोरांनीं खजिना न लुटतां तेथून पाय काढिला, आणि ले. कॅफर्डला तेथेंच सोडून ते मैनपुरी बाहेर चालते झाले.

या सर्व बातम्या आम्हाला पोहोंचल्या तेव्हां तेथें काळजी, उत्कण्ठा, द्वेष आणि सूड उगवण्याची उत्कट इच्छा इत्यादि मनोविकारांचें एकच काहूर माजलें. पूर्वी ज्या लोकांनीं किल्ल्यांत जाऊन राहण्याच्या कल्पनेचा निषेध केला होता ते सर्व आतां किल्ल्यांत तांतडीनें रहावयास येऊं लागले, आणि किल्ला लढविण्याची तयारी जारीनें सुरू झाली. किल्ल्याच्या तटबंदीवर अश्रौप्रहर पहारा वसू लागला. सहा महिने एकसारखा किल्ला लढवितां येईल इतकी सामग्री किल्ल्यांत जमा झाली. सैनिकांची संख्या शक्य तितकी वाढविण्यांत येऊं लागली. या वेळीं एका अनुभवी वृद्ध अधिकाऱ्यानें कालविन साहेबाला अशी सल्ला दिली कीं, सरकारनें आतां असें जाहीर करावें कीं, ‘जे बंडखोर आपापलीं हत्यारें खाली ठेऊन सरकारला शरणचिन्ही लिहून देतील, त्यांना त्यांचा गुन्हा माफ करण्यांत येईल. ज्यांनीं खून-खराबी केली असें सिद्ध होईल तेवढ्यांनाच फक्त शिक्षा देण्यांत येईल. बाकीच्या लोकांना कोणत्याही प्रकारें शिक्षा होणार नाही. ही सल्ला कालविनसाहेबाला पसंत पडली आणि त्यानें त्याप्रमाणें एक जाहीरनामा काढिलाही. परंतु ही गोष्ट गव्हर्नर जनरल लॉर्ड कर्निंग यांना त्या वेळीं पसंत पडली नाही. तरी लॉर्ड कर्निंगच्या दयाळूपणाचीं सर्वत्र स्तुतिस्तोत्रें गाण्यांत येत, यामुळे कालविनला दुसरा एक जाहीरनामा काढावा लागला. ‘ज्या पलटणींत कोणा अधिकाऱ्याची हत्या झाली नसेल, तिलाच फक्त माफी मिळेल, आणि त्याच शिपायांचीं हत्यारें परत घेण्यांत येतील. जेथें एकाद्या अधिकाऱ्याचा किंवा दुसऱ्या एकाद्या इंग्रज

माणसाचा खून झाला असेल त्या पलटणीतील शिपायांना मुळीच क्षमा केली जाणार नाही.’

या प्रसिद्ध झालेल्या दोन्ही जाहीरनाम्यांत एवढाच फरक होता की गव्हर्नर जनरलच्या जाहीरनाम्याप्रमाणे सारी पलटणच्या पलटण शिक्षेला पात्र झाली असती, तर गव्हर्नरच्या जाहीरनाम्याप्रमाणे कांहीं निवडक लोकांनाच शिक्षा झाली असती. गव्हर्नर जनरलचा जाहीरनामा प्रसिद्ध होताच सर्व इंग्रजांकडून त्याच्या प्रशंसापर उद्गार निघू लागले, आणि त्या सर्वांनी कालविनची शेळपट म्हणून निंदा करण्यास सुरुवात केली. कालविनचे जे मदतनीस मंत्री होते त्यांतही कांहीं त्याचे निंदक निघाले. त्यामुळे त्याची फारच मानहानी झाली; त्यांतच त्याची प्रकृति बरी नसल्यामुळे बिचाऱ्याची अतिशय दुर्दशा झाली.

याप्रमाणे तीन आठवडे लोटले. तोंवर आग्याची शांतता भंग करणारा एकही प्रसंग आला नाही. सर्व कामे सुरळीतपणे चालली. मे महिन्याच्या शेवटी मथुरेला गडबड झाली. आग्याच्या ४४ व्या पलटणीतील कांहीं लोक मथुरेला होते. त्यांच्या मदतीला त्याच पलटणीतले आणखी कांहीं लोक पाठविण्याचे ठरले. त्यांच्याबरोबर ६७ व्या पलटणीतलेही कांहीं लोक पाठविले. या शिपायांना पाठविण्याचे कारण असे की, त्यांनी जाऊन मथुरेच्या खजिन्याचा तेथील रक्षकांकडून ताबा घ्यावा, आणि विशेष दक्षतेने खजिन्याचे रक्षण करावे. या दक्षतेचे आणि सावधगिरीचे कारण असे होते की तेथे सहा लाखांवर ऐवज खजिन्यांत होता. इकडे मथुरेच्या शिपायांत आणि सर्वसाधारण शहरवासियांत विलक्षण खळबळ चालू होती. तेथे अशी बाजारगप्प पसरली की दिल्लीचे बंडखोर आग्यावर चाल करून जात आहेत. दिल्लीहून आग्याला जाण्याच्या वाटेवरच मथुरा असल्यामुळे, मथुरेच्या इंग्रजांनी आपल्या बायकामुलांना आग्याला पाठवून दिले होते. अर्धाअधिक मे महिना संपल्यावर भरतपुराहून कॅप्टन निक्सन मथुरेला आला, तेव्हा तेथील लोकांना बराच धीर आला.

ता. ३० मे रोजी आग्याहून मथुरेला कुमक रवाना करण्यांत आली. याच वेळी मथुरेच्या खजिन्यांतलो रक्कम आग्याला पाठविण्याची तयारी चालली होती. बैलगाड्या तयार झाल्यावर लेफ्टेनंट बोल्टन संरक्षकांच्या समोर येऊन उभा राहिला. तो कूच करण्याचा हुकूम देणार इतक्यांत एका जमादाराने त्याच्यापुढे येऊन प्रश्न केला, ‘हा खजिना कोठे जात आहे?’

बोल्सनने उत्तर दिले, 'आम्हाला.'

जमादार—'छे, छे, हा तर दिल्लीला जाणार आहे.'

हे शब्द ऐकल्याबरोबर बोल्सन चिडून गेला, व संतापाने त्याच्या आंगावर चालून गेला आणि ओरडून म्हणाला, "अरे विश्वासघातक्या, तू....." त्याचे वाक्य पूर्ण होण्यापूर्वीच त्याच्या छातीतून बंदुकीची गोळी आरपार निघून गेली आणि तो घोड्यावरून खाली पडला.

शिपायांना आतां मैदान मोकळे सांपडले. त्यांनीं खजिना आपल्या ताब्यांत घेतला. गोरे लोक पळू लागले, शहरांतलीं घरे जळू लागली, आणि थोड्याच वेळांत शहरांत हाहाकार उडाला. मथुरेचे धनिक लोक वाट सांपडेल तिकडे प्राण व वित्त घेऊन पळत सुटले. उन्मत्त झालेल्या बंडखोरांनीं कचेऱ्यांतल्या खुर्च्या, मेजें, अलमन्या, कागदपत्र वगैरे सर्व सामान एका ठिकाणीं जमा केलें, आणि त्याची एक भली मोठी होळी पेटविली. नंतर त्यांनीं तुरुंग तोडला आणि कैद्यांना मुक्त केलें. इतकें झाल्यावर ते दिल्लीच्या वाटेला लागले.

या वेळीं भरतपूरची पलटण 'हुदुल' गांवीं होती. भरतपूरचे आणि कंपनी-सरकारचे मित्रत्वाचे नाते असल्याने गोरे लोकांना भरतपूरच्या मदतीची आशा होती. त्यांतून 'हुदुल'ला आलेली पलटण केवळ त्यांच्या मदतीला आली होती. कमिशनर हार्वे पलटणीबरोबर होता. ता. ३१ मेला मथुरेची बातमी इंग्रजांना कळली. तेव्हां हार्वेसाहेबानें भरतपूरच्या लोकांना हुकूम दिला कीं, तुम्ही ताबडतोब या दिल्लीकडे जाणाऱ्या बंडखोरांना अडवा. परंतु त्यांनीं एकदम नकार दिला, एवढेंच नव्हे तर उलट त्यांनीं आपल्या तोफांचा मोर्चा बदलून त्या इंग्रज-सैन्यावर रोखल्या. तेव्हां नाइलाज होऊन इंग्रजांना पळून जावें लागलें. गोरें सैन्य निघून जातांच बंडखोरांनीं त्यांच्या राहुच्या व डेरे जाळले, व इंग्रजांचे बंगलेही जमीनदोस्त करून टाकिले. रात्री ही हकिगत आम्हाला कळली. तेव्हां तेथील अधिकाऱ्यानें सकाळ होतांच आपल्याजवळ असलेल्या दोन्ही देशी पलटणींना निःशस्त्र केलें. या निःशस्त्र लोकांपैकीं कांहीं लोक आपापल्या घरीं निघून गेले. कांहीं परत छावणींत आले आणि कांहीं दिल्लीकडे रवाना झाले.

जे शिपाई आपापल्या घराकडे जावयाला निघाले होते, त्यांनीं वाटेनें बरेचसें विष पेरून ठेविलें. रस्त्यानें भेटेल त्याला इंग्रजांविरुद्ध वाटतील त्या गोष्टी सांगा-

वयास त्यांनीं सुरुवात केली. प्रत्यक्ष पलटणीतले लोकच असें सांगत आहेत, त्या अर्थी तें सर्व खरेंच असलें पाहिजे, अशी सर्वसाधारण जनतेची समजूत झाल्यास काय नवल ? यामुळें बहुतेकांना वाद्दं लागलें कीं, आतां इंग्रजी राज्याचे शेवटचे दिवस भरत आले. हे लोक हिंदुस्थानांत यापुढें फार दिवस राहणें अशक्य. कारण ह्यासीला बरोबर शंभर वर्षे झालीं व ज्योतिषांनीं भविष्यही तसेंच वर्तविलें होते. केवळ या चुकीच्या समजुतीनेंच कित्येक ठिकाणीं बंड झालें. दिल्ली आणि आग्राच्या आसपासच्या मुलुखांत खळबळ उडाली. शिपायांप्रमाणेंच कोठें कोठें इतरे जनांनींही बंड केलें आणि कित्येक लहान मोठे उत्पात झाले.

मीरतला ज्या २० व्या पलटणीनें बंड केलें होतें तिच्यांतील कांहीं लोक मुजफ्फरनगरला होते. त्यांना मीरतच्या बंडाची हकीकत कळली तरी ते शांत होते. त्यांच्या मनांत बंडाच्या विष-बीजानें प्रवेश केला नव्हता. पण तेथील मॅजिस्ट्रेटच्या घाबरटपणामुळें सर्व पारडें फिरलें. मीरतची हकीकत ऐकून मॅजिस्ट्रेटनें सर्व कचेऱ्या बंद केल्या आणि तो स्वतः शहराबाहेर सुरक्षित ठिकाणीं जाऊन बसला. खजिन्याच्या रक्षकांना त्यानें आपलें स्वतःचेंच रक्षण करण्याचें काम सांगितलें. परंतु या रक्षकांच्या मनांत मॅजिस्ट्रेट वारफर्ड साहेबाविषयीं आदर नव्हता. उलट मार्गे घडलेल्या एका प्रसंगापासून हे रक्षक वारफर्ड साहेबाचा द्वेष करूं लागले होते. त्यांनीं वारफर्ड साहेबाची त्रेधा तिरपिट उडालेली पाहिली, तेव्हां त्यांना वाटलें कीं इंग्रजांचे दिवस आतां भरले ! अशी ठाम समजूत झाल्यामुळें त्यांनीं खजिना लुटण्याची मसलत केली. इकडे वारफर्ड साहेबानें जेलच्या रक्षकांनाही आपल्याजवळ बोलविलें. याप्रमाणें खजिना आणि तुसंग, रक्षक-शून्य झाल्यामुळें भामट्यांना चांगलेंच फावलें. सगळे कैदी पळून गेले. सरकारी कचेऱ्या आणि गोऱ्या अधिकाऱ्यांच्या घरांना आगी लागल्या व सरकारी कगदपत्र भस्म झाले. साऱ्या जिल्ह्यांत अशा अफवा पसरल्या की इंग्रज पळाले, इंग्रजांचे राज्य गेलें. आतां वाटेल तें करावयाला हरकत नाही. जिकडे तिकडे मारामारी, कापाकापी जाळपोळ, लूटमार, पळापळीची एकच धांदल उडाली. बेवंदशाही सुरू झाल्यामुळें भामट्यांचें चांगलेंच फावलें. वैयक्तिक सूड उगवावयाला ही वेळ त्यांना उपयोगी पडते. अशा अडचणीच्या प्रसंगीं सज्जन व श्रीमंत लोक निराधार होतात आणि सभ्य व प्रतिष्ठित लोकांवर भयंकर प्रसंग ओढवतो. सरकारी खजिन्याची हीच कथा झाली. पेठ्याची तोडफोड करून त्यांतले रुपये बंडखोरांनीं पळविले. यामुळें कंपनीचे ८५ हजार रुपये हां हां म्हणतां उडून गेले.

सहारनपुरासही गोंधळ सुरू झाला. या वेळीं येथें इंग्रज फार नव्हते. मुरादाबादच्या पलटणीपैकीं ७०१८० शिपाई खजिन्याचे रक्षक होते. त्यांचा नायक देशीच होता. सुमारे शंभर शस्त्रास्त्रधारी जवान तुरुंगाचें व गोऱ्या अधिकाऱ्यांचें रक्षण करावयाला जड्यत तयार होते. त्या वेळीं स्पेकिंगसाहेब सहारनपुरला मॅजिस्ट्रेट होता. स्पेकिंग धाडशी आणि समयसूचक होता. तो बारफर्ड साहेबासारखा भित्रा नव्हता. तेथल्या रहिवाशांत मुसलमानांची संख्या अधिक होती.

इतर ठिकाणांप्रमाणें येथील शिपायांनीं बंडाला सुरुवात केली नाही. पण चोहोकडच्या वार्ता ऐकून शहरांतल्या लोकांचीं मनं मात्र क्षुब्ध झाल्याशिवाय राहिलीं नाहींत. या क्षुब्ध मनःस्थितींत इतर ठिकाणच्या बातम्यांची भर पडत गेल्यामुळे गांवगुंडांनीं शहरांत चोऱ्याचपाट्या, लट्ठालट्टी सारखे प्रकार सुरू केले, आणि शेवटीं गोऱ्या लोकांवर हत्यार उपसण्यापर्यंत मजल येऊन ठेपली. कचेऱ्या बंद झाल्या, दुकानें ओस पडलीं आणि शहरवासी सैरावैरा वाट फुटेल तिकडे पळ काढूं लागले. इतकें सगळें झालें तरी शिपायांकडून कोणत्याही प्रकारचें प्रक्षुब्ध मनोवृत्तीचें किंवा बंडाचें चिन्ह दाखविण्यांत आलें नाहीं. तेथील गोऱ्या लोकांचीं बायका मुलें पूर्वीच ससुरीला जाऊन बसलीं होती. यामुळे त्यांच्याविषयीं तेथील गोऱ्या लोकांना कांहींच काळजी वाटत नव्हती. जॉइंट मॅजिस्ट्रेट रावर्टसनसाहेब शेजारपाजारच्या खेड्यापाड्यांतून दंगे शांत करित होता. प्रथम प्रथम त्याच्या या प्रयत्नांना चांगलेंच यश आलें.

रोहिलखंडांत देखील शांतताभंगाचीं चिन्हे स्पष्टपणें दिसूं लागलीं होती. रोहिलखंडाचे रहिवासी स्वातंत्र्यप्रिय आणि कसलेले वीर होते. तेथें बरेली नांवाचें चांगलेंच प्रसिद्ध असें एक शहर आहे. तेथून ४८ मैलांवर उत्तरेकडे मुरादाबाद शहर आहे. मुरादाबादेस २९ वी पायदळ पलटण आणि थोडे गोलंदाज असत. बंडाच्या वेळीं तेथें काकरफट विलसन नांवाचा मॅजिस्ट्रेट होता. विलसनसाहेब तेथें फार दिवसांपासून असल्यानें लोकांना त्याचेविषयीं आदर व श्रद्धा वाटे. लोक विलसनसाहेबाला पूज्य मानीत असत. ही परिस्थिति लक्षांत घेऊन त्यानें गव्हर्नराला अर्ज केला कीं, येथील परिस्थितीला तोंड देण्याची जबाबदारी माझ्यावर सोंपवावी. त्याच्या विनंतीला गव्हर्नरानें रुकार दिला. ता. १६ मे रोजी मीरतचें वर्तमान मुरादाबादेस सर्वतोमुखीं झालें. तेव्हां

विलसनसाहेब छावणीत गेले. तेथे सर्व शिपायांना त्याने योग्य तो उपदेश केला. शहरांत मुसलमान बरेच होते. त्यांच्या मनोवृत्ति बेफाम झाल्या होत्या. परंतु विलसनसाहेबाच्या अनुभविक आणि जिद्दाळ्याच्या उपदेशामुळे शहरवासी आणि शिपाई दोघेही शांत झाले. तेथे नियामतुल्लाखान नांवाचा पेन्शनर मुन्सिफ होता. त्याने शिपायांना फोडण्याचा विचार केला. निरनिराळे प्रसंग साधून त्याने शिपायांचीं मने कलुषित करण्याचा कसोशीने प्रयत्न केला. त्याने कित्येक देशी फौजेच्या हिंदी अधिकाऱ्यांना खाना दिला आणि त्यांना सांगितले की, “मला दिल्लीच्या बादशहाने आपला येथील प्रतिनिधि नेमिले आहे. दिल्लीला जुन्या मोंगल बादशहांना अभिषेक झाला आहे. निरनिराळ्या ठिकाणीं माझ्यासारखे बादशहाचे प्रतिनिधि काम करीत आहेत, आणि कित्येक ठिकाणे त्यांनीं आपल्या ताब्यांत घेतली आहेत. अशा वेळीं तुम्हाला माघार घेतां येणार नाही. आज जर तुम्ही माझ्या म्हणण्याला कबूल झालांत तर बादशहा प्रसन्न होतील आणि तुमचा हुद्दा वाढवितील. याशिवाय इनामें मिळतील तीं निराळींच. उलट तुम्ही जर आज माझ्या सांगण्याप्रमाणे वागणार नाहीं तर दोन दिवसांनीं बादशाही फौज येथें आली, म्हणजे तुम्हांला तेंच काम खुशीनें म्हणा कीं नाखुशीनें म्हणा करावें लागेलच. पण मग बक्षिस मात्र निराळ्या स्वरूपाचें मिळेल. तें कोणतें म्हणाल तर झाडावर फांशी किंवा कोल्ह्याकुऱ्याकरवीं मरण ! !”

याप्रमाणे नियामतुल्लानें साम, दाम, दण्ड, भेद या चतुर्विध प्रसिद्ध नीतीचा प्रयोग करून पाहिला पण तो फुकट गेला. कारण विलसनचें लोकांत फार वजन होतें. तेव्हां त्याला स्वतःच्याच जीविताची भीति वाटून तो दिल्लीला चालता झाला. या वेळीं बंडखोरांच्या टोळ्या रोहिलखंडांत इतस्ततः भ्रमण करीत असून जागोजागच्या शिपायांना बंड करण्याकरितां प्रोत्साहन देत होत्या. जिकडे तिकडे त्यांच्या अत्याचारांच्या कर्णकठोर वार्ता ऐकूं येत होत्या. परंतु या वार्तांचा मुरादाबादच्या लोकांवर कांहीं एक परिणाम झाला नाही. उलट ते बंडखोरांचें शासन करण्याचीच खटपट करीत राहिले. परंतु त्यांचा हा निश्चय फार दिवस टिकला नाही.

१८ मे रोजीं मुरादाबादेच्या अधिकाऱ्यांना पत्ता लागला कीं पांच मैल अंतः-रावर बंडखोरांची एक टोळी गंगेच्या कांठीं तळ देऊन बसली आहे, व तिच्या जवळ भली मोठी लुटोची रकम आहे. या टोळीचे साथीदार मुजफ्फरनगराहून

जाऊन त्यांना मिळाले होते. ही बातमी लागतांच विलसन साहेबानें आपल्याबरोबर कांहीं पायदळ आणि थोडे घोडेस्वार घेतले, व त्या टोळीवर हल्ला करण्याकरितां कूच केलें. विलसनसाहेब त्या टोळीच्या जवळ पोहोंचला त्या वेळीं रात्र झाली होती. काळाकुट्ट अंधार पडला होता. अराजक निर्वेधपणें झोपेंत घोरत पडले होते. या वेळीं विलसनसाहेबानें एकदम त्यांचेवर हल्ला केला व टोळींतील जागल्यांना कैद केलें. त्याचा पूर्वीचा विचार असा होता कीं, सर्व काम गुपचुप उरकावयाचें. पण पहारेकऱ्यांना कैद करतांना थोडासा गलबला झालाच. तो ऐकून बंडखोर जागे झाले. एकाएकी आलेला छपा पाहून ते घाबरले व वाट सांपडेल तिकडे पळत सुटले. अंधार असा किट्ट होता कीं डोळ्यांत बोट गेलें तरी दिसावयाचें नाही. मग शेजारीं वावरत असलेला इसम कसा दिसणार ? त्यांतही तो शत्रुपक्षाचा का स्वपक्षाचा हें ओळखणें तर अशक्यच होतें. अशा संकटांत सांपडल्यानें बंडखोरांना मुकाब्यानें पळून जाण्याखेरीज दुसरा मार्गच उरला नव्हता. या वेळीं फक्त नगदी ८०० रुपये विलसन साहेबाच्या हातीं लागले. लढाईचें हत्यारांसकट सर्व सामानसुमान मिळालें आणि कांहीं कैदी हातीं सांपडले.

दुसरे दिवशीं कांहीं पळपुटे लोक मुरादाबादेस आले व शिपायांचे कान फुंफू लागले. तेव्हां एका राजभक्त शीखानें त्यांतील एकाला गोळी घालून यमसदनाचा रस्ता दाखविला. कर्मधर्मसंयोग असा विचित्र कीं हा इसम २९ व्या पलटणीतल्या एका शिपायाचा नातलग होता. त्यानें या खुनाचा सूड उगवावयाचा निश्चय केला. आपल्या सोबत्यांपैकीं तडफदार व रागीट माणसांचीं मनें त्यानें उत्तेजित केलीं. याप्रमाणें कांहीं लोक तयार होतांच ते सर्व तुरुंगापाशीं आले आणि सर्व कैद्यांना त्यांनीं मोकळें केलें. कारण गंगेच्या कांठीं कैद केलेल्या लोकांना याच तुरुंगांत कोंडून ठेविलें होतें. याप्रमाणें ६०० कैदी मोकळे झाले.

ही बातमी विलसनसाहेबाला कळतांच तो तुरुंगाकडे येण्यास निघाला. पण आतां त्याचा काय उपयोग ? ६०० कैदी मोकळे होऊन आनंदानें नाचत बागडत चालले होते. त्यांच्यासमोर गेल्यानें उलट प्राणावर बेतावयाची, असा पोक्त विचार करून साहेब परत फिरला, आणि त्यानें रामपूरच्या नवाबाजवळ मदत मागितली. या नवाबाचे कांहीं स्वार मुरादाबादेजवळच डेरा देऊन पडले होते. पण या स्वारांनीं साहेबाला मदत करण्याचें नाकारिलें. २९ व्या पलटणीचे



कांहीं शिपाई बंडखोरांना मिळाले असले तरी बाकीचे शिपाई अजून स्वामिभक्त होते. त्यांच्या मदतीने पळून गेलेल्या लोकांचा पाठलाग करावयाचें ठरवून विल्सनसाहेब निघाला. त्याच्या या प्रयत्नाला यशही आलें. कारण लवकरच दीडशें शिपाई पुन्हां धरले गेले. नंतर विल्सनसाहेब मुरादाबादेस परत आला आणि त्यानें शहरांतल्या प्रतिष्ठित लोकांना बोलाविलें. ते आल्यावर त्यांना शहरांत शांतता राखण्याची खटपट करण्यास सांगून तो शिपायांना भेटला. त्यांचीही त्यानें नाना प्रकारांनीं समजूत घातली, आणि बायबलची शपथ खाऊन त्यानें सर्व शिपायांना सांगितलें कीं जर तुम्ही राजनिष्ठ रहाल तर तुमचे सर्व अपराध क्षमा करण्याला मी गव्हर्नरजनरलला भाग पाडीन. शिपायांनीं त्याचें म्हणणें कबूल केलें आणि त्यांनीं राजनिष्ठ राहण्याची शपथ घेतली. शहरांत आणि छावणींत पूर्ण शांतता नांदूं लागली. दुकानें उघडलीं. लोक आपापलीं नित्याचीं कामें करूं लागले. लपून बसलेले गोरे लोक उजळ माथ्यानें वावरूं लागले. याप्रमाणें मुरादाबाद शहरांत जिकडे तिकडे स्थिरस्थावर होऊन शांतता झाली. पण बाकीच्या जिल्ह्यांत अजून धूमधडाका चालूच होता. २० व्या पलटणीचे आणखी ऐशी लोक कैद झाले. तेव्हां अशीही एक बातमी आली कीं, एक मौलवी रामपूरच्या गांवगुंडांची आणखी एक टोळी तयार करीत आहे. ही बातमी लागतांच विल्सनसाहेब बरेली घाटावर जाऊन थडकला. तेथून गुंडांवर निकराचा हल्ला करितांच मौलवी मारला गेला आणि प्रमुख लोक धरले गेले. बाकीचे गुंड पळून गेले. येथेही २९ व्या पलटणीनें आंग मोडून मेहनत केली.

दोन दिवसांनंतर दुसरी बातमी आली कीं, रस्ता साफ करणाऱ्या लोकांपैकीं (Sappers and Miners) दोन टोळ्यांनीं बंड पुकारलें आहे आणि लूटमार करीत ते सरकीटून मुरादाबादेकडे येत आहेत. हें ऐकतांच कॅ. व्हिस २९ व्या पलटणीचे कांहीं शिपाई आणि कांहीं तोफा घेऊन त्यांना अडविण्याकरितां निघाला. ही बातमी शत्रूला कळली. तेव्हां ते मुरादाबादचा रस्ता सोडून तराईच्या बाजूला वळले. तिकडूनही त्यांची वाट अडविली गेल्यामुळे ते कैद झाले. कॅ. व्हिस तेथें पोहोचतांच त्यानें त्यांचीं शस्त्रास्त्रें आणि कपडेलत्ते त्यांच्याजवळून काढून घेतले. तेव्हां तेदेखील बरेलीकडे निघून गेले.

२९ व्या पलटणीनें प्रत्येक ठिकाणीं इमानें इतबारें काम केल्यामुळे अधिकाऱ्यांना त्यांचा पूर्ण विश्वास वाटला. आणि त्यांच्या बाबतींत अधिकाऱ्यांना

कोणतीच काळजी किंवा शंका राहिली नाही. परंतु थोड्याच दिवसांत हें भ्रमपटल दूर झालें. गांव तेथें महारवाडा या न्यायानें मुरादाबादेस दुष्ट लोक होतेच. ते नेहमीं लुटीच्या संधीकरितां टपलेले असत. शिपाई त्यांचा चांगला समाचार घेत, व लूट त्यांच्या पदरांत पडूं देत नसत. तेव्हां हे लोक नवीन युक्ति योजण्याच्या खटपटीला लागले. त्यांनीं शिपायांचीं मनें कलुषित करण्याचा अगदीं नवीन उपाय योजिला. त्यांनीं शिपायांच्या मनांत भरवून दिलें कीं, इंग्रजांचा डाव असा आहे कीं हिंदु मुसलमानांना धर्मभ्रष्ट करावें. हा उपाय विलक्षण परिणामकारक ठरला. शिपायांच्या मनांत इंग्रजांच्या हेतूविषयीं जबर शंका उत्पन्न झाली. आणि प्रत्येकजण एकमेकाला विचारूं लागला कीं हें काय गौडबंगाल आहे ? वातावरण क्षुब्ध झालें. सगळे शिपाई हवालदिल झाले. पण त्यांनीं बरेलीचे लोक काय करितात हें प्रथम पाहण्याचें ठरविलें.

रोहिलखंडाचें मुख्य शहर बरेली असल्यामुळें तिकडे लोकांचें लक्ष एकवटणें साहजिकच होतें. बरेलीला शांतता राहिली तर तेथें कांहीं एक होणार नाही हें जवळजवळ ठरल्यासारखें होतें. अशा द्विधा स्थितींतच मे महिना संपला. जूनच्या पहिल्या तारखेला बरेलीची डाक आली नाही. यामुळें सर्वांनीं कयास काढिला कीं बरेलीला बंड झालें. अर्ध्या रात्रीं रामपूरच्या नबावानें पाठविलेला दूत बरेलीची बातमी घेऊन आला. त्यानें विल्सनगाहेवाला कळविलें कीं, 'बरेलीच्या लोकांनीं बंड पुकारिलें. त्यांनीं कित्येक गोऱ्या लोकांना मारून टाकिलें आहे. प्रसंग मोठा कठीण आहे. म्हणून तुम्ही आपले प्राण वांचवा.' अशी विचित्र बातमी येतांच तेवढ्या रात्रीं विल्सनसाहेबानें सर्व अधिकाऱ्यांना गोळा केलें, आणि त्यांच्यांत पुढील कार्याच्या धोरणाविषयीं खलबत सुरू झालें. दुसरे दिवशीं सकाळपर्यंत असें ठरलें कीं खजिना, राजाचा झेंडा, आणि तोफखाना घेऊन सर्वांनीं मीरतला कूच करावें. अधिकाऱ्यांचें एकमत झालें, पण या गोष्टीला शिपाई कबूल होईनात. त्यांनीं स्पष्टच सांगितलें कीं, 'मुरादाबाद सोडून आम्ही गेलों तर आमच्यापुढें दोनच गोष्टी वाढून तयार राहतील. एक तर आम्हाला फांसावर चढवितील, किंवा कैदखान्याची हवा दाखवितील. म्हणून मुरादाबाद सोडून जाण्यास आम्ही मुळींच तयार नाही.'

दुसरे दिवशीं शिपायांची क्षुब्ध मनःस्थिती पाहून खजिना शिपायांच्या स्वाधीन करून आपण मीरतला जावें असें इंग्रजांनीं ठरविलें. विल्सनसाहेब स्वतः

तेथे हजर राहिला आणि त्याने आपल्या हाताने रुपयांच्या थैल्या शिपायांच्या स्वाधीन केल्या. याप्रमाणे एकंदर ७५००० रुपये शिपायांना मिळाले. परंतु त्यामुळे ते फार रागावले. इतके थोडे रुपये खजिन्यांत कसे ? बाकीचे रुपये काय झाले म्हणून त्यांनी खजीनदाराला जाब विचारिला. पण तो नरमाईने मात्र नव्हे. दोघे शिपाई खजीनदाराला तोफेच्या तोंडावर धरून त्याला रागाने विचारुं लागले कीं, ‘बाकीचे रुपये काय झाले ते सांग नाहीं तर देतो उडवून !’ विचारा खजीनदार गयावया करुं लागला. पण कोणालाच त्याची कीव येणे शक्य नव्हतें. कॅ. फंडी या वेळी पुढें झाला आणि त्याने खजीनदाराचे प्राण वांचविले. याच वेळी मॅजिस्ट्रेट आणि जज घोड्यावर बसून तेथून जाऊं लागले. तेव्हां कांहीं उतावळ्या लोकांनी त्यांच्यावर बंदुकी रोखल्या. परंतु सुभेदार भवानी-सिंह आणि हवालदार बलदेवसिंह त्यांच्यासमोर आले आणि म्हणाले, “वीरहो, आपल्या प्रतिज्ञा विसरुं नका. इंग्रज म्हणून जेवढा आहे तेवढ्याला शत्रू लेखून मारावयाचे नाहीं, फक्त धर्माच्या शत्रूंना कंठस्नान घालावयाचे अशीच ना तुमची प्रतिज्ञा आहे ? मग हें विरोधी वर्तन कसे ?” प्रतिज्ञेची याप्रमाणे आठवण आणि हवाला देतांच सर्व लोक शांत झाले. तेव्हां फौजेचे अधिकारी नैनीतालला निघून गेले आणि इतर सिव्हिलियन लोक मीरतला गेले.

आतां बरेलीला काय झालें तें पाहूं. या वेळी तेथे गोरी पलटण एक देखील नव्हती. तेथे दोन देशी पलटणी होत्या. एक १८ वी आणि दुसरी ३८ वी. या दोन्ही पायदळ पलटणी होत्या. यांच्याबरोबर एक ८ वी घोडदळ पलटणही तेथे होती. तेथे मुलकी व व्यापार-उदीम करणारे कित्येक गोरे लोक रहात होते. अर्थातच बायकामुलें वगैरे मिळून इंग्रजांची संख्या बरोच होती. तेथील फौजेत दिल्ली व रोहीलखंडांतील पठाणांची फार भरती होती. ही फौज सुरवातीला अगदीं शांत होती. मीरत व दिल्लीच्या बातम्या आल्या तेव्हां बरेलीच्या फौजेने त्या पचविल्या. पण रोजची कांहीं तरी नवी बाजारगप्प तयार असेच. या गप्पा आणि अफवांना आळा घालणे अधिकाऱ्यांच्या काबूत नव्हतें. परंतु या गप्पांवर विश्वास न ठेवण्याबद्दल अधिकाऱ्यांनीं लोकांना परोपरीने सांगण्याचा उपक्रम मात्र चालू ठेविला होता. याचा फारसा उपयोग होत नाहीं असे पाहून अधिकाऱ्यांनीं परेडची घोषणा केली. तेथे सर्व शिपायांना भोंवतालची परिस्थिति समजावून सांगण्यांत आली, आणि सर्वांकडून राजनिष्ठेची हमी घेणे कसे आवश्यक आहे हेंही त्यांना समजाविलें. या सर्व गोष्टी सैनिकांना पटल्या आणि सर्वांनीं राजनिष्ठेच्या

शपथा घेतल्या. ८व्या घोडदळानेही तशीच शपथ घेऊन पूर्ण विश्वास दाखविल्यामुळे त्या पलटणीतील जवानांची संख्या वाढविण्यांत आली.

याप्रमाणे सर्वत्र शांतता असतां २९ मे रोजी एकाएकी एक देशी आफीसर कर्नल टुप जवळ आला आणि म्हणाला, 'मी आज दोन प्रहरी स्नान करितांना १८ व्या व ३८ व्या पलटणीतील शिपायांना इंग्रजांचे निर्मूलन करण्याच्या शपथा घेतांना ऐकले. ते आज दोन प्रहरी इंग्रजांची कत्तल करणार आहेत.' ही बातमी ऐकतांच क. टुपने ही गोष्ट कॅप्टन मॅकेन्झी याला कळविली. त्याने आश्वासन दिले की माझी फौज संकटाच्या वेळी मदत करील. आपण निःशंक असा. पण त्या दिवशी विशेष असे कांहीं झाले नाही.

पण त्याच सुमाराला फिरोजपुराहून कित्येक सैनिक बरेलीला आले आणि त्यांनी नाना तऱ्हेच्या अफवा गांवांत पसरविल्या. त्यांतली एक अशी होती की इंग्रजांनी देशी शिपायांची कत्तल करण्याचे ठरविले आहे. त्याकरितां गोरे सैन्य इकडे येत आहे हें ऐकतांच सर्व शिपाई घाबरले. त्यांना ही अफवा खरी वाटली. आधीच ते पूर्वग्रहदूषित असल्याने त्यांना सारासार विचार करणे शक्य नव्हते. त्यांनी एकदम निश्चय केला की, आतां मात्र येथल्या गोऱ्यांपैकीं एकही वांचू यावयाचा नाही. अधिकारी सावध होते तरी त्यांना फौजेच्या या नवीन मनःस्थितीचा पत्ता लागला नव्हता. एका मुसलमान सद्गृहस्थाने सैनिकांच्या या पालटलेल्या मनस्थितीचे चित्र कमिशनर अलेक्झांडरसमोर उभे केले. कमिशनरने ही गोष्ट ऐकली, पण त्या क्षणीं त्याने कांहींही केले नाही.

ता० ३० मे ही शांतपणे पार पडली व ३१ तारीख उजाडली. सर्वांना असे वाटत होते की याच दिवशी हिंदुस्थानांत सर्व शिपाई एकदम गोऱ्यांवर चाल करतील. पण त्या दिवशीही १० वाजले तरी कांहीं झाले नाही. अकराचा सुमार असेल नसेल तोंच छावणीतून तोफेचा धडाका ऐकू आला. हा धडाका ऐकतांच गोरे लोक घाबरले. सर्वांना वाटले: की हा आवाज म्हणजे सर्व सैनिकांना एकत्र करण्याचा इशारा आहे. आतां सर्व फौज एका ठिकाणीं जमतांच इंग्रजांवर हल्ला करतील.

तोफेचा धडाका ऐकू येतांच कित्येक गोरे घोडदळाच्या मागील बाजूस असलेल्या आमराईत दडून बसले. येथून घोडदळ अगदीं जवळ होतें. पहातां पहातां पायदळ सैन्याने इंग्रजांच्या बंगल्यावर चाल केली. बंदुकीचे

आवाज ऐकूँ येऊं लागले. धुराचे लोटचे लोट दिसू लागले. बंगल्याच्या छपरांना आग लागली. जूनचा महिना नुकताच सुरू झाला होता. डोक्यावर सूर्य आपल्या प्रखरतर किरणांचा वर्षाव करीत होता. उन्हाळी वारा जोरात वाहात होता. त्यामुळे बंगल्याच्या आगीने क्षणार्धात उग्र स्वरूप धारण केलें, आणि सर्व बंगले लवकरच धुळीस मिळाले. हें काम संपतांच शिपाई इंग्रजांचे प्राण घ्यावयाला उत्सुक झाले. इंग्रज दिसतांच त्यांनीं बार करावयाला सुरुवात केली. ब्रिगेडिअर रिबोल्ड गोळी लागून पडला. तो मेल्यावर कर्नल टूप् सेनेचा नायक झाला. आतांपर्यंत गोलंदाज आणि ६८ वी पायदळ पलटणच तेवढी अराजक झाली होती. इंग्रज लोक हवालदिल होऊन किंकर्तव्यमूढ झाले होते आणि झपटून ते स्तब्ध उभे होते. कांहीं वेळ अशा रीतीनें गेल्यावर त्यांची कर्तव्यबुद्धि जागृत झाली.

पूर्वी सांगितलेल्या आमराईत लपलेले गोरे लोक संकट आलेलें पाहतांच नैनीतालकडे घोडे उडवीत निघून गेले. घोडदळानें आतां १८ व्या पलटणीचें मन बंड करण्याकरितां वळविण्यास सुरुवात केली. आतांपर्यंत १८ व्या पलटणीचा इंग्रज अधिकाऱ्यांना भरंवसा होता. ती पलटणही बंडखोरांना मिळाली तेव्हां ते हतबुद्ध झाले. दुसरा कोणताही उपाय त्यांना शक्य नसल्यामुळे ते नैनीतालला जाण्याकरितां तयार झाले. पण रस्त्यांत कित्येक दुष्ट लोक त्यांना भेटले आणि त्यांनीं या गोऱ्या लोकांना मारून टाकिलें. मुरादाबादच्या कालविन साहेबाच्या प्रयत्नानें त्यांतील थोडेसे बांचले.

यानंतर उरलेल्या गोऱ्यांचे बरेलीस फार हाल झाले. त्यांपैकीं कांहीं कसेबसे जीव घेऊन पळाले, आणि कांहींना अत्यंत कठोर हाल सहन करीत प्राण सोडावे लागले. याप्रमाणें इंग्रज नांवाला देखील तेथें राहिले नाहींत. यानंतर बंडखोर विचार करूं लागले कीं आतां येथला शासनकर्ता कोणाला नेमावें ? रोहीलखंडांत पूर्वीपासून मुसलमानी अमदानींत नांवाजलेलें एक थोर घराणें नांदत असे. त्या घराण्याच्या मूळ पुरुषाचें नांव हाफिज रहमतखान ? या रहमतखानच्या वंशांतले दोघे इसम बंडखोरांच्या टोळींत हजर होते. एकाचें नांव बहादुरखान आणि दुसऱ्याचें सुबारकशाह होतें. हाफिज रहमतखानची वीरता आणि मायभूमीकरितां युद्धक्षेत्रांत त्यानें केलेलें आत्मार्पण रोहिले अजून विसरले नव्हते. यामुळे त्याचा वंशज बहादुरखान याला रोहिलखंडाचा नबाब करावा असें सर्वांना वाटत होतें. सुवारकखानाला वाटे आपणही नबाब होण्याला पात्र आहोंत. पण या वेळीं

पात्रापात्रतेपेक्षां सवंग लोकप्रियता हीच सर्वात मोठी लायकी मानली जात होती. जो जितका लोकप्रिय असेल तितका तो योग्यतेंत आणि लायकींत मोठा समजला जाई. यामुळे वारें वाहील तशी पाठ देण्याशिवाय मुबारकखानाला गत्यंतर नव्हतें. बहादुरखानाला सरकारकडून दुहेरी पेन्शन मिळत असे. त्यानें कंपनी सरकारच्या दरबारीं सदर अमीनी करून पेन्शन घेतलें होतें. शिवाय तो रोहिलखंडाचा नबाब रहिमतखान याचा वंशज होता. म्हणूनही त्याला राजकीय पेन्शन मिळत असे. इंग्रज अधिकाऱ्यांना स्वप्नांत देखील वाटलें नसेल कीं, हा बहादुरखान खाल्या घरचे वांसे मोजणारा बहादुर आहे. अस्तु. आतां त्याला नवाबी मिळाली होती. तिचा त्यानें उपयोग कसा केला तो पहा. इंग्रज आणि काळे ख्रिस्ती निवडून काढून त्या सर्वांना त्यानें कंठस्नान घातलें. केवढें पुण्य कार्य (?) हें ! त्याच्याजवळ दया म्हणून नव्हतीच. समोर धर्मलंड काफर आला कीं 'द' त्याला फांशी, हाच त्याचा न्याय ! व हाच त्याचा धर्म ! !

ख्रिस्ती लोकांची कत्तल केल्यानंतर त्यानें आपले अधिकारी ठिकठिकाणीं नेमिले. छत्रचामरांनीं युक्त अशी त्याची मिरवणूक शहरांतून निघाली. इंग्रजांचें राज्य नष्ट होऊन पुन्हा नवाबी सुरू झाली अशी द्वाही फिरली. मोंगल सम्राटाच्या नांवानें कर वसूल होऊं लागला. स्वराज्य मिळालें पण तें मुराज्य नव्हतें. प्रजेला सुख मिळेना. त्यामुळे ती असंतुष्ट राहूं लागली. नबावशाहींत बळी तो कान पिळी असा न्याय सुरू झाला. निर्बल आणि अनाथांचा वाली कोणीच उरला नव्हता. मग काय विचारावें ? जिकडे तिकडे एकच गोंधळ माजला. आजपर्यंत बंडखोरांना न मिळालेले तालुकदार, जहागिरदारही, आतां उघड उघड बंडखोर बनले.

बहादुरखान नबाब झाला तरी त्याला शत्रूंची वाण नव्हती. बहादुरखानाला न चाहणारी अशी एक पलटण बंडखोर बनलेली होती. बहादुरखान या पलटणीविषयीं नेहमीं साशंक असे. गोलंदाजांच्या पलटणीचा नायक सुभेदार बख्तखान, बहादुरखानाच्या पक्षाचा नसून मुबारक शहाचा पक्षपाती होता. तेव्हां मुबारकशहानें एक निराळीच क्लृप्ति योजिली. त्यानें बख्तखानाला दिल्लीला पाठविलें. उद्देश हा कीं त्यानें बादशाहाजवळ रदबदली करावी आणि बहादुरखानाच्या ऐवजीं आपल्या नांवानें सुभेदारीची सनद आणावी. बख्तखान त्याप्रमाणें दिल्लीस चालता झाला.

शहाजहानपुर येथें बरेलीचीच पुनरावृत्ति झाली. तेथें २८ वी पलटण असे आणि तिचा नेता कॅ. जेम्स होता. १५ मे रोजी भीरतच्या प्रसंगाचें वर्तमान

शहाजहानपुराला सर्वतोमुखीं झालें. शहरांत खळबळ उडाली. पण शिपायांच्या राजनिष्ठेविषयीं अधिकारी निश्चित होते. त्यांना सैनिकांचा पूर्ण विश्वास होता की संकटसमयीं ते आपलाच पक्ष घेतील, इतरांचा घेणार नाहीत.

३१ मे रोजीं रविवार होता. त्या दिवशीं सर्व गोरे चर्चमध्यें गेले होते. एका-एकीं शिपायांनीं बंड केलें. इतर ठिकाणाप्रमाणें येथेंही गोऱ्यांचे बंगले जाळले आणि लुटले गेले; खजिना लुटला आणि कैद्यांना सोडून दिलें. गांवांतले बदमाश बंडखोरांत सामिल झालें आणि वाटेला तसा नंगानाच घाळूं लागले. एका रात्री-तच असें वाटूं लागलें कीं इंग्रजी सत्ता नष्ट झाली. तेथल्या इंग्रजांना अनेक कठोर संकटांशीं सामना करावा लागला. कारण लुटालूट झाल्यावर बंडखोरांनीं निश्चय केला कीं इंग्रज म्हणून जेवढा असेल तेवढा मारून टाकावयाचा. याकरितां बंडखोरांनीं इंग्रजांवर चाल केली. या वेळीं ते सर्वजण चर्चमध्ये ईश्वरोपासनेंत गर्क होते. याप्रमाणें ते गैरसावध असतांना त्यांच्यावर हल्ला झाला आणि तोही ध्यनीमनीं नसतां ! यामुळें कित्येक लोक प्रतिकारासाठीं हातही न उचलतां यमसदनला गेले. कित्येकांनीं चर्चची दारें बंद करून घेतलीं आणि तेथेंच ते आंत लपून बसले.

याच वेळीं छावणींतही गडबड झाली. कॅ. जेम्स शिपायांची समजूत काढाव-यास परेडवर गेला, आणि त्यांच्या एका गोळीला बळी पडला. एक इंग्रज डॉक्टर इस्पितळांतून घरीं परत जात असतां त्यांच्यावर शस्त्रप्रहार होऊं लागला; पण त्याचें नशीबच शिकंदर असल्यामुळें तो कसाबसा प्राण घेऊन घरीं पोहों-चला. घरीं तरी त्याला स्वथपणें कुठें बसतां येत होतें ? बायको आणि मुलगा यांच्या बचावाची त्याला तजवीज करणें भाग होतें. म्हणून बायको आणि मुलगा यांना एका गाडींत बसवून तो स्वतः गाडी हाकावयास बसला. सर्व इंग्रज चर्चमध्ये गेले होते. तिकडेच तोही निघाला. शिपायांची नजर डॉक्टरावर पडण्याचाच अवकाश ! लागलीच बंदुकी त्यांच्यावर रोखिल्या गेल्या. डॉक्टर बिचारा कोलमं-डून गतप्राण होऊन गाडीवरून खाली पडला. त्याच्या बायकोला देखील जखम झाली. पण ती कशीबशी धडपड करीत मुलाला घेऊन चर्चमध्ये जाऊन पोहों-चली आणि तिनें आपले व मुलाचे प्राण वांचविले. इतके सर्व अत्याचार चालू असतां सुमारे शंभर शिपायांना या अत्याचारांचा वीट आला आणि ते इंग्रजांना सुदत करायला तयार झाले. त्यांनीं चर्चमध्ये जमलेल्या इंग्रजांना व त्यांच्या

बायका मुलांना 'पौढाई' गांवी पोहोचविण्याचें ठरविलें. परंतु तेथें पोहोचल्यावर तेथील लोकांनीं सांगितलें कीं आम्ही या समयीं यांचें रक्षण करूं शकत नाहीं. तेव्हां नाइलाज होऊन त्यांना परत फिरावें लागलें, आणि तें सर्व अयोच्या प्रांतातील 'मुहम्मदी' नामक गांवीं निघून गेले.

बरेलीपासून ३० मैलावर बदाऊन नांवाचें शहर आहे. तेथें एडवर्डसाहेब मॅजिस्ट्रेट आणि कलेक्टर होते. या गृहस्थानें पूर्वी हिंदुस्थान सरकारच्या परराष्ट्र मंत्र्याजवळ काम केलें होतें. याला कळून चुकलें होतें कीं दिवाणी कोर्टें निघाल्या पासून देशी लोकांची कशी दैना झाली आहे. यावरून त्यानें अंदाज केला होता कीं एक दिवस हे सर्व लोक इंग्रजांविरुद्ध बंड करतील. म्हणून प्रथम सावधगिरी राखून त्यानें बायकामुलांना नैनीतालला पाठवून दिलें. आणि तो एकटाच आपलें कर्तव्य बजावण्याकरितां तयार झाला. तेथें दुसरा एक देखील इंग्रज नव्हता. तेव्हां अशा धामधुमीच्या काळांत प्राण मुठींत घेऊन आपलें कर्तव्य बजावणाऱ्या या साहेबाची प्रशंसा करावी तेवढी थोडीच आहे.

२५ मे रोजी त्याला बातमी लागली कीं आज कोणत्या तरी वेळीं बंड होणार. त्या दिवशीं मुसलमानांचा सण होता. सर्व मुसलमान 'ईद' असल्यामुळें आनंदांत मग्न होते. दंगा होण्याचा संभव जाणून मॅजिस्ट्रेटनें मुख्य मुख्य मुसलमान पुढाऱ्यांना अडकवून ठेवावयाचें ठरविलें. ही मंडळी त्याला भेटावयाला आली तेव्हां त्यानें त्यांना गोष्टींत गुंतवून ठेविलें. या पुढाऱ्यांना त्यानें शांतता राखणें कसें जरूर आहे हें बराच वेळपर्यंत समजाविलें, आणि हें काम त्यांचेवरच सोंपविलें. याप्रमाणें बराच वेळ गोष्टी आणि वादविवाद झाला. त्यांत असें दिसून आलें कीं कांहीं लोक फार तापट आणि जहाल आहेत. पण बंड पुकारण्याच्या ठरलेल्या वेळेपर्यंत वादविवाद चालू असल्यानें एडवर्ड साहेबाचा हेतु पूर्ण झाला. ही सभा बरखास्त झाली आणि त्या दिवशींचें संकट टळलें. आणखी दोन दिवस शांतपणें पार पडले, पण तिसऱ्या दिवशीं साहेब खाना खात बसले असतां एटाचा मॅजिस्ट्रेट फिलिप्स तेथें आला. हा फिलिप्स एडवर्डच्या नात्यांतला होता. त्यानें आपल्या बरोबर कांहीं स्वारही आणले होते. एटा जिल्ह्यांत जिकडे तिकडे बंडाळी माजली असल्यामुळें, खून खराबी, जाळपोळ, लुटालुट इत्यादि गोष्टी तेथें चालू होत्या. म्हणून त्या संकटांतून प्राण वांचवून फिलिप्स साहेब आश्रय मागायला बदाऊनला आला होता. एट्याला असा भयंकर उत्पात सुरू असतां फिलिप्स साहेब त्यांतून



बचावून सुरक्षितपणें जिवानिशीं आला हें पाहून एडवर्डला आनंद झाला. परंतु त्याला सखेद कबूल करावें लागलें कीं, ‘तुझ्या रक्षणाचें साधन मजजवळ नाही.’ त्यावेळीं प्रत्येकाला आपलें स्वतःचें रक्षण आणि आपल्या ताब्यांतल्या मुलखाचें रक्षण करण्याचीच पंचाईत होती. मग एकमेकाला मदत कोण कशी करणार ?

एडवर्ड साहेबाला थोड्या वेळानें खबर लागली कीं बंडखोर मिलसा नांवाच्या व्यापारी पेटेवर चढाई करणार आहेत. त्यानें या कृत्याचा प्रतीकार करण्याकरितां बरेलीच्या कमिशनरजवळ मदतीची मागणी केली. ३१ मे रोजीं रात्रीं नऊ वाजतां कमिशनरकडून उत्तर आलें कीं, एका युरोपियन अधिकाऱ्याच्या नेतृत्वाखालीं एक पलटण रवाना केली आहे. हें उत्तर ऐकून दोघांही मॅजिस्ट्रेटांना आनंद झाला. एडवर्डनें एक स्वार येणाऱ्या कुमकेचें स्वागत करण्याकरितां सामोरा पाठविला. इकडे फिलिप्सनें रात्रीं तीन वाजतां एव्याकडे परत कूच करावयाचें ठरविलें, आणि दोघेही साहेब निद्रादेवीची आराधना करण्याच्या इराद्यानें शयनागारांत प्रवेश करिते झाले. पण विधिलिखित कांहीं निराळेंच होतें. रात्रीं अडिचाचा सुमार असेल नसेल, त्यावेळीं एडवर्डसाहेबाचा एक नोकर शंख करीत आला. साहेबाला त्यानें झोंपेंतून जागें केलें, आणि सांगितलें कीं बरेलीहून कोणी आलें नाहीं. कारण तेथील शिपायांनीं बंड केलें. तेथील गोऱ्यांचे खून होत आहेत, खजिना लुटला गेला आणि ४००० कैदी मोकळे झाले आहेत. हे कैदी लुटालुट जाळपोळ करीत इकडेच येत आहेत आणि येथेही त्याच अत्याचारांची पुनरावृत्ति करण्याचा त्यांचा विचार आहे.

ही वार्ता कसली ? मूर्तिमंत काळच आ पसरून येत असल्याची ही वार्ता होती. फिलिप्सनें पाहिलें कीं आतां उशीर करणें समंजसपणाचें होणार नाहीं. तेव्हां त्यानें एटाकडे एकदम कूच केलें. तो निघून गेल्यावर दुसरे तिघे अधिकारी एडवर्ड साहेबाला भेटले. आतांपर्यंत एडवर्ड साहेबाचा बदाऊं सोडून जाण्याचा निश्चय नव्हता. कारण त्याच्या देशी फौजेच्या अधिकाऱ्यांनीं त्याला आश्वासन दिलें होतें कीं, येथील शिपाई बरेलीच्या बंडखोरांना सामील होणार नाहीत. उलट त्यांचें पारिपत्य करण्याला मदत करतील. परन्तु शिपायांचा हा निश्चय फार वेळ टिकला नाहीं. कारण बरेलीचे बंडखोर तेथें येऊन त्यांचीं मनें वळवूं लागतांच त्यांचीं अभिवचनें विरघळलीं व निश्चय डळमळला. तेव्हां नाइलाज होऊन एडवर्ड साहेबाला पळता पाय काढावा लागला. मागाहून आलेले

तिथे गोरे आणि एडवर्ड असे चौघेजण घोड्यावर स्वार होऊन निघाले. ते थोड्या अंतरावर गेले असतील नसतील इतक्यांत एक प्रतिष्ठित मुसलमान गृहस्थ त्यांचेजवळ आला आणि त्यांना म्हणाला, “साहेब, शहर सोडून जाण्याचा आपला प्रयत्न आतां व्यर्थ आहे. बंडखोरांनीं कैद्यांना सोडचिठ्ठी दिली आहे आणि त्या सर्वांनीं मिळून चारी वाटा अडविल्या आहेत. म्हणून म्हणतो आपण दुसरीकडे कोठेही जाण्याचा बेत रहित करा आणि पुन्हा परत फिरून आपल्या घरांत लपून बसा.” हा भला माणूस बदाऊं जवळच्या एका गांवचा रहिवासी होता. एडवर्ड साहेबानें त्याच्याच घरीं रहावयाची आपली इच्छा दर्शविली. हा वेळपर्यंत जिकडेतिकडे धुमाकूळ माजली होती. शहरांत मारहाण, लुटालुट, जाळपोळ अशी एकच दंगल उडाली होती. या धांदलींत साहेबाचे नोकर लोकही आपला खिसा गरम करीत असलेले पाहून त्यास संताप आला. पण संतापून उपयोग कांहींच होण्यासारखा नव्हता. त्याला नुसतें चरफडत रहाण्यापलीकडे कांहीं करणें शक्य नव्हतें. म्हणून तो मुकाट्यानें रस्त्यानें चालला होता. ही चौकडी जेव्हां शेखपुरला पोहोचली, तेव्हां वर सांगितलेल्या भल्या माणसाचा भाऊ त्यांना येऊन भेटला, आणि त्यानें साहेबाला सांगितलें कीं, “इतक्या लोकांना मी आपल्या घरांत आश्रय देऊं शकत नाहीं. कारण इतके लोक येथें राहिले म्हणजे बंडखोरांना सहज पत्ता लागेल. म्हणून आपण सर्वजण येथून १८ मैलांवर एक गांव आहे तेथें लपून बसा.” या बोलण्यानें एडवर्ड साहेबाची तब्यत गरम झाली. ते हट्ट धरून बसले कीं आम्ही सर्वजण येथेंच राहूं. परंतु त्यांचा आश्रय-दाता साहेबांच्या दरडावण्याला भीक घालणारा नव्हता. त्यानें साक सांगून टाकिलें कीं, “तुम्ही साहेब, आणि त्यांतूनही कमिशनर असलां म्हणून काय झालें? तुम्हाला येथें आश्रय देऊन बंडखोरांकडून आपली स्वतःची अबू घालविण्यांत मला भूषण वाटत नाहीं. एडवर्डसाहेब, तुम्हाला एकट्याला हवा तर मी आश्रय देतो. पण तुमच्याशिवाय इतरांना मी येथें मुळींच राहूं देणार नाहीं.” साहेब आपल्या सोबत्यांना सोडावयास तयार नव्हता. तेव्हां निमूटपणें साहेबाला आपल्या आश्रयदात्याचें म्हणणें पटलें आणि ते सर्वजण हिंदुस्थानी पोषाख करून निर्दिष्ट स्थानीं जाऊन राहिले.

इकडे बदाऊंत मॅजिस्ट्रेट निघून गेल्यामुळें लोकांना चांगलेंच फावलें. लुटालुट निःशंकपणें आणि राजरोस सुरू झाली. वाटेल तो वाटेल त्याला लुटूं आणि मारूं लागला. त्या शहरांतला प्रत्येक इसम आपणालाच तेथला राजा मानूं

लागला. मनसोक्त धांगडधिंगा घालून शिपाई दिखलीला निघून गेले. ते गेल्यावर गांवगुंडांना मोकळीक मिळाली. बहादुरखानाच्या नांवाने सर्वत्र द्वाही फिरली. त्याचे तफें नवे अधिकारी नेमले गेले, आणि इंग्रजी सत्ता सर्वथैव नष्ट झाली.

आतां बहादुरखानाने आपली सत्ता मजबूत करण्याची नवी योजना अमलांत आणली. रोहिलखंडांत हिंदुलोकही कमी नव्हते. या हिन्दु लोकांनीं इंग्रजांना मिळून नये अशी खटपट सुरू झाली. याकरितां बहादुरखानाने एक जाहिरनामा काढिला कीं, “ जर हिंदु लोक इंग्रज आणि ख्रिस्ती लोकांना नामशेष करण्यांत मदत करतील, तर गोहत्या कायमची बंद केली जाईल. आणि जर कां हिंदु लोक आमच्या पक्षास न मिळतां गोऱ्यांना जाऊन मिळतील तर प्रत्येकाला सहा सहा महिन्याची कैद होईल व गोहत्या जोरांत सुरू होईल. ” पण यापुढें खानाला अशी शंका आली कीं इंग्रजही असेंच करतील आणि मग मात्र हिंदु आपल्याला मिळणें कठिण जाईल. म्हणून त्यानें दुसरा जाहीरनामा काढून असें जाहीर केले कीं, ‘ माझ्या प्रजेपैकीं कोणीही इंग्रजांवर विश्वास ठेऊं नये. हे लोक मोठे दगेबाज आहेत. ते कधींही आपलें वचन पाळीत नाहीत. त्यांच्या प्रत्येक कामांत स्वार्थ ओतप्रोत भरलेला असतो. हे भुलथापा देऊन प्रथम आपलें हित साधून घेतील व मग तुच्छता आणि तिरस्कार हेंच तुमच्या वांट्यास येईल. आजपर्यंत कित्येकांना भुलथापा देऊन यांनीं फसविलें आहे. ’ याप्रमाणें किती तरी आक्षेप आणि दोष त्यानें इंग्रजांच्या माथी मारिले. तसेंच नाना प्रकारचीं कारणें सांगून त्यानें लोकांजवळून पैसे उकळण्यास सुरुवात केली.

याच सुमारास फरुखाबादलाही तसलाच भयंकर प्रकार घडला. फरुखाबाद हा जिल्हा आग्रा विभागांत मोडत असे, परंतु भौगोलिक परिस्थितीच्या दृष्टीनें तो रोहिलखंडाच्या सीमेवरचा जिल्हा होय. लोक-राहाणी आणि रीतिभाती-वरून त्याला रोहिलखंडाचाच एक भाग म्हटलें पाहिजे. येथील रहिवाशांत मुसलमान बहुसंख्याक होते. हा भाग इंग्रजी अमलाखालीं येण्यापूर्वीं येथें चोऱ्या, डाके, खून व मारामान्यांचें सत्र चालत असे. परंतु इंग्रजांनीं या सर्व गोष्टी बंद करून शांतता प्रस्थापित केली होती. असें असलें तरी रहिवाशांच्या मूळच्या स्वभावांत फारसा फरक पडला नव्हता. कारण ‘ स्वभावो दुरतिक्रमः. ’ या बदमाशांना नव्या राजवटींत मनसोक्तपणें वागण्याची मुभा नसल्यामुळें ते मनांतून इंग्रजांचा द्वेष करीत. जिकडे तिकडे बंड माजल्यानें त्यांना हवी होती ती संधी एकदांची सांपडली. मे महिना संपण्याच्या आंतच सर्व जिल्हाभर वंडाचा अग्नि पेटला !

येथे मोंगलाईतील नबाबांच्या वंशांतील कित्येक लोक होते. पण त्यांची स्थिति अतिशय खालावलेली होती. ही आपली शोचनीय स्थिति इंग्रजी सत्तेमुळे झाली अशा समजुतीने तेही इंग्रजांचे मनांतून शत्रूच बनले होते. बंडा-मुळे त्यांना देखील अवसर सांपडला. त्यांची फूस असल्याने गांवोगांवी लुटालूट आणि खून होऊ लागले. शिपायांनी मात्र येथे कांहीं गडबड केली नाही.

१८५७ च्या आरंभापासूनच कटवाल्यांनी लोकांची अशी समजूत करून ठेविली होती की, इंग्रज हिंदी लोकांच्या जाती आणि धर्म नष्ट करण्याच्या खटपटीत आहेत. तसे म्हटले तर असल्या बातम्या देशाच्या कोनाकोपऱ्यापर्यंत जाऊन पोहोचल्या होत्या; पण या जिल्ह्यांत त्यांनी मोठाच कहर गुजरविला. आणखीही एक वदंता येथे पसरली होती. इंग्रज हिंदुस्थानांतील सर्व चांदी आपल्या देशांत नेणार आहेत, आणि म्हणून ते चांदीचे रुपये तेवढे लोकांजवळून घेऊन त्या ऐवजी चामड्याचे किंवा कागदाचे रुपये येथे चालू करणार आहेत. या वदंतेमुळे व्यापाराला मोठाच धक्का बसला आणि इंग्रजांविरुद्ध द्वेष अधिकच वाढला.

फरुखावादेच्या पठाणांनी जवळच असलेल्या फतेहगड जिल्ह्यांतही हे विष पेरिले. मे महिन्याच्या १० व्या तारखेस मीरतला जी हकीकत झाली तिची बातमी फतेहगडच्या शिपायांना लागली. या बातमीमुळे शिपायांना बंडाची स्फूर्ति झाली असली तरी तिचा परिणाम तात्काळ दृष्टीस पडला नाही. मे महिना संपून जून सुरू झाला. ता. ३ जूनला बरेली आणि शहाजहानपुरच्या बातम्या आल्या, तेव्हां मात्र शिपायांची चलबिचल सुरू झाली. येथील पायदळ पलटणींचा नायक कर्नल स्मिथ होता. त्याने औध आणि रोहिलखंडांत बंड पसरलेले पाहिले आणि सर्व बायका मुलांना व आजारी लोकांना कानपूरला पाठवून दिले. त्यांना कानपूरलाच पाठवावयाचे कारण असे की, तेथे हा देळपर्यंत शांतता होती आणि बरेच इंग्रज सैन्य तेथे लखनौहून येऊन पोहोचले होते, अशी स्मिथला बातमी लागली होती. लवकरच दहा बारा नावा तयार केल्या आणि जूनच्या चवथ्या तारखेला रात्री दोन वाजतां दीडशे पावणेदोनशे बायकामुळे अंधाराचा फायदा घेऊन व तेथील शिपायांची नजर चुकवून कानपूरला जावयास निघाली. त्याच दिवशी खजिन्यांतले रुपये किज्यांत नेऊन ठेविण्याचा कर्नल स्मिथचा विचार होता, पण तो मात्र साधला नाही.

जूनच्या १६ व्या तारखेला कर्नल स्मिथला एक पत्र दाखविण्यांत आले. हे पत्र अयोध्या प्रांतांतील सीतापूरच्या ४१ व्या पलटणीच्या सुभेदाराने लिहिले

होतें. त्यांतील मजकुराचा आशय असा होता:- ‘आम्हीं इंग्रजांविरुद्ध बंड पुकारिलें आहे. आतां तुम्हीदेखील आपल्या कर्तव्याला जागा. आणि आम्हाला मदत करा. खजीना लुटा व गोऱ्या अधिकाऱ्यांचीं शिरें धडापासून वेगळीं करा.’ वगैरे वगैरे. एका हिंदी अधिकाऱ्यानेच हें पत्र कर्नलसाहेबाला दाखविलें होतें. त्याच अधिकाऱ्यानें स्मिथला त्यावेळीं असेंही वचन दिलें कीं, ‘आमच्याविषयीं तुमच्या मनांत कोणतीच शंका राहूं देऊं नका. आम्ही कधींही निमकहराम होणार नाहीं.’ हें ऐकून कर्नल स्मिथला अत्यंत हर्ष झाला. त्यानें गंगेवरील पूल तोडण्याचा हुकूम दिला. असें केल्यानें बंडखोर शिपायांचा फतेहगडला येण्याचा मार्ग बंद झाला.

परंतु जूनच्या तिसऱ्या आठवड्यांत फतेहपुरला जी बंडाची लाट उसळली, तिनें दहाव्या पलटणीला आपल्या प्रवाहाबरोबर ओढून नेलें. या पलटणीनें स्मिथ साहेबाला स्पष्टपणें सांगून टाकिलें कीं आम्ही बंड पुकारणार, तेव्हां तुम्ही किल्ल्याचा आश्रय लवकर घ्यावा हें वरें. नाइलाजास्तव त्याला किल्ल्याचा आश्रय घ्यावा लागला. पण किल्ला चांगला मजबूत नव्हता. तेथें पुरेसें अन्न-पाणी नव्हतें आणि दारूगोळाही नव्हता. जेमतेम चाळीस पन्नास मेंढरें किल्ल्यांत पोहोंचूं शकलीं आणि किल्ल्यांत माणसें होतीं सुमारें सवाशें. अशा स्थितींत किल्ला लढ-वावयाचा कसा, असा विकट प्रश्न त्यांच्यापुढें येऊन पडला. पण निरुपाय झाला असला तरी प्रसंगाला तोंड तर दिलेंच पाहिजे. आणि इंग्रजांची ही चिका-टीची कर्तव्यनिष्ठाच त्यांना फलद्रूप पुढें झाली.

शहरांत शिपायांनीं धुमाकूळ माजविला. फरुखाबादेच्या तफज्जुल हुसैन नांवाच्या मनुष्याला नबाबी अर्पण करून त्यांनीं कैद्यांना मुक्त केलें आणि खजिना लुटला. पंजाबकेसरी रणजीतसिंहाचा मुलगा दिलीपसिंह, याचें जप्त केलेलें जडजवाहीर येथील खजिन्यांतच होतें. तें सर्व बंडखोरांनीं लुटलें. परंतु नव्या नबाबाला या लुटींतून फुटकी कवडीदेखील मिळाली नाही. इतक्यांत सीतापुरचे शिपाई तेथें येऊन पोहोंचले आणि त्यांनीं गंगेचा पूल मोडलेला पाहिला. पण पूल मोडलेला असला म्हणून ते माघार घेणारे नव्हते. त्यांनीं नदींत नावा सोडिल्या आणि दुसऱ्या किनाऱ्यावर पाय ठेविला. फरुखाबादेस आल्यावर त्यांनीं खजिन्यांतल्या लुटीची वांटणी मागितली. १० व्या पलटणीतले लोक आपण केलेल्या लुटीचा हिस्सा द्यावयाला तयार नव्हते. यामुळे दोन्ही पक्षांत बरीच बाचाबाची झाली, आणि आतां अतिप्रसंग होऊन आपसांतच लढाई

जुंयणार असें पाहतांच, दहाव्या पलटणीचे लोक शहर सोडून आपापल्या घरी जाऊं लागले. त्यांनीं शहरांत बराच धुमाकूळ माजविला असला तरी त्यांनीं आपल्या अधिकाऱ्यांची हत्या केलेली नव्हती, आणि त्यांची तसें करण्याची इच्छाही पण नव्हती. तसेंच अधिकारी व इतर गोरे लोक यांचे बंगलेही त्यांनीं जाळून उध्वस्त करून टाकिले नव्हते. इतकेंच नव्हे तर अधिकारी गैरहजर असतांही त्यांची मालमत्ता त्यांच्या घरांतून या लोकांनीं लुटली नव्हती. खजिन्यांतील लूट त्यांना इतकी मिळाली होती कीं, ते संतुष्ट झाले आणि ती लूट त्यांनीं आपसांत वांटून घेतली. यांतील हिस्सा द्यावा लागणार असें दिसतांच बऱ्याचशा लोकांनीं आपल्या घरचा रस्ता धरला. शिक्क राहिलेले लोक बाहेरच्या बंडखोरांवरोबर चांगलेच भांडले. पण शेवटीं दोघांनीं आपसांत समेट केला आणि दोघांनीं मिळून किड्यांतील लोकांवर हल्ला करावयाचें ठरवून त्याकरितां २५ जून हा दिवस योजिला. फरखाबादेच्या नवावानें यांना रसद व शस्त्रां पुरविलीं. परंतु हे लोक २५ तारखेची वाट पहात स्वस्थ पडून राहिले. शत्रु गैरसावध आहेत असें पाहून किड्यांतील इंग्रजांनीं आपल्या रक्षकांचे उपाय दडतर करण्याचें योजिलें.

२५ जूनचा दिवस उजाडतांच बंडखोर शिपायांनीं किड्याची झाडलोट करणाऱ्या कामकाऱ्यांवर गोळीबार केला, आणि दुसऱ्या दिवशीं किड्यावर तोफांचा भडिमार करण्यांत आला. बराच वेळ तोफांचा मारा करूनही इष्ट तो परिणाम होत नाही असें पाहतांच त्यांनीं तोफा बंद केल्या. दुसऱ्या दिवशीं जागोजागीं शिब्या लावून किड्याच्या भिंतीवर चढून जाण्याचा त्यांनीं प्रयत्न केला. पण तोही सफळ झाला नाही. तिसरे दिवशीं त्यांनीं पुन्हा तोच प्रयत्न करून पाहिला. परंतु इंग्रजांनीं गोळीबार करून त्यांचा प्रयत्न हाणून पाडिला. पांचव्या दिवशीं बंडखोरांनीं एक नवीन युक्ति योजिली. ते किड्याजवळच्या एका गांवांत शिरले आणि घरांच्या छप्परांवर उभे राहून किड्यांत गोळ्यांचा वर्षाव करूं लागले. कांहीं लोकांनीं किड्याच्या प्रवेशद्वाराजवळचे घरावर कब्जा केला आणि तेथून किड्याच्या भिंतीला एक भोंक पाडिलें. त्यांतूनच ते गोलंदाजांवर गोळीबार करूं लागले. या आक्रमक गोळीबारांनं गोलंदाज घाबरून तोफा सोडून मागे हटले. बंडखोरांनीं तटांचा एक भाग पाडला आणि ते किड्यांत प्रवेश करण्याकरितां पुढें सरसावले. परंतु आंतील इंग्रजांनीं एकसारखा गोळ्यांचा वर्षाव केल्यामुळें ते पुढें जाऊं शकले नाहीत. या गोळीबारामुळें बंडखोरांचा नेता मुलतानखान

मारला गेला. पण शिपाई पळून गेले नाहीत. त्यांनी पुन्हा किल्ल्याच्या भिंतीला सुरंग लावण्याची खटपट सुरू केली. इंग्रज लोक अल्पसंख्याक असूनही शौर्याने लढत राहिले. जोंपर्यंत त्यांच्या जवळ दारुगोळा होता तोंपर्यंत त्यांनी बंडखोरांना मुळीच दाद दिली नाही. दारुगोळा होता तोंपर्यंत त्यांनी शिपायांची प्रत्येक युक्ति, प्रत्येक कृप्ति हाणून पाडिली आणि त्यांना एक पाऊलही पुढे सरकू दिले नाही. परंतु दारुगोळा संपला तेव्हा त्यांनी किल्ला सोडून देण्याचे ठरविले. यावेळी गंगानदीला मोठा पूर आला असल्याने कर्नल साहेबाने कान-पुरला जाण्याचे ठरविले. कानपुरला बरीच मोठी इंग्रजी फौज असल्यामुळे तेथे आपणास आसरा मिळेल अशी बिचाऱ्यास आशा वाटत होती. मध्यंतरी कान-पुरला जो अति प्रसंग घडला त्याची त्याला वार्ताही नव्हती. कारण बंडखोरांनी तारा तोडून टाकल्या होत्या. नाहीपेक्षा तो आर्मीत आपण होऊन जाऊन पडला नसता. त्याने मोठाल्या तीन नावा आणविल्या. तारीख तीन जुलई रोजी अर्धी रात्र उलटून गेल्यावर अंधारांत ही मंडळी किल्ल्यातून निघाली आणि नावांत जाऊन बसली. पहिल्याने येथून जी तुकडी कानपुरला गेली होती, तिची बंडखोरांनी कल्पनातीत दुर्दशा केली. आतां ही दुसरी तुकडी देखील रात्री दोन वाजतां निघाली. कर्नल स्मिथ, कर्नल गोल्डी आणि मेजर राबर्टसन असे तिथे अधिकारी एकेका नावेचे नेते झाले. थोडे दूर गेल्यावर कर्नल गोल्डीची नाव गंगेतल्या एका भोंवऱ्यांत सांपडली. त्यानंतर सुंदरपुरच्या लोकांनी त्यांच्यावर हल्ला केला. इंग्रजांनी हा हल्ला परतविला आणि कर्नल गोल्डीच्या नावेवरील लोकांना कर्नल स्मिथच्या नावेवर घेतले.

इकडे शिपायांना इंग्रज आपल्या हातावर तुरी देऊन पळाले ही गोष्ट कळावयाला फार वेळ लागला नाही. त्यांनीही नावा तयार केल्या आणि इंग्रजांचा पाठलाग करावयाला सुरुवात केली. गंगेच्या दोन्ही कांठच्या गांवांत राहणाऱ्या लोकांत खळबळ वाढत होती. विशेषतः सुसलमानांत दांडगा उत्साह दिसत होता. यामुळे नावेतून पळ काढणाऱ्या लोकांना जागोजाग अडथळे होऊन, संकटपरंपरा त्यांच्या पाठीस हात धुवून लागली. कांठच्या गांवगुंडांनी त्यांच्यावर हल्ले चढविले. नदीला भयंकर पूर आलेला; दोन्ही कांठांवरून गोळीबार सुरू; मागून शत्रुही पाठलाग करीत येत आहेत. अशा तिहेरी संकटांत सांपडल्यामुळे इंग्रज लोकांचा धीर सुटला. त्यांतही बरोबर बायकामुळे असल्याने त्यांना अतिशय काळजी वाटू लागली. याच वेळी मेजर राबर्टसनची नांव भोंवऱ्यांत सांपडली. तेव्हां

दुसरा कांहीं तरणोपाय नाही असे पाहून स्त्रिया आणि मुलें यांनीं नदींत उब्जा टाकिल्या. कोणी नदींत बुडून मेले, कोणाला गोळी लागली, आणि कोणा कोणाला शिपायांनीं तरवारीच्या वारानें साफ उडवून दिलें. राबर्टसन आणि त्याचे दोघे सोबती कसेबसे वांचले. त्यांनाही जबर दुखापती झाल्या होत्या. त्यांची स्त्री आणि मुलगा मृत्युमुखी पडलीं. त्यांना एका इमामानें एका फळीच्या साहाय्यानें नदीकांठीं आणलें आणि 'कोलहर' नांवाच्या गांवीं लपवून ठेविलें. दोन महिन्यां-नंतर राबर्टसन तेथेंच झालेल्या जखमांमुळें वारला.

ज्या लोकांना बंडखोरांनीं कैद केलें होतें त्या सर्वांना नवाबाच्या हुकुमानें तोफेच्या तोंडीं देण्यांत आलें. कर्नल स्निथ मात्र कानपूरला पोहोंवला. वाटेत खाद्य पेय घेण्यासाठीं तो सोईच्या ठिकाणीं थांबत असे आणि खाणें पिणें झालें म्हणजे पुन्हा मार्ग आक्रमण करूं लागे. कानपुरास पोहोंवल्यावर त्याचें पुढें काय झालें याचा पत्ता लागला नाही. फतेहगड आणि त्याच्या आसपासच्या प्रदेशांत मिळून, जून महिन्याच्या प्रारंभीं एकंदर दोनशें काळे गोरे त्रिस्ती होते. हे सर्व निरनिराळ्या ठिकाणीं मारले गेले.

याप्रमाणें फरुखाबाद प्रांतांत इंग्रज म्हणून राहिला नाही. नवाब तफजुल हुसेनखान निष्कर्तुक राज्य करूं लागला. त्याच्या नांवें जाहीरनामे आणि हुकूम सुद्धं लागले; कर वसूल होऊं लागला. पण ज्या लोकांनीं मोठमोठ्या हुद्यांच्या लालचीनें या कार्याला मदत केली होती, त्यांना चांगल्याच वाटाण्याच्या अक्षता मिळाल्या. कित्येकांना तर कांहीं तरी शुल्लक कारणावरून जबर दंड झाला. यामुळें नवाबसाहेबांचें राज्य ईर्ष्या आणि द्वेष यांनीं पोखरलें गेलें. औट घटकांतच तेथील प्रजाजन आणि नवाबाचे कित्येक अधिकारी सुद्धां पुन्हां इंग्रजांचें राज्य व्हावें अशी इच्छा करूं लागले, व याच चिंतनांत आणि उपाययोजनेंत त्यांचे पुढील दिवस जाऊं लागले. याच लोकांनीं पुढें इंग्रजांना मदत केली व बंडखोरांचा बीमोड करून इंग्रजी सत्ता पूर्ववत् स्थापिली.

आतां बदाऊंच्या मॅजिस्ट्रेटसाहेबांचें पुढें काय झालें तें सांगून हें प्रकरण संपवूं. हिंदुस्थानी वेष्टांत कित्येक दिवस लपून छपून काढिल्यावर एका गांवाहून दुसऱ्या गांवीं असें फिरत फिरत ते सर्वजण अयोध्याप्रांतांतील 'धर्मपूर' गांवीं जाऊन पोहोंचले. तेथें ते एका हरदेवबक्श नांवाच्या जमीनदाराकडे राहिले. पण ही गोष्ट फरुखाबादेच्या नवाबाला कळली, आणि त्यानें हरदेवबक्शाला कळविलें



कीं या पळपुण्यांना ताबडतोब आमच्याकडे पाठवून द्या. परंतु हरदेवबक्शानें तसें कांहींएक न करितां, त्यांना एका गुप्त ठिकाणीं लपवून ठेविलें व त्यांचे प्राण वांचविले.

वायव्य प्रांतांत म्हणजे अयोध्या, आग्रा व रोहिलखंडांत जिकडे तिकडे बंडानें कहर उडविला, तरी तेथें उदारहृदयी सद्गृहस्थ मुळींच नव्हते असें मात्र नव्हे. या सहृदय हिंदवासी गृहस्थांनीं वेळोवेळीं अमोलिक मदत करून अनेक इंग्रजांचे प्राण वांचविले, आणि हाल अपेष्टा व बेअन्नूपासून त्यांचें संरक्षण केलें. तात्पर्य काय कीं, या बंडाच्या वेळीं एकूण एक हिंदवासी इंग्रजांचा शत्रू झाला नव्हता. हें बंड शिपायांचें होतें, व इंग्रजी राज्यामुळें ज्यांची स्थिति खालावली त्या सरदारदरकदारांचें हें बंड होतें. या बंडांत देशांतील बदमाश गांवगुंड सामील झाले होते. परंतु सामान्यजनता यापासून अलिप्त होती.

उत्तर हिंदुस्थानांतील बंडांत हिंदूपेक्षां मुसलमानांचेंच अंग प्रामुख्यानें होतें, हें वरील वर्णनावरून वाचकांच्या लक्षांत येईल. दिल्लीस मोंगल बादशाहीची बंडवाल्यांनीं पहिल्या धडाक्यासरशीं स्थापना केली, व त्यामुळें ठिकठिकाणीं बंडाची आरोळी ठोकून शिपाई तडक दिल्लीचीच वाट धरीत. लखनौ येथील बंडाचा मुख्य सूत्रचालक फैजाबादचा मौलवी अहमद उल्ला लिआकतच होता, आणि लखनौ येथें जुनी नवाबी पुन्हा स्थापन करण्याच्या इराद्यानेंच या मौलवीनें बेगमेच्या वतीनें बंडांत पुढाकार घेतला होता. मौलवींच्या आज्ञा कशा कडर स्वरूपाच्या असतात, हें सर्व जाणतातच. त्यामुळें मुसलमानांच्या दृष्टीनें हें एकप्रकारचें धर्मयुद्ध बनलें. हें राजकारणी बंड असलें तरी त्याला जिहादाचें स्वरूप आलें. मुसलमानांचें बंडांत प्रमुख अंग असल्यामुळें ठिकठिकाणीं नवे नवाब बनविण्यांत आले. आणि या उपटसुंभ नवाबांनींच वाटेल तसे हुकूम देऊन अनाचार केले. नवाब उत्पन्न करण्याचा हा मुसलमानी कारखाना इतक्या जोरानें चालू होता कीं, कानपुरला देखील नानासाहेब पेशव्यांना प्रतिस्पर्धी म्हणून एक नन्हेखान नांवाचा फाटका नवाब उभा करण्यांत आला. या धर्मवेढ्या मुसलमान बंडवाल्यांच्या लेखीं सर्व इंग्रज व देशी ख्रिस्ती काफर ठरले, आणि काफरांची मालमत्ता हिसकून घेणें, त्यांच्या घरादारांची राखरांगोळी करणें व त्यांची कत्तल करणें, या गोष्टी त्यांच्या धर्मशास्त्राप्रमाणें पुण्य-कारकच होत्या. त्यामुळें हे बंडांतील अत्याचार विशेषतः मुसलमानांकडूनच अधिक घडले, आणि हिंदु शिपाई या बंडांत सामील असल्यामुळें त्यांच्यावर संगतीदोषानें हा अत्याचारांचा आळ आला. बऱ्याच ठिकाणचे हिंदु शिपाई

इंग्रजांचे व त्यांच्या बायकामुलांचे प्राण वांचविण्यास उत्सुक असत. परंतु मुसलमान शिपायांचें धर्मवेड काफरांवर दया दाखविण्यास यत्किंचितही तयार नव्हतें. या सामान्य नियमाला एकही मुसलमान अपवाद नव्हता अशांतला भाग नाही. त्यांनाही माणुसकी असते, परंतु अनेक प्रसंगी ती धर्मवेडांत लुप्त होतें. कांहीं मुसलमानांनींही इंग्रजांचे जीव वांचविले, ही गोष्ट येथें नमूद केली पाहिजे. मुसलमानांच्या दृष्टीनें जसे ख्रिस्ती काफर होते, तसेच हिंदूही काफर होते. परंतु हिंदूंची मदत त्यांना यावेळीं हवी असल्यामुळें, त्यांचा काफरपणा स्वहितास्तव त्यांनीं क्षणभर दृष्टीआड केला होता. परंतु बिजनोर, नगीना वगैरे ठिकाणचे मुसलमान ही स्वार्थी फायद्याची गोष्ट देखील आपल्या धर्मवेडाच्या नशांत विसरले. बिजनोर येथील महंमदखान नवाबानें शेजारच्या अनेक खेड्यांना आगी लावल्या व हिंदूंची कत्तल केली. या भयंकर अत्याचारामुळें येथील हिंदूंनीं इंग्रजांना मनोभावे साहाय्य करून मुसलमान बंडखोरांचा मोड केला. मुसलमानांनीं या बंडांत जे अत्याचार केले, त्यामुळें संतापून जाऊन तरुण रावर्टसन ( पुढें लॉर्ड रावर्टस झालेले प्रख्यात इंग्रज सेनापति ) ३१ डिसेंबर १८५७ रोजी विलायतेस घरी पाठविलेल्या खासगी पत्रांत लिहिलें—

“Show these **rascally** Mussalmans that with God's help Englishmen will still be masters of India— ईश्वरी कृपेनें इंग्रज लोक यापुढेही हिंदुस्थानचे मालक राहतील, ही गोष्ट या बदमाश मुसलमानांना दाखवून दिली पाहिजे.” या शूर व तेजस्वी उदार तरुणाचें रक्त तापण्याइतके अत्याचार खरोखरच मुसलमानांनीं या बंडांत केले होते.

प्रकरण १९ वें.

## पूर्वदिशेची हकीगत.



पहातां पहातां बंडाचा वणवा पूर्वेलाही पसरला. औध प्रांतांत या वणव्याचा अग्नि अति प्रखर झाला होता. लखनौ हें वणव्याचें प्रमुख केंद्र होतें. परंतु लखनौच्या पश्चिम व वायव्य प्रदेशांत ज्याप्रमाणें ही आग भडकली होती, त्याचप्रमाणें पूर्व प्रांतांतही तिच्या ठिणग्या जाऊन पडल्या, व तेथील परिस्थिति बिकट झाली.

पवित्र क्षेत्र काशी येथें जे लोक राहतात त्यांचें लक्ष धर्मकृत्याकडे विशेष असतें. हजारों वर्षांपासून काशीचें माहात्म्य प्रसिद्ध आहे. काशीला नित्याचे किंवा कारण-परत्वे जाऊन राहणाऱ्या लोकांना, पवित्र धर्मभावना, धार्मिक आचारविचार आणि धर्मकृत्यें याशिवाय इतर गोष्टीत फारसा आनंद वाटत नाही, निदान त्यावेळीं तरी अशी स्थिती होती. मग राजकीय घडामोडींचा त्या लोकांच्या मनावर परिणाम कसा होणार? इतिहासामध्ये हिंदुस्थानांतल्या कित्येक शहरांना तेथील राजकीय घडामोडींमुळे महत्व प्राप्त झालें आहे. पण काशीला धार्मिक बाब सोडिल्यास दुसऱ्या कोणत्याही कारणामुळे महत्व आलें नाहीं. परंतु त्या काशीक्षेत्राला देखील १८५७ सालच्या बंडाच्या वणव्याची आंच लागली, आणि तेथील लोकांची शांतता भंग पावली. ५७ सालच्या ग्रीष्मऋतूंत तेथें महागाई फार झाली होती. धान्यधून्य इतकें महाग झालें होतें कीं, गोरगरीबांना मोठ्या कष्टांत दिवस काढावे लागत होते. लोकांना वाटावयाला लागलें कीं, हे कष्टाचे व दुष्काळाचे दिवस इंग्रजी सत्ते-मुळेच आले आहेत. प्लेगचा कहर प्रथम हिंदुस्थानांत उसळला, तेव्हां तो इंग्रज लोकांनींच जहाजांत भरून येथें आणला, अशी अनेक भोळ्या भावड्या लोकांची प्रामाणिक समजूत झाली होती. लोकांना असें वाटावयाला लागलें असें म्हणण्यापेक्षां, लोकांना असें कांहीं लोकांनीं वाटावयाला लाविलें असें म्हटलें तर तें सत्याला अधिक धरून होईल. कोणाच्या पोटावर पाय पडूं लागला म्हणजे तो थोडी बहुत तरी हालचाल केल्याशिवाय रहात नाहीं. आपल्या पोटाला चिमटा वसण्याला कारण इंग्रजी सत्ता, अशी समजूत होतांच लोकांच्या मनानें घेतलें कीं ही सत्ताच उलथून पाडावी. याशिवाय काशीला त्यावेळीं दिल्लीतील कांहीं खानदानी सरदार राहत होते. त्यांनीं लोकांच्या श्रुवतेचा फायदा घेऊन इंग्रजांच्या मनांत आलेल्या वाटवेगिरीच्या पापाचा कानमंत्र सांगायला सुरुवात केली. यामुळे लोकांच्या ज्वलज्ज्वाल धार्मिक वृत्तीवरच प्रहार झाला. मग त्यांना चेव यावयाला काय उशीर लागणार? जात्यभिमान, धर्माभिमान यांच्यावर होऊं पाहणाऱ्या या आघाताबरोबरच, महागाईच्या कारणमीमांसेनें पोटावरही आघात होऊं लागला. तेव्हां तेथें कटाची योजना होऊं लागली. काशीपासून तीन मैलांवर सिकंदरौल गांव आहे. तेथेंच त्यावेळीं इंग्रजांची छावणी होती. सरकारी कचेऱ्या, तुरुंग, चर्च, सरकारी कॉलेज, इस्पिताळ, फौजी छावणी, सुंदरशा बागा, हा सर्व इंग्रजी सरंजाम त्या गांवीं असे. तेथील छावणींत देशी पायदळ पलटणी तीन आणि ३० इंग्रज गोलंदाज होते. एकंदर सेना २००० पायदळ व ३० गोलंदाज

इतकीच होती. या सेनेचा अधिकारी जॉर्ज पानसनबी हा होता. त्या वेळीं हेनरी टकर बनारस विभागाचा कमिशनर होता; फ्रेडरिक गविन्स जज आणि लिण्डसाहेब मॅजिस्ट्रेट होता. या अधिकाऱ्यांनीं मीरत आणि दिल्ली येथें उद्धवलेल्या बंडाच्या बातम्या येऊं लागल्या, तेव्हां शिपायांना बंडापासून परावृत्त करण्याचा आणि शांतता राखण्याचा आटोकाट प्रयत्न केला. पण तो सिद्धीस गेला नाही. जी हकीगत दिल्ली आणि मीरतला घडली तीच लहानशा प्रमाणावर बनारसलाही घडून आली.

जून महिन्याच्या सुरुवातीलाच शिपायांकरितां नवीन तयार केलेल्या कांहीं रिकाम्या बराकींना आग लागली. या नंतर थोड्या वेळानें अशी खबर लागली कीं काशीपासून ६० मैलांवर असलेल्या आजमगड मुकामीं शिपायांनीं बंड केलें. तेथें १७ वी पलटण होती आणि ती मेजर वरोजच्या ताब्यांत होती. हा गृहस्थ सरळ स्वभावाचा आणि भोळा होता. यामुळें तो शिपायांना आपल्या काबूंत ठेऊं शकला नाही. शिपाई काडतुसांच्या प्रकरणामुळें विथरलेले होतेच. त्यांत धनलोभाची भर पडली. गोरखपुराहून पांच लाख रुपये लेफ्टनंट पालिशर आणित होता; त्याच्या दिमतींत १७ व्या पलटणीचें थोडें पायदळ आणि १३ व्या पलटणीचें घोडदळ होते. अधिकाऱ्यांचा मनसुबा असा कीं, या पांच लाखांबरोबर आजमगडचे दोन लाख घ्यावे आणि ती सर्व रकम बनारसच्या खजिन्यांत पोहोचती करावी. सात लक्ष रुपये म्हणजे कांहीं लहानसहान रकम नव्हती. तिचा लोभ आवरणें शिपायांना शक्य नव्हतें. म्हणून आजमगडाहून काशीला रुपये घेऊन जावयाला ते कबूल झाले नाहीत. तरीदेखील तान तारखेला अधिकाऱ्यांनीं त्यांना कसेबसे तयार केलें, आणि ते आजमगडाहून निघाले. अधिकारी शिपायांविषयीं साशंक होतेच. परंतु त्या दिवशीं सर्व जण आपापल्या डेऱ्या राहुड्यांतून खाण्यापिण्यांत गुंतले असतां परेडच्या भेदा-नावर झालेला एक बंदुकीचा आवाज ऐकूं आला. या आवाजामुळें सर्वांच्या मनांत धडकी भरली. कारण हा बंदुकीचा वार म्हणजे बंड उभारल्याची खूणच होती. गोरे स्त्रीपुरुष घाबरले आणि कचेरीकडे धांवत गेले. यांपैकीं जे पुरुष होते ते अर्था-तच सैनिक नव्हते. जिल्हाधिकारी व त्याचे मदतनीस यांनीं मिळून कचेरीच्या रक्षणाचा बंदोबस्त पूर्णपणें केला होता. गांवांतील ही सर्व मंडळी ठरल्याप्रमाणें येथें येऊन पोहोचली. तिकडे शिपायांनीं आपल्या क्वार्टरमास्टर आणि क्वार्टर-मास्टर-सर्जन या दोघांनाच तेवढें मारिलें; इतरांना त्यांनीं मुळींच दुखापत केली

नाहीं. यानंतर ते वर सांगितलेल्या सात लाखांवर डल्ला मारावयाला धांवले. रक्षकांचे मुख्य अधिपति पालिशरसाहेब होते. ते खजिन्याचे रक्षण करू शकले नाहीत. सर्व खजिना बंडखोरांनीं हस्तगत केला, तरीदेखील त्यांनीं कोणत्याही अधिकाऱ्यावर हात उगारिला नाही. एवढेंच नव्हे, तर त्यांनीं अधिकाऱ्यांना गाझीपुरापर्यंत सुखरूप पोहोचविलें. जे लोक त्यांना मारावयाला तयार झाले होते, त्यांनादेखील संकटग्रस्त पाहून शिपायांनीं क्षमा केली. इतकें झाल्यावर शिपाई सात लाखांचा डल्ला घेऊन आजमगडाला परत आले. तेथें आल्यावर त्यांना दिसून आलें कीं शहरांत युरोपीयन नांवालापुढां राहिला नाही. कचेरी, छावणी इत्यादि सर्व ठिकाणें ओस पडलीं होती. हें पाहतांच त्यांना विजयाचा उन्मादवायु झाला. त्यांत ते मोठमोठ्यानें नाचून, बागडून, ओरडून गोंधळ करूं लागले, आणि अशा स्थितींतच फैजाबादकडे निघाले.

काशीच्या लोकांना आजमगडची बातमी लागली. तेव्हां तेथील अधिकाऱ्यांनीं स्वसंरक्षणाची योग्य ती तजवीज केली. त्यांच्या मदतीला नीलसाहेब कलकत्याहून आपली सेना घेऊन येत होता. तो राणीगंजापर्यंत रेलवेनें आला व तेथून पुढें घोड्याच्या गाडींतून प्रवास करीत करीत काशीला पोहोचला. त्याच्यावरोबर दानापुरचे कांहीं शिपाईही आले होते. पुरेशी कुमक येतांच अधिकाऱ्यांनीं ठरविलें कीं काशीच्या शिपायांना परेडवर बोलवून त्यांचीं हत्यारें काढून घ्यावीं. ज्या दिवशीं हा विचार चालू होता त्याच्या दुसरे दिवशीं शिपायांना शस्त्र-रहित करावें असें कांहींचें म्हणणें पडलें, तर इतरांचें सांगणें असें होतें कीं शिपायांना शस्त्र-संन्यास करायला लावावयाचें असेल, तर दिरंगाई बिलकुल उपयोगी नाही. हें काम ताबडतोब झालें पाहिजे. अशी वाटाघाट चालू असतां शिखांचे अधिकारी गार्डनसाहेब यांनीं खबर आणिली कीं शहरांतील गुंडलोक सैनिकांशीं गुप्त खलवत करीत आहेत. यामुळें तेथें जमलेल्या लोकांना या प्रश्नाचा कांहीं तरी निकाल ताबडतोब लावणें भाग पडलें. म्हणून त्यांनीं जज आणि कमिशनर यांची सल्ला घेतली. त्याच वेळीं कर्नल नील तेथें पोहोचला असल्यामुळें त्याचीही सल्ला घेण्यांत आली. तेव्हां सर्वानुमतें असें ठरलें कीं त्याच दिवशीं सायंकाळीं ५ वाजतां शिपायांना परेडवर बोलवावें.

यानंतर पानसनवीसाहेब गार्डनसाहेबावरोबर आपल्या घरीं गेला. तेथें त्याला ३७ व्या पलटणीचा नायक मेजर बारेट भेटला. मेजर बारेटच्या मनांत शिपायांविषयीं सहानुभूति होती. त्याचा शिपायांच्या स्वामिनिष्ठेवर पूर्ण

विश्वास होता. म्हणून त्याला शिपायांचीं हत्यारें काढून घेणें आवडलें नाहीं. त्यानें अधिकाऱ्यांच्या या विचाराला विरोध केला. परंतु पानसनबी साहेबानें त्याचें म्हणणें मुळींच ऐकलें नाहीं. तेव्हां नाखुषीनें त्यानें आपल्या शिपायांना पांच वाजतां परेडवर हजर राहण्याचा हुकूम दिला. परेडवर सर्वजण जमा झाल्यावर थोड्याच वेळांत मुख्य सेनानायक घोड्यावर स्वार होऊन तेथें आला. पानसनबी व गार्डन हे दोघेही परेडवर जावयाला निघाले. पानसनबी बरेच दिवसांपासून आजारी असल्यामुळें अशक्त झाला होता. अशा स्थितींत हें प्रकरण उपस्थित झाल्यामुळें, त्याच्या मनांत अशा प्रसंगाला जरूर असणारी शांतता वसत नव्हती. अशा अस्थिर मनःस्थितींत तो परेडच्या मैदानावर आला. त्यानें पाहिलें कीं नीलसाहेब आपल्या गोऱ्या दळासह तेथें हजर आहे आणि तोफाही तयार आहेत. या वेळीं तेथें हजर असलेल्या काशीच्या पलटणींत २००० हिंदी शिपाई होते. गोरे शिपाई अडीचशेंच्या वर होते. या दोनहजार शिपायांच्या मनांत खळबळ उडालेली होती. अशा स्थितींत पूर्वीं ठरलेला हुकूम शिपायांना सोडण्याचें धाडसाचें काम पानसनबी साहेबाला करावें लागलें. शिपायांनीं हुकूम ऐकतांच आपआपलीं हत्यारें खालीं टाकिलीं. समोरच तोफा तयार होत्या. संगीनीनी सुसज्जित असे गोरे शिपाई थोड्या अंतरावर उभे होते. एकएक शिपाई आप- आपलीं हत्यारें अंगावरून खालीं उतरीत होता. त्यांनीं काढून ठेविलेलीं हत्यारें उचलण्याकरितां जेव्हां गोरे शिपाई जवळ आले तेव्हां त्यांचीं मनं फिरलीं. त्यांना त्या वेळीं शांत राहणें अशक्य झालें. त्यांना वाटलें कीं आम्ही टाकिलेलीं हत्यारें प्रथम हस्तगत करून घेऊन आम्ही निःशस्त्र झालों, म्हणजे या तोफा आमच्यावर डागण्याचा तर साहेबांचा विचार नाहींना ? असा विचार मनांत येण्याचाच अवकाश. त्यांनीं ताबडतोब आपलीं हत्यारें पुन्हा उचललीं आणि आपल्या अधिकाऱ्यांवर चाल करण्यास सुरवात केली. इतरत्र उभ्या असलेल्या गोऱ्या लोकांवरही गोळ्यांचा पाऊस पडला. क्षणार्धांत देशी शिपाई वंदुकी भरून इंग्रजांशीं लढावयाला सज्ज झाले. इंग्रज आश्चर्यानें थक्क झाले. क्षणभर या अनपेक्षित प्रसंगानें त्यांची अकल गुंग झाली. सात आठ गोरे शिपाई जखमी होऊन पडले. तेव्हां अधिकारी तोफांच्या मदतीनें हा हल्ला परतविण्याचा प्रयत्न करूं लागले. मेजर बारेट पहिल्यापासूनच या निःशस्त्रीकरणाच्या विरुद्ध होता. त्याच्या मनांत या प्रसंगाची शंका प्रथमपासूनच डोकावत होती. ती खरी ठरली; पण आल्या प्रसंगाला तोंड देणें त्याला भाग होतें. शिपायांनीं आपल्या

हितचिंतकाला पूर्वीच ओळखिलें होतें. त्यांनीं बारेटसाहेबाच्या केंसालाही धक्का लागूं दिला नाही. तेथें उडालेल्या गोंधळांत आपल्या हितचिंतकाचें बरें वाईट होऊं नये, म्हणून त्यांनीं बारेट साहेबाला तेथून अलग उचलून एका सुरक्षित ठिकाणीं नेऊन ठेविलें. त्यांनीं बंड पुकारिलें होतें तरी ते आपल्या उपकारकर्त्याशीं निमकहराम झाले नाहीत.

गोन्या शिपायांनीं जेव्हां पाहिलें कीं देशी शिपाई गोंधळ करीत आहेत, तेव्हां त्यांनीं तोफा डागण्यास सुरवात केली. तोफेच्या भडिमारासमोर कोण टिकाव धरूं शकणार? तोफांचा धडाका चालू होतांच सर्व शिपाई मैदान सोडून पळाले आणि घरांच्या भिंतींचा आश्रय घेऊन तेथून गोळीबार करूं लागले. परंतु तेवढ्यानें तोफांचा मारा थांबला नाही. कित्येक शिपाई लढाईत पडले आणि भिंतीचा आश्रय अपुरा पडूं लागतांच बाकीचे सैरावैरा पळूं लागले. कांहीं शहरांत जाऊन लपून बसले, कांहीं जवळपासच्या गांवीं जाऊन लपले, आणि आपापल्या ठिकाणीं बसून सूड उगविण्याकरितां योग्य संधीची वाट पहात राहिले.

याच वेळीं इकडे एक देशी घोडेस्वारांचें दळ आणि शिखांचें एक दळ परेडच्या मैदानावर येऊन पोहोंचलें. यांचीं मनंही पूर्वग्रहदूषित होती. तेथील घडलेला प्रकार कळून येण्यास त्यांना फारसा वेळ लागला नाही. घोडेस्वारांनीं आपल्या नायकाला मैदानावर पोहोंचतांच ठार केलें. शीख शिपाई ह्या सर्व तमाशा पहात होते. ते अजून राजनिष्ठ होते आणि तसेच राहिले असते. परंतु त्यांना जेव्हां असें दिसून आलें कीं गोरे अधिकारी आपणाविषयीं देखील साशंक आहेत, तेव्हां एका शीख शिपायानें संतापून आपल्या अधिकाऱ्यावर गोळी झाडली. पण क्षणार्धांत दुसरा शीख शिपाई त्या अधिकाऱ्याचा जीव वांचविण्याकरितां त्याच्या समोर झाला. याप्रमाणें त्या एकनिष्ठ स्वामिसेवकांनं धन्याचा जीव वांचविण्याकरितां स्वतःचा बळी दिला. परंतु त्याच्या स्वामिनिष्ठेचें व उदारपणाचें चीज झालें नाही. सर्व टोळीच्या टोळी बंडखोर आहे असेंच अधिकाऱ्यांनीं आपल्या मनाशीं ठरविलें व सर्व पलटणीवर गोळीबार सुरू केला. त्यामुळें त्या दोन्ही देशी पलटणी विथरल्या व इंग्रजांवर चाल करून गेल्या. यावेळीं तोफा रिकाम्या पडल्या होत्या. कारण त्यावरील गोळंदाज ३७ व्या पलटणीचा पाठलाग करण्यांत गुंतले होते, आणि ते पाठलाग करीत करीत शिपायांच्या घरापर्यंत पोहोंचले होते. यावेळीं मैदानावर असलेल्या बंडखोरांना

अकल असती तर प्रथम त्यांनीं तोफा काबीज केल्या असत्या. मग काशी शहर सर करणें अगदीं सोपी गोष्ट होती. पण बंडखोरांमध्ये चातुर्य, व्यवस्थितपणा व एकी या सर्वांचा अभाव होता. त्यांना कोणतेंही निश्चित ध्येय साध्य करावयाचें नव्हतें. किंवा त्यांना अधिकारयुक्त वाणीनें ठरीव काम करावयास लावणारा कोणी नायकही नव्हता. यामुळें गोऱ्या शिपायांशीं युद्ध करणें बाजूला राहून ते आपसांतच भांडूं लागले, आणि एकमेकांजवळ फुकाची प्रौढी मिरविण्यांत गर्क झाले. ही संधी इंग्रज काय म्हणून गमावितील ? त्यांनीं युक्तीनें तोफा आपल्या ताब्यांत घेऊन बंडखोरांवर त्यांचा भडिमार सुरू केला. तोफांचा भडिमार सुरू होताच आढयतेच्या, प्रौढीच्या व आत्मश्लाघेच्या गोष्टी जेथल्या तेथें जिरल्या आणि सर्वांना आपले प्राण वांचविण्याची फिकीर लागली. यामुळें सर्वजण तेथून पळून गेले.

ही सर्व घटना घडून येईतोंपर्यंत संध्याकाळ झाली. जनरल पानसनवीलाही सूर्याचेंच अनुकरण करावेंसें वाटलें. दिवसभर सतत अविश्रांत परिश्रम करून आपलें कर्तव्य बजाविल्यामुळें दिनमणि भास्कराला विश्रांति ध्यावीशी वाटली, त्याप्रमाणेंच घटनाचक्राच्या फेऱ्यांत चक्कर खावे लागल्यामुळें पानसनवी साहेबालाही विश्राम करावासा वाटला. त्यानें नीलसाहेबावर सर्व भार टाकून आपला पाय मोकळा करून घेतला. कर्नल नील आतां बनारसच्या फौजेचा अधिपति झाला. ही अधिकारसूत्रें हातीं येतांच त्यानें आपला अम्मल गाजवावयाला सुरुवात केली. त्यानें आपला धाक बसविण्यासाठीं अपराध्यांना जबर शिक्षा देऊन, बहकलेल्यांना उदाहरण घालून जरब बसविण्याचा उपक्रम केला. त्यानें पळालेल्या बंडखोरांना हुडकून काढून शिक्षा ठोठावण्यास सुरुवात केली. जे शिपाई आपापल्या बराकींत परत आले होते त्यांना बराकींतून हांकलून देण्यांत आलें, किंवा ठार करण्यांत आलें. जे शहरापासून दूर जाऊन खोपटांतून लपून बसले होते त्यांच्या खोपटां-लाच आगी लावून दिल्यामुळें ते खोपटासकट भस्म झाले.

इतकें करूनही अधिकारी निर्भय झाले असें मात्र समजण्याचें कारण नाही. उरले सुरले शिपाई रात्रीच्या वेळीं गांवगुंडांच्या मदतीनें त्रास देतील अशी शंका होतीच. त्यामुळें सर्वांना रात्रीकरितां सुरक्षित अशी निवाऱ्याची जागा शोधणें भाग पडलें. पादरी लोकांनीं चुनारला जावयाचें ठरविलें. मुलकी अधिकारी कलेक्टरच्या कचेरींत जाऊन राहिले. या वेळीं काशीचा खजीना कसा वांचवावा ही एक मोठीच काळजी होती. त्याचें रक्षण शिखांची एक टोळी करित होती. पण



या टोळीचा तरी काय नेम ? आपल्या जातभाईंचें अनुकरण त्यांनीं केलें तर त्यांत नवल नव्हतें. कारण काशी येथील शीख पलटणीशीं इंग्रजांचें वर्तन फारच कठोरपणाचें व तेंही अकारण झालें होतें. एकाच्या अपराधाची भरपाई दुसऱ्या शिपायानें आपल्या स्वामिनिष्ठेनें केली असतां देखील, सर्व पलटणीला दोषी ठरविण्यांत आलें. त्यामुळें सर्व शीख विथरले तर खजिन्याचें रक्षण तर दूरच राहो, पण प्राणांवर बेतेल त्याची काय वाट ? अशी भीति तेथील इंग्रजांना होती. पण त्या वेळीं एक उदारमनस्क व शांत प्रकृतीचा शीख सरदार तेथें रहात असे. त्याचें नांव सूरतसिंह असें होतें. त्यानें इंग्रजांशीं सहानुभूति दाखविली, आणि नानाप्रकारांनीं त्यांची खात्री करून दिली कीं, ‘ ही टोळी निमकहराम होणार नाही. तुम्ही निर्धास्त असा. या टोळींतील एका शिपायाच्या जिवांत जीव आहे तोपर्यंत इंग्रजांच्या केंसाला धक्का पोहोंचू शकणार नाही. ’ तेव्हां इंग्रजांना बरें वाटलें व ते थोडे स्वस्थ झाले. कारण शीख लोकांवर त्याचें फार वजन होतें, व त्याचा त्यानें इंग्रजांच्या सहाय्यार्थ उपयोग केला.

शीखांचें दुसरें युद्ध संपल्यावर लार्ड डलहौसीनें रणजीतसिंहाचें राज्य खालसा केलें. त्या वेळीं सरदार सूरतसिंहाला कैद करून त्यानें काशीला आणून ठेवलें होतें. सूरतसिंह इंग्रजांचा नजरकैदी होता, तरी तो उदार अंतःकरणाचा होता. त्यानें काशीच्या खजिन्यावरील शीख रक्षकांना हूं का चूंही करूं दिलें नाही. या सरदाराच्या प्रासंगिक व अमूल्य मदतीमुळें काशीच्या खजिन्यांतली रोकड आणि लाहोरच्या किल्ल्यांतून तेथें आणून ठेविलेलें जडजवाहीर शाबूत राहिलें. या शीख सरदारानें जर मनांत आणिलें असतें तर शीख युद्धांत झालेल्या आणि काशीला केलेल्या शीखांच्या प्राणहानीचा सूड त्याला उगवितां आलां असता. परंतु हा नीच विचार त्याच्या उदार अंतःकरणाला शिवलादेखील नाही. त्याच्या प्रमाणेच कित्येक हिंदू लोकांनींही या वेळीं इंग्रजांना बरीच मदत केली. या अनपेक्षित सहाय्याचें इंग्रजांना मोठें आश्चर्य वाटलें. पण यांत आश्चर्य कसलें ? धर्मयुद्धाची तऱ्हा हिंदुस्थानांत फार प्राचीन काळापासून चालत आलेली आहे. हिंदूंच्या मनावरचा हा संस्कार कधींही लोपला नाही, व पुढेंही कधीं लोपणार नाही ! एखाद्या हाडवैच्यावरही संकट आलें तरी त्याला साहाय्य करावें, असें बाळकडूंच हिंदू-मात्रास पाजलें जातें ! इंग्रजांनीं मात्र भारतीयांना चांगलेंसें ओळखिलें नाही, म्हणूनच हा अनर्थ त्यांच्यावर ओढवला, आणि येथील अमृतही त्यांना विषतुल्य झालें !

गोन्या अधिकाऱ्यांनीं जसा कयास बांधला होता, तसें कांहींच पुढें घडलें नाहीं. बंडखोरांनीं नंतर त्यांना कोणत्याही तऱ्हेनें त्रास दिला नाहीं; त्यांच्यावर हल्ला केला नाहीं, त्यांना ठार मारण्याचा प्रयत्न केला नाहीं किंवा शहरांत लुटालुट चोरीचपाटी वगैरे कांहींच झालें नाहीं. कारण बंडखोरांना तोफांच्या माऱ्यानें, चांगलीच अहल घडली होती. पण इंग्रजांच्या मनांतून शंका आणि भीति मात्र नाहींशी झाली नाहीं. जिकडे तिकडे पूर्ण शांतता आहे असें पाहिल्यावर मात्र काळजी आणि भीति दूर झाली, पण त्याच्या जागीं क्रोध आणि सूड येऊन बसले. बरेचसे शिपाई जवळपासच्या गांवीं जाऊन लपले होते. त्यांना शोधून काढण्याचें निमित्त करून इंग्रजांनीं भोंवतालच्या विभागांत एकच धुमाकूळ घातला. एक वेळ असें वाटूं लागलें कीं हे लोक आतां हा विभाग नेस्तनाबूद करून टाकितात कीं काय ? ९ जूनला सर्वत्र लष्करी कायदा जारी करण्यांत आला. गांवोगांवीं लोकांना वेताचे फटके बसूं लागले, आणि जागोजागीं फांशीचा बाजार भरूं लागला. लहानमोठे, गरीबश्रीमंत, सुष्टुष्ट, चोरसाव असला भेदभाव राहिला नाहीं. सगळे एकसारखे समजले जाऊ लागले. ज्या हिंदुस्थानी लोकांच्या मेहरनजरेंनें हे काशीचे गोरे लोक ऐन आणीबाणीच्या वेळीं जीव धरून राहिले, त्यांच्याच भाऊबंदांवर सूड उगविण्यांत येऊ लागला.

कांहीं मुलांनीं गमतीच्या खेळांत वंडवाल्या शिपायांप्रमाणें एक झेंडा तयार केला आणि ढोल वाजवीत त्याला रस्यानें मिरवीत चालले. या अपराधाबद्दल त्या सर्व मुलांना फांशीची शिक्षा झाली. एका गोन्या अधिकाऱ्याला या मुलांची दया आली, पण सेनापतीच्या लष्करी कायद्याला कसली दयामाया ? काशी पासून ३० मैलांवर असलेल्या एका गांवीं कांहीं शिपाई लपले आहेत, अशी बातमी बावीस जूनला लागली. २७ जून रोजीं २४० गोन्या शिपायांची टोळी त्यांच्यावर पाठविली गेली. इंग्रज येत आहेत असें पाहून काळे शिपाई सैरावैरा पळूं लागले. त्यांतले कित्येक मारिले गेले आणि कित्येकांना फांसावर लटकविलें. गोन्या शिपायांत एक युवक होता. त्याच्या कोमल मनोवृत्ती इतरांप्रमाणें जकून खाक झालेल्या नव्हत्या. त्यानें विलायतेला पाठविलेल्या एका पत्रांत या प्रसंगाचें हृदयस्पर्शी चित्र रेखाटलें होतें. हें पत्र त्या वेळीं विलायतेच्या ‘ टाइम्स ’ मध्यें प्रसिद्धही झालें होतें. या पत्रांतील कांहीं मजकूर आम्ही वाचकांच्या माहितीसाठीं खालीं देत आहों. त्यावरून कळून येईल कीं, यावेळीं ही राक्षसी लीला कोणत्या थराला पोहोचली होती. तो युवक लिहितोः—

“आम्ही आठ दिवस आणि नऊ रात्री प्रवासांत काढिल्यावर ४२१ मैल अंतरावर असलेल्या काशीला पोहोचलो. २७ जूनला आमच्यांतील २४० सैनिक ( त्यांपैकी एक मी होतो ), ११० शीख व २० घोडेस्वार इतक्यांनी बनारस सोडिले. आम्ही बैलगाड्यांतून प्रवास करीत होतो. दुसऱ्या दिवशी दोन प्रहरी तीन वाजतां आम्ही बंडखोरांनीं आश्रय घेतलेल्या गांवाजवळ येऊन पोहोचलो. मी ज्या टोळीत होतो ती टोळी गांवांत शिरतांच गांवकरी गांव सोडून पळून गेले. तेव्हां आम्ही गांवाला आग लाविली आणि तो भस्म करून टाकिला. तेथून परत जात असतां एका मनुष्यानें आम्हाला बातमी दिली कीं येथून दोन मैलांवर असलेल्या एका गांवीं बंडखोर लोक लढाईला अगदीं तयार आहेत. ही बातमी कळतांच आम्ही त्या दिशेला आपला मोर्चा वळविला. आम्ही त्या लोकांपासून सुमारे सहाशें हातावर आलों तोंच ते लोक आम्हाला पाहून पळाले. आम्ही गोळीबार केला आणि त्यांतलीं आठ माणसें मारलीं. यानंतर आम्ही गांवांत शिरलों. यावेळीं एक मनुष्य घाई घाईनें आमच्या जवळ आला आणि त्यानें आमच्या अधिकाऱ्याला सलाम केला. आम्हाला वाटलें तो शिपाईच आहे, म्हणून आम्ही त्याला कैद केलें. याशिवाय आम्ही आणखीही वीस माणसांना कैद केलें. या कैद्यांना घेऊन आम्ही सडकेवर उभ्या असलेल्या बैलगाड्यां-जवळ आलों. तेव्हां एक वृद्ध गृहस्थ तेथें येऊन म्हणाला, ‘तुम्ही आतांच जो गांव जाऊन टाकिलत त्याची नुकसानभरपाई तुम्हाला द्यावी लागेल. ’ आमच्या बरोबर एक मॅजिस्ट्रेट होता. त्यानें त्या उद्धट व उद्दाम वृद्धावर बंड-खोरांना लपवून ठेविल्याबद्दल आरोप ठेविला, आणि पांच मिनिटांच्या आंत निकाल देऊन शिक्षेची सुनावणी केली कीं याला देहान्त प्रायश्चित्त द्यावें. पूर्वी सांगितलेला शिपाई आणि हा वृद्ध हे दोघे फांशीवर लटकावले गेले. रात्रभर त्यांचीं प्रेतें आमच्या समोर झाडावर लोंबत राहिलीं. सकाळीं उठून आम्ही पुन्हा बराच लांबचा प्रवास केला, पण पाऊस पडूं लागला. पाऊस जोराचा येऊं लागतांच आम्ही तेथेंच मुकाम केला आणि एका गांवाला आग लाविली. यानंतर आम्ही पुढें निघालों. आमच्या दळांतले लोक आपलीं कामें मोठ्या आनंदानें करीत होते. त्यांनीं ऐसी लोकांना कैद केलें आणि त्यांतल्या सहा जणांना त्याच दिवशीं फांशी दिलें व साठ जणांना वेताचे फटके मारावयाची शिक्षा दिली. यानंतर मॅजिस्ट्रेटसाहेबानें जाहीर केलें कीं, जो कोणी बंडखोरांच्या सरदाराला धरून देईल त्याला २००० रु. इनाम मिळेल. त्या दिवशीं रात्री

आम्ही रस्त्यांतच मुक्काम केला. फांशी दिलेल्या सहाजणांचीं प्रेतें आमच्या समोरच झाडावर लटकत होती. दुसऱ्या दिवशीं तिसऱ्या प्रहरीं आम्ही तेथून कूच केलें. पण त्या दिवशींही जोराचा पाऊस आला. पण आम्ही तसेच मिजत पुढें चाललों. असेंच मिजत मिजत आम्ही रात्रीच्या सुमारास एका गांवीं पोहोंचलों आणि त्या गांवाला आग लावून दिली. सकाळीं सूर्योदय झाला व आम्ही आपले ओले कपडे वाळविले, व वाळलेले कपडे चढवून आम्ही पुढें निघालों. पण कांहीं दूर गेल्यावर ते पुन्हा मिजले. पण या वेळीं ते पावसानें मिजले नाहींत तर घामानें मिजले. या वेळीं आम्ही एका मोठ्या गांवीं मुक्काम केला. तेथील दोनशें माणसें आम्ही धरून आणिलीं, व त्या गांवाला देखील आग लाविली. चारी बाजूंनीं ज्वाळा उठूं लागल्या. एक म्हातारा मनुष्य त्या अग्निकुंडाबाहेर येण्यासाठीं धडपड करीत होता. परंतु त्याला नीटसें चालतां येत नसल्यानें तो आगीत तडफडत होता. आम्हीही त्याला बाहेर येण्यास सांगितलें. पण तो येणार कसा ? तेव्हां तो ज्या खाटेवर बसला होता ती खाट मी बाहेर ओढून काढिली आणि त्याला वांचविलें. यानंतर आम्ही एका बोळशीं आलों. तेथें आम्हाला असें दिसलें कीं, एक चार वर्षांचें अर्भक आगीच्या आंचेनें पीडित होऊन बाहेर पळून जाण्याकरितां एका भिंतीवर चढून धडपड करीत आहे. त्या घराच्या चारी बाजूंनीं पेट घेतला होता. मी जवळ गेलों. तेथें माझ्या नजरेस एक अत्यंत हृदयद्रावक दृश्य दिसलें. घरांत आठ वर्षांपासून दोन वर्षांपर्यंतच्या बयाचीं सहा चिळींपिळीं धुरामुळें गुदमरून किलबिलाट करीत होती. त्यांच्या शेजारीं एक वृद्ध जोडपें काळजी करीत बसलें होतें. जवळच एक वीस बावीस वर्षांची युवती नुकत्याच जन्मलेल्या आपल्या अर्भकाला पोटाशीं धरून रडत व शोक करीत बसली होती. विचारपूस करितां असें दिसून आलें कीं, पांच सहा तासा-पूर्वीच ही बाई बाळंत झाली होती आणि आतां हा असा दुर्धर प्रसंग ओढवला होता. मी तात्काळ त्या लहानग्या बाळाला उचलून घेतलें आणि त्या स्त्रीला माझ्या मागून येण्यास खुणाविलें. तिनें तें मूल मजजवळ राहूं दिलें नाहीं. तिनें स्वतःच त्याला घेतलें. नंतर मी त्या सर्व कच्चाबच्चांना बाहेर काढिलें आणि शेवटीं म्हातारा म्हातारीलाही काढिलें. हें सर्व करितांना मला अतोनात त्रास झाला. या सर्वांना बाहेर काढून एका शेतावर नेऊन पोहोंचविलें आणि मी दुसरीकडे गेलों. इकडेही तसलेच प्रकार नजरेस पडले. एक म्हातारी हातपाय टेकून रांगत जाण्याचा प्रयत्न करीत होती. तिला एक पाऊलही पुढें सरकतां

येत नव्हतें. शेवटीं मी तिच्या मदतीला धांवलों. तिनें माझी मदत नाकारिली पण मी तिला बळेंच बाहेर काढिलें. तेथून पुढें गेलों तों एक युवती आपल्या आजारी पतीची शुश्रूषा करीत असलेली दिसली. हें जोडपें अगदींच तरुण होतें. रोग्याजवळ बसून स्त्री त्याला औषध पाजीत होती. घराच्या चोहोंवाजूनीं ज्वाळांचा खेळ चालू होता. तेथें जवळच आणखी चार बायका उभ्या होत्या. त्यांच्याजवळ जाऊन मी त्यांना म्हटलें कीं या रोग्याला आणि त्याची शुश्रूषा करणाऱ्या स्त्रीला कसेही करून वांचवा. पण त्या कशाला ऐकतात? त्यांचें सारें लक्ष स्वतःचे प्राण कसे वांचतील या एकाच विवंचनेत गुंतलें होतें. तेव्हां मी संगीन बाहेर काढली आणि त्यांना धमकी दिली कीं, माझे म्हणणें ऐका नाही तर सगळ्यांना येथेंच ठार करितों. या धमकीनें मात्र काम झालें. त्या रोग्याला आणि त्याच्या पत्नीला बाहेर काढण्यांत मला त्यांनीं मदत केली. त्यांना बाहेर काढल्यानंतर मी आणखी पुढें गेलों. आगीच्या ज्वाळा त्या वेळीं आकाशाशी स्पर्धा करीत होत्या. मी ज्या भागांत पोहोंचलों त्या भागांत १४० ब्रिया व ६० मुलें घाबरलेल्या स्थितींत आढळलीं. मी या सर्वांना संकटांतून वांचविलें. तेव्हां सर्वजण मला धन्यवाद देऊं लागले. मी त्यांना आपल्या जवळचीं विस्कटें देऊं लागलों. पण तीं कोणीच घेतलीं नाहींत. काग्न काय! तर म्हणे तीं खाल्लीं म्हणजे त्यांची जात विटाळते. याच वेळीं आम्हां सर्वांना एकत्र जमण्याचा त्रिगुली हुकूम ऐकूं आला. तेव्हां मी परत छावणीकडे निघालों. × × × × × आम्ही दहा माणसांना फांशी दिलें आणि साठ माणसांना वेताचे फटके मारले. त्याच रात्रीं आम्ही एक गांव आणखी जाळला. आमच्या बराबर जे कैदी हाते ते मोठ्या आनंदानें मृत्युमुखीं पडावयाला तयार होत. हें पाहून आम्हाला आश्चर्य वाटे. एकदां एका फांशी दिलेल्या माणसाच्या गळ्याचा दोरी तुटली. तेव्हां तो झाडावरून खालीं पडला. पण तो लगेच धोतराडून उभा राहिला आणि मुकाट्यानें टकमकां इकडे तिकडे बघूं लागला त्याला पुन्हा फांसावर लटकाविलें. जेव्हां सर्व लोकांना फांशी देणें संपलें तेव्हां उरलेल्या कैद्यांना तें दृश्य पहावयाला तेथें आणिलें. ता. २६ ला आम्हाला २००० जवानांशी सामना द्यावा लागला. आम्हांला पाहतांच शत्रू तीन टाळ्या करून आमचा रस्ता अडवून उभे राहिले. पण आम्ही जसजसे पुढें जाऊं लागलों तस-तस तें पळून जाऊं लागले. ज्या गांवांत ते दडून बसले त्या गांवाला चारी बाजूं पळून आम्ही आग लावून दिली. ते अग्नीपासून बचाव व्हावा म्हणून बाहेर येत तेव्हां आम्ही

त्यांच्यावर गोळ्या झाडू लागलो. त्यांच्यांतले १८ लोक कैद झाले. आम्ही सगळ्यांचा एकदम निकाल लाविला. × × × × × × × आम्ही या सगळ्यांना गोळ्या घालून ठार केले. याप्रमाणे या भागांतील पांचशे लोक आमच्या हातून मृत्युमुखी पडले.”

वर दिलेल्या वर्णनावरून वाचकांना कळून येईल की देशी शिपायांनी गोऱ्यांचे जेवढे नुकसान केले, त्याचा सव्याज वचपा काढून गोऱ्या लोकांनी त्यांचे दस-पट नुकसान केले. तसे म्हटले तर या भागांतील साधारण जनतेने इंग्रजांना सहा-व्यव दिले होते. असे असून इंग्रज शिपायांची वागणूक नेहमीप्रमाणेच क्रूर-पणाची झाली. काळ्या लोकांवर जरब बसवून बंडाचा बीमोड व्हावा म्हणूनच हे राक्षसी व अन्यायी उपाय योजण्यांत आले ! आणि कैक प्रसंगी मुख्याबरोबर ओलेही जळाले. वारे धर्मेनिष्ठ सेनापती नीके !

काशीच्या वायव्येस तीन मैलांवर गोमती नदीच्या कांठीं जोनपूर शहर आहे. सन १७७५ त हे शहर कंपनी सरकारने घेतले. तेथे एक अत्यंत मजबूत असा दगडी किल्ला आहे. या किल्ल्यांत कैद्यांना ठेवीत असत. पूर्वेकडच्या बाजूला फौजेची छावणी असे. बंडाच्या वेळीं या छावणीत १६९ शीख शिपाई होते आणि त्यांचा अधिकारी ‘मरे’ नावाचा होता. अर्थातच तो अधिकारी इंग्रज होता.

जूनच्या चवथ्या तारखेला हे शीखही गोऱ्या अधिकाऱ्यांचे कोपास पात्र झाले. या वेळीं जर फौजेचे अधिकारी विवेकाने आणि हुशारीने वागते तर निदान या ठिकाणचा पुढील अनर्थ टळला असता. पण त्या वेळच्या अधिकाऱ्यांत किंबहुना एकंदर इंग्रजांत अतोनात शौर्य असले तरी सहानुभूति आणि विवेक यांचा अभाव होता. यामुळे त्यांच्या अविचारी कृतोने शिपायांचा असंतोष कमी न होता उलट वाढतच चालला.

४ तारखेला जोनपुर शहरांत अशी अफवा उठली कीं आजमगडच्या शिपायांनी बंड केले. यानंतर लवकरच काशीच्या बातम्या तेथे पोहोचल्या. परंतु या बातम्यांचा शिपायांवर तादृश परिणाम झाला नाही. ते सर्व राजनिष्ठ राहिले. इतक्यांत दुसरी बातमी आली की, कांहीं बंडखोर जवळचीच एक कोठी लुटून लखनौच्या रोखाने चालले आहेत. बंडखोर जोनपुरला येत नाहीत असे पाहतांच, कचेऱ्यांतून आश्रय घेऊन बसलेले इंग्रज बाहेर पडले आणि खाद्यपेयांचा तपास करू लागले. पण तेथील शीख शिपायांनी काशीला आपल्या जातभाई शीखांची

झालेली दुर्दशा ऐकली, तेव्हां त्यांचीं मनं सहजच क्षुब्ध झालीं. त्यांनीं आपलीं सम-  
जून करून घेतली कीं, इंग्रज लोक झाडून साऱ्या शीख, हिंदू, मुसलमान, पुरभय्ये  
इत्यादि शिपायांना कंठस्नान घालून जगांतून नाहींसे करून टाकणार आहेत. तेव्हां  
ते इंग्रजांवर उठले. त्यांचा अधिकारी मरे साहेब कचेरीच्या ओसरीवर उभा  
असतां त्याला बंदुकीचा बार ऐकूं आला. त्याच्याजवळ असलेला दुसरा एक  
इंग्रज हा बार ऐकून दचकला आणि मागे वळून पहातो तों, मरे साहेब  
घायाळ होऊन खाली पडला आहे, आणि शेजारची जमीन रक्तानें माखली  
आहे. त्याच्या छातींत गोळी लागली असून रक्ताची धार जखमेंतून वहात आहे.  
हा आकस्मिक प्रकार पहातांच सर्व गोरे घाबरले आणि घरांत लपून बसले.

जोनपुरचे जाईंट मॅजिस्ट्रेट जेलवर जात असतां वाटेंतच ठार झाले. शीखांनीं  
दोन लाख साठ हजार रुपये खजिन्यांतून लुटले. जिकडे तिकडे धुमाकूळ माजला.  
कोणाचा पायपोस कोणाच्या पायांत नाहींसा झाला. तेथें अशी अंधेरनगरी झाल्या-  
वर कचेरीच्या आश्रयानें राहिलेल्या इंग्रजांना आपण सुरक्षित आहों असें वाटेना.  
म्हणून ते तेथून पळवाट काढूं लागले. कोणी घोड्यावर स्वार होऊन पळाले.  
कोणी गाडीत बसून पळाले. सारांश ज्याला जें वाहन मिळालें, त्याचा त्यानें  
उपयोग करून आपले प्राण वांचविले. अशी एकच धांदल उडाल्यामुळें जखमी  
झालेल्यांना कोण विचारतो ? मरे साहेब तसाच मरणोन्मुख पडला होता. त्याची  
स्त्रीही थोड्याच अंतरावर मरून पडली. त्यांची कोणी वास्तपुस्त केली नाहीं.  
या पळून जाणाऱ्या सर्व इंग्रजांनीं ‘कराकट’ गांवीं मुकाम केला. वाटेंत त्यांना  
बंडखोरांनीं कांहीं त्रास दिला नाहीं. उलट त्यांच्या देशी नोकरांनीं त्यांना सर्व  
प्रकारची मदत दिली. कराकट गांवीं लाला हिंगनलाल नांवाचा एक धनिक गृहस्थ  
रहात असे. त्यानें सर्व इंग्रजांना त्यांच्या बायकामुलांसह आपल्या घरीं आश्रय  
दिला. एवढेंच नव्हे तर त्यांच्या खाण्यापिण्याची व राहाण्याची सर्व सोय त्यानें  
उत्तम प्रकारें केली. त्यानें आपलीं नोकरमाणसें या गोऱ्या लोकांच्या दिमतीस देऊन,  
त्यांचें रक्षण करण्याकरितां शस्त्रास्त्रांनीं सुसज्जित करून जय्यत तयार ठेविलीं.  
बंडखोरांनीं हा गांव दोन तीन वेळ लुटला, पण ते हिंगनलालाच्या घराकडे  
मुळींच आले नाहीत. कारण त्यांना ठाऊक होतें कीं हा गृहस्थ मोठा धर्मशील  
आणि उदार आहे, आणि आपलें धन व काळ परोपकारांत खर्च करीत असतो.  
अशा सत्पुरुषाशीं वैर कोणाचेंच नसणार ! यानंतर लवकरच काशीच्या कमिशन-  
रानें गोरी पलटण पाठवून हिंगनलालाच्या घरीं आश्रय घेऊन राहिलेल्या आबाल-

युद्ध इंग्रज स्त्रीपुरुषांना काशीला आणविलें. सरकार हिंगनलालासारख्या परोपकारी माणसास विसरेल हें शक्यच नव्हतें. पुन्हां जिकडेतिकडे स्थिरस्थावर झाल्यावर हिंगनलालाला डेप्युटी मॅजिस्ट्रेटची जागा मिळाली आणि शंभर रुपये पेन्शन त्याला मरेतो मिळत होतें. हें पेन्शन त्याच्या मुलालाही चाळ राहिलें.

बंड वाढत वाढत अलाहाबादपर्यंत पोहोचलें. अलाहाबादच्या किल्ल्यांत युद्ध-सामग्री जप्यत तयार होती. खजिन्यांतही भरपूर रक्कम होती. ही रक्कम सुमारे तीस लक्ष रुपये होती. एवढी युद्धसामग्री आणि एवढा खजिना येथें असूनही येथल्या पलटणींत गोरे शिपाई मुळींच नव्हते. किल्ल्यांत आणि किल्ल्यापासून चार मैल दूर असणाऱ्या छावणींत सहावी देशी पायदळ पलटण, कांहीं गोलंदाज आणि शीखांची एक तुकडी एवढेंच सैन्य होतें. गोलंदाज होते तेदेखील देशी होते. ६ व्या पलटणींत अयोध्या आणि बिहार या प्रांतांतले लोक होते. या पलटणीनें किती तरी लढाया इंग्रजांकरितां मारल्या होत्या. यांतले शिपाई स्वामिभक्त असून मोठे धाडशी होते. यामुळें खजिन्याचें रक्षण करावयाला देखील याच पलटणींतले लोक ठेविले होते. एकदां असें झालें कीं, दोघां गृहस्थानीं या रखवालदारांचीं मनें इंग्रजांविरुद्ध कलुषित करून, त्यांना बंड करून इंग्रजांविरुद्ध उठण्यास प्रवृत्त करण्याचा प्रयत्न केला. तेव्हां शिपायांनीं या दोघां राजद्रोही प्रचारकांना सरळ अधिकाऱ्यांचे हवाली केलें. यामुळें यांच्या राजनिष्ठेची खात्री पटून त्यांच्यावरील अधिकाऱ्यांचा विश्वास वाढला. असें असूनही दैवगतीची विचित्र फेरी येथेंही फिरली. प्रसंग आला तेव्हां एवढे स्वामिभक्त म्हणून नावाजलेले आणि कसावर पारखलेले लोकदेखील बंडखोरांना जाऊन मिळाले. त्यांचो राजनिष्ठा आणि स्वामिभक्ति पार उडून गेली आणि त्यांनीं कित्येक इंग्रज ठार केले, खजिना लुटला आणि शहरांत हलकल्लोळ उडवून दिला. कदाचित् स्वदेश व स्वधर्मप्रेमानें ऐन वेळीं राजनिष्ठेला मार्गें सारलें असेल. सरते शेवटीं इंग्रजांची कुमक येतांच हे लोक आपापला जीव घेऊन पळून गेले.

या पलटणीखेरीज आणखीही एक पलटण तेथें होती. तीत पंजाबांतले कडवे शीख होते. एक काळ असा होता कीं, याच शीखांनीं आपलें स्वातंत्र्य-रक्षण करण्याकरितां इंग्रजांबरोबर घनपोर युद्ध केलें होतें, पण आज तेच रणगाजी इंग्रजांच्या पक्षास गेले आणि आतां त्यांचे सर्वांत मोठे पक्षपाती दोस्त झाले, व ते इंग्रजांचे अत्यंत इमानदार आणि स्वामिभक्त सेवक बनले.



मे महिन्याच्या अकराव्या तारखेला मीरतला जी दंगल उडाली तिची खबर तारेनें अलाहाबादेला पोहोचली आणि क्षणार्धांत ती गळोगळीं पसरली. तशीच दिल्लीची बातमीही लोकांना कळली. पण मे अखेरपर्यंत तेथील इंग्रज लोक चैनीत होते. मे महिना तर असाच निघून गेला. जून महिन्याच्या सुरुवातीला ज्या बातम्या आल्या त्यानें मात्र इंग्रजांचें धाबें दणाणलें. जूनच्या चौथ्या तारखेला बंड-खोरांनीं तारा तोडल्यामुळें, तेथें तार येणेंदेखील बंद झालें. त्याच दिवशीं अशी बातमी आली कीं, काशीच्या शिपायांनीं आपल्या अधिकाऱ्यांना यमलोकचा रस्ता दाखविला असून ते आतां इकडेच येत आहेत. तेव्हां सर्व इंग्रज किल्ल्यांत आश्रयार्थ येऊन राहिले.

काशीहून अलाहाबादेस येणारास दारागंज नांवाच्या शहराच्या भागांत गंगा ओलांडावी लागते. अलाहाबादेच्या मॅजिस्ट्रेटनें असा हुकूम सोडिला कीं, सहा नंबरच्या पलटणीनें तोफेचा मोर्चा गंगेच्या बाजूला बांधावा आणि तेथें पहारा देत बसावें. त्याप्रमाणें शिपाई पहारा देऊं लागले. या वेळीं अयोध्येचे घोडेस्वारही तेथें जवळच हजर होते. आतांपर्यंत हे स्वार राजनिष्ठ राहिले होते. पण जेव्हां त्यांनीं ऐकलें कीं, काशीस आपल्या बांधवांना निःशस्त्र करून तोफेच्या तोंडीं दिलें, तेव्हां त्यांचीही डोकीं फिरलीं. त्यांना वाटलें कीं नीलसाहेवानें जशी वागणूक बनारसच्या देशी शिपायांशीं ठेविली, तशीच येथील अधिकारी आपल्याशीं ठेवणार नाहींत कशावरून ? तेव्हां जूनच्या सहावीला हे लोक इंग्रजांवर हत्यार उपसावयाला तयार झाले. त्यांनीं असाही विचार केला कीं, आमचे काशीचे बांधव आमच्या मदतीच्या आशेनें येथें येत आहेत, तेव्हां आम्हाला रिकामें बसून कसें चालेल ? आम्हालाही आपल्या कर्तव्याला जागलें पाहिजे.

जूनची सहावी तारीख, रात्रीची वेळ, दिवसभराचीं कामें आटोपून लोक आप-आपल्या घरीं परत आले होते. विश्रामदायिनी निशादेवीचें राज्य सुरू झाल्यामुळें बहुतेक लोक विश्रान्ति घेण्यांत गर्क झाले होते. कोणी निद्रादेवीची आराधना करीत आंथरुणावर लोळत होते. कोणी निद्रादेवीची कृपा झाल्यानें सुखानें घोरत पडले होते. अशा निस्तब्ध वेळीं बिगुल वाजलें. हा बिगुलाचा आवाज एकाएकी कां बरें झाला, अशी उत्सुकता इंग्रज अधिकाऱ्यांना वाटली. त्यांचा थरकांप झाला. हें बंडाचें रणशिंग तर नव्हे ना ? अशी शंकाही कित्येकांना आली. सेनापतीला देखील जिज्ञासा उत्पन्न झाली आणि तो घोड्यावर स्वार होऊन छावणीकडे रवाना

झाला. इतर इंग्रज सैनिकही बिगुल ऐकतांच छावणीच्या बाजूला धांवत गेले. हें गौडबंगाल आहे तरी काय ? तें जाणण्यास प्रत्येकजण उत्सुक झाला होता. गंगेच्या कांठावर पहारा करीत बसलेल्या सैनिकांनींच हें रणशिंग फुंकलें होतें, आणि शिंग फुंकून त्यांनीं असें जाहीर केलें होतें कीं अतःपर आह्मी तुमचे चाकर, मित्र वगैरे कोणी नसून तुमचे शत्रू आहोंत. त्यांच्याजवळ दोन तोफा होत्या. इंग्रज अधिकाऱ्यांनीं हुकूम सोडिला असूनही काळ्या शिपायांनीं या तोफा सोडल्या नाहीत. त्यांनीं प्रथम तोफांचें रक्षण करणाऱ्या गोऱ्या अधिकाऱ्यावरच हल्ला केला. त्या वेळीं अयोध्येच्या सैनिकांनीं इच्छा नसतांही गोऱ्या सैनिकांच्या विनवण्या ऐकून त्यांना मदत केली. त्यांनीं किल्ल्यांत जाऊन बंडाची खबर दिली. इतक्यांत छावणींतून एकच गोंगाट आणि बंदुकींचा ठणठणाट ऐकूं येऊ लागला. आतां मात्र अयोध्येचे सैनिकही पवित्रा बदलून उभे राहिले. त्यांच्यापैकीं फक्त तीनच शिपाई अजून राजनिष्ठ राहिले होते. आकाशांत चांदणें स्वच्छ पडलें होतें. त्या प्रकाशांत गंगातटावर उधळणारा रणरंग, तारागण जणुं तल्लीनतेनें पहात होता. क्षुब्ध सैनिक गोऱ्यांच्या रक्ताकरितां हपापलेले दिसले. तोफांचें रक्षण करणारे इंग्रज सैनिक, तोफा सोडून जाण्यांतच आपलें कल्याण आहे असें पाहून चालते झाले. ज्या औधवासीयांनीं अजूनही इंग्रजांचा पक्ष सोडिला नव्हता, त्यांचा नायक धारातीर्थी शयन करिता झाला. मग काय विचारावें ? विजयी शिपायी तोफा घेऊन छावणीकडे वळले. ते मैदानांत आलेले पाहून त्यांच्या सोबत्यांचा उत्साह द्विगुणित झाला.

त्यावेळीं कर्नल सिमसन शिपायांच्या मध्यभागीं उभा होता. त्यानें शिपायांना तोफा इकडे आणण्याचें कारण विचारिलें. तोफा आणणारांनीं कर्नल साहेबावर गोळी झाडूनच या प्रश्नाचें उत्तर दिलें. भाग्यवशात् गोळी त्याला लागली नाही. पण त्याला वळून चुकलें कीं यापुढें आतां कांहींही अधिक बोलणें व्यर्थ आहे. म्हणून तो आपल्या घोड्यावर बसला आणि शिपायांना सोडून दुसरीकडे निघून गेला. शिपायांच्या मनांत कर्नल साहेबाला मारावें असें नव्हतें, म्हणून त्यांनीं कर्नल साहेबाला किल्ल्याचा आश्रय घेण्याचा सल्ला दिला. परंतु त्यानें एका अधिकाऱ्याला आपल्याबरोबर घेतलें, आणि ते दोघेही खजिन्याचें रक्षण करण्याकरितां निघाले. परंतु तेथें जावयाला रस्ता कोठें मोकळा होता ? तो जेथें जेथें जाई त्या त्या बाजूला गोळ्यांचा वर्षाव सुरू होई. एक गोळी त्याच्या टोपाला चादून गेली. तेव्हां नाइलाज होऊन तो किल्ल्याकडे वळला. या बाजूलाही

गोळीबार कांहीं कमी झाला नाही. त्याच्या घोड्याला कित्येक गोळ्या लागल्या, पण त्या शूर आणि इमानी घोड्याने त्याला शेवटपर्यंत दगा दिला नाही. त्याने आपल्या धन्याला किल्ल्याच्या फाटकाजवळ पोहोचविले. धनी खाली उतरतांच घोडा धाडकन जमिनीवर पडला आणि त्याने धन्याच्या पायापाशी प्राण सोडिले.

सेनापति सिमसन किल्ल्यांत सुरक्षितपणे पोहोचला. पण शिपाई आपले काम करीतच राहिले. त्यांना गोरा माणूस दिसला रे दिसला, की त्यांनी त्याचा पाठलाग करावा आणि त्याला ठार करावे. असा सारखा क्रम चालू होता. अशा प्रकारे बरेच इंग्रज प्राणांस मुकले. आठ इंग्रज तरुण बांड लढाईचे काम शिकण्याकरितां नवीनच हिंदुस्थानांत आले होते. त्यांपैकी सातजणांची आहुति शिपायांच्या सत्रांत पडली, आणि आठवासुद्धां तसाच जावयाचा, पण बिचारा थोडक्यांत बचावला. तो जखमी होऊन एका जवळच्याच गढीत लपून बसला. त्याचे वय सोळा सतरा वर्षांचे असेल नसेल. कोंवळे पोर ! बिचारें शिपायांनी पेटविलेल्या हवनकुंडांत होरपळून निघाले ! त्यांतल्या त्यांत बिचार्याने एक उड्डाण मारून ही गढी गांठली म्हणून थोडक्यांत बचावले. पण तेथे त्याला एका ईश्वराशिवाय कोण सहायक होते ? ते तेथेच तडफडत, विव्दळत चार दिवस पडले होते. त्याच्या वेदना न पाहवून म्हणा, किंवा त्याच्या अत्यंत लीनतेने आणि शरण भावाने मारलेल्या हांकिला ‘ ओ ’ देण्याकरितांच जणू, पांचवे दिवशी बंडखोर शिपायांची नजर त्याचेवर पडली. या वेळी ते शिपाई त्या जखमी शिपायाला प्रत्यक्ष यमदूताप्रमाणे भासले. पण ते यमाचे दूत नव्हते. ते ईश्वरी प्रेरणेने तेथे येऊन पोहोचले होते. म्हणूनच त्याच्या दुःखाने शिपायांचीं मनें हळहळलीं, आणि त्यांनी त्याला किल्ल्यांत नेऊन पोहोचविले. पण त्याच्या जखमा विकोपास जावून ते पोर सोळा जूनला परमेश्वराचा पाहुणचार घेण्यास निघून गेले. बंडखोरांनी आपली माणुसकी या प्रसंगी प्रगट केली हें मात्र खरें !

आतां आपण अलाहाबादेच्या किल्ल्यांत प्रवेश करूं या. ते पहा, सर्व सैनिक आपापलीं शस्त्रास्त्रे घेऊन लढाईकरितां सज्ज होऊन उभे आहेत. त्यांत कित्येक इंग्रज सैनिक आहेत. सहाव्या देशी पलटणीतलेही कित्येक शिपाई येथे आहेत. याशिवाय कांहीं शीख सैनिकही दिसत आहेत. देशी शिपायांनी जेव्हां किल्ल्याबाहेर होत असलेला बंदुकीचा आवाज ऐकला, तेव्हां त्यांना वाटले की काशीचे शिपाई येथे येऊन पोहोचले आहेत, आणि आमचे साथीदार त्यांना जाऊन मिळाले असून ते आतां इंग्रजांवर चाल करून येत आहेत. परंतु इतक्यांत

कर्नल सिमसन रक्तानें न्हालेला किळ्यांत परत आला. तो जरी नखशिखांत रक्ताच्या चिळकांब्यांनीं न्हालेला दिसत होता, तरीं तें रक्त त्याचे स्वतःचें नसून त्याच्या एकनिष्ठ घोड्याचें होतें. आपल्या धन्याकरितां त्या घोड्यानें इतकें रक्त वाहविलें एवढेंच नव्हे, तर आपले प्राणही खर्ची घातले. हीच गोष्ट कर्नल साहेबाचे कपडे सांगत होते. रणरंगानें याप्रमाणें नटलेल्या सेनापतीला पाहून शिपाई चमकले. त्यांना वाटलें कीं आपला तर्क चुकीचा ठरला. कारण काशीची पलटण आली असती तर सेनापति धडधाकट किळ्यांत परत येणें शक्यच नव्हतें, असें त्यांना वाटलें आणि ते हताश झाले. सेनापतीनें किळ्यांत येतांच देशी सैनिकांना निःशस्त्र करण्याचा हुकूम सोडिला. सैनिकांचीं शस्त्रे घेण्याचें काम त्यानें शीखांच्या नायकाला सांगितलें. हा शिपाई गडी पंजाबांत इंग्रजांवरोबर जें शीखांचें युद्ध झालें होतें, त्यांत शौर्य गाजविल्यामुळें प्रसिद्धीस आला होता. आतां तर तो इंग्रजांच्या नाकांतील बाल झाला होता. गोऱ्या सैनिकांची आणि अधिकाऱ्यांची त्याच्यावर बहाल मर्जी असे. त्यानें हें काम करण्याचें कबूल केलें. देशी शिपाई किळ्याचे द्वारपाळ होते. या शिपायांना शीख मिळाले असते, आणि दोघांनीं मिळून बंडखोरांना मदत केली असती, तर तेथील इंग्रजांची कांहीं धडगत नव्हती. असें झालें असतें तर किळा बंडखोरांच्या हातीं अगदीं सहज गेला असता आणि संभवतः अलाहाबादेंतून इंग्रज निर्मूल झाले असते; किळ्यांत ठेविलेलें धन बंडखोरांनीं लुटलें असतें; आणखी काय काय झालें असतें तें कोणी सांगार्वें ? इतकें मात्र खरें कीं शीख शिपाई बंडखोरांना मिळाले नाहीत. ते कंबर कसून किळ्याचें रक्षण करावयाला तयार झाले. त्यांनीं चुनारगडहून आणलेल्या मोठाल्या तोफा किळ्याच्या तटबंदीवर चढविल्या. त्यांना मदत करावयाला इंग्रज स्वयंसैनिकही येऊन उभे राहिले. इंग्रज गोलंदाज पलीते पाजळून उभे राहिले. ही तयारी, हा उत्साह आणि ही स्वामिनिष्ठा व कर्तव्यदक्षता पाहून बाकीचे हिंदुस्थानी शिपाई लज्जित झाले. त्यांनीं खालीं माना घातल्या. शीखांच्या नायकानें हत्यारें मागतांच त्यांनीं तीं मुकाब्यानें त्याचे स्वाधीन केलीं. नंतर त्यांना किळ्याबाहेर हांकलून देण्यांत आलें. लज्जेनें त्यांना वर डोकें उचलून पाहवेना. अशाच स्थितीत ते मुकाब्यानें किळ्याबाहेर आले आणि बंडखोरांना जाऊन मिळाले.

किळ्यांत दाळगोळा भरपूर भरला होता. तसा प्रसंग आलाच तर त्याला आग लावून देण्याचें एका इंग्रज गोलंदाजानें ठरविलें होतें. कारण जर हा विपुल

दारुगोळा बंडखोरांचे हातीं पडता तर त्यांनीं अनर्थ केला असता. पण या गोलं-  
दाजानें जेव्हां पाहिलें कीं शिपाई मुकाब्यानें हत्यारें खालीं ठेवीत आहेत,  
तेव्हां त्यानें आपला जवांमर्दीचा धाडशी बेत रहित केला.

इकडे शहरांत, जिकडे पहा तिकडे बंडखोर लुटालुट करीत होते. थोडाही  
विरोध करणाराला ते ठार करीत होते. त्यांनीं नाना उत्पात मांडिले होते. त्यांनीं  
तुरुंग तोडून कैदी मोकळे सोडिलेच होते. हे कैदी बंधनमुक्त होतांच लुटींत  
मिळाले. युरोपियन व ख्रिस्ती लोकांवरच या सर्वांचा विशेष डोळा होता. इंग्रज  
मग तो कोठेही आणि कसाही असो, ठार झालाच पाहिजे, हें त्यांचें तत्त्व दिसलें.  
ख्रिस्ती लोकांचीं घरे लुटून फस्त झालीं, म्हणजे त्यांना आग लावणें ही अगदीं  
सहज गोष्ट होती. ख्रिस्त्यांचीं दुकानेही या लोकांनीं जाळून पाडून जमीनदोस्त  
करून टाकिलीं. रेलवेचा कारखाना तोडून टाकिला. तारायंत्राच्या तारा कापिल्या.  
किल्ल्याबाहेर असलेल्या इंग्रजांपैकीं कोणीही यांच्या तडाख्यांतून वांचला नाही.  
कारण या लोकांना लुटून ठार मारण्याची जणूं बंडखोरांनीं प्रतिज्ञाच केली होती.  
आणि या प्रतिज्ञापालनाच्या पवित्र कार्याला ते जीवेंभावे लागले होते. काल-  
पर्यंत जे इंग्रजांचे मित्र होते आणि कंपनीचें अन्न खात होते, तेच आज इंग्रजांना  
नष्ट करण्यास व त्यांचें समूल उच्चाटन करण्यास प्रवृत्त झाले होते. कोणी कोणी  
असेंही म्हणतात कीं कित्येक पेन्शनर शिपाईही बंडखोरांना मिळाले होते. त्याच-  
प्रमाणें अलाहाबादचे सर्व गांवगुंड बंड करून इंग्रजांविरुद्ध उठले होते. कांहीं वेळ  
असें वाटूं लागलें कीं इंग्रजांची सत्ता कायमची बुडाली. मुसलमानी अर्धचंद्र  
कोतवालीवर फडकूं लागला.

बंडखोर खजिना लुटण्याकरितां बरेच दिवसांपासून टपून बसले होते. परंतु  
जूनच्या सहाव्या तारखेपर्यंत त्याला कोणी हात लाविला नाही; कारण त्यांना  
असें वाटलें कीं मोंगल सम्राट लवकरच आपला लवाजमा घेऊन दिल्लीहून येथें  
येतील, त्या वेळीं हा खजिना आपण त्यांना नजर करूं. परंतु यापुढें त्यांच्यानें  
धीर निघेना, आणि अखेरीस सात तारखेला सकाळीं सहाव्या पलटणीचे शिपाई  
खजिन्यासमोर येऊन उभे राहिले. त्यांनीं दरवाजा तोडला आणि आंत शिरून  
ज्याला जितकें द्रव्य नेतां आलें तितकें त्यानें नेलें. यानंतर जें कांहीं शिल्लक राहिलें  
तें सर्व गांवगुंडांनीं लांबविलें. त्या वेळीं अलाहाबादेच्या खजिन्यांत नगद तीस लाख  
रुपये होते असें म्हणतात. प्रत्येक शिपाई दोन दोन चार चार थैल्या घेऊन गेला.  
प्रत्येक थैलींत हजार रुपये असत. तेव्हां प्रत्येक शिपायाला किती ऐवज मिळाला

असेल तो ज्याचा त्यानें ठरवावा. शिपाई तर लुटीचें धन खाकोटीस बांधून घरो-घर निघून गेले. राहिले शहरवासी आणि चोर, वदमाश व गांवगुंड ! त्यांना दाही दिशा मोकळ्या मिळाल्या आणि ते मनास येईल तें करूं लागले. शहरवासी-यांचे मात्र हाल होऊं लागले. हें वारें खेड्यापाड्यापर्यंत पोहोंचलें, आणि त्यानें विशेषतः मुसलमान जमीनदार व शेतकरी यांना पछाडलें. त्यांना वाटूं लागलें कीं कंपनीसरकारचें राज्य नष्ट झालें. मुसलमानांची तर अशी खात्रीच झाली होती कीं इंग्रज हिंदुस्थान सोडून निघून गेले. म्हणून ते नाना प्रकारचे अत्याचार करूं लागले.

जूनच्या अकरा तारखेला नीलसाहेब अलाहाबादला येऊन पोहोंचला. त्यानें चोहीकडे अराजकता पसरलेली पाहिली. अशा स्थितीतही किष्ना इंग्रजांच्याच हातीं आहे हें पाहून त्याला आनंदाश्चर्य वाटलें. किष्नाचात येऊन त्यानें पाहिलें तों तेथेही अव्यवस्थेचेंच प्राबल्य आहे. कोणी कोणास पुसत नाही. दारूच्या वाटल्या-वर बाटल्या फस्त होत आहेत, आणि त्या नशेंत झिंगून मारामारी आणि शिवीगाळ चालू आहे. हें दृश्य पाहून त्याला वरें वाटलें नाही. ही स्थिति सुधारण्याचा त्यानें निश्चय केला. त्याने प्रथम शीख शिपायांना कित्याबाहेर काढिलें आणि बाहेरच निरनिराळ्या ठिकाणीं त्यांचा पहारा वसविला. यानंतर तो बंडखोरांचा समाचार घ्यावयाला निघाला, आणि कित्येक ठिकाणीं त्यानें त्यांना खरपूस चोप दिला. या सुमाराला शहरांत अशी अफवा उठली कीं इंग्रज लोक चारी बाजूंनीं तोफा लावून शहर उडवून देणार आहेत. या अफवेनें शहर-वासीयांना दे माय धरणी ठाय असें झालें. त्यांनीं हां हां म्हणतां शहर रिकामें केलें आणि सर्व लोक बाहेर चालते झाले. नंतर त्यानें थोडेसे सैनिक शहराचें रक्षण करण्याकरितां ठेवून, बाकीच्या शिपायांच्या निरनिराळ्या टोळ्या करून त्यांना जवळच्या दर्याबाद, सैदाबाद, रसूलपूर इत्यादि ठिकाणीं गांवगुंड बंडखोरांचा बीमोड करण्याकरितां रवाना केलें. याप्रमाणें शहरांतून बंडखोरांना आणि गुंडांना हांकळून लाविल्यामुळें शांतताप्रिय काळे गोरे घराबाहेर पडूं लागले. आणि हळू हळू सर्वत्र स्थिरस्थावर होऊन सर्व कामें पूर्वीप्रमाणें सुरळीतपणें चालू होण्याचीं लक्षणें दिसू लागलीं.

याप्रमाणें ईश्वरानें खैर केली आणि वेळेवर इंग्रजांनीं सुसंगठित प्रयत्न केला म्हणूनच अलाहाबाद इंग्रजांच्या हातीं राहिलें. असो. संकट निघून गेल्यावर त्याचा वचपा काढण्याकरितां, आणि बंडखोरांनीं केलेल्या अत्याचारांचा सूड

उगविण्याकरितां व त्यांच्यावर जरब बसविण्यासाठीं गोरे लोक उत्सुक होऊं लागले. ज्याप्रमाणें दोन आठवडेपर्यंत बंडखोरांनीं गोरा माणूस दिसला कीं त्याच्या पाठीस लागून त्याचा पिच्छा पुरविला, त्याप्रमाणेंच आतां गोऱ्या लोकांनींही काळ्यांच्या बाबतींत सुरू केलें. यामुळें दुष्टांबरोबर सुष्टांनादेखील आंच पोहोंचली.

संयुक्त प्रांतांत याप्रमाणें एकच गोंधळ उडाल्यामुळें कलकत्त्याच्या अधिकाऱ्यांना देखील चिंता वाटूं लागली. शांतताप्रिय व दयाळु लॉर्ड क्यानिंगनें याच सुमारास लष्करी कायदा पुकारिला ! या कायद्याच्या जोरावर लष्करी व मुलकी अधिकारी लोकांना कडक शिक्षा ठोठावूं लागले. या अधिकाऱ्यांना सर्व काळे लोक शत्रू भासूं लागले, आणि त्यांनीं जो सांपडेल त्याला केवळ संशयावरून फांशी देण्याचा सपाटा चालविला. त्यांना चौकशीची, साक्षीपुराव्याची गरजच नव्हती. न्यायाचा दिखाऊ फांस मात्र होत असे. यामुळें दररोज पुष्कळ लोक फांसावर चढविले जाऊं लागले. कधीं कधीं वीस वीस, तीस तीस लोक एका दिवसांत फांसावर चढविले जात. यांची पूसतपास करणारा कोणीच नव्हता ! फांशीची शिक्षा म्हणजे त्या दिवसांत अगदीं साधारण शिक्षा होऊन बसली.

अलाहाबादेस याप्रमाणें स्थिरस्थावर झाल्यावर नीलसाहेब लखनऊ आणि कानपूरकडे वळण्याचा विचार करूं लागले. परंतु त्यांना ताबडतोब या वेळीं हें काम करतां आलें नाहीं. किंबहुना त्यांनीं कानपूर जलदीनें गांठण्याचा प्रयत्नच केला नाहीं. त्यांना तेथें जाण्याची विशेष निकट वाटली नाहीं. पळपुठ्या बंडखोर शिपायांना हुडकून काढून शिक्षा देण्यांत ते दंग होते. शिवाय एक तर त्यांच्याजवळ रसद कमी होती, दुसरें पुरेशा बैलगाड्या नव्हत्या, त्यामुळें फौज पाठविणें कठिण झालें. कारण शिपाई चालत गेले तरी दाहगोळा, तंबूडेरें वगैरे युद्धसामग्री वाहून नेण्याकरितां बैलगाड्यांची आवश्यकता होती. नीलसाहेब या अडचणी दूर करण्याची खटपट करीत असतांच सैन्यांत महामारीची साथ सुरू झाली. एका दिवसांतच वीस माणसें मेलीं. महामारीच्या रोग्यांनीं इस्पितळें भरून गेलीं. यामुळें त्याला जून अखेरपर्यंत कांहींच करतां आलें नाहीं. शेवटीं ३० जूनला कसेबसे ४०० गोरे, ३०० शीख, १०० घोडेस्वार, आणि दोन तोफा एवढें सैन्य कानपूरला रवाना झालें. या सैन्याचा नायक रेनसाहेब होता. नीलसाहेबानें रेनला जो हुकूम लिहून दिला होता त्याचा सारांश असा:—“रस्त्यांत बंडखोरांनीं कोठेंही आश्रय घेतलेला दिसला तर तेथेंच त्यांच्यावर हल्ला करावा; ज्या गांवीं बंडखोर लपून बसले असतील तें गांव जाळून टाकूं अशी धमकी द्यावी. आवश्यकताच वाटली

तर ते गांव जाळून उध्वस्त करून टाकावे. जे शिपाई आपण निर्दोषी आहोत हे पूर्णपणे सिद्ध करू शकणार नाहीत त्यांना फांशी द्यावी. फतेपूरच्या लोकांनी बंड केले आहे. वाटेत त्यांच्यावर स्वारी करणे अत्यंत जरूर आहे. तेथील पठाण राहतात तो भाग उध्वस्त करून टाकावा. तेथील डेप्युटी कलेक्टर सांपडला तर त्याला फांशी द्यावे, आणि त्याचे शीर कापून मुख्य मशिदीवर लटकावून द्यावे.”

याच वेळी मुंबईला असलेला हॅवेलॉक साहेब कलकत्त्याला आला. गव्हर्नर जनरल लॉर्ड कॅनिंग याने त्याला अलाहाबादेस मुख्य सेनापती नेमून पाठविले. कारण नीलच्या हडेलहप्पी व दुष्ट वागणुकीची वार्ता कयानिंगला कळली असल्यामुळे, अशा अविचारी व अत्याचारी माणसाच्या हाती मोहिमेचे आधिपत्य ठेवणे त्याला इष्ट वाटले नसावे. हॅवेलॉक ३० जूनला अलाहाबादेस पोहोचला. नीलला या अपमानामुळे फार वाईट वाटले. पण तो करतो काय? वरिष्ठाच्या हुकुमाप्रमाणे हॅवेलॉकच्या हाताखाली काम करणे त्याला भाग होते. नीलसाहेबाने कानपूरकडे पाठविलेल्या तुकडीची हकीगत त्याला सांगितली. ती ऐकून हॅवेलॉकला संतोष झाला. त्याने आणखी एक तुकडी नावेतून तिकडे रवाना केली.

सूड उगविण्याला आणि बंडाचे उद्दे काढण्याला उत्सुक असलेले रेनचे सैनिक आपल्या अधिकाऱ्यांच्या हुकुमाची अंमलबजावणी करितांना अतिरेक करू लागले. त्यांनी रस्त्यांत जे जे गांव लागले ते ते उध्वस्त केले, व सूड घेण्यांत आपला अमूल्य वेळ घालविला. यामुळे जितक्या लवकर त्यांना कानपूरला पोहोचावयास हवे होते, तितक्या लवकर ते तेथे पोहोचू शकले नाहीत. हे शिपाई कानपूरला पोहोचण्यापूर्वीच त्यांना लखनऊहून हेनरी लारेन्सने पाठविलेला एक दूत भेटला. त्याने आणलेली बातमी अशी होती, “ आतां कानपूरचे रक्षण करणे शक्य नाही. शहर शत्रूच्या हाती गेले आहे. तेथील सेनापतीने आपले प्राण विसर्जन केले आहेत, आणि त्याच्याबरोबर इतरही सर्व गोरे लोक मारले गेले आहेत.”

ही खबर अलाहाबादेस कळली तेव्हां नीलसाहेबाचा तिजवर विश्वासच बसेना. त्याला वाटले की हा केवळ शत्रूचा एक फसवणुकीचा डाव आहे. परंतु लवकरच इतर हेरांनी ज्या बातम्या आणल्या त्या जेव्हां सर्व एकमेकांशी जुळू लागल्या, तेव्हां तेथे एकच हाहाकार उडाला. शेवटी ते सर्व कर्नल हॅवेलॉकला भेटले आणि सर्वजण मिळून विचार करू लागले की आतां पुढे काय करावे? कारण सैन्याचे पुढारीपण हॅवेलॉककडे आले होते. लारेन्सप्रमाणे नीलचीदेखील हडेलहप्पी चाळ होती.



त्यानैदेखील न्यायापेक्षां सुडाला प्राधान्य दिलें. लोकांना कडक शिक्षा देऊन, व त्यांच्यांत दहशत उत्पन्न करून बंडाचा वणवा पेटूं द्यावयाचा नाही ही त्याची नीति होती. त्यामुळें त्याच्या हातून पूर्वप्रदेशांत फार अत्याचार झाले. त्याच्या अविवेकी धोरणामुळेंच काशी व जोनपूर येथील शीख इंग्रजांचे शत्रू बनले. सुदैवानें येथून पंजाब प्रांत फार दूर असल्यामुळें ही वार्ता सर्वसाधारण शीख समाजांत पसरूं शकली नाही. त्याच्या हडेलहप्पीनें व लष्करी न्यायानें पूर्व प्रांतांत इंग्रजांचा दरारा बसून तेथें बंड भडकलें नाही हें मात्र खरें. काशी-प्रयागचा टापू इंग्रजांच्या हातांतच राहिल्यानें, तेथून लखनौ-कानपूरवर चाल करून जाणें त्यांना सोयीस्कर पडलें. कलकत्त्याशीं त्यांचें दळणवळणही यामुळें सुरळीत चालू राहिलें. कारण रसद व दारुगोळ्याचा भरपूर पुरवठा झाल्याशिवाय शिपायांना तलवार मारणें शक्य नसतें. लष्करी दृष्टीनें लष्करी कायद्याच्या नांवाखालीं हे सर्व अत्याचार झाले असले, तरी त्यांचें समर्थन मात्र करतां येत नाही. बहुधा नीलच्या अत्याचारांच्या कथा ऐकूनच लार्ड क्यानिंगनें फौजेचें आधिपत्य त्याच्याकडून काढून घेऊन तें हॅवेलॉककडे सोंपविलें असेल. कारण असे अत्याचार करून जर विजय मिळविला तर जेत्यांना त्यांत भूषण नाही ! सुधारलेले व रानटी जेते यांत मग काय फरक राहिला ?

पुढें कानपूर घेतल्यानंतरही हातीं लागलेल्या बंडखोर शिपायांवर नीलनें फार अत्याचार केले. त्यांच्याकडून रक्त साफ करविलें, अभक्ष्य भक्षण करविलें व मृत्युपूर्वीं त्यांच्या धर्मभावना दुखवून मग त्यांना फांशी दिलें. धर्म व जात बुडाल्यामुळें मेल्यानंतर स्वर्गलोकीं जातां येणार नाही, अशा मानसिक विवंचनेंत तडफडत अनेक बंडवाले त्याच्या हातून फांशी दिले गेले. मृत्युपेक्षां या धर्मनाशानें बंडवाले फार दुखावले गेले. त्यांनीं बंड केलें तेव्हां ते मृत्युसाठीं तयारच होते. इंग्रजांच्या मनांत आपल्याविषयीं दयामाया नाही, ही गोष्ट ते जाणून होते. परंतु मृत्युपूर्वीं एक तासभर जवरीनें आपला धर्म वाटवून आपल्याला भ्रष्ट केलें जाईल, ही मात्र त्यांना कल्पना नव्हती. त्यामुळें फांसावर चढतांना ते नीलला तळमळून श्राप देत असत. नीलची रोजनिशी व त्यानें विलायतेला बंडासंबंधी पाठविलेलीं पत्रें यावरूनच त्याचे अत्याचार समजून येतात. तरी तो धर्मनिष्ठ म्हणून त्याची प्रसिद्धि होती. कदाचित् त्याची धर्मनिष्ठा गोऱ्यांपुरतीच मर्यादित असेल ! नील तर लखनौवर नव्हेंबर १८५७ मध्यें हल्ला चढवितांना गोळी लागून ठार झालाच. परंतु बंडानंतर तीस वर्षांनीं, मध्य हिंदुस्थानांत आगर येथें नीलचा मुलगा एका

शिपायाच्या हातून मारला गेला. याच्या बापाला नीलनें प्रथम धर्मभ्रष्ट करून नंतर फांशी दिलें होतें. या सैनिकानें आपल्या बापाचा सूड नीलच्या पुत्रावर संधी येतांच उगवला. यामुळें नीलची वर्तणूक सुधारलेल्या राष्ट्राला न शोभण्यासारखी होती हें कोणालाही कळून येईल. नाहींपेक्षां ५७चें शल्य सरासरी तीस वर्षे एखाद्याच्या हृदयांत सारखें खुपत राहिलें नसतें. प्राणांची कोणी पर्वां करीत नाहीं. जो लढाईत सामील होतो, तो तळहातावर शीर घेऊनच आंत उतरतो. परंतु कोणाच्या धर्मावर घाला घालणें—आणि तो मनुष्य आपल्या कैदेत असहाय होऊन पडला असतां,—त्याच्या दृष्टीनें धर्मनिषिद्ध अशा गोष्टी तरवारीच्या धारेखालीं करावयास त्याला भाग पाडणें, हें नामदाईचें कृत्य होय !

प्रकरण २० वें.

## संस्थानांची हालहवाल.

—:०:—

पश्चिमोत्तर प्रान्तांतील निरनिराळ्या ठिकाणीं उडालेला गोंयळ पाहून आम्हा येथील गवर्नर काल्विनसाहेब बरेच अस्वस्थ झाले, व त्यामुळें साहजिकच त्यांचें लक्ष देशी संस्थानांकडे लागलें. या बंडखोर वातावरणाचा देशी संस्थानिकां-वरही परिणाम झाल्यास परिस्थिति फार बिकट होईल असें त्यांच्या मनानें घेतलें, व त्यांनीं प्रत्येक संस्थानिकाच्या मनाचा कल पाहण्यास सुरवात केली. कारण मध्यहिंदुस्थानांतील संस्थानांवर त्यांच्यामार्फतच कंपनीची हुकमत चालत असे. त्यामुळें खास कंपनीच्या प्रदेशांत बंडाची लाट उसळली, तरी संस्थानें बंडाळीपासून अलिप्त राहिलीं तर बंडाचा हां हां म्हणतां मोड करतां येईल असें त्यांना वाटत होतें. आणि संस्थानांनीं व संस्थानिकांनीं या आर्गीत उडी घेतली तर कंपनीचें राज्य टिकणें कठिण हें ते जाणून होते. या वेळीं संस्थानिकांना आपल्या जुन्या कर्तबगारीचा व पराक्रमाचा विस्तर पडला नव्हता, आणि त्यांच्या महत्वाकांक्षेवरील राख उडून ती पुन्हां प्रज्वलित होण्यास फक्त एक लहानशी फुंकर पुरे होती. मध्यहिंदुस्थानातील संस्थानात ग्वालर हें विस्तारानें, संपत्तीनें व पराक्रमानें श्रेष्ठ होतें.

ग्वालहेर आग्यापासून ६५ मैल अंतरावर आहे. त्या संस्थानाचे महाराज जयाजीराव शिंदे तेव्हां २३ वर्षांचे असून तारुण्याच्या ऐन उमेदांत होते. त्यांचेजवळ इंम्रजांचे देखरेखीखालीं तयार झालेले ८००० हून जास्त शिपाई

व २६ तोफा होत्या. याशिवाय हिंदी अधिकाऱ्यांचे देखरेखीत १०००० हून जास्त फौज होती. यांची इंग्रजांवर फार निष्ठा होती. काल्विनसाहेबानें मदत मागतांच त्यांनीं आपल्या खास शरीररक्षकांची पलटण त्यांचेकडे आग्याला रवाना केली. कारण रेसिडेन्टसाहेबांना दुसऱ्या शिपायांबद्दल विश्वास वाटत नव्हता. ह्या शिपायांना बंडखोरांबद्दल मनापासून सहानुभूति वाटत होती व दिल्ली-कलकत्याकडून रातोरात येणाऱ्या दूतांबरोबर ते गुप्त खलबत करीत असत. इंग्रजांचा नाश करण्याची व त्यांना हिंदुस्थानांतून ह्यांकून देण्याची, त्यांनीं गंगाजल हातांत घेऊन शपथ घेतली होती, अशी अफवा सर्व दूर पसरली होती. रेसिडेन्ट मॅकफर्सन व स्वतः महाराज यामुळेच त्या शिपायांवर विशेष विश्वास ठेवीत नसत. शिपायांच्या वर्तनामुळे अधिकाऱ्यांचे त्यांच्याशीं वारंवार खटके उडत असल्यामुळे, इंग्रज बायकामुलांना राजवाड्यांत नेऊन त्यांच्याभोवतीं ग्वाल्हेरच्या खास शिपायांनीं पहारा करावा अशी रेसिडेन्टानें व महाराजांनीं सूचना केली, परंतु ही सूचना इंग्रज सैनिकांना व अधिकाऱ्यांना पसंत पडली नाहीं.

महाराजांचा किल्ला लष्करांत असून छावणी मुरारमध्ये होती. लष्कर मुरारपासून ६ मैल अंतरावर होतें. महाराजांना छावणीतील इंग्रजांच्या रक्षणाची फार काळजी लागली होती. कारण मीरत व दिल्ली येथील बातम्यांमुळे ग्वाल्हेर येथील तैनाती फौज बिथरली होती व तिचा वारा महाराजांच्या फौजेलाही लागला होता. बंडाचा भडका केव्हां उडेल याचा नेम उरला नव्हता. अशा स्थितींत मेच्या २८ तारखेस ग्वाल्हेरचे शिपाई इंग्रजांवर हल्ला करणार अशी खोटीच अफवा उठली. चोहोंकडे या बातमीमुळे हाहाकार उडाला. शेवटीं ही हूल खोटी ठरली व इंग्रजांना आपल्या कमकुवतपणाबद्दल लाज वाटली. ही बातमी महाराजांना कळतांच ते स्वतः घोड्यावर स्वार होऊन रेसिडेन्टसाहेबांकडे आले. तेथें पहाऱ्याचा कडेकोट बंदोबस्त करून इंग्रज बायकामुलांना आपल्या महालाजवळील वाड्यांत पाठविण्यास त्यांनीं रेसिडेन्टाला सांगितलें. त्यांचे इच्छे-नुरूप दुसरे दिवशीं बायकामुलांची तिकडे रवानगी करण्यांत आली. या प्रकारामुळे पलटणी शिपायांनीं, आमच्यावर गैरविश्वास दाखविण्यांत आला हें चांगलें झालें नाहीं असा एकच गिल्ला केला, व आपल्या राजनिष्ठेचें प्रदर्शन केलें. शिपायांच्या सांगण्यावरून अधिकाऱ्यांनीं आपल्या बायकामुलांना पुन्हां छावणींत आणलें. महाराजांनीं ग्वाल्हेरमध्ये राहणाऱ्या इंग्रजांच्या रक्षणासाठीं चांगलाच बंदोबस्त केला. ग्वाल्हेर येथील फौजेचा त्या वेळीं ब्रिगेडियर रामसे हा एक

मुख्य अधिकारी होता. त्याचा आपल्या शिपायांवर सोळा आणि विश्वास होता. काल्विनसाहेबांस महाराजांचे शरीररक्षकांना आग्रा येथून ग्वाल्हेरास परत पाठवण्यास रेसिडेन्टने तार दिली असता, यानें येथें कांहीं गडबड होण्याचा संभव नाही, आपण शिपायांना पाठवू नये, अशा अर्थाचें काल्विनसाहेबांस पत्र लिहिलें. परंतु येथील रागरंग कांहीं वेगळाच होता. देशी संस्थानांतील इंग्रजांची तैनाती काळी फौज हळूहळू आपली फितुरी प्रगट करूं लागली. ता. ४ जून रोजी नीमचच्या छावणीतील कांहीं सैनिक फितूर झाले. जूनच्या ७ तार-खेस झांशीची एक पलटण फितूर झाली. सिपरी व जबलपूर येथील शिपायांच्या हालचालीसुद्धा संशयास्पद होऊं लागल्या. इंग्रजांच्या ताब्यांतील सर्व मुलखांत फितुरीच नजरेस येऊं लागली. एकंदरीत इंग्रजांच्या भरंवशाच्या तैनाती फौजेतेंच संस्थानांत बंडाचें निशाण प्रारंभी तरी उभारलें. संस्थानी फौज मागाहून त्यांत सामील झाली.

ग्वाल्हेरमध्ये पण फितुरीला आरंभ झाला. इंग्रजांना आपले मुलखांतून हुसकून लावल्यास तुमची शक्ति वाढेल व पूर्वीप्रमाणें हिंदुस्थानचें पुढारीपण तुमच्या घराण्याकडे येईल व तुमच्या पराक्रमाला वाव मिळेल, आणि पेशवाई स्थापन केल्याचें पुण्य लागेल, अशा अर्थाचा महाराजांना वारंवार सल्ला मिळूं लागला. महाराज सर्वांचें ऐकून घेत. पण ते कोणाच्याच तंत्रानें वागण्याचें चिन्ह दिसत नव्हतें. त्यामुळें त्यांचे खासदार शिपाई संदिग्ध झाले. त्यांना उघडपणें कोणताच पक्ष घेतां येईना. इंग्रजांच्या हाताखालील फौजेत दिवसेंदिवस पराकाष्ठेचा अंस्तोष पसरूं लागला व उघड उघड बंडाचा झेंडा उभारण्यास ती सेना अधीर होऊन योग्य संधीची वाट पाहूं लागली.

ता. १४ जूनला आदितवार होता. त्या दिवशीं एका इंग्रजी अधिकाऱ्याचें मूल वारलें. त्याच्या स्मशानयात्रेला बरेच इंग्रज लोक कबरस्थानांत गेले होते. शिपायांनीं त्यांना जातांना पाहिलें. कसा तरी दिवस संपला. संध्याकाळीं मात्र खूप गडबड सुरू झाली. इंग्रज लोक शिपायांवर चाल करून येत आहेत अशी खोटीच हूल उठली. सर्व शिपाई आपलीं हत्यारां व बंदुका सांवरून सज्ज होऊं लागले. सगळीकडे दंगल उडाली. अधिकारी लोकांना उडणाऱ्या दंगलीची कांहींच वार्ता नसल्यामुळें, ते शांतपणें आराम करीत होते. बंदुकीचे बार व हत्यारांचा खणखणाट ऐकून तेपण हत्यारबंद होऊन आल्या प्रसंगास तोंड देण्यास छावणीकडे गेले. त्यांचेपैकी बरेच जणांना बंडखोरांनीं कापून काढलें. इंग्रज स्त्रिया आपले व आपल्या मुलांचे

प्राण वांचविण्यासाठी जंगलाच्या रोखानें पळून जाऊं लागल्या. मेजर ब्लेक हे दुसऱ्या पायदळ पलटणीचे अधिपति होते. त्यांना दुसऱ्या एका पथकांतील शिपायांनी कापून काढलें. ब्लेकसाहेबांवर त्यांच्या शिपायांचें फार प्रेम होतें. त्यांचा खून झालेला पाहतांच, त्यांच्या हाताखालील सर्व शिपाई दुसऱ्या पायदळ पलटणीतील शिपायांवर तुटून पडले. याप्रमाणें इंग्रजांना ठार मारण्यास जसे कांहीं लोक प्रवृत्त झाले, त्याप्रमाणेंच कांहीं त्यांचे संरक्षणाकरितांही तयार झाले. कित्येक शिपायांनी इंग्रजांना आपल्या पाठीवर सामानाचे गळ्यांप्रमाणें लादून, निवाऱ्याचे जागीं पोचवले. बरेचसे इंग्रज लोक रेसिडेन्सींत व महाराजांचे महालांत जाऊन लपले.

या सर्व प्रकारानें महाराजांना फार दुःख झालें. रेसिडेंट मॅकफर्सन यांना ही बातमी कळतांच ते महाराजांकडे जाण्यास ताबडतोब निघाले. रस्त्यांत फितूर झालेल्या वऱ्याच शिपायांनी त्यांचेवर हल्ला करण्याचा यत्न केला, पण एका मराठ्याने त्यांचा प्राण वांचविला. आम्ही साहेबांना कैद करून महाराजांकडे नेत आहोंत, असें खोटेंच सांगून त्याने त्या बंडखोर शिपायांना चकविलें. त्या शिपायांनी तें खरें मानून त्यांना जाऊ दिलें. महाराजांनी घडलेल्या प्रकाराबद्दल आपली दिलगिरी प्रदर्शित केली. रेसिडेंटानें तेथील इंग्रजांची आग्रा किंवा चंबळ येथें रवानगी करण्यासाठीं गाढ्यांचा बंदोबस्त करण्यास महाराजांस सांगितलें, परंतु स्वतः मात्र महाराजांजवळच राहण्याची इच्छा प्रकट केली. कारण त्यामुळें आपलें महाराजांवर वजन पडून ते बंडवाल्यांना सामील होणार नाहींत असा त्याला भरंवसा वाटत होता. पण यदाकदाचित् रेसिडेंटसाहेब महाराजांचे महालांत आहे असा पत्ता बंडखोरांस, लागल्यास, ते महालावर हल्ला करतील म्हणून महाराजांनी या गोष्टीस नकार दिला व त्यांनाही आग्रा येथें निघून जाण्याची सल्ला दिली. नाइलाज म्हणून ते जाण्यास तयार झाले. ग्वाल्हेर-मधील बंडखोर शिपायांस थोडेबहुत पैसे देऊन कसे तरी करून तेथून घालवून द्यावें, अशी महाराजांची इच्छा होती. पण रेसिडेंटाला तें पसंत पडलें नाहीं. त्यांचें म्हणणें पडलें कीं आग्रा व दिल्ली येथें शांतता होईपर्यंत शिपायांना येथून पाठविणें ठीक नाहीं. यांना येथून घालविल्यास ते बंडखोरांस जाऊन मिळतील, व इंग्रजांना त्यांचा दुसऱ्या टापूत त्रास होईल.

ग्वाल्हेरहून निघालेले इंग्रज चंबळच्या रस्त्यानें चालूं लागले. रस्त्यांत त्यांचेवर बरीच संकटें आलीं. फितुरी बंडखोरांनीं कांहीं जणांना ठार मारलें व त्यांचें धन

लुटलें. बायकापोरांवर मात्र त्यांनीं हात टाकला नाही. जगले वांचलेले लोक चंबळहून दोन मैल दूर असलेल्या एका गांवीं येऊन पोचले. येथें २०० बंडखोरांचा व त्यांचा सामना झाला. या लोकांचा मुख्य जहांगीरखान म्हणून एक हवालदार होता. हा पूर्वी कंपनीच्या नोकरीत असून पुढें ग्वाल्हेर दरबारचा नोकर झाला होता. हा वर वर आपण साहेबलोकांचें रक्षण करणारे मित्र आहोंत असें दाखवीत होता, पण याचे मनांत कपट आलें होतें. इतक्यांत ग्वाल्हेर दरबारचे प्रधान दिनकरराव यांनीं पाठवलेले ठाकूर बलदेवसिंग, कांहीं हत्यारबंद सैनिकांसह तेथें येऊन पोचले, व त्यांचे सहाय्यानें हे इंग्रज लोक बायकापोरांसह सुखरूप चंबळ नदीच्या पलीकडील तीरावर जाऊन पोचले. मॅक्फर्सन साहेबांचे विनंतीवरून धोलपूरच्या राजानें कांहीं हत्ती व शिपाई या लोकांच्या मदतीसाठीं पाठवले होते. ह्या पळून आलेल्या इंग्रज स्त्रीपुरुषांना हत्तीवर बसवून संस्थानी शिपायांनीं आपल्या पहाऱ्यांत त्यांना धोलपुरास पोचविलें. तेथें महाराजांनीं त्यांना कांहीं दिवस ठेऊन घेतलें व त्यांचा आदरसत्कार केला. त्यानंतर बरेच हाल सोसून ही सर्व मंडळी १७ जूनला आग्रा येथें सुखरूप पोचली. उरलेली मंडळी १९ व २२ जूनला आग्रा येथें पोचली.

एकंदर वीस इंग्रज ग्वाल्हेरमध्ये मारले गेले. महाराजांनीं रीतीप्रमाणें त्यांचें उत्तरकार्य करविलें.

कालिवनसाहेबांना ही सर्व हकीगत यथाक्रम कळली. मॅक्फर्सनसाहेबांचे सूचने प्रमाणें इंग्रजांच्या पदरची हिंदी फौज ग्वाल्हेरलाच ठेवल्यामुळें त्या बाजूनें आग्रा शहरावर हल्ला होण्याची भीति उरली नाही. परंतु बाकीच्या ठिकाणांहून येणाऱ्या बातम्यांमुळें छोटे लाटसाहेब विशेष अस्वस्थ होऊं लागले. नीमच येथील शिपाई फितूर होऊन आग्रावर चाल करून येत होते. पहिल्यानें हें ठिकाण ग्वाल्हेर संस्थानचे ताब्यांत होतें, पण इंग्रजांनीं तेथें आपली एक फौजी छावणी बनविली व तें ठिकाण आपल्या अधिकाराखालीं घेतलें. येथें दोन पायदळ तुकड्या व १ नंबरच्या घोडदळांतील कांहीं स्वार इतकी फौज होती. नीमचच्या उत्तरेस दोडशें मैलांवरील नसीराबाद येथील छावणीतही इंग्रजांच्या दोन पायदळ तुकड्या, एक गोलंदाजांची तुकडी व एक मुंबईची पलटण होती. येथील पायदळ फौजेत व गोलंदाजांत चलबिचल दिसून येऊं लागली. ता. २८ मेला तिसऱ्या प्रहरीं कांहीं शिपाई तोफांजवळ जाऊन आपण कंपनी सरकारविरुद्ध बंड उभारल्याचें जाहीरपणें सांगूं लागले. मुंबईची पलटण मात्र यांना सामील झाली नाही. परंतु बंडखोर लोकांवर चाल करून तोफा ताब्यांत घेण्याचा

या पलटणींतील लोकांना हुकूम सुटला असतां, त्यांनीं त्या हुकमाकडे लक्षच दिलें नाहीं. यामुळें फुशारून बंडखोरांनीं अधिकाऱ्यांवर तोफा डागल्या. दोन अधिकारी मारले गेले व दोन जखमी झाले. यामुळें तेथील इंग्रज रहिवाशी हवालदील झाले. त्यांनीं आपली चीजवस्त तेथेंच टाकली व बायकापोरांना घेऊन ते पळून गेले. बंडखोरांनीं जाळपोळ व लुटालुट करून दिल्लीचा रस्ता धरला.

नसीराबादची ही हालहवाल नीमचला पोचतांच तेथेंही पण ह्या प्रकाराची पुनरावृत्ति झाली. ता. ३ जूनला तेथील शिपायांनीं पण जाळपोळ करून दिल्लीची वाट धरली. यांनीं कोणाची हत्या मात्र केली नाहीं.

नीमच येथील शिपाई दिल्लीवर चाल करून येत आहेत ही बातमी आग्रा येथें पोचतांच तेथेंही पण गडबड सुरू झाली. कारण दिल्लीच्या वाटेवरच आग्रा शहर होतें. ३०० मैल रस्ता चालून आल्यावर बंडखोरांच्या अंगीं आग्रावर चाल करण्याची हिंमत राहिल असें काल्विन साहेबांस वाटत नव्हतें, व म्हणून ते विशेष काळजीत नव्हते. इंदूर संस्थानावर मात्र त्यांची तीक्ष्ण नजर होती. कारण त्या संस्थानांत बंडखोरांच्या चळवळी नेटानें चालू होत्या.

त्या वेळीं महू येथें इंग्रजांची फौजेची छावणी होती. हें ठिकाण इंदूर संस्थानांत आहे. येथें २३वी पायदळ पलटण, घोडेस्वारांचे पहिले तुकडीतील कांहीं स्वार, व एक गोलंदाजांचें पथक येवढी फौज होती. पायदळ सैन्यांत १६ इंग्रज, व ११७९ हिंदु, घोडेस्वारांत १३ इंग्रज व २८२ देशी, व गोलंदाजांत ९१ इंग्रज व ९८ देशी या प्रमाणांत शिपायांची भरती होती. या सैन्याचे अधिपति कर्नल म्हाट हे त्या छावणींत सर्वांत मोठे अधिकारी होते. इंदूरची रेसिडेन्सी येथून सरासरी १२ मैल दूर होती. रेसिडेंटचें राहण्याचें घर दुमजली असून मजबूत दगडी होतें, व त्याच्याभोंवतीं बाग होता. रेसिडेन्सीच्या त्या लांबलचक आवारांत बाजार व सरकारी रेसिडेन्टचा वाडा होता. याचे पश्चिमेस महुकडे जाणारी सडक होती. रस्त्याचे दक्षिणेस व पूर्वेस बागबगीचे व झाडांच्या रांगा होत्या. पश्चिमेस बाजार व लोकांचीं राहण्याचीं घरे होती. येथें रेसिडेन्सीचे रक्षणासाठीं ठेवलेले होळकर महाराजांचे शिपाई राहात असत. पोस्ट ऑफिस, तारघर व खजीना पण येथेंच होता. भोपाळची घोडेस्वार सेना येथेंच राहत होती. सर रॉबर्ट हॅमिल्टन हे इंदूरचे पहिले रेसिडेन्ट होते. परंतु आजारी असल्यामुळें ते विलायतेस रजेवर गेले असतां, त्यांचे जागीं कर्नल हेनरी डुरॅंड यांना मुकरर

करण्यांत आले होते. ते एक उत्कृष्ट लष्करी तज्ज्ञ होते. अफगाण युद्धांत यांनी बरेच नांव कमावले होते. १८५७ साली यांना गव्हर्नर जनरलने मध्यहिंदु-स्थानांतील संस्थानांचे एजंट नेमले, परंतु सर रॉबर्ट सुटीवर जातांच त्यांचे जागी म्हणजे रेसिडेंटीवर यांची नेमणूक झाली. सर रॉबर्ट हॅमिल्टन् हे फार शांत प्रकृतीचे व विचारी पुरुष होते. त्यांच्या अगदीं उलट डुरॅड साहेबांची वागणूक होती. ते फार कडक होते. लष्करी रिवाजाप्रमाणे प्रत्येक काम बिन-चुक यंत्राप्रमाणे व्हावे अस त्यांचे मत असे. यामुळे त्यांना फौजेंतून काढून राजकीय खात्यांत एवढ्या मोठ्या जबाबदारीचे जागी नेमले, हे चांगले झाले नाही. कारण त्या जागेला असा उद्दाम पुरुष चालत नाही.

इंदूरचे महाराज या वेळीं फक्त २१ वर्षांचे होते. हॅमिल्टन् साहेबांनी त्यांचे शिक्षणाचे बाबतींत मुळीच हयगय केली नाही. उमेदसिंग नांवाच्या एका विद्वान ब्राह्मणास त्यांचे शिक्षक नेमून त्यांना सर्व शिक्षण यथासांग देण्यांत आले. हॅमिल्टन्साहेब असतांना महाराजांना कोणताच त्रास पोहोचू न देण्याची ते खबरदारी घेत असत. कांहीं गडबड झाल्यास ते शांततेने ती मिटवीत असत. डुरॅडसाहेब हिंदी लोकांना फार तुच्छ लेखीत असत. महाराजांना हरप्रसंगी दाबण्याचा व शिस्तीच्या कैचीत धरण्याचा ते प्रयत्न करीत. आपण येथे खरे मालक आहोत, असे महाराजांना भासविण्यांत व त्यांचा सदोदित पाणउतारा करण्यांत ते धन्यता मानीत असत. यामुळे महाराज नेहमी मनांत कुढत असत, व दोघांचीं मनं एकमेकांविषयीं सहजच विटलीं होती.

या वेळीं इंदूरच्या चारी बाजूंना अस्वस्थता माजली होती. पश्चिमोत्तर प्रांतांत सगळीकडे बंडाचीच आग पेटली होती. ग्वाल्हेर, नसीराबाद, नीमच येथील बंडखोर शिपाई इंदूरला वारंवार ये-जा करू लागले होते. दिल्ली इंग्रजांचे ताब्यांतून बंडखोरांनीं घेतली होती. इंग्रजांना हिंदुस्थानांतून बाहेर मारपीट करून हांकलून लावण्याच्या धुंदीत सर्व लोक निमग्न होते.

अशा स्थितीतही रेसिडेन्टच्या चढेल वागणुकीने नेहमी दुःखित असलेले महाराज तुकोजीराव होळकर इंग्रजाविरुद्ध गेले नाहीत, हे खरोखरीच इंग्रजांचे नशीब होय. आजूबाजूची परिस्थिति पाहून ते मोठे चिंतातुर झाले. हत्यारांची कमतरता हे त्यांच्या चितेचें एक कारण होतें, व ती दूर करण्याकरतां त्यांनी मुंबईचे गव्हर्नर लॉर्ड एल्फिन्स्टन् यांस २००० बंदुका, ६०० पिस्तुले व ४



लाख काडतुसैं पाठविण्याकरितां लिहिलें. गव्हर्नरनें त्यांची मागणी पुरी नसली तरी अध्यां प्रमाणांत भागविण्याचें कबूल केलें. आतांपर्यंत महाराजांचेबद्दल डुरॅंड साहेबांना निश्चितता वाटत होती. जून महिनाभर सगळीकडे शांत होतें. १ जुलै रोजी मात्र तेथें एकाएकी बंडाचा डोंबाळा उठला.

त्या दिवशीं इंदूर येथील सर्व सैनिक इंग्रजांविरुद्ध उठले. सकाळची वेळ होती. साहेब लोक चढापाणी करण्यांत गुंतले होते. देशी शिपाई स्नान-स्वयंपाक करीत होते. इतक्यांत एकाएकी तोफ डागली गेली. घोडदळांतील सादतखान नांवाचा एक सैनिक ‘बांधवहो, लवकर तयार होऊन इंग्रजांना ठार मारा, असा महाराजांचा हुकूम आहे’, असें ७१८ सैनिक बरोबर घेऊन ठिकठिकाणीं ओरडत असलेला दिसला. पाहतां पाहतां बरेच शिपाई त्याला सामील झाले. इंदूर दरबारचेही बरेच शिपाई इंग्रजांविरुद्ध उठले. कर्नल डुरॅंड यांनीं रेसिडेन्सीचे रक्षणार्थ ज्या तोफा मागवल्या होत्या, त्यांतूनच रेसिडेन्सीवर तोफांचा मारा सुरू झाला. प्रथमतः भोपाळचे घोडेस्वार व पायदळ रहात होते त्या छावणीवर हे तोफांचे गोळे पडले. कर्नल टॅव्हेर्स त्या तुकडीचे अधिपती होते, त्यांनीं त्या पलटणीस बंडखोरांवर तुद्दून पडण्याचा हुकूम दिला; पण त्यांनीं तो हुकूम पाळण्याचें नाकारलें. उलट त्यांनीं कर्नलसाहेबांचा घोडा जखमी करून त्यांची तलवार मोडून टाकली. मोठ्या कष्टानें जीव घेऊन ते पळून गेले.

कर्नल डुरॅंड ही सर्व हकीकत ऐकून थक्क झाले. आपण नेहमीं तुच्छ लेखत असलेले हिंदी लोक आपल्यावर उठलेले पाहून त्यांना आश्चर्य वाटलें, तसाच क्रोध पण आला. पण करतात काय ? सर्वच पलटणी बिथरल्या होत्या. शिवाय या शूर गड्याला बिकट प्रसंगीं कसे वागावें हें सुचत नव्हतें. उत्तम फौज दिमतीस असली म्हणजे हे तलवार मारीत व विलक्षण शौर्य प्रगट करीत. परंतु या विपन्नावस्थेंत त्यांचा धीर खचला. त्यांचा लष्करी ताठरपणा मावळून ते पळून जाण्यास तयार झाले. त्यांचेबरोबर दुसरे इंग्रज आपल्या बायकापोरांसह निघाले. ३०० मित्र, भोपाळचे कांहीं पायदळ शिपाई, व २०० घोडेस्वार त्यांचे रक्षणार्थ म्हणून निघाले. जातां जातां या लोकांना बंडखोरांनीं आपलीं घरेंदारें जाळून टाकलीं असें दिसलें, कारण आगीचा डोंब आकाशापर्यंत उठलेला दिसत होता. हे लोक लाचार होऊन भोपाळच्या बेगमकडे आश्रयार्थ गेले.

इकडे मद्रूच्या छावणीतील रागरंगही निराळाच दिसूं लागला. कर्नल प्लॉट यांचा आपल्या शिपायांवर पूर्ण विश्वास होता. परंतु गोलंदाजांचे मुख्य कॅप्टन

हंगरफोर्ड, याला शिपायांचा संशय आल्यामुळे तोफा खुल्या जागेत नेऊन ठेवण्याबद्दल त्याने कर्नल प्लॉटकडून हुकूम मागितला. कर्नलसाहेबांनी हा मान्य केला. गोऱ्या लोकांचे व त्यांच्या बायकापोरांचे प्राण रक्षण करण्यासाठी, अचूक मान्याच्या जागी एक तोफ रोखून ठेवण्यांत यावी म्हणून त्याने पुन्हा दुसरी सूचना केली, परंतु कर्नलसाहेबांनी ती मान्य केली नाही. अशा वागण्याने शिपायांना आपल्यावरील इंग्रजांचा विश्वास उडला आहे असा संशय येईल, व त्याचा एकंदर परिणाम ठीक होणार नाही असे त्यांचे मत पडले, व इंग्रजांच्या संरक्षणाची कांही विशेष सोय कर्नलने केली नाने.

ता. १ जुलै रोजी होळकरांचे शिपाई व इंदूर येथील तैनाती फौज उलटल्याची बातमी कळतांच कॅप्टन हंगरफोर्डने आपला तोफखाना घेऊन इंदूरकडे चाल केली. रस्त्यांत त्याला इंग्रज लोक तेथून पळून गेले असल्याचे समजले, व त्यामुळे तो मधूनच महुकडे परत फिरला. सेनापतींना सर्व हकीकत सांगितल्यावर किल्ल्यावर तोफा चढविण्यासाठी त्याने हुकूम मागितला. परंतु कर्नल प्लॉटने शिपायांचे मनांत किल्मिष येईल म्हणून पुन्हा या गोष्टीला नकार दिला. परंतु हंगरफोर्डने आपला हट्ट सोडला नाही. त्यामुळे नाइलाज म्हणून त्यांना रुकार थावा लागला. तोफा किल्ल्यावर चढविल्याबरोबर अस्वस्थतेची चिन्हे दिसू लागली. एकाएकी रात्री १० वाजतां २३ व्या पलटणीच्या स्वयंपाकगृहाला आग लागली व ती आजूबाजूच्या घरांना लागून फार पसरू लागली. त्या रात्री ९ वाजतां प्लॉटसाहेबाने सर्व कांही ठीक आहे म्हणून हंगरफोर्ड साहेबाला कळवले होते. बरोबर १ तासानेच आगीचा डोंब उसळला व नेहमीचे आज्ञाधारक शिपाई अधिकाऱ्यांचे प्राण हरण करण्यास सज्ज झाले. कर्नलसाहेब घाबरत घाबरत हंगरफोर्डकडे गेले व त्यांनी तोफा डागण्याकरिता तयार करण्याचा त्याला हुकूम दिला. नंतर स्वतां घोड्यावर स्वार होऊन ते शिपायांना फितुरीपासून परावृत्त करण्याकरतां गेले. परंतु एका शिपायाने गोळी घालून त्यांची इहलोकची यात्रा पूर्ण केली. त्यांच्या साथीदारांची पण अशीच वासलात लागली. पहिल्या घोडदळ पलटणीच्या अधिकाऱ्याला अशीच एक गोळी लागली. गोळी बर्मी न लागल्यामुळे तो पळून जाण्याची तयारी करू लागला. इतक्यांत शिपायांनी त्याला पकडून तलवारीने त्याचे शिर धडापासून अलग केले.

इकडे कप्तान हंगरफोर्ड स्वस्थ बसले नाहीत. त्यांनी तोफा डागण्याकरतां तयार केल्या; परंतु त्यांना समोर कोणी फितुर शिपाईच दिसनात. ते किल्ल्या-

वरून उतरून छावणीकडे आले व अंधेरांतच छावणीवर त्यांनीं अंदाजें गोळ्यांची सरवत्ती केली. शिपायांनीं पण उलट गोळीबार केला, परंतु अंधेरांत त्यांचे नेम ठीक लागले नाहीत. हंगरफोर्डच्या तोफांपुढें त्यांचा फार वेळ टिकाव लागला नाही, म्हणून ते इंदूरकडे चालते झाले. हे शिपाई इंदुरास पोचतांच तेथील फितुर शिपायांना फार स्फुरण चढलें.

महू येथील बंडखोर इंदुराकडे गेल्यामुळें हंगरफोर्ड साहेब एक प्रकारें निश्चित झाले. मेलेल्या अधिकाऱ्यांचीं प्रेतें त्यांनीं पुरविलीं व आलेल्या संकटाचे निवारणार्थ चांगला बंदोबस्त केला. महूमध्ये त्यांनीं लष्करी कायदा पुकारला. नंतर महाराजांच्या मनाचा कल पाहण्याकरतां त्यांनीं महाराजांना, “ मला आपण बंडखोरांना सामील आहांत, अशा अर्थाचीं बरीच निनांवी पत्रें येतात. तरी खरी हकीगत काय ती कळवावी,” अशा अर्थाचें एक पत्र पाठविलें. महाराजांनीं आपल्यावर केलेल्या आरोपांचें सडेतोड खंडन करण्याकरतां व सर्व खरीखुरी हकीगत हंगरफोर्डला नीट समजावून सांगण्याकरतां दोन अधिकाऱ्यांना महूस पाठविलें. त्यांनीं सांगितलेली हकीगत ऐकून हंगरफोर्डसाहेब संतुष्ट झाले व त्यांनीं इंदूर आणि महू येथें आपल्या मनाप्रमाणें बंदोबस्त करण्याची तयारी केली.

इकडे महाराज फार चिंतेत पडले. इंदूर व महू येथें बंड झाल्याने त्याचा शितोडा आपल्यावर पण थोडा बहुत येईल ही जाणीव त्यांना होती. ते इंग्रजांचे पक्षपाती नसले तरी त्यांची शक्ती जाणून होते. ता. १ ते ३ जुलाईच्या दरम्यान इंदूर संस्थानांत असंतोष व बंडाळी माजली होती. कोणाचा पायपोस कोणाच्या पायांत नव्हता. मात्र बऱ्याच इंग्रजांना महाराजांनीं आपल्या महालांत रक्षणार्थ आणून ठेवले. बंडवाल्या शिपायांनीं या लोकांसाठीं मागणी घातली असतां महाराजांनीं या लोकांना त्यांचे हवालीं केलें नाहीं. ४ जुलाईला महाराज स्वतः घोड्यावर स्वार होऊन बंडखोरांचे समोर आले व त्यांना बंडापासून परावृत्त होण्याचा उपदेश करूं लागले. बंडखोरांनीं तिकडे दुर्लक्ष करून इंग्रजांचे दुर्गुणांचा महाराजांसमोर पाढा वाचला व आपण धर्माच्या पवित्र कार्यांत आमचें पुढारीपण स्वीकारा, अशी महाराजांना उलट विनंती केली. त्यावर महाराज म्हणाले, “ मी कांहीं आपल्या बापदाद्यांसारखा धाडशी व शूर नाहीं, शिवाय बायकापोरांची ही चाललेली कत्तल पण मला पसंत नाहीं.” इतकें म्हणून ते आपल्या महालाकडे परत फिरले. शिपायांपैकीं कांहीं महाराजांचे म्हणण्याप्रमाणें शांत

झाले व बाकी लोक रेसिडेन्सीच्या खजिन्यांतून व इंदोर येथील ख्रिस्ती लोकांपासून लुटलेली संपत्ति व तोफा घेऊन दिल्लीकडे रवाना झाले. शहरामधील धामधूमही बंद झाली. तेव्हां महाराजांनी कंपनीच्या सरकारी खजिन्यांत उरलेली रक्कम आपल्या आश्रयाला राहिलेल्या इंग्रजांबरोबर हंगरफोर्डसाहेबांकडे मद्दस रवाना केली. आपल्या तिजोरींतील जडजवाहीर व महत्वाचे दस्तऐवजही पण त्यांचेकडे पाठवून दिले. नंतर मुंबईचे गव्हर्नर, कर्नल डुरँड, व दुसऱ्या अनेक इंग्रज अधिकाऱ्यांना सविस्तर पत्रे पाठवून त्यांत आपल्या दोस्तीची, सहाय्य-तत्परतेची व विश्वासूपणाची जाणीव करून दिली, व पत्रांत स्वच्छ लिहिलें कीं, “माझे शिपाई बंडखोर झाले असले तरी मला त्यांचेबद्दल बिलकुल सहानुभूति वाटत नाही. मी डुरँडला मदत करण्याचा प्रयत्न केला, परंतु माझ्या शिपायांनीं माझे हुकूम पाळण्याचें नाकारल्यामुळें माझा नाइलाज झाला. बंडवाल्यांवर हत्यार उचलण्याचें त्यांनीं सपशेल नाकारलें. या तीन चार दिवसांत बंडवाल्यांची कशीबशी येथून धिंडका काढून मी इंदूर येथें शांतता प्रस्थापित केली आहे.” इतक्यांत माळव्याचे हद्दींतील अमक्षेत्राचे अधिपतीनें कॅप्टन हचिन्सन यांना आपल्या किल्ल्यांत कैद केलें असल्याची बातमी आली. अमक्षेत्रा हें ग्वाल्हेर संस्थानांतील एक लहानसें मांडलिक संस्थान आहे. कॅप्टन हचिन्सन हे भिळांचे वस्तींत इंदूरचे एजंटारफें सरकारी एजंट नेमले गेले होते. हे सर रॉबर्ट हॅमिल्टन् यांचे जांबई होते. सर हॅमिल्टन् यांच्याशीं असलेल्या घरोब्यामुळें, होळकर-महाराज त्यांच्या नातलग्नांमुद्धां आपलेच आप्त समजत असत. त्यामुळें ही बातमी कळतांच होळकर महाराजांना फार चिंता लागली. पण ही बातमी खरी नव्हती. कॅप्टन हचिन्सन त्या वेळीं अमक्षेत्राच्या जवळच भूपावरनामक गांवीं भिळ सैनिकांबरोबर होते. ता. २ जुलैला तेथें अशी बातमी कळली कीं, इंदूरचे शिपायांनीं रेसिडेन्सीवर हल्ला केला व स्वतः महाराज बंडवाल्यांचे पुढारो झाले आहेत. या बातमीमुळें माळव्यांतील लहानमोठ्या संस्थानांत खळबळ सुरू झाली. अमक्षेत्राचे शिपाई आपल्यावर चाल करून येत आहेत असें कॅप्टन हचिन्सनला कळलें. ता. २ जुलै रोजीं रात्रीं धारचे कांहीं शिपाई भूपावरकडे चाल करून येत आहेत अशीही पण बातमी आली. या बातम्या ऐकून सर्व भिळ पळून गेले व केवळ ३० जण कॅप्टनसाहेबांजवळ राहिले. हें पाहून कॅप्टनसाहेब व तेथें राहणाऱ्या इतर इंग्रजांनीं आपापल्या वायकामुलांसह वेष पालटून पळून जाण्याचा विचार केला. शेवटीं काबूली व इराणी व्यापाऱ्यांचे वेष घेऊन ते झबुवानामक

संस्थानाकडे आश्रयार्थ गेले. हें संस्थान इंदोर व अमळेरा यांचे मध्ये आहे. येथील महाराज जोधपुर वंशातील होते. हचिन्सनने झबुवा येथील राजाला पत्र लिहून आपल्या मदतीसाठी १०० मिळ मागवून घेतले, व त्यांचे बरोबर तो झबुवा येथे येऊन पोहोचला.

तेथील महाराज या समयी १६ वर्षांचे युवक होते, व सारा राज्यकारभार त्यांची आजी पाहात होती. या म्हाताऱ्या राणीने आश्रयार्थ पळून आलेल्या या लोकांची चांगली तरतूद ठेवली. मात्र होळकर महाराजांना कॅप्टन हचिन्सन झबुवा राज्यांत कैद होऊन पडले आहेत अशी खोटीच बातमी कळली. तेव्हां त्यांनी काही सैनिक त्यांना सोडविण्याकरतां म्हणून पाठविले. पण खरी हकीकत कळतांच त्या निराश्रित लोकांना इंदुरास घेऊन येण्यासाठी आपल्या सैनिकांना त्यांनी हुकूम दिला. काही उपद्रापी लोकांनी हचिन्सन साहेबांना इंदूरची खोटीनाटी हालहवाल सांगून तेथे न जाण्यास सांगितले, परंतु महाराजांवर त्यांचा पूर्ण विश्वास असल्यामुळे ते इंदुरास आले. वरिष्ठ अधिकाऱ्यांच्या अनुमतीने ते इंदुरास तात्पुरते रेसिडेंट झाले व कॅप्टन् हंगरफोर्डने त्यांना त्या कामाचा सर्व चार्ज समजावून दिला.

या सर्व गोष्टींवरून महाराजांची राजनिष्ठा व्यक्त झाली. परंतु कर्नल डुरॅडने त्यांचेवर आळ ठेवण्यास कमी केलें नाहीं. आपल्या भीरुपणाची व पलायनाची त्याला लाज वाटली नाहीं, पण तो महाराजांवर मात्र निष्कारण, ते बंडखोरांना सामील असल्याचा आरोप करीत होता. यामुळे महाराजांची राजनिष्ठाच विशेष व्यक्त झाली. बंडाच्या समाप्तीनंतर हिंदुस्थान सरकारचे परराष्ट्रीय मंत्री झाल्यावर देखील, त्यानें बंडखोरांना सामील असल्याचा आरोप होळकरांवर गाबीत करण्याचा प्रयत्न केला. बंडामध्ये ज्या संस्थानिकांनी कंपनी सरकारला मदत केली त्या सन्माननीय दोस्तांच्या यादीतसुद्धां होळकरांचा त्यानें निर्देश होऊं दिला नाहीं. परंतु सर्व इतिहासकार होळकरांना निर्दोषी समजतात. मुंबईचे गव्हर्नर प्रथमपासूनच त्यांना निर्दोषी समजत असत, व शेवटीं तर भारत सरकारला देखील होळकरांचा जाहीर सन्मान करावा लागला.

इंदूरच काय पण धारचे संस्थानसुद्धां इंग्रजी राज्याला जोडण्याचें डुरॅड साहेबांच्या फार मनांत होतें. परंतु मोठमोठ्या संस्थानिकांचा व खुद्द कंपनीचा सुद्धां आपल्या फितूर सैन्यावर ताबा चालूं शकला नाहीं, तर या छोट्या संस्थानिकांचा दोष लावण्यांत काय अर्थ, म्हणून त्यांचें म्हणणें सरकारनें निकालांत काढलें.

याप्रमाणें कर्नलसाहेबांची कोणतीच इच्छा पुरी झाली नाही. त्यांची बडती मात्र सारखी होत गेली व शेवटी ते पंजाबचे गव्हर्नर झाले.

२३ मे १८५७ रोजी धारचे महाराज पटकीने मरण पावले व त्यांचा धाकटा भाऊ आनंदराव पवार हा गादीवर वसला. आनंदरावाचें वय त्या वेळीं फक्त १३ वर्षाचें होतें, त्यामुळें त्यांचा दूरचा चुलता भीमराव भोंसले व दिवाण रामचंद्र बापूजी यांच्या तंत्रानेंच संस्थानचा राज्यकारभार चालला होता. बंडाची लाट धारला पोहोचली, तेव्हां शिपायांना तें कोणीच पायबंद घालूं शकलें नाहीं. १ जुलै रोजी इंदोरला झालेले बंड धारला कळल्याबरोबर, तेथील शिपायांनीं भोपापूर आणि सरदारपूर हीं गांवें लुटून जाळपोळ केली, व सभोवतालचा मुलूख वैराण करून ३१ आगष्ट रोजी धारचा किल्ला आपल्या ताब्यांत घेतला. डुरँडसाहेब तेव्हां भोपाळकडे पळून गेले होते. त्यांनीं थोडेंसं प्रसंगावधान व अधिक धैर्य दाखविलें असतें, तर त्यांच्या जवळ राहिलेल्या तीनशें चारशें राजनिष्ठ शिपायांच्या जोरावर मद्दहून कुमक येईतोपर्यंत इंदुरास आपलें आसन ठेवणें त्यांना फारसें कठिण गेलें नसतें. कारण त्यांच्या मदतीसाठीं हंगरफोर्ड तोफखाना घेऊन मद्दहून इंदूरकडे निघालाच होता. परंतु माझ्या हाताखालील शिपाई राजनिष्ठ असले तरी बंडखोरांवर उलट मारा करीनात, पण मला भोपाळकडे पोहोचविण्यास मात्र ते तयार झाले, अशा लंगड्या सबबीवर स्वतांच्या पळपुटेपणाचें समर्थन करणाऱ्या डुरँडनें, शिपायांना कावूंत न ठेवल्याबद्दल होळकर व पवार यांना दोष द्यावा व बंडवाल्यांना तुम्ही आंतून सामील होतां असा त्यांच्यावर उघड आरोप करावा, हा निर्लज्जपणाचा कळसच होय ! ‘आमचे हुकूम शिपायांनीं ऐकले नाहींत, पण कोणते शिपाई तुमचे हुकूम तरी तेव्हां ऐकत होते,’ असा होळकरांनीं डुरँडला उलट प्रश्न करून, ‘तू देखील बंडवाल्यांना आंतून सामील होतास असा निष्कर्ष आम्ही काढला तर कोठें चुकल ?’ असा खडा सवाल टाकावयाला हवा होता. मुंबईच्या पलटणी घेऊन डुरँड साहेबाची स्वारी परत मध्यहिंदुस्थानांत आली, तेव्हां १९ ते ३१ आक्टोबरपर्यंत तोफांचा भडिमार करून त्यांनीं बंडवाल्यांचा मोड केला व धारचा किल्ला व संस्थान आपल्या ताब्यांत घेतलें. धार संस्थानचे अधिपति केवळ १३ वर्षांचे असल्यामुळें बंडांत त्यांचें अंग नव्हतें, व दुसऱ्यांच्या अपराधाबद्दल त्यांना शिक्षा देणें अन्याय्य ठरेल या कल्पना डुरँडच्या लष्करी मेंदूंत येणें शक्य नव्हतें. धार संस्थान खालसा करण्यांत यावें अशीच त्याची मनीषा होती, परंतु हिंदुस्थान सरकारनें त्याची

शिफारस मानली नाही. तरी पण भोपाळच्या बेगमेनें दाखविलेल्या अपूर्व राज-निष्ठेबद्दल व डुरॅडला संकटकाळीं दिलेल्या आश्रयाबद्दल, ४५६ चौरस मैल क्षेत्र-फळ असलेला बैरशिया जिल्हा धार संस्थानांतून जप्त करून भोपाळच्या राज्यांत सामील करण्यांत आला. बेगमेच्या राजनिष्ठेचें बक्षीस हलवायाच्या घरावर परभारें तुळशीपत्र ठेवून देण्यांत आलें. आनंदराव पवारांचा काडीमात्र अपराध नसतांना देखील, त्यांना आपल्या राज्याच्या एका मोठ्या तुकड्याला त्या वेळीं मुकावें लागलें. बळी तो कान पिळी हा न्याय चालू असल्यामुळें, जिवावरचें दुखणें शेषटावर गेलें म्हणून आनंद व समाधान मानून घेणें त्यांना भाग होतें. कारण त्यांचें सर्व संस्थान गिळंकृत करण्याची डुरॅडसाहेबाची इच्छा होती, परंतु होळकर व पवार यांच्या सुदैवानें ह्यामिल्टन साहेब लवकरच परत आपल्या कामावर ऋजू झाले व त्या संस्थानामागची डुरॅडची भेकड व चढेल संकांत सुटली.

देवासचे राजे व जावरा येथील नबाब इंग्रजांशीं राजनिष्ठ राहिले. नबाबांनीं तर बंडवाल्यांच्या कारस्थानांचा इंग्रजांना अनेक वेळां सुगावा दिला, आणि डुरॅडसाहेब परत आले तेव्हां त्यांच्या फौजेंत स्वतां जातीनें लढण्यास तो तयार झाला. रेवा, ओरछा व छत्रपूर येथील संस्थानिकांनीं इंग्रजांना तऱ्हे-तऱ्हेची मदत केली. त्यामुळें बंडाचा वणवा दक्षिणेंत पसरूं शकला नाही. मध्य-हिंदुस्थानांतील राजनिष्ठ संस्थानांचा नर्मदेच्या कांठांनें बांध असल्यामुळें उत्तरे-कडील बंड उत्तरेसच राहिलें. या सर्व संस्थानिकांत शिंद्यांची मदत फारच मोठी झाली. शिंद्यांचें सामर्थ्य, नांव व दरारा बंडवाल्यांच्या बाजूस गेला असता, तर बंडाचा वणवा खात्रीनें हिंदुस्थानभर भडकला असता. केच्या मतानें तर हिंदुस्थानांतील इंग्रजी सत्तेचें भवितव्य चार महिनेपर्यंत शिंद्यांच्या हातीं होतें. त्यांनीं कंपनीला साहाय्य करण्याचें ठरविल्यामुळें बंड सुलभ रीतीनें मोडतां आलें. शिंदेहोळकरांचें इंग्रजांवर विशेष प्रेम होतें अशांतला भाग नाही. परंतु इंग्रजांचें सामर्थ्य ते ओळखून होते. आपण बंडवाल्यांना मिळालों व बंड अयशस्वी झालें तर इंग्रजांच्या सुडाच्या ज्वाळांत आपण पार होरपळून जाऊं व आपलीं पाळें-मुळें खणलीं जातील, ही भीति त्यांना वाटत होती. शिवाय दिल्लीच्या मोंगल बादशाहीपेक्षां इंग्रजी बादशाहीच त्यांना विशेष पसंत होती. बादशाही नष्ट होऊन जर स्वातंत्र्य त्यांना उपभोगतां आलें असतें, तर तें त्यांना साहजिकच अधिक रुचलें असतें, परंतु तसा योग दिसत नव्हता. बंड यशस्वी झालें तर मोंगल बादशाहीची पुन्हा प्राणप्रतिष्ठा होणार हें उघड दिसत होतें, आणि ती

गोष्ट त्यांना मुळीच इष्ट वाटतं नव्हती. त्यापेक्षा त्यांच्या लेखी इंग्रजच बरे वाटत होते. शिंदे होळकरांच्या उदाहरणाने मध्यहिंदुस्थानांतील लहान मोठे संस्थानिक इंग्रजांशी राजनिष्ठच राहिले. त्यांचे शिपाई-विशेषतः नांवाला त्यांची-परंतु खरी इंग्रजांची तैनाती फौज बिथरली, परंतु ते व त्यांच्या खासगी संस्थानी फौजेने इंग्रजांना पूर्णपणे साहाय्य केले.

स्वातंत्र्येच्छू रजपूतवीर संस्थानिक कंपनीशी अत्यंत राजनिष्ठ राहिले. त्यांच्या बर्तनामुळे राजपुतान्यांतील असंतुष्ट लोकांना डोके वर करण्याची संधी मिळाली नाही. खरे पाहिले तर या वेळी राजपुतान्याकडे लोकांचे सारखे लक्ष वेधून राहिले होते, परंतु तेथे असंतोष कुठेच दिसत नव्हता. इंग्रज आपल्या जातीचा व धर्माचा नाश करण्याचा प्रयत्न करीत आहेत अशा कड्या तिकडेही पिकल्या होत्या. परंतु त्यांच्यावर कोणाचा विश्वास बसला नाही. राजपुतान्यांत मेवाड, जयपूर, जोधपूर आदिकरून १८ लहान मोठी संस्थाने होती. यांतील १७ संस्थानिक हिंदू होते, व फक्त एका संस्थानाचे आधिपत्य विख्यात पेंढारी सरदार अमीरखान याच्या वंशजाकडे होते. प्रत्येक संस्थानांत सरकारतर्फे एक एक एजंट असून त्या सर्वांवर एक रेसिडेंट होता. त्यावेळी तेथील रेसिडेंट प्रख्यात सर हेनरी लॉरेन्स यांचे बंधु कर्नल जॉर्ज लॉरेन्स हे होते. हे पण आपल्या भावाप्रमाणे निर्भय, धाडशी व कर्तव्यपरायण होते. मीरत येथील दंग्याची हकीकत कळली तेव्हा हे अबू येथे होते. परंतु ही हकीकत कळतांच त्यांनी सर्व संस्थानांत शांतता राखण्याबद्दल जाहीरनामा काढला व संस्थानी फौजा जय्यत तयार ठेवण्याबद्दल सर्व संस्थानिकांना सूचना केली. पश्चिमोत्तर प्रांताचे गव्हर्नर लॉर्ड काल्विन यांनी सर्व गोरे शिपाई व खजीना घेऊन आग्याला निघून येण्याबद्दल कर्नल लॉरेन्स यांना लिहिले. पण या वेळी प्राणांच्या भयाने राजपुताना सोडणे रास्त नाही या सबबीवर त्यांनी तिकडे जाण्याचे टाळले. काल्विनसाहेबांना पण पुढे ही गोष्ट पटली. त्यांनी त्यांचे म्हणणे ऐकले, व त्यांना ब्रिगेडियर जनरलचा किताब देऊन राजपुतान्यांतील सैन्याचे प्रमुख सेनापति केले.

राजपुतान्याचे केंद्र जे अजमीर, तेथे त्या वेळी सरकारी तिजोरीत पुष्कळ द्रव्य होते. बंडखोरांची यावर नजर जाऊ नये म्हणून कर्नल लॉरेन्सनी अजमीरच्या बचावाचा विशेष बंदोबस्त करण्याकडे लक्ष दिले. तेथे एक शिपायांची पलटण होती व माहीर नांवाचे निम्रभ्रेणीतील कांही सैनिक होते. माहीर लोक पहिले फारच उर्मट होते. अजमीरचे कमिशनर डिकसन साहेब यांचे शिक्षणाने त्यांची



स्थिति थोडीफार सुधारली. त्या वेळीं डिक्सनसाहेब आजारी असून देवार नामक ठिकाणी होते. तेथेंच त्यांचा शेवट झाला. त्यांचे शिक्षणानें माहीर लोक उत्कृष्ट शिपाई झाले. या माहीर लोकांचें इतर शिपायांशीं जातिभेदामुळें वितुष्ट होतें. ब्रिगेडियर लॉरेन्स यांनीं पलटणी शिपायांना अजमोराहून हलवण्याचें ठरविलें, व त्यांच्या जागीं एक माहीर पलटण अजमिरला आणून ठेवली व त्यांच्या जोरावर शिपायांना तेथून काढून लावलें. यामुळें अजमीरच काय पण सारा राजपुताना बंडाचे आगींतून वांचला. कारण लॉरेन्ससाहेबापाशीं प्रथम पन्नासदेखील खात्रीचे सैनिक नव्हते. सर्व राजपुतान्यांतील इंग्रज शिपायांची संख्या शंभराच्या आंत बाहेर होती. परंतु त्यांनीं आपलें रोजचें काम सुरळीत चालवून, जणूं विशेष कांहीं घडलेंच नाही अशी वृत्ती राखली. त्यांच्या या धैर्यशाली वर्तनाचा लोकांच्या मनावर फारच उत्कृष्ट परिणाम झाला, व बंडखोरांना पकडण्याकरितां नागरिक मदत करूं लागले. उदेपूरचे राणाजी वाडवडिलांचे वेळेपासून स्वाभिमाना व आपल्याच मतानें चालणारे होते, त्यामुळें इंग्रजांची त्यांचेवर विशेष नजर होती. कॅप्टन सावर्स तेथील एजन्ट होते. त्यांना भेटून राजानें आपल्या राजनिष्ठेबद्दल खात्री करून दिली व वेळ प्रसंगी मदत करण्याचें वचनही दिलें. इकडून तिकडून पळून आलेल्या इंग्रजांची व त्यांच्या बायकामुलांची चांगल्या तऱ्हेनें तरतूद करून व त्यांचे प्राण वांचवून राजानें आपलें वचन पाळलें.

जयपूरच्या राजानें इंग्रजांना चांगली मदत दिली. त्याची सेना आग्र्याच्या सरहद्दीचें संरक्षण करीत होती. जोधपूरचा राजा अंतःकलहामध्यें व्यग्र होता तरी त्यानें २००० सैनिक व ६ तोफा इंग्रजांचे मदतीस दिल्या, व त्यांची वाजू बळकट केली.

या प्रकारें राजपुतान्यांतील देशी संस्थानिकांनीं इंग्रजांशीं सल्लाख्यानें राहून त्यांना चांगली मदत केली व इंग्रजांशीं वितुष्ट येण्याची वेळ आली असतांही आपली राजनिष्ठा व इंग्रजांबद्दल वाटत असलेला विश्वास आपल्या वर्तनानें सिद्ध केला. इंग्रजांचा सूड घेण्याची बुद्धी त्यांना झाली नाही, त्यांची महत्वाकांक्षा या प्रसंगीं फुरफुरली नाही व स्वराज्याचा तर राहोच परंतु हिंदुधर्मरक्षणाचा घोषही त्यांनीं घेतला नाही. उलट जे थोडेसे लोक बंडवाल्यांना सामील झाले होते, त्यांचा त्यांनीं आपल्या खास रक्षकाकरवीं खरपूस समाचार घेतला व इंग्रजांचें सर्व प्रकारें संरक्षण केलें. त्यांच्या फौजा व त्यांचा खजिना इंग्रजांच्या उपयोगी

आणीबाणीच्या वेळीं पडला, आणि यांच्या उदाहरणानें देशांत उठलेल्या धर्मेना-  
शाच्या अफवा खोख्या आहेत अशी सामान्य जनतेची खात्री झाली. इतक्याउपरही  
शिपायांना बंड करण्याची लहर आली, तरी प्राणदात्या व अन्नदात्या स्वधर्मी  
संस्थानिक स्वामीविरुद्ध हत्यार उचलण्याची कृतघ्नता हिंदी लोकांच्या अंगी बाणलेली  
नाहीं. रजपूत राजांच्या या अपूर्व राजनिष्ठेमुळे राजपुताना जवळ जवळ शांत  
राहिला, आणि बंडवाल्यांची पश्चिम व दक्षिण मारली गेली.

आपण बरें व आपलें राज्य बरें अशी रजपुतांची वृत्ति होती. स्वधर्म व स्वरा-  
ज्याच्या भावना त्यांच्या मनांत उसळत नव्हत्या व त्यांची वीरवृत्ति सर्वस्वी लोपली  
होती. राजपुतान्याचे मुख्य एजंट सर जॉर्ज लॉरेन्स यांनीं १९ जून १८५४ रोजीं  
अबूद्वन सर जॉन केला लिहिलेल्या पत्रांत स्वानुभवानें तावून सुलाखून खालील  
पुष्पांजलि रजपुतांना वाहिली आहे:- “ You are right in thinking  
that the Rajputs are a dissatisfied opium-eating race. Tod's picture, howsoever it truly may have appli-  
ed to the past, is a caricature on the present. There is little, if any, truth or honesty in them and not much  
more manliness. Every principality is more or less in trouble ” रजपूत हे अतृप्त अफीमबाज आहेत हें तुमचें मत बरोबर आहे. जुन्या  
काळाला टोंडचें चित्र कितीही लागू पडत असलें, तरी सद्यस्थितीच्या दृष्टीनें तें  
हास्यास्पदच ठरेल. त्यांच्यांत सत्य किंवा प्रामाणिकपणा फारसा सांपडावयाचा नाही,  
आणि पौरुषदेखील अधिक आढळणार नाही. प्रत्येक संस्थानांत थोडीं नार भान-  
गड आहेतच. ” रजपुतांबद्दल के व लॉरेन्स या दोघांचीं मतें जुळल्याचें वरील पत्रा-  
वरून दिसून येतें. परंतु रजपूत लोकांचे हे अवगुणच १८५७ सालीं इंग्रजांच्या  
कामीं पडले. कारण या भ्याड अफीमबाजांवर देशांतील खळबळीचा यत्तिकितही  
परिणाम झाला नाही, व त्यामुळे त्यांची राजनिष्ठा भंग पावली नाही. कोटा  
किंवा अजमीर येथील शिपायांनीं थोडीफार दुरंदुर करून पाहिली, परंतु रजपूत  
राण्यांच्या सहानुभूतीनें व मदतीनें लॉरेन्सनें तो सर्व प्रांत शांत ठेवला, एवढेंच  
नव्हे, तर आपला सरासरी एक लाख चौरस मैलांचा टापू संभाळून प्रसंगविशेषीं  
मध्यहिंदुस्थान व संयुक्त प्रांतांतील इंग्रजी फौजेला कुमक पाठविली.

जी संस्थानें ईस्ट इंडिया कंपनीच्या डोळ्यांत शल्यासारखीं खुपत होती व ज्यांना  
येनकेनप्रकारेण गट्ट करूं पहाण्याची संधी कंपनी पहात होती, त्यांच्यामुळेच अखेर

इंग्रजी राज्याचें रक्षण झालें. कारण उत्तरेस नेपाळ-भूतान, पश्चिमेस राजपुताना व दक्षिणेस मध्य हिंदुस्थानांतील ग्वालहेर-इंदूर इत्यादि संस्थानें, यांचा बंडाच्या टापूभोंवतीं वेढा पडल्यामुळें बंडवाले आंतल्या आंत कोडले गेले. या स्वाभाविक पडलेल्या वेढ्यामुळें बंडाची आग हिंदुस्थानभर भडकेना, व बंडवाल्यांना आपली कारवाई आकुंचित क्षेत्रांत करावी लागली. पूर्वेकडून बंगाली व मद्रासी फौज बंडवाल्यांवर चालून जात होती व वायव्येकडून पंजाबी शिपायांनी त्यांना चेपलें. त्यामुळें बंडवाले कैचीत सांपडल्यासारखे झाले. कानपूर-लखनौ-झांशीचा टापू सोडून संस्थानी मुलखांत त्यांनी पाय टाकला, तर त्यांचे पाय ताबडतोब मोडण्यांत येत असत. कंपनीच्या दृष्टीनें हिंदुस्थानच्या सुरळित राज्यकारभारांत व एकछत्री साम्राज्यांत अडगळ माजविणारी ही संस्थानेंच १८५७ सालीं कंपनीला तारक झालीं. जर कंपनीच्या आसुरी लालसेप्रमाणें सर्व संस्थानें यापूर्वी नष्ट होऊन, एक-जात कंपनीचें राज्य हिंदुस्थानांत झालें असतें तर हें साल कंपनीला फार कठिण गेलें असतें. कारण तेथीलही फौज आपल्या भाईबंदांप्रमाणें बिथरून त्यांनीं इंग्रज अधिकाऱ्यांचा निकाल लावून त्यांचा खजिना लुटला असता, व ते इंग्रजांच्या शस्त्रास्त्रांनीच इंग्रजांशीं लढण्यास सज्ज झाले असते. परंतु इंग्रजांच्या सुदैवानें सर्व संस्थानें घशांत टाकण्याची कंपनीला संधी मिळाली नव्हती व लॉर्ड डलहौसीच्या कारकीर्दीतूनही उत्तर हिंदुस्थानांतील बरीच संस्थानें जिवंत राहिलीं होती. त्यामुळें संस्थानांवर व संस्थानिकांवर सदोदित कुरघोडी करण्याकरितां तेथें ठेवलेली इंग्रजांच्या हातांतील तैनाती फौज फितुर झाली, तरी संस्थानांतील खासगी फौजा व संस्थानिकांचे खास शरीर-संरक्षक इंग्रजांच्या उपयोगी पडले; संस्थानी खजिना बंडाचा मोड करण्याकरितां व शिपायांना बक्षिसें देण्याकरितां तात्पुरता वापरावयास मिळाला, आणि संस्थानिकांचीं दर्शनी मोहोरी आपल्या बाजूनें पुढें करून सामान्य जनतेवर नैतिक दबाव टाकतां आला. हिंदी संस्थानांचें महत्व इंग्रजांना १८५७ सालीं पूर्णपणें कळून आलें यांत शंका नाही. कारण त्यांच्या अस्तित्वामुळेंच त्या वेळीं इंग्रजांचें राज्य हिंदुस्थानांत टिकून राहिलें.

संस्थानांतील शांतता कायम राखल्याचें श्रेय राजपुताना येथील गव्हर्नर जनरलचे एजंट सरजॉर्ज लॉरेन्स व आग्रा येथील गव्हर्नर काल्विन यांनाच दिलें पाहिजे. डुरँड-सारखे तिरसिंगरावी तिस्मारखान त्या जागीं असते तर प्रसंग कठीण होता. बंडाची सुरवात झाली तेव्हां सर्व राजपुतान्यांत मिळून, जॉर्ज लॉरेन्सच्या दिमतीत केवळ बीस गोरे होते. परंतु स्वतांची तडफ, दूरदर्शी धोरण व संस्थानिकांशीं

गोडीगुलाबीने वागण्याची हातोटी, या गुणांनीं जॉर्ज लॅरेन्सने तो प्रसंग यशस्वी रीतीने निभावून नेला. काल्विन साहेबही शांत, धोमे व कर्तव्यदक्ष होते. त्यांची हिंमत अफाट होती. पश्चिमोत्तर प्रांताची जबाबदारी तर त्यांच्यावर होतीच, परंतु संस्थानी मुलखाची मुख्य सूत्रेही त्यांच्याच तंत्राने हालविलीं जात. आग्रा येथे त्यांची मुख्य कचेरी होती. भोंवतालीं बंडाचा अतोनात भडका उडाला असून देखील, त्यांनीं आभ्यांतून इंग्रजांचें आसन ढळूं दिलें लाहीं. डुरंडच्या वृत्तीचे इंग्रज त्यांच्यावर दुबळेपणाचा व ढिलाईचा ठपका देतात. परंतु बंडाची ठिणगी पडतांच पळणारा डुरांड, व भोंवताली बंडाची प्रचंड आग भडकली असतां देखील आग्रा येथें इंग्रजी सत्ता कायम ठेवून, मधूनमधून दिल्लीकडे जाणायेणाऱ्या बंडवाल्यांच्या टोळ्यांवर एखाददुसरा हल्ला चढवून व बंडवाल्यांचा पराभव करून आणि इंग्रजी सत्तेच्या अस्तित्वाची जाणीव त्यांना करून देऊन, आपली फौज पुन्हा युक्तीने आभ्याच्या किल्ल्याच्या आश्रयास नेणारा काल्विन, यांची कोणीही तुलना करून पहावी. त्यांच्याइतका कामाचा व त्याबरोबरच चितेचा बोजा ५७ सालीं कोणावरच पडला नाही. कारण बंडाच्या केंद्रांत ते राहात होते. त्यांची प्रकृती दिवसेंदिवस खालावत चालली. एकतर त्यांची प्रकृति मूळची ठीक नव्हती, व चोहों बाजूची चिंताजनक बातमी ऐकून ते जास्तच अस्वस्थ होत. त्यांचे जातभाई त्यांना नालायक व भ्याड ठरविण्यासाठीं टपलेले होते, पण या सर्व अडचणींतून ते हिंमतीने आपलें काम करीत होते.

जून महिन्याचे अखेरीस आग्रा शहरांत हूल उठली कीं, नीमच व नसीराबादचे बंडखोर शिपाई रस्त्यानें जाळपोळ व लुटालुट करीत, व लोकांना आपलेकडे वळवीत आभ्यावर चाल करून येत आहेत. चौकशी अंतीं ही बातमी खरी पण ठरली. बंडखोर शिपाई २६०० असून त्यांचेजवळ १६ तोफा होत्या. हें कळतांच काल्विनसाहेबांनीं सर्व इंग्रजांना किल्ल्याचे आंत राहण्याचा हुकूम केला. २ जुलाई रोजीं बंडखोर आभ्याहून २३ मैल दूर असलेल्या फतेपूर सिक्री मुक्कामीं येऊन पोचले. त्यामुळें आभ्याचें संरक्षण करण्याकरतां जादा बंदोबस्त करणें अत्यंत आवश्यक झालें.

या समयी कोटा संस्थानचे शिपाई आभ्याला येऊन पोचले होते, व नबाब सैफुल्लाखां याचे ६०० शिपाई पण हजर होते. भरतपूरचे ३०० घोडेस्वार व २ तोफा पण इंग्रजांच्या मदतीकरतां आल्या होत्या. बंडखोर फतेपुरास पोचल्याचें

कळतांच काल्विननें कोळ्याचे फौजेकडे छावणीच्या रक्षणाचा भार सोंपविला, व सैफुल्लाची फौज फत्तेपूरच्या रस्त्यावर ४ मैल दूर असलेल्या शहागंज गांवीं पाठविली.

३ जुलई रोजीं काल्विनसाहेबांना अर्धांगवायू झाला, त्यामुळें ते असहाय्य झाले, व २४ घंट्यांसाठीं सर्व कारभार त्यांनीं एका कमेटीकडे सोंपविला. विचारान्तीं कमेटीनें खालील गोष्टी करण्याचा निश्चय केला.

( १ ) कैद्यांमध्ये जे धट्टेकट्टे लोक असतील त्यांना नदीच्या दुसरे तीरावर सोडून द्यावें.

( २ ) किल्ल्याजवळचा यमुनेचा पूल तोडून टाकावा.

( ३ ) सर्व इंग्रजांना किल्ल्याचे आंत रहावयास बोलवावें.

( ४ ) सैफुल्लाच्या दोन्ही तोफा किल्ल्यांत ठेवाव्या.

( ५ ) कोळ्याचे शिपायांना पुढें पाठवून त्यांच्याकरवीं बंडखोरांशीं सामना द्यावा.

यांतील पहिल्या तीन गोष्टी झटपट अमलांत आणल्या गेल्या, परंतु शेवटच्या दोन अमलांत आणण्यास बऱ्याच अडचणी आल्या. कोळ्याचे शिपाई बंडखोरांना सामील असावें ते, असा संशय येत होता. म्हणून त्यांचीं हत्यारें काढून घ्यावीं अशी बऱ्याच जणांची इच्छा दिसली, परंतु ब्रिगेडियरच्या पसंतीस ही गोष्ट आली नाहीं. शेवटीं या संशयास्पद वर्तनाच्या लोकांना जवळ न ठेवतां, त्यांना फत्तेपूर सिक्रीच्या रस्त्यावरच ठेवण्याचें ठरलें. परंतु ते बंडखोरांशीं सामना द्यावयास जाण्याचे ऐवजीं इंग्रजांविरुद्ध उठले व त्यांनीं आपल्या अधिकाऱ्यांवर गोळीबार सुरू केला, आणि नंतर ते नीमचचे लोकांना जाऊन मिळण्याकरतां निघाले. हें पाहून एका अधिकाऱ्यानें गोऱ्या स्वयंसेवकांची पलटण घेऊन त्यांच्यावर हल्ला केला. बरेच बंडखोर शिपाई त्यामुळें कामास आले व युद्धोपयोगी सामान लादलेले कांहीं उट इंग्रजांचे हातीं लागले.

इकडे सैफुल्लानेही सूचना दिली कीं, आमच्या शिपायांचा नूर वेगळाच दिसतो; करितां त्यांचेवर भरंवसा टाकणें ठीक नाहीं. भरतपूरच्या घोडेस्वारांनींही आपल्या दोन तोफा घेऊन स्वतंत्र रस्ता धरला. त्यामुळें करौलीच्या शिपायांची उमेद माषळली, व ते डळमळू लागले. तेव्हां नाइलाजानें सैफुल्ला शहागंजाहून करौलीला परत जाण्याचा हुकूम देण्यांत आला.

इकडे काळ्विन साहेबांची प्रकृति फार बिघडली म्हणून त्यांनाही किल्ल्यांत नेण्यांत आले. ते पहिल्यानें आंत जाण्यास कबूल नव्हते, परंतु डॉक्टरांचे म्हण-  
ण्याप्रमाणें औषधोपचाराकरितां त्यांना अखेर आंत जावें लागलें.

या वेळीं कोळ्याचे शिपाई चारी बाजूंना लुटालुट व अतिशय धामधूम करीत होते; हें ऐकून काळ्विनसाहेब फार चिन्तेंत पडले. आजारी असतांना सुद्धां त्यांना कर्तव्याचा विसर पडला नाही. ब्रिगेडियरचे घरीं जाऊन राहण्याचें त्यांचे मनांत होतें. अशासाठीं कीं आपल्याला वेळच्या वेळीं त्यांना सल्लामसलत देतां यावी. परंतु डॉक्टरांनीं त्यांना स्थलांतराची मनाई केली.

आध्यावर बंडखोर जोरानें चाल करून येत आहेत अशी ५ तारखेला बातमी आली. त्या दिवशीं १ वाजतां म्हातारे ब्रिगेडियर पालहावेल ८०० सैनिकांसह बंडखोरांशीं सामना करण्यास निघाले. शहागंजाला पोचतांच तेथेंच मुकूम ठोकून बंडखोरांची हालचाल पाहत राहण्याचा त्यांनीं निश्चय केला. तेथून सुमारे १ मैल दूर शानिया गांवाजवळ बंडखोरांची छावणी पडली होती. बंडखोरांच्या छावणीरामोर लहान लहान टेकड्या व वृक्षांची दाट झाडी होती. त्यामुळें इंग्रजी फौजेनें गोळीबार सुरू केला तरी त्यांची विशेष हानी झाली नाही. इंग्रजांवर मात्र गोळ्यांचा भयंकर वर्षाव सुरू झाला. त्यांचें फार नुकसान झालें. तोफांच्या दोन गाड्या जळल्या व एक तोफ बेकाम झाली. तेव्हां या लोकांनीं शत्रूवर एकदम तुटून पडण्याचा निश्चय केला. त्यांचेजवळची युद्धसामुग्री कमी झाली होती, पण केवळ आपल्या हिंमतीच्या जोरावर ते पुढें सरसावले. परंतु थोड्याच वेळांत कप्तानाला गोळी लागून जखम झाली व त्याला तोफेच्या गाडीवर निजविलें. इतक्याउपरही त्या वीरपुरुषानें आपला धीर सोडला नाही व तो आपलें कर्तव्य करीत राहिला. त्याच दिवशीं त्याला किल्ल्यावर पोचविण्यांत आलें व दुसरे दिवशीं त्याचा अंत झाला. इंग्रजांचे बरेच शूर वीर या लढाईत मारले गेले. थोडा वेळ लढाईला तोंड देऊन पालहावेल साहेबांनीं उरलेल्या लोकांना मागे हटण्याचा हुकूम दिला. हे लोक परत आलेले पाहून किल्ल्यांतील सर्व लोक निराशेच्या सागरांत बुडून गेले. दोन हत्ती पाठवून जखमी झालेल्या लोकांस लढाईच्या श्रेत्रांतून किल्ल्यांत आणविलें.

इंग्रजांच्या पराभवामुळें इकडे गांवांतील बदमाशांना जोर चढला. ही संधि पाहून त्यांनीं चोहोबाजूनें दंगा करण्यास सुरवात केली. त्यांनीं इंग्रजांचे बंगले

जाळून टाकले, व ज्या पोर्तुगीज व ख्रिस्ती लोकांनी किल्ल्यांत प्रवेश केला नव्हता त्यांना ठार मारलें.

त्या लढाईत बंडखोर सामान्यतः विजयी झाले असतांही त्यांनीं आग्याचे किल्ल्यावर चाल केली नाही, त्यामुळें विजयाचा फायदा त्यांच्या पदरांत पडला नाही. वेळ्यासारखे ते थेट दिल्लीकडे गेले. दिल्लीवाल्यांनींही तोफा सोडून त्यांचें थाटानें स्वागत केलें.

या युद्धाचे दुसरे दिवशीं आग्याचा कोतवाल मुरादअल्ली यानें शहरभर दौंडी पिटविली व दिल्लीच्या बादशहाला जे आपला बादशहा मानत असतील त्यांनीं त्याला गव्हर्नर मानावें असा हुकूम सोडला. या नव्या सुभेदाराचे हत्यारबंद शिपाई शहरांत वावरूं लागले. त्यांतील बहुतेक मुसलमान होते.

नव्या नबाबाची ही दौंडी ऐकतांच गांवगुंडांनीं आणखी मारपीट, लुटालुट व जाळपोळ आरंभली. दोन दिवस त्यांचें हें घोर व अमानुष सत्र चालू होतें. यावेळीं राजाराम नांवाचा एक मनुष्य मोठ्या चतुराईनें बंडवाल्यांची नजर चुकवून किल्ल्यांत घुसला, व तेथें छपून राहिलेल्या मॅजिस्ट्रेट साहेबाला म्हणाला की, शहरांत बंडखोर शिपाई एकदेखील नाही. इकडचे तिकडचे गुंड-बदमाश मात्र लूटमार करीत आहेत, तरी तुम्ही किल्याच्या बाहेर पडून आपली जरब लोकांवर पुन्हां बसवावी. हें ऐकून ते कांहीं गोरे शिपाई व तोफा घेऊन बाहेर पडले, व शहरभर फिरून इंग्रजांचें राज्य कायम आहे म्हणून लोकांस सूचना देऊं लागले. त्या वेळीं मुलकी, फौजी व व्यापारी मिळून ३००० गोरे, १५०० हिंदु, ५००-६०० बायका, व ३००।४०० मुलें किल्ल्यांत होती. सर्वांचा राहण्याचा व खाण्यापिण्याचा बंदोबस्त कसा तरी केला गेला होता. किल्ल्याच्या भिंतीवर तोफा चढवल्या व नव्या माणसांची गोलंदाजांमध्ये भरती करून त्यांची संख्या वाढविण्यांत आली. दारुगोळा तयार करण्यांत आला, व दारूचें कोठार आणि शस्त्रागार यांच्यावर कडक पाहारा ठेवला गेला. काल्विन साहेबानें याप्रमाणें आग्याचा बंदोबस्त केला व किल्ला लढाईसाठीं सज्ज केला; गोरे व काळे शिपाई किल्ल्यांत राहून सर्व प्रकारच्या गैरसोयी सोसून दिवस काढीत होते. सर्व जुलाई महिना गेला व आगष्ट पण अशा प्रकारें चालू झाला. आजारी असलेल्या काल्विनसाहेबांना कुठूनच आशाजनक बातमी मिळेंना. चोहोंबाजूंनीं अस्वस्थतेच्याच बातम्या येत होत्या. अखेर काल्विन साहेबांना हवी होती ती संधी सांपडली. अलीगडच्या बंडाची हकीगत त्यांना कळली व तेथील बंदोबस्त बेताचा आहे असें कळल्यामुळें,


आग्र्याच्या संरक्षणापुरती फौज जवळ ठेवून, शिलकी फौज बाहेर पाठविण्याचें त्यांनीं ठरविलें. त्याप्रमाणें गौसरंवाचे विरुद्ध किल्ल्यांतून एक पलटण निघून अलिगडकडे रवाना झाली. २४ आगष्टला हे लोक अलीगडला पोचले, गौसरंवाच्या फौजेनें मोठ्या शौर्यानें या फौजेशीं सामना घेतला, परंतु शेवटीं इंग्रजांचे फौजेनें लढाई जिंकली.

ही बातमी ऐकून आजारी काल्विन साहेबांचे चित्ताला तात्पुरती शांतता वाटली. परंतु एवढ्यानें त्यांची चिंता समूळ नष्ट थोडीच झाली ! कारण दिल्ली अजून बंडखोरांचेच ताब्यांत होती, व जवळच्या प्रान्तांतील दुसरें मुख्य ठिकाण जें लखनौ तेथें बंडखोरांचा अतोनात जोर होता, आणि त्यांच्या प्रांतभर सर्व ठिकाणीं अस्वस्थतेचें साम्राज्य माजलें होतें. परंतु आजारांतही एक दिवस ते आपलें कर्तव्य करण्यास चुकले नाहींत. डॉक्टरांची काम करण्याची मनाई किंवा मित्रांचा विश्रांती घेण्याचा उपदेश, यामुळें मोहवशा होऊन त्यांना कर्तव्याचा विसर क्षणभरदेखील पडला नाहीं. अतिश्रम, शारीरिक अस्वास्थ्य व मानसिक चिन्ता, यामुळें मृत्यूनें त्यांना आपल्याकडे ओढलें, व ता. ९ सप्टेंबरला संसारांतील सर्व चिन्तांतून त्यांचा शेवट झाला. ७ सप्टेंबरपर्यंत ते आपलें काम नियमानें करीत होते. १० सप्टेंबरला त्यांचें प्रेत किल्ल्यांत दफन केलें गेलें.

बंडाच्या बिकट प्रसंगीं अशा रीतीनें एका उच्च दर्जाच्या कर्तव्यनिष्ठ व राजकारणी पुरुषाच्या मृत्यूचें वर्तमान ऐकून कॅनिंग साहेबांना फार दुःख झालें. त्यांच्यावर ढिलाई व दुबळेपणाचा आरोप करणाऱ्यांना चोख उत्तर देण्यास ते पुढें जिवंत राहिले नाहींत एवढेंच. परंतु संस्थानी प्रदेशास बंडाच्या आगीची झळ त्यांनीं लागूं दिली नाहीं, व भोंवतालीं बंडाची आग पेटली असतां, आणि इकडे दिल्ली व तिकडे लखनौ अशीं राज्यकांतीचीं प्रमुख केंद्रे दोन बाजूस असतांना देखील, मधले आग्रा शहर अवलपासून अखेरपर्यंत इंग्रजांच्या हातीं राहिलें, यांतच त्यांचें तोंडानें न दिलेलें चोख उत्तर भरलें आहे. डुरॅंड-के-प्रभृति अधिकाऱ्यांना त्यांची योग्यता पटली नसली, व स्वतांच्या कर्तबगारीचा डंका त्यांनीं स्वतां वाजविला नसला, तरी लॉर्ड क्यानिंगनें मुक्तकंठानें त्यांच्या थोरवीची प्रशंसा केली आहे. मोठ्यावरील आग्रा शहर अखेरपर्यंत इंग्रजी सत्तेखालीं ठेवणें व विस्तीर्ण संस्थानी प्रदेशाला शांत राखणें, या दोन्ही गोष्टी बंडाच्या इतिहासांत विजयाच्या दृष्टीनें तरी सामान्य कर्तबगारीच्या खास नाहींत !



## प्रकरण २१ कानपूरची कत्तल !



कानपूर गंगेच्या दक्षिण किनाऱ्यावर वसले आहे. हें शहर बनारस किंवा अलाहाबादप्रमाणें अति प्राचीन नाहीं, व येथें कोणतीं ऐतिहासिक ठिकाणेंही पण नाहींत. हें जुनें शहर नसल्यामुळें आर्य लोकांच्या इतिहासांत याचा कोठें उल्लेख केलेला दिसत नाहीं. बाबरच्या इतिहासांत किंवा अकबराच्या कारकीर्दीत हें शहर मुळींच अस्तित्वांत नव्हतें. जेव्हां कंपनीचें राज्य झालें तेव्हां या शहराचें नांव प्रथम इतिहासांत झळकलें, या ठिकाणीं १७७५ सालीं अयोध्येच्या नबाब-करितां इंग्रजी फौज ठेवण्यांत आली होती. १८०१ सालच्या तहाप्रमाणें हें शहर कंपनीच्या ताब्यांत गेलें. पूर्वी या ठिकाणीं चोर, डाकू आणि ठग यांची वस्ती होती. येथें फौजेची छावणी झाल्यानंतर व्यापार वाढला, आणि इंग्रजी राज्याच्या उन्नतीबरोबर या शहराला ऊर्जितावस्था प्राप्त झाली.

प्राचीन इतिहासांत या शहराचें नांव नसतांना देखील आज कानपूरला फारच महत्त्व आलें आहे. हें शहर वायव्य प्रान्ताच्या मध्यभागीं असून याच्या उत्तरेस अयोध्या आणि आग्रास अलाहाबाद हीं प्रमुख शहरें आहेत. येथें कलकत्यावरून फौजफांटा येण्यास एक सरळ मार्ग होता. आग्रा व दिल्ली, आणि पंजाबकडून येणारे रस्तेही या शहरावरून गेले आहेत. दक्षिणेकडून मद्रास आणि मुंबई येथील फौजाही येथें सुलभतेनें येऊं शकतात. वाहतुकीच्या उत्तम सोयीमुळें बहुतेक कंपनीच्या कारकीर्दीत कानपूर हें छावणीचें ठिकाण झालें असावें.

वायव्य प्रान्तांत कानपूर चामड्याच्या कामाकरितां फार प्रसिद्ध आहे. येथें जोडे व घोड्यावरील कातड्याचें खोनीर वगैरे सामान तयार होतें. बंडानंतर येथें सुती व लोकरी कापडांचे कारखाने उघडण्यांत आले आणि त्यांना लवकरच ऊर्जितावस्था प्राप्त झाली. गंगेच्या सान्निध्यामुळें नावांच्याद्वारे मालाची नेआण होऊं लागली; त्यामुळेंही व्यापार वाढण्यास बरीच मदत झाली. ५७ सालच्या सुमारास येथें नं. ५४ व नं. ५६ चें पायदळ आणि घोडदळ होतें. सर्व मिळून तीन हजार हिंदुस्थानी शिपाई, साठ गोरे गोलंदाज आणि कांहीं बनारसचे गोरे शिपाई होते. या व्यतिरिक्त पायदळ आणि घोडदळांतील गोऱ्या अधिकाऱ्यांची संख्या ६७ होती. एकंदर गोरे लोकांची वस्ती त्या वेळीं येथें सरासरी ३०० होती.

सर हू व्हीलर हे सर्व सेनेचे सेनापति होते. चौपन वर्षे शिपायांचे काम करून यांनी हिंदुस्थानी शिपायांच्या चालीरीति व त्यांच्या चरित्राचे संपूर्ण ज्ञान संपादन करून घेतले होते. सेनापति लॉर्ड लेकच्या हाताखाली यांनी फ्रेंच लोकांशी सामना केला; अफगाणिस्थानच्या पहाडी मुलखांत जाऊन अफगाण लोकांस वेढा दिला व पंजाबच्या रणभूमीवर शीखलोकांचे विरुद्ध आपले सैन्य नेले होते. अशा रीतीने यांनी ५० वर्षे निरनिराळ्या रणभूमींवर आपला पराक्रम दाखविला. शिपायांचे यांच्यावर पूर्ण प्रेम असून सर्व त्यांच्या आज्ञेप्रमाणे वागत. याच देशांतील एका युरेशियन स्त्रीशी त्यांचा विवाह झाला होता. च्याहत्तर वर्षांचे वय असून देखील त्यांचे शरीर काटक व मजबूत होते. मीरत आणि दिल्ली येथील बंडाच्या हकीकतीवरून कानपुरास बंड होणे असंभवनीय नव्हते. कानपुरास त्या सुमारास म्हणण्यासारखे गोरे सैन्य मुळीच नव्हते. पूर्वी कानपुरास जे गोरे सैन्य होते, ते सर्व नवीन जिंकलेल्या अयोध्या प्रांतांत बंदोबस्ताकरिता पसरण्यांत आले होते. मे महिन्यांत जेव्हा ठिकठिकाणच्या शिपायांना बंड करण्यास उत्तेजन मिळू लागले, प्रत्येक शहरांतील युरोपियन लोक प्राणांच्या भीतीने जीव घेऊन पळू लागले, व ठिकठिकाणाहून बंडाच्या भिन्न-भिन्न व भयंकर बातम्या येऊ लागल्या, तेव्हा पुरेशा गोऱ्या सैन्याच्या अभावी सेनापति व्हीलर चिंतातुर झाले. कानपुरांत युरोपियन लोक आपल्या स्त्रीपुत्रांसह राहात होते. इंग्रजांचा परिवार नगरांतील प्रत्येक भागांत वाटला गेला होता. दवाखान्यांत सैन्यांतील ३२ गोरे गर्मीमुळे आजारी होऊन पडले होते. या सर्व असहाय्य लोकांच्या रक्षणाचा भार सेनापति व्हीलर यांचेवर येऊन पडला. म्हातारपणी असला कठीण प्रसंग त्यांचे डोक्यावर येऊन पडला, की जो त्यांच्या ५४ वर्षांच्या नोकरीत कधीच पूर्वी आला नव्हता.

शिपायांच्या मनांत इंग्रजाकरवी होऊं घातलेला जातिनाश आणि धर्मनाश यांच्या अनेक प्रकारच्या शंकाकुशंका येतच होत्या. मेच्या दुसऱ्या आठवड्यांत कणकीची पोती भरलेल्या कित्येक नावा कानपुरास आल्या. बाजारांत ही कणीक फारच स्वस्त भावाने विकली गेली. कणीक जुन्या व खराब झालेल्या गव्हांची असल्यामुळे पोळ्यांना एक प्रकारची घाण मारत असे. धर्माचा नाश करण्याकरितां कणकीत गाय आणि डुकर यांची हाडे मिसळली आहेत अशी गप्प उठविण्यांत आली. मित्रेप्रमाणे ही गप्प सर्व सैन्यांत जाऊन पोहोचली; तेव्हा शिपायांचे मनांत जाति आणि धर्मरक्षणा बद्दल मोठी चिंता उत्पन्न झाली. यानंतर चर्बी मिसळलेल्या

काडतुसांची शंका काढण्यांत आली. कांहीं शिपाई नवीन काडतुसें वापरण्याच्या प्रयोगाचा अभ्यास करण्याकरिता अंबाला येथील सैनिक-विद्यालयांत गेले होते. अभ्यास करून परत आल्यानंतर त्यांना जातिबहिष्कृत करण्यांत आले नाही. ५३ नं. च्या पलटणीतील एक शिपाई मानखां हा आपले बरोबर नमून्याकरितां म्हणून कांहीं काडतुसें घेऊन आला होता. त्यांत कोणत्याही प्रकारची चर्बी मिसळलेली नाही अशी तो शिपायांची खात्री पटवू लागला, पण त्याच्यावर कोणीही विश्वास ठेवला नाही. नवीन काडतुसांना वाईट घाण येत असल्यामुळे व त्यांना सहज कोणालाही दिसेल अशी वरूनच चर्बी चोपडली असल्यामुळे शिपाई घोटाळ्यांत पडले होते. शिपायांच्या असल्या शंकेखोर मनस्थितीचें पर्यवसान क्रोधांत झालें, आणि इंग्रजांना सर्वजण विश्वासघातकी व धर्माचा नाश करणारे म्हणू लागले. मनाची अस्थिरता अनेक प्रकारच्या कल्पनांना जन्म देते. यावेळीं देखील लोकांच्या डोक्यांतून अनेक नवीन नवीन कल्पना निघू लागल्या. शिपायांच्या चिंतितावस्थेंतच अशी एक गप्प उठविण्यांत आली की, परेड ग्राऊंड खालीं भुयार खणून आंत बारूद पसरण्यांत आली आहे, आणि सर्व सैनिकांना मैदानावर एकत्रित करून ती गुपचुप उडवून देण्यांत येईल. अशा प्रकारच्या भयानक वार्ता पसरल्यामुळे शिपायांचीं मनं फारच भयभीत झालीं. आतांपर्यंत हे सर्व कंपनी सरकारवर पूर्ण विश्वास ठेवून त्यांचे बाजूनें लढत व मरत असत, व सेनापतीच्या आज्ञेत राहात. पण या नवीनच उपस्थित झालेल्या प्रकारामुळे शिपायांचा, सेनापतीच केवळ नव्हे, तर सर्व इंग्रज जातीवरचा विश्वास अजीबात उडाला.

सेनापति व्हीलर यास ऑफिसरांच्या तोंडून शिपायांच्या चंचल मनाची खबर समजली होती, त्यामुळे त्यांचे मन अस्वस्थ झाले होतें. त्यांचा समज असा होता की थोड्या दिवसानंतर ही स्थिति आपोआप दूर होईल; परंतु मीरत आणि दिल्ली येथील समाचारानें शिपायांना अधिकच जोर आला. कानपूर येथील गोरे भयभीत झाले. दिल्लीचा तुरुंग तोडून कैदी फरारी झाले आणि आसपासच्या गांवांत लूटमार करूं लागले. कानपुराहून दिल्लीस जाण्यास जो सरळ मार्ग आहे, त्याच्या दोनही बाजूंच्या गांवांत गूजर जातीचे लोक राहात असत. त्याकाळीं हे लोक प्रसिद्ध चोर व डाकू समजले जात. त्यांनीं चौफेर दंगल माजविली व देशांतील अस्वस्थतेचा फायदा घेतला. इकडे कानपूरच्या शिपायांची मुजोरी वाढत चालली; त्यामुळे संकट केव्हां व कशा स्वरूपांत पुढें येईल, या शंकेनें इंग्रज बावरले. एक दिवस त्यांना बातमी लागली की, गूजर लोक त्यांचेवर

चालून येत आहेत; एके दिवशीं रात्रीं इंग्रजांचेच कांहीं गोलंदाज तोफा घेऊन कानपुरास येत होते. घोड्यांच्या टापांचा आवाज ऐकून सर्व युरोपियन आपापल्या आंथरूणावरून उठून आत्मरक्षण करण्याकरितां तयार झाले. खरी गोष्ट समजल्यानंतर ईश्वराचे आभार मानून ते स्वस्थचित्त झाले. परंतु एक क्षण देखील त्यांच्या मनांतील भीति दूर झाली नाही. रात्रंदिवस बंडाचें भयंकर दृश्य त्यांच्या डोळ्यांसमोर दिसत होतें. अद्यापपर्यंत शिपायांनीं बंड पुकारलें नव्हतें, तरी इंग्रज आपणाला संकुटग्रस्त समजत होते. त्यांनीं हिंदुस्थानी नोकरांच्या मदतीनें हिंदुस्थानी पोषाख तयार केले, आणि बायकामुलांस तो घालून त्यांना सुस्थळी पोहोचविण्याचा विचार केला. इंग्रज इतके घाबरून गेले होते कीं त्यांचे हातीं बरोबर नेण्यासारखी जी जी वस्तू लागे, ती घेऊन ते आश्रयाला छावणींत जाऊन राहात असत.

वृद्ध सेनापति इंग्रजांची अशी स्थिति पाहून त्यांच्या बचावाचा उपाय शोधूं लागले. जोपर्यंत बाहेरून मदत मिळणें शक्य नाही तोपर्यंत बायकामुलांस कोठें तरी सुरक्षित ठेवण्याचा त्यांनीं विचार केला. पण हें काम कांहीं सोपें नव्हतें. तरी त्यांनीं फारसा वेळ न लावतां छावणीजवळ असलेल्या दोनही इस्तिफाभांवतीं चार फूट उंचीचा एक तट बांधविला व तेथें २५ दिवस पुरेल इतकी अन्नसामग्री नेऊन ठेवली. ही व्यवस्था कित्येक लोकांना पसंत पडली नाही. उभारलेला तट अगदींच कुचकामाचा होता. गंगेच्या कांठीं छावणीपासून सहा मैलांवर एक तोफखाना होता. त्याचे जवळच खजीना आणि कैदखाना होता. त्या मजबूत इमारतींत जर बायकामुलांस नेऊन ठेवलें असतें तर कदाचित् पुढें त्यांचें रक्षण झालें असतें, व भावी आपत्ती टळली असती. परंतु त्यांनीं तसें न करतां छावणीची जागाच पसंत केली. याच कारणामुळें इतिहासकारांनीं वृद्ध सेनापतीवर अदूरदर्शित्वाचा आरोप ठेवला आहे. वरील गोष्ट सेनापतीचे लक्षांत आली नसावी असें म्हणतां येत नाही. छावणीजवळ राहण्यांत त्यांचा निराळाच उद्देश होता. कारण शिपायांपासून दूर राहण्याचा विचार ठरविणें धोक्याचें झालें असतें. तोफखान्यांत जाऊन राहिल्यास, तेथें बायकामुलांचें रक्षण करण्याकरितां कांहीं शिपाई ठेवावे लागले असते. परंतु त्यांचेवर त्या परिस्थितींत कितपत विश्वास ठेवावा हा एक प्रश्नच होता. अशा करण्यानें आयताच तोफखाना आणि शस्त्राखें त्यांचे हातीं देण्यासारखें झालें असतें. अगोदरच शिपायांचीं मनं विचलित झालेलीं, तशांत शस्त्राखें हातीं लागतीं तर कोणत्या वेळीं काय प्रसंग येता हें सांगतां येणें कठीण होतें. या सर्व

कारणांमुळे त्यांनी छावणीजवळच छातीठोकपणे राहण्याचा विचार केला. कारण शिपायांनी अजून उघड बंड पुकारले नव्हते, त्यामुळे त्यांच्याजवळ राहिल्याने त्यांना वचक वाटेल असा सेनापतीचा अंदाज होता. शिवाय सेनापतीकडे निरनिराळ्या ठिकाणांहून ज्या बातम्या येत, त्यांवरून त्यांनी असे अनुमान काढले होते की, शिपायांनी सरकारचे विरुद्ध बंड केल्यास ते तडक दिल्लीस जातील. शिवाय यावेळी कलकत्त्याहून त्यांच्या साहाय्यार्थ सेना येण्याचा बराच संभव होता. आतां ही गोष्ट खरी की, त्यांचे अनुमानाप्रमाणे सर्वच गोष्टी घडून आल्या नाहीत; म्हणून त्यांचे अनुमान चुकीचे होते असे मात्र म्हणता येणार नाही. त्यांनी जाणूनबुजून बायकामुलांचे जीव धोक्यांत घातले नव्हते. परंतु एकंदरीत परिणामाच्या दृष्टीने त्यांची निवड व धोरण चुकले यांत शंका नाही. शिपायांच्या राजनिष्ठेची त्यांना काडीमात्र खात्री नव्हती. त्यामुळे त्यांना छावणीतच ठेवून, आपण बायकामुलांसह गंगेच्या कांठी तोपखान्याच्या व शस्त्रागाराच्या आश्रयार्थ जाणे योग्य झाले असते. आलेल्या बातम्यांवरून आठचार दिवसांत शिपाई बंड करणार हे त्यांनी ओळखावयास हवे होते, व त्या धोरणाने बंदोबस्त करणे जरूर होते. हा शहाणपणा त्यांनी दाखविला नाही हे म्हणणे भाग आहे.

स्वतःचे बल वाढविण्याकरिता त्यांनी लखनौस सर हेनरी लॉरेन्सला सैन्य पाठविण्यास लिहिले होते. या वेळी अयोध्या प्रांतांत प्रत्येक ठिकाणी बंडाला उकळी फुटत होती. त्या प्रांताचे रक्षण करण्याकरितां जवळ पुरेसे सैन्य नसून देखील, सर हेनरी लॉरेन्सने सेनापतीचे मदतीकरतां ३२ नं. च्या गोऱ्या पलटणीतील ८४ शिपाई घोड्यांच्या गाडीतून ताबडतोब कानपुरास रवाना केले. या शिवाय गोलंदाजांसह दोन तोफा पाठविल्या, व कानपूर येथील परिस्थिति समजून घेण्यासाठी सर लॉरेन्सने खुद्द आपल्या सेक्रेटरीस तेथे पाठविले.

महाराष्ट्राचा शेवटचा पेशवा दुसरा बाजीराव जेव्हां पुण्याच्या गादीवरून पदच्युत केला गेला, तेव्हां तो कानपुराजवळ बिठूर (ब्रम्हावर्त) येथे येऊन राहिला. येथेच बाजीरावाने नानासाहेबांस दत्तक घेतले. बाजीरावानंतर हा त्याच्या संपत्तीचा अधिकारी झाला. वडिलांचे जप्त झालेले पेंशन पुन्हा मिळण्यासाठी एक मुसलमान वकील याने विलायतेंत खुद्द डायरेक्टरांकडे खटपट करण्याकरितां पाठविला, पण त्याला पेंशन मिळाली नाही. हा सर्व इतिहास पूर्वाप्रकरणांत आलाच आहे. अशी स्थिति असून देखील त्याने इंग्रजांशी पूर्वीप्रमाणेच व्यवहार व सख्य कायम ठेवले. इंग्रज त्याच्या आदरसत्काराने संतुष्ट होत व त्याचे गुणानुवाद गात. अशा करण्याने

नानासाहेबास वाटे कीं, हे लोक आपल्या देशांत जाऊन माझ्यातकें शिष्टाई करून मला परत पेन्शन मिळवून देतील. परंतु स्वतांच्या पदरास दमडीचा खारं न लागू देतां, मेजवान्या झोडण्यास सवकलेल्या कंपनीच्या इंग्रज अधिकाऱ्यांची नानासाहेबांस मुळीच परीक्षा झाली नाही असें म्हटलें पाहिजे. या सर्व गोष्टी कशाही असल्या तरी, पेशव्यांचा राजमहाल नेहमीं इंग्रज पाहुण्यांच्या येण्याजाण्यानें भरलेला असे. पाहुण्यांचें नोंदणोबुक उघडून पाहिल्यास शेंकडों इंग्रजांचीं नांवें त्यांत दृष्टीस पडत. कित्येक लोक नानासाहेबांच्या घरीं सदासर्वदा पाहुणचार घेत पडलेले असत. एके दिवशीं एक इंग्रज त्यांचे बरोबर गाडींत बसून बिठूर येथें गेला असतां, त्यानें नानासाहेबांच्या गाडीची फारच प्रशंसा केली. ती ऐकून नानासाहेबानें म्हटलें कीं माझेजवळ याहीपेक्षां एक उत्तम गाडीघोडा होता; परंतु मी ती गाडी जाकून घोड्यास मारून टाकलें. कारण कानपूरचा एक साहेब व मेम आपल्या आजारी मुलास या गाडींत बसवून, बिठूर येथें हवापालट करण्यास येत असतां वाटेंतच तो मुलगा मरण पावला. तेव्हांपासून मी ती गाडी उपयोगांत न आणतां तिची वरीलप्रमाणें व्यवस्था लावली. साहेबानें विचारलें कीं ती गाडी तुम्हीं एखाद्या पाद्री किंवा मुसलमान मित्रास कां देऊन टाकली नाही ? नानासाहेबानें उत्तर दिलें कीं, तसें केलें असतें तर त्यामुळें त्या साहेबास फार दुःख झालें असतें.

या वेळीं नानासाहेबांचें वय ३६ वर्षांचें होतें. तारुण्यांतील तडफ व उद्योग-प्रियता त्यांचे आंगीं पूर्णपणें वास करित होती. नानासाहेब अनुभवी आणि दूरदर्शी होते. परंतु दुसऱ्यावर वाटेल तसा विश्वास टाकीत असत. अजीमुल्लाखां नांवाचा एक मुसलमान यांचा मंत्री होता. कोणतेंही काम करावयाचें झाल्यास नानासाहेबांस याची मदत आणि सल्ला घ्यावा लागे. अजीमुल्लाखांचा इतिहास फार मनोरंजक आहे. सुरवातीला हा इंग्रजांचा खानसामा होता. पुढें शाळेंत शिकून यानें एका विद्यालयांत शिक्षकाचें काम केलें. नंतर इंग्रजांचा मुन्शी झाला आणि शेवटीं नानासाहेबांचा विश्वासू सेवक व दोस्त बनला. यास इंग्रजी उत्तम बोलतां येत होतें; शिवाय जर्मन व फ्रेंच याही भाषा अवगत होत्या; परंतु अंगीं योग्यता मात्र नव्हती. नानासाहेबानें याला आपल्या तफें लंडन येथें पेन्शनीची वकिली करण्याकरितां पाठविलें; परंतु त्यांत त्याला यश आलें नाही. याचें शरीरसौंदर्य अतिशय उत्तम असल्यामुळें तेथें तो विलासांत दंग झाला. याची मोठमोठ्या इंग्रज

घराण्यांत ओळख झाली, व इंग्रज बायका या तरुणावर भाळल्या. इंग्लंडहून हा तुर्क राजधानीत गेला. या सुमारास क्रिमियाच्या लढाईमुळे संबंध युरोपांत खळबळ उडाली होती. युद्ध पाहाण्याच्या इच्छेने हा देखील रणभूमीवर गेला. रूसच्या तोफांच्या माऱ्यापुढे इंग्रजांचे कांहीं चालेना व त्यांच्या शिपायांचे हाल होऊं लागले. रसद व औषधोपचार यांचा तुटवडा पडला व त्यामुळे इंग्लंडांत एकच हलकल्लोळ उडाला. इंग्रजांची अशी दुःस्थिति पाहून साहजिकच याला फार आनंद झाला, व आपल्या देशांत परत गेल्यावर आपणास या संधीचा फायदा घेऊन इंग्रजांची सत्ता नामशेष करतां येईल अशी याची खात्री झाली. इंग्रजांची अडचण तोच आपणांस फायदेशीर मुहूर्त असे त्याचे मत होतें. परत आल्यावर अजीमुल्लानें आपला सर्व अनुभव नानासाहेबास सांगितला. पेन्शन बंद झाल्याची हकीकत ऐकून नानासाहेबांस फार वाईट वाटलें व इंग्रजांचा मनांतून फार राग आला होता. लॉर्ड डलहौसीने व तत्पूर्वी इंग्रज कंपनीने केलेल्या कर्मांची कटु फळे आतां दृष्टीस पडूं लागली. अजीमुल्लानें त्यांच्याजवळ युरोपांतील युद्धांत इंग्रजांची कशी गाळण उडाली आहे, याचें रसभरीत भडकदार वर्णन केलें, व आपली बंडाची योजना त्यांच्यापुढें मांडली. युरोपांत इंग्रजांचा धुव्वा उडाला असल्यामुळे आपण या वेळीं उठावणी केली तर खात्रीने यश मिळेल असें त्यानें सांगितलें. नानासाहेबांच्या राजप्रासादांत त्यांचे सर्व भाऊबंद आणि बालपणचे मित्र राहतात होते. अजीमुल्लाप्रमाणेंच तात्या टोपी हाही नानासाहेबांचा सल्लागार होता. कानपूरचे बंडांत हेच दोघे त्यांचे प्रमुख मंत्री होते.

कानपूरचे इंग्रज बंडाच्या बातम्यामुळे जेव्हां भयभीत होऊन बायकामुलांच्या रक्षणाचा उपाय योजूं लागले, त्याच वेळीं खजिन्याच्या रक्षणाचीही त्यांना काळजी वाटूं लागली. या वेळीं खजिन्यांत बारा लक्ष रुपये होते. येथील मॅजिस्ट्रेट आणि कलेक्टर हिलर्सडन यानें नानासाहेबांच्या मदतीने खजिन्याच्या रक्षणाचा विचार केला. कलेक्टराची यांचेवर फारच मर्जी होती. हिलर्सडनच्या बायकोने घरी आपल्या नातलगाना त्या वेळीं खालीलप्रमाणें एक पत्र लिहिलें होतें:—“ येथें बंड होण्याचा बराच संभव आहे. तशी जर स्थिति आली तर मी कानपुरापासून ६ मैलांवर बिठूर येथें जाईन. येथें पेशवे राहतात. हे साहेबांचे मित्र आणि मोठे धनवान गृहस्थ आहेत. यांनीं आश्वासन देऊन सांगितलें आहे कीं तुम्ही येथें निश्चितपणें येऊन राहा. माझा छावणीतच. राहण्याचा विचार होता, पण यजमानांनीं मला बिठूर येथेंच राहण्याचा सल्ला दिला आहे. ”

नानासाहेबांवर कलेक्टराचा इतका विश्वास असल्यामुळेच खजिन्याचें रक्षण त्यांचेच मदतीनें करण्याचें त्यानें ठरविलें. नानासाहेबांवर सर्वच इंग्रजांचा अतोनात विश्वास होता. तेव्हां नानासाहेबांवर विसंबून व त्यांच्या मदतीची अपेक्षा करून, छावणीची सदोष रचना केल्याबद्दल एकट्या व्हीलरला दोष घावयास नको. फक्त बंड होण्यापूर्वी नानासाहेब एकदां लखनौला गेले होते, तेव्हांच कायतें लॉरेन्सला त्यांचें वर्तन संशयास्पद वाटलें. नानासाहेब आपल्या स्नेह्यांसह लॉरेन्सच्या भेटीस गेले असतां लॉरेन्सनें फक्त त्यांना बसावयास खुर्ची दिली व इतरांना खोलीत तसेंच उभें ठेवलें. नानासाहेबांना आपल्या मित्रांचा हा अपमान सहन झाला नाही, व त्यांनीं तडफीनें लॉरेन्सचा निरोप घेतला. ह्याच उद्दाम (?) वागणुकीमुळे लॉरेन्सला नानासाहेबांचा संशय आला होता. हो, खरेंच ! मित्रांना साहेबानें उभें ठेवलें म्हणून रागवावयास काय झालें ? तो साहेबलोकांचा नेहमींचा परिपाठ ! नानासाहेबांनीं बंडाची योजना निश्चित केली तरी शेवटपर्यंत त्यांचें मन ढळमळत होतें, व इंग्रजांशीं ते गोडीगुलाबीनें वागून त्यांना खुष ठेवण्याचा प्रयत्न करीत. त्यांना वाटे कीं इंग्रज मेजवान्यांनीं व डाल्यांनीं एकदां प्रसन्न झाले म्हणजे आपल्याला स्वखुषीनें पेन्शन चालू करतील व मग बंडाचा खटाटोप करण्याचें कारण राहणार नाही. आणि यदाकदाचित् इंग्रजांनीं त्यांना पेन्शन देऊन त्यांच्या मनांतील इच्छा पूर्ण केली असती तर कानपूरच्या इंग्रजांची जी कत्तल झाली आणि बायकामुलांच्या रक्तानें गंगानदी दूषित झाली, तें सर्व विघ्न बहुधा टळलें असतें.

नानासाहेब इंग्रजांस साहाय्य करण्यास तयार झाले. त्यांचेजवळून इंग्रजांनीं कोणत्या प्रकारच्या मदतीची आशा केली होती हें येथें सांगणें आवश्यक आहे. मुलकी आणि फौजी इंग्रज अधिकारी या वेळीं खजिन्याच्या रक्षणाच्या बाबतींत मोठ्या काळजीत होते. इंग्रजांनीं ज्या ठिकाणीं आपल्या रक्षणाची व्यवस्था केली होती तेथें खजिना नेतां येत नव्हता. हें ठिकाण छावणीजवळ होतें आणि तेथें खजिना नेला असता तर शिपाई खजिन्याच्या लोभामुळे झटपट विरुद्ध होण्याचा संभव होता. या वेळीं खजिन्याच्या रक्षणाकरितां जे शिपाई ठेवलेले होते त्यांनीं आपली राजभक्ति प्रगट करून असें म्हटलें कीं, आम्हीं आपल्या सामर्थ्यावर पूर्णपणें विसंबून खजिन्याचें रक्षण करूं. जर खजिना येथून हालविण्यांत आला तर आमच्या राजभक्तीला आणि विश्वासाला कलंक लागेल. अधिकाऱ्यांनीं यावर कोणत्याही प्रकारचा वाद केला नाही; कारण या वेळीं जर त्यांचेवर अविश्वास दाखविला असता तर



कदाचित् शिपाई ताबडतोब उलटण्याचा संभव होता. अधिकाऱ्यांनी कांही सशस्त्र शिपाई तेथे ठेवण्याचा निश्चय केला. याच कामाकरिता नानासाहेबांची त्यांना मदत हवी होती. नानासाहेब लवकरच आपले २०० सशस्त्र शिपाई आणि दोन तोफा घेऊन, खजिना आणि तोफखाना यांच्याजवळ नवाबगंज येथे येऊन राहिले. या बाबतीत नानासाहेबांचा मित्र तात्या टोपे याने म्हटलें आहे:—

“ १८५७ च्या मे महिन्यांत कानपूरच्या कलेक्टरने नानासाहेबांस लिहिलें होतें कीं, तुम्ही माझी बायको व मुलें यांना विलायतेंत पाठविण्याची व्यवस्था कराल तर बरें होईल. नानासाहेबानें या गोष्टीस आपली अनुमति दिली. चार दिवसांनंतर नानासाहेबांस कलेक्टरने तीनशें शिपाई आणि तोफा घेऊन मदतीस येण्यास लिहिलें. नानासाहेब त्याप्रमाणें कानपुरास आले. या वेळीं कलेक्टर आपल्या घरीं नव्हता. त्यानें आम्हांस आपल्या घरीं राहण्यास सांगून पाठविलें. तो स्वसंरक्षणाकरितां व्हीलरनें योजलेल्या दवाखान्यांत रहावयास गेला होता. आम्ही ती रात्र त्याचेच वाड्यांत काढली. दुसरे दिवशीं कलेक्टर आम्हांस येऊन भेटला. त्यानें आम्हांस त्याचे घरींच राहण्यास सांगितलें. त्याचें घर शहरांत होतें. आम्ही तेथेंच राहूं लागलों. चार दिवसांनंतर कलेक्टरानें म्हटलें कीं आमचे पगारी शिपाई आमचा हुकूम मानीत नाहींत; अशा वेळीं नानासाहेबांनीं आम्हास साहाय्य करण्याचें कबूल केलें ही आनंदाची गोष्ट होय. नानासाहेबांनीं आपल्या नोकरांच्या खर्चाविषयीं त्यांचेजवळ गोष्ट काढली. कलेक्टर आणि सेनापति या दोघांनीं ही गोष्ट आग्र्यास ले. गव्हर्नरला लिहून पाठविली. तेथून लिहून आलें कीं नानासाहेबांच्या शिपायांच्या खर्चाची कंपनी तर्फे सर्व व्यवस्था होईल. अशा प्रकारें नानासाहेबांनीं २२ मे रोजीं सरकारच्या खजिन्याच्या रक्षणाचा भार आपले शिरावर घेतला.” चोराच्या हातीं जामदारखान्याच्या किल्ल्या राजरोसपणें देण्यांत आल्या. त्या वेळीं नानासाहेबांना जर गव्हर्नरनें पेनशन चालू करण्याचें वचन दिलें असतें, तर त्यांनीं तितक्या परिस्थितीतूनही माघार घेतली असती, व ते इंग्रजांशीं इमानेंइतबारें वागले असते. परंतु इंग्रजांचा द्रव्यलोभ आडवा आला ।

ज्या वेळीं इंग्रज आपल्या रक्षणाची व्यवस्था करीत होते व दवाखान्याभोंवतीं भिती उभारून त्यावर तोफा चढवीत होते, त्याच वेळीं तथील शिपाईदेखील निरनिराळ्या ठिकाणच्या हकीकती व गप्पा ऐकून उत्तेजित होत होते. पहिल्या प्रथम सेनेमधील २ नं. चा रिसाला विरुद्ध झाला. शिपाई आपली मालमत्ता व मुलेंबाळें दुसऱ्या ठिकाणीं पाठवूं लागले. सैन्यामध्ये कांहीं मुसलमान होते,

ते सर्वांच्या अगोदर बंडाकरितां उभे राहिले. हिंदूप्रमाणें त्यांना देखील आपला धर्म बाटण्याच्या भीतीमुळें झोंप येत नव्हती; शिवाय दिल्लीची मोंगल बादशाही त्यांना हाका मारीत होती. मशीदींत सर्व मुसलमान एकत्रित होऊन विचार करीत. २४ मे रोजी ईद होती. इंग्रजांस वाटलें होतें कीं याच दिवशीं हे लोक बंडाकरितां उभे राहतील. पण तो दिवस शांततेंत गेला.

परंतु सेनापति आणि शिपाई यांच्यामध्ये परस्परांविषयीं चांगला भाव उत्पन्न झाला नाही. शिपाई शंकितच राहिले व इंग्रजांचा संशय वाढतच गेला. शिपायांनीं पाहिलें कीं, इंग्रज आपणास नेहमीं संशयाच्या दृष्टीनें पाहतात. त्यांनीं स्वतःच्या बचावाकरितां तोफा लाविल्या आहेत व भोंतालीं कोट उभारला आहे; गोरे शिपाई नेहमींच हत्यारबंद असतात. हे सर्व प्रकार पाहून हिंदी शिपायांचीं मनें अधिकच भडकून गेलीं. या भरलेल्या तोफांनीं आपणास कदाचित् उडवून देतील, ही भीती त्यांच्या मनांत डोकावूं लागली. इंग्रजी राज्यांत आपला धर्म आणि जात तर नाश पावलीच, पण शेवटीं प्राण देखील जातील. अशा प्रकारचे विचार प्रत्येकाच्या मनांत घोळूं लागले. ज्या दिवशीं लखनौहून कानपुरास थोडीशी गोरी सेना साहाय्याकरितां आली, त्या दिवशीं सर्व घोडेस्वार आपापले तमंचे भरून लढाईकरितां तयार झाले. तोफा छावणीमध्ये कशाकरितां येत आहेत याचें कारण एकासही माहीत नव्हतें. तोफांबरोबर गोरे शिपाई पाहून त्यांना वाटलें कीं, हे लोक आपणांस मारण्याकरितांच येत आहेत. या काळजीमुळें त्यांचीं मनें अस्वस्थ झालीं, आणि त्यांनीं आपापले घोडे तयार केले. गोलंदाज तोफा घेऊन त्यांच्या घरावरून पुढें निघून गेले, तरीही त्यांचीं मनें शांत झालीं नाहीत. गांवातील रहिवाशांपैकीं पुष्कळ मंडळी त्या गोष्टीचा शोध घेण्यासाठीं शिपायांजवळ गेली. हें पाहून एक गोरा अधिकारी तेथें गेला आणि म्हणाला, “अयोध्येहून जे शिपाई तोफांबरोबर येत होते त्यांनीं आतांपर्यंत कोणत्याही प्रकारची गडबड किंवा राजद्रोह केला नव्हता, आणि म्हणूनच त्यांना फत्तेगडास पाठविलें होतें; परंतु तेथें त्यांनीं सेनापतीचा खून करून आपली राजनिष्ठा कलंकित केली.” त्याच्या अशा बोलण्यानें शिपाई आणखी भडकले. त्यांपैकीं एकानें म्हटलें कीं, “अधिकाऱ्यांनींच प्रथम विश्वासघात केला यांत मुळींच संशय नाही. अधिकाऱ्यांनीं त्यांचीं हत्यारें आणि घोडे काढून घेण्याचा प्रयत्न केला, पण तें न साधल्यामुळें त्यांना पगार घेण्यासाठीं बोलाविलें. परंतु हे लोक सहजासहजीं फसणारे नव्हते.” एकानें म्हणून देखील दाखविलें कीं, “जर अधिकारी विश्वासघातकी व संशयी नसते तर

त्यांनी आपल्या बचावाकरितां कोट कशाला उभारला असता ? व जादा फौज व तोफखाना कशाकरितां बोलावला असता ? आमच्याशीं गोरे पहिल्याप्रमाणें वर्तन ठेवतील, तर आम्हीही त्यांचें कोणत्याही प्रकारचें नुकसान करणार नाहीं. पण हे लोक आमची जात व धर्म बुडविण्यास टपले आहेत. त्यांना माहीत होतें कीं आम्ही या नव्या काडतुसांना शिवणार नाहीं, म्हणूनच त्यांनीं कणकींत गाय आणि डुकर यांचीं हाडें दळून मिसळून दिलीं. ” तिसरा म्हणाला, “ हें सर्व आम्हांस ठाऊक आहे. आजपर्यंत खजीना आणि तोफखाना यांच्यावर आमचा पाहारा होता. पण आतां आमच्या जागीं गोरे लोक ठेवले. ” गोऱ्या अधिकाऱ्यानें त्यांना शांत करण्याचा पुष्कळ प्रयत्न केला पण व्यर्थ. तो सरकारचा उद्देश जितका जास्त स्पष्ट करण्याचा प्रयत्न करी, तितक्या त्यांच्या अधिकच कुशंका निघत. मीरतच्या प्रकरणाचा उल्लेख करून ते लोक म्हणाले, “ तेथील शिपायांस दहा वर्षांची सक्त मजुरीची शिक्षा देण्यांत आली ती कां ? त्यांचा अपराध इतकाच कीं त्यांनीं तीं धर्मभ्रष्ट काडतुसें दांतांनीं तोडण्याचें नाकारलें. आतां कानपुरास गोरे शिपाई आले तर आमचीदेखील तीच स्थिति होईल. पण आम्ही ती स्थिति येऊंच देणार नाहीं. येथेही एक दिवस एका गोऱ्यानें एका पहारेकऱ्यावर गोळी झाडली; पण त्याला, तो दारूच्या नशेंत होता, असें म्हणून सोडून दिलें. आम्हीं जर एखाद्या गोऱ्यावर चुकून गोळी झाडली असती, तर आम्हांस एकदम फांशीच दिलें असतें. ” यावर त्या अधिकाऱ्यानें म्हटलें, “ तुम्हीं आपल्या हातानें आपल्या नाशाचा दरवाजा उघडा करित आहां. इंग्रजांशिवाय तुम्हाला दुसरा कोण नोकरी देईल ? ” त्याचवेळीं एक शिपाई उत्तरादाखल म्हणाला कीं, “ आम्हीं मुसलमान आहोंत. आम्ही मुसलमान बादशाहाची नोकरी करूं. ते आमची इज्जत चांगल्या तऱ्हेनें ठेवतील. ”

याप्रमाणें शिपायांचा क्रोध वाढूं लागला. इंग्रज जों जों आपल्या रक्षणाचे जास्त उपाय योजूं लागले, तों तों शिपायांचीं मनें अधिकच अस्थिर होऊं लागलीं. वृद्ध सेनापतीनें कशा प्रकारची व्यवस्था केली होती हें मागें सांगितलेंच आहे. इंग्रज लोक किती घाबरले आहेत हें शिपायांना स्पष्ट दिसत होतें. ज्यांना आजपर्यंत ते दृढनिश्चयी, तेजस्वी आणि वीर समजत होते, त्यांची अशी घाबरगुंडी उडालेली पाहून, इंग्रज देखील इतर माणसांप्रमाणेच साधारण माणसे आहेत अशी शिपायांची समजूत झाली. यांना जिकणें काहीं कठीण गोष्ट नाहीं, याच विचारानें शिपाई इंग्रजांकडे तुच्छतेनें पाहूं लागले. अशा रीतीनें दोघांच्याही मनांतील भाव बदलून गेले.

मे महिन्यांतील शेवटचा आठवडा निरनिराळ्या बातम्यांमुळे गरम झाला होता. शंका वाढत गेल्या परंतु शांतता नष्ट झाली नाही. महाराणीच्या जन्म-दिवशी सेनापतीने शिपायांच्या धास्तीने तोफांचे आवाज काढले नाहीत, परेड-ग्राउंडवर सैन्य एकत्रित केले नाही, व कोणत्याही प्रकारचा लष्करी उत्सव झाला नाही. सर्व शांत होते. अशा रीतीने हा वार्षिक वादशाही दिवस पार पडला. एक युरोपियन स्त्री कांहीं जरूरीचें सामान आणावयास बाजारांत गेली. तिचा एक शिपाई म्हणाला की, आतां तुमचें आयुष्य एक आठवडाभर देखील उरलें नाही. परत गेल्यावर तिनें ही गोष्ट सर्वांस सांगितली, पण तिच्या बोलण्यावर कोणीही विश्वास ठेवला नाही. आदले दिवशीं एका गोऱ्या अधिकाऱ्याचें घर पेटलें होतें. शिपायांना आग विझविण्याची आज्ञा केली; त्यांनींही मुकाट्यानें आग विझविली. संकट एक एक पाऊल पुढें चालून येतच होतें. अजीमुल्ला आपलें काम वरोबर करीत होता; व इंग्रजांची मधूनमधून थट्टाही करीत होता. लेफ्टनंट डानियलला त्यानें विचारलें की, ‘तुम्हीं जी चारी बाजूंना भित उभारीत आहां तिचें नांव काय ?’ त्यानें उत्तर दिलें कीं मला तें माहीत नाही. अजीमुल्ला म्हणाला, ‘याचें नांव निराशेचा किळा असें ठेवलें पाहिजे.’ डानियल म्हणाला, ‘नाहीं. आम्ही याला विजयदुर्ग म्हणूं.’ यावर अजीमुल्ला नुसता हाः हाः करीत हंसूं लागला. हा लेफ्टनंट डानियल नानासाहेबांचा मित्र होता. एके दिवशीं नानासाहेबानें याला आपल्या हातांतील हिऱ्याची आंगठी बक्षीस दिली होती.

या वेळीं कानपुरास नानकचंद नांवाचा एक वकील होता. तो श्रीमंत बाजीरावांच्या पुतण्याचे तर्फे, पेशव्यांच्या संपत्तीचा वारसा मिळविण्यासाठीं नानासाहेबांचे विरुद्ध भांडत होता. हा कंपनी सरकारचा कट्टर पक्षपाती होता. यानें १५ मेपासून डायरी लिहिण्यास सुरुवात केली होती. तिच्यांत त्यानें लिहिलें आहे कीं, खजिन्याच्या रक्षणाकरितां शिपायांवर जो विश्वास टाकण्यांत आला, त्याबद्दल शिपाई सरकारच्या भोळेपणाला हुंसतात. कांहीं जरी कारण असलें, तरी मे महिना अखेर कोणीही सरकारच्या विरुद्ध गेला नाही. दिल्ली-मोरतनंतर तीन आठवडे शांतपणें लोटल्यामुळें सेनापति व्हीजरला वाटलें कीं, संकटाचा जोर कमी झाला. आतां लखनौस सर हेनरी लॉरेंसच्या मदतीकरितां सैन्य पाठवितो येईल. याच विचारानें वृद्ध सेनापतीनें लॉरेंसला १ जून रोजीं लिहिलें, “माझा विश्वास आहे कीं लवकरच कानपूर संकटमुक्त होईल, व मी आपणांस उलट येथून मदत पाठवूं शकेन. माझ्या ५२ वर्षांच्या कारकीर्दीत सैन्याचा मी

बराच विश्वास संपादून केला आहे. तरी हल्लीं कोणतेंही काम फारच सावधगिरीनें करावें लागतें. जरा इकडे तिकडे झाल्यास त्याचा परिणाम अनिष्ट होतो. असें जरी आहे, तरी मला खात्री आहे कीं, मी कानपुरास शांति ठेवूं शकेन. लोक म्हणतात कीं माझ्यामुळेच येथील शिपाई दुसऱ्यांचें अनुकरण करण्यास तयार नाहींत. माझ्या या आत्मप्रशंसेबद्दल क्षमा कराल अशी आशा आहे.” वृद्ध सेनापति अशा दृढ विश्वासानें लखनौहून आलेल्या गोऱ्या शिपायांना परत पाठविण्याचा विचार करूं लागला. व्हीलर साहेबांनं त्यांना मे महिना अखेर लखनौला परत पाठविलें. याविषयीं त्यानं गव्हर्नरजनरलला पत्र लिहिलें कीं, ‘सर हेनरी लॉरेंसचें उद्देगजनक पत्र आल्यामुळे मी ८४ नंबरच्या पलटणीचे पन्नास शिपाई व दोन अधिकारी, अशी लहानशी तुकडी लखनौला परत पाठविली आहे. लखनौस ही मदत पाठविल्यानें जरी माझ्या पक्षाचें बळ कमी झालें आहे, तरी माझी खात्री आहे कीं दुसरीकडून मदत येईतोंपर्यंत मी आत्मरक्षण करूं शकेन. लखनौला जाणाऱ्या तुकडीनें गंगा नदी ओलांडिली, तेव्हां गोरे सैन्य तेवढेंच कमी झालें आणि इंग्रजांचा पक्ष थोडा निर्वल झाला, असें देशी शिपायांनीं समाधानाचे उद्गार काढिले. आतां ते चांगल्याशा संधीचीच वाट पहात होते. इंग्रजांच्या बंधनांतून मुक्त होऊन दिल्लीच्या बादशहाच्या नोकरीचीं सुखस्वप्नें त्यांनां पडूं लागलीं.

जून महिना सुरू होतांच देशी शिपायांची क्षुब्धता वाढीस लागली. घोडदळ त्यांतल्या त्यांत विशेष अधीर झालें होतें. त्यानं पायदळ शिपायांना आपल्याकडे वळविलें. बाजारांतून आणि छावणींत गुप्त खलबतें होऊं लागलीं. या वेळीं नानासाहेब नवाबगंजांत रहात होते. त्यांच्या बरोबर त्यांचीं चाकर माणसें आणि लवाजमाही होता. याच ठिकाणीं बंडखोर नानासाहेबांना येऊन मिळाले. जवळच सरकारी खजीना, तुरुंग आणि तोफखाना होता. या सर्व गोष्टी अनुकूल आहेत असें पाहून शिपायांना अपरिमित आनंद झाला. त्याला कारणेही तशींच झालीं. पूर्वी अजद अल्ली नांवाचा नानासाहेबांचा एक मुसलमान नौकर असे. त्यानें अलीकडे घोडे विकण्याचा धंदा चालविला होता. तो आतां बंडखोरांना मिळाला. शिवचरण दासाचें म्हणणें असें आहे कीं, नं. २ च्या घोडदळाचा सुभेदार टीकासिंह यानें नानासाहेबांजवळ बोलणें लाविलें कीं, ‘तुम्ही इंग्रजांतर्फे खजीन्याचें रक्षण करावयाला आलां आहांत खरे, पण आम्ही सगळे हिन्दु व मुसलमान शिपाई आपला धर्म वांचविण्याकरितां तयार झालों आहों. बंगालच्या शिपायांनीं बंड

केले, तें केवळ स्वधर्म रक्षणाकरितांच केले ! तुम्ही गो-ब्राह्मण-प्रतिपालक म्हणवितां ! तर आतां तुमचें काय म्हणणें आहे ?” नानासाहेबांनीं उत्तर दिलें कीं, मी शिपायांच्या म्हणण्यावाहेर नाहीं. दुसऱ्या एकाचें म्हणणें असें आहे कीं, जूनच्या सुरुवातीस एकदां संध्याकाळीं बाळासाहेब व अजीमुल्ला यांना घेऊन नानासाहेब गंगेवर सहल करण्यास गेले. तेथें त्यांची आणि टीकासिंहाची व इतर कटवाल्यांची भेट झाली. नंतर सर्वजण नावेंत बसून दोन तास गुप्त खलबत करीत होते. ’ तें कसेंही असो. कोण कोणाला जाऊन भेटला आणि गुप्त कट कोणत्या ठिकाणीं झाला, या गोष्टीबद्दल वाद असला तरी एवढें मात्र खरें कीं, जूनच्या चवथ्या तारखेपर्यंत कांहीं तरी घाटत होतें आणि या कटांत नानासाहेबही होते. नानासाहेबांची नोकर माणसें पहिल्यापासूनच बंडाला अनुकूल होतीं. कदाचित् या नोकरांकडूनही बंडखोरांना नानासाहेबांचा कल शिपायांकडे असल्याची बातमी लागली असेल. कानपूर येथील शिपायांचें सेनापति व्हीलरवर विशेष प्रेम होतें अशांतला भाग नाहीं. परंतु त्याच्या वयामुळें व ५२ वर्षांच्या नोकरी-मुळें शिपाई त्याला वचकून असत. त्यामुळें ह्या भेटो-प्रतिभेटांत बंडाचा दिवस नक्की करणें जरूर होतें. त्याप्रमाणें दिवस नक्की केल्यावर नानासाहेबानें बळुधा झांशी येथें व इतरत्र निरोप पाठविले असावेत. शिपायांची आणभाक होईतो-पर्यंत बंडाचा बाहुट्या उघडपणें उभारण्याची नानासाहेबांची इच्छा नव्हती.

सेनापति व्हीलर यानें हिंदुस्थानांत बरीच वर्षे हिंदी शिपायांबरोबर घालविलीं असल्यामुळें त्याला शिपायांची भाषा चांगलीच अवगत होती. त्याचें या भाषेवरील प्रभुत्व दांडगे होतें. तो बोलावयाला लागला म्हणजे त्याचीं वाक्यें, शब्द, त्यांचा उच्चार आणि त्यांत प्रगट होणारे विचार, एखाद्या हिंदी माणसाचेच आहेत असें वाटे. आजपर्यंत या भाषाप्रभुत्वामुळें शिपायांना साहेबाविषयीं आपलेपणा वाटे. पण आतां मनु बदलला होता. त्यानें छावणींत जाऊन शिपायांची त्यांच्याच भाषेंत स्नेहानें समजूत घालण्याचा पुष्कळ प्रयत्न केला. शिपायांनींही त्याचें म्हणणें निमूटपणें ऐकलें, पण त्यांच्या मनावर परिणाम मात्र कांहींच झाला नाहीं. शिपाई बंडाकरितां अगदीं उतावीळ झाले होते. पण पहिल्यानें बंड कोणीं पुकारावयाचें आणि पुढें काय काय करावयाचें यासंबंधीं एकमत होईना. या शुष्क वादविवादांत कित्येक दिवस निघून गेले. शिपाई बंडाला अगदीं तयार होत आणि ऐन वेळीं कांहीं तरी कारण उपस्थित होऊन तो बेत रहित होई. एक दिवस तर एका देशी अधिकाऱ्यानें, बंड पुकारण्याकरितां सर्व शिपायांनीं शस्त्रास्त्रांनीं

सज्ज होऊन जमावें, म्हणून बिगुल वाजवावयाला तोंडाला लाविलें, पण इतक्यांत दुसऱ्या एकांनें बिगुलावर हात ठेऊन त्याला तसें करूं दिलें नाहीं. जूनच्या तिसऱ्या तारखेला रात्रीं घोडदळ असेंच उतावळ झालें, पण त्या दळाचा सुभेदार भवान-सिंह यांनें मोठ्या आयासानें त्यांना शांत केलें. नानासाहेबासुद्धां सर्व लहान-मोठे पुढारी बंडाला तयार असले तरी मध्यंतरीं अनेक शंकाकुशंका निघून, पहिलें पाऊल पुढें टाकावयाचें तें कोणी, केव्हां व कसें याविषयींच एकमत नव्हतें. जो तो आपण मागें राहूं इच्छीत होता. म्हणजे प्रथमग्रासे मक्षिका-पात झाल्यास नामानिराळें राहण्यास बरें ! अशा स्थितींत जास्त वेळ जाणें शक्य नव्हतें. दुसरे दिवशीं दिवसभर कांहीं गडबड झाली नाहीं, पण रात्रीं शिपायांनीं निश्चयच केला. त्यांनीं मग सुभेदाराच्या म्हणण्याकडे लक्ष दिलें नाहीं, व वृद्ध सेनापतीकडे पाहिलें नाहीं. चार तारखेला मध्यरात्र उलटून गेल्यावर या घोडदळानें बंडाचें निशाण उभारलें. सुभेदारानें त्यांना समज-विण्याचा आटोकाट प्रयत्न केला. पण व्यर्थ ! त्यांनींच सुभेदाराला धमकी दिली कीं आमच्या वरोवर चल, नाहीं तर मरणाला तरी तयार हो. या म्हातान्या सुभेदारानें बंडखोर शिपायांशीं बराच वादविवाद केला, पण त्यामुळें शिपाई अधिक चवताळले आणि त्यांनीं त्या वृद्ध सुभेदाराला तलवारी भोसकून तेथेंच टाकिला आणि ते पुढें निघून गेले. नंतर पायदळ पलटण तयार झाली आणि त्यांच्या मागोमाग रवाना झाली. ही बातमी ऐकतांच वृद्ध सेनापति व्हीलर तेथें आला आणि शिपायांना हिंदांत सांगूं लागला कीं ‘बावांनो, तुम्हीं हें काय मांडिलें आहे. हें तुमचें काम फार वाईट आहे.’ शिपाई कशाला त्याचें ऐकतात ? ते सर्व नबाबगंजाकडे निघाले. त्यांनीं इकडे तिकडे न पहातां घरांची जाळपोळ सुरू केली. ज्या ज्या रस्त्यानें ते गेले तो रस्ताच आपली कर्मकहाणी सांगूं लागला. तरी पण ते पहिल्यानें खजिन्याकडे वळले. त्यांनीं प्रथम इंग्रजांवर चाल केली नाहीं.

शिपायांच्या दोन तुकड्या नबाबगंजाजवळ पोहोचतांच नानासाहेबांच्या नोक-रांनीं त्यांचें स्वागत केलें. ३५ नंबरच्या पलटणीचे शिपाई या वेळीं खजिन्या-वर पहारा करीत होते. ते बंडखोरांना सामिल झाले नाहीं, उलट त्यांच्याशीं लढूं लागले. इंग्रजांनीं त्यांच्या बंदुकींचा आवाज ऐकला, पण सेनापतीनें त्यांना मदत पाठविली नाहीं. हे रक्षक थोडे होते, ते क्विती वेळ टिकाव धरणार ? तरी त्यांनीं पहिला हल्ला परतविला. पण लवकरच खजीना छुटला गेला, तुरंग तुटला

आणि कैदी सुटले, कचेऱ्या अग्निनारायणानें स्वाहा केल्या व रुपया पैसा जो कांहीं हातीं लागला तो सर्व हत्ती, घोडे आणि बेलगाड्यांवर लादून शिपाई दिल्लीकडे रवाना झाले.

सेनापति नीलसाहेबानें नमूद करून ठेविलें आहे कीं, व्हीलर साहेबाला तोफखान्यांत कोणतें सामान आहे याचा पत्ता देखील नव्हता. हें अज्ञानच पुढील अनर्थांला कारण झालें. सेनापति व्हीलरची खात्री होती कीं नानासाहेब इंग्रजांचा पक्ष घेऊन त्यांचें रक्षण करतील; पण झालें याच्या अगदीं उलट ! बंडखोर शिपाई होतें नव्हतें तें सर्व लुबाडून दिल्लीच्या वाटेला लागले, पण त्या सर्वांना नानासाहेबानें परत कानपुरास आणिलें. कारण तो चतुर सेनानी होता. जयाचा ठेवा दिल्लीला सांपडेल अशी मूर्खपणाची समजूत तो उराशीं बाळगीत नव्हता. शत्रूला चोंहों बाजूनीं पायबंद दिल्याशिवाय तो वठणीस येत नाही, हें त्यांस ठाऊक होतें. कानपूर व इतर ठिकाणच्या बंडाळींत हाच मोठा फरक होता. आतां मात्र व्हीलरसाहेब चोहोंकडून संकटांनीं घेरला गेला. त्याच्याच तोफा त्याच्यावर गोळे सोडूं लागल्या. यापूर्वी थोडा वेळ त्याचे शिपाई तोफखान्याच्या सामानाची तपासणी करून त्याची याद करण्याकरितां गेले होते. त्यांनीं बराच वेळ डेरे आणि राहु-व्यांच्या मोजदादींत व्यर्थ घालविला. तोफा, दारुगोळा आणि हत्यारें यांच्याकडे त्यांचें लक्षच नव्हतें. तिकडे लक्ष जातांच त्यांना दिसून आलें कीं, त्यांपैकीं कोणतेंही सामान जागेवर शिल्लक नव्हतें. तें सर्व बंडखोर शिपायांनीं लांबविलें होतें. ही खबर त्यांनीं व्हीलर साहेबाला कळविली तेव्हां बिचारा हताश झाला. दिल्लीप्रमाणें कानपूरचें दारुगोळ्याचें कोठार उडवून घावें, हा त्याचा विचार जागच्या जागींच जिरला. वायव्य प्रांताच्या पोलिस कमिश्नरचें असें म्हणणें आहे कीं, एक गोरा शिपाई तोफखाना आणि कोठार उडवून देण्याकरितां आला होता. पण तोफखान्याच्या रक्षकांनीं त्याला तसें करूं दिलें नाही.

दुसऱ्या नंबरचें घोडदळ आणि पहिल्या नंबरचें पायदळ यांनीं बंड पुकारिलें आणि ते नवाबगंजांत जाऊन पोहोंचले, तरी देखील मागें राहिलेल्या दोन दळांनीं बंड पुकारलें नाही, हें पाहून त्यांना चिंता वाटूं लागली. सकाळ झाली तरी हे सैनिक आपल्याला येऊन कां मिळाले नाहीत ? त्याचें कारण हें कीं, त्या दळांचे अधिकारी रात्रीच त्या शिपायांना जाऊन मिळाले, व त्यांच्या नजरेखालीं रात्रभर शिपाई परेडच्या मैदानावर सुसज्जित होऊन उभे होते. नं. ६५ च्या



पलटणीच्या कप्तानांनं नं. २ च्या रिसाल्याच्या छावणीकडे जाण्याचा हुकूम आपल्या टोळीला दिला. रिसाल्याचे लोक जे सामान सोडून गेले होते, तें सर्व सामान आणि घोडे त्यानं एकत्र करविले, आणि नंतर दोन्ही दळांना आपापल्या छावणींत जाण्याचा हुकूम दिला. याप्रमाणें हुकूम देऊन अधिकारी नवी भिंत उभारलेल्या इस्पितळाकडे निघून गेले. रात्रभर अधिकाऱ्यांच्या हुकुमानं जे सैनिकपरेडवर उभे राहिले, ते एकाएकी लोभवश झाले कसे ? अधिकारी समोर होते तोंपर्यंत हे सैनिक राजभक्तच होते. परंतु ते स्वयंपाकाच्या तयारींत असतां, त्यांच्या मागें तोफेचे गोळे येऊन पडले. तीन पलटणींनीं बंड पुकारिलें असल्यामुळें, आधींच देशी शिपायां-विषयीं शंकित असलेले अधिकारी सर्वच शिपायांना एका मापानें मोजू लागले. म्हणूनच पसतिसावी पलटण इतरांप्रमाणेंच राजद्रोही आहे अशी त्यांची समजूत झाली. या समजूतीच्या घोटाल्यानं त्यांनीं तोफा डागल्या. पसतिसाव्या पलटणींत घोटाला उडाला. आपल्या राजनिष्ठेविषयीं अधिकारी साशंक आहेत अशी त्यांची खात्री झाली, व या अपमानानं चिडूनच त्यांनीं बंड पुकारिलें. तोफांचा मारा सुरू झाला, तेव्हां प्रथम शिपायांना हा मारा आपल्यावर होत आहे अशी खात्री होईना. मारा सारखा चालू राहिला, तेव्हां नाइलाज होऊन त्यांना तेथून पळ काढावा लागला.

कानपूरचे शिपाई बंड केल्यावर खजीना व दारूचें कोठार लुटून दिलीला जावयास निघाले होते, परंतु नानासाहेबानं त्यांना परत बोलाविलें, ही हकीकत वर आलीच आहे. नानासाहेब प्रथम शिपायांबरोबर दिलीला जावयाला तयार झाले होते पण अजीमुल्लानं त्यांचें मन वळविलें. तो म्हणाला, “ जर तुम्ही दिलीला गेलां तर तेथें तुम्हाला कोणी विचारणार नाहीं. वादशाहाच्या दरबारांत तुमचा मानमरातब राहणार नाहीं. तेथें तुम्हाला स्वतंत्रता मिळणार नाहीं. तुम्ही वादशाहाचे अंकित म्हणवाल. तेथल्या मुसलमान दरबारी लोकांत तुमची शक्ति क्षीण होईल. कारण ते दरबारी तुमचा मत्सर करतील व तुमचें महत्त्व नष्ट करण्याची खटपट करतील. यामुळें शिपाई तुम्हाला सोडून जातील आणि वादशाहा देखील तुमच्याविषयीं मन कलुषित झाल्यामुळें तुम्हाला संकटांत आणील. तेंच जर तुम्ही येथें राहिलां, तर यापैकीं कांहींएक होणार नाहीं. तुमचें स्वतंत्र अस्तित्व कायम राहील. तेव्हां तुम्ही हिंदुपदपादशाही स्थापन करणाऱ्या शिवछत्रपतींच्या मार्गाला लागावें हें बरें. ज्या बाजीराव पेशव्यानं मोगल बादशाहाला आपल्या मनासारखें करावयाला भाग पाडलें, त्यांचे

तुम्ही वंशज आहांत. पेशव्यांनीं कोणत्याही संकटाला न जुमानतां आपलें अस्तित्व स्वतंत्रच राखिलें आहे. तेव्हां तुम्हांलाही स्वतंत्र अस्तित्व राखूनच बंडांत सामिल झालें पाहिजे. इंग्रजांची शक्ति नष्ट झाल्यासारखीच आहे. राहिली साहिलेली शक्ति किती वेळ टिकाव धरील ? ती नष्ट झाली म्हणजे साऱ्या उत्तर हिंदुस्थानांत तुमचेंच राज्य होईल. आतां तुम्हींच सांगा, येथें राहून आपलें स्वतंत्र अस्तित्व राखून मराठ्यांचा गौरव वाढविणें चांगलें, कीं दिल्लीस जाऊन जें आहे तेंही गमावून वसणें चांगलें ?” अजीमुल्लानें रेखलेलें भावी वैभवाचें भडक चित्र पाहून नानासाहेबांचें हृदय उचंबळूं लागलें. त्या वैभवानें त्यांचे डोळे दिपले. त्यांच्या मनांतही तेच विचार घोळत होते. परंतु शिपायांचा ओठा दिल्लीकडे असल्यामुळें ते नाइलाजानें त्यांच्या वरोवर दिल्लीस जाण्यास निघाले होते. परंतु शिपायांचें मन वळविण्याचें अजीमुल्लानें कबूल केल्यामुळें त्यांना अत्यानंद झाला. व्हीलर साहेवाला वाहेरून मदत मिळणें शक्य आहे किंवा काय याचा विचार करून पाहतां, नानासाहेबांना दिसून आलें कीं, लखनौ, बनारस, प्रयाग आणि आग्रा या ठिकाणांहून मदत येण्याची सुळीच आशा नाही. कारण त्या ठिकाणचे इंग्रज पायाखालची आग विझविणें सोडून दुसऱ्याच्या मदतीला कसे धांवणार ? याप्रमाणें व्हीलर साहेबाचा आधार तुटला होता. उलट नानासाहेबांकडे चार बंडखोर पलटणी आणि विठुरला असलेले त्यांचे स्वतःचे लोक होते. पेशव्यांचें नष्ट वैभव पुन्हा एकदां चमकूं लागणार अशीं सुखस्वप्नें त्यांना पडूं लागलीं. इंग्रजांची शक्ति कमी होत आहे. देशी शिपाई इंग्रजांपेक्षां पुष्कळ जास्त आहेत. त्यांच्या भीतीनें गोरे सैरापैरा पळूं लागतात. इत्यादि ठिक-ठिकाणच्या बातम्या नानासाहेबांना रोज ऐकूं येत. त्यामुळें त्यांना यशाविषयीं खात्री वाटूं लागली. डलहौसीच्या कुटिलनीतीमुळें आपल्या न्याय्य हक्काला आपण कसे आंचवलों, इंग्रजांवरोबर इतक्या भलेपणानें वागूनही इंग्रज सरकारानें माझें पेन्शन सुरू केलें नाहीं; खात्रीनें हे इंग्रज दगलबाज आहेत, त्यांना त्यांच्या पापाचा मोवदला पुरापुरा दिला पाहिजे, असे विचार त्यांच्या मनांत आले.

वर दिलेल्या हकीगतीवरून नानासाहेब बंडखोरांना कसे मिळाले हें कळेल. तात्या टोपीनें यासंबंधाची जी हकीकत नमूद केली आहे ती अगदीं निराळ्या स्वरूपाची आहे. त्याचें म्हणणें त्याच्याच शब्दांत येणेंप्रमाणें आहे—“दोन दिवसांनंतर तीन पायदळ पलटणी आणि एक रिसाला यांनीं खजीन्याजवळ

येऊन मला आणि नानासाहेवाला घेरलें, व खजीना आणि तोफखाना त्यांनीं लुटला. लुटीपैकीं दोनलाख अकराहजार रुपये त्यांनीं नानासाहेवाला दिले आणि त्यांच्यावर नजर ठेवण्याकरितां पहारेकरी नेनले. आमचे विठूरचे लोक बंड-खोरांना जाऊन मिळाले. यानंतर बंडखोर शिपाई मला, नानासाहेवाला व आमच्या सर्व लोकांना बरोबर घेऊन दिल्लीकडे जावयाला निघाले. कानपुरापासून तीन मैल दूर गेल्यावर नानासाहेब शिपायांना म्हणाले, ‘आतां संध्याकाळ झाली आहे. आज येथेंच मुकाम करूं. उद्यां दिवस उजाडतांच दिल्लीकडे आपण कूच करूं.’ शिपाई या गोष्टीला कबूल झाले आणि त्यांनीं तेथेंच मुकाम केला. दुसरे दिवशीं ते नानासाहेवाला पुढें चलण्यास सांगूं लागले. पण नानासाहेब कबूल होईनात. तेव्हां शिपाई त्यांना म्हणाले, ‘तुम्हाला दिल्लीला जावयाचें नसेल तर आमच्या-बरोबर कानपूरला परत चला आणि इंग्रजांना हांकलून लावण्यांत आम्हाला मदत करा.’ नानासाहेब या गोष्टीलाही प्रथम कबूल झाले नाहींत. तेव्हां शिपायांनीं त्यांना जबरदस्तीनें कानपुरास नेलें. ” तात्या टोपीच्या या विधानावरून असें दिसतें कीं, नानासाहेबांना त्यांच्या इच्छेविरुद्ध शिपायांनीं बंडांत सामिल होण्यास भाग पाडिलें. या दोन परस्परविरोधी विधानांचा मेळ कसा घालावयाचा ? नानासाहेबांकडे पहिल्यापासून बंडाचें पुढारीपण असलें, तरी तें त्यांनीं प्रगट केलें नव्हतें. आपल्या भलाईच्या वर्तनाला मोहून कंपनी आपल्याला पेन्शन सुरू करते कीं काय, याची त्यांनीं शेवटपर्यंत वाट पाहिली, व निराशा झाल्यावर उघडपणें ते बंडांत सामील झाले. पुढें देखील शिपायांचा कल दिल्लीच्या बाद-शाहीकडे असलेला पाहून त्यांना ओढूनताणून अंगीं चंद्रवळ आणावें लागलें, व शिपाई परत कानपूरला आले तरच आपण स्वधर्माकरितां केवळ शिपायांच्या आग्रहास्तव बंडाचें नेतृत्व पत्करूं, असें अवसान दाखवावें लागलें. त्यामुळें तात्या-टोपीची तशी समजूत झाली असावी.

बंडखोरांनीं त्यांना आपला राजा म्हटलें, आणि त्यांच्या नांवानें पुढील कामें होऊं लागलीं. निरनिराळीं पथकें तयार झालीं आणि त्यांचे नायक नेमले गेले. सर्व ठिकाणीं हिंदू सेनानायक दिसल्यामुळें कांहीं इतिहासकारांनीं लिहिलें आहे कीं, बंडांत जितके हिंदू सामिल झाले होते तितके मुसलमान नव्हते. पण हें म्हणणें सत्याला धरून नाहीं. कानपूरच्या नं. २ च्या रिसाल्यांत बहुतेक सगळे मुसलमानच होते व त्यांनींच प्रथम बंडाचें निशाण उभारिलें. त्यांतल्या त्यांत दिल्ली व लखनौ येथें मुसलमानांचें व कानपुरास हिंदूंचें प्रस्थ वाढणें साहजिक होतें. परंतु या बंडांत

हिंदु-मुसलमान हे दोघेही मोकळ्या मनानें सामील झाले होते, व दोघांचा त्यावेळीं इंग्रजांविरुद्ध पूर्ण मिलाफ होता. लष्करांतील हिंदु-मुसलमानांच्या प्रमाणांतच बंड-खोरांत हिंदु-मुसलमानांचें प्रमाण होतें, आणि हिंदु व मुसलमान पुढाऱ्यांच्या साहाय्यानेंच या बंडाची उठावणी झाली.

ता. ६ जूनला शनिवार होता. त्या दिवशीं सकाळीं व्हीलरला नानासाहेबां-कडून एक पत्र गेलें. त्यांत इंग्रजांना सुचविलें होतें कीं, बंडखोरशिपाई लवकरच इंग्रजांवर हल्ला करणार आहेत. शिपाई दिल्लीच्या रस्त्याला प्रथम लागले, तेव्हां इंग्रजांना वाटलें होतें कीं हे लोक आतां परत येत नाहीत, तरी आपल्याला अलाहाबादला सुखरूप जातां येईल. पण लगेच शिपाई परत येऊं लागले तेव्हां त्यांची निराशा झाली. एवढेंच नव्हे, तर बंडखोर मातीच्या भितीनें वेष्टिलेल्या इस्पितळाकडे येऊं लागले, हें पाहून वृद्ध सेनापतीची कंबरच खचली. पूर्वी सांगितलेंच आहे कीं हें ठिकाण निवाऱ्याचें नव्हतें. जमीन अगदीं सपाट होती व त्या जमीनीवर भुसभुशीत मातीची भिंत होती. ही भिंत कुठवर इंग्रजांचें रक्षण करणार ? नानकचंदानें आपल्या डायरींत लिहिलें आहे—“इंग्रज अजाणपणें वागले. त्यांनीं हा विचार केला नाही, कीं जर चारी वाजुंनीं शिपाई उठले तर इस्पितळाला घेरा घालून तें सर करण्याला त्यांना किती वेळ लागेल ? दुसरें शिपायांजवळ तोफा, दारुगोळा आणि पैसाअडका भरपूर होता. पण आलेल्या प्रसंगाला तोड देण्यास त्या स्थितीतही इंग्रज तयार झाले. प्रत्येकाला त्याच्या वाढ्याचें काम सांगितलें गेलें आणि जो तो तन मन लावून आपलें कर्तव्य करावयाला तयार झाला.”

याप्रमाणें इंग्रज आपल्या संरक्षणाची तयारी करीत असतां बंडखोरशिपाई पुढें पुढें सरकत होते. वाटेंत सांपडेल त्या किरिस्तांवाला कंठलान घालीत ते पुढें येत होते. नानासाहेबांचें पत्र आल्यापासून क्षणोक्षणां बंडखोरांचा हल्ला होईल, अशी प्रतीक्षा करीत गोरे शिपाई बसले होते. दोन प्रहर उलटून जाईपर्यंत बंड-खोरांनीं हल्ला केला नाही. सूर्य जसा विश्रामस्थानाकडे वळला तसा तोफांचा भडिमार सुरू झाला. त्याबरोबर सेनापतीनें शिटी वाजविली. शिटीच्या आवाजा-बरोबर सर्व लोक आपापल्या नेमलेल्या जागीं जाऊन उभे राहिले. इकडे तोफांचे गोळे इंग्रजांच्या घरांवर पडूं लागले. पण इंग्रज डगनगले नाहीत ! बायकामुलें धाय मोकळून आक्रोश करीत आहेत; शत्रूंच्या तोफांचे गोळे घरावर पडून त्यांना जमीनदोस्त करीत आहेत; शत्रूंचे लोक आपल्यापेक्षां संख्येनें

पुष्कळ पटीनें अधिक आहेत; या परिस्थितीची जाणीव असूनही इंग्रज आपल्या स्थानापासून च्युत झाले नाहीत. त्या स्थितीतही त्यांनीं बायकामुलांना वांचविण्याचा आटोकाट प्रयत्न केला.

बंडखोरांनीं इंग्रजांच्या निवासस्थानावर ६ जूनपासून २६ जूनपर्यंत तोफांचा मारा केला. अशा स्थितीत इंग्रजांच्या दुर्दशेला कांहीं ठिकाण नव्हतें. त्यांचे जसे हाल या वेळीं झाले, तसे हाल कदाचित् जगांतल्या कोणत्याही लढाईत पूर्वी झाले नसतील. जून महिन्यांतील कडत कडत उन्हाळी वारे सुरू होते. त्यामुळें आधींच ते भट्टीतून भाजून निघत होते. तो उन्हाळा एरवींच त्यांना असह्य होई व त्यांच्या बायकामुलांना पंखे व वाळ्याच्या तळ्या असूनही जीव उष्णतेनें नकोसा होई. परंतु आतां डोक्यावर मोडकें छपर व वाजूला तोफांनीं जर्जर केलेल्या मोडक्या भिंती, अशा स्थितीत त्यांना दिवस काढावे लागले. तोफांचा मारा सारखा चालू, प्राण केव्हां जाईल याचा नेम नाही, पोटभर खाण्यापिण्याला नाही, अशा स्थितीत त्यांनीं जै शौर्य दाखविलें तें अवर्णनीय होय. शिवाय बंदुकी आणि तोफा, एकसारखा मारा केल्यामुळें इतक्या तापत होत्या कीं त्यांना हात लाववत नसे. गोच्या स्त्रियांना हिंदुस्थानांत दोनदां स्नान केल्या-वांचून बरें वाटावयाचें नाही, दिवसांतून तीनचार वेळ कपडे बदलल्यावांचून त्यांना चैन पडावयाचें नाही; त्या स्त्रियांना आतां स्नान केल्याशिवाय अशा उन्हाळ्याच्या दिवसांत अंगाला दरदरून घाम सुटत असतां, घाणेरडे कपडे घालून जिवाच्या भीतीनें तळमळत पडावें लागत होतें. मुलेंबाळें तहानेमुळें व उष्णतेमुळें मूर्च्छित पडूं लागलीं. उन्हामुळें स्त्रिया आणि मुलें होरपळून व प्रसंगीं गुदमरून प्राण सोडीत असतां, तोफांचा भडिमारा चालूच होता. गोरे शिराई घायाळ होऊन पडत, पण ‘आपण फार थोडे लोक आहों, आपण मेल्यानें शत्रूला चांगलेंच फावेल, व बायकामुलें असहाय होऊन शत्रूंच्या हातीं पडतील,’ या तीव्र जाणिवेनें ते पुन्हा पुन्हा उठत आणि आपलें सर्व बळ एकवटून बंदुकी उचलून उलट गोळीबार करीत. असें करतांना तापलेल्या बंदुकांमुळें त्यांचे हात भाजून निघत, पण त्यांचीही त्यांनीं फिकीर केली नाही.

मातीच्या भितोर जागोजाम तोफा रोविल्या होत्या. दर दहा पंधरा पावलांवर एक एक योद्धा बंदूक घेऊन उभा होता. सेनापति व्हीलरच्या हुकुमानें छावणीतील प्रत्येक चालता बोलता मनुष्य या वेळीं स्वसंरक्षणाकरितां हत्यार घेऊन रणमैदानांत उभा राहिला होता. प्रत्येक माणसाजवळ गोळ्या भर-

लेल्या तीन तीन बंदुकी होत्या. जे गोरे शिपाई निशाणवाजीत पटाईत होते त्यांच्याजवळ सात सात आठ आठ बंदुकी सज्ज केलेल्या होत्या. यामुळे बंडखोरांचे गोलंदाज नेहमी गोच्या शिपायांच्या बंदुकीच्या आटोक्यांत सांपडत असत. जखमी शिपाई व आजारी बायकामुलांची शुश्रूषा करावयाला कोणीही नव्हते. अशा बिकट प्रसंगांत इंग्रज सांपडले होते. पण असे असूनही ते आपल्या जागेवरून लवमात्र हटले नाहीत. कानपूरच्या बंडाची हकीकत लिहिणारा टामसन साहेब या वेळीं तेथे हजर होता. इंग्रजांच्या कडक शिस्तीचे उदाहरण म्हणून तो म्हणतो, “मी अगदी थकून गेलों होतो आणि बंदूक खाली ठेवून चहा प्यावा अशी मला उत्कट इच्छा झाली. मी त्याकरितां त्रिगेडियर जॅकला एक मिनिटाची सुटी मागितली, पण सेनापतीचा हुकूम नसल्यामुळे मला तो एक मिनिटाची देखील सुटी मिळाली नाही.” अशा दुःसह स्थितीत दिवसामागून दिवस आणि रात्रीमागून रात्री जाऊं लागल्या; पण गोरे शिपाई आपल्या कर्तव्यनिष्ठेमुळे आपल्या स्थानापासून क्षणभरही न चळतां अहोरात्र तेथेच ठाम उभे राहिले.

तिकडे बंडखोरांचे नायक आपल्या कर्तव्यांत इतके तन्मय झाले नव्हते. टिकासिंह रिसाल्याचा नायक होता. त्यानें तोफखान्याच्या सर्व तोफा बाहेर काढिल्या आणि शनिवारी दिवसभर तो एक सारखा तोफा हालविण्यांत गडून गेला होता. त्यानें सर्व तोफा इंग्रजांच्या आश्रयस्थानासमोर आणून उभ्या केल्या व त्यांचे मोर्चे तेथे बांधले. रविवारी हिन्दी आणि उर्दू अशा दोन्ही भाषांत एक जाहीरनामा निवाला. तो छापवून सर्व देशी सैनिकांना वांटण्यांत आला. त्यांत हिंदू आणि मुसलमान या दोघांनाही स्वधर्मरक्षणकरितां प्रोत्साहन दिलें होतें. शहरांतील विचारी लोकांना या धामधुमीनें विचलित केले नाही, परंतु आविचारी लोक लूटमार करून आपले खिसे भरण्याच्या मोहाला बळी पडले आणि बंडखोरांना मिळाले. याशिवाय कांही जहागीरदार व ज्यांना इंग्रजी अंमलामुळे थोडी तरी तोशीस सोसावी लागली होती असे लोक बंडखोरांना येऊन मिळाले. याप्रमाणें बंडाला भर येऊं लागला व त्याचे स्वरूप अधिकाधिक भयानक होऊं लागलें. जागोजाग लूट होऊं लागली. किरिस्तांव लोक प्राणास मुकुं लागले आणि इंग्रजांशी युद्ध करण्याकरितां कांहीं सामान्य व सन्मान्य लोक शिपायांना येऊन मिळूं लागले.

जाहीरनामा वांटला जातांच सर्व लोक चवताकून इंग्रजांवर तुटून पडले. सोमवारी म्हणजे ता. ८ जूनला गंगेच्या कालव्याच्या दक्षिणेस मुसलमानांचा हिरवा

झेंडा फडकू लागला. या झेंड्याखाली उभे राहून मौलवी विधर्मियांचे अवगुण वर्णन करून सांगू लागले व त्यांचें पारिपत्य आणि नाश करण्याच्या युक्त्या सुचवू लागले. कानपूरचे गोरे शिपायांच्या चक्रव्यूहांत पूर्णपणें सांपडले, व त्यांचा नाश—प्रथम हालहाल व अखेर मृत्यू—समोर स्पष्ट दिसू लागला.

त्या वेढ्यांत गोरे शिपाईच केवळ सांपडले होते असें नव्हे, तर लढाईचा सराव नसलेले मुलकी अधिकारी व हत्याराशीं परिचय नसलेले गोरे व्यापारी, आणि त्यांच्या नाजुक स्त्रिया व सुकुमार बालकें देखील त्या आपत्तींत सांपडलीं होतीं. कानपूरच्या बंडांत सांपडलेल्या गोऱ्या स्त्रियांची ही परीक्षेची वेळ होती. सहज सुकुमार स्त्रीहृदय ! एखाद्या घटिगणानें जोरानें दरडावलें कीं थरथर कांपायला लागणारी मित्री स्त्री जात ! तीं तोर्तांका गडगडाट ऐकून गर्भगळित झाल्यास नवल काय ? पहिल्यानें गोऱ्या स्त्रिया तोर्तांका मारा होतांना पाहून घाबरल्या, रडल्या, ओरडल्या, व कोनाकोपऱ्यांत दडून वसल्या. पण लवकरच त्यांच्या अंगांत अननुभूत धैर्यानें संचार केला. त्या आपले मोजे उत्तेजनार्थ शिपायांना देऊं लागल्या, घायाळांची शुश्रूपा करूं लागल्या, व शिपायांना अन्नपाणी पोहोचवू लागल्या. एवढेंच नव्हे तर छावणींत कांहीं कैदी होते, त्यांच्यावर नंग्या तरवारीचा खडा पहाराही देऊं लागल्या. गोऱ्या स्त्रियांचें हें धाडस प्रशंसनीय नाहीं का ? त्यांना करतां येण्यासारखीं सर्व कामें त्यांनीं उचललीं, व पुरुषांना लढाईकरितां मोकळे केले; एवढेंच नव्हे तर त्यांनीं सर्व पुरुषांत वीरवृत्ति जागृत केली.

व्हीलर साहेब आशातीत नेत्रांनीं मदतीची वाट पहात होता. त्याला बळकट आशा होती कीं पंजाबांतून सर जॉन लॉरेन्स कुमक पाठवील, लखनौहून सर हेनरी लॉरेन्स साहाय्य करील, किंवा अलाहाबादेहून नील साहेब स्वतः मदतीला येईल. पण या आशा जागच्या जागींच जिरल्या. सर जान लॉरेन्सचें पत्र आलें कीं, ‘पंजावचें रक्षण करायलाच मजजवळ पुरेशी सेना नाहीं तर मी मदत कोणा-कोणाला आणि कशी करूं शकणार ? ’ १४ जूनपर्यंत नील साहेब अलाहाबादेहून खास येईल असें व्हीलरला वाटत होतें, पण नीलचें येणें न होतां १४ जून निघून गेली. तेव्हां संध्याकाळीं लखनौचा जज्ज गोवेन याला त्यानें पत्र लिहिलें. त्यांत तो म्हणतो—“ आम्ही कानपूरचे इंग्रज लोक चारी बाजूला मातीची भित असलेल्या तात्पुरत्या हंगामी कोटांत आहोंत. आतांपर्यंत आम्ही सुरक्षित आहोंत खरे, पण आम्ही सुखरूप कसे राहिलों याचेंच आश्चर्य वाटतें. या वेळीं आम्हाला

कोणी तरी एकाच गोष्टीची भीक घालावी. ती मिक्षा म्हणजे मदत ! मदत !! मदत !!! आज जर आम्हाला दोनशें लोक येऊन मिळतील तर आम्ही खात्रीने शत्रूला पिटाळून लावू. ” पण व्हीलरनें असें काकुळतीचें पत्र लिहूनही माणसें आलीं नाहींत. तेव्हां व्हीलरसाहेब अगदीं निराश झाला. आपल्यापुढें कसलें ताट वाहून ठेविलें आहे हें त्याला कळून चुकलें. पण कांहीं झालें तरी प्रसंगाला तोंड देतांना वीरोचित वागणूकच ठेवावयाची, या निश्चयानें सर्व इंग्रजांनीं कुडींत प्राण असे तों लढण्याचें ठरविलें.

याप्रमाणें एक आठवडा निघून गेला. या आठवड्यानंतर इंग्रजांवर निराळाच गहजब गुदरला. किल्लेकोटांतील फक्त एका घरावर कौलांचें छप्पर होतें. या घरांत जखमी शिपाई व इतर म्हातारे कोतारे, रोगी व असहाय लोक आणि बायका मुलें राहत असत. एक दिवस तोफेच्या गोळ्यामुळें या घराला आग लागली. तेव्हां त्यांत असणाऱ्या असहाय, व रोगी लोकांवर भयंकर संकट ओढवलें. इकडे शिपायांनीं पाहिलें कीं कोटांतील घराला आग लागली आहे, तेव्हां त्यांनीं मुद्दाम त्याच बाजूला गोळे टाकणें चालू ठेविलें. यामुळें आग भडकली व रात्र झाली तरी आगीच्या उजेडाच्या साह्यानें, त्यांच्यावर बंदुकांच्या गोळ्यांचा वर्षाव होऊं लागला. त्यामुळें तें दवाखानेवजा घर जमीनदोस्त झालें. औषधांचा सांठा आणि वैद्यकीचीं शस्त्रे पार जळून गेलीं. आतां रोग्याला औषध मिळेना, व गोळ्या अगात शिरल्या तरी त्या काढतां येईनात. अशा अनुकंपनीय स्थितींत सांपडलेल्या जखमी परंतु शूर शिपायांनीं तें इस्तिफा मरून गेलें. त्या असहनीय वेदनांमुळें शिपाई पटापट मरूं लागले. जखमांच्या वेदनापेक्षां मरण दुरवलें असें त्यांना वाटूं लागलें.

जें घर जळून राख झालें त्यांत कांहीं हिंदी शिपाईही होते. पूर्वी संगितलेला ३५ व्या पलटणीचा सुभेदार भवानीसिंहही येथेंच होता. शिपायांचीं मनें वंडापासून निवृत्त करित असतां शिपायांनीं त्याला घायाळ केलें होतें. आणि त्याला तसेंच टाकून ते निघून गेले होते. गोरे शिपाई त्याला आपल्याबरोबर कोटांत घेऊन आले होते. शिवाय कांहीं राजभक्त हिंदुस्थानी शिपाईही येथें होते, तें निवाऱ्याचें एक घर जळून गेल्यामुळें त्यांना रहायला जागा नाहींशी झाली. खाण्यापिण्याचें सामान संपून गेलें होतें. तेव्हां सेनापतीनें त्यांना आपापल्या घरीं जाण्याची आज्ञा केली. हे हिंदी शिपाई सुमारें शंभर होते. त्यांना वाट-खर्चाला कांहीं रुपये आणि एक एक पत्र देऊन रवाना करण्यांत आलें. यांपैकी



कांहीं लोक बंडखोरांच्या हातीं सांपडून मारले गेले. हे हिंदी शिपाई सरळ घरीं गेले. वाटेंत त्यांना बंडखोरांनीं अडविलें, व आपलेकडे वळविण्याचा प्रयत्न केला, पण व्यर्थ. ते अत्यंत इमानी स्वामिभक्त होते. त्यांनीं सरळ आपल्या घरीं जाव-याला मिळालें म्हणून आपल्या देशबांधवांवर देखील शस्त्र उपसलें. त्या चकमकींत कांहीं लोक मेले देखील, पण त्यांनीं आपल्या धन्याविरुद्ध बंड केलें नाहीं. अशा एकनिष्ठ स्वामिभक्त शिपायांना देखील व्हीलर साहेबानें अखेरीस निरुपाय म्हणून घालवून लाविलें. ते शिपाई जर युद्धक्षेत्रांत हजर असते तर त्यांची इंग्रजांना मदतच झाली असती.

इंग्रजांचे शिपाई दिवसेंदिवस कमी कमी होऊं लागले. जे उरले, तेही कोणी लंगडे झाले, तर कोणाचे हात तुटले. बंडखोरांच्या अव्याहत भडिमारांमुळें बापाला आपल्या मुलांचें प्राणोत्क्रमण उघड्या डोळ्यांनीं पहाण्याचे प्रसंग येत कधीं कधीं तोफांच्या गोळ्यांमुळें आपल्या देखत आपल्या स्त्रीपुत्रादिकांचीं शरीरें छिन्नविच्छिन्न झालेलीं पहावीं लागत. भिंतीच्या बाहेरच्या बाजूस जवळच एक विहीर होती. तींत सर्व प्रेतें टाकून देत. दिवसाढवळ्या प्रेतें तशींच पडून रहात, आणि रात्रीच्या पांघरूणाखालीं दडवून स्त्रिया, मुलें, शिपाई इत्यादि सर्वांचीं प्रेतें त्या कबरीवजा विहिरींत लोटून दिलीं जात.

इंग्रजांच्या तोफांचा कांहींच परिणाम होत नव्हता असें नाहीं. त्यांच्या तोफा आणि बंदुकींच्या गोळ्यांनीं बंडखोरांचीही बरीच हानि झाली. पण बंडवाल्यांचें मनुष्यबल भरपूर असल्यामुळें जे जे मरत त्यांची जागा दुसरे लोक भरून काढीत. अजमगडचें १७ नं. चें पायदळ त्यांना येऊन मिळालें. कानपुराजवळ चौबेपुर नांवाचें एक गांव होतें. तेथें लखनौचे कांहीं पायदळ आणि घोडेस्वार होते. तेदेखील बंडखोरांना मिळाले. मीर नबाब नांवाचा एक तालुकेदार होता. उलहासी लहान मोठीं संस्थानें आपल्या घशांत कोंबत होता, त्याच वेळीं या मीर नबाबानें गुप्तपणें सैन्याच्या उभारणीस सुरवात केली होती. तोही आतां नानासाहेबाला सामिल झाला. याप्रमाणें क्षणोक्षणीं बंडखोरांना मदत मिळत गेल्यामुळें त्यांची शक्ति कायम राहिली. उलटपक्षीं इंग्रजांना मुळींच मदत मिळाली नाहीं; शिवाय रोजच्यारोज त्यांचे थोडथोडे शिपाई गारद किंवा निकामी होऊं लागले. त्यामुळें त्यांची शक्ती झपाट्यानें संपुष्टांत येऊं लागली.

शंभर वर्षापूर्वी लॉर्ड क्लाइव्हने बंगालच्या नबाबी फौजेला जसें दांतीं तृण धरून शरण आणलें, तसें इंग्रजी सेनेला त्राहि त्राहि करावयाला लावावें, अशी बंडखोरांची महत्वाकांक्षा होती. त्याकरितां पायदळ आणि घोडदळ, दोघांनीं मिळून चोहींकडून एकदम हल्ला केला. पण या हल्ल्यांत त्यांची सरशी झाली नाही. इंग्रज अगदीं मेटाकुटीस आले होते तरी ते रणकुशल होते. त्यांनीं चातुर्यानें शिपायांवर तोफांचा मारा केला. त्या मान्यापुढें शिपाई टिकले नाहीत; ते परत गेले. याप्रमाणें ता. २३ ला इंग्रजांनीं बंडखोरांचा निकराचा हल्ला परतविला, आणि आपलें रक्षण केलें. बंडखोर आतां वारंवार अशी लगट करूं लागले होते, व इंग्रजांना कोठूनही मदत येण्याचें चिन्ह दिसना. तेव्हां ता. २४ जूनला एक गोरा शिपाई मदतीसाठीं निकडीचा निरोप घेऊन, वेष बदलून अलाहाबादेस जावयास निघाला. परंतु बंडखोरांच्या वेढ्यांतून तो पलीकडे जाऊं शकला नाही, म्हणून छावणींत परत आला. दुसरा एक साहेब वेष बदलून बाहेर जाण्यास निघाला, पण बंडखोरांनीं त्याला कैद करून तीन वर्षांची शिक्षा ठोठावली. याप्रमाणें कानपूरच्या इंग्रजांना दुर्दैवानें पूर्णपणें पछाडिलें होतें. त्यांचा प्रत्येक प्रयत्न फुकट जाऊं लागला. संकट-कालीं अगदीं प्राणांवर नौबत बेतली, तरी मनुष्याला आशा सोडीत नाही. हा आशेचा ततूच मनुष्याला धीर देत असतो. कानपूरच्या इंग्रजांचा हा आशातंतू म्हणजे अलाहाबादेतून येऊं घातलेली मदत होय. अलाहाबादेकडे डोळे लावून हे लोक आशाळभूत नेत्रांनीं तिकडे पहात होते. पण दिवसामागून दिवस निघून गेले, तरी अलाहाबादेकडून कोणीच आलें नाही. इंग्रजांची रसद संपली. खाण्यापिण्याचें सामान त्यांना पुरविण्याचा प्रयत्न कांहीं हिंदुस्थानी लोकांनीं केला, पण तो फुकट गेला. डबल रोठ्या घेऊन जाणाऱ्या एका गाडीवाल्याला बंडखोरांनीं पकडलें. जांहरी नांवाच्या अबकारी खात्याचा एक अधिकारी संधी साधून रोठ्या, लोणी आणि अंडी इंग्रजी छावणींत गुपचुप पाठवून देई. १४ जूनला याप्रमाणें सामान नेत असलेली पंधरा माणसें धरलीं गेलीं. त्यांत दोन बायकाही होत्या. या सर्वांना शिपायांनीं तोफेच्या तोंडीं दिलें. पण त्यांनीं जौहरीचें नांव सांगितलें नाही. याप्रमाणें कांहीं हिंदुस्थानी लोक प्राणांची पर्वा न करितां इंग्रजांना मदत करीत होते. वेढ्यांत सांपडलेले इंग्रज भूक शमविण्याकरितां घोडे आणि बैल मारूं लागले. त्यांना पिण्याचें पाणी जवळच्या एका विहिरींतून मिळत असे. तोफेच्या गोळ्यानें एक दिवस विहिरीच्या पाळीची भित पडली. पाळीचा आडोसा नाहीसा झाल्यामुळें तेव्हां पाणी भरायला जाणारे बंडखोरांच्या

गोळ्यांना अचूक बळी पडू लागले. रात्री देखील निर्वेधपणे पाणी भरणे अशक्य झाले. पाणी भरण्याचा आवाज होताच त्या बाजूला गोळ्यांचा वर्षाव होई. यामुळे अर्धपोटी आणि तृषार्त स्थितीत राहण्याचा इंग्रजांवर प्रसंग आला. अशा विपद्ग्रस्त स्थितीत तीन आठवडे निघून गेले. इंग्रजांकडील अडीचशे माणसांना विहिरीत समाधी मिळाली; माणसें मेलीं; रात्रंदिवस तोफांचा भडिमार चालू असल्यामुळे तोफा फुटल्या; दारुगोळा संपला; रसद संपली पण मदत आली नाही. भूक व तहानेमुळे व्याकुळ झालेले ते लोक किती दिवस टिकाव धरणार ? बंडखोरांची कोंडी फोडून बायका मुलांना घेऊन जाणे शक्य नव्हते. त्यांच्याबरोबर बायकामुलांचे लटांवर नसते, तर त्यांनीं हिंमतीने बंडवाल्यांची फळी फोडण्याचा प्रयत्न केला असता. परंतु बायकामुलांची वेडी त्यांच्या पायांत पडली होती. अशा हालअपेष्टांत दिवस काढीत असतां एक ख्रिस्ती बाई भिंतीजवळ आली. तिला पाहतांच एका गोऱ्या शिपायाने तिच्यावर बंदुकीचा नेम धरिला. थामसन साहेबाने त्याला अडविले. चौकशीनंतर त्यांना कळले की ती स्त्री नानासाहेबांकडून पत्र घेऊन आली होती. त्यांत लिहिले होते—“महाराणी व्हिक्टोरियाचे प्रजाजन जर हत्यारे खाली ठेवतील व कोट आमच्या स्वाधीन करतील, तर त्यांना सुरक्षितपणे अलाहाबादला जाऊ देऊ.” हे पत्र अजीमुल्लाच्या हातचे होते. पत्रावर सही नव्हती. सेनापति व्हीलर शरण जावयाला तयार झाला नाही. कारण नाना किंवा अजीमुल्ला यांपैकी कोणावरही त्याचा विश्वास उरला नव्हता. सर्व इंग्रज शेवटपर्यंत युद्ध करावयाची सल्ला देऊ लागले. व्हीलरने कॅप्टन मूर व व्हीटिंग या दोघांची सल्ला घेतली. त्या दोघांचे मत असे पडले की, “आमच्याबरोबर स्त्रिया, मुले आणि आजारी लोक नसते तर आम्ही शेवटपर्यंत युद्ध केले असते. आमच्यापैकी एका शिपायाच्या जिवांत जीव असेतो आम्ही लढलो असतो. पण सध्याची स्थिती विकट आहे. यावेळी बायकामुलांच्या रक्षणाचा एकही उपाय शिल्लक राहिलेला नाही. आतां आम्ही शरण गेलो नाही तर यांचे पुढे कसे होणार ? म्हणून यावेळी शरण जाणे हाच एक मार्ग उरला आहे.” तेव्हां सेनापतीने त्या स्त्रीबरोबर उलट निरोप पाठविला की, आम्ही आमच्या अधिकारीवर्गाशीं सल्लामसलत करून मग काय ठरेल ते उत्तर देऊ. म्हणून तारीख २५ ला शिपायांनीं इंग्रजांवर गोळ्या सोडिल्या नाही. दुसरे दिवशी सकाळीं नानासाहेबांचे घोडदळ घेऊन ज्वालाप्रसाद इंग्रजांच्या आश्रयस्थानाकडे गेला. इंग्रजांतर्फे कॅप्टन मूर, व्हीटिंग व पोष्टाचे रोडे साहेब शिष्टाईकरितां गेले.

त्यांत असें ठरलें कीं, इंग्रजांनीं शस्त्रास्त्रें, तोफा, बंदुकी, रुपया पैसा सर्व येथल्या येथें टाकून द्यावें. फक्त एक एक बंदुक आणि साठ साठ काडतुसें प्रत्येकानें वाटल्यास आपल्या बरोबर घ्यावीं. नानासाहेब त्यांना सुरक्षितपणें गंगेपर्यंत पोहोंचवितील. तेथें नावा आहेत, व खावयाला कणोक मिळेल. यावेळीं अजीमुल्ला आणि ज्वाला-प्रसाद म्हणाले, आम्ही बकऱ्या आणि मेंढयाही देऊं. हा करार इंग्रजांनीं कबूल करून अजीमुल्ला आणि ज्वालाप्रसादाच्या हातीं दिला. तिसऱ्या प्रहरीं एका स्वारानें इंग्रजांना येऊन सांगितलें कीं नानासाहेबाला तुमचा करार मंजूर आहे; आज रात्रीं तुम्ही हें ठिकाण रिकामें करा, व प्रयागाचा रस्ता धरा.

म्हाताऱ्या सेनापतीनें त्यावर आक्षेप घेतला कीं आम्ही बायकांमुलांना घेऊन रात्रीचा प्रवास कसा करणार? स्वार परत जाऊन आला आणि म्हणाला, ‘नानासाहेबांना तुमची वित्तंबातमी आहे. तुम्ही आपल्या दुर्दशेचा विचार करा. या सवलतीचा फायदा कां घेत नाहीं? त्यांनीं पुन्हां तोफा डागल्या तर तुमची धडगत नाही. तुम्हाला आंतल्या आंत उदराप्रमाणें मरावें लागेल.’ पण असल्या दरडावणीला भीक घालण्यास इंग्रज तयार नव्हते. त्यांनीं त्यावर स्पष्टच सांगितलें कीं, “आम्ही वीरांसारखे लडत लडत खुशाल मरूं पण रात्रीच्या वेळीं प्रवास करणार नाहीं, आणि आपलें स्थानही सोडणार नाहीं.” तेव्हां स्वार परत गेला, आणि पुन्हा परत येऊन म्हणाला, “नानासाहेबाला तुमचें म्हणणें कबूल आहे. तुम्ही सर्वजण उद्यां सकाळीं अलाहाबादला जावयाला तयार असा.” बंडखोरांपैकीं तिघेजण रात्रीं इंग्रजांच्या केंपांत ओलीस म्हणून येऊन राहिले. त्यांपैकीं एक ज्वालाप्रसाद होता. त्यानें वरवर तरी वृद्ध सेनापती-विषयीं फार आदर दाखविला. बरेच दिवस शिपायांवर प्रभुत्व गाजविल्या-नंतर आतां त्याच शिपायांकडून अपमानित व्हावें लागलें, याबद्दल त्यानें सहानुभूति प्रगट केली. सूर्यास्तानंतर थोड्या वेळानें इंग्रजांनीं आपल्या तोफा बंडखोरांच्या हवालीं केल्या. बंडखोरांचे हस्तक रात्रभर तोफांपाशीं उभे होते. गंगेवर नावा तयार आहेत किंवा नाहीं, हें पाहण्याकरितां तीन इंग्रज शिपाई हत्तीवर बसून गंगेवर गेले. त्यांच्या बरोबर कित्येक देशी घोडेस्वारही गेले. घाटावर जाऊन पाहिलें कीं, जवळ जवळ चाळीस नावा नदीवर तयार आहेत. त्यांपैकीं कांहींवर छायेकरितां आच्छादन होतें. बाकीच्यांचीं छपरें तयार केलीं जात होतीं; खाण्यापिण्याचें सामानही येत होतें. ही सर्व तयारी पाहून त्यांच्या मनांत संशयाचा मागमूसदेखील राहिला नाही. इंग्रजांबरोबर जे स्वार आले

होते त्यांनीं देखील वाटेनें कांहीं अनुचितपणा केला नाही. ते सुरक्षितपणें आपल्या छावणींत परत आले. यानंतर टॉड नांवाचा एक साहेब तहाचा करारनामा घेऊन सवेदा कोठींत नानासाहेबाकडे गेला. हा टॉड पूर्वी नानासाहेबाला इंग्रजी शिकवीत असे. नानासाहेबानें आपल्या गुरुच्या सत्कारांत कोणतीही उणीव राहूं दिली नाही. करारनाम्यावर सही करून नानासाहेबानें तो टॉडला परत दिला. टॉड नानासाहेबांची गुरुभक्ति पाहून खूश होऊन छावणींत परत आला.

२७ जून रोजी सकाळीं इंग्रज अलाहाबादेस जाण्याची तयारी करूं लागले. लवकरच आपली मुक्तता होणार म्हणून ते अवश्य वस्तूंची बांधाबांध करूं लागले. कोणी बहुमूल्य दागिन्यांच्या पेठ्या गुप्तपणें काढल्या, कोणी मनास शांति देणारें बायबल आपल्याबरोबर घेतलें, तर कोणी आपलीं पिस्तुलें घेऊन बाहेर पडला. इंग्रजांच्या निराशेनें उतरलेल्या आणि कष्टामुळें वाळलेल्या चेहेऱ्यावर पुन्हां आशेची टवटवी दिसूं लागली. ज्या ठिकाणीं त्यांनीं अवर्णनीय कष्ट भोगिले होते, तेथून गंगेपर्यंत जावयाला त्यांच्याकरितां पालख्या आणि हत्ती तयार होते. जे इंग्रज अजूनही धडधाकट होते, ते कमरेला पिस्तूल बांधून आणि खांद्यावर बंदूक ठेवून बाहेर पडले. आजारी माणसें आणि बायका पालखींत बसल्या. सर्वजण मिळून यावेळीं साडेचारशें इंग्रज व निमगोरे गंगेच्या कांठीं जाण्यास निघाले. त्यांना पहावयाला शहरवासीयांच्या झुंडीच्या झुंडी लोटल्या. त्यांचीं म्लान वदनं आणि फाटून चिंध्या झालेले कपडे पाहून बहुतेकांना दुःख झालें, कित्येकांना त्यांची कीव आली आणि कित्येक तर पूर्वापेक्षां अधिकच त्यांच्यावर रागावले. इतक्या थोड्या लोकांनीं इतके दिवस आपल्याला दाद दिली नाही व आपल्याशीं शौर्यानें झुंज घेतली, ही जाणीव असल्यामुळें शिपायांना लाज वाटली व इंग्रजांच्या पराक्रमाचा संताप व हेवा वाटला. वृद्ध सेनापती व्हीलरसाहेब आपल्या पत्नी आणि कन्येबरोबर पार्श्वीच गंगेवर जावयाला निघाले.

गंगेच्या सतीचोर नांवाच्या घाटावर नावा तयार होत्या. इंग्रजांच्या आश्रय-स्थानापासून हा गंगेचा घाट सुमारे एक मैलावर होता. घाटावर महादेवाचें एक मंदिर होतें आणि जवळच सतीचोर गांव होता. घाटावर जायला एक लहानसा लाकडी पूल ओलांडावा लागे. घाटावर जाण्याकरितां इंग्रज हा पूल ओलांडूं लागले. देशी शिपाई त्यांना वेढ्यांतील अनेकविध वार्ता विचारूं लागले. आपल्या जुन्या अधिकाऱ्यांच्या मृत्यूबद्दल त्यांनीं दुःख प्रगट केलें, व भोगलेल्या विपत्तीनंतर त्यांचा पुढला प्रवास सुखाचा व्हावा अशी इच्छा कित्येक शिपायांनीं प्रदर्शित केली.

त्यावेळीं गंगेला पाणी फार नव्हतें. उन्हाळ्यामुळें नदीच्या पात्रांत जागोजाग वाळूचीं बेटें तयार झालीं होती. कांठाजवळ पाणी खोल नसल्यामुळें नावा कांठा-जवळ येऊं शकत नव्हत्या, आणि कांठावरून नावेंत जाण्याकरितां दोरांच्या शिब्या किंवा तशी दुसरी कांहींही सोय केली नव्हती. म्हणून इंग्रजांपैकीं जीं धडधाकट माणसें होती, तीं गुडघ्याइतक्या पाण्यांत उभीं राहून बायकांना, मुलांना आणि रोग्यांना उचलून नावेवर बसवीत होती. नवाच्या सुमारास सर्व लोक नावांवर जाऊन बसले. टीकासिंग, तात्याटोपी आणि अजीमुल्ला असे तिघे घाटा-वरील मंदिराजवळ उभे राहून हा तमाशा पहात होते. घोडेस्वार कांठावर उभे होते. पायदळ आणि गोलंदाजही कांठावर गोळा झाले होते. परंतु हे सर्व शिपाई फार देळ शांत राहिले नाहीत. एकाएकीं बिगुलाचा आवाज झाला, आणि गंगेच्या प्रवाहांतच रक्ताचा प्रवाह वाहूं लागला.

नावांतून बसलेले इंग्रज बिगुल ऐकून आश्चर्यचकित झाले. त्यांना त्याचा अर्थच कळेना. क्षणार्धांत त्यांच्यावर गोळ्यांचा वर्षाव होऊं लागला. बिगुल ऐक-तांच नावाडी नावावरून उब्जा मारून कांठावर निघून गेले. नावांच्या छप्परांवर निखारे टाकून ठेविले होते, असें दिसतें. कांठावरून गोळीवार होऊं लागला आणि इकडे नावांना आग लागली. बंडवाल्यांच्या छावणीच्या रक्षणासाठीं, व नदी उतरून एकाएकीं प्रयाग लखनौच्या इंग्रजांचा हल्ला होऊं नये म्हणून, बंदोबस्ताकरितां नदीच्या कांठावर तोफांचे मोर्चे बांधून ठेविले होते. त्या तोफांचे गोळे या नावांवर येऊन आदळूं लागले. तेव्हां इंग्रजांची किती दुर्दशा झाली असेल बरें ? त्यांना स्वप्नांतही वाटलें नसेल कीं आपणांस असा दगा होईल. रोगी आणि जखमी शिपाई, तशींच कित्येक मुलें आगींत जळून मेलीं. बायकांनीं आपापल्या मुलांना पोटाशीं धरून नदींत उब्जा टाकिल्या, पण त्यांपैकीं कोणीही बचावलें नाही. घोडेस्वारांनीं आपले घोडे मंगेंत दामटले आणि प्राणरक्षणाकरितां धडपडत असलेल्या त्या अबलांना आणि अर्भकांना, त्या निर्दयांनीं नामर्दपणें मारून टाकिलें ! गंगेचें पाणी असहाय, निर्दोष आणि निरुपद्रवी लोकांच्या रक्तानें रंगलें ! जे लोक कसे बसे कांठावर पोहोंचले त्यांना पायदळ शिपायांनीं संगीनी भोसकून ठार केलें. बंडखोर शिपायांना पाषाण-हृदयी म्हणण्यापेक्षां, त्यांना हृदयच नव्हतें, असें म्हटलें, तर तें अधिक शोभेल ! त्यांना दया शिवलीदेखील नाही !! ऐशी वर्षावर वय झालेल्या वृद्ध सेनापतीलाही

त्यांनीं कंठस्तान घातलें. याप्रमाणें अत्यंत नीचपणानें दगाबाजी करून त्या दुष्टांनीं बायकामुलांसकट सर्वांचा संहार चालविला.

ज्या वेळीं गंगेच्या कांठीं हा अत्याचार चालू होता त्या वेळीं नानासाहेब आपल्या डेन्यांत होते. तोफांचा आवाज ऐकून त्यांनीं ताडलें कीं शिपायांनीं पुन्हां युद्ध सुरू केलें. भांडणास कोणतें नवें कारण घडलें व झालेल्या झटापटींत काय होतें, हें जाणण्याच्या उत्सुकतेनें ते आपल्या तंबूंतच येरझारा घालूं लागले. थोड्या वेळानें एक जासूद आला आणि त्यानें सतीचोर घाटावरच्या घटनेचा पाढा त्यांच्यासमोर वाचला. बायका व मुलें मारलीं गेलीं हें ऐकून त्यांना फार वाईट वाटलें, आणि त्यांनीं कत्तल एकदम थांबविण्याचा व जीं बायकामुलें वांचलीं असतील त्यांना कैद करण्याचा हुकूम सोडिला. या हुकमाप्रमाणें १२५ माणसें कैद झालीं. ज्या रस्त्यानें कांहीं वेळापूर्वीं हीं माणसें, जीव वांचवून लवकरच आपल्या माणसांत जाऊन पडण्याच्या उल्हासानें हत्तीवरून व पालखीवरून गेलीं होती, त्याच रस्त्यानें तीं आतां जिवाविषयीं निराश होऊन, व यापुढें कोणकोणतीं संकटे येतील त्याविषयीं चिंतातुर होऊन, खिन्नवदनानें अधोमुख होऊन चाललीं. यांपैकीं कित्येक जखमी झाले होते, कित्येकांचे कपडे पाण्यानें ओलेचिंब झाले होते आणि कित्येकांचे चिखलानें माखले होते. त्यांच्या चेहऱ्यावरून असें दिसत होतें कीं, पुढें ओढवणाऱ्या संकटांत जाऊन पडण्यापेक्षां सोबत्यांबरोबर आम्ही कत्तलींत मेलों असतो तर बरें झालें असतें !

फक्त एका नावेला आग लागली नव्हती व ही नाव फार वजनदारही नव्हती. त्यामुळें तींत बसलेल्या इंग्रजांनीं, ही नाव मोठ्या शिताफीनें ढकलत ढकलत नेऊन गंगेच्या धारेंत सोडली. या नावेवर कॅप्टन टॉमसन, मूर, डीलाफोसी इत्यादि लोक होते. ही नाव गंगेच्या धारेंत वहात चालली असतां, कांठावरच्या शिपायांनीं या नावेवर गोळ्यांचा वर्षाव चालू ठेविला. नावेंतल्या लोकांनीं त्या गोळीबारापासून स्वतःचें रक्षण करण्याची शक्य तेवढी खटपट केली. नावाडी नदींत उड्या टाकून निघून गेले, तेव्हां त्यांनीं वल्हीं वगैरे सामानही आपल्याबरोबर नेलें होतें. यामुळें नावेला आपल्या मनाप्रमाणें वळविणें अशक्य होतें. गंगेची धार जिकडे नेईल तिकडे जाणें नावेंतील इंग्रजांना भाग होतें. शिवाय जातीचे नावाडी नसल्यामुळें, ह्या लोकांना नाव वेगानें हांकतां येणेंही अशक्य होतें. यामुळें कांठावरून होत असलेला गोळीबार त्यांना फारसा चुकवितां आला नाही. त्या गोळीबाराला कॅप्टन मूर व त्याचा सोबती बळी पडले. तेव्हां नावेंतल्या लोकांनीं त्यांचीं प्रेतें गंगेच्या प्रवाहांत सोडून दिलीं. अशा रीतीनें गंगेची धार नेईल तिकडे ही नाव जात असतां, वाटेंत ही नाव उथळ

पाण्यांत वाळूंत रुतून बसे. असें झालें म्हणजे नावेंतले सर्व लोक नदींत उतरत आणि तिला पुन्हां खोल पाण्यांत ढकलत. हा प्रवास चालू असतां नावेंतले प्रवासी देवाला सारखी करुणा भाकत कीं, देवा आमच्यावर आतां तरी दया कर आणि जोराचा पाऊस पडूं दे. कानपूरच्या कोटामध्यें असतांना हे लोक याच्या अगदीं उलट प्रार्थना देवाला करीत होते. त्यावेळीं जोराचा पाऊस पडता, तर त्यांची मातीची भित पावसाळ्यांत विरघळून जाती. पण आतां पाऊस नसल्यामुळें गंगेला पूर आला नव्हता; आणि म्हणूनच या लोकांना प्रवासांत अतिशय त्रास होत होता. तोच जोराचा पाऊस पडला असता म्हणजे गंगेच्या मोठ्या पुरांत ही नाव हां हां म्हणतां अलाहाबादेस पोहोंचली असती. पण प्रवासाचा पहिला दिवस कोरडाच गेला. कांठावरील शिपाई या प्रवाशांच्या कष्टांत भरच टाकीत राहिले. दुसरे दिवशीं म्हणजे ता. २८ जूनला ही नाव कानपुराजवळ असलेल्या अजफगढाला आली, आणि पुन्हां रेंताडांत रुतली. नावेवर पुन्हां गोळीबार सुरू झाला. नदीच्या कांठावर एक तोफ आणण्यांत आली आणि शिपायांनीं तिचा मारा नावेवर करण्याचा विचार केला. पण देवानेंच खैर केली. कारण याच वेळीं असा जोराचा पाऊस पडूं लागला कीं, कांठावरच्या बंडखोरांना आपलें काम थांबवावें लागलें. संध्याकाळच्या सुमारास कानपुराहून कांहीं बंडखोर नावेंत बसून यांच्या मागावर आले. त्यांनीं गोऱ्या लोकांवर जोराचा हल्ला केला. यामुळें नावेंतील आणखी कांहीं लोक मेले. पण इंग्रजांनीं या संकटपरंपरेमुळें हताश न होतां बंडखोरांच्या नावेवर उलट हल्ला केला आणि आपल्या पराक्रमानें बंडखोरांना जेरीस आणून त्यांच्या नावेवर आपला कवजा केला. या नावेवर गोऱ्या शिपायांना दारुगोळा बराच सांपडला. हें एक त्यांच्या पथ्यावर पडलें. पण त्यांना दुसरी अत्यंत आवश्यक असलेली वस्तु म्हणजे खाद्य, तें मात्र सांपडलें नाहीं. यामुळें आतां त्यांचे प्राण भुकेनें व्याकुळ होऊं लागले. पण उपाय नसल्यानें ते तसेच स्वस्थ पडून राहिले.

अशा स्थितींत रात्र झाली. भुकेनें व्याकुळ झालेले आणि निकराचा हल्ला करून थकलेले गोरे शिपाई झोपीं गेले. झोपेंत असतांनाच जोराचा वारा सुटला आणि नाव वाऱ्याबरोबर वाहूं लागली. सकाळीं गोरे शिपाई जागे होऊन पहातात तों त्यांची नाव दुसऱ्याच एका ठिकाणीं अडकून पडली आहे. नदीच्या कांठावर लोकांची बरीच गर्दी जमली आहे, आणि त्यांची क्षुब्धता क्षणोक्षणी वाढत आहे, असें त्यांच्या नजरेस पडलें. कांठावरच्या लोकांची ठाम समजूत झाली होती कीं इंग्रजांचें राज्य गेलें. आतां या इंग्रजांना पळून जाऊं देणें



चांगलें नाहीं. देशी राजाची प्रजा या नात्यानें, या इंग्रजांना मारणें किंवा कैद करणें हेंच आपलें कर्तव्य आहे. अशा रीतीनें एकीकडून कांठावरचे लोक उठले आहेत, तोंच दुसऱ्या एका नावेंतून बंडखोर शिपाईही त्यांच्या मागोमाग आले. गोऱ्या शिपायां-वर कहरच गुदरला ! ते दोन दिवसांचे उपाशी होते, आणि उघड्यांत वारा पाऊस खालून व एकसारखे लहून जेरीस आले होते. नाव रुतल्यामुळें जें संकट आलें होतें तें निराळेंच. मागेंपुढें शत्रु व हे मध्यें कात्रीत सांपडले होते. अशा स्थितीतही त्या लोकांनीं मोठ्या धैर्यानें बंदुकी उचलल्या. वीरश्रीचा त्यांच्या आंगांत संचार झाला. या वेळीं नावेंतील इंग्रजांना आपल्या दोन तुकड्या करणें भाग होतें. चौदाजण कांठावरच्या लोकांचा समाचार घ्यावयाला निघाले, आणि बाकीचे नावेंतून येणाऱ्या बंडखोरांचा समाचार घेण्यास व आपल्या नावेचें रक्षण करण्यास सज्ज झाले.

कांठावर जाण्याकरितां जे लोक निघाले त्यांच्याबरोबर कॅप्टन थॉमसन होता. हे लोक किनाऱ्याच्या लोकांवर हल्ला करण्यांत गुंतले असतांना, इकडे लाटांमुळें त्यांची नांव धारेंत सांपडली आणि एकदम चालू झाली. थॉमसन आणि त्याच्या सोबत्यांनीं अविरत गोळ्यांचा वर्षाव केल्यामुळें कांठावरचे लोक मागें हटले आणि बरेच दूर निघून गेले. तेव्हां थॉमसन आपल्या सोबत्यासह नदीकांठीं परतून आला. पण तेथें पहातो तों नाव नाहीं ! नावेंत असलेल्या लोकांचें काय झालें ? नाव प्रवाहांत वाहून गेली कीं शत्रूंच्या हातांत सांपडली, हें थॉमसनला कळना. ज्या ठिकाणीं हे लोक कांठावर उतरले होते, तेथील जमीनदार रामबक्श नांवाचा होता. त्याच्या लोकांनीं इंग्रज शिपायांची उडालेली त्रेधा पाहून त्यांच्यावर हल्ला केला. तेव्हां थॉमसनसाहेबांनीं पळ काढिला ! पळत पळत तीन मैल दूर गेल्या-वर त्याला एक मंदिर आढळलें. या मंदिरांत शिरून इंग्रज आपला बचाव करूं लागले. मंदिरांत त्यांना थंडगार पाणी मिळालें, तें पिऊन त्यांनीं आपली तहान भागविली. जमीनदाराच्या लोकांनीं मंदिराला वेढा दिला. चार गोरे शिपाई दरवाजावर उभे राहून, पुढें येणारांना संगीनी भोसकून ढकलून देत होते. दुसरे गोरे आंतून गोळीबार करूं लागले. तेव्हां लोकांनीं मंदिराच्या दाराजवळ लांकडें रचून त्यांना आग लाविली. धूर मंदिरांत कोंडून गोरे शिपाई गुदमरून बाहेर पडतील असें त्यांना वाटलें; पण वारा उलट दिशेनें वाहूं लागल्यामुळें जमीन-दाराच्या लोकांनाच त्या धुराचा त्रास होऊं लागला. तेव्हां त्या लोकांनीं दारूच्या थैल्या मंदिराकडे फेकावयाला सुरवात केली. त्यामुळें गोऱ्या लोकांना मंदिरांत राहाणें अशक्य झालें. अतिशय धाडस करून ते मंदिराबाहेर पडले आणि विस्तव

ओलांडून, जमीनदाराच्या लोकांचा व्यूह भेदीत ते नदीकडे निघून गेले. चौदा लोकांपैकी सातजण काय ते नदीवर पोहोचले. बाकीचे वाटेतच गणप्राण झाले. या सातांपैकी तिघे नदीवरच मारले गेले. तेव्हां राहिलेल्या चौघांनी आपलीं हत्यारें फेंकून दिलीं आणि नदीत उड्या घेतल्या. याप्रमाणें नदीतून पोहत जात असतां, कांठावरून कांहीं माणसे त्यांना बोलावीत असलेलीं त्यांनीं पाहिलीं तीं म्हणत होतीं, “साहेब, अहो साहेब ! तुम्ही पोहून कोठें भलतीकडे चाललांत; इकडे या, आम्ही तुमचे मित्र आहोंत.” पण त्यांच्यावर इंप्रज विश्वास कसा ठेवणार ? त्यांचा विश्वास बसावा म्हणून हे लोक जेव्हां आपलीं हत्यारें नदीत फेकून द्यावयाला तयार झाले, एवढेंच नव्हे तर कांहीं जणांनीं आपलीं हत्यारें त्याप्रमाणें नदीत फेंकलीं देखील, तेव्हां गोऱ्या शिपायांना त्यांचें म्हणणें पटलें. नंतर ते कांठावर आले. किनाऱ्यावर उभे असलेले लोक अयोध्या प्रांतांतील दिग्विजयसिंह नांवाच्या तालुकदाराचे आश्रित होते. दिग्विजयसिंह इंप्रज-जांचा मित्र होता. त्याला कानपूरची हकीकत कर्णोपकर्णी कळलीच होती. त्यानें आपल्या लोकांना सांगून ठेविलें होतें कीं, विपत्तीनें ग्रस्त झालेले गोरे लोक तुम्हाला आढळले तर त्यांना तुम्ही मजजवळ घेऊन या. नदीतून बाहेर आलेल्या लोकांना नेण्याकरितां दिग्विजयसिंहानें आपला हत्ती पाठविला होता.

हत्तीवर बसून हे गोरे शिपाई तालुकदारापुढें हजर झाले, तेव्हां त्यांचें स्वागत मोठ्या आदरानें झालें. या चौघांपैकीं एक थॉमसनसाहेब होता. दिग्विजयसिंहानें थॉमसनच्या तोंडून सर्व हकीकत ऐकली, तेव्हां त्यानें चौघांचोही त्यांच्या पराक्रमावद्दल तारीफ केली. नंतर त्यांना राहावयाला जागा देऊन दिग्विजयसिंहानें त्यांची चांगली बरदास्त ठेविली. त्यांना नवीन पोषाख दिले. त्यांचे घाव बांधून मलमपट्टी व औषधाची सोय केली. थामसनसाहेब या तालुकदाराचा पाहुणचार घेत तीन आठवडे तेथें राहिले. या अवधीत त्यांना कोणतीही उणीव भासली नाहीं. तीन वेळां स्वादिष्ट भोजन खावें आणि स्वस्थ आराम करीत पडावें. तालुकदार व त्याची बायको दोघेही स्वतः जातीनें येऊन रोज यांचा समाचार घेत. जितके दिवस ते तेथें राहिले, तितके दिवस त्यांना दिग्विजयसिंहानें घराबाहेर पडूं दिलें नाहीं. कारण चारी बाजूला बंडखोर शिपाई वावरत होते. ते इंप्रजांच्या रक्तपाताकरितां हपापलेले होते. शेजारच्या गांवांतूनही बंडखोर होतेच. म्हणून थॉमसन वगैरे गोऱ्या लोकांना घराबाहेर पडणें धोक्याचें होतें. त्यांच्या घराकडे बंडखोर फिरकूं शकत नव्हते. कारण दिग्विजयसिंहानें आपले सशस्त्र

लोक पहाऱ्यावर ठेविले होते व ते वाऱ्यावर सारखा खडा पहारा करीत. कानपूरच्या शिपायांना ही बातमी कळली, तेव्हां त्यांनीं दिग्विजयसिंहाला या लोकांना पाठवून देण्याविषयी लिहिलें. परंतु त्यानें स्पष्ट नकार दिला, व शरणागतांचें रक्षण खऱ्या क्षत्रियाप्रमाणें केलें.

थॉमसनला व त्याच्या सोबत्यांना पकडून नेण्याकरितां जे शिपाई तालुकदारराजवळ येत, ते वाटेल तशा खोख्यानाख्या गप्पा देत. ते म्हणत कीं इंग्रजांचें राज्य नष्ट झालें, आणि आम्ही बहुतेक इंग्रजांना देशाबाहेर हांकलून दिलें आहे. राहिले साहिले गोरे लोक आमच्या कैदेत खितपत पडले आहेत. अर्थातच या गटारगप्पांची किंमत थॉमसन साहेब ओळखून होता. तो स्पष्टपणें तालुकदाराला सांगे कीं घाबरूं नका, यांचें सगळें म्हणणें अक्षरन् अक्षर खोटें आहे; याची प्रचीति तुम्हाला लवकरच येईल. एक लाख गोरी फौज बंडखोरांचा समाचार घ्यावयाला रवाना झाली आहे. ती लवकरच येईल आणि तुमच्यांपैकीं एकेकाला हुडकून काढून, इंग्रजांचें राज्य बुडालें नाहीं अशी खात्री पटवील. शिपाई म्हणत, ‘नानासाहेबांनीं रशियांतून मदत मागविली आहे. रशियापासून मदत मागावयाला गेलेले लोक उंटावरून तांतडीनें गेले आहेत. नानासाहेब सर्व इंग्रजांना कलकत्यास हांकलून देऊन हिंदुस्थानावर निष्कंटक राज्य करणार आहेत.’ अशा गोष्टी ऐकल्या म्हणजे थॉमसनला हंसं येई आणि तो मनांत म्हणे, ‘उंटावरचे शहाणे आहांत झालें.’ शिपायांचा मात्र दृढ विश्वास असे कीं, ‘इंग्रजांचें राज्य नष्ट होणार, कारण त्यांनीं हिंदु-मुसलमानांना कणकीत हाडांचें पीठ मिळवून व काडतुसांना चर्वी लावून धर्मभ्रष्ट केलें आहे.’ एवढें तेवढें कारण झालें कीं शिपायांनीं म्हणावें, ‘पाहिलें, अयोध्येचें राज्य लुबाडलें त्याचेंच हें फळ तुम्हांला मिळत आहे.’ या सर्व अफवा अजीमुल्लानें पसरविल्या होत्या. त्यानें क्रोमियाच्या युद्धांत रशियन लोकांनीं दाखविलेला पराक्रम पाहिला होता व त्याचीच धुंदी त्याच्या डोळ्यांवर होती.

थॉमसन व त्याचे सोबती दिग्विजयसिंहाचा पाहुणचार घेत कांहीं दिवस राहिल्यावर, त्यानें शेजारच्या एका जमीनदाराकडे या लोकांना पाठवून दिलें. तेथेंही कांहीं दिवस मुकाम करून कॅप्टन थॉमसन हॉवेलला जाऊन मिळाला. बंडाच्या काळांत हिंदुस्थानी लोकांनीं इंग्रजांना हर तऱ्हेचें साध्य केल्याचीं उदाहरणें अनेक सांपडतील. बंडाच्या इतिहासांत एकीकडे अत्यंत कठोर व निर्दय घटना दिसतील, पाषाणालाही पाझर फुटेल असे हृदयद्रावक देखावे पहावयास सांपड-

तील व आंगावर केवळ ऐकूनच कांटा उभा करणारे अत्याचार दिसतील, तर दुसरीकडे याच्या अगदीं उलट प्रकार नजरेस पडेल. तेथें द्वेषाचें नांवसुद्धां सांपडणार नाहीं व दयेचे मूर्तिमंत पुतळेच असे हिंदी लोक आढळतील. इंग्रजांना मदत करण्याकरतां स्वतःचे प्राण व वित्त खर्चणारे लोक दिसतील. सुष्ट व दुष्ट अशीं दोन्ही उदाहरणें हवीं तितकीं देतां येतील.

नावेंतून उतरून कांठावर गेलेल्या लोकांचें काय झालें, त्यांच्यावर कसकसे प्रसंग ओढवले, व त्या प्रसंगांतून निभावून चौघेजण होंवेल साहेबाजवळ कसे पोहोंचले, इतकें वर्णन आतांपर्यंत सांगितलें. नावेमध्ये राहिलेल्या लोकांच्या वांग्याला इतकेंही सुदैव नव्हतें. त्यांची नाव लवकरच बंडखोरांच्या हातीं पडली. त्यांतले ८० स्त्रीपुरुष कैद करून कानपूरला पाठविले गेले. कानपूरला आल्यावर ३० जूनला बायका पुरुषांपासून वेगळ्या केल्या गेल्या. नंतर पुरुषांना फाशीं द्यावें किंवा काय यावर बरीच भवती न भवती झाली. याविषयीं एकमत असें होईना; कोणी म्हणत यांना फाशी देऊन एकदाचा सोक्षमोक्ष करून टाकावा, तर दुसरे म्हणत कीं यांना कैदेत खितपत पडूं द्यावें. याबद्दल बराच वादविवाद होऊन शेवटीं या सर्वांना गोळ्या घालून ठार करण्यांत आलें. एक स्त्री आपल्या पतीला कांहीं केल्या सोडीना. ती त्याला बिलगून राहिली. तिचा निश्चय होता कीं, माझे जें काय व्हावयाचें असेल तें माझ्या पतिदेवासमोर होऊंदे. पतीला एक क्षण-भरही तिनें आपल्यापासून दूर होऊं दिलें नाहीं. पतीला ठार करण्याची शिक्षा ऐकली तेव्हां ती म्हणाली, ‘मीही पतिवरोबरच मरेन. त्याला एकव्याला मरूं देणार नाहीं. ’ शिपाई हद्दस पेटले आणि त्यांनीं एकाच गोळींत दोघांही पति-पत्नीची विल्हेवाट लाविली ! बाकीच्या बायका व मुलें कैदेत पाठवून देण्यांत आलीं. पूर्वी गंगेच्या घाटावर धरलेलीं बायकांमुलेंही तेथेंच ठेवलीं होतीं.

तारीख १ जुलईला नानासाहेब बिठूरला आले व यथासांग विधिपूर्वक त्यांना राज्याभिषेक झाला. सलामीच्या तोफा सोडण्यांत आल्या. हा समारंभ मोठ्या थाटांत पार पडला. रात्री कानपूरला दारुकाम झालें. अशा थाटानें राज्यारोहण-समारंभ उरकल्यानंतर आठ तारखेला नानासाहेबांनीं कानपूरच्या मैदानावर शिपायांची परेड पाहिली. शिपायांनीं आनंदातिशयानें त्यांना बऱ्याचशा तोफांची सलामी दिली. पेशव्यांनींही बक्षिसाखातर शिपायांना एक लाख रुपये देण्याचें जाहीर केलें.

याप्रमाणें बिठूरला हिंदुराजाचा राज्याभिषेकोत्सव धूमधडाक्यानें चालू असतां कानपूरला एक मुसलमान अधिकारी नेमला गेला. त्यामुळें मुसलमानही संतुष्ट झाले व उत्सवांत सामिल होऊन आनंद करूं लागले.

याप्रमाणें सर्व लोक उत्सवांत मग्न असतांच अलाहाबादेहून गोरी फौज येत असल्याची बातमी चोहीकडे पसरली. ही बातमी ऐकतांच लोक घाबरले आणि इकडे तिकडे पळूं लागले. हें पाहून जून महिन्यांत जसा जाहीरनामा बंडखोरांनीं काढिला होता, तसाच दुसरा जाहीरनामा नानासाहेबांच्या नांवानें निघाला. लोकांनीं घाबरूं नये म्हणून हा सारा खटाटोप होता. शिपायांना नानासाहेबांनीं जाहीर केलेलें बक्षीस मिळालें नव्हतें म्हणून तेही हवालदिल झाले होते. त्यांना बक्षिसें देण्याचा समारंभ झाला आणि शिपाई पूर्ववत् खूश झाले.

कानपूरला एका श्रीमंत मुसलमानानें एक हॉटेल उघडलें होतें. नानासाहेब आपल्या सरंजामासहित याच घरांत राहूं लागले. हें घर फार मोठें होतें. वाड्याच्या दिंडी दरवाजाजवळ दोन तोफा ठेविल्या होत्या व नंग्या तरवारीचा खडा पहारा रात्रंदिवस तेथें चाले. तेथें आल्यावर नानासाहेब आपल्या सेनापतीशीं खलबत करूं लागले. अलाहाबादेहून इंग्रज सैन्य आलें तर त्याला कोठें, कसें व कोणी अडवावयाचें, या सैन्याला पिटाळून लाविल्यावर त्याचा पाठलाग करावयाचा काय, करावयाचा असल्यास कोठवर करावयाचा—इत्यादि लष्करी हालचालींचा विचार करण्याकरितां रोज बैठकी भरूं लागल्या. त्यावरोबरच शहराचें रक्षण कसें करावयाचें, गोरे सैन्य शहरालगत आलें तर आपण काय करावयाचें, याचाही विचार होऊं लागला. नानासाहेबाला या युद्धाच्या चिंतेमुळें फुरसत मिळेनाशी झाली.

ज्या वाड्यांत नानासाहेब येऊन राहिले होते, त्याच्या जवळच गंगेच्या कालव्याच्या उत्तरेकडच्या कांठावर एक लहान घर होतें. असें म्हणतात कीं मागे हें घर एका गोऱ्या साहेबानें आपल्या प्रेमपात्राकरितां तयार करविलें होतें. म्हणून त्याचें नांव बीबीघर पडलें होतें. या घरांत २० फुट लांबीच्या आणि १० फुट रुंदीच्या अशा दोन खोल्या होत्या, व समोर एक लहानसें आंगण होतें. त्याची लांबी सरासरी १० हात असेल. सर्व गोरे कैदी या घरांत आणून ठेविले होते. या लहानशा घरांत कैद्यांची गर्दी झाल्यामुळें त्यांना त्रास होऊं लागला. जुलै महिन्यांत कानपूर दिल्लीच्या भागांत अतिशय उष्णता असते. तशांतच दिवसेंदिवस कैद्यांची संख्या वाढत होती. कानपुरापासून ८० मैलांवर गंगेच्या कांठीं फतेहगड नांवाचें स्थान होतें.

तेथेही बंडखोरांनीं इंग्रजांना वेढा दिला होता. तेथील इंग्रज संधी साधून, एका नावेत बसून कानपूरला पळून आले. त्यांना वाटलें होतें कीं कानपूरला आल्यावर आपणांस कांहींएक त्रास होणार नाही, उलट आपण आनंदांत राहूं. कारण फत्तेगडापेक्षां कानपुरास इंग्रज अधिक होते. त्यामुळें कानपूर शहर बंडवाल्यांच्या हातीं गेलें असेल अशी त्यांना कल्पनाही नव्हती. परंतु ते नवाबगंजाजवळ येतांच बंडखोरांनीं त्यांची नाव धरली, व सर्वांना नानासाहेबांसमोर आणून उभें केलें. त्यांनीं पुरुषांना मारून टाकण्यास सांगितलें आणि स्त्रियांना व मुलांना बीबीघरांत नेऊन कोंडण्याचा हुकूम दिला.

ह्या इंग्रज स्त्री-कैद्यांना या लहानशा घरांत ठेविल्यामुळें फार कष्ट होत. खाव-याला त्यांना पोळी, वरण व दूध मिळे. परंतु एवढ्यानें कैद्यांचें समाधान होत नसे. कारण मांसाशनाची त्यांना संवय होती. शिवाय उष्णतेमुळें त्यांचे फार हाल होत असत. परंतु कधींमधीं त्यांचें पूर्वीचे हिंदी नोकर त्यांच्या समाचाराला येत. तेथें आले म्हणजे आपल्या स्वतःच्या पैशानें ते गोऱ्या कैद्यांना मिठाई वगैरे खाद्य पेयें खाऊं घालीत व त्यांचें समाधान करण्याचा प्रयत्न करीत. परंतु घरचे कर्ते पुरुष मारले गेले असल्यामुळें त्यांचें अशा सहजासहजीं उपायांनीं समाधान होणें शक्य नव्हतें.

कानपूर पडलें व तेथील गोऱ्या पुरुषांची कत्तल झाली असून बायकांमुळें कंदेत आहेत, ही बातमी हॅवेलॉक साहेबाला कळली. तेव्हां त्यानें थोड्या सैन्या-निशीं कानपूरच्या मदतीकरितां आगाऊ रवाना झालेल्या रेनाड साहेबाला वाटेतच थांबविण्याकरितां एक स्वार पाठविला. कारण सध्याच्या पराभूत स्थितींत एवढ्या थोड्या लोकांनीं बंडखोरांचा सामना घेणें इष्ट नव्हतें. रेनाड साहेबानें लोहंग गांवीं मुकाम केला. हॅवेलॉकही ताबडतोब फौज घेऊन निघाला. कानपूरला पोहोंचण्या-पूर्वीच रेनाडला गांठावयाचें होतें म्हणून तो फार वेगानें निघाला. निघतांना त्यानें कलकत्याला तार केली. तीत तो म्हणतो, ‘कानपूर बंडखोरांच्या हातीं गेलें आहे. कानपूर पुन्हां आपल्या हातीं आलें म्हणजे तेथूनच लखनौचें रक्षण करतां येईल. याकरितां मी पुढें जात आहे. १४०० गोरे पायदळ आणि ६ तोफा मला मिळाल्या म्हणजे मी मुख्य रस्त्यानें बेघडक पुढें जाईन. आणखी एक पलटण आली म्हणजे कर्नल नील माझ्या मदतीला येईल. अलाहाबादेचा किझा योग्य अधिकाऱ्यांच्या ताब्यांत आहे.’ त्याचा ४ जुलईला निघण्याचा विचार होता, पण जरूर तेवढें सामान जमा न झाल्यामुळें हा दिवस तसाच निघून गेला. रसद गोळा

करण्याकरिता कांहीं दिवस त्याला थांबावें लागलें. शेवटीं ७ तारखेला तिसऱ्या प्रहरी हॉवेलॉक साहेब निघाला. त्याच्या बरोबर १००० गोरें पायदळ, १३० शीख, कांहीं गोरे स्वयंसेवक स्वार आणि सहा तोफा होत्या. अलाहाबादेस ज्या फौजी अधिकाऱ्यांचे शिपायांनीं बंड केलें होतें, त्यांना आतां कांहीं काम नव्हतें. ते सर्व विनपलटणी अधिकारी, साधे शिपाई बनून हॉवेलॉक साहेबाबरोबर निघाले. सरकारी कचेऱ्या बंदच होत्या. म्हणून सिव्हिलियन अधिकारीही हॉवेलॉक साहेबाबरोबर निघाले. इतक्या लोकांना बरोबर घेऊन हावेलॉक कानपूर आणि लखनौचा उद्धार करण्याकरितां मोठ्या उत्साहानें प्रयागहून निघाला.

त्यावेळीं आकाश मेघांनीं आच्छादिलें होतें. लवकरच पावसाच्या सरीवर सरी येऊं लागल्या. पावसाळ्याचे दिवस सुरू झाले होते. तेव्हां निसर्ग वाटेंत अडथळे आणील याची जाणीव हॉवेलॉकसाहेबाला होतीच. त्याप्रमाणें त्यानें सोयही केली होती. आधींच निघावयाला तीन दिवस उशीर झाला होता, त्यांत पावसामुळें पहिले दोन दिवस फारच थोडा प्रवास झाला. कांहीं लोक मागेंच राहिले. यामुळें हॉवेलॉकला काळजी वाटूं लागली. निसर्गानें कितीही अडचणी उपस्थित केल्या तरी कानपूरची स्वारी सोडून देतां येत नव्हती. कारण तेथील पराभवानें इंग्रजांची अन्न सपशेल गेली होती, व इंग्रज बायकामुलें बंडखोरांच्या कैदेत असहाय्य स्थितीत सांपडलीं होती. त्यानें तशा अडचणीच्या वेळींही शक्य तितक्या वेगानें प्रवास सुरू केला. १० जुलईला त्याला बातमी लागली कीं, बंडखोरांची एक मोठी फौज त्याच्यावर चाल करून येत आहे.

इकडे नानासाहेब आपल्या मंत्रीमंडळाबरोबर इंग्रजांचा हल्ला परतवून लाविण्याचीं खलवतें करीत होते. त्यांचा सेनापति टीकासिंह शिपायांची सेना तयार करण्याच्या खटपटीत होता. बाबाभट रसद जमवीत होता. बनिया लोकांना तंबू, राहुच्या वगैरे सामग्री तयार करून फांजेला पुरविण्याचा, नव्या पेशवे सरकारचा हुकूम सुटला होता. ही सर्व सामग्री जमल्यावर नऊ जुलईला टीकासिंह, ज्वालाप्रसाद, बाबाभट वगैरे रथी, महारथी १५०० पायदळ व गोलंदाज, ५०० स्वार आणि १५०० इतर हत्यारबंद माणसांनिशीं अलाहाबादेकडे निघाले. त्यांच्या बरोबर बारा तोफा होत्या. इंग्रज सैन्य अलाहाबादेहून रवाना झालें असून झपाट्यानें मजल दर मजल करीत कानपूरकडे येत आहे, ही खबर कळतांच ज्वालाप्रसादानें वाटेंत फत्तेपुरला आपल्या सेनेचा व्यूह रचला.

नील साहेबाला कानपूर बंडखोरांनीं घेतलें हें खरेंच वाटेना, म्हणून त्यानें रेनाडला कळविलें कीं तूं पुढें चल. त्याप्रमाणें रेनाड पुढें निघाला. इकडे हॉवेलॉक रेनाडला जाऊन भेटण्याचा आटोकाट प्रयत्न करीत होता. त्याला वाटे कीं रेनाड जर एकटाच पुढें गेला आणि बंडखोरांच्या कचाऱ्यांत सांपडला, तर बंडखोर त्याची चटणी उडवितील. याप्रमाणें झपाट्यानें प्रवास करून हॉवेलॉक ११ तारखेला रात्री रेनाडच्या सेनेत जाऊन पोहोचला. रात्रीची वेळ होती. चांदणें लकख पडलें होतें. दोन्ही सैन्यांतील लोकांनीं एकमेकांना पाहून मोठ्यानें रणवाद्यांचा घोष केला. दोघांनाही आनंद झाला. याप्रमाणें एकमेक मिळाल्यावर १२ जुलईला सकाळीं सातांच्या सुमारास, हें सैन्य फत्तेपुरापासून चार मैलांवर असलेल्या वेलिंदा नांवाच्या ठिकाणीं पोहोचलें. रेनाडचा विचार हॉवेलॉक येऊन पोहोचण्यापूर्वीच फत्तेपूर आपल्या ताब्यांत घेण्याचा होता. फत्तेपुरास बंडखोरांनीं केलेल्या कडेकोट तयारीचा सुगावा त्याला लागला नव्हता. त्याला कळलेली बातमी अशी होती कीं, फत्तेपुरास फक्त मूठभर शिपाई आहेत. पण रेनाडचा मनुष्य ही बातमी काढून गेल्यानंतर थोड्याच वेळानें नानासाहेबांचें मोठें सैन्य तेथें येऊन पोहोचलें होतें. फत्तेपुरास थोडेच लोक आहेत अशा समजुतीनें जर रेनाडनें फत्तेपुरावर हल्ला केला असता, तर त्याला खात्रीनें दगा झाला असता. हॉवेलॉक साहेबानें या सर्व गोष्टी हेरल्या होत्या. म्हणूनच त्यानें प्रथम रेनाडला थांबण्यास सांगितलें होतें; व नंतर वाटेंत त्याला गांठण्याचा आटोकाट प्रयत्न केला. रेनाड व हॉवेलॉक या दोघांची फौज मिळून १४०० गोरे शिपाई, ६०० हिंदी मदतनीस व ८ तोफा एवढी होती. झपाटून मजल मारल्यामुळें गोरी फौज थकली होती. म्हणून हॉवेलॉकनें त्यांना विथांति घेण्यास सांगितलें. याप्रमाणें सर्व शिपाई हत्यारें बाजूस ठेऊन खाण्यापिण्याच्या गडबडीत निमग्न झाले. इतक्यांत दूतांनीं बातमी आणली कीं, नानासाहेबांची सेना फत्तेपुरास पोहोचली. बातमी कळतांच हॉवेलॉकनें लढाईची तयारी करण्याचा हुकूम दिला. हॉवेलॉक बारा तारखेला ज्वालाप्रसादासमोर येऊन अचानक उभा राहिला. ज्वालाप्रसादाला अशी बातमी होती कीं, फक्त रेनाडची लहानशी तुकडी फत्तेपूरवर चालून येत आहे. तेव्हां एवढ्याशा तुकडीला आपण हां हां म्हणतां उडवून देऊं, अशा उत्साहानें ज्वालाप्रसाद पुढें आला होता. पण समोर रेनाडबरोबर हॉवेलॉकची सेना पाहून तो चकित झाला. त्याचा उत्साह पार मावळला. पण आतां विचार करावयाला फुरसत नव्हती. त्यानें आपल्या तोफांचे मोर्चे बांधले, आणि लगेच इंग्रज सेनेवर तोफांचे गोळे पडूं लागले. या युद्धांत



तलवारी, संगीनी व पिस्तुलांचें कामच पडलें नाहीं. कारण लढाई हातोहात होण्याची वेळच आली नाहीं. शेवटपर्यंत तोफाबंदुकांचीच लढाई चालली होती. इंग्रजांच्या नव्या बंदुकी ३०० यार्डावरून मारा करीत होत्या. बंडखोरांजवळ जुन्या बंदुका असल्याने त्यांच्या बहुतेक गोळ्या फुकट जात होत्या. त्यांचा मारा लांबवर पोहोचत नव्हता. म्हणूनच ज्वालाप्रसादाच्या सैनिकांना इंग्रजांच्या अचूक मान्यापुढें टिकाव धरून राहाणें कठिण झालें. आपल्या तोफांचा मारा फुकट जात आहे, उलटपक्षीं शत्रूंच्या तोफा अचूक काम करीत आहेत, आणि अशीच स्थिति आणखी थोडावेळ कायम राहिली तर लढाईचें पारडें फिरेल, असें पाहून ज्वालाप्रसादानें आपल्या रिसाल्याला पुढें दामटलें. हॉवेलॉकनें हें पाहून आपलेंही घोडदळ पुढें पाठविलें. घोडदळाचा नायक पालिशर स्वतः घोड्यावर बसून, तीन इंग्रज स्वयं-सेवक आणि १२ देशी स्वारांनिशीं पुढें झाला । बाकीचे देशी स्वार आस्ते कदम जात आहेत असें पाहून, हॉवेलॉकला वाटलें कीं हे लोक शत्रूला मिळणार. त्याच वेळेला पुढें गेलेला पालिशर शत्रूकडून वेढिला जाईल असें दिसूंचिन्ह लागलें. हां हां म्हणतां ज्वालाप्रसादाच्या घोडदळानें पालिशरला चारी बाजूनीं वेढा दिला. थोड्या लोकांनिशीं पालिशर घेरला गेला, पण त्याच्याबरोबर असलेला रिसालदार नजीबखां आणि इतर स्वार निकरानें लहू लागले. या सर्व स्वारांनीं आपल्या नायकाच्या चारी बाजूला उभे राहून त्याचें रक्षण केलें. या चकमकींत नजीबखां आपल्या सहा सोबत्यांसह पडला, पण त्यानें युद्धाचें पारडें फिरविलें. ज्वालाप्रसादाचे स्वार, गोऱ्या स्वारांच्या शिस्तीच्या, व्यवस्थित, तीव्र व अचूक मान्यापुढें टिकले नाहींत. पालिशरनें सहज त्यांची फळी फोडली. हें पाहतांच ज्वालाप्रसादाचे स्वार जसे पुढें आले तसे परतले. इकडे इंग्रजांच्या लांब पळ्याच्या बंदुकींचा मारा चालूच होता. यामुळें ज्वालाप्रसादाचे सैनिक तोफा सोडून पळाले. याप्रमाणें कानपूरच्या स्वारीवर निघालेल्या हॉवेलॉकसाहेबाला पहिल्या सपाठ्यासच विजयश्रीनें माळ घातली. ज्वालाप्रसादाचे दीडशें लोक या लढाईत मेले. त्या मानानें इंग्रजांचें फारसें नुकसान झालें नाहीं. युद्ध संपल्यानंतर बरोबरच्या कांहीं हिंदी सैनिकांविषयीं संशय आल्यामुळें, त्यांचीं हत्यारें व घोडे मात्र हॉवेलॉकनें हिसकून घेतले.

फत्तेपूर कानपुरापासून ४० मैलांवर वायव्येस वसलें आहे. हें शहर कानपूर आणि अलाहाबादेच्या जवळजवळ मध्यावर आहे. १८०१ सालीं इंग्रजांनीं हें शहर अयोध्येच्या नबाबाकडून घेतलें होतें. तेथें त्या वेळीं १६१७ हजारांची

वस्ती असे. यापैकी बहुतेक मुसलमान होते. हे मुसलमान चांगले पटाईत घोडे-स्वार होते, म्हणून ते इंग्रजांच्या घोडदळांत नोकरी करीत. येथे त्यावेळीं गोऱ्या-लोकांची फारच थोडी वस्ती होती. येथील एक मॅजिस्ट्रेट हिक्मतुल्ला नांवाचा मुसलमान होता. हा फार धार्मिक असे. शहरांत नेहमीं प्रमाणें ख्रिस्ती धर्माप्रदेशक लोकांना उपदेश करून ख्रिस्ती करीत, हें हिक्मतुल्ला खपेना. इकडे हिक्मतुल्ला जसा मुसलमानी धर्माचा अभिमानी, तसा तेथील गोरा जज्जही ख्रिस्ती धर्माचा फार अभिमानी असे. त्यानें फत्तेपूरच्या दरवाजाजवळ चार खांब उभारिले आणि त्यांच्यावर हिंदी व उर्दू या दोन्ही भाषांत ख्रिस्ती धर्माचीं तत्त्वे ठळक अक्षरांनीं खोदविलीं. गोऱ्या जज्जाला जरी आपल्या धर्माचा इतका अभिमान होता, तरी त्यानें कधीं कोणाही माणसावर जवरीनें आपला धर्म लादला नाही. तो उदार अंतःकरणाचा आणि अतिशय दयाळू असे. रोग्यांना, दुःखपीडितांना, विपद्प्रस्थांना आणि निराश्रितांना त्यानें कधींही विन्मुख जाऊं दिलें नाही. उलट त्यांना तो हरएक प्रकारची मदत करी. त्यामुळे गरीबांचा वाली, असहायांचा सहायक अतीव त्याची कीर्ती होती. यामुळे लोक त्याला अतिशय चाहात असत.

फत्तेपूरच्या खजिन्याचें रक्षण करावयाला अलाहाबादेच्या पायदळापैकी ७० लोक ठेवले होते. मे महिना अखेर ६५ व्या पायदळाचे आणि नं. २ च्या रिवाव्याचे कांहीं लोक अलाहाबादेहून बंड करून व लुटीचा माल घेऊन फत्तेपूरला आले. या लोकांशीं फत्तेपूरच्या सैनिकांनीं गुप्तपणे संगनमत केले होते कीं काय नकळे; कारण ते फत्तेपूरचा खजीना सहजासहजी लुटून निघून गेले. या वेळीं फत्तेपूरच्या लोकांत बरीच खळबळ उडाली होती. साऱ्या हिंदुस्थानांत ज्या गप्पा उठल्या होत्या त्यांचीच पुनरावृत्ति फत्तेपूरला झाली होती. इंग्रज आमचा धर्म नष्ट करीत आहेत. त्यांच्या समोवचाराच्या गोडगोड थापांना भुलून आम्ही ख्रिस्ती होत नाहीं म्हणून त्यांनीं विहिरींतून गाईचीं व डुकरांचीं हाडे टाकविली आहेत, अशी लोकांची समजूत झाली होती. तेथील गोरा जज्ज लोकप्रिय असल्यामुळे कांहीं लोक ही तक्रार घेऊन त्याच्याकडे गेले. तो हंसला आणि म्हणाला, ‘तुम्हाला वेडतर नाहींना लागलें. ख्रिस्ती धर्मांत जे लोक घेतले जातात ते असे जवरीनें आणि फसवणूक करून घेतले जात नाहीत. जे आमच्या धर्माचीं तत्त्वे पटल्यामुळे आपखुशीनें आमचा धर्म स्वीकारण्यास तयार होतात, त्यांना विधियुक्त दीक्षा दिली जाते. हें हाडारकाचें खूळ तुमच्या डोक्यांत कोणातरी लबाड मनुष्यानें भरविलें आहे.’ पण क्षुब्ध झालेल्या जनतेला, रोजच्या रोज नव्या नव्या बाजार बातम्या मिळत

असल्याने जजाचें हें बोलणें मानभावीपणाचें वाटलें. लोकांची क्षुब्धता पाहून इंग्रजांनीं आपल्या बायकामुलांना अलाहाबादेस पाठवून दिलें. तसेंच देशी ख्रिस्ती लोकांनाही आपल्या बायकामुलांना सुरक्षित ठिकाणीं पाठवून द्या, असा इशारा देण्यांत आला. ५ जूनला कानपूरच्या बाजूनें तोफांचा धूमधडाका ऐकून इंग्रजांची पांचावर धारण बसली. सर्वजण मॅजिस्ट्रेटच्या बंगल्यावर गेले. अलाहाबादेहून ६२ नंबरचें पायदळ व २ नंबरचें घोडदळ कानपूरला जात आहे, असें मॅजिस्ट्रेटनें ऐकिलें होतें. त्यापैकीं कांहीं लोक पूर्वीं येऊन फत्तेपूरचा खजीना लुटून गेलेच होते. फत्तेपूरचे सैनिक ७ जूनपर्यंत, आम्ही स्वामिभक्त आहों असें दाखवीत होते. ७ तारखेला जेव्हां त्यांनीं एकलें कीं, त्यांच्या पलटणीचे लोक कानपूरला जात आहेत, तेव्हां ते शस्त्रास्त्रांनीं सुसज्जित होऊन कानपूरला चालते झाले. त्यांत त्यांचा भलेपणा एवढाच कीं, फत्तेपूरला मूठभर इंग्रज होते तरीदेखील त्यांना कोणत्याही प्रकारची इजा न करतां ते तेथून मुकाट्यानें निघून गेले.

९ जूनला एकीकडून अलाहाबाद व दुसरीकडून कानपूरच्या कर्णकटु बातम्या आल्या. फत्तेपूरला एकच गोंधळ उडाला. शहरांतले हिंदु-मुसलमान दोघेही शिपायांना मिळाले. मुसलमान लोक ख्रिस्ती धर्मोपदेशकांवर चिडलेच होते. आतां संधी मिळाल्याबरोबर त्यांचा नाश करावयाला ते सज्ज झाले. शिपायांनीं तुरुंग तोडला व खुल्या झालेल्या कैद्यांनीं लूटमार व जाळपोळ सुरू केली. कचेरी व खजीना बंडखोरांच्या कचाट्यांत सांपडला. इंग्रजांनीं पाहिलें कीं सर्व शहरबासियांत बंडाचें वारें चांगलेंच शिरलें आहे. तेव्हां त्यांच्यापासून चार हात दूर राहाण्यांतच शहाणपणा आहे. आधींच येथें इंग्रज मूठभर होते. बंडखोरांनीं मनांत आणलें तर तेव्हांच त्यांची चटणी उडणार ! तेव्हां त्यांतले बहुतेक लोक घोड्यावर स्वार होऊन ९ जूनला रवाना झाले. हे लांबचा चक्कर घेऊन बावीस दिवसांनीं अलाहाबादेस पोहोंचले.

फत्तेपूरला एकच गोरा माणूस शिल्क राहिला. हा मनुष्य म्हणजे पूर्वोक्त लोकप्रिय जज राबर्ट टकर होय. त्यानें जिवार उदार होऊन शहरांत शांतता स्थापित करण्याचा प्रयत्न केला. वास्तविक तो सिव्हिलियन असल्यामुळें लढाईच्या किंवा फौजेच्या कामाशीं त्याचा कांहीं संबंध नव्हता. पण प्रसंगच आला तेव्हां फौजी पोषाखाखेरीज भागावयाचें नाही असें पाहून त्यानें कमांडरचा पोषाख केला, बरोबर पोलिसांची तुकडी घेतली आणि शहरांत घुसला. तेथल्या गोंधळांत एकटा सांपडला असूनही त्याचें साहस क्षणभरही विचलित झालें नाही. त्यानें आपल्या

प्राणांपेक्षांही कर्तव्याची महती अधिक मानिली. आणि त्या कर्तव्याचें पालन करण्याकरितां एकटाच बंडखोरांच्या धांगडधिग्यांत घुसला. त्याच्या शौर्यानें कित्येक बंडखोर जखमी झाले, तसे त्यालाही कांहीं वार लागले. तरीदेखील तो आपलें काम करीतच राहिला.

परंतु या कर्तव्यनिष्ठेचा व स्वार्थत्यागाचा कांहीं उपयोग झाला नाही. आपलें कर्तव्य बजावीत असतांच तो प्राणास मुकला. तो कसा मारला गेला याविषयी एकमत नाही.

याप्रमाणें १८०१ मध्ये इंग्रजांच्या हातीं आलेलें फत्तेपूर शहर १८५७ सालच्या जून महिन्याच्या १० तारखेला त्यांच्या हातून गेलें. पण बंडखोरांच्या हातीं ते पांच आठवड्यांपेक्षां जास्त दिवस राहूं शकलें नाही. या पांच आठवड्यांत बंडखोरांनीं नानासाहेबाला आपला राजा म्हटलें, पण प्रत्यक्ष वर्तन अगदीं स्वेच्छाचारी ठेविलें. ज्याच्या जें मनास येईल तें त्यानें करावें, अशी अंधेर नगरी तेथें माजली. हॅवेलॉक साहेबानें येऊन पुन्हा फत्तेपूरावर फत्ते मिळविली, तेव्हां लोकांची घाबरगुंडी उडाली. त्यांतले कित्येक तर जीव घेऊन पळाले. इंग्रजांनीं आपल्या कर्तव्यनिष्ठ देशबधूच्या खुनाचा सूड उगवायला कमी केलें नाही. फत्तेपुराहून पळून जे इंग्रज अधिकारी अलाहाबादेस पोहोचले होते, ते आतां हॅवेलॉकबरोबर होतेच. त्यांपैकीं एका सेरार नांवाच्या मॅजिस्ट्रेटनें असें वर्णन लिहून ठेविलें आहे कीं, ‘आम्हांला वाटेंत जीं गांवें लागलीं तीं बहुतेक जाळलीं गेलीं. एक चिटपाखरुंही कोठें दिसत नव्हतें. जेथें सुंदर घरे आणि मोठमोठ्या इमारती होत्या, तेथें आतां राखेचे ढीग दिसत होते. मनुष्याचा तर वापदेखील येत नव्हता. तेथें अशी प्रेतकळा आली होती कीं, दिवसाडवळ्या बेडकांचें डर्रांव डर्रांव, आणि रातकिट्यांचा किर् ध्वनि ऐकूं येत होता. वारें वाहूं लागलें म्हणजे जळत असलेल्या प्रतांची घाण सुटे, ती अगदीं असद्य होई. हें दृश्य मी कधींही विसरणार नाही.’ इंग्रजांनीं बंडखोरांचा सूड उगविण्याकरितां गांवांची काय दशा करून टाकिली होती, त्याची कल्पना होण्याकरितां सेरारचे शब्द पुरेसे आहेत. फत्तेपूरची गति तीच झाली. जिकडे तिकडे शुकशुकाट झाला. बंडखोरांच्या धांगडधिग्यानें एक वेळ अहोरात्र कोलाहल माजलेलें तें शहर आतां स्मशानवृत् शांत झालें व ओस पडलें. इंग्रजांच्या शिपायांनीं घरे फोडिली, त्यांत जें काय मिळालें तें लुटलें, नंतर तोफांनीं मोठमोठ्या इमारती जमीनदोस्त करून टाकिल्या. इतकेंही करून ज्या इमारती शिल्लक राहिल्या त्यांना आग लावून दिली.

गोन्या शिपायांनी ज्या द्वेषाचें प्रदर्शन केलें व जसा संहार केला, तसलाच प्रकार हिंदी बंडखोरांनीही पूर्वी केला होता. त्यांनीं गोऱ्या लोकांच्या कचेऱ्या, बंगले आणि दुकानें जाळून भस्म करून टाकिलीं होती. हॅवेलॉकच्या सैन्यांतील एकानें लिहिलें आहे. ‘हिंदी लोकांनीं आमचीं दुकानें व बंगले लुटले आणि जाळले, चर्चे तोडून मोडून टाकिलीं, ज्या ज्या वस्तूशीं इंग्रजांचा किंवा इंग्लंडचा संबंध आला होता, त्या सर्व वस्तु त्यांनीं नष्ट करून टाकिल्या होत्या. तारेचे खांब उपटून मोडून टाकले होते, आणि तारा कापून टाकिल्या होत्या. सडकेच्या बाजूला जे मैलाचे दगड असतात तेदेखील उपटून फोडून टाकले होते.’ या सैनिकांनें बंडखोरांच्या कृष्णकृत्यांचें चित्र रेखाटलें आहे आणि फत्तेपूरच्या मेजिस्ट्रेटनें विजयी इंग्रजांनी उगवेल्ल्या सुडाचें वर्णन केलें आहे. हीं दोन्ही चित्रे समोर ठेवून, हें चित्र पहा आणि तें चित्र पहा असें म्हणण्याची पाळीच येत नाही. कोणत्याही चित्राकडे पाहिलें तरी अमक्यानें अमुक एक केलें नाही, असें म्हणावयाला जागा नाही. दोघेही सारखेच. दोघेही एका माळेचेच मणी. निःपक्षपाती दृष्टीनें कोणाला निंदायला नको व कोणाला वंदायला नको !

फत्तेपूरची हकीकत कानपूरला कळली. तेव्हां बाळारावाची इंग्रजांना अडविण्याकरितां रवानगी करण्यांत आली. त्यानें कानपूरपासून २२ मैलांवर अवंग नामक गांवीं आपल्या सेनेचा तळ दिला आणि शत्रूशीं सामना करण्याची तयारी चालविली. फत्तेपूरच्या लढाईत हॅवेलॉक साहेबाला १२ तोफा मिळाल्या होत्या. त्या तोफा आता बाळासाहेबावर सोडिल्या जाऊ लागल्या. १४ जुलईला हॅवेलॉकला बातमी लागली कीं, सहा मैलांवर बाळासाहेब सेनेसह तयार होऊन वसला आहे. १५ जुलईला सकाळीं दोघांचें युद्ध सुरू झालें. यावेळी इंग्रजांच्या जवळ तोफा जास्त होत्या. लांब पल्ल्याच्या रायफलीही होत्याच. त्या यावेळीं फार चांगलें काम करूं लागल्या. बाळासाहेब आपला रिसाला घेऊन मोठ्या वेगानें पुढें झाला, पण बंदुकीच्या मान्यामुळें त्याला वाटेंतच थांबावें लागलें. त्यानें लांबचा चक्र घेऊन इंग्रजी सेनेवर पाठीमागून छापा घातला. हा दह्या अतिशय जोराचा होता. सारखें दोन तास घनघोर युद्ध झालें पण शेवटीं बाळाराव हरलाच.

अवंग गांवापासून थोड्या अंतरावर पांडु नदी आहे. तसें म्हटलें तर ही नदी अगदी ओढ्यासारखी लहान आहे. पण पावसाळी दिवस असल्यामुळें या नदीला फार मोठा पूर आला होता. या नदीवर एक पूल होता. या पुलाशिवाय नदी

ओलांडण्याचें दुसरें साधन नव्हतें. बाळाराव हारला तेव्हां त्यानें आपल्या फौजेसुद्धा ही नदी तर ओलांडली, पण आपला पाठलाग करीत येणाऱ्या शत्रूचा रस्ता मिळू नये. म्हणून तोफांच्या गोळ्यांनीं पूल मोडून टाकण्याच्या तो खटपटींत होता. बाळाराव पूल तोडीत आहे अशी बातमी लागतांच हॅवेलॉक तडक पुलाकडे निघाला. ऊन फार कडक पडलें होतें. सैनिकांच्या आंगांतून घामाच्या धारा लागल्या होत्या. अशा स्थितींत गोरें सैन्य दोन तासांनीं पुलाजवळ येऊन पोहोंचलें. बाळारावानें पुलाजवळच दोन मोठमोठ्या तोफा ठेविल्या होत्या. गोरें सैन्य आलेलें पाहतांच त्यानें तोफांचे मोर्चे इंग्रजी सैन्याकडे वळवून, त्यांच्यावर मारा सुरू केला. या मान्यामुळें गोऱ्या सैन्याला पुढें जातां येईना. त्यांच्याजवळ मोठ्या तोफा नसल्यामुळें त्यांना लांबून उलट माराही करतां येईना. इंग्रजांनीं त्यांतल्या त्यांत चपळाई करून आपल्या तोफा बाळारावाच्या तोफांच्या मान्याच्या आंत नेत्या, आणि तेथून बाळारावाच्या सैन्यावर मारा सुरू केला. त्या मान्यामुळें तोफेंत गोळे भरावयाचा दांडा मोडला आणि बाळारावाच्या तोफा बंद पडल्या. तोफा बंद पडल्या असें पाहतांच हॅवेलॉकनें रेनाडला आपलें पायदळ घेऊन शत्रूवर चाल करण्यास सांगितलें. रेनाडही आपली फौज घेऊन झपाट्यानें पुढें गेला. बाळारावाचा रिसाला सामन्याला पुढें झाला. हॅवेलॉकनें आपल्या तोफांचा मारा करून रिसाल्याची गति कुंठित केली. त्यामुळें रेनाडनें पुलावर कवजा केला. बाळारावाच्या खांद्याला गोळी लागली. तेव्हां तो परत गेला. मागे जातांना मात्र त्यानें पांच तोफा टाकून दिल्या. या युद्धांत इंग्रजांचें बरेंच नुकसान झालें. रेनाडच्या मांडींत गोळी लागून तो जायबंदी झाला आणि त्या जखमेनें दोन दिवसांनीं मेलाला. नदीकाठीं बंडखोर शिपायांनींही आपलें शौर्य चांगलेंच दाखविलें; पण शिस्तीच्या अभावीं त्यांचें शौर्य परिणामकारक होऊं शकलें नाहीं.

बाळाराव जखमी होऊन कानपुरला पोहोंचला. १५ तारखेला तिसऱ्या प्रहरां नानासाहेबांचा दरबार चालू असतां, बाळाराव हरल्याची बातमी आली. या बातमीमुळें साहजिकच आनंद मावळला, आणि चित्तेची रेषा सर्वांच्या कपाळावर उमटली. बाळारावानें चपळाई केली असती, तर त्याला गोरें सैन्य पोहोंचण्यापूर्वीं पूल उडवून देतां आला असता. तरी पण लढाईवरून जखमी होऊन आलेला शूर शिपाई, म्हणून त्याला ‘रणकुशल’ अशी पदवी बहाल करण्यांत आली. पदवी बहाल करणें सोपें काम होतें, पण इकडे हॅवेलॉकची सेना कानपूरकडे येत होती तिची काय वट ? हा प्रश्न दत्त म्हणून पुढें येतांच कोणालाही त्यावर उपाय सुचवितां

येईना. सर्वच जण आपले प्राणकसे वांचतील या काळजीत होते. एकानें हळूच तोड सुचविली, ‘यावेळीं आपण सर्वजण बिठूरला निघून जावें हें बरें.’ त्याबरोबर सर्वांनीं एकदम ‘खाशी’ म्हणून टाळ्या वाजविल्या. कोणीं सुचविलें कीं फत्तेगडाला जावें, कोणी म्हणे रस्त्यांतच इंग्रजी सेनेला अडवावें. अशा पुष्कळ सूचना, उपसूचना व उपसूचनांवर पुन्हां उपसूचना आल्या. शेवटीं बराच वादविवाद होऊन असें ठरलें कीं, कानपूरच्या रस्त्यावरच हॅवेलॉकला अडवावें. ठराव पास झाला व युद्धाची तयारी होऊं लागली.

तेव्हां अजीमुल्लाच्या क्रूर स्वभावानें उचल केली. तो नानासाहेबाला म्हणूं लागला कीं, हे इंग्रज आपल्या बायकामुलांना सोडविण्याकरितां इतक्या घाईनें आणि तांतडीनें इकडे येत आहेत, तर आपल्या जवळ कैदेत असलेल्या बायकामुलांची कत्तल उडवून या म्हणजे हॅवेलॉकचा सारा खटाटोप व्यर्थ होईल, आणि तो हाय हाय करीत आणि हात चोळीत परत जाईल. त्याचें हें विघ्न-संतोषी पाषाणहृदय पाहून नानासाहेब चरकले. बायकांची हत्या करण्याचा विचार त्यांना नामदर्पणाचा वाटला. पेशव्यांच्या घरच्या स्त्रियांनींही अजीमुल्लाची बरीच निर्भर्त्सना केली व गोऱ्या स्त्रियांची हत्या झाल्यास आपण जीव देऊं, असा धाकही दाखविला. पण याचा परिणाम मात्र उलट झाला. अजीमुल्लाचें चांडाळ-हृदय या तेजोभंगानें अधिकच काळवंडलें. त्यानें निश्चयच केला कीं आतां तर यांची कत्तल झालीच पाहिजे. त्या वेळीं कर्तुमकर्तुं शक्ति अजीमुल्लाचे हातीं असल्यानें त्याला कांहींच कठिण नव्हतें. शिवाय बिवीघरांतील स्त्री-कैद्यांनीं हॅवेलॉकच्या सैन्याशीं चोरून पत्रव्यवहार करण्याचा प्रयत्न केला व आपला भेद त्यांना कळविला, हें जाडें निमीत्तही त्याला सांपडलें होतें.

त्यानें आपला मोर्चा बीबीघराकडे वळविला. तेथें चार पांच आजारी गोरे पुरुष कैदी होते ते ताबडतोब उडवून देण्यांत आले. पण बायकांचीं डोकें उडविण्याला कोणीच तयार होईना. अजीमुल्लाच्या रिसाल्याचे शिपाई इंग्रजांवर इतके चिडले होते, तरी देखील बायकांची कत्तल करावयाला ते तयार झाले नाहींत. सरतेशेवटीं तुरुंगाचे रक्षकच या अधोर कृत्याला कवूल झाले. त्यांनीं या गरीब गाईंवर गोळ्या सोडिल्या. पण त्या नाजुक नारींना जखमांच्या वेदनांनीं तडफडतांना पाहून त्यांच्याही हृदयाला पाझर फुटला, व मग त्यांना तोफेच्या तोंडीं देण्याची भीति घातली, तरीदेखील ते शिपाई पुन्हा बंदुकीला हात लावीनात. तेव्हां तुरुंगांत एक

अशीज्ञान नांवाची रांड पांच कसायांना घेऊन आली, व त्यांनीं सर्वांचीं मुंडकीं धडापासून वेगळीं केलीं ! हें पैशाचिक्र अघोर कृत्य करून त्या निर्घृण अजीमुल्ल्यानें हिंदुस्थानच्या इतिहासाचें पृष्ठ कलंकित करून ठेविलें आहे ! १६ जुलईला सकाळीं सर्वांचीं प्रेतें जवळच्या एका विहिरींत टाकून दिलीं. हिंदुस्थानवासी लोक पाप-भीरु म्हणून प्रसिद्ध आहेत, मग त्यांच्या हातून असलें अघोर कृत्य झालें कसे ? तो बंडाचा काळ होता. देशांत राज्यकांतीची मोठी लाट उसळली होती. अशा राज्यकांतीच्या वेळीं कांतिकारक कोणताही मागचापुढचा विचार न करतां, केवळ लोकांवर जरब बसवून सुलभपणें, विशेष अडथळा न होतां विजय संपादनार्थ अशींच अघोर कृत्यें करितात. जगाच्या इतिहासांत जेवढ्या राज्यकांत्या झाल्या त्या सर्वांत असलीं अघोर कृत्यें घडलीं आहेत. प्राचीन रानटी काळाची गोष्ट बाजूम सारली तरी, अगदीं अलोकडच्या सुधारलेल्या काळांतोळ ग्रीस व टर्की येथील मुसलमान व ख्रिस्ती लोकांच्या झालेल्या कत्तली प्रसिद्धच आहेत. पण अशीं उदाहरणें दिल्यानें बंड-खोरांनीं केलेल्या या घातकी कृतीचें समर्थन होणें शक्य नाहीं. असलीं मांग ह्दयाचीं कामें मग तीं कोणीही केलेलीं असोत, कोठेंही केलेलीं असोत आणि कशाही परिस्थितींत केलेलीं असोत, तीं अत्यंत निघ, पैशाचिक्र आणि अघोर होत. त्यांचा निषेध स्पष्ट शब्दांत करणें जरूर आहे. कारण मानवतेला त्यांच्यामुळें कलंक लागतो.

१६ जुलईला पायदळ, घोडदळ आणि गोलंदाज मिळून सुमारे पांच हजार लोकांना बरोबर घेऊन नानासाहेबांनीं हॅवेलॉकला अडविण्यासाठीं स्वतः कूच केलें. कानपुरापासून चारएक मैलांवर दक्षिणेस असलेल्या अहरवा गांवीं त्यांनीं तळ दिला. या ठिकाणापासून दोन रस्ते फुटत होते. एक रस्ता कानपूरच्या छावणींत जात होता आणि दुसरा दिल्लीकडे जात होता. डावीकडून गंगा वहात होती आणि उजवीकडे एक गांव होता, व त्यांत एक आमराई होती. डावीकडे गंगेच्या कांडच्या खिंडारांत नानासाहेबांनीं आपल्या तोफा रोविल्या. उजवीकडे आंब्याच्या झाडांआड आणि गांवाजवळही तोफा रोविल्या. ज्या ठिकाणीं रस्ते मिळाले होते तेथें पायदळ सेना अर्धचंद्राकृती उभी राहिली, आणि पायदळाच्या मागे घोडेस्वार उभे केले. याप्रमाणें आपल्या सेनेचा व्यूह रचून नानासाहेब हॅवेलॉकची मार्गप्रतीक्षा करूं लागले. त्यांचें अनुमान असें होतें कीं, हॅवेलॉकची सेना दिल्लीकडे जाण्याचो हूल दाखवील. इकडे हॅवेलॉकला १५ तारखेलाच बातमी लागली होती कीं नानासाहेब लढाईची जय्यत तयारी करीत आहेत. त्यावेळीं गोरी फौज २२ मैलांवर होती. त्या दिवशीं दिवस रात्र चालून हॅवेलॉक १४ मैल चालून आला. नंतर तेथें थोडा वेळ



विश्रांति घेऊन व सैनिकांचें खाणें पिणें उरकून तिसऱ्या प्रहरीं हॅवेलॉकनें पुन्हा कूच केलें. नानासाहेबांच्या सेनेपासून दोन मैलांवर हॅवेलॉक आला, तेव्हां त्याला बंडखोरांचा व्यूह दिसला. नानासाहेबांची प्रचंड सेना व्यूह रचून उभी असलेली पाहून हॅवेलॉक स्तंभितच झाला. लहानपणापासून हॅवेलॉक लढाईच्या वातावरणांतच वाढला होता. युद्धकलेची बारीक खांच खोंचही त्याच्या नजरेंतून निसटली नव्हती. तो एक मोठा महारथीच होता. पण त्यानें जेव्हां नानासाहेबांचें व्यूहरचनाचातुर्य पाहिलें, तेव्हां त्याला क्षणभर तोंडांत बोट घालून स्तब्ध रहावें लागलें. त्यानें तात्काळ ओळखलें कीं, येथें अविचारानें एकदम हल्ला केला किंवा गोरी फौज एकदम पुढें जाऊन झुंजू लागली तर सपशेल मार खाईल. येथें प्रत्येक पाऊल जपून आणि विचारपूर्वकच टाकिलें पाहिजे. हॅवेलॉकजवळ १००० गोरे आणि ३०० शीख सैनिक होते. इतर ठिकाणीं जशी तडफीनें झडप घालून शत्रूकडून विजयश्री लुबाडली, तसें येथें करूं गेलें तर आपणच ठार होऊं, हें हॅवेलॉकनें ओळखिलें होतें. म्हणून त्यानें विचारपूर्वक डाव टाकिला. प्रथम स्वयंसेवक स्वार पुढें झाले. त्यांचे मागून तोफा चालूं लागल्या व सरतेशेवटीं पायदळ निघालें. नानासाहेबांच्या गोळंदाजांनीं जेव्हां गोऱ्या सेनेला आंब्याच्या झाडाखालून पुढें निघतांना पाहिलें, तेव्हां त्यांनीं तोफांचे गोळे सोडण्यास सुरुवात केली. अर्धा मैल गोरी सेना पुढें चालून आल्यावर, नानासाहेबांची सेना प्रथम ज्या बाजूला गोळे सोडीत होती तिकडे सोडीनाशी झाली, व आतां तिनें दुसरीकडे गोळ्यांचा वर्षाव सुरू केला. हॅवेलॉकनें अजून आपल्या तोफा डागल्या नव्हत्या. तो योग्य संधीची वाट पहात होता. त्याची फौज आतां नांगरून ठेविलेल्या शेतांतून चालली होती. पायदळ सैनिकांना व घोडेस्वारांनाही फार कष्ट होत होते, तोफांना ओढण्याकरितांही घोड्यांना फार श्रम पडत होते; आणि अशा अडचणीच्या जागेंतून चालत असतांना वरून नानासाहेबांच्या तोफांचे गोळे पडत होते. या तोफांच्या माऱ्यामुळें गोऱ्या फौजेची गति, कुटित झाली. हॅवेलॉकला कळून चुकलें कीं, नानासाहेबांच्या तोफा बंद पाडल्याशिवाय पुढें एक पाऊलदेखील टाकणें कठिण आहे.

पण त्यांच्या तोफांवर नेमके गोळे पडतील अशा बेतानें आपल्यातोफांचे मोर्चे बांधणें फार कठिण होतें. तिकडे नानासाहेब सारखा भडिमार करीत होते, रणवायें वाजत होती, व सैनिकांच्या आंगांत वीरश्री संचार करीत होती. बंडखोर शिपायांनीं रणवायें वाजविण्याची कला इंद्रजांजवळूनच ग्रहण केली होती. या वेळीं

ती गुरुची बिया गुरुसच फळ देऊं लागली. हॅवेलॉकने पाहिलें कीं, या वेळीं काम झालेंच तर तें धडाडी आणि हिम्मतीनें च होईल. म्हणून त्यानें संगिनीच्या जोरावर नानासाहेबांच्या तोफा काबीज करण्याचा हुकूम दिला. स्कॉटिश हायलँडर गोळ्यांचा सारखा पाऊस पाडीत पुढें सरले. त्यांनीं तोफांच्या गोळ्यांची पर्वा केली नाही. नानासाहेबांच्या सेनेपासून शंभर यार्डांच्या अंतरावर येतांच हॅवेलॉकने हातघाई करण्याचा हुकूम दिला. हुकूम कानीं पडतांच ते त्वेपानें संगिनी समोर धरून धावले. त्यांच्या बरोबर सेनापति हॅवेलॉकही त्यांना उत्साह देण्याकरितां जात होता. संगिनींचा मारा करीत गोरे धडाडीनें पुढें आले, तसे नानासाहेबांचे गोलंदाज हतबुद्ध झाले. तोफांच्या गोळ्यांना न जुमानतां हे बहादूर लोक पुढें आले होते, आणि तोफांच्या मान्याच्या टप्प्याच्या आंत एकदां आल्यावर, तोफांचा या लोकांवर कांहींच परिणाम होणें शक्य नव्हतें. जवळ येतांच त्यांनीं संगिनी भोंसकण्यास सुरुवात केली. या जोराच्या मान्यापुढें बंडखोर टिकले नाहीत. इंग्रजांनीं तोफांवर कब्जा केला. तोफा हातच्या गेल्या तसे बंडखोर मागें हटले. त्यांच्या मागें इंग्रज लागले, तांच बंडखोरांनीं इंग्रजांना अर्धचंद्राकृती वेढा दिला. यावेळीं नानासाहेबांनीं नेट धरला असता आणि आपल्या अर्धचंद्राला भगदाडें पडूं दिलीं नसतीं, तर इंग्रजांची तेथें चटणीच उडाली असती. पण कुशल कर्णधाराच्या अभावीं जशी तुफानांत सांपडलेली नाव, नावाळ्यांच्या चुक्या वेळींच दुरुस्त न केल्यामुळें खडकावर आदळावी, तशी नानासाहेबांच्या फौजेची स्थिती झाली. नानासाहेबांचे लोक एखाद्या भागावर जोराचा मारा झाला कीं मागें हटत, आणि तेथें त्यांच्या व्यूहांत भगदाड पडे. त्याच वेळीं त्यांना उत्साहित करून पुन्हां परत जोराचा मारा करावयाला सांगणारें कोणीं नव्हतें. बरें सांगितलें तरी त्याचा उपयोग होत नसे. कारण शिपायांची कुवत कमजोर होती व अवसान उसनें होतें. त्यांच्यांत शिस्त नव्हती व सेनापतीविषयीं विशेष आदर नव्हता. त्यांच्यांत हिंदु-मुसलमान हे तट होते, आणि हातून घडलेल्या विश्वासघातकी व क्रूर कत्तलींनीं त्यांचीं मनें कचलीं होती. नानासाहेब स्वदेशाभिमानी असले, तरी त्यांचे शिपाई द्रोही होते. याच्या अगदीं उलट स्थिति इंग्रज सेनेची होती. हॅवेलॉकचें लक्ष सान्या रणक्षेत्रावर होतें. त्याचे लहान मोठे अधिकारी कुशल होते. त्यांच्यांत, एकांनं चूक केली तर ती दुसऱ्यानें तावडतोव सुधारण्याइतकी एकी होती. यामुळें त्यांचें काम सुरळीतपणें चाललें होतें. त्यांची प्रगतीच होत गेली. इकडे नानासाहेबांच्या व्यूहाची उजवी फळी इंग्रजांनीं फोडिली, आणि देशी शिपाई मागें हटूं लागले. तोफा

मागून तोफा इंग्रजांच्या हातीं पडूं लागल्या. हॅवेलॉकने संगिनींचा जोराचा मार करून तोफा तर मिळविल्याच, पण जवळ असलेल्या गांवावरही कब्जा केला. याप्रमाणें आपली सर्व खटपट फुकट गेली असें पाहतांच नानासाहेब पळाले. युद्ध थांबलें व इंग्रजांची सरशी झाली. या युद्धांत इंग्रजांकडील १०८ माणसें व शिपायांकडील २५० धारातीर्थी पडलीं. देशी शिपायांनीं कमी पराक्रम दाखविला असें नव्हे. संगिनीच्या लढाईत त्यांनीं चांगलेंच शौर्य दाखविलें, परंतु तडफ व धडाडी, आणि नेताची चढाई किंवा बचावाची शिस्त त्यांच्यांत दिसली नाही.

हॅवेलॉकची फौज तहान आणि भूक यांनीं व्याकुळ झाली होती. कानपूरच्या छावणीपासून दोन मैलांवर येतांच ते विश्रांती घेऊं लागले. १७ जुलईला सकाळीं हॅवेलॉकने कानपूर घेण्याकरितां पुढें कूच केलें. रस्त्यांतच त्याला कानपूरच्या कत्तलीची हकीकत कळली. त्याच्या दूतांनीं त्याला सांगितलें कीं, ज्यांना सोडविण्याकरितां तुझी इतक्या धडाडीनें चाललां आहांत, त्यांना मुक्त करणें आतां मनुष्याच्या शक्तीपलीकडे गेलें आहे. बीबीघरांत कैद असलेलीं बायकामुलें कसाऱ्यांनीं कापून काढिलीं, ही वार्ता ऐकतांच सर्व सैनिकांच्या हृदयांत चरका बसला. त्यांचीं हृदये कळवळून आलीं. अति दुःखित व क्रोधित अंतःकरणानें ते छावणींत पोहोंचले. तेथें पोहोंचतांच त्यांना अंतरावर पुष्कळसा धूर निघत असलेला दिसला. लागलाच एक मोठ धडाका उडाला. सारी जमीन हादरली व भूकंप झाल्यासारखें वाटलें. इंग्रज अधिकाऱ्यांच्या तेव्हांच लक्षांत आलें कीं, बंडखोरांनीं बारदखाना उडवून दिला आहे. ज्या रणसाहित्याच्या प्रचंड कोठारामुलें शिपायांना विपुल युद्धसामग्री मिळून त्यांचें बळ वाढलें होतें, तें अशा रीतीनें त्यांच्याच हातून नष्ट झालें.

१७ जुलईला पुन्हा इंग्रजांचा झेंडा कानपुरावर फडफडूं लागला. कानपूर ताब्यांत येऊन तेथें इंग्रजी निशाण फडकूं लागल्यावर, हॅवेलॉकने आपल्या सर्व शिपायांना एकत्र केलें आणि हृदयस्पर्शी शब्दांत त्यांच्या पराक्रमाचें वर्णन करून त्यांना शाबासकी दिली. त्यांचे कित्येक सैनिक लढाईत कामास आले होते, कित्येक कडक उन्हाळ्यामुलें महामारीच्या भक्ष्यस्थानीं पडले होते, आणि बरेचसे आजारी झाले होते. अजून कानपूरला स्थिरस्थावर झालें नव्हतें. पण इतक्यांत बातमी आली कीं विठ्ठलरा नानासाहेब नवीन फौजेची जमवाजमव करीत आहे. ही बातमी ऐकतांच सर्व सैनिक चवताळून उठले. पण मागावून ही बातमी खोटी ठरली. सर्व बंडखोर आपापल्या जागीं लपून बसले होते.

इकडे नानासाहेब कांहीं स्वारांबरोबर बिठूरला पोहोंचले. तेथें गेल्यावर त्यांना दिसून आलें कीं त्यांचे नोकर हळूहळू त्यांना सोडून जात आहेत. त्यांचा वजीर अजीमुल्ला पळून गेला. अशा स्थितींत महालांत राहाणें त्यांस अशक्य झालें. तेव्हां बयकामुलें आणि अत्यंत विश्वासांतलीं नोकर माणसें घेऊन, ते गंगा उतरून पलीकडे गेले. त्यांच्या घरची कांहीं बायकामंडळी त्यांच्याबरोबर न जातां तेथें वाढ्यांतच राहिली. कदाचित् इतका परिवार बरोबर घेऊन पलायनाचा बेत जुळविण्यांना शक्य वाटलें नसेल किंवा कदाचित् आपण विजयी होऊन पुन्हा बिठूरला येऊं असेंही त्यांना वाटलें असेल. तात्या टोपी मात्र त्यांच्याबरोबर गेला नाहीं. तो फौज जमवून इंग्रजांशीं पुन्हा सामना देण्याच्या उद्योगास लागला. लोकांनीं गप्पा उठविल्या कीं नानासाहेब गंगेंत बुडून मेले. सरी हकीकत अशी होती कीं, नानासाहेब गंगा उतरून आले तेव्हां त्यांनीं नावाढ्यांना असा हुकूम दिला होता कीं, नाव नदीच्या मध्यांत आली कीं दिवा विश्ववून टाका, म्हणजे आपला माग कोणाला लागणार नाहीं. त्याप्रमाणें नाव नदीच्या मधोमध आल्यावर नावाढ्यांनीं दिवा विश्वविला. नानासाहेबांनीं अंधारांतच नदीचा दुसरा किनारा गांठला होता. कांठावरून ज्या थोड्या लोकांनीं हा खेळ पाहिला, त्यांना वाटलें कीं नानासाहेबांची नाव बुडाली, आणि तिच्याबरोबर नानासाहेबही रसातळाला गेले !

आतां इंग्रजांना सूड उगवावयाला संधी मिळाली. इंग्रज सैनिकांची शौर्याबद्दल, चिकाटीबद्दल आणि धाडसाबद्दल साऱ्या जगांत ख्याती आहे. पण तितकेच ते खुनशीही आहेत. विशेषतः अशिक्षितांना आपण काय करतो याचें भान राहत नाहीं, व गोऱ्या फौजेंत त्यांचाच भरणा होता. तेच हे अशिक्षित व क्रुद्ध सैनिक आतां तर सूड उगवावयाला आले होते. त्यांच्या जातभाईंनीं उभारलेली मातीची भित आणि तिनें वेष्टिलेलें इस्पितळी स्थान अजून तसेंच पडलें होतें. गंगेच्या घाटावर अजूनही रक्ताचे डाग दिसत होते, बीबीघरांत अजून रक्ताचा चिखल वाळला नव्हता. जागोजागीं बायकांच्या केसांचे पुंजके, लहानग्या मुलांचीं खेळणीं, बायकांचे जोडे, व टोप्या आणि अशा आठवणीच्या कित्येक लहानसहान वस्तू पडल्या होत्या. त्या घरांत एकीकडे बायबल पडलें होतें. इतकीं उत्तेजक साधनें दितल्यावर, त्यांना झालेल्या राक्षसी कत्तलीची आठवण होऊन, त्यांच्या तोंडून पदोपरीं दुःखाचे व त्वेषाचे उद्गार निघाले तर काय नवल ? या स्मृतिचिन्हांनीं त्यांच्या हृदयाला इंगळ्यांनीं चावा केल्यासारख्या वेदना झाल्या. शिवाय इंग्रजी वर्तमानपत्रांनीं गोऱ्या

स्त्रियांवर शिपायांनीं अनेक पाशवी अत्याचार त्यांचे प्राण घेण्यापूर्वी केले अशा सपशेल खोख्या बातम्या छापून गोऱ्या शिपायांना भडकावले होते. त्यामुळे ते आपले भान विसरले व सूड घेण्यास उद्युक्त झाले. संतापाच्या भरांत त्यांचा सारासार विचार नष्ट झाला, व अपराध्यांबरोबर निरपराधीही त्यांच्या कोघाला बळी पडले.

उन्मत्त गोऱ्या शिपायांनीं कानपूरचा जसा सत्यानाश केला, तसले दुसरें उदाहरण इतिहासांत मिळेल कीं नाहीं याची शंकाच आहे. कानपूरच्या छावणींत आतां गोऱ्या लोकांना कोणी शत्रु राहिला नव्हता. नानासाहेबांची सेना इतस्ततः विखरली होती. परंतु गोऱ्या शिपायांनीं तेथें राहाणारा मनुष्यमात्र आपला शत्रु आहे अशी समजूत करून घेतली. त्यांच्या नजरेस जो पडेल त्याच्यावर ते गोळी झाडूं लागले. त्या वेळच्या वर्तमानपत्रांतून प्रसिद्ध झालें होतें कीं, याप्रमाणें कानपूर व त्याच्या जवळपास इंग्रजांनीं एकंदर दहा हजार लोक ठार केले. हॅवेलॉकच्या सैनिकांनीं हिंदी लोकांना नादिरशहाची आठवण करून दिली खरी ! बहुतेक लोक गोऱ्या शिपायांच्या भीतीनें घरांत दडून बसले होते. पुष्कळसे घरदार सोडून दूर निघून गेले होते. कित्येक तर औषध्याच्या प्रांतांत पळून गेले. एका माणसाच्या अपराधाचें प्रायश्चित्त हजारों निरपराधी माणसांना मिळावें हें न्याय्य नव्हे. पाशवी अत्याचाराला प्रत्युत्तर पाशवी अत्याचारानें देणें, म्हणजे मनुष्यत्वावर तिळांजली देण्यासारखें आहे. गोऱ्या शिपायांना चिडून जाण्याला व त्यांचें रक्त सुडाकरितां उसळण्याला कारणेंही जबरदस्त घडलीं होती, यांत संशय नाहीं. त्यांचीं वायकामुलें ठार झालीं होती. ज्यांची सुटका करण्याकरितां इतक्या तांतडीनें, उन्हातान्हाचे व पावसापाण्याचे हाल सोसून, तसेच वाटेनें लढाया मारीत मारीत ते आले होते, ज्या वायकामुलांची सोडवणूक करण्याकरितां त्यांनीं कित्येक शिपायांचे रणसंग्रामांत बळी दिले होते, त्या इंग्रज वायका, तीं मुलें आतां कोठें होती ? तीं वायकामुलें मृत्युमुखीं आजारानें, भुकेनें किंवा अपघातानें पडतीं, तरी हरकत नव्हती. पण त्यांचा खून ज्या नीचपणानें, नामदर्पणानें आणि निर्दयपणानें झाला होता, तो प्रकार खरोखरच चीड आणणारा होता. शिपाई चेतलेले खरे, परंतु ज्या सेनापतीवर या सैनिकांना कबजांत ठेवण्याची जबाबदारी होती, त्या सेनापतीनें यःकश्चिद् क्षुद्र माणसासारखें वर्तन करावें हें केवढें आश्चर्य ? त्यानें जर सैनिकांच्या कृत्यांना प्रारंभीच आळा घातला असता तर अनेक निरपराधी हिंदी लोक वांचले असते. हॅवेलॉकसाहेबानें शेवटीं तेंच केलें. त्यालाही तें दृश्य अखेरीस असह्य होऊन, शिपायांना कत्तल थांबविण्याचा

हुकूम थावा लागला. पण हजारां माणसांची कत्तल झाल्यावर हॅवेलॉकसाहेबांनं जें केलें तेंच त्याला सुरवातीला करावयाला हवें होतें. गोरे सैनिक दाह पिऊन धुंद झाले, आणि त्या धुंदीत जनतेच्या मालमत्तेची नासाडी झाली. ज्या वस्तूवर त्यांची नजर पडे ती त्यांनीं लांबवावी; जो दिसेल त्याला ठार करावें. गोरे सैनिक इतके उन्मत्त झाले होते कीं, त्यांचा उन्माद उतरविण्याकरितां फौजी कोर्टें बसवावीं लागलीं. सर्व शिपायांना सूचना देण्यांत आली कीं, कोणाही शिपायांनं लूट केली तर त्याला फांशीची शिक्षा होईल. दुय्यम प्रतीचे अधिकारीही आपापल्या तुकडींतून शिपायांना वठणीवर आणण्याचा कसोशीनं प्रयत्न करूं लागले.

यानंतर हॅवेलॉकनं कानपूरच्या छावणीच्या वायव्येकडे, नवाबगंजावरून दिल्लीला जाणारा रस्ता आपल्या ताब्यांत ठेविण्याकरितां व त्याचें रक्षण करण्याकरितां एक कंपनी नेमली. त्याला असें भय वाटत होतें कीं, बंडखोर पराभवानंतर पुन्हां एकत्र होऊन कदाचित् या दिल्लीच्या रस्त्यानं येतील आणि कानपूरवर हल्ला करितीत. पण तसें कांहीं झालें नाहीं. बंडखोरांत नैतिक जोर नव्हताच, त्यामुळें एका पराभवानंतर त्यांची कंवर मोडे व ते कच खात. तरीदखीत योग्य ती काळजी घेणें आणि कोणत्याही वाजूनं बंडखोरांना थावयाला वाव सांपडूं नये अशी तजवीज करणें, त्याचें कामच होतें. तें काम त्यानं चोख रीतीनं बजाविलें. शहरांत पुनरधी शांतता स्थापित करून, शहरवासियांचीं सर्व कामें सुरळीत चालूं लागावां याची तो खटपट करूं लागला. १८ तारखेलाच इंग्रजी राज्य आणि इंग्रजी कायद्याची कानपुरांत पुनः स्थापना झाल्याचें त्यानं जाहीर केलें. सर्व लोकानीं विनयाने आपापलां कामें करावीं असेंही त्यानं जाहीर केलें. त्याच्या आज्ञेप्रमाणें कांहीं लोक कोतवालीमध्ये आले आणि कामें करूं लागले.

हॅवेलॉकनं दुसऱ्या दिवशीं बिठूरला एक सेना पाठविली. नानासाहेब पकून गेले होते. त्यांचे नोकर चाकर मात्र बाब्यांत लपून बसले होते. तेथें गोऱ्या फौजेला नानासाहेबांचा दिवाण रामचंद्राव सांगडला. ब्रिटिशांचें सैन्य बिठूरला पोहोंचल्यावर या रामचंद्रावानें त्यांना बरेंच साहाय्य केलें. मी प्रथमगसूनच इंग्रजांचा पक्षपाती असून या बंडाच्या विरुद्ध होतो, त्यामुळें नानासाहेबांचा मजवर राग होऊन त्यांनीं मला प्रतिबंधांत ठेवले होतें, असें रडगाणें गाऊन त्यानं इंग्रजांना प्रसन्न करण्याचा फार प्रयत्न केला, व निमकहरामीबद्दल जहागीर लाटली. गोऱ्या शिपायांनीं बिठूरला असलेली नानासाहेबांची अगणित संपत्ति लुटली.

महालाजवळच्या विहिरीत त्यांना नानासाहेबांची चांदीसोन्याची भांडी मिळाली. शीखांनी पेशव्यांची हिरे मोती जडविलेली तीन लाख रुपयांची तलवार घेतली. महाल व देवळें जकून जमीनदोस्त झाली. आंतील सर्व सुंदर सामानाचा पूर्णपणे विध्वंस करण्यांत आला व पेशवाईचें स्मारक नष्ट झालें. या जाळपोळीत वाड्यांत राहिलेल्या कांहीं स्त्रिया अग्नीच्या भक्ष्यस्थानी पडल्या, असा प्रवाद आहे. नानासाहेबांची लाडकी मुलगी आंत जळाली असेंही कांहींचें म्हणणें आहे. वाडा चोहों बाजूंनी पेटला असतां, वरच्या गच्चीवर एक अत्यंत सुंदर कुमारीका उभी असलेली अनेक शिपायांनी पाहिली, एवढें मात्र खरें ! कोणाच्या मते ती तात्या टोपीची पत्नी किंवा कन्या असावी.

कानपूर हातीं आलें खरें, परंतु बंडाचा जोर वाढताच होता. या वेळीं लखनऊला बंडखोरांचें प्रस्थ वाढत होतें, दिल्लीला तर त्यांची बादशाहीच स्थापन झाली होती, व आग्यालाही बंडखोरांनी घेरिलें होतें. हॅवेलोंकसाहेबानें कानपूरची पुढली व्यवस्था नीलसाहेबावर सोंपविली आणि तो स्वतः लखनऊकडे रवाना झाला.

नीलसाहेबानें अपराध्यांचा पत्ता काढून त्यांना शिक्षा करण्याचें काम प्रथमच हातीं घेतलें. अलाहाबादेस त्यानें अपराध्यांना नुसतें फांशीवरच लटकविलें होतें. पण कानपूरला फांशीला एक पुस्ती जोडण्यांत आली. बीबीघराजवळची विहीर साफ बुजवून टाकण्यांत आली होती, पण बीबीघरांतला रक्ताचा चिखल तसाच पडला होता. नीलसाहेबाच्या कचाट्यांत एखादा अपराधी सांपडला म्हणजे त्याला आधीं तेथली जागा प्रसंगी जिभेनें चाटून स्वच्छ करावी लागे. हिंदू आणि मुसलमान दोघेही, गोऱ्या लोकांच्या रक्तानें माखलेलें घर स्वच्छ करण्यास, व इतर मेहेतराचीं कामें करण्यास हरकत घेत. त्यांनीं तक्रार केली किंवा साफ करतांना ते कचरले, म्हणजे त्यांच्या पाठीवर वेताचे फटके बसत. हें झालें म्हणजे त्यांना फांसी देण्यांत येई. उद्देश हा कीं, मृत्यूनंतर त्यांच्या दृष्टीनें त्यांना नर्कलोक प्राप्त व्हावा, व धर्मभ्रष्ट स्थितीत मृत्यु आल्यानें त्यांच्या मनाला अखेरचें समाधान लाभूं नये ! ६ नंबरच्या सैन्याचा एक सुभेदार नीलच्या कचाट्यांत सांपडला. त्याच्या हातांत झाडू देऊन त्याला बीबीघर झाडण्यास सांगण्यांत आलें ! तो उच्च कुळांतला ब्राह्मण असल्यानें त्यानें रक्त साफ करण्याला इन्कार केला, तेव्हां त्याच्या पाठीवर वेत बसूं लागले ! त्या वेदनांनीं जेरीस येऊन कण्हत कण्हत त्यानें तें रक्त चाटून साफ केलें ! यानंतर त्याला फांशी दिलें आणि त्याचें प्रेत भर रस्त्यांत फेंकून देण्यांत आलें ! !

याप्रमाणे स्वतांचें दगडाचें हृदय असल्याबद्दलचा पुरावा निर्दय नीलसाहेबानें दिला. यासंबंधानें त्यानें लिहिलें आहे:—“दोनशेंडूनही अधिक इंग्रज स्त्रिया व मुलें बीबीघरांत आणलीं होती. त्यांतलीं कित्येक नावेंतच मेलीं व कित्येक कैद होतांना मेलीं. जीं काय ताप, महामारी इत्यादीं रोगांच्या कचाळ्यांतून वांचलीं तीं सर्व येथें मारलीं गेलीं. त्यांना जें अन्न मिळे तें अगदींच वाईट असे. पण यापेक्षां-ही वाईट वर्तन त्यांच्याबरोबर केलें जाई. त्यांचीं कामें करावयाला नोकर माणसें नव्हतीं, व सरतेशेवटीं त्यांना खाटकांनीं गुरांप्रमाणें कापून काढलें. जीं बायका-मुलें आजारामुळें मेलीं होती त्यांचीं प्रेतें एका विहिरींत फेकून देण्यांत आलीं होती; व नंतर ज्यांची तलवारीनें कत्तल करण्यांत आली, त्यांचीं प्रेतेंदेखील त्याच विहिरींत टाकून देण्यांत आलीं. येथें आल्याबरोबर मी तें घर पाहिलें. तेथें जागो-जाग बायकामुलांच्या रक्तानें माखलेले कपडे व जोडे पडले होते. तेथेंच डोक्याच्या केंसांचे पुंजके पडले होते. ज्या घरांत त्यांची कत्तल उडविली तेथें अजूनही रक्ताचा चिखल सांचलेला आहे. हें दृश्य पाहून कोणालाही आपलें मन ताब्यांत ठेवणें कठीण आहे. ज्यांनीं हें काम केलें त्यांच्यावर कोण दया करूं शकेल? ज्या शिक्षेमुळें हिंदी लोकांना सर्वांत जास्त दुःख होईल व जें काम करितांना त्यांना जास्तीत जास्त वेदना होतील, तीच शिक्षा त्यांना द्यावी व तीच कामें त्यांना जबरीनें करायला लावावीं असें मला वाटतें. ही शिक्षा हिंदुधर्माविरुद्ध असली तरी या प्रसंगाला योग्यच आहे.”

ज्या वेळीं नील कानपूरला आला त्या वेळीं गोरे व शीख दोघेही सर्व शहर-भर मनसोक्त लूट करीत होते. नीलनें कडक शब्दात आज्ञा दिली तेव्हां ही लुटालूट बंद झाली. यासंबंधानें तो लिहितो—“ज्या दिवसापासून मी येथें पाय ठेवला, त्या दिवसापासून येथें शांतता प्रस्थापित करण्यासाठीं व येथली घडी नीट बसविण्यासाठीं मला अविश्रांत श्रम करावे लागले. मी आलों त्या वेळीं सर्वजण लुटालुटीत मग्न होते. मी शांतता राखण्याचे नियम केले आणि ते सक्तीनें अमलांत आणलें. फौजी लोकांनीं अगदीं निर्लज्जपणाचें वर्तन केलें. बंडखोर धरला जातांच त्याचा निकाल लागे. कोणीही बंडखोर आपल्या बचावाकरितां पुरावा देतांना अडखळला किंवा योग्य प्रमाणें देऊं शकला नाही, कीं तो पांसावर लटकावला जाई. ज्या ठिकाणीं इंग्रज बायकामुलांची कत्तल झाली त्या जागीं रक्ताचा अजूनही दोन इंचांचा थर आहे. येथला एक भाग मी मुद्दाम बंडखोरांकडून साफ



करविला. उच्च जातीचे हिंदू प्रेताच्या रक्ताला स्पर्श करणे घृणित आणि निंद्य मानतात. त्यांची धार्मिक समजूत अशी आहे की, यामुळे आत्मा अनंत काळ नरकांत पडून राहतो. त्यांच्या मनांत काय असेल ते असो, पण माझा उद्देश हाच की, त्यांच्याकडून हीच कामे करवून घेऊन त्यांच्यावर जबरदस्त दहशत बसवावी.”

कानपूर येथील कत्तल अत्यंत नीच व राक्षसी तर खरीच, परंतु इतिहासांत ही एकच कत्तल आजपर्यंत घडली असे नाही. खुद्द सुधारलेल्या युरोपखंडांत प्रॉटेस्टंट व क्याथलिक लोकांनी केलेल्या एकमेकांच्या कत्तली प्रसिद्ध आहेत. फ्रान्समधील सेंट बार्थोलोमो येथील कत्तल प्रसिद्धच आहे, व सिसिलीच्या राजधानीत संध्याकाळी उपासनामंदिरांत उडलेली कत्तल विस्मरणाच्या कंप्यांत अजून दडली नाही. हिंदी लोकांना वाटले की आपल्या धर्मावर घाला आला, आणि धर्माच्या तीव्र भावना एकदां जागृत झाल्या की, माणसाच्या हातून अत्याचार घडतात. इंग्रजांनी पुष्कळ जीव तोडून सांगितले की तुमच्या धर्मात हात घालण्याची आमची इच्छा नाही; पण इंग्रजांवर कोणाचा वाडीमात्रही विश्वास बसेना. पाहतां पाहतां इंग्रजांनी हिंदू व मुसलमान या दोघांचाही पराभव करून हिंदुस्थानचें राज्य संपादन केलें. तागडी घेऊन व्यापाराची परवानगी मिळविण्याकरितां, वादशहाच्या दाडीला हात लावून खुशामत करतां करतां त्यांनीं सार्वभौम मोंगल वादशहाला बुटाच्या टांचेखाली दावून धरलें. इंग्रज कंपनीनें या देशांत राज्य कसें कमावले याचा इतिहास ग्रंथारंभीं मुद्दामच विस्तारानें सांगितला आहे. कारण त्यामुळे इंग्रजांवर लोकांचा व शिपायांचा विश्वास कां बसेना, याचा उलगडा होईल. कंपनीला नीतीचें वावडें होतें. त्यामुळे इच्छा नसतांना इंग्रजांनीं ज्याप्रमाणें हिंदुस्थानचें राज्य घशांत टाकलें, त्याप्रमाणेंच हिंदु-मुसलमानांच्या धर्मांत हात घालण्याची इच्छा नसतांना देखील ते हिंदुस्थान खिस्ता करील, अशी भीति शिपायांना वाटत होती. त्यामुळे शिपायांच्या धर्मभावना भडकल्या व त्यांच्या हातून अत्याचार घडले. धर्मवेडाचा प्रभाव विलक्षण आहे. खुद्द ख्रिस्ती लोकांतील रोमन क्याथलिक व प्रॉटेस्टंट या दोन पंथांच्या लोकांनीं एकमेकांना जीवंत जाळण्यापर्यंत कसे अत्याचार केले, हें इतिहासप्रसिद्ध आहे. हिंदुस्थानांतील लोकांची कडवी धर्मभ्रद्धा विश्रुतच आहे. त्यामुळे या शिपायांच्या हातून कानपूरची कत्तल घडून आली. इंग्रज आपला धर्मनाश करणार ही गोष्ट शिपायांच्या मते निश्चित झाली असल्यामुळे, प्रत्येक इंग्रज पुरुष किंवा स्त्री त्यांना

शत्रूप्रमाणें वादं लागली. शिपायांनीं हा आपला राग केवळ इंग्रजांवरच काढला असें नाही, तर हिंदी ख्रिस्ती स्त्री-पुरुषही त्यांच्या कोपाला बळी पडले.

कानपूरच्या वेढ्यांत सांपडलेल्या इंग्रजांची संख्या खालीलप्रमाणें होती:—

गोरे शिपाई	...	...	...	...	...	२१०
गोरे फौजी अधिकारी	...	...	...	...	...	१००
मुलकी खात्यांतील किंवा व्यापारी इंग्रज	...	...	...	...	...	१०१
स्त्रिया व मुलें	...	...	...	...	...	५४६
						एकंदर ९४७

यांपैकीं बरेच लढाईत कामीं आले. अन्नावांचून वेढ्यांत अगदीं उघड्या व मोडक्या घरांत, भर उन्हाळ्यांत सांपडल्यामुळें स्त्रियांमुलांचे अतोनात हाल झाले, आणि आजारांनीं किंवा जखमी होऊन यांपैकीं बरींच माणसें मृत्युमुखीं पडलीं. कुमारी लिंडसे हिनें आपल्या कुटुंबावर कोसळलेल्या संकट-परंपरेची हकीगत एका चिट्ठीवर लिहून ठेवली होती. कानपूर सर केल्यानंतर बिबीघरांत इंग्रजांना ती सांपडली. तिच्यावरून कानपूरच्या वेढ्यांत इंग्रजांचे-केवळ लडाऊ पुरुषांचेच नव्हे-कसे हाल झाले याची कल्पना होते. तिची ही छोटी रोजनिशी खालीं दिली आहे.

- २१ मे ... दवाखान्यांत रहावयास आले.  
 ५ जून ... घोडदळ उलटलें.  
 ६ जून ... पहिला गोळा उडाला.  
 १७ जून ... लिल्ली मावशी वारली.  
 १८ जून ... विल्ली काका वारले.  
 २७ जून ... गंगेवर गेलों. जार्ज मारले गेले.  
 ९ जुलै ... अलिस वारली.  
 १२ जुलै ... आई वारली.

× × × ×

पुढील अमानुष खाटकी कत्तलींत ही कुमारी आपल्या बहीणीसह मारली गेली.

१२ जुलै पूर्वी लिंडसे कुटुंबांतील तिथी स्त्रिया कानपूरला वारल्या खऱ्या, परंतु याबद्दल शिपायांकडे गुन्हा लागू होत नाही. कारण युद्धाची कथा रम्य असली तरी

प्रत्यक्ष युद्ध अत्यंत भयानक असतें. पुरेसा आसरा नाही, पुरेसें अन्नपाणी नाही, अंगावर संवय नसलेली उन्हाळ्याची आग, आणि वरून तोफांचा मारा, अशा स्थितींत २७ जूनपूर्वी बरींच इंग्रजांचीं माणसें कामास आलीं. वेढ्यांतील स्त्रिया-मुलांची दशा पाहूनच सेनापती व्हीलर व इतर इंग्रज अधिकारी कळ-वळले, आणि स्वतांची इच्छा वाजूस सारून ते बंडवाल्यांना शरण गेले. लिंडसे कुटुंबाप्रमाणें, वेढ्यांत सांपडलेल्या इतर इंग्रज कुटुंबांची अशीच वाताहात २७ जूनपूर्वी झाली असावी. त्या प्राणहानीबद्दल स्वाभाविक हळहळ वाटली, तरी कोणाला दोष देतां येत नाही. परंतु प्रथम इंग्रजांना विश्वास दाखवून २७ जून रोजी गंगेच्या घाटावर त्यांच्यावर केवळ फसवेगिरीनें जो अवचित छापा घालण्यांत आला, त्याबद्दल शिपायांना दोष देणें जरूर आहे. तोफांचा भडिमार करून बंडवाल्यांनीं व्हीलरसाहेबांनीं उभारलेला मातीचा कोट जमीनदोस्त केला असता व इंग्रज स्त्रिया-मुलें त्या भडिमारांत मारलीं गेलीं असतीं, तर शिपायांना दोष देण्याचें कांहींच कारण नव्हतें. ती गोष्ट सामान्य युद्धापत्तीच समजली जाते ! परंतु व्हीलरनें भलत्याच जागीं कोट उभारून घोडचूक केली, तरी देखील बंड-वाल्यांना तें स्थान सर करतां आलें नाही. इंग्रजांनीं व विशेषतः त्यांच्या स्त्रियांनीं ज्या धैर्यानें व शौर्यानें विपत्तीशीं झुंज घेतली, व सर्वतोपरी प्रतिकूल परिस्थिती असूनही, आपल्या पुरुषांना साहाय्य केलें व लढण्यास उत्तेजित केलें, त्याबद्दल त्यांची स्तुति कितीही केली तरी ती अपुरी पडेल. उलटपक्षीं, असंख्य बंडवाल्यांना तोफा व दारुगोळ्यांचा भरपूर पुरवठा असतांना देखील मूठभर इंग्रजांचा पराभव करून त्यांचा किल्लेकोट सर करतां आला नाही, यावरून त्यांची ढिलाई व्यक्त होते. परंतु पराक्रमानें साध्य न झालेली गोष्ट या भ्याडांनीं विश्वासघातानें घडवून आणली.

शिपायांना याहीपेक्षां अधिक काळिमा आणणारी गोष्ट म्हणजे, इंग्रज सैन्य कानपुरावर चालून आल्यावर असहाय स्त्रिया-मुलांची १५ जुलैला बिबीघरांत केलेली कत्तल, ही होय. एकवीस दिवसांच्या वेढ्यांतून व २७ जूनच्या विश्वास-घातकी हद्दयांतून जे थोडेसे लोक वांचले होते, त्यांत फत्तेगडाहून आलेल्या स्त्रिया-मुलांची भर पडली होती. फत्तेगडाहून आलेल्या नावेंत १९ पुरुष, २३ स्त्रिया व २६ मुलें होती. यापैकी पुरुषांची तर ताबडतोब कत्तल करण्यांत आली, परंतु स्त्रिया-मुलांना बिबीघरांत पाठविण्यांत आलें होतें. यापैकी कांहीं आजारांनीं व जखमांची योग्य शुभ्रूषा न झाल्यामुलें मरण पावलीं. परंतु उरलेल्या सर्वांची १५ जुलै रोजी

कत्तल करण्यांत आली. या शेवटच्या कत्तलींत २१० ब्रिया-मुलें कापलीं गेलीं व प्रेतांची तेथें जवळच असलेल्या एका विहिरींत वाट लावण्यांत आली. कानपूरची प्रसिद्ध विहीर ती हीच होय. या विहिरीसमोर आज लजेनें खालीं मान घालणें हिंदी लोकांना भाग आहे. अशा कत्तली जगाच्या इतिहासांत दुसरीकडे घडल्या आहेत, या सबबीनें आपलें पाप कमी होत नाही. गुन्हा तो गुन्हाच. ही शेवटची नामदै कत्तल करण्यास एकही हिंदु शिपाई तयार झाला नाही, ही त्यांतल्या त्यांत समाधानाची गोष्ट होय. अन्नदात्या व दुग्धदात्या निरपराधी गरीब गाईची नित्यशः कत्तल करण्याची संवय झालेल्या मुसलमान खाटकांनींच ही हत्या केली. बेगम नांवाची एक मुसलमान हलकट बाई व सुरवरखान नांवाचा तिचा खाटिक प्रियकर यांनीं या कत्तलींत प्रामुख्यानें भाग घेतला. या कत्तलींत इंग्रज ब्रियांवरोवर कांहीं देशी खिस्ती ब्रिया व त्यांचीं मुलेंही मारलीं गेलीं. कांहीं विश्वासु आयांनीं गोरीं मुलें या खाटकांच्या स्वाधीन न करतां, आपल्या जातीपातीच्या नसलेल्या अर्भकांसाठीं केवळ वत्सलतेनें व प्रेमानें मृत्यूला कवटाळलें. या स्वाभिमतकीची थोरवी वर्णावी तितकी थोडीच.

या दोन्ही गोष्टींचा दोष कोणाकडे येतो ? कानपूर येथील बंडाचे पुढारी नानासाहेब पेशवे असल्यामुळें, किंवा पुढारा बंडाच्या मूळ प्रवर्तकांपैकीं ते एक असल्यामुळें त्यांना या कलंकाचा प्रमुख वांटो उचलणें भाग आहे. त्यांच्या अनुयायांनीं कृष्णकृत्यें केलीं तरी पुढार्यावर तो दोष शेकणारच. ‘मारे शिपाई और नाम सरदारका,’ या म्हणीप्रमाणें अनुयायांच्या वर्तनानें सरदारांचा जसा फायदा होतो, तसाच प्रसंगविशेषीं तोटाही होऊं शकतो. शिपायांनीं लडाईंत विजय मिळविला कीं पुढार्याचा फायदा होतो व कीर्तीही त्याच्या पदरांत पडते. त्याचप्रमाणें शिपायांच्या अपयशाचें व कुवर्तनाचें खापरही त्याच्या कपाळीं लोकांनीं फोडावें हें सहाजिक आहे. विशेषतः, पुढार्यांच्या निरपराधी बायकामुलांची अमानुष कत्तल झाल्यामुळें संतापलेल्या इंग्रजांना नानासाहेब मूर्तिमंत राक्षस वाटावा, यांत नवल नाही. पुढारी या नात्यानें या दोन्ही गोष्टींचा कलंक त्यांना लागतो यांत शंकाच नाही. परंतु घडलेल्या प्रकारांत त्यांचें प्रत्यक्ष आंग कितपत होतें, किंवा झालेल्या प्रकाराला त्यांची कितपत संमति होती, हा प्रश्न आहे. नानासाहेबांच्या घरच्या ब्रियांनीं, इंग्रज बायकामुलांच्या केसालादेखील धक्का लावण्यांत येऊं नये, म्हणून उपासतापास चालविले होते व त्यांना इजा झाल्यास आपण आत्महत्या करूं असाही धाक घातला होता, असा पुरावा उपलब्ध आहे. १८५७ सालापूर्वीं

नानासाहेबांच्या उमद्या, सालस व दिलदार स्वभावाचें अनेक इंग्रजांनीं स्वानुभवानें केलेलें वर्णन आज उपलब्ध आहे. कानपुरांत मुसलमानांचें प्रस्थ वाढल्यामुळें, त्यांना खुश करण्याकरितां कानपूरचा मुख्य अधिकार नन्हें नवाबाच्या सुप्रत नानासाहेबांस करावा लागला, ही गोष्ट इतिहासांत नमूद आहे. सेनापतीपक्षां बेगम किंवा अझीझन नायकीण अशा हलकट स्त्रियांची शिपायांवर अधिक हुकमत होती, ही गोष्ट प्रसिद्ध आहे. अशा स्थितींत व्यक्तिशः नानासाहेबांना घडलेल्या प्रकाराबद्दल कितपत दोष देतां येईल ? अनावर व दुराचारी लोकांनींच हे अत्याचार नानासाहेबांच्या नांवावर केले असावेत, असा संशय येतो. गेलेली पेशवाई परत मिळविण्यासाठीं नानासाहेबांनीं बंडाचा अखेरचा फासा टाकून पाहिला याबद्दल त्यांना दोष देतां येत नाही. हा त्यांचा पुरुषार्थ आहे. ते हरले ही गोष्ट निराळी; परंतु मेलेलें अन्न खाण्यापेक्षां रणांगणावरील शय्या त्यांना आवडली, व बिकट परिस्थिती समोर दिसत असतांही त्यांनीं बलाढ्य इंग्रजी सत्तेशीं झुंज घेतली, यांत त्यांचा स्वाभिमानच व्यक्त होतो. परंतु बंड करणें निराळें, आणि विश्वासघात करणें निराळें ! इंग्रजांना रणांगणांत यमलोकीं पाठविणें निराळें, व असहाय अबलांची आणि अर्भकांची खाटकी कत्तल करणें निराळें ! ५७ सालापूर्वीं दिलदार व उमदा समजला गेलेला नानासाहेब अशीं घोर कृत्यें करील कीं काय, याबद्दल संशय वाटतो.

झालेल्या प्रकाराबद्दल तात्या टोपीकडे मुळींच दोष येत नाही. कानपूर इंग्रजांच्या हातीं पडून बंडवाल्या शिपायांची वाताहात झाल्यानंतरच तात्या टोपीची स्वतंत्र, व चमकदार कारकीर्द सुरू झाली. त्यानंतरच त्यानें लोक गोळा करून पेशव्यांच्या तर्फे फौजेचें आधिपत्य स्वीकारलें व मराठी चमक इंग्रजांना दाखविली. कानपूरला त्याचा दर्जा कनिष्ठच होता. कारण इंग्रजी पलटणींतील निमकहराम बनलेल्या देशी शिपायांचेंच तेथें प्रारंभीं प्रस्थ माजलें होतें व तसें होणें साहजिक होतें. कारण बंडाची मुख्य मदत प्रारंभीं तरी त्यांच्यावरच होती. त्यांनींच इंग्रजांविरुद्ध स्वधर्मरक्षणार्थ आरंभीं बंड पुकारलें. १७ जुलैपर्यंत ब्रिगेडीअर ज्वाला-प्रसाद व टीकासिंग यांचीच फौजेवर हुकमत होती. प्रत्येक जमादार-नुभेदार आपल्याच गुर्मीत असल्यावर तात्या टोपीला विचारतो कोण ? तात्या टोपी अत्यंत स्वाभिमत होता, परंतु बंडखोर शिपायांच्या दृष्टीनें नानासाहेबांचा एक आश्रित एवढीच त्याची त्या वेळीं किंमत होती. त्याचें शौर्य तोंपर्यंत तरी शमी-वृक्षांतील अग्नीप्रमाणें लुप्तच होतें. गोऱ्यागोमट्या, विलायतेस जाऊन आलेल्या, व मिठास भाषण करणाऱ्या अजीमुल्लाचें नानासाहेबांवर व शिपायांवर त्या वेळीं

विलक्षण वजन होतें. झालेल्या अत्याचारांची योजना त्याच्या सुपोक व तडफदार मैदूतून निघाली असल्याचा संभव आहे. कारण अजीमुल्लाचें ग्रहण कानपुरास लागलें असल्यामुळें तात्या टोपीची योग्यता बंडवाल्यांना कळणें अशक्य झालें होतें. कत्तलीत मुसलमान खाटकांनीं जो प्रामुख्यानें भाग घेतला, त्यावरून अजीमुल्लाच या अत्याचारांच्या मुळाशीं असावा या संशयाला दुजोरा मिळतो.

इंग्रजांनीं कानपूर घेतल्यानंतर अनेक हिंदी लाळघोटे त्यांच्या भोंवतीं जमले व त्यांनीं नानासाहेबांबद्दल बऱ्याच खऱ्याखोऱ्या गोष्टी इंग्रजांना तिखटमीठ लावून सांगितल्या व त्यांची मर्जी सुप्रसन्न करून घेण्याचा प्रयत्न केला. नानासाहेबांचा एकजात शत्रू नानकचंद वकील यानें देखील या दुर्तोऱ्या लोकांना अविश्वासी ठरविलें आहे, व त्यांच्या जवान्यांना काडीमात्र किंमत देऊं नये असें इंग्रजांना परोपरीनें विनविलें. नानासाहेब असतांना त्यांचा या लोकांनीं पेशवा म्हणून जयजयकार केला, परंतु त्यांचे ग्रह उलटतांच हे आपण त्या गांवचेच जणू नव्हेत, असा बहणां इंग्रजांजवळ करूं लागले ! नानासाहेबांचा कारभारी नारायण रामचंद्र सुभेदार यानें तर त्या वेळीं इंग्रजनिष्ठेचें असें कांहीं सोंग आणलें कीं यंवरे यंव ! त्याच्या ढोंगाची नानकचंदांलाही चीड आली. परंतु नानासाहेबांविरुद्ध पुरावे म्हणून त्यानें थोडेसे उर्दू कागदपत्र व जाहीरनामे इंग्रज सेनापतीपुढें पेश केल्यामुळें इंग्रजांनीं त्याचा अतोनात सन्मान केला. हे सर्व जाहीरनामे अत्यंत सुंदर अशा उर्दू किंवा पर्शियन भाषेंत लिहिलेले होते. त्याचप्रमाणें ठिकठिकाणच्या शिगयांना पाठविण्यांत आलेल्या अभिनंदनपर किंवा उत्तेजक पत्रांच्या ज्या नकला पेश करण्यांत आल्या, त्यादेखील अस्सल उर्दू भाषेंत लिहिलेल्या होत्या. यावरून कानपुरच्या दंगलीत अजीमुल्लाचें असलेलें प्रस्थ व्यक्त होतें. इंग्रजांना रुचतील अशा तऱ्हेच्या जवान्या देऊन या दुर्तोऱ्या लोकांनीं आपला स्वार्थ साधला व नानासाहेब पेशवे आणि तात्या टोपी यांचीं नांवें विनाकारण अतोनात बडू केलीं. इंग्रजांनीं या दोघांची त्यांच्या गैरहजेरींत, या लाळघोऱ्यांच्या एकतर्फी जवान्यांच्या आधारे न्यायाची चौकशी केली व त्यांना दोषी ठरविलें. नारायण रामचंद्राला या खऱ्या खऱ्या स्वामीद्रोहाबद्दल व दिखाऊ इंग्रजनिष्ठेबद्दल शाबासकी व वर जहागीर मिळाली. परंतु पुढें म्हातारपणीं मात्र हे बिठूरचे हत्तीवाले सुभेदार, ‘नानासाहेबांच्या अंगांत विशेष कर्तृत्व नव्हतें, व बंडांत त्यांनीं पुढाकार घेतला नसून, शिगयांनीं त्यांना जबरीनें ओढलें’ अशी भाषा बोलूं लागले व लेखी पत्रें लिहूं लागले. [श्री. न. चिं. केळकर यांच्याजवळ सदर सुभेदार घराण्यांतील बंड प्रत्यक्ष पाहिलेल्या

एका प्रमुख व्यक्तीने, ह्यातारपणीं लिहिलेलें मासलेवाईक पत्र आहे. ] कानपुर सर केल्यानंतर इंग्रजांच्या भोंवती नादान चौबड्यांची स्वार्थाकरितां जी मासलेवाईक गर्दी जमली, तिचें मार्मिक वर्णन नानकचंदानें केलें आहे. तो प्रथमपासूनच इंग्रजभक्त असल्यामुळें त्याच्या डायरीला विशेष किंमत आहे. तो वकील होता, त्यामुळें सुभेदार खोटें बोलत आहेत हें माहीत असूनही त्याला बळकट पुराव्याच्या अभावीं गप बसावें लागलें. या एकतर्फी साक्षीपुराव्यावरून व चौकशी-वरून नानासाहेब, रावसाहेब, बाळाराव व नानासाहेबांचा पहिल्या घरचा सख्खा थोरला भाऊ बाबाभट हे सर्वच दोषी ठरले. त्याचप्रमाणें तात्या टोपीवर देखील पुढें या प्रकरणाचा दोष ठकलण्यांत आला. मात्र तात्या टोपी हातीं लागल्यावर त्याच्यावर जो लष्करी कोर्टांपुढें खटला करण्यांत आला, त्यांत बायकामुलांची कत्तल केल्याचा किंवा विश्वासघातानें हल्ला करण्याचा आरोप तात्यावर लादण्यांत आला नाही, ही लक्षांत ठेवण्यासारखी गोष्ट आहे. फक्त इंग्रजी सत्तेविरुद्ध वंड केल्याचा आरोप त्याच्यावर ठेवण्यांत आला, आणि त्यानें त्यावर मोठी वाणेदार जबानी दिली.

तात्यानें कानपुर येथें घडलेल्या अत्याचारांचा दोष सर्वस्वी शिपायांच्या मारथी मारला आहे. त्यानें आपल्या जबानींत स्वच्छ सांगितलें आहे कीं, ‘शरण आलेल्या इंग्रजांना त्यांच्या बायकामुलांसह प्रयागाला पाठविण्याची नानासाहेबांनीं व मीं शक्य तेवढी खटपट केली. परंतु शिपाई आमच्या कड्यांत राहिले नाहीत. त्यांनीं नदींत उतरून कत्तल करण्यास सुरवात केली. शिपाई कोणालाच त्या वेळीं मानीत नव्हते.’ तात्या टोपीची जबानी सरळ व सडेतोड आहे. यामुळें कानपूरच्या कत्तलीचा कलंक नानासाहेबांना प्रत्यक्षपणें कितपत लागतो, याबद्दल जबरदस्त शंका आहे. कारण शिपाई कोणाच्याच कड्यांत वागत नव्हते हा अनुभव इंग्रजांनाही आला आहे.

नानासाहेबांच्या तर्फे अत्यंत महत्त्वाचा साक्षीदार म्हणजे महमद अली हा होय. हा इंग्रजी शिकलेला असून हरकी येथील एंजीनिअरी परीक्षा पास झाला होता. हा बरेली येथील एका थोर सरदार घराण्यांत जन्मास आला असून, नेपाळच्या जंगवहादूरचा खासगी चिटणीस या नात्यानें त्यानें त्यांच्याबरोबर ५७ पूर्वी विलायतची यात्रा केली होती. अझीमुल्लाचा वयाचा अतिशय स्नेह होता. परंतु लखनौकरांतर्फे जिमीनीन हें टोपण नांव धारण करून, तो इंग्रजी छावणीचा भेद घेत असतां त्यांच्या हातीं लागला. अर्थातच हेर म्हणून त्याला फांशीची शिक्षा

सुनावण्यांत आली. मृत्यूच्या आधल्या दिवशीं रात्रीं त्यानें आपलें चरित्र फाब्रिस-मिचलला सांगितलें. कारण त्याचा मृत्यु चुकविणें जरी फाब्रिस मिचलच्या हातीं नव्हतें, तरी त्यानें त्याचा मृत्युपूर्वीं धर्मछल होऊं दिला नाहीं. त्यानें आपल्या जबाबीत स्वच्छ सांगितलें कीं, ‘नानासाहेबांच्या मनांत बायकामुलांना वांचवा-वयाचें होतें, व त्यांनीं त्या बाबत पुष्कळ प्रयत्नही केला. परंतु त्यांचा इलाज चालला नाहीं. वेगम व अजीमुल्ला या कत्तलीबद्दल सर्वस्वी जबाबदार आहेत. तिचा इंग्रजांवर इतका राग कां होता कोण जाणे.’ अजीमुल्लाच्या खास मित्रांपैकीं एका खानदानी मुसलमान सरदाराची व सुशिक्षित एंजोनियरची मृत्युपूर्वीं दिलेली ही जबाबी वाचली म्हणजे कत्तलीचा दोष पेशव्यांकडे नसावा अशी खात्री पटते.

[Reminiscences of the Great Mutiny, by F. Michael, Pages 174-193 ].

कानपूरला बायकामुलांची अमानुष कत्तल झाली खरी, पण इतर अनाचार व अत्याचार त्यांच्यावर घडले नाहींत ही त्यांतल्या त्यांत समाधानाची गोष्ट होय. त्यावेळीं वर्तमानपत्रांत अशा अत्याचारांच्या बातम्या (बळजबरी वगैरे) प्रसिद्ध झाल्या होत्या, व त्यामुळे इंग्रज अधिकच चवनाडले. सर्वत्र एकच संताप व मुडाचा ध्वनी निघाला, आणि विलायतेतील इंग्रजही अत्यंत क्रुद्ध झाले. त्या तीव्र संतापामुळे गोच्या शिपायांनीं विजय मिळाल्यानंतर घोर कामें केलीं. कदाचित् इंग्रजशिपायांना लढण्यास स्फुरण चढावें, म्हणून या बातम्या कांहीं हलक्या मनाच्या व कानाच्या इंग्रज लोकांनीं प्रसिद्ध केल्या असाव्यात. परंतु त्यांचा परिणाम अपेक्षेवाहेर होऊन इंग्रजही तात्पुरते राक्षस बनले. कानपूर सर केल्यानंतर त्यांनीं तेथें जी सररास बीजन केली, त्यामुळे गंगेचें पाणी बरेच दिवस लाल दिसत होतें असें म्हणतात, आणि कलकत्त्यापर्यंत हे मानवी रक्तामांसाचे ओंडके वाहत वाहत समुद्राला जाऊन मिळतांना दिसत असत. चौकशीअंतीं बंडवाल्या शिपायांच्या अत्याचाराच्या सर्व बातम्या गटारगप्पा ठरल्या, आणि पुरेसें व पौष्टिक अन्न खाण्यास न देणें व ब्रियांकडून दळण्याकांडण्याचीं व काबाडकष्टाचीं कामें करवून घेणें, एवढीच सत्यता या गटारयंत्रांतून बाहेर आली. सारांश, ब्रियांची अब्रू व त्यांचें पातिव्रत्य यांना काळ्या धंडवाल्या शिपायांनीं यत्किंचितही धक्का लावला नाहीं, ही गोष्ट सर्व इंग्रजी इतिहासकारांनीं मोठ्ठ्या मनानें मागाहून कबूल केली आहे. याला एकच अपवाद आहे. २७ जून रोजीं गंगेच्या घाटावर इंग्रजांवर जो अचानक छापा घालण्यांत आला, त्या वेळीं सेनापती



व्हीलरसाहेबांच्या धाकट्या मुलीला अलीखान नांवाच्या एका तरुण, सुंदर आणि धिप्पाड घोडेस्वारानें पळविलें. ती मुलगीही वयानें १७-१८ वर्षांची असून फार सुंदर होती, आणि तिच्या अंगांतील हिरवा झगा ओला झाल्यामुळें तिच्या अंगाला चिकटून तिचें सौंदर्य अधिकच उठावदार करीत होता. अलीखानानें पुढें मुसलमानी धर्माप्रमाणें तिच्याशीं निका लावला व तीं दोघेही १८५७ नंतर बेपत्ता झालीं. कदाचित् तिनें मुसलमानी नांव धारण करून गोशांतील संसार कुठेंतरी थाटला असेल. हें एवढें अपवादात्मक उदाहरण सोडून दिल्यास, कानपूरची कत्तल क्रूर असली तरी अधःपातनिदर्शक नव्हती असें म्हणावें लागेल, आणि म्हणूनच कानपूरच्या विहिरीसमोर शिपायांच्या अमानुष क्रूरतेची आठवण होऊन हिंदी माणसाला लाज वाटली, तरी स्वतांचा तिरस्कार मात्र खात्रीनें वाटत नाही.

प्रकरण २२ वें.

## दिल्लीवरील हल्ला



दिल्ली शहरापासून कांहीं अंतरावर एक लहानशी ५० ते ८० फूट उंचीची मुर-माडी टेकडी आहे. येथून दिल्लीवर मारा करणे सोयीस्कर असल्यामुळें, छावणीकरितां हीच जागा इंग्रजांनीं पसंत केली. या रिजवर एक गोरी फौज डेरे टाकून पडली होती. दिल्लीला बंड झालें, तेव्हां बंडखोरांपासून दिल्ली शहर काबीज करण्याकरितां म्हणून ही फौज आली होती. या छावणीजवळ ग्वालेरच्या शिंयांचा एक वाडा होता. तो हिंदुरावांचा वाडा म्हणून प्रसिद्ध असे. त्या वाड्यांत पूर्वी जिवबा नांवाचा एक सरदार रहात असे. हा जिवबा मराठा असला तरी त्याचा थाट व रहाणी अगदीं साहेबी असे. आणि म्हणूनच त्यानें आपला वाडा साहेबी थाटानें सजविला होता. त्याच्या मृत्युनंतर वाड्यांत कोणीच रहावयास आले नाही, कारण ते सरदार मूळ ग्वाल्हेरचे असून केवळ राजकीय कारणाकरितां त्यांना ही हद्दपारी झाली होती. गोरी फौज तेथें येऊन पोहोचली, तेव्हां वाडा रिकामा आहे असें पाहून सेनापती सर हेनरी बर्नार्ड यानें आपलें बिन्हाड या वाड्यांतच ठेविलें. शेजारच्या कांहीं घड असलेल्या व कांहीं मोडकळीस आलेल्या इमारतींतून थोड्याशा शिपायांनीं आपलीं बिन्हाडें केलीं. बाकीचे शिपाई तंबू राहुद्यांतून त्या टेकाडावरच रहात असत. टेकडाच्या उतरणीवर ही छावणी वसली असल्यामुळें, थोडासा सुरक्षितपणा तिला

अनायास लोभला होता. चारी बाजूंनी तोफांचे मोर्चे लावून आपल्या संरक्षणाची तयारी गोऱ्या फौजेने जग्यत ठेविली होती. या ठिकाणापासूनच चार दिशांना चार रस्ते फुटत असल्याने गोऱ्या फौजेला हे स्थान फार सोडचें झालें होतें. सेनापती बाघ्यांतूनच शत्रूच्या फौजेची हालचाल निरखित बसत असे. या वेळी बर्नाई साहेबाच्या ताब्यांत तीन हजार गोरे शिपाई असून बावीस तोफा होत्या. शिवाय पंजाबांतून आलेले गुर्खे व शीख शिपाईही होते. बंडखोरांची संख्या या मानानें पुष्कळच मोठी होती. त्यांच्याजवळ युद्धसामुग्रीही भरपूर असल्याने त्यांनीं कित्येकदां इंग्रजी छावणीवर हल्ला केला आणि गोऱ्या शिपायांना पळवून लाविण्याची खटपट केली. तारीख बारा जूनला तर त्यांनीं विशेष जोराचा हल्ला केला पण तोही नेहमीप्रमाणें फुकट गेला.

तारीख सतराला इंग्रजी छावणींत अंशी बातमी आली की, देशी शिपाई जवळच्या किसनगंज गांवांतून बॅटरी लावून इंग्रजी छावणी उडवून देण्याचा विचार करीत आहेत. लेफ्टनंट ट्रम्स आणि मेजर रीड कांहीं सैनिकांना घेऊन या देशी शिपायांचें पारिपत्य करण्याकरितां ताबडतोब तिकडे रवाना झाले. त्यांनीं ती बॅटरी तोडून मोडून फेकून दिली आणि बंडवाल्या शिपायांना पिटाळून लाविलें. या चकमकींत तीनशें देशी शिपायी मेले, आणि गोऱ्या फौजेतील फक्त तीन मेले आणि बारा जखमी झाले.

हळू हळू दिल्ली शहरांत बाहेरगांवचे बंडखोर येऊं लागले. त्यामुळें दिवसेंदिवस बंडखोरांना अधिकाधिक उत्तेजन मिळूं लागलें. त्यांनीं १९ तारखेला पुन्हा इंग्रजांवर हल्ला केला. हल्ला अतिशयच जोराचा होता. त्यांच्या तोफा कमाळीचें काम करूं लागल्या. त्यामुळें इंग्रजांकडील लोकांना काळजी पडली. दिवसभर तोफांचा मारा चालू राहिला. रात्र झाली, पण ती अंधारी रात्र होती त्यामुळें लवकरच लढाईला खळ पडला, व शिपाई परत शहरांत गेले. पंजाबांतून आलेला कप्तान डेली जखमी झाला. इंग्रजांचे शिपाईही कित्येक मेले आणि अनेक जखमी झाले. या दिवशीं इंग्रजांचें बरेंच नुकसान झालें.

परंतु २२ जूनला ८५० सैनिक आणि पांच तोफांची कुमक पंजाबांतून इंग्रजांकडे आली. त्यामुळें इंग्रजांना थोडा धीर आला; पण तिकडे बंडखोरांनाही जालंधर आणि फिलोरचे बंडखोर येऊन मिळाले. २३ जूनचा दिवस उजाडला. आज प्लासीच्या युद्धाला बरोबर शंभर वर्षे झालीं होती. शंभर वर्षांपूर्वी याच तेवीस जूनला प्लासीच्या रणांगणांत इंग्रजांनीं सिराजउद्दौला याला हारविलें

होतें, आणि समरभूमीला पाठ दाखवून पळावयाला लाविलें होतें. याच प्लासीच्या लढाईनंतर इंग्रजी सत्ता हिंदुस्थानांत स्थापन झाली. कांहीं कुडबुड्या जोशांनीं असें भविष्य वर्तविलें होतें कीं, टोपीवाल्यांचें राज्य हिंदुस्थानांत बरोबर शंभर वर्षे टिकणार, व त्यापुढें ते आपलें चंबू गवाळें गुंडाळून हिंदुस्थानाला शेवटचा राम-राम ठोकणार ! बंडखोरांची या भविष्य वाणीवर पूर्ण श्रद्धा असल्यामुळें त्यांना खात्री वाटत होती कीं, आतां आपण या झगड्यांत विजयी होणारच. तेवीस जूनचा दिवस उजाडला, तसा दिल्लीच्या बंडखोरांनीं इंग्रजांवर निकराचा हल्ला करून, दिल्ली शहरापुढून गोऱ्या फिरंग्यांना हांकलून देण्याचा निश्चय केला. आणि टोपीवाल्यांना पळवून लाविल्याचा मान प्रथम आपल्याला मिळावा म्हणून प्रत्येक जण अहमहमिकेनें या युद्धांत भाग घेऊं लागला. त्यांनीं सब्जी मंडई जवळून इंग्रजांच्या पिछाडीस जाऊन त्यांच्यावर हल्ला केला. नुकतीच इंग्रजांना कुमक आल्याचें वर सांगितलेंच आहे. त्यांच्या मदतीनें इंग्रजांनीं थोड्याच वेळांत बंडखोरांना मागे हटविलें. याप्रमाणें इंग्रज विजयी झाले आणि त्यांनीं कुडबुड्या जोशांचें भविष्य खोटें ठरविलें. भविष्य खोटें ठरलेलें पहातांच देशी शिपायांना आश्चर्य वाटलें. तरी देखील ते फारसे हताश झाले नाहींत. दररोज बाहेरचे बंडखोर दिल्लीस येतच होते. इकडे पंजाबांत सर्वत्र शांतता स्थापित करून सर जॉन लॉरेन्स दिल्लीला वेळोवेळीं कुमक पाठवीत होताच. चेंबरलेन साहेब अडजुटन्ट जनरल होऊन याच सुमारास दिल्लीला आला. रुक्मीच्या एंजी-निअरिंग कालेजचे प्रमुख अध्यापक, कर्नल बेअर्ड स्मिथ ही दिल्लीस येऊन पोहोचले. याप्रमाणें गोऱ्या सैनिकांनाही वेळोवेळीं कुमक येऊन मिळत होत्या. यामुळें त्यांचा धीर कधींच खचला नाहीं. वरचेवर अशी कुमक येत असतांना देखील सर हेनरी बर्नार्ड दिल्लीवर हल्ला करण्याचें मनांत आणीना. त्याला आपल्या सैन्यबलाविषयी खात्री वाटेना. लहानसान चकमकी चालू होत्या. पण त्यानें दिल्लीवर जोराची चढाई करून तेथें ताबा स्थापन करण्याचा प्रयत्न केला नाहीं. अशा स्थितींत जून महिना संपला आणि जुलईला आरंभ झाला. आतांपर्यंत एकंदर तीस चकमकी झाल्या पण त्यांत इंग्रजांचें फारसें नुकसान झालें नाहीं.

पांच जुलईला बर्नार्ड साहेब महामारी हाऊन वारला. त्यानंतर जनरल रीडची नेमणूक मुख्य अधिकाऱ्याच्या जागेवर झाली. पण तोही आजारी झाल्यामुळें त्याला अंबाला येथें परत पाठविण्यांत आलें. शेवटीं ब्रिगेडिअर विलसन याला हा अधिकार मिळाला. याच वेळीं आणखी सहाशें नव्या सैनिकांची कुमक इंग्रजांना

मिळाली. तिकडे बंडखोरांनाही चार हजार शिपाई येऊन मिळाले. हे शिपाई बरेलीहून आले होते, आणि त्यांचा पुढारी बख्तखां होता. दिल्लीस पोहोचतांच त्यानें बादशहा बहादुरशहाकडून मुख्य सेनापतीचीं वस्त्रे मिळविलीं. याच सुमारास झांशी, राजपुताना, मध्यहिंदुस्थान आणि इतर प्रांतांतील निरनिराळ्या ठिकाणांहून बंडखोर दिल्लीच्या शिपायांना येऊन मिळाले. बंडखोरांचें हें वाढतें संख्या-बल पाहून विलसन फारच व्याकुळ झाला. त्यालाही त्यामुळें त्यांच्यावर एकदम हल्ला करण्याचा धीर होईना. बंडखोरांनीं आतां जागें होऊन, पंजाबांतून दिल्लीस येणाऱ्या इंग्रजी कुमकीचा रस्ता आणि रसद बंद करण्याचा प्रयत्न केला. पण तो इंग्रजांनीं हाणून पाडिला. नंतर बंडखोरांनीं पुन्हा पुन्हा इंग्रजी छावणीवर हल्ले चढविले. परंतु त्यांचा उपयोग कांहींच झाला नाही. पण त्यामुळें इंग्रजांना संरक्षक धोरणच ठेवावें लागलें. ते दिल्लीवर चढाई करून जाऊं शकले नाहीत.

याप्रमाणें दिल्ली येथील फौज स्वस्थ वसलेली पाहून पंजाबांत सर जॉन लॉरेन्स संतापला. त्यानें लॉर्ड कॅनिंगला लिहून विचारलें देखील, कीं दिल्ली सर करण्याचें काम मी आपल्या हातीं घेऊं का ? पण लॉर्ड कॅनिंग उतायला नव्हता, तो शांत डोक्याचा असल्यामुळें त्यानें लॉरेन्सचें म्हणणें ऐकलें नाही. लॉरेन्सला केवळ दिल्लीच्या फौजेची अक्षम्य दिरंगाई दिसत होती, पण कॅनिंगला पंजाबवरही लक्ष पुरविणें जरूर होतें. लॉरेन्स जर पेशावर सोडून जाता तर अफगाण, आफ्रीडी वगैरे लोकांनीं तिकडे बंडें पुकारलीं असतीं, आणि निकलसन साहेबानें मोठ्या आया-सानें स्थापिलेली शांतता क्षणभरांत भंग पावली असती.

आगस्टच्या पहिल्या तारखेला रावी नदीच्या कांठीं ‘बालघा’ नांवाच्या गांवीं लाहोराहून बंड करून निघालेल्या २६ व्या पायदळ पलटणींतले कांहीं लोक आले. एका देशी अधिकाऱ्यानें पोलीस आणि ग्रामवासी यांच्या मदतीनें त्यांना धरण्याचा प्रयत्न केला. त्या चकमकींत बंडवाल्यांचे सुमारें दीडशें लोक मारले गेले आणि बाकीचे पळून गेले. त्यांच्या शोधार्थ निघालेले लाहोरचे डेप्युटी कमिशनर संध्याकाळच्या सुमारास त्याच गांवीं येऊन पोहोचलें; आणि त्यांनीं पंजाबी शिपायांच्या मदतीनें २८२ लोकांना धरून ठार केले. नंतर त्या सर्वांचीं प्रेतें एका विहिरींत टाकून दिलीं; वरिष्ठ अधिकाऱ्यांना या आपल्या पराक्रमाचा रिपोर्ट करितांना कूपर साहेब लिहितात, “कानपुरास जशीं इंग्रजांचीं प्रेतें विहिरींत टाकिलीं, तशींच अजनाल्यांतही कांहीं प्रेतें मी विहिरींत टाकिलीं आणि सुडास सूड उगविला !”

पेशावरलाही याचप्रमाणें सातशें बंडखोर ठार करण्यांत आले. या सर्व गोष्टींचा विचार करितां लॉरेन्सला पंजाबांतच रहाण्याची कॅनिंगची आज्ञा किती दूरदर्शी आणि शहाणपणाची होती हें दिसून येईल. लॉरेन्स पंजाबांत असल्यामुळें, कोणत्याही ठिकाणीं बंड झाल्याबरोबर, बंडखोरांचा ताबडतोब त्यांना दहशत बसेल असा निःपात करण्यांत येई व म्हणूनच बंडाची आग पंजाबांत वाढली नाही. दरारा व दहशत हें लॉरेन्सचें मुख्य सूत्र होतें.

पावसाळा सुरू झाला, तरी युद्धाचा कांहींच निकाल लागेना. दिल्ली शहर बंडवाल्यांच्या हातीं राहिल्यानें त्यांचें नैतिक बल वाढत होतें, व कंपनीच्या वर्चस्वाला तें लांछन होतें. कारण मोंगल बादशाहीचें भूत जीवंत होऊन, तिनें कंपनीला बंडखोर गुमास्ता ठरविलें होतें. तेव्हां तें भूत जलदीनें गाडणें जरूर होतें. त्यामुळें दिल्लीची दिरंगाई लॉरेन्स व क्यानिंगला सहन होईना. दर आठवड्यांत दोन तीन चकमकी व्हाव्या, परंतु पुढें कांहीं नाही. असें पाहून दिल्लीचे गोरे शिपाईही कंटाळले. त्यांच्या मनांतून बंडखोरांशीं दोन हात करून त्यांना इंग्रजी शौर्याचें पाणी दाखविण्याची खुमखुमी भरली होती. बंडखोरांवर सूड उगविण्याला ते अगदीं उताविळ झाले होते. त्यांचे हात नुसते खवखव करीत होते. पण दिल्लीवर हल्ला होईना. तेव्हां त्यांनीं आपला राग आपल्या इमानी व अत्यंत कष्टाळु हिंदुस्थानी नोकरमाणसांवर काढण्यास सुरुवात केली. नोकरमाणसांना हे अत्याचार असह्य झाले, तेव्हां ही गोष्ट वरिष्ठांच्या कानांपर्यंत पोहोचली. सेनापति विलसन तेव्हां फार रागावला, आणि त्यामुळेंच गोऱ्या शिपायांचे हे आचरट अत्याचार बंद झाले. नाहीपेक्षां छावणींतील देशी नोकर पळून गेले असते, व मग शिपायांचे हाल अतोनात झाले असते.

दिल्लीचा बादशहा बहादुरशहा हा अतिशय म्हातारा झाला होता. स्वतःचे अंगीं कांहींच कर्तबगारी नसल्यामुळें, तो बंडखोरांच्या हातांतलें केवळ बाहुलें बनला होता. दररोज त्याच्या नांवानें नवीं नवीं फर्मानें आणि फतवे निघत, पण त्यांचा बहादुरशहाला पत्ताच नसे. अमीर, उमराव आणि इतर दरबारी लोक आपसांत सल्ला मसलत करून कांहीं तरी ठरवीत आणि बादशहाच्या नांवानें शिपायांना आणि त्यांच्या अधिकाऱ्यांना हुकूम देत. पण हा सांवळा-गोंधळ ज्याच्या नांवाखालीं चाले, त्या बहादुरशहाचा मानमरातब कितपत ठेविला जात होता ? त्याला कोणीच विचारीत नसे. त्याचा सल्ला कोणत्याही कामीं

घेतला जात नसे. माथेफिरू मुसलमान मौलवी आणि बंडखोर शिपाई यांचेच खरें राज्य—जर याला राज्य म्हणावयाचेच असेल तर—दिल्लीस चालू होतें. ते मनास वाटेल तसे वागत. महालांत शिपाई येऊन राहू लागले. राजमहाल म्हणजे एक कीडांगण होऊन बसलें. तेथें खुशाल चकाळ्या पिटाव्या व हुक्का ओढावा. बहादुरशहा हें या खेळांतलें एक बाहुलें झालें होतें.

शहरांत हिंदुमुसलमानांत भांडणें होऊं लागलीं. कोणी म्हणे गोहत्या अजी-बात बंद केली पाहिजे, तर कोणी म्हणत गोमांसासारखें दुसरें स्वादिष्ट भोजनच नाही. शिपाई वारंवार बाजार लुटीत, यामुळें बाजार सारखा बंद राहू लागला. दुकानदारांनीं याबद्दल बादशहाकडे फिर्याद केली. पण ऐकतो कोण ? बादशहाला अधिकार होता कोठें ? आभ्याच्या कैद्यांची तुरुंगांतून सुटका झाली तेव्हां तेही सर्वजण दिल्लीला येऊन पोहोंचले. त्यांनीं तेथें जास्तच गोंवळ माजविला. बरेलीचा बख्तरां आतां मुख्य सेनापति झाला होता. पण सर्व शिपायांना तो आवडत नव्हता. यामुळें सैन्यांत दुफळी झाली आणि वैर व द्वेषभाव सर्वत्र पसरला. बेशिस्त वर्तन व गचाळ राहणी, आणि अचाट भोजन, या कारणांनीं याच वेळीं सैन्यांत महामारीची साथ पसरली. ही साथ पसरल्याबरोबर शिपाई अधिकच असंतुष्ट झाले. त्यांच्या औषधपाण्याची व शुश्रूषेची तेथें कांहींच सोय नव्हती, व कोणी तिकडे लक्षही दिलें नाही.

याप्रमाणें बहादुरशहा बंडखोरांच्या हातीं जाऊन ‘इतो भ्रष्टः ततो भ्रष्टः’ झाला. बंडखोरांना मिळाल्यामुळें त्याला मान देणारे इंग्रज त्याचे वैरी झाले आणि बंडखोर तर त्याचें मुळींच ऐकेनात. त्यांना त्याच्या नांवाचाच तेवढा उपयोग करून घ्यावयाचा होता. त्याच्या नांवावर मन मानेल तसें वागून, वाटेल तसा धुमाकूळ घालावयाला मिळाल्यावर त्याला कोण विचारतो ? त्याच्या खास परिवारांतील लोक आपल्या घरांत गोऱ्या शिपायांना लपण्यास जागा देऊं लागले. एवढेंच काय, पण त्याची आवडती राणी झीनत महाल बेगमसुद्धां, जेव्हां आपल्या महालांत युरोपियनांना चोरून आश्रय देऊन त्यांचे लाड करूं लागली, तेव्हां विचारा बहादुरशहा हताश झाला आणि त्यानें इंग्रजांशीं तहाचें बोलणें लाविलें. पण त्याचा कांहींएक उपयोग झाला नाही.

असो. आगष्टच्या सात तारखेला कर्नल निकलसन दिल्लीस येऊन पोहोंचला. विलसनशीं त्याच्या सल्लामसलती होऊं लागल्या. निकलसन ३६ वर्षांचा भर

ज्वांनीत असलेला वीर होता. त्यानें दिल्लीला पोहोंचतांच सर्व परिस्थितीचें निरीक्षण केलें. त्याची खास सेनाही तेरा तारखेला दिल्लीला येऊन पोहोंचली, आणि आतां बंडखोरांना शह कसा द्यावयाचा याचा जोरानें विचार होऊं लागला. झिंदचा राजा इंग्रजांचा मित्र होता. बंडखोरांनीं त्याच्या राज्यावर स्वारी करावयाचें ठरविलें. परंतु जनरल हडसननें त्यांना रस्त्यांतच अडविलें. शस्त्रांची देवाण घेवाण सुरू झाली. शिपायांची कधींच सरशी झाली नाही. शेवटीं बावीस आगस्टला शिपायांना पळवून गोरे आपल्या छावणींत परत आले.

फिरोजपुराहून एक तोफखाना इंग्रजांच्या मदतीकरितां येत होता. त्याची बातमी लागतांच या तोफा हस्तगत करण्याच्या विचारानें बंडखोर दिल्लीहून गुपचुप रवाना झाले. ही खबर कळतांच निकलसन एक हजार गोरे आणि दोन हजार देशी शिपाई घेऊन निघाला. वाटेंत खूप पाऊस पडला; परंतु इंग्रजी सैन्य असल्या अडचणींना जुमानीतच नसे. निकलसन बहादुरगडाच्या रोखानें चालला होता, पण वाटेंतच त्याला कळलें कीं बंडखोर नजफगडाकडे जात आहेत. दोन तासांनंतर गोरे सैन्य नजफगडाला पोहोंचलें.

नजफगडांत येऊन बंडखोरांनीं नदीपलीकडे डेरे दिले होते. ही जागा लढाईच्या दृष्टीनें फार चांगली होती. कारण समोर नदी वहात होती. तिचें पाणी खोल होतें व धार फारच वेगानें वहात होती. उजवीकडे नजफगडाच्या एका कालव्याचा फाटा आला होता, आणि डावीकडे गांव होता; तोही बंडखोरांच्या हातीं होता.

संध्याकाळीं पांच वाजण्याच्या सुमारास इंग्रजांनीं नदी ओलांडली. निकलसननें बंडखोरांचें आश्रयस्थान वनलेल्या सराईवरच प्रथम हल्ला करण्याचें ठरविलें. तोफांचा मारा करीत करीत त्या आधारावर इंग्रज बंडखोरांच्या अगदीं जवळ म्हणजे वीस एक गज अंतरावर पोहोंचले. यानंतर संगीनी चमकूं लागल्या. थोड्याच अवकाशांत शत्रूच्या तोफा इंग्रजांनीं हस्तगत केल्या. बंडखोरांना सराई सोडून पळून जाण्याशिवाय दुसरा मार्ग उरला नाही. पाऊस पडल्यामुळें रस्ता इतका वाईट झाला होता कीं, त्यांना पळतांना तोफा आपल्याबरोबर नेणें शक्य नव्हतें. रस्ता वाईट असल्यामुळें इंग्रजांनींही त्यांचा पुढें पाठलाग केला नाही. इंग्रजांनीं शेवटीं नजफगड आपल्या ताब्यांत घेतला. या लढाईत १३ तोफा इंग्रजांच्या हातीं लागल्या आणि बंडखोर शिपायांपैकीं २०० मेले, व उरलेले दिल्लीला पळून गेले.

चवथ्या सप्टेंबरला इंग्रजी फौजेला पुन्हां कुमक आली. तरीदेखील विलसन-साहेबाचा दिल्लीवर चाल करण्याचा हिश्या होईना. आणखी कांहीं दिवसांनी इंग्रजांकडे एकंदर नऊ हजार सैनिक झाले. यांतले अध्याहून अधिक पंजाबी आणि गुर्खे होते. हे सगळे हिंदी शिपाई कंपनी सरकारचे एकनेष्ट सेवक असून अत्यंत राजभक्त होते. इंग्रज अधिकाऱ्यांची देखील त्यांच्याबद्दल खात्री होती. आतां मात्र दिल्लीवर जोरानें चाल करून जाण्याची तयारी सुरू झाली. हल्ला करण्याचा व फौजेच्या हालचालींचा नकाशा आंखण्याचें काम बेअर्ड स्मिथ साहेबाकडे सोंपविण्यांत आलें. प्रथम दिल्लीच्या मुख्य दरवाजावर तोफा रोखाव्या असें ठरलें, आणि त्याप्रमाणें सप्टेंबरच्या सात तारखेला प्रत्येक दरवाजा रोखून तोफांचे मोर्चे बांधण्याचें काम संपलें. तेव्हांपासून तेरा तारखेपर्यंत दिल्लीवर तोफांचा मारा एकसारखा सुरू होता. यामुळें दिल्लीचा कोट तुटून दोन ठिकाणीं खिंडारें पडलीं, आणि आंत शिरण्याकरितां वाटा तयार झाल्या.

१४ तारखेला पहांटे तीन वाजतां या खिंडारांतून आंत जाण्याकरितां इंग्रजी सेना सज्ज झाली. त्या वेळीं त्यांच्याबरोबर पंजाबी, गुर्खे, आणि शीख शिपाईही होते. कर्नल निकलसनचा हुकूम होताच शिपाई कोटाच्या आंत शिरूं लागले. तिकडून बंडखोरांनीं गोळीबार सुरू केला, पण रस्त्यांत पडलेल्या प्रेतांना तुडवीत, व गोळ्यांची पर्वा न करितां शिपाई आंत शिरले. त्यांनीं काबुली दरवाजा धडकीसरसा सर केला. या प्रमाणें चंचुप्रवेश झाल्यावर पुढील गोष्टी पटापट होऊं लागल्या. निकलसननें नंतर लाहोर दरवाजा सर करण्याचें ठरविलें. या दरवाज्याजवळ देशी शिपायांचे डेरे होते. येथें इंग्रजांकडील सैनिकांना घनघोर युद्ध करावें लागलें. कर्नल निकलसन स्वतः जखमी झाला. पण त्याला ताबडतोब इस्पितळांत पाठविण्यांत आलें. दुसऱ्या एका तुकडीनें काश्मीरी दरवाजाकडे नजर फिरविली. हा दरवाजा सुरंग लावून उडवून देण्याची मसलत त्यांनीं योजिली. सुरंगाला ज्योत लावितांना कित्येक लोक नाहक प्राणास मुकले, पण त्यांनीं आपले प्राण फुकट दवडले नाहींत. मरतां मरतां त्यांनीं सुरंगास बत्ती दिली. सुरंग उडतांच दरवाजा हवेंत उडून गेला आणि त्याचा चक्काचूर झाला. त्या दरवाजाचें रक्षण करीत असलेले सगळे शिपाई प्राणास मुकले. याप्रमाणें तीन दळांनीं तीन दरवाजे सर केले, पण चौथ्या दळाला असें कांहीं नावाजण्यासारखें करून दाखवितां आलें नाहीं.

या चवथ्या दळानें असा बेत केला होता कीं, शहरालगतच्या किसनगंज भागांतल्या बंडखोरांना रेटीत रेटीत लाहोर दरवाजाकडे न्यावयाचें. पण येथल्या



बंडखोरांनीं एकसारखा तोफांचा मारा सुरू ठेविल्यामुळें या दळाचें कांहीं चालेना. प्रथम जम्मूच्या शिपायांनीं खटपट केली, पण ती विफल झाली. तेव्हां मेजर रीड गुखें शिपाई आणि तोफा घेऊन पुढें सरसावला. पण त्यालादेखील हार खावी लागली. तो परत फिरणार इतक्यांत होप-ग्रँट नांवाचा साहेब कुमक घेऊन त्याच्या मदतीस आला. याला विल्सननें मुद्दाम इकडे पाठविलें होतें. याची मदत आली तरी फारसा फायदा झाला नाहीं. शेवटीं यश आलें तें इंग्रजांच्या निग्रहानें आणि चिकाटीनें ! बंडखोरांच्या तोफा एकदांच्या बंद पडल्या !

याप्रमाणें इंग्रजांचा हल्ला सफल होऊन इंग्रजांनीं शहरांत प्रवेश केला. सेनापति विलसन आणि बेअर्ड स्मिथ या दोघांनाही अपरिमित आनंद झाला. शहरांत आल्यावर त्यांनीं ‘स्किनर भुवन’ नांवाच्या इमारतींत तळ दिला. ही इमारत स्किनर नांवाच्या एका साहेबानें बांधली होती. दुसऱ्या दिवशीं मुळींच लढाई झाली नाहीं. यामुळें गोऱ्या आणि काळ्या दोन्ही शिपायांचें लक्ष दिल्लीच्या संपत्तीकडे वळलें. फार दिवसांपासून हे शिपाई दिल्लीच्या अपूर्व वैभवाविषयी आणि श्रीमंतीविषयी नवलकथा ऐकत होते. त्या आतां प्रत्यक्ष अनुभवून त्यांपासून आपल्याला लाभ व्हावा म्हणून ते शहरांत लुटालूट करूं लागले. दारू पिण्यांतही ते अतिरेक करूं लागले. त्यांचें वर्तन पाहून कधीं न चळणारे निग्रही शीख शिपाईही उन्मत्त होऊन दारू पिऊं लागले; आणि ते त्या नशांत अधिकाऱ्यांना जुमानीनातसे झाले. तेव्हां अधिकाऱ्यांनीं शहरांतली सर्व दारू रस्त्यांत ओतून टाकिली आणि पिंपें व वाटल्या फोडून टाकल्या. यामुळें जिकडे तिकडे रस्त्यांत दारूची घाण पसरली. परंतु सैन्यांत व्यवस्था व शिस्त लागली.

यावेळीं बंडखोर स्वस्थ बसले होते. इंग्रजांचे सैनिक ज्या वेळीं दारू पिऊन धुंद झाले होते, आणि लुटालूट करीत होते, ज्या वेळीं इंग्रजांचे काळे गोरे सैनिक इतके उन्मत्त झाले होते कीं ते आपल्या अधिकाऱ्यांचेही ऐकतना, अशा वेळीं बंडखोरांनीं जर आपलें पाणी दाखविलें असतें, अशा वेळीं जर योग्य नायकाच्या नेतृत्वाखालीं बंडखोरांनीं जोराचा फेर हल्ला केला असता तर ? तर काय झालें असतें ? दिल्ली इंग्रजांच्या हातीं इतक्या लवकर लागली नसती. परंतु बंडखोरांचा विशेष गुण असा कीं, कोणाचा पायपोस कोणाच्या पायांत नाहीं, कोणीं कोणाचें ऐकावयाचें नाहीं, जो तो स्वतःच बादशहा ! शत्रुपक्षाची अशी स्थिति होती म्हणूनच इंग्रज अधिकाऱ्यांना, त्यांच्या शिपायांनीं इतकें स्वैर वर्तन केलें तरी परवडत

असे. नाहीतर सैनिकांना अधिकाऱ्यांनी इतकी मोकळीक दिली नसती, व प्रथम गसूनच त्यांना पूर्ण कथांत ठेवले असतें.

याप्रमाणें ता. १५ सप्टेंबर निर्विघ्नपणें पार पडला. ता. १६ ला देशी शिपायांनीं किसनगंज सोडिलें. इंग्रजी सेनेनें ताबडतोब त्या गांवावरही कब्जा केला. तेथें इंग्रजांना बरीच युद्धसामग्री मिळाली. ता. १७ सप्टेंबरला दिल्ली शहरांत जेकडे तिकडे इंग्रजी सेना फिरूं लागली. बंडखोरांशीं वाटेत बारीक सारीक वकमकी झडल्या, आणि नंतर इंग्रजी सैन्य महालाकडे वळलें. त्याला पदोपदीं भडविण्याचा बंडखोरांनीं निकराचा प्रयत्नही केला. रस्त्याच्या दोन्ही बाजूला भसलेलीं घरेंच जणूं बंडखोरांनीं किल्ले बनवून लढविलीं. या छोट्याशा घरगुती किल्ल्यांतील झरोका, खिडकी, दार इत्यादि ठिकाणांतून इंग्रजांवर गोळ्यांचा वर्षाव होऊं लागला. परंतु या वर्षावाची बिलकूल पर्वा न करितां शिपायांच्या बंदुकांना बंदुकांचेंच उत्तर देत देत, इंग्रजी सैन्य पुढेंच सरकत चाललें. ता. १८ ला लाहोर दरवाजा आपल्या ताब्यांत घेण्याचा दुसरा प्रयत्न इंग्रजी सेनेनें केला. परंतु गोंवतालच्या घरावरून गोळ्यांचा वर्षाव होत असल्यानें त्यांची गति कुंठित गेली. विलसन साहेबाला त्यामुळें चिंता वाटूं लागली. पण आस्ते कदम पुढें सरकण्याचें काम इंग्रजांनीं चालू ठेवलें. दोन दिवसांनंतर म्हणजे २० तारखेला इंग्रजी सेनेनें लाहोर दरवाजा, जुम्मा मशीद, आणि अजमीर दरवाजा इतक्या ठिकाणांवर आपला अधिकार बसविला. एवढेंच नव्हे तर राजमहालावरही नियंत्रण जेक फडकूं लागलें. तेव्हां सर्वानाच अति आनंद झाला. या आनंदा-प्रीत्यर्थ दीवाण-इ-आम या सुप्रसिद्ध दिवाणखान्यांत इंग्रजी अधिकाऱ्यांची एक जलस भरली.

याप्रमाणें दिल्ली शहर इंग्रजांच्या हातीं जातांच लोकांना कळून चुकलें कीं, आतां पराध्यांची चौकशी होऊन त्यांना कडक शिक्षा ठोठावल्या जाणार. तेव्हां पुढें काय होतें तें पाहाण्याची उत्कंठा व काळजी कांहींना लागली, तर कांहींनीं तेथून आपला गाशा गुंडाळला. इंग्रजांनीं आणि शिखांनींही शहरवासियांवर खूप सूड उगविला. शिखांचें मनोराज्य खरें झालें, व पूर्वप्रतिज्ञेप्रणें दिल्ली सर करून त्यांना लुटतां आली. परंतु इंग्रजांचे दुय्यम सहाय्यक म्हणूनच हें कार्य त्यांच्या हातून झालें, वतंत्र पराक्रमाच्या जोरावर नव्हे. पण इंग्रजांनीं कोणाही स्त्रीला किंवा अर्भकाला पाणूनबुजून मारिलें नाहीं. लूट फार झाली व कत्तलही फार घडली. यामुळें लोकांना चक बसला आणि दिल्ली शहरांत इंग्रजांविरुद्ध मग कोणीही चळवळ केली नाहीं.

दिल्लीच्या राजप्रासादावर अधिकार बसला, तरी पण त्या दिवशीं वृद्ध बादशहा बहादुरशहा मात्र इंग्रजांच्या हातीं लागला नाही. ता. १८ ला दिल्लीचा कांहीं भाग इंग्रजांच्या हातीं जातांच बंडखोरांचा सेनापति बख्तखां घाबरला व त्यानें तेथून पळून जाण्याचें ठरविलें. परंतु बादशहाचें लचांड आपल्याबरोबर नको असें त्याला वाटत होतें. तो बादशहापाशीं गेला आणि म्हणाला, “ हुजुरांना कोणत्याही गोष्टीची काळजी करण्याचें कारण नाही. शहराचा कांहीं भाग इंग्रजांच्या हातीं गेला असला, तरी हुजुरांच्या पुण्याईनें अजून शिपायांनीं धीर सोडिलेला नाही. ते अजूनही लढत आहेत. आणि अजूनही ते टोपीवाल्यांना हांकलून लावितील. हुजुरांनीं मात्र धीर सोडूं नये.” परंतु या भूलथापांनीं फसून जाण्यासारख्या मनस्थितीत या वेळीं बहादुरशहा नव्हता. तो फारच घाबरून गेला होता. आणि तेथून कोठें तरी दूर दुसरीकडे निघून जावें असें त्याला वाटत होतें. आपल्या बोलण्याचा बादशहावर कांहींच परिणाम होत नाही, असें पाहून बख्तखां तर तेथून निसटला. तो निघून गेला, तेव्हां बादशहाचा व्याही मिर्जा इलाहीबक्ष यानें बादशहाला आपल्या घरीं नेलें. त्यानें बादशहाला सांगितलें कीं तुम्ही आतां शिपायांशीं असलेला आपला संबंध साफ तोडून टाका. बादशहाची त्यानें नाना प्रकारांनीं समजूत घातल्यावर, बादशहा आपली बेगम झीनतमहाल आणि आपले शहाजादे व त्यांचीं लहान मुलें यांना घेऊन, हुमायूनच्या कबरस्थानांत लपून राहिला.

यावेळीं फौजेतील गुप्त बातम्या काढण्याच्या आणि पुरविण्याच्या कामावर हडसन साहेब होता. त्याचा मुख्य मदतनीस रज्जबअली नांवाचा एक मुसलमान होता. तो आपल्या कामांत फार पटाईत असल्यामुळें त्याच्यावर हडसन साहेबाची बहाल मर्जी असे. दिल्ली शहर इंग्रजांनीं काबीज केल्यापासून शहरांतील ब्रित्तिबातमी काढून ती तो साहेबाला पुरवी. इंग्रजांची सत्ता प्रस्थापित होतांच, कायद्याच्या तीक्ष्ण पंजापासून दूर राहण्याच्या व आपले प्राण आणि धन वांचविण्याच्या प्रखर इच्छेनें, पुष्कळ धनिक व मध्यम स्थितींतले लोक इंग्रजांचे राजनिष्ठ हितचिंतक व बादशहाहीचे द्वेषे झाले होते. त्यांची रज्जबअलीला फार मदत होई. यामुळें बहादुरशहाचा पत्ता लावणें त्याला मुळींच कठिण गेलें नाही. तो इलाहीबक्षाजवळ गेला, आणि त्याच्यावर आपल्या लटपटपंचीनें भुरळ टाकून, त्याच्याकडून बहादुरशहाला चोवीस तासपर्यंत राहत्या ठिकाणाहून हल्लें न देण्याचें वचन घेतलें. इलाहीबक्षानें पाहिलें कीं ही संधी फार नामी आली आहे. यावेळीं जर मी बादशहाला धरून देण्यास मदत केली नाही, तर पुढें मागें मी बादशहाचा

व्याही व संबंधी असल्याने माझ्याच जिवावर बेतणार नाही कशावरून ? आणि तेंच जर बादशहाला कैद करण्यांत मी मदत केली तर मला काडीचा धोका नाही, पण शिवाय वर कांहीं तरी लभ्यांश इंग्रजांच्या कृपेनें होईल. रजबअलीनें हडसन-साहेबाला ही बातमी दिली, तेव्हां तो फार खुष झाला. त्यानें लागलीच विलसन साहेबाजवळ बादशहाला पकडण्याचें वारंट मागितलें. विलसन साहेबालाही मोठा पेंच पडला. एवढ्या मोठ्या मोंगल बादशहाला कैद करावें तरी कठीण ! बरें न करावें तरी कठीण ! पण हडसनसाहेबाच्या विनंतीला जेव्हां चेंबरलेन साहेबानें दुजोरा दिला, तेव्हां विलसनसाहेब वारंट काढावयाला कबूल झाला. आणि त्यानें वृद्ध बहादुरशहावर पकड वारंट जारी करून, तें हडसनसाहेबाच्या हवाली केलें.

हडसनसाहेब पन्नास सशस्त्र जवानांना घेऊन बहादुरशहा रहात असलेल्या ठिकाणीं पोहोंचला. तेथें बरेच बंडखोर सरदार, व इतर दरबारी लोक एकत्र झालेले पाहून हडसनसाहेब दचकला. त्याला प्रथम असें वाटलें होतें कीं बादशहा तेथें फक्त आपल्या दोनचार सेवकांबरोबर एकांतांत लपला असेल. अशा गर्दीतून आणि खवळलेल्या जनसमूहांतून बहादुरशहाला कसा धरून न्यावा, हा एक मोठाच प्रश्न त्याच्या पुढें दत्त म्हणून उभा राहिला. पण नुकत्याच घडलेल्या दिल्ली येथील रक्तमय घटनाचक्रामुळें लोकांना इंग्रजांची दहशत बसली होती. तीमुळें तेथें जमा झालेले लोक, बादशहास कैद करावयास सज्ज झालेल्या हडसन साहेबास व रक्तानें हात रंगलेल्या त्याच्या हाताखालील इंग्रज जवानांस पाहून देखील, ह्मं का चूं न करितां स्तब्ध उभे राहिले. हडसनसाहेबानें बहादुरशहाकडे निरोप पाठविला कीं जर तुम्ही आपण होऊन आमच्या स्वाधीन झालांत, तर तुमच्या केसालाही धक्का पोहोंचावयाचा नाही. नाहीं तर काय होईल हें सांगणें कठीण आहे. दुसरी कोणतीही अट पाळण्याला आम्ही बांधलेले नाहीं. कितीतरी वेळ निरोप येण्यांत आणि त्यांचीं उत्तरें जाण्यांत निघून गेला. शेवटीं एकदांचा बहादुरशहा इंग्रजांच्या स्वाधीन व्हावयाला कबूल झाला. तरीसुद्धां निघण्यापूर्वीं प्रथम त्यानें हडसन साहेबाला स्वतः शपथ घेऊन प्राणरक्षणाचें अभिवचन द्यावयाला लाविलें. यानंतर झीनत महाल बेगम व राजकुमार जवानबख्त एका पालखींत, आणि बहादुरशहा दुसऱ्या एका बैलगाडींत बसून वाळ्याबाहेर पडले. बहादुरशहा बाहेर येतांच हडसन साहेबानें त्याला आपलीं हत्यारें उतरून खाली ठेवण्यास सांगितलें. बहादुरशहानें प्रथम हाच हडसनसाहेब अशी खात्री करून घेतली, आणि नंतर त्याच्याकडून आपल्या प्राणरक्षणाच्या प्रतिज्ञेचा त्रिवार उच्चार करविला. इतकें

झाल्यावर बहादुरशहानें हत्यारें त्याच्या स्वाधीन केलीं. त्या वेळीं तेथें जमा झालेले लोक बादशहाची ही दीनदशा पाहून फार हळूहळूले. त्यांच्या तोंडून हाय ! हाय !! असे दुःखोद्गार नकळत बाहेर पडले ! कारण जुन्या पराक्रमी मोंगल बाद-शाहीचें तें एक अवशेष स्मारक होतें. परंतु वाटेंत विशेष कांहींएक गडबड न होतां बादशहा इंग्रजांच्या स्वाधीन झाला. त्याला दिल्ली येथें आणण्यांत येऊन तेथील एका महालांत नजरकैदेंत ठेविण्यांत आलें.

लवकरच रजबअली आणि इलाहीबक्ष यांच्या मदतीनें बहादुरशहाचे तिघे फरारी झालेले मुलगे व नातूही धरले गेले, आणि त्यांना भररस्त्यांत बिना-चौकशी गोळ्या घालून ठार करण्यांत आलें. हें दुष्ट व क्रूरपणाचें राक्षसी कृत्य हड-सनच्या हातून झालें. २१ तारखेला सकाळीं हडसनसाहेब शंभर सैनिक व आपले जासूद रजबअली व इलाहीबक्ष यांच्यासह हुमायूनच्या कबरेकडे गेला. या घरभेद्यांच्या साहाय्यानें मिर्झा खझर सुलतान, मोंगल मिर्झा व अबूबखत मिर्झा या तिघांना तेथें कैद केलें व गाडींत घालून दिल्लीकडे चालविलें. परंतु दिल्लीशहर जवळ येतांच त्यानें गाडी थांबविली व त्या दुर्दैवी राजपुत्रांना फरफटत गाडीबाहेर ओढलें, आणि त्यांना आपले कपडे उतरण्याची आज्ञा केली. बिचारे हीन दीन लाचार स्थितींत उभे राहिले. तेव्हां त्या चांडाळांनें त्यांना गोळ्या घालून ठार मारलें. या अधोरी कृत्यामुळें हडसनवर फार टीका झाली, तेव्हां त्यानें स्वताच्या कृत्याचें समर्थन करण्याकरितां अशी सबब सांगितली कीं, मीं जर असें केलें नसतें तर लोकांनीं माझ्यावर हल्ला करून मला व माझ्या फौजेला सुखरूप दिल्लीला परत येऊं दिलें नसतें. परंतु ही सबब अगदींच खोटी होती. कारण दिल्ली काबीज केल्यावर इंग्रज फौजेनें तेथें जी नादीरशाही कत्तल उडविली, तिच्यामुळें लोक भीतीनें गोगलगायीप्रमाणें बनले होते. आधल्या दिवशीं खुद्द बादशाहाला लोकांमधून हडसननें कैद करून नेलें, तरीदेखील लोकांनीं त्याच्या गाडीवर हल्ला केला नाहीं. तर राजपुत्रांना नेतेवेळीं कोण हल्ला करणार ? या प्रकरणीं फार टीका झाल्यामुळें हडसननें व त्याच्या मित्रांनें मागाहून सुचलेली ही लंगडी व फुसकी सबब पुढें केली, व आपल्या अमानुष आणि रानटी कृत्याचें समर्थन केलें. परंतु २३ सप्टेंबर १८५७ रोजीं त्यानें लिहिलेल्या पत्रांत खालील कबूली आहे. ‘I am not cruel, but I confess that I did rejoice in the opportunity of ridding the earth of these ruffians. मी दुष्ट नाहीं, परंतु या दांडगेश्वरांपासून पृथ्वीला मुक्त करण्याची संधी सांपडल्याबद्दल मला आनंद

वाटला, हें मी कबूल करतो.’ काय हा आसुरी आनंद ! आणि या आसुरी आनंद : मानणाऱ्या प्राण्याचे बहुतेक इंग्रजांनी वाभाडे काढले असले, तरी त्यांचे कौतुक करणारे इंग्रजही त्यावेळी हिंदुस्थानांत होते. लॉरेन्सचे दुय्यम, पंजाबचे रॉबर्ट माँटगोमेरी यांना हडसनचा हा भेकड व नीच पराक्रम कळतांच, त्यांनी हडसनला खालील पत्र पाठविले—‘ All honour to you for catching the king and slaying his sons. I hope you will bag many more. राजाला पकडल्याबद्दल व त्याच्या मुलांची कत्तल केल्याबद्दल मी तुमचे अमिनंदन करतो. तुम्हाला आणखी अशीच पुष्कळ शिकार सांपडेल, अशी आशा करतो.’ त्या वेळच्या माँटगोमेरी, मार्टीन, क्यांपबेल या इंग्रज लेखकांनी, दिल्ली येथे विजय मिळाल्यावर इंग्रजांनी केलेल्या हत्याकांडाची नादीरशाही कत्तलीशी तुलना केली आहे. शहाजाद्यांच्या खुनाने या घोर क्रत्यावर कळस चढविण्यांत आला, आणि इंग्रजी फौजेचा पराक्रम सर्वांना ठाऊक झाला, आणि बंडखोरांवर भयंकर वचक बसला. इंग्रजांनी हा सुडास सूड घेतला, व ११ ते १४ मे या चार दिवसांत बंडवाल्यांनीं ख्रिस्ती स्त्रीपुरुषांची जी दुष्ट कत्तल केली, तिचा याप्रमाणे त्यांनीं भरपूर बदला घेतला. संतापामुळे इंग्रजांचे देहभान त्या वेळीं हरपले होते व दिल्ली-कानपूर-झांशीच्या हकीमतींनीं त्यांचे मनोविकार भडकून त्यांनीं हे अत्याचार केले, असा त्यांच्यातर्फे बचाव अनेक ग्रंथांतून देण्यांत येतो. मग इंग्रजांनीं केलेला परोपरीचा विश्वासभंग, व देशी राज्येच्या राज्ये गिळंकृत केल्यामुळे, हिंदी शिपाई व त्यांचे सरदार खवळून त्यांनीं अत्याचार केले असल्यास त्यांनाच शिब्यांची लाखोली कां वाहण्यांत यावी ? हिंदी लोकदेखील इंग्रजांसारखीच माणसे आहेत. त्यांचेही मनोविकार प्रसंगविशेषीं भडकणे शक्य आहे. तेव्हां या दुहेरी अत्याचारांचा सारखाच कडक शब्दांनीं निषेध करणे जरूर आहे. आपला तो बाब्या व दुसऱ्याचा तो काटा, ही इंग्रज ग्रंथकारांची बंडाची हकीगत वर्णन करण्याची शैली खऱ्या इतिहासाला व इतिहासलेखकाला मुळीच शोभत नाही.

दिल्लीला बंडवाल्यांची कंबरच मोडली. त्यांनीं उभारलेला मोगल बादशहाचा बाहुला इंग्रजांच्या हातीं लागला. त्यामुळे कनिंगच्या अपेक्षेप्रमाणे त्यांचे नैतिक बल तुटले. बंडवाल्यांपैकीं जे दिल्लीतून पळाले, त्यांची पांगापांग होऊन, बरेचसे आपण त्या गांवचे नव्हतां, अशा सोंगाने आपापल्या खेब्यांत घरीं जाऊन लपून बसले. कांहीं लढाईत मारले गेले, व कांहीं इंग्रजांच्या हातीं लागले. उरलेल्यांनीं लखनौची वाट धरली. दिल्लीचा इंग्रजी दरारा देशभर पसरला, व इंग्रजी सत्ता सर्वत्र दडमूल

होऊ लागली. ‘दही खाऊं कीं मही खाऊं’ अशा वृत्तीचे लोक व इतरही इंग्रजांच्या काळ्या किंवा संस्थानी पलटणी, व त्यांचे अधिकारी, आणि देशांतील जहागीरदार, यांचे दिल्लीमुळें खाडकन डोळे उघडले, व ते इंग्रजांचे राजनिष्ठ हितचिंतक बनले. इंग्रजांच्या बाजूस राहिल्यानेच आपल्यास ओली कोरडी भाकर खावयास मिळेल नाहीपेक्षां तुपाचा लोभ केल्यास जवळचें तेलही जाऊन हातीं धुपाटणें येईल, अशी त्यांची खात्री झाली. याकरितांच दिल्ली सर करण्याचा तगादा लॉर्ड कॅनिंगनें फौजी अधिकाऱ्यांच्या मागें सारखा लावला होता. ह्याप्रमाणें दिल्ली शहरावर इंग्रजांची सत्ता पूर्णपणें स्थापित झाली, व बहादुरशहा कैद झाला. त्यामुळें बंडखोरांची कंबरच खचली. या दिल्लीच्या झगड्यांत इंग्रजांचे ६१ लक्ष रुपये खर्च झाले, ३८३७ सैनिक मरण पावले आणि कर्नल निकलसन युद्धांत जखमी झाला होता तोही पुढें लवकरच वारला. निकलसनचें वय त्या वेळीं केवळ ३७ वर्षांचें होतें, आणि पराक्रम व बुद्धिमत्ता या दोन्ही गोष्टी त्याला अनुकूल होत्या. त्याच्या महत्वाकांक्षेचा पाया असा भरीव, व त्याची आजपर्यंतची मुलकी आणि लष्करी कामगिरी अतोनात उच्च दर्जाची झाली असल्यामुळें, सर्वांना तो अभिमानास्पद वीर वाटत होता, व तो पुढें किती मोठ्या योग्यतेस चढेल याविषयीं त्याचे मित्र, सैनिक व वरिष्ठ अधिकारी प्रेमानें व कौतुकानें भविष्यें वर्तवीत. परंतु हा शूर पुरुष दिल्लीच्या वेढ्यांत गोळी लागून कामास आल्यामुळें इंग्रजांचें फार मोठें नुकसान झालें. परंतु त्याचें चढाईचें धोरण त्याच्या मृत्यूपूर्वीं यशस्वी होऊन दिल्ली इंग्रजांच्या हातीं लागली, एवढें समाधान त्यांतल्या त्यांत त्याला लाभलें होतें.

प्रकरण २३ वें.

लखनौचा वेढा.



औध प्रांत खालसा केल्यामुळें कंपनीवर लोकांचा अतोनात संताप झाला होता. नबाबी जाऊन इंग्रजी त्या जागीं आल्यामुळें लोकांवर नवे नवे कर बसले. लखनौ प्रांतांत अफूचा खप फार असे. पण करामुळें ती सुलभ चैनीची वस्तू महाग झाली, व सामान्य माणसांना आपली तलफ भागविणें कठिण पडूं लागलें. नबाबाचे जुने वंशपरंपरागत अधिकारी घरबैठे झाल्यामुळें मनांत झुरत होते.

कारागीर, व कसबी यांचा लहरी पण उदार पोशिदा गेल्यामुळे ते उघडे पडले. नबाबाच्या लष्करांत जे साठ हजार शिपाई प्यादे होते, त्यांपैकी फक्त २० हजारच कंपनीने आपल्या नोकरीत ठेवले, व बाकीच्यांच्या हातावर थोडीशी नगदी रकम ठेवून त्यांना रजा दिली. नगदी तेव्हांच खर्च झाले व पुढे पोटासाठी विवंचना त्यांना पडली. तेदेखील कंपनीवर नाराज झाले. तालुकदार, जमीनदार व इतर सरदार यांच्या वतनावर थॉमसनसाहेबांची धाड पडू पाहत असल्यामुळे ते आधीच बिथरले होते, व या तालुकदारांच्या प्रेरणेने सामान्य जनताही इंग्रजांना विरोधी झाली. सर हेनरी लॉरेन्स आपल्याकडून सर्वत्र स्थिरस्थावर करण्याचा प्रयत्न करीत होते, परंतु कंपनीचे राज्य लोकांना नकोसे झाले व जुनी नबाबी स्थापन व्हावी अशी त्यांना इच्छा झाली. मौलवी लोक इंग्रजांविरुद्ध मशीदींतून व्याख्याने देऊन लोकांना भडकावू लागले. त्यांच्यापैकी काहींना पकडून इंग्रजांनी राजद्रोहाबद्दल फटके मारवले, परंतु लोकांतील असंतोष त्यामुळे लवमात्र कमी झाला नाही. लवकरच नव्या चरबटलेल्या काडतुसांचे प्रकरण उद्भवले, व आपल्याला इंग्रज जवरीने बाटविणार अशी सर्वांची खात्री झाली. ख्रिस्ती मिशनऱ्यांच्या वर्तनाने या आगीत तेल पडले, व बाटलेले हिंदी ख्रिस्ती लोकांच्या द्वेषास व तिरस्कारास पात्र झाले.

मे महिन्याच्या सुरवातीपासूनच लखनौ येथे शिपायांत अशांतता उघड उघड दिसू लागली, परंतु लॉरेन्सच्या वचकामुळे तेथील शिपायांना डोकें वर काढण्यास संधी मिळेलना. दिल्ली व मीरत येथील हकीगत सर्वत्र पसरल्यावर शिपायांना धीर चढला. लॉरेन्सने मात्र आपले डोकें शांत ठेवले, व जुन्या राजवटीतील रिकाम्या लोकांना नोकरीत नव्याने भरती करण्याचे धोरण अंगिकारले. शिपायांचा पगारही त्याने वाढविला. अपराध्यांना शिक्षा व राजनिष्ठांना भर दारबारांत सन्मानपूर्वक बक्षिसे वांटणे, या धोरणाचे अवलंबन करून त्याने कंपनीच्या सत्तेचा वचक लखनौत ठेवण्याचा प्रयत्न केला. बंड झाल्यास स्वसंरक्षणासाठी म्हणून रेसीडेन्सी व मच्छी भवनाची त्याने डागडुजी करून, इंग्रजांसाठी निवाऱ्याचा उमदा आसरा तयार केला, व बचावाचा कडेकोट बंदोबस्त केला. त्याच्या तडफदार भाषणांनी व वर्तनाने मे महिना नीट लोटला. लखनौच्या आसपास मात्र ठिणग्या उडू लागण्यास प्रारंभ झाला.

३० मेच्या रात्री सर हेनरी लॉरेन्स छावणी जवळच्या भोजनालयांत आपल्या मित्रांसह भोजन करीत होते. मनांत कितीही खळबळ उडाली असेना, त्यांचे



तोडावर मात्र शांतता दिसत होती. थोड्या वेळापूर्वी कॅप्टन् विल्सन यानें येऊन सांगितलें कीं, आज रात्री ९ वाजतां येथेंही पण बंडाचा डोंबाळा उठेल, असें मला एक शिपाई म्हणाला. सर्व लोक उत्कंठेन भिंतीवर टांगलेल्या घड्याळाकडे वारंवार नजर टाकीत होते. हळू हळू ९ वाजले. परेडच्या मैदानावरील ९ वाजतांची तोफ पण डागली गेली, पण कोठेंच गडबडीचीं चिन्हे दिसेनात. तेव्हां हंसून सर हेन्री लॉरेन्स कॅप्टन विल्सनला म्हणाले, “कसे काय विल्सन, तुमच्या दोस्तांनीं ठीक वेळेवर आपलें काम सुरू केलेलें दिसत नाही.”

त्यांचें भाषण संपतें न संपतें तोंच बंदुकीच्या गोळ्यांचे धुडुम गुडुम आवाज ऐकूं आले. लॉरेन्ससाहेब अजून हंसतच होते. इतक्यांत बराच मोठा गलबला त्यांचे कानीं आला. तेव्हां सर हेन्री लॉरेन्स गंभीरपणें नोकराला ताबडतोब घोडा आणावयाचा हुकूम देऊन, भोजनालयाचे दाराजवळ आले.

बंडखोरांनीं घरांना आगी लावल्या होत्या व त्यांच्या जवाळा आकाशाला मिडत होत्या. वंदुकांच्या आवाजांबरोबर शिपायांचा जोराचा कोलाहल पण दुरून स्पष्ट ऐकूं येत होता.

इतक्यांत एक पहारेवाल्यांचें पथक तेथें पोचलें. त्यांच्या मुख्यानें दंगलीची हकीकत सांगून, दंगेखोरांस तोंड देण्यासाठीं बंदुका ठांसून भरण्याबद्दल कॅप्टन् विल्सनची परवानगी मागितली. सर हेन्री यांचे इच्छेनुसार आज्ञा दिली गेली. ही परवानगी अनुचित वेळीं दिली गेली असा कित्येकांचा समज झाला. कारण या वेळीं शिपायांवरचा सर्वांचा विश्वास उडाला होता. त्याच बंदुका शिपाई आपल्यावर उडवतील असें भय त्यांना पडलें होतें. परंतु सर हेन्री जसे सरळ मनाचे तसेच दृढ निश्चयीही होते. ते हुकमी आवाजांत सैनिकांना म्हणाले, “मी ह्या सैतानांना छावणींतून बाहेर घालवीत आहें. मी परत येईपर्यंत तुम्ही या जागेचें रक्षण करा व येथें कोणालाही दंगाधोपा करूं देऊं नका. जर तुमच्यांत मला यत्किंचित् चलबिचल झालेली दिसली, तर लक्षांत ठेवा कीं मी सर्वांना बेधडक फांशी देईन.”

असें म्हणून ते पुढें निघाले. त्यांचे नोकर त्यांचे मागून चालूं लागले. त्यांच्या आज्ञेचा परिणाम असा झाला कीं, सैनिकांनीं सर्व रात्रभर मोठ्या कसो-शीनें छावणींत पहारा दिला. लोक त्यांना फितवण्यास आले परंतु ते त्यांच्या झांपडींत आले नाहीत. चोहोंबाजूंस जाळपोळीचें सत्र सुरू झालें, तरी येथें त्याचा कांहींच परिणाम झाला नाही.

छावणी शहरापासून २-३ मैल दूर होती. बंडखोरांचा शहराला उपसर्ग पोहोचू नये म्हणून, सर लॅरेन्सनी ३२ व्या पलटणीला शहराकडे जाणाऱ्या रस्त्यावर पहारा करण्यास सांगितले. त्या रात्री ७१ व्या पलटणीतील शिपाई फितुर होऊन त्यांनी त्रिगेडिअरला ठार मारले व इतर इंग्रजांना मारण्याकरता ते हॉटेलांत घुसले. तेथे कोणी नजरेस न पडल्यामुळे त्यांनी छावणीत दंगा सुरू केला. नशीब थोर म्हणून बायकापोरांचे बळी छावणीत त्या दिवशी पडले नाहीत. दुसऱ्या पलटणीतील बरेच लोक भीतीने घरी पळून गेले व कित्येक बंडखोरांना मिळाले, व बाकी ५००।६०० सैनिक इंग्रजांचे पक्षांत राहिले. पळून गेलेल्या सैनिकांपैकी काहीं घोडदौडीच्या मैदानावर जमा झाले. सर हेनरी सैन्यासमवेत तेथे पोचले व त्यांनी काहीं बायबार करवले—त्यामुळे धावरून बंडखोर शिपाई सैरावैरा धावू लागले. त्यांपैकी ६० इसम पकडले गेले. शहरांत काहीं मुसलमानांनी धामधूम सुरू केली होती, पण त्यांचा सुद्धा पोलिसांकडून बंदोबस्त करण्यांत आला. ३० मे रोजी घडलेली लखनौमधील धूमधाम अशा रीतीने दाबण्यांत आली खरी, परंतु तिचा परिणाम दूरवर पोचला. सर्व अयोध्या प्रान्तांत वंडाचा डोंब उसळला. दररोज लखनौला जागजागून जिन्ताजनक बातम्या येऊ लागल्या. जेथून पाहावे तेथून इंग्रजांचे बळी, घरांची जाळपोळ व खजिन्याची लुटालुट, याच्याच बातम्या येत होत्या. सीतापूर, मलावण, फैजाबाद, सुलतानपूर, मुहमदी, सलोनी, गोंडा, सिकरोरा, मुल्लापूर, दर्याबाद इत्यादि ठिकाणी, वंडामुळे फार अस्वस्थता माजली. इंग्रजांची जीव घेऊन पळतां पळतां पुरेवाट झाली. पळून जाणाऱ्यांपैकी कित्येकांचे रस्त्यांत बळी पडले व कित्येकांना रस्त्यांत भयंकर हाल-अपेष्टा भोगाव्या लागल्या. काहीं ठिकाणच्या लोकांनी मात्र या पळपुठ्यांना आश्रय देऊन त्यांचा बचाव केला. काहीं दिवस इंग्रजांचे स्वामित्व सर्व ठिकाणांहून उखडल्यासारखे दिसत होते.

इंग्रजांनी या आपत्तींत आपले जीव कसे वांचवले व प्राण वांचवण्यास त्यांना कशा हालअपेष्टा सोसाव्या लागल्या, याची कथा येथून तेथून सारखीच आहे. शिपाई उलटले, गांवगुंड त्यांना मिळाले, सांपडतील त्या इंग्रजांना त्यांनी ठार केले, व उरलेले रानावनांत लपतछपत आडवाटेने लखनौ किंवा प्रयागकडे गेले. ज्यांना हिंदी लोकांनी चोरून लपून वा उघड सहाय्य केले ते वांचले, व बाकीचे वाटेतच मारले गेले.

सीतापुर येथील एक सिव्हिलियन् स्टुअर्ट जॅक्सन आपल्या दोन्ही बहिणींना घेऊन पळून जाण्याच्या बेतांत होते. ते जायला निघणार, इतक्यांत एक बहीण कुठें गेली, किंवा तिचें काय झालें हेंच कळेना. नाइलाज म्हणून ते आपल्या एकाच बहिणीला घेऊन निघाले. रस्त्यांत त्यांना आणखी कांहीं पळपुटे भेटले. सर्व मिळून मिथोलीकडे निघाले. तेथील राजा लूनीसिंग यानें त्या सर्वांना कचिपानी येथील जंगली किल्ल्यांत पाठवून दिलें. बिचाऱ्यांचे पाय कांठ्यांनीं रक्तबंबाळ झाले व त्यांच्या कपड्यांची पण फाटून दुर्दशा झाली. सुमारे तीन महिनेपर्यंत या लोकांना तेथें हालांत राहावें लागलें. त्या जंगलांत उपयोगी अशा वस्तु पण दुर्मिळ होत्या. तिसरे महिन्यांत बंडखोरांना या लोकांचा सुगावा लागला. बंडखोर तेथपर्यंत पोचले नाहीत हे नशीब. तेथील राजानें आपल्याला बंडखोरांकडून इजा पोहोचूं नये म्हणून, त्यांना तेथून निघून जाण्यास सांगितलें. बिचाऱ्यांच्या विपत्तीला पारावार राहिला नाही. दोन बंड्यांमध्ये कसे तरी सगळे कोवून भरून हे लोक वाट चालूं लागले. मिथोलीच्या जहीर-उल-हसन नांवाच्या एका हवालदारांनं या लोकांना साखळीनं बांधून १५० सैनिकांचे पहाऱ्यांत लखनौला पाठविलें. सहा दिवसांनीं हे लोक लखनौला पोचले. बिचाऱ्यांची योग्य खाणें पिणें, व पुरेशी झोंप न मिळाल्यानें दुर्दशा झाली होती. सर स्टुअर्ट जॅक्सन तर रस्त्यांतच बेशुद्ध झाले. बायकांना साखळदंडांनीं बांधलें नव्हतें, तरी त्यांना खाणेंपिणें इतकें वाईट मिळत असे कीं, त्या त्याला शिवत देखील नसत. लखनौच्या केसर बागे-जवळच्या चौकीपाशीं, एका लहान कोठडींत या सर्वांना कोडून ठेवले होते. एका पहारेकऱ्याला यांची ही दुर्दशा पाहून दया आली व तो त्यांना एका बऱ्यापैकी घरांत घेऊन गेला. यामुळें कैदेत ही या लोकांना थोडे आरामानें राहतां आलें. या पहारेवाल्याचें नांव मीर वाजिदअल्ली असे होतें.

लखनौचे पदच्युत नबाब वाजिदअल्लीशहा यांची बेगम हजरतमहाल, हिचा कादिर नांवाचा सरासरी ११ वर्षांचा मुलगा याच संधीस नबाबी मसनदीवर बंडवाल्यांनीं बसविला. आपल्या मुलातर्फे बेगम राज्यकारभार चालवूं लागली. लहानमोठ्या हुद्यांवर अधिकारी नेमून औध प्रांतांतील सर्व तालुकदारांना दरबारांत हजर राहण्याकरतां हुकूम सुटले. इंग्रजांनीं अयोध्या प्रान्त आपल्या राज्यास जोडल्यावर सैनिकांचीं १२ पथकें तयार केली होती. याच शिपायांनीं पुढें लखनौ आपल्या ताब्यांत घेऊन कादिरला नबाब केलें. बेगमेचे मुख्य प्रधान व साहाय्यक मम्मूखां यांचेवर शिपायांचा असा दाब होता कीं, त्यांचे इच्छेविरुद्ध

कांहीं करण्याची कोणाची प्राज्ञाच नव्हती. नांवाचा नबाब कोणी कां असेना; शिपायांची तेव्हां खरी नबाबी चालत होती.

त्याच सुमारास अहमदुल्लाशाह नांवाचा एक विचित्र मौलवी तेथे आला. हा पूर्वी फैजाबादमध्ये होता. तेथील मशीदींत यानें जानेवारी महिन्यांत एक लांबलचक व्याख्यान दिलें. त्यामुळें लोकांत फार खळबळ उडाली. तेथील अधिकाऱ्यांना याची शंका आली. त्यांनीं मौलवी व त्याचे सशस्त्र अनुयायी यांना हत्यारें खाली ठेवण्यास सांगितलें. मौलवीनें या गोष्टीस नकार दिला. तेव्हां खूप गडबड उडाली. दोनी बाजूंमध्ये मारामारी सुरू झाली; मौलवी व त्याचे साथीदार यांना जखमा झाल्या, व त्यांना पकडण्यांत आलें. बरेच दिवस त्यांचेवर खटला चालला होता; इतक्यांत बंडाची आग फैजाबादमध्ये लागली व त्याच-वेळीं संधी साधून हा आपल्या साथीदारांसह तुरुंगांतून पळाला व बंडखोरांना सामील झाला. परंतु याची फैजाबाद येथील शिपायांनीं लखनौस रवानगी केली. हळू हळू दिल्लीहून लखनौला आलेल्या शिपायांनीं याला आपला मुख्य सल्लागार नेमून, अयोध्येचे माजी मंत्री अलीनकीखान यांचा वाडा राहण्यास दिला. तेथून हे मौलवीसाहेब रोज नवे फतवे काढूं लागले, व अनुयायी गोळा करूं लागले. लवकरच हे सर्व सशस्त्र बंडखोरांचे मुख्य झाले. यांच्या स्फूर्तिदायक भाषणांमुळें लोकांत नवा जोम उत्पन्न झाला.

कैसराबादमध्ये कैदेत असलेल्या इंग्रजांबद्दल वाजिदअल्लीप्रमाणें शहागंजचे राजा मानसिंग यांना पण फार दया वाटत होती. दिल्लीचे शिपाई व त्यांचे म्होरके मालवी जर त्यावेळीं लखनौमध्ये नसते, तर या कैदी इंग्रजांना त्यांनीं कुठेंतरी दूर खास पळवले असतें. स्टुअर्ट जॅक्सनसाहेबांची वेपत्ता असलेली बहीण पण येथेंच निराळ्या वाटेनें आली होती, व कॅप्टन ऑरमुद्धा याच कैद्यांमध्ये होते. जनरल हावेलॉक, व औटरॅम ज्या दिवशीं लखनौ शहरांत आले, त्याच दिवशीं शाहसाहेब मौलवीच्या हुकुमानें या १९ कैद्यांना ठार मारण्यांत आलें. राजा मानसिंग किंवा वाजिदअल्ली यांना त्यांच्या बचावासाठीं कांहींच करतां आलें नाहीं.

२६ आक्टोबरपासून १६ नवंबरपर्यंत मम्मूखां रोज या कैद्यांना येऊन म्हणत असे कीं, तुम्ही कॅप्टन् ऑरकडून जनरल् आउटरॅम् यांस, 'सर्व इंग्रज लोक अयोध्या प्रान्त सोडून जात असल्यास येथील सर्व इंग्रज कैद्यांची सुटका होईल,' अशा अर्थाचें पत्र लिहवा. परंतु ही गोष्ट इंग्रज कैद्यांनीं कबूल केली नाहीं.

शेवटीं १६ नव्हेंबरला हे सर्व लोक मारले गेले. फक्त २ बायका व एक मुलगी तेवढी वांचली. वाजिदअल्लीने युक्तिप्रयुक्तीने त्यांना तेथून पळवले, व त्याच्या कृपेनेच त्यांचा बचाव झाला. सीतापूरला जे घडले तेच औध प्रांतांतील इतर ठिकाणीही घडून आले.

याप्रमाणे ठिकठिकाणची हालहवाल ऐकून सर हेनरी लॉरेन्स दिवसेंदिवस फार उद्ध्विग्न होऊ लागले. त्यांनीं अविश्रान्त श्रम करून शहराचे रक्षण करण्याला सुरवात केली. बंडखोरांना व गांवगुंडांना शिक्षा करण्याकरतां मच्छीभुवनाच्या समोर फाशीचे खांब उभे केले. दररोज कित्येक लोक फांशी देण्यांत येत असत. पकडणे, चौकशी करणे व शिक्षा सुनावणे हे त्रिविध कार्य झटपट उरकण्यांत येऊ लागले. शहरांत लष्करी कायदा पुकारण्यांत आला. कॅप्टन कार्नेजी नांवाचे एक पोलिस अधिकारी कसोशीने खऱ्याखोऱ्या बंडखोरांना पकडून लागले.

सर हेनरी यांची प्रकृति आधींच अशक्त होती. त्यांतून या अस्वस्थतेच्या हालहवालांमुळे ती अधिकच खराब झाली. ते आजारी असल्यामुळे डॉक्टरांच्या सहाय्याने पूर्वीच विलायतेस जाणार होते, परंतु आणीबाणीची वेळ जाणून त्यांनीं प्रकृतीची पर्वा न करतां लखनौचा सुभा सांभाळला. अखेरीस नाइलाज होऊन, राज्यकारभार चालवण्यास फायनान्स कमिशनर मार्टिन गबिन्स यांचे अध्यक्षतेखाली त्यांनीं एक कमिटी नेमली. गबिन्ससाहेब स्वभावाने फार करडे होते. अधिकार हातांत येतांच त्यांनीं सैन्याला निःशस्त्र करण्यास सुरवात केली, व कित्येकांना तर नोकरीवरून दूर केलें. सर हेनरीना ही गोष्ट फार बोंचली, कारण ते सैनिकांबद्दल अविश्वास दाखवीत नसत. म्हणून त्यांनीं कमिटी बरखास्त करून अधिकारसूत्रे पुन्हां आपल्या हातांत घेतलीं, व शिपायांना दूतांमार्फत परत बोलावले. ५०० शिपाई परत आले व त्यांनीं जन्मभर इंग्रजांची इमानाने नोकरी केली. धमकी किंवा प्रलोभन यामुळे एकदांसुद्धां ते बहकले नाहींत, व बंडाच्या धामधुमीतही सारखे राजनिष्ठ राहिले. यानंतर त्यांनीं ५०० पेन्शनर शिपाई निवडले व त्यांची एक स्पेशल पलटण बनविली. याप्रमाणे लखनौच्या रक्षणासाठीं सुमारे १००० अत्यंत विश्वासू शिपाई गोळा करण्यांत आले.

१२ जूनला पोलिसचे काम करणारे शिपाई फितूर झाले. यांमध्ये पायदळ तुकडी व घोडदळाचे शिपाई होते. या लोकांनीं ताबडतोब सुलतानपूरचा रस्ता धरला. एका इंग्रज सेनानीने यांचा पाठलाग केला, परंतु शिपायांच्या हातून सुटून त्याला जिवानिशीं परत येतां आले, हेंच त्याचे नशीब म्हटलें पाहिजे ! मग शिपायांना परत आणणे दूरच राहिलें !

इकडे कानपुराहून सेनापति व्हीलर यांनी आपल्या संकटांची बातमी सर हेनरीना कळवून त्यांचेपासून सैन्यबळ मागितलें. परंतु लखनौच्या रक्षणाची मदार ज्या लोकांवर होती, त्यांना मदतीस पाठवल्यास लखनौची काय वाट होणार, या विचारानें मोठ्या खेदानें त्यांनीं सेनापतीला नकार दिला. इकडे लखनौचे रेसिडेन्सींत गर्मीमुळें कोंलरा सुरू झाला व युरोपियन बायकापोरांचे फार हाल झाले. हळूहळू जून महिना संपत आला व पावसाचे सुरवातीमुळें रोगराई दबली, परंतु सर हेनरीची काळजी दूर झाली नाही. कानपूरहून बातमी आली कीं सर व्हीलर मारले गेले व कानपूर बंडवाल्यांच्या हातीं लागलें. त्यामुळें नबाबगंज व बाराबंकीला जमलेल्या बंडवाल्यांना जोर चढला व ते लखनौच्या रोखानें निघाले. २९ तारखेला बातमी आली कीं, बंडखोरांची आघाडीची तुकडी ८ मैलांवरील चीनहाट गांवीं पोचली आहे. ही बातमी ऐकतांच सर हेनरी लारेन्स ३० जूनला सकाळीं ६ वाजतां कांहीं इंग्रजी सैनिकांसमवेत बंडखोरांशीं सामना करण्यास निघाले. लखनौ व चीनहाट यांचेमध्यें कोचरेल नांवाची नदी पडते. लखनौहून फैजाबादला जी सडक जाते तिच्यावरच हा पूल आहे. हा पूल उतरून गोऱ्यापलटणीनें इस्माइलपुरांत बंडखोरांशीं सामना घेतला. बंडखोरांनीं प्रथमच तोफा रोखून जय्यत ठेवल्या होत्या. गोऱ्यांना पाहून बंडखोरांनीं तोफांची सरबत्ती सुरू केली, व घोडेस्वार आणि पायदळ शिपायांनीं दोहों बाजूंनीं पुढें सरसावून या छोट्या फौजेला वेढा दिला. सर्व बाजूंनीं घेरले गेल्यामुळें गोरे लोक घाबरले व सैरावैरा धावूं लागले. सेनापतीला गोळी लागली व त्यांच्या तोफा बंडखोरांनीं काबीज केल्या. वरेचसे गोरे कामास आले. लाचार होऊन त्यांना लखनौला वापस जाणें अवश्य झालें. बरेच शिपाई रस्ता अडवून उभे होते. त्यांनीं या लोकांना स्वस्थतेनें मार्गें हट्ट दिलें नाही. कसे तरी जीव घेऊन हे लोक पळाले. एकूण ११९ गोरे त्या दिवशीं कामास आले. इंग्रजांचा उत्साह मावळला. आधींच त्यांची संख्या कमी, त्यांत सुमारे १२५ लोक कामास आलेले. लढाईस यापुढें तोंड कसें द्यावें हा विचार सर्वांना जाचूं लागला.

चीनहाटची लढाई जिंकून फुशारलेले शिपाई नव्या दमानें गोमतीचे तीरावर आले. पुलावर तोफा रोखलेल्या होत्या म्हणून ते दुसऱ्याच युक्तीनें नदीपार झाले. दुपार होते न होते तोंच शिपायांनीं फैजाबाद, सीतापुर, सुलतानपुर वगैरे गांवें व्यापून टाकलीं. लखनौमध्येंही शिपाई घुसले व त्यांनीं भयंकर धूमधाम सुरू केली. तडफीनें इंग्रजांचे बंगले, आणि रेसिडेन्सी व मच्छीभुवनाच्या

आसपासचीं समग्र घरे व्यापून, त्यांनीं रेसीडेन्सींत कसेबसे जीव घेऊन राहाणाऱ्या इंग्रजांवर दिवस रात्र गोळ्यांची सरबत्ती चालू ठेवली.

एक दिवस सर व्हीलरनीं सर लॉरेन्सपाशीं मदतीची याचना केली होती. आज त्यांना दुसऱ्यांकडे मदतीसाठी याचना करावी लागली. ३० जूनला चीनहाटमध्ये त्यांचा पराभव झाला व १ जुलाईपासून औधमधील इंग्रजी सत्ता खिळखिळी झाल्याची स्पष्ट चिन्हे दिसू लागली. एका दिवसांत ही सर्व उलथापालथ झाली. रेसीडेन्सीमध्ये सर्वांनी राहावयास जावे व मच्छीभवनांतील युद्धोपयोगी सामानाचा नाश करावा असे त्यांनी ठरविले; व त्याप्रमाणे मच्छीभवनांतील सर्व सामग्री बारूदीने उडवून देऊन सर्व इंग्रज रेसीडेन्सींत येऊन राहिले. कारण दोन्ही ठिकाणे हातीं राखणे त्यांना अशक्य वाटू लागले. इकडे बंडखोर शिपायांनी एका अर्थाने लखनौ शहर आपल्या ताब्यांत घेतले. २ जुलाई रोजी सर हेन्रीनीं ठिकठिकाणीं तोफा व सैनिक ठेवून रेसीडेन्सीच्या बचावाचा बंदोबस्त केला. पण त्याच दिवशीं त्यांना भयंकर जखम झाली. शिपायांनी चीनहाटचे युद्धांत इंग्रजांची एक हॉविट्झर तोफ ताब्यांत घेतली होती, तिचाच एक गोळा सर हेन्री यांचे जांघेवर पडला. त्यावेळीं ते कॅप्टन विल्सन यांच्याशी गोष्टी करीत होते. इतक्यांत जोराने एक गोळा येऊन पडला व त्याने आपले काम केले. त्यांचेजवळच त्यांचे पुतणे जॉर्ज लॉरेन्स बसले होते, त्यांना किंवा कॅप्टन विल्सनला बिलकुल इजा झाली नाही. फक्त छताच्या तुटलेल्या बिटा त्यांना लागल्या. लवकरच डॉक्टरला बोलावून त्यांचे सहाय्यप्रमाणे त्यांना घरी पोचविण्यांत आले.

या आपत्तीचे सर हेन्रींना कांहीच वाटले नाही, पण त्यांचे जवळचे लोकांना त्या अपघाताने फार उदासीनता वाटली. भयंकर वेदना होत असतांनासुद्धा, ते त्या शांतपणे सहन करीत होते. ‘मला विशेष मानापानाने पुरुं नका. कर्तव्य करीत असतां मेलेल्या साधारण शिपायाप्रमाणे मला मूठमाती द्या,’ असे ते वारंवार म्हणत. आपल्या देशी-विदेशी मित्रांना बोलावून आत्मरक्षणाचे अनेक उपाय त्यांनी सांगितले. सर्वांना शेवटी त्यांनी हाच उपदेश केला की, ‘शरण जाऊं नका किंवा अपमानकारक अटीवर तह करूं नका, तर आपले कर्तव्य करीत वीरांसारखे रणांगणांत मरा.’

शेवटीं ता. ४ जुलै रोजी सकाळीं त्यांचा आत्मा ही नश्वर कुडी सोडून गेला. तोफांचे गडगडाटांत साधारण शिपायांचे जवळच त्यांचे प्रेत पुरले गेले. हे एक

खरोखरच थोर पुरुष होते. त्यांची कर्तव्यदक्षता अवर्णनीय होती. त्यांचें शौर्य वाखाणण्यासारखें होतें, व त्यांचा स्वभाव उमदा होता. सर हेनरी लॉरेन्ससारखे उदारचरित पुरुष फार थोडे लाभतात. ते न्याय, निःपक्षपातीपणा व सदयता यांची केवळ मूर्तीच होते. जर त्यांच्यासारखे न्यायी पुरुष प्रत्येक प्रान्ताचे अधिपति असते व त्यांचीच नीति सर्वांनीं चालविली असती, तर कदाचित् हिंदु-स्थानांत बंडाची आगसुद्धां पेटली नसती.

इकडे सर हेनरीचें कलेवर पुरलें गेलें व तिकडे बंडखोरांच्या गोळीबारांना ऊत आलेला दिसला. रेसिडेन्सीवर भीषण अग्निवर्षाव सुरू झाला. सर्व शहरांत पळापळ चालू होती. रेसिडेन्सीत प्राणरक्षण करण्याकरितां राहिलेल्या लोकांचे जिवावर मोठेंच संकट कोसळलें. एक एक दिवस प्रलयकालासारखा भासूं लागला. इंग्रजांचे नोकर चाकर पळून गेले. त्यामुळें त्या लोकांना आपल्या हातांनीं पाणी भरावें लागत होतें, कपडे धुवावे लागत होते, व हात जाळून स्वयंपाकही करावा लागत होता. शिवाय लढाई व पहाऱ्याचें मुख्य काम होतेंच. एकाएका घरांत कित्येक लोक रहात होते. कांहींना तर घोडपागेंत राहावें लागत होतें. जखमी लोकांची संख्या वाढून सर्व हास्पिटल भरून गेलें. इंग्रजांच्या बायका मात्र काळजीपूर्वक त्यांची सुश्रूषा करीत असत.

या स्थानाचा विध्वंस करण्याकरतां शिपायांनीं जागजागीं तोफा रोखल्या व जवळपासच्या ऊंच घरांवर चढून अचूक निशाणबाजी सुरू केली. दोनप्रहरची वेळ सोडून सर्व दिवसभर गोळ्यांचा वर्षाव होत होता. या भीषण प्रसंगांतून आपला बचाव करण्यासाठीं इंग्रजांनीं नव्या भिती बांधणें सुरू केलें. मृत्यूची जणूं बाजारपेठ तेथें भरली होती. या वेढ्यांत सांपडलेल्या इंग्रजांना जितक्या अडचणी भोगाव्या लागल्या, त्यांचें वर्णन करणेंसुद्धां कठीण आहे. त्यांचे मुख्य इंजिनियर, गोलंदाज व कमिश्नर मारले गेले. रेसिडेन्सीच्या रक्षणार्थ प्रारंभी १६९२ लोक होते. त्यांत ९२७ गोरे व ७६५ हिंदी होते. या वेढ्यांत ३५० इंग्रज व १३३ हिंदी शिपाई कामास आले. २३० हिंदी शिपाई बेपत्ता झाले. कित्येक लहान मुलें लागट रोगांना बळी पडलीं. अफाट शत्रुसैन्यापुढें टिकाव धरणें मूठभर लोकांना फार कठीण होऊन गेलें. बाहेरून कुठूनतरी मदत मिळेल अशी त्यांना अपेक्षा होती, पण सप्टेंबर महिना अर्धा गेला तरी त्यांना कोठून मदत आली नाही. तरी त्यांनीं नेटानें टिकाव धरला व इंग्रजांचें नांव राखलें. त्यांची चिकाटी अवर्णनीय होय. या वेळीं इंग्रजांचा एक अंगद नांवाचा विश्वासू जासूद होता. त्यानें आपलें



नांव सार्थ केले. अडकून पडलेल्या इंग्रजांची पत्रे तो नीट सुस्थळी पोहोचवून देत असे. त्याच्याकडूनच जनरल हॅवेलॉक कानपूरहून लखनौवर चाल करून येत आहेत, ही बातमी अडकलेल्या इंग्रजांना कळली. ही बातमी ऐकून त्यांना फार आनंद झाला. आपली सुटका होणार असा त्यांच्या मनांत विश्वास उत्पन्न झाला, व कुमकेची ते वाट पाहू लागले. अतिशय विपत्तीत त्यांनी दिवस काढले, परंतु ते शत्रूंना शरण गेले नाहीत. सर्व आभाळ फाटलेलें दिसत असूनही त्यांची हिंमत खचली नाही. या वेढ्यांत इंग्रज स्त्रियांनी पुरुषांना उत्तेजन देण्याचे व जखमी आणि आजारी लोकांची सुश्रूषा करण्याचें कार्य मोठ्या धीरानें व तत्परतेनें पार पाडलें. त्यामुळें लढवय्यांचा उत्साह द्विगुणित झाला. शिवाय कानपूरची शोक-जनक वार्ता सविस्तर कळल्यामुळें शरण जाण्याचा श्रव उरला नाही. कारण शिपाई विश्वासघातकी आहेत, हें सर्वांना कळून चुकलें होतें. लॉरेन्ससाहेबांच्या दूरदृष्टीमुळें रेसिडेन्सीत अन्नपाणी व दारुगोळा, यांचा भरपूर पुरवठा होता व बंदोबस्ताची जागाही बचावाच्या दृष्टीनें मोकेशीर निवडली गेली होती. इंग्रजांना या बंडांत आज ना उद्यां जय मिळून ते आपणांस सोडविण्याकरितां येतील, अशी सर्वांची खात्री होती. तोंपर्यंत दम धरण्याचाच काय तो प्रश्न होता, परंतु प्रत्येक दिवशीं परिस्थिती अधिकाधिक बिकट होत होती. दिल्ली व मीरतच्या बातम्यांनीं शुब्ध झालेले शिपाई कानपूरची हकीगत ऐकून उन्मादानें बेफाम झाले होते, व ठिकठिकाणांहून बंडखोर शिपायांची भरती लखनौस होत होती. बंडवाल्यांजवळ तोफा व इतर युद्धसामग्री भरपूर होती. कानपूरप्रमाणेंच लखनौ येथील इंग्रजांची चटणी उडविण्यास ते उत्सुक झाले होते. त्यामुळें रेसिडेन्सीवर त्यांनीं सारखा तोंफांचा मारा चालू ठेवला होता. इंग्रजी सेनेनें कानपूर जिंकून घेतल्यानंतर, तेथील बंडवाले लखनौकडेच वळले; आणि इंग्रजांनीं दिल्ली काबीज केल्यानंतर तर बंडाचें मुख्य केंद्र लखनौ बनलें, व सर्व बंडवाले शिपाई दिल्लीऐवजीं लखनौस एकत्र होऊं लागले. त्यामुळें रेसिडेन्सीवरील दाब वाढला, आणि इंग्रजी फौजेला कठिण दिवस आले, व मदतीची अपेक्षा त्यांना अधिकच तीव्रतेनें भासूं लागली. कांहीं हिंदी लोकांचें इंग्रजांना उत्तम साहाय्य झाल्यामुळेंच त्यांचा निभाव लागला. पेनशनर शीख शिपाई शेवटपर्यंत राजनिष्ठ राहिले आणि सर्वांनीं उत्तम शौर्य प्रगट केलें. अंगदासारखे जासूद तर शरिराची मुद्दाम चिरफाड करून घेऊन, व त्या झालेल्या जखमेत निरोपाच्या चिठ्या ठेवून, इकडून तिकडे धाडसानें जात असत. त्यामुळें कडेकोट वेढा असूनही इंग्रजी फौजेचें बाहेरच्या जगाशीं दळणवळण अगदींच बंद झालें नाहीं.

कानपूरच्या रक्षणाचा भार नीलवर सोंपवून हॅवेलॉक लखनौच्या मदतीला निघाला. पण वाटेंत त्याला ठिकठिकाणीं बंडखोरांच्या टोळ्या आडल्या येऊं लागल्या त्यामुळें त्याला बंडवाल्याशीं वाटेंत ठिकठिकाणीं सामना घेणें भाग पडे. झालेल्या तीन चार चकमकींत त्याचा जय झाला खरा; परंतु बरेच इंग्रज शिगाई कामास आल्यामुळे पुढें जाण्याची त्याची हिंमत होईना. कारण त्याच्या जवळ फारच थोडी फौज होती. इकडे ब्रह्मावर्ताला बंडवाले पुन्हा एकत्र होऊं लागल्यामुळें त्याची पिछाडी तुटण्याचा संभव उत्पन्न झाला. त्यामुळें अद्या वाटेवरून परत कानपूरला जाणें हॅवेलॉकला भाग पडलें. त्यांनं बिठूर येथें बंडवाल्यांचा मोड केला, व अधिक सैन्याची जुळवाजुळव चालविली. कारण पुरेसें सैन्य बरोबर घेतल्याशिवाय लखनौवर चाल करून जाणें वेडेपणाचें आहे असें त्याला वाटत होतें. लखनौ येथील इंग्रज बायकामुलें अत्यंत संकटांत असल्यामुळें व कानपूरची कत्तल ताजी असल्यामुळें, नीलला हॅवेलॉकच्या दिरंगाईचा संताप आला व त्यानें आपल्या वरिष्ठ अधिकाऱ्याला लिहूं नये, असें उद्दाम पत्र हॅवेलॉकला लिहिलें. हिंदुस्थान सरकारला देखील हावेलाकची दिरंगाई सहन झाली नाही. त्यामुळें क्यानिंगनं आउट्रॅमला मुख्य सेनापती नेमून हॅवेलॉकला त्याच्या दिमतीस दिलें. हॅवेलॉकचा हा अपमानच होता, कारण आउट्रॅमचा एरवींचा दर्जा त्याच्या खाली होता. आउट्रॅम कानपूरला आल्यावर त्याला हॅवेलॉककडे मुळीच दोष नाही असें दिसून आलें, व त्यामुळें आपल्या अधिकारांत जाहीरनामा काढून लखनौच्या स्वारीचें आधिपत्य त्यानें हॅवेलॉककडेच राहूं दिलें व आपण स्वतां फक्त मुलकी अधिकारी या नात्यानें स्वारीबरोबर जाण्याचें ठरविलें. त्यानें 'या स्वारींत लष्करी अधिकार हॅवेलॉकचा राहून मी त्यांचा मदतनीस म्हणून बरोबर जाईन,' असें जाहीर केलें. त्याचें हें उदार वर्तन पाहून सर्वांनीं त्याची प्रशंसा केली व हॅवेलॉकसाहेब खटू राहिल्यानें जो अनर्थ होण्याचा संभव होता तो टळला, आणि क्यानिंगची घोडचूक दुरुस्त झाली !

२१ सप्टेंबरला हॅवेलॉक व आउट्रॅम लखनौला रवाना झाले. त्यांचेजवळ तेव्हां ३१७९ सैनिक व १८ तोफा होत्या. एक तुकडी सेनापति नील याचे ताब्यांत दिली व तोदेखील स्वारीबरोबरच निघाला. मंगलौरला या लोकांचा बंडखोरांशीं सामना झाला. त्यांना हरवून व उन्नाव गांव मार्गे टाकून लखनौच्या दक्षिणेस असलेल्या अलमबाग नांवाच्या महालाजवळ ते येऊन पोचले. बंडखोर येथें पहिल्यापासूनच होते. त्यांच्याशीं जोराची चकमक झाल्यावर इंग्रजांनीं

त्यांना तेथूनही हुसकून लावले. २५० शिपायांना पिछाडीच्या संरक्षणाकरितां तेथेंच ठेवून, बाकी लोकांना रेसिडेन्सीकडे कूच करण्याचा हुकूम झाला. रस्त्यांत कालव्यावरील पुलावरून जावयाचें होतें. त्याला चारबागचा पूल असें म्हणतात. तेथें सैन्य पोंचतांच बंडखोरांनीं त्यांचेवर जोराचा गोळीबार सुरू केला. चोहों-बाजूंच्या घरांच्या गच्च्यांवरून गोळ्यांचा जणूं पाऊस पडत होता. आउट्रॅम साहेबांच्या हाताला गोळी लागली. जखम भयंकर नव्हती म्हणून त्यांनीं हाताला पट्टी बांधून आपल्या सेनेला एका जवळच्या बागेत नेलें. बरेचसे गोरे शिपाई ह्या चकमकींत मारले गेले.

थोड्या वेळानें हॅवेलॉकचे मुलांनं कांहीं शिपाई घेऊन पुलाकडे चाल केली व बंडवाले शिपाई आपल्या बंदुका भरताहेत इतक्यांत संगिनींनीं व तलवारींनीं त्यांचेवर जोराचा मारा केला. हाणामार करीत इंग्रज सेना पूल ओलांडून जाऊं लागली. रस्त्यांत पुन्हां त्यांचेवर चोहों बाजूंनीं गोळीबार सुरू झाला. परंतु त्याची पर्वा न करतां हे लोक सरळ मार्ग कापूं लागले. जेव्हां ते केसरबाग नांवाच्या महालापाशीं पोंचले तेव्हां मात्र त्यांना भयंकर गोळीबाराला तोंड द्यावें लागलें. येथूनही रस्ता काढीत काढीत हे लोक फरीदबक्ष व छतरभंजिलजवळ येऊन पोंचले. या पुढचा रस्ता पार केला कीं रेसिडेन्सी लागते. अधिकाऱ्यांनीं आपसांत सल्लामसलत केल्यावर, आल्यासारखें पुढें चालून जाण्याचें निश्चित झालें. हायलँडर सैनिकांना पुढें करून हे लोक धडाडीनं पुढें चालूं लागले. रस्त्याचे दोन्ही बाजूंचीं घरे शिपायांच्या ताब्यांत होती. त्यामुळें हें सैन्य बाजारांत पोंचतांच त्यांचेवर दोन्ही बाजूंनीं गोळीबार सुरू झाला. नील याला गोळी लागून तो तेथेंच ठार झाला. पण यामुळें निरुत्साह न होतां सैनिक पुढें सरसावले. शेवटीं २५ सप्टेंबर रोजीं रात्रीं ते लोक रेसिडेन्सीत जाऊन थडकले. या प्रयत्नांत हॅवेलॉक साहेबांचे एकंदर ५५० शिपाई मारले गेले. १ जुलैला लखनौला वेढा पडला व त्यानंतर आलेली ही पहिली कुमक होय.

सर जेम्स आउट्रॅमचें म्हणणें पडलें कीं रेसिडेन्सीचें बनेल तोंपर्यंत कसून रक्षण करावें. तेथें अडकून पडलेल्या इंग्रज लोकांना व बायकापोरांना सुखरूप बाहेर नेण्यास ही नवी फौज असमर्थ होती. कारण चोहों बाजूला बंडखोरांचा भारी तळ पडला होता. व ही फौज त्या मानानें फार लहान होती. म्हणून आणखी कुमकेची वाट पाहात ते रेसिडेन्सीत मुकाम करून राहिले. रेसिडेन्सीतील इंग्रजांना कुमक आली खरी, परंतु त्यांची सुटका मात्र झाली नाही. उलट ही नवी फौज देखील वेढ्यांत सांपडली. हॅवेलॉकनं वाटेंत जी दिरंगाई

केली, ती किती रास्त होती हें आलेल्या अडचणीने सिद्ध झालें. या सहाय्याने वेढ्यांतील इंग्रजांना हिंमत चढली व बंडवाल्यांची खचली, यांत शंका नाही.

इकडे दिल्लीवर अम्मल प्रस्थापित होतांच जनरल विल्सन सिमन्यास गेले व गंगा-यमुना यांचे मधील मुलखांतून बंडखोरांना हुसकून लावण्याच्या उद्योगाला लागले. याकरतां त्यांनीं ७५० गोरे व १९०० देशी सैनिकांच्या पलटणी तयार करवल्या. ही सेना कर्नल ग्रियेड यांचे आधिपत्याखाली २४ सप्टेंबरला दिल्लीहून रवाना झाली. २८ सप्टेंबरला ही सेना बुलंद शहरी पोंचली. येथें बंडखोरांशीं चकमक होऊन त्यांत इंग्रजांचा जय झाला. तेथून ते मालघरकडे वळले. येथें मोगल बादशहाच्या नांवानें नवाब वलीदादखान कारभार चालवीत होता. इंग्रज आल्याचें कळतांच तो तेथून पळून गेला. इंग्रजांनीं १ ऑक्टोबरला त्याचा किड्या सर केला. येथून ती विजयी फौज खुर्जाकडे वळली. तेथें त्यांना एका इंग्रज बाईचें धड दिसलें. तें पाहून सैनिक संतापले. पण हें काम तेथील कोणा माणसाचें नाही अशी खात्री पटल्यावर ते शांत झाले. तेथून सैन्य अलिगडला पोंचलें. बंडखोर शिपाई येथून पूर्वीच निघून गेले होते. फक्त फिगुर झालेल्या लोकांचें पारिपत्य करावयाचें काम उरलें होतें. त्याला कांहीं फार वेळ लागला नाही. तेथून ते लोक अकबराबादकडे गेले. येथें भंगलसिंग व मेहताबसिंग नांवाचे दोन भाऊ गांवचे मालक होऊन बसले होते. त्यांना रात्रीं पकडून ठार मारण्यांत आलें व त्यांची मालमत्ता लुटून फस्त करण्यांत आली.

याच वेळीं आग्रा वगैरे ठिकाणीं अडकलेल्या इंग्रजांनीं जामुदामार्फत ग्रियेड-साहेबांजवळ मदतोदाखल पत्रें पाठविलीं. त्याप्रमाणें ते आग्राकडे चालून गेले. तेव्हां आग्राला बंडखोरांची बरीच मोठी फौज गोळा झाली होती. ग्वालेर, भोराळ, महीदपूर, माळवा वगैरे ठिकाणचे बंडखोर शिपाई आग्रास एकत्र झाले होते. १० ऑक्टोबरला ग्रियेडसाहेब आग्रास येऊन पोंचले. तेथें सैन्याचा तळ देऊन विश्रान्ति घेत आहेत, तोंच शत्रूनें अचानक हल्ला करून त्यांच्या फौजेवर गोळीबार सुरू केला. थोड्याच वेळांत तेथें घोर संग्राम सुरू झाला. तलवारी व संगिनींचा मारा सुरू झाला. याप्रमाणें थोडा वेळ हातघाईची लढाई होऊन शिपाई हळूहळू माघार घेऊं लागले. ग्रियेडसाहेबानें त्यांचा पाठलाग करून त्यांना हैराण करून सोडलें. त्यांच्या १० तोफा ग्रियेडसाहेबांचे हातीं लागल्या.

ही फौज १४ ऑक्टोबरपर्यंत आग्रा येथें राहिली. नंतर ती तेथून मेनपुरीकडे वळली. रस्त्यामध्येच वरिष्ठांच्या हुकुमान्वये कर्नल होपग्रॅंट यांनीं दिग्गहन

येऊन ग्रियेडसाहेबांपासून चार्ज घेतला. मैनपुरीच्या राजानें इंग्रज आल्याचें कळतांच तेथून पलायन केलें. त्याचा किड्डा सुरंग लावून उडवण्यांत आला. यानंतर तेथें पूर्ण शांतता प्रस्थापित करण्याचे उद्योगाला ते लागले. तेथून आश्रयार्थ आश्रयाला पळून गेलेल्या सगळ्या सिव्हिलियनांना परत बोलावून आणलें व सर्व कामें पहिल्यासारखीं सुरळीत होऊं लागलीं. जनरल आउट्रॅमचें पत्र पोचतांच ते तेथून लखनौला निघाले. हें सैन्य ‘सरायमीरा’ गांवीं पोचतांच तेथें बंडखोरांशीं सामना झाला. त्यांत बंडखोरांचा मोड झाला. २६ ऑक्टोबरला हें सैन्य कानपुरला पोचलें, व ३१ तारखेस लखनौजवळ आलमबाग व राणीचा पूल यांचे मधील मैदानांत तळ देऊन, हें सैन्य भारतवर्षाचे मुख्य सेनापती येण्याची वाट पाहूं लागले. या फौजेनें ज्या जलद हालचाली केल्या, त्यामुळें बंडवाल्यांच्या भुरग्या टोळ्यांवर फारच वचक बसला, व भुरगें शिपाई भीतीनें आपापल्या घरीं गेले. त्यामुळें आसमंतांत शांतता उत्पन्न झाली, व इंग्रजी सत्तेचा सर्वत्र वचक बसूं लागला. यामुळें गंगायमुनामधील दुआब शांत झाला व लखनौ केंद्राच्या नाड्या तुटल्या. हायलंडर शिपायांबद्दल तर लोकांना इतका वचक बसला होता कीं, हिंदुस्थान निर्मनुष्य होऊन इंग्रज बायकामुलांच्या हत्येचा बदला घेतला गेल्या-शिवाय कंबरेचा घागरा (लहंगा) नेसणें सोडणार नाहीं, अशी त्यांनी शपथ घेतल्याची किवदंति सर्वत्र प्रचलित होती. त्यांचें रणगाजित्व महशूरच आहे.

सर कॉलिन् कॅबेल भारतवर्षाचे मुख्य सेनापति होऊन १३ ऑगस्टला कलकत्याला पोचले होते. यावेळीं वंडाची आग चोहोंकडे पेटली होती. त्यांतल्यात्यांत अयोध्या व रोहिलखंड प्रांतांत धामधूम विशेष होती. वंडखोरांचा मोड करण्यासाठीं त्यांनीं चोहोंबाजूला सैन्य व भरपूर दारुगोळा पाठवण्यास सुरवात केली. कांहीं ठिकाणीं हें सैन्य वेळेवर पोचलें नाहीं ही गोष्ट वेगळी, परंतु त्यांनीं आपलेकडून प्रयत्नांची कांहीं कसूर केली नाहीं. कलकत्याहूनच ते सर्व फौजेचीं सूत्रें हालवीत होते.

२७ ऑक्टोबरला ते स्वतः कलकत्याहून रवाना झाले व दिवसरात्र घोड्याचे गाडीनें प्रवास करून १ नोव्हेंबरला अलाहाबादला येऊन पोचले. त्याचे दुसरे दिवशीं ते फतेपूरला पोचले ! त्यांचा लखनौला स्वतां जाण्याचा उद्देश होता.

२ नोव्हेंबरला कानपूरच्या रस्त्यांत कॅप्टन पीलचा बंडखोरांशीं कजवा नामक ठिकाणीं सामना झाला. येथेंच १६५६ सालीं औरंगजेबानें आपला भाऊ मुजा याचा पराजय करून आपला सिंहासनाचा रस्ता मोकळा केला होता ! कॅप्टन पील

या सामन्यांत विजयी झाला. ३ नोव्हेंबरला कानपूरला मुख्य सेनापति पोंचले. तेथून लागलीच निघून, ९ नोव्हेंबरला कर्नल होपग्रॅंट तळ देऊन त्यांची वाट पहात होते त्या ठिकाणी ते येऊन पोचले.

कानपुरांत सर कॅबेल यांनीं तेथील भयानक कत्तलींची हकीकत व बिवीघरांतील बायकांची झालेली दुर्दशा ऐकली व अप्रत्यक्ष पाहिली होती. कानपूरचीच पुनरावृत्ती लखनौला होऊं नये, ह्मणून त्यांनीं शिपायांना, 'जिवावर बेतली, तरी हरकत नाही, पण लखनौच्या वेढ्यांत सांपडलेल्या इंग्रज लोकांची सुटका ताबडतोब केली पाहिजे,' अशा अर्थाचा उपदेश केला.

सर कॅबेलला जनरल हॅवेलॉकप्रमाणें गळ्यांतून व आडमार्गानें शत्रूवर हल्ला करणें प्रशस्त वाटलें नाहीं. कारण हॅवेलॉकपेक्षां अधिक सज्ज लष्कर त्याच्याजवळ होतें. याच सुमारास जनरल आउट्रॅमनें एका जागुदामार्फत रेसिडेन्सीवर चाल करून येण्याचा सरळ मार्ग त्यांना लिहून कळविला. यामुळें त्यांचा फार फायदा झाला. इकडे कर्नल होपग्रॅंट व सर कॉलिन् कॅबेन यांचें ताज्या दमाचें सैन्य आल्याची बातमी कळतांच, बंडखोरांनीं जागजागीं तोका रोखून त्यांचा रस्ता अडवून धरण्याचा बंदोबस्त केला.

१२ नव्हेंबरला मुख्य सेनापतींनीं लखनौकडे कूच केलें, व १३ नव्हेंबरला अलमबागचे मधील जलालाबादचा किल्ला सर केला. दुसरे दिवशीं सकाळीं या लोकांनीं दिलखुश बाग व मार्टिनियर कॉलेज आपल्या ताब्यांत घेतलें. यानंतर तें सैन्य शिकंदर बागेजवळ पोचलें. येथें घरांच्या खिडक्यांतून चोरटा गोळीबार करून इंग्रजी फौजेला बंडखोरांनीं हैराण करून सोडलें. यामुळें जिवावर उदार होऊन सर्व शीख, पंजाबी, मुसलमान व गोरे हायलॅंडर्स, शिकंदर बागेची भिन तोडून मोडून आंत घुसण्याचा यत्न करूं लागले. शेवटीं त्यांचा यत्न सफल होऊन सर्व सैनिक मोठ्या शर्थीनें बागेंत घुसले.

१६ नव्हेंबरला इंग्रजांनीं रेसिडेन्सीवर चाल करण्यास सुरवात केली. हे लोक हळू हळू नबाब गाजीउद्दीन हैदर याच्या शहानजफ नांवाच्या कबरीजवळ येऊन पोचले. त्याच्या पुढेंच कदमरसूल नांवाची एक लहानशी मशीद होती. शीख स्वारांनीं मशिदीवर कब्जा केला; पण शहानजफचा ताबा घेण्यास त्यांना फार कठिण पडलें. या मशिदीजवळच्या जंगलांत किंवा त्या उंच भितीमागे लपून, शिपायांनीं लहान लहान भोंकांमधून गोळीबार करून इंग्रजांची त्रेधा करून सोडली. रात्र होत

आली तरी शिपायांचा जोर कमी होण्याचें चिन्ह दिसलें नाहीं, म्हणून सेनापतींनीं तात्पुरतें परत फिरावयाचें ठरविलें. परंतु कर्नल होपग्रॅट यांना ही बातमी कळतांच, त्यांनीं छपून छपूनच या जंगलांत घुसण्यास कोठून वाव आहे किंवा नाहीं याची चौकशी सुरू केली. एका ठिकाणीं त्यांना भिंतींत एक भगदाड आढळलें व तेथूनच सर्व सैनिक धडाक्यानें आंत घुसले. अशा रीतीनें इंग्रजांनीं शहानजफचा कबजा घेतला. यानंतर त्यांनीं एक दोन माऱ्याचीं ठिकाणें शिकस्तीनें आपल्या ताब्यांत घेतली.

इकडे रेसिडेन्सीमध्ये अडकून पडलेले लोक कांहीं स्वस्थ वसले नव्हते. तेही सेनापतीला भेटण्यासाठीं फार उत्सुक झाले होते, व बंडखोरांचें लक्ष दुसरीकडे वेधून सेनापतींना साहाय्य करण्याचा त्यांनीं निश्चय केला. त्यांच्या या शिताफीच्या मदतीनें सेनापतीचा मार्ग सुलभ झाला. कारण बंडखोरांचा जोर वांटला गेला.

सेनापति सर कॉलिन् यांनीं शिकंदरबाग काबीज केल्याचें सर हॅवेलॉक यांना कळतांच, त्यांनीं ‘फरीदबक्ष मंजिल’ महालाची तटबंदी फोडून शिपायांवर गोळे उडविण्यास सुरवात केली. इकडे त्यांच्या पायदळ सैन्यानें फरीदबक्ष व मोतीमहाल यांच्यामधील दोन घरे आपल्या ताब्यांत घेतलीं. यामुळे सेनापतींचा मार्ग आणखी सुलभ झाला. ही हकीकत ता. १६ नोव्हेंबर रोजीं घडली.

१७ नोव्हेंबरला पहाटेस सर कॉलिन् यांचे सैनिकांनीं ‘खुर्शेद मंजिल’ वर हल्ला करून तें ठिकाण कबजांत घेतलें. तेथून त्यांनीं मोतीमहालावर चढाई केली. याच्या रक्षणार्थ शिपाई खूप शतीनें लढले; परंतु सूर्योदयाचे सुमारास त्यांचा मोड होऊन तें ठिकाण पण इंग्रजांच्या ताब्यांत आलें.

इतक्याउपरही शिपायांनीं गांगरून न जातां केसरबागेंतून मोतीमहाल व खुर्शेद मंजिलवर गोळीबार सुरू केला. भयंकर गोळीबार होत असतांही सर जेम्स आउट्रॅम व जनरल हॅवेलॉक खुर्शेद मंजिलमध्ये जाऊन मुख्य सेनाध्यक्षांना भेटले. या लोकांना वाटेंत कांहीं दुखापत झाली नाहीं. परंतु कर्नल नेपियर व हॅवेलॉक यांच्या मुलांना लहानसहान जखमा झाल्या. याप्रमाणें पांच दिवसांनीं ४५ अधिकारी व ४९६ शिपायांचा बळी देऊन सेनाध्यक्ष आपले उद्दिष्ट स्थानीं पोचले.

यानंतर मुलें, मुली व स्त्रियांना रेसिडेन्सीतून घेऊन जाण्याचा विचार ठरला. हॅवेलॉक, आउट्रॅम वगैरे अनुभविक माणसांना हा विचार फारसा रुचला नाहीं. परंतु सेनाध्यक्षांनीं त्यांनीं रेसिडेन्सी सोडण्याबद्दल हट्ट धरला. गळ्यांतील

बायकामुलांचें लोढणें दूर केलें म्हणजे शिपाई निर्धास्त राहतील, व वाटेक तितका वेळ बंडखोरांशीं झुंज घेऊन रेसीडेन्सी लढवितील, असें त्यांचें म्हणणें पडलें. तेथून ५ मैल दूर असलेल्या दिलखुश बागेंत प्रथम मुक्कामाला जाऊन राहण्याचें ठरलें. परंतु रस्त्यांत केसरबागेंतून होत असलेल्या गोळीबारामुळें बायकामुलें वाटेंत जखमी होण्याचा बराच संभव होता. म्हणून पुढील मैदानांत मातीचो चाल-चलाळ भित उठवून, तिचे आडून शिपायांवर गोळीबार करण्यांत आला, आणि शिपायांना याप्रमाणें एकीकडे गुंतवून १७ नोव्हेंबरला रेसीडेन्सीतील बायका-पोरांना दिलखुश बागेंत पांचविण्यांत आलें. येथें नवाबाच्या मंडळींनीं गर्दीत टाकलेलें २५ लाख रुपये किंमतीचें जडजवाहीर व वरीच युद्धसामुग्री इंग्रजांच्या हातीं लागली. दुर्दैवानें सर हेनरी हॅवेलॉक यांना २० तारखेस अतिसाराचें दुखणें झालें व २४ तारखेला त्यांतच त्यांचा अंत झाला. इंग्रज लोक यामुळें फार शोकाकुल झाले. आलमबागेंत त्यांचें प्रेत पुरण्यांत आलें. याप्रमाणें एक अत्यंत शूर योद्धा कामास आला. लखनौला आलेली ही दुसरी कुमक होय !

लखनौ येथील बंडखोरांवर वचक बसविण्याकरितां आउट्रॅमला ४००० शिपायांनिशीं आलमबागेंत ठेवण्यांत आलें, आणि मोठ्या कौशल्यानें रेसीडेन्सीतील जखमी व आजारी लोक आणि इंग्रज बायकामुलें मिळून सरासरी दोन हजार निराश्रित जीव विश्रांतीसाठीं सुरक्षित स्थळीं पोहोचविण्याकरितां क्यांबेलनें आपल्याबरोबर घेतले. क्यांबेलबरोबर इतर लढवय्ये सैनिक तीन हजार होते. क्यांबेलनें सेनापति विन्डहॅमला कानपूरच्या रक्षणासाठीं मागें ठेवले होते. परंतु तिकडील समाचार मुळीच न कळल्यामुळें, क्यांबेल गर्दीगर्दीनें कानपुरास गेला. विन्डहॅमला तात्या टोपीनें अत्यंत मोठ्या पेचांत पकडले होते. क्यांबेलनें प्रथम लखनौहून सोडवून आणलेल्या जखमी लोकांची व बायकामुलांची प्रयागला रवानगी केली, व मग तो विन्डहॅमच्या साहाय्यास गेला.

क्यांबेलनें ग्वालियरच्या बंडखोर फौजेचा पराभव करून तिला पळावयास लावले, व तात्या टोपीच्या हातून कानपूर परत जिंकून घेतलें. म्यान्सफील्डला त्यानें सुभे-दाराच्या तलावावरील रस्ता रोखून तात्याला पकडण्याचा हुकूम दिला. पण तात्या सर्वांच्या बारशाला जेवला असल्यामुळें तो त्या कैचीतून निसटला, व सर्वांना त्याची त्या व्यूहांतून सुटका होणें अशक्य दिसत असूनही, ती त्यानें शक्य करून दाखविली ! क्यांबेलनें रागारागानें बिठूरचें पेशव्यांचें उरलेंपुरलें वैभव, वाडा, देवळें, घाट, स्मारकमंदिरें—सर्व जमीनदोस्त केली. त्यानंतर लखनौचा जणू



काय साफ विसर पडून मीरानकी सराईस तो गेला. तेथें त्याची व कॅप्टन हडसनची मुलाखत झाली. हडसनचें त्यानें सप्रेम स्वागत केलें, व त्याच्या पराक्रमाचें कौतुक केलें. त्यानंतर तो फतेगढला गेला व तेथें आणि भोंवतालच्या प्रदेशांत त्यानें स्थीरस्थावर केलें. त्याच्या मनांत तसेंच पुढें रोहिलखंडांत जावयाचें होतें. कां तें कोण जाणें ? कदाचित् तिकडे लुटीची अधिक अपेक्षा असेल. किंवा यशाचा वांटा तिकडे गेल्यास पूर्णपणें आपल्या पदरांत पडेल, असें त्यास वाटत असावें. पण लॉर्ड क्यानिंगनें त्यास ताबडतोब लखनौस जाऊन तें शहर जिंकून घेण्यास फर्माविलें. कारण तेथें आउट्रॅम, आलमबागेंतील आपल्या लहानशा सैन्यानें शत्रूंचे हल्ले मोठ्या शौर्यानें पिटाळून लावीत असला, तरी लाख पन्नास हजार जवानांच्या जोरावर जय्यत लष्करी तयारीनें शहर कबजांत ठेवणाऱ्या बंडखोरांवर स्वतां हल्ला चढविण्याचें त्याच्यांत सामर्थ्य नव्हतें. परंतु काय असेल तें असो, क्यांबेल आपली फौज घेऊन तिकडे जाण्याची टाळाटाळ करूं लागला. लॉर्ड क्यानिंगनें खडकावल्यामुळें त्याला अखेर लखनौस जाणें भाग पडलें. तरी पण त्यानें शक्य तेवढा विलंब लावलाच. १ फेब्रुवारी रोजीं त्यानें फतेगड सोडलें, परंतु लखनौस तो ३ मार्चपर्यंत पोहोंचला नाही. लष्करी तयारीची सबब त्याच्या विलंबाच्या आधारेला सज्ज होतीच. त्याच्याबरोबर २१००० फौज व चांगला तोफखाना होता. शिवाय क्यानिंगच्या आमंत्रणावरून नेपाळचा जंगबहादूरही आपले कडवे गुरखे शिपाई घेऊन त्याच्या साहाय्यास आला. याप्रमाणें लखनौच्या शेवटच्या लढाईचें श्रेय विभागलें गेलें. लारेन्स व हॅवेलॉक यांचीं नांवें तर लखनौच्या इंग्रजी शौर्याशीं निगडित होतीच, परंतु अखेरच्या लढाईत देखील आउट्रॅम व जंगबहादूर हे क्यांबेलच्या यशोगौरवांत वांटेकरी झाले. आणि खरें सांगावयाचें तर या तिघांत आउट्रॅमचाच पराक्रम लखनौ सर करण्यांत अधिक कामास आला, व तो जर क्यांबेलच्या जागीं मुख्य सेनापति असता तर त्यानें एकही बंडखोर तेथून निसटूं दिला नसता. लखनौला क्यांबेलला लूट करावयास मिळाली नाही असें नाही, पण त्या लुटींत वांटे पडले. इंग्रजी व नेपाळी शिपायांनीं विजय मिळाल्या-नंतर शहरांत हैदोस घातला व श्रीमंतीनें नटलेल्या त्या शहरांत जें जें हातीं लागलें, तें तें प्रत्येकानें आपल्या खिशांत टाकलें.

हॅवेलॉकच्या मृत्यूमुळें सर्वासच दुःख झालें, परंतु आउट्रॅमला तें विशेषच जाणवलें. कारण त्यानंतर लखनौची पुढील जबाबदारी त्याच्या एकट्यावरच

पडली. त्याच्या हाताखालील सैन्य ताज्या दमाचें होतें, व त्याच्याजवळ शस्त्रास्त्रांचा पुरवठाही भरपूर होता. शिवाय क्यांबेलनें बायकामुलें व जखमी आजारी माणसें आपल्याबरोबर नेल्यानें त्याची जबाबदारीही कमी झाली होती. त्याची छावणी आलमबागेत असल्यामुळें बाहेरच्या जगाशीं त्याचें दळणवळण आतां चालू होतें. तो यापुढें वेढ्यांत नव्हता. २६ नव्हेंबर १८५७ पासून तो क्यांबेल परत लखनौ येथें ३ मार्च १८५८ रोजीं येईपर्यंत, आउट्रॅमनें बंडवाल्यांना नेटानें तोंड दिलें, व त्यांनीं केलेले अनेक निःकराचे हल्ले परतवून लावले. बंडवाल्यांनीं आपली शिकस्त करून पाहिली, परंतु आउट्रॅमचें आसन ढळलें नाहीं. ३ मार्च रोजीं क्यांबेल लखनौस आला, तेव्हां त्याच्या हाताखालीं दुय्यम या नात्यानें आउट्रॅम काम करूं लागला. बंडवाल्यांनीं लखनौ शहराचा प्रत्येक भाग व प्रत्येक महत्वाची इमारत किल्याप्रमाणें लढविली. त्यामुळें ३ ते १७ मार्चपर्यंतही लखनौ शहरांतील ही धांवती लढाई चालली होती. एकामागून एक महत्वाच्या इमारती इंग्रजांनीं बंडवाल्यांपासून जिंकून घेतल्या, आणि लखनौ शहरांत पुन्हा इंग्रजी सत्ता पूर्ववत् स्थापन केली. सादतगंज येथें लपलेल्या मौलवीचा २१ मार्च रोजीं पराभव करून त्याला तेथून पळावयास लावलें. लखनौ निष्कंटक झाल्यामुळें सर्वत्र शांतता पसरली व कानपूर ते लखनौचा टापू इंग्रजी सत्तेखाली पुन्हां नांदूं लागला. क्यांबेल व आउट्रॅम यांच्यामध्ये या शेवटच्या लढाईत थोडी थंडाई उत्पन्न झाली, व क्यांबेलनें आउट्रॅमला दिलेल्या एका निष्काळजीपणाच्या हुकुमामुळें, कांहीं बंडवाल्यांना तेथून कसें बसें निसटतां आलें, व थोडे दिवस पुढें भोंवतालीं इंग्रजी फौजेचीं दुरदुर करतां आली.

प्रकरण २४ वें

बंगाल, मद्रास, मुंबई व मध्यप्रांत.



हिंदुस्थानांतील बंगाल, मद्रास व मुंबई हे तीन प्रमुख इलाखे शांतच होते असें म्हटलें तरी चालेल. बंगाली लोकांना मुसलमान व त्यांच्या हातांखालील रजपूत सरदार आणि मराठे यांच्या स्वाऱ्यांचा पुष्कळसा कटु अनुभव आला होता. त्यांना शांतता हवी होती, आणि इंग्रजी अमलांत ती त्यांना मिळाली होती.

मेकॅले व राजा राममोहन राय यांच्या अविश्वांत श्रमानें बंगाली राष्ट्र इंग्रजी ज्ञान-भांडाराचें अवलोकन करूं लागलें होतें. ब्रम्हसमाजाची स्थापना होऊन सामाजिक सुधारणेचें पाऊल पुढें पडत होतें. अशा स्थितींत, भावी सुखाची व उन्नतीचीं स्वप्नें स्पष्ट दिसत असतां त्यांचा बंडाला विरोध असणें स्वाभाविक होतें. शिवाय कलकत्त्यास लार्ड क्यानिंग अति जागरूकपणें पहरा देत बसला होता. इंग्रजी वर्तमानपत्रें बेफामपणें लिहूं लागलीं, तेव्हां त्यांनीं प्रेस ॲक्ट सररास लागू केला व वर्तमानपत्रांतील लेखांचें नियंत्रण केलें. हत्यारांचा दुरुपयोग होतोसें दिसल्याबरोबर त्यानें हत्यारांचा तात्पुरता कायदा जारी करून काळ्यागोन्यांवर त्याची निःपक्षपात दृष्टीनें बजावणी केली.

सिंगौली, मुजफरपूर, छपरा, डाका, गया, चटगांव, पूर्णिया वगैरे ठिकाणीं थोडाबहुत दंगा झाला. चारदोन गोरे मारले गेले, दोनतीन ठिकाणचा खजीना लुटला गेला व एकदोन ठिकाणचे कैदी बंडवाल्यांनीं मोकळे केले. मात्र ही अस्वस्थता एक दोन दिवसच काय ती टिकली. परंतु क्यानिंगनें आपलें दळ इकडून तिकडे मोठ्या युक्तीनें हालवून बंडवाल्यांचा मोड केला व संशयी पलटणींना निःशस्त्र केलें. टेलरसाहेबांची हडेलहप्पी कारकीर्द लोकांना रुचत नाहीं हें पाहून पाटणाहून टेलरची बदली केली व स्यामुल्सला तेथें पाठविलें. आणि मुनशी अमीरअल्लीला त्याचा मदतनीस नेमलें. त्यामुळें बंडाचा फैलाव तिकडे फारसा न होतां, कलकत्त्याहून अलाहाबाद, कानपूर, लखनौची वाट मोकळी राहिली व इंग्रजी सेनांचा क्यानिंगला कलकत्त्याहून समाचार घेतां आला, आणि त्यांना वरचेवर सामग्री पुरवितां आली. कलकत्त्यास नवाब वाजीदअल्लीशहा पेनशन घेत स्वस्थ होते. परंतु औध येथील बंडाची हकीकत ऐकतांच त्यांच्या अनुयायांत चलबिचल उडाली, व कदाचित् कलकत्त्यास बावटळ उठेल व उठली तर ती शांत करणें फार कठीण जाईल, हें जाणून त्यांनीं एडमनस्टनला ताबडतोव पाठवून नबाबास कैद केलें व किड्यांत आणून टावेलें. नबाबाला या अन्यायाचें व बेइज्जतीचें फार दुःख झालें. तो म्हणाला, ‘माझ्या हातीं फौजफाटा असतांना देखील मी आपलें राज्य तुमच्या हवालीं केलें. पाहिजे तर सेनापती आउट्रॅमला विचारा. आतां मी पेनशनर व निराधार असतां तुमच्याविरुद्ध हत्यार कसें उचलूं शकेन ?’ परंतु वादविवाद करण्याची ती वेळ नसल्यामुळें नबाबाच्या तक्रारीकडे कोणी लक्ष दिलें नाहीं, व एकपरी हें बरें झालें. कारण जर बंडाची ठिणगी कलकत्त्यास पडली असती तर मोठाच भडका उडला असता. कारण हिंदुस्थानची ती राजधानी असल्यामुळें, ती बंडवाल्यांच्या

हातीं जाती तर सर्वत्र बंडखोरांना उत्तेजन मिळाले असतें. दिल्ली जुन्या मोगल बादशाहीची, तर कलकत्ता इंग्रजी कंपनीची राजधानी होती. त्यामुळे दिल्ली शहर बंडवाल्यांच्या हातीं पडलें, तरी कंपनीला ऐटीनें वर मान करून कलकत्त्याहून आपले हुकूम जारी करतां येत होते, आणि त्या आणीबाणीच्या प्रसंगीं सर्व हिंदुस्थानचीं सूत्रें शांतपणें हालवितां येत होतीं. अनेक सरकारी कचेऱ्या, खजीना, बारूद-गोळा व तोफाबंदुकांचे कारखाने व साठवणीच्या इमारती, लष्करी व मुलकी अधिकाऱ्यांचे बंगले, पोस्ट व तारघरें, चर्च, शाळा व कॉलेजे, इंग्रजी व्यापाऱ्यांचीं दुकानें, कोठ्या व वखारी आणि राहण्याचीं घरें, किल्ला व गोदी, या सर्वांचें संरक्षण करणें फार कठीण झालें असतें. आणि यांचें रक्षण करण्यांत सर्व युरोपियन सैन्य गुंतलें असतें तर लखनौ व कानपूरवर कोणतें सैन्य चालून गेलें असतें? लॉर्ड क्यानिंगच्या चातुर्यामुळे हा अनर्थ टळला. त्यानें हिंदी लोकांवर अविश्वासही दाखविला नाही, व त्या धामधुमीच्या काळांत कोणाचा फाजील विश्वासही बरला नाही. जेथें जेथें देशी पलटणी विथरल्याच्या बातम्या देत, तेथें भांवतालचें इंग्रजी सैन्य तांतडीनें गोळा करून तो फितुर पलटणींना निःशस्त्र करी व शिपायांना आपापल्या घरीं जाण्याची खुशाल परवानगी देई. हे संशयास्पद बंडखोर परंतु निःशस्त्र शिपाई बहुधा लखनौची वाट धरीत, आणि त्यामुळे कलकत्त्यावरील ग्रहण सुटे. कलकत्ता शांत व सुरक्षित ठेवण्याचें महत्त्व लॉर्ड क्यानिंग पूर्णपणें जाणून होता. कारण कलकत्ता शांत राहण्यांत कंपनीची व इंग्रजी सत्तेची इभ्रत होती. यामुळे निःशस्त्र शिपायांना केवळ संशयावरून अटकेंत टाकण्याचें किंवा इतर शिक्षा देण्याचें तो नाकारी. त्यामुळे त्याचे सहकारी व इतर इंग्रज त्याच्यावर नाराज होत व भिन्ना म्हणून त्याची टवाळी करीत. परंतु त्याचें करणें यथायोग्य होतें हेंच पुढें सिद्ध झालें. निःशस्त्र शिपाई लखनौला जाऊन पोहोंचले, म्हणजे कलकत्ता ते लखनौपर्यंतची, पायपीठ करतां करतां त्यांच्या उत्साहावर विरजण पडत असे. त्यांच्यापैकीं फारच थोडे बंडांत सामील होत. बरेचसे थकले भागलेले शिपाई आपल्या मुलांमाणसांत जाऊन स्वस्थ विश्रांति घेत बसत. कारण बंडांत सामील व्हावयास घोडे, कपडे व शस्त्रां प्रथम त्यांना पैदा करावीं लागत, आणि इतर खुनी व हत्यारी बंडवाले, ते निःशस्त्र झाल्याबद्दल त्यांची भ्याड म्हणून सुखसुखी टवाळी करीत व हलक्या दर्जाचें अपमानास्पद काम त्यांना सांगत. त्यामुळे बंडवाल्यांची संख्या कलकत्त्याच्या निःशस्त्र पलटणींनीं फारशी फुगली नाही. जे थोडेबहुत शिपाई बंडांत सामील झाले,

ते इतरांबरोबर सांपळ्यांत सांपडले. उलट पक्षीं, लॉर्ड क्यानिंगने त्यांच्यापैकी कांहीं जणांना तेथल्या तेथे आपल्या सहकाऱ्यांच्या भरीस पडून शिक्षा ठोठावल्या असत्या, तर बाकीच्यांनीं जिवावर उदार होऊन तेथेंच ताबडतोब बंडाचें निशाण उभारलें असतें आणि बंगाल प्रांतांत रक्ताच्या नया वाहवून लॉर्ड क्यानिंगचें पुढील कर्तव्य कठीण केलें असतें.

मद्रास इलाख्यांत सर्वत्र शांत असल्यामुळें बऱ्याच मद्रासी पलटणी बंड मोडण्याकरितां कलकत्त्यास येऊं शकल्या. त्या वेळीं लॉर्ड हॅरीस मद्रासचे गवर्नर होते. मद्रासी शिपायांना उत्तर हिंदुस्थानांतील बंडवाल्यांविषयीं काडीमात्र सहानुभूती वाटत नव्हती. त्यांना मोंगल बादशाहीची पर्वा नव्हती व पेशवाईची तर नव्हतीच नव्हती. लॉर्ड क्लाइवनें मद्रासी लोकांची आपल्या पलटणींत भरती करून त्यांना कवाईत शिकवून तरबेज केलें होतें. मागें अर्काटच्या वेढ्याच्या प्रसंगीं, स्वतां फक्त भाताच्या पेजेवर आपला गुजारा करून इंग्रजांना भात देणारे हे राजनिष्ठ शिपाई इंग्रजांच्या उत्तम परिचयाचे होते. याच शिपायांच्या जोरावर १७५७ सालीं क्लाइवनें प्लासीची लढाई मारली, व बंगाल प्रांतांत इंग्रजी सत्ता स्थापन केली. हे मद्रासी शिपाई शीखांइतके शूर किंवा गुरख्यांइतके कंटक नसले तरी कष्टालु, विश्वासु व राजनिष्ठ होते. शरीरानें बुटके, रंगानें काळे परंतु जी-हुकुमी अशा या शिपायांचा १८५७ सालींही इंग्रजांना फार उपयोग झाला. मद्रासहून फक्त काळ्या पलटणीच कलकत्त्यास दाखल झाल्या असें नाहीं, तर बरेंच गोरे सैन्यही तेथून कलकत्त्यास आलें. मद्रास इलाख्यांत इंग्रजांचें राज्य स्थापन होऊन बरीच वर्षे लोटलीं असल्यामुळें, तिकडे धामधूम उडण्याचा फारसा संभव नव्हता. त्यामुळें लॉर्ड हॅरीसनें बरेंच मोठें सैन्य उत्तरेस रवाना केलें. हें सैन्य अर्थातच समुद्राच्या वाटेनें प्रथम कलकत्त्यास आलें, व नंतर तेथून बंडाच्या टापूत चालून गेलें.

पंजाबकडील खास सैन्याची लॉर्ड क्यानिंगनें दिल्लीवर पूर्वांच रवानगी केली असल्यामुळें, कर्नल नीलच्या अधिपत्याखालीं आलेल्या मद्रासी पलटणींची त्यानें काशी-प्रयागाकडे रवानगी केली. वाटेतील बंडाळी मोडून पुढें कानपुरावर चालून जावयाची त्यास आज्ञा होती. नीलनें २३ मे रोजीं कलकत्ता सोडलें. तो ४ जून रोजीं काशीस व तेथून १३ जून रोजीं प्रयागास पोहोंचला. त्यानें वाटेनें बंडवाल्यांवर असा जरब बसविला कीं सर्वत्र सामसूम झालें. लष्करी कायदा किती

बेकायदेशीर व बेबंदशाही असतो हें त्यानें जगाला दाखवून दिलें. तो पुढें कानपुरास सेनापती व्हीलरच्या सुटकेकरितां जाणार होता, परंतु हॅवेलॉकला मुख्य सेनाधिपती करून क्यानिंगनें तिकडे पाठविलें. हॅवेलॉक अत्यंत शूर योद्धा होता व त्याच्या हातीं आणि पुढें सर जेम्स आउट्रॅम याच्या हातीं, औध प्रांतांतील सूत्रें लॉर्ड क्यानिंगनें सोंपविल्यामुळे बंडाचा इतक्या लवकर उपशम झाला. नीलसारखा हडेलहप्पी त्या कामास खरोखरच नालायक होता. इराणच्या मोहिमेवरून परतून १३ आगस्ट रोजी सर कालिन क्यांपबेल कलकत्ता येथें येऊन पोहोंचला व मुख्य सेनापतीच्या जागेचा भार त्यानें उचलला. औध व संयुक्त प्रांतांतील बंडाचा सर्व वणवा त्यानें व त्याच्या नेतृत्वाखालीं आउट्रॅम व हॅवेलॉक यांनीं विझविला. यांच्या शौर्याचें, पराक्रमाचें व धडाडीचें जेवढें वर्णन करावें तेवढें थोडेंच होईल.

मुंबई इलाख्यांत या वेळीं लॉर्ड एल्फिन्स्टन गवर्नर होता. त्याला मुंबई इलाख्याचीच नव्हे तर सर्व हिंदुस्थानची परिस्थिती चांगली ठाऊक होती. कारण पूर्वी तो मद्रास इलाख्याचा गवर्नर होता, व शीख लोकांशीं झालेल्या लढायांत त्यानें पंजाब व काश्मीरची सफर मारली होती. मीरत येथील बंडाची दृक्गति कळतांच, मुंबई ते आग्रा हा महारस्ता इंग्रजांच्या काबूंत पूर्णपणें ठेवण्याची आवश्यकता त्याला भासूं लागली. त्यामुळे त्याला जमवितां आलें तितकें गोरें सैन्य त्यानें एकत्र करून त्यास महूवर चालून जाण्यास सांगितलें. कारण मुंबई-आग्रा रस्ता मध्य हिंदुस्थानांतील संस्थानी प्रदेशांतून जात होता, आणि तेथें उत्तरेकडून बंडाची लाट येण्याची धास्ती त्याला साहजिकच वाटत होती. परंतु त्याचा सेनापती वुडबर्न अतिशयच ढिला मनुष्य होता. एल्फिन्स्टनचा तगादा सारखा मार्ग असतांना देखील, त्यानें एका फितुरी देशी पलटणीचीं हत्यारें काढून घेण्याच्या व पकडलेल्या शिपायांचें कोर्टमार्शल करण्याच्या निमित्तानें औरंगाबाद येथें बरेच दिवस मुकाम ठोकला. इकडे एल्फिन्स्टननें सिध प्रांतांतून परभारें एक पलटण पंजाबकडे मदतीदाखल रवाना केली. बेळगांव व कोल्हापूर येथील देशी पलटणी क्षुब्ध होतांच, त्यानें त्यांचीं हत्यारें काढून घेऊन पुढाऱ्यांना धडाकून शिक्षा दिल्या. उत्तर हिंदुस्थानांतून बंडाची वार्ता घेऊन ती आग दक्षिणेंत लावण्यास आलेल्या जासुदांना पकडून त्यानें ताबडतोब तोफेच्या तोंडीं दिलें. कोल्हापूर येथील बंडाळींत सामील असल्याच्या आरोपावरून चिमासादब व रंगो बापूजीचा मुलगा व पुतण्या यांना पकडून फांशीं देण्यांत आलें. जमखिंडीचे बक्षीबंधू

हे फासावर चढले, परंतु त्यांनी बंडाची जबाबदारी पूर्णपणे आपल्यावर घेतली. रंगोबापूजी मात्र इंग्रजांच्या हाती लागला नाही. त्याला पकडून देणारास पांचवें रुपये इनाम देऊ, असे इंग्रजांनी जाहीर केले होते. सातारकर छत्रपतींचा मुलगा, पंत सचीव, जमखिडीकर वगैरे दक्षिणेंतील संस्थानिक बंडांत सामील असल्याचा इंग्रजांना जबर संशय आला होता, व इंग्रजांनी त्या सर्वांना रंगणावर धरले होते. परंतु तो रास्त नव्हता. इनाम कमीशनने प्रत्येक लहानमोठ्या जमीनदाराला व संस्थानिकाला, तुमच्या ताब्यांतील गांवांच्या सनदा पेश करा नाही तर तुमचे इनाम आम्ही जप्त करतो, असा सारखा लकडा लावला होता. इनाम कमीशनने सनदांच्या अभावी एकवीस हजार लोकांची इनामे व वतने जप्त केली. कित्येक सपशेल नागवले गेले, कित्येक श्रीमंताचे गरीब झाले, व कित्येकांच्या जहागिरींची अंगठीच्या खब्याएवढी राहिल या बेताने, छाटाछाट करण्यांत आली. जुन्या काळी प्रत्येक इनामी गांवाबद्दल सनदा देण्याची वहिवाट नव्हती. पुष्कळ वेळां तोंडी हुकमानेच इनामे देण्यांत येत असत, तर पुष्कळ जहागिरी सरदारांनी स्वतांच्या पराक्रमाच्या जोरावर मिळविल्या होत्या. ते सनदा कुठून पेश करणार ? त्यामुळे त्यांची इनामे जप्त करण्यांत आली. दक्षिणेंतील इनामदार या अन्यायाने त्रस्त झाले होते हे खरे. शिवाय सातारच्या छत्रपतींना इंग्रजांनी दत्तक घेऊ दिले नाही, या उदाहरणामुळे औरस संततीच्या अभावी आपलीही संस्थाने जप्त होतात की काय, अशी इतर संस्थानिकांना भीति पडली होती. त्यामुळे इंग्रजांविषयी त्यांच्या मनांत अनादर उत्पन्न झाला होता. परंतु ते बंडांत सामील झाले होते असे म्हणणे, हे वस्तुस्थितीचा विपर्यास व अतिशयोक्ती करणारे आहे. जर दक्षिणेंत असा कट खरोखर झाला असता, तर त्याच्या ज्वाळांनी इंग्रजांचे हात खात्रीने होरपळले असते. कारण ती आग मोगलाईत पसरल्यावांचून राहतीना, व गुजराथ मध्यहिंदुस्थान आणि मध्यप्रांत यांतही भयंकर भडका उडाला असता. कारण त्या प्रांतांतील सर्व संस्थानिकांचे छत्रपतींशी व दक्षिणेंतील संस्थानिकांशी प्रेमाचे धागेदोरे फारा दिवसांचे गुंतले होते. उत्तरेतील बंडाची हकीकत ऐकून चार असंतुष्ट व धाडशी लोकांनी थोडीशी दुरदुर केली व लूटमार करण्याचा प्रयत्न केला. इंग्रजांनी त्यांना ताबडतोब पकडून सातारा येथे तोफेच्या तोंडी दिले, व सर्वांवर आपला दरारा बसविला. जुलै १८५७ च्या अखेर ही बंडाळी उद्धवली व आगस्टमध्ये शांतही झाली. सप्टेंबर ८ तारखेला सांपडलेल्या सर्व कैद्यांची चौकशी पूर्ण होऊन त्यांना फांशीही झाली. कांहींना काळ्या पाण्यावर पाठविण्यांत

आले. जमखिंडीकर पटवर्धनांना केवळ संशयावरून रत्नागिरीच्या किड्यांत कैद करून ठेवण्यांत आले. खुद्द रंगो बापूजींचा या बंडाळीशीं कितपत संबंध होता याविषयीं जबरदस्त संशय आहे. कारण, इंग्रजांचें सामर्थ्य त्याच्या पूर्ण परिचयाचें झालें होतें. विलायतेंत त्यानें कित्येक वर्षे घाळविलीं होती. दक्षिणेंत सर्वत्र शांतता असतां दहावीस लोकांनिशीं तो बंडाळी माजवील हें संभवनीय वाटत नाहीं. कदाचित् ही निराशेची आत्महत्या असेल. दक्षिणेंत अशी शांतता असल्यामुळें एल्फिन्स्टनला वर उत्तरेकडे फौज पाठवितां आली. त्यानें मारी-शस व केपटाऊन येथील गवर्नरांकडे स्पेशल बोटींनीं जासूद रवाना करून, तेथून मिळतील तितक्या गोऱ्यांची व तोफखान्याची कुमक आणविली. इराणहून आलेलें सैन्य तांतडीनें कलकत्त्यास रवाना केलें, व महूस पळपुच्या कर्नल डुरॅंडच्या मदतीस तांतडीनें जाण्याबद्दल लष्करी अधिकाऱ्यांच्या मार्गे नट लावला. इतक्यांत सुदैवानें मामळभटी वुडवर्न मेला, व सैन्याचें आधिपत्य स्टुअर्ट नांवाच्या तडकदार अधिकाऱ्याच्या हातीं आलें. त्यानें १२ जुलै रोजीं औरंगाबाद सोडलें, व झपाट्यानें चालून जाऊन तो कर्नल डुरॅंडला २२ जुलै रोजीं अशीरगड येथें जाऊन मिळाला. डुरॅंडनें नंतर धारचा किल्ला आपल्या ताब्यांत घेतला व बंडवाल्यांचा मोड केला, व महु येथें शांतता स्थापित केली. डुरॅंड नंतर मंदोसरवर चालून गेला व तेथील बंडवाल्यांचा गोरारिया येथील लढाईत पुरता मोड करून त्यानें माळव्यांत सर्वत्र शांतता स्थापन केली. नीमच येथील बंडवालेही या लढाईत पराभूत झाले. २५ आक्टोबर १८५७ रोजीं ही लढाई झाल्यानंतर डुरॅंड इंदूरवर चालून गेला व १ जुलै रोजीं बंडखोर बनून रेसिडेन्सीवर हल्ला करणाऱ्या होळकरांच्या फौजेला त्यानें निःशस्त्र केलें. याप्रमाणें माळव्यांत सर्वत्र शांतता स्थापन झाल्यामुळें सर ह्यू रोझचा रस्ता पुढें मोकळा झाला. औरंगाबाद येथील ज्या मुसलमानी पलटणींनीं दिल्लीवर चालून जाण्याची अधिकाऱ्यांची आज्ञा अमान्य केली, त्यांनींच या मोहिमेंत डुरॅंड व स्टुअर्टला उत्तम साहाय्य केलें, आणि महुवाची कामगिरी पार पाडली. दिल्लीच्या मोगल वादशहाविषयीं मुसलमान शिपायांच्या मनांत पिढीजाद आदर असल्यामुळें त्याच्याविरुद्ध लढण्याचें त्यांनीं नाकारलें, एवढ्यावरून त्यांना बंडखोर म्हणतां येणार नाहीं. कारण याच पलटणींनीं पुढें इंग्रजांच्या आज्ञेंत वागून मध्यहिंदुस्थानांतील बंडाचा मोड केला. दिल्लीवर जाण्याचा हुकूम सपशेल मोडणाऱ्या मुसलमान पलटणी धारवर खुशाल चालून गेल्या, हें त्या काळच्या राष्ट्रीयत्वाचें उदाहरण लक्षांत ठेवण्यासारखें आहे.



१८५७ सालांत दक्षिणेंत हैदराबाद येथेंही सर्वत्र शांत होतें. १८ मे रोजी निझाम नसीरउद्दौला वारला व त्याचा मुलगा अफझुल-उद्-दौला नवा निजाम झाला. सर सालरजंग त्या वेळीं निजामचा मुख्य दिवाण होता. मीरत व दिल्ली येथील बंडाच्या बातम्या हैदराबादेस आल्यावर, ता० १२ जून रोजी सर्व शहरभर, कांहीं मौलवींनी धर्माच्या नांवानें मुसलमानांची उठावणी करणाऱ्या जाहिराती लावल्या. परंतु सालरजंगाचा बंदोबस्त चांगला कडेकोट असल्यामुळें गडबड उडाली नाही. १७ जुलै रोजी मात्र कांहीं रोहिल्यांनीं रेसिडेन्सीवर हल्ला केला. परंतु त्या वेळचा हैदराबादचा रेसिडंट मेजर डेविडसन अशा प्राप्त प्रसंगाला तयारच होता. त्यानें पूर्वीच रेसिडेन्सीचा बंदोबस्त केला होता. त्यानें बंडवाल्यांवर सपाटून मारा केला व त्यांना पिटाळून लावले. इतक्यांत निजामाचें सैन्यही बंडखोरांवर चालून आलें. याप्रमाणें कचाटींत सांपडल्यामुळें त्यांना चांगलीच अडल घडली, व पुढें हैदराबाद येथें कोणी बंडाचें नांवही काढलें नाही. हैदराबाद येथें शांतता असल्यामुळें तेथून बरीच फौज उत्तर हिंदुस्थानांत जाऊं शकली.

१८५७ साल दक्षिणेंत शांततेचें गेलें खरें, परंतु १८५८ सालीं दोन लहान लहान बंडें तेथें उद्भवली. निजामचा मांडलिक असलेला शोरापूरचा हिंदु राजा बंडवाल्यांना जाऊन मिळाला, व त्यांच्या तर्फे त्यानें बंडाचें निशाण उभारलें. मुंबई इलाख्यांतून मालकूम व मद्रासच्या बाजूनें ह्यूजेस राजावर चालून आले. राजाची फौज शौर्यानें लढली खरी, परंतु तिचा लवकरच मोड झाला. राजा हैदराबादेकडे पळून गेला; तेथें त्याला पकडून लोकांनीं सालरजंगाच्या हवालीं केलें. सालरजंगानें राजाची रेसिडंटकडे रवानगी करून दिली. राजाला इंग्रजांनीं कैदेत टाकलें, परंतु झालेल्या पराभवामुळें व लज्जेनें त्यानें तुरुंगांतच आत्महत्या केली.

दक्षिणेंतील दुसरें बंड २७ मे १८५८ रोजीं नरगुंदचे संस्थानिक भावे यांनीं पुकारलें. राजाला मुलगा नसल्यामुळें त्यानें दत्तक घेण्याची परवानगी मागितली; परंतु इंग्रजांनीं ती नाकारल्यामुळें त्याला अतोनात संताप आला होता. आपलें संस्थान आपल्यामागे एवींतेवीं खालसा होणारच, तर मग इंग्रजांशीं लढून कां न मरावें, या विचारानें त्यानें इंग्रजांकडे मूठभर दाहू पाठवून युद्ध पुकारलें. राम-दुर्गचे संस्थानिक त्याचे भाऊबंदच होते. परंतु त्यांनीं भीतीनें नरगुंदकरांना साहाय्य केलें नाही. राजाजवळ फक्त तीन गजलेल्या तोफा होत्या व त्याचें राज्य टीचभर होतें. परंतु अंगी भरपूर शौर्य असल्यामुळें त्यानें हें साहस केलें. नरगुंदकरानें

घातलेल्या छाण्यांत म्यान्सन मारला गेला. मालकूम आपली प्रचंड फौज घेऊन नरगुंदवर चालून आला व २ जून रोजी त्यानें नरगुंदचा किल्ला आपल्या ताब्यांत घेतला. राजाची आई व पत्नी यांनीं आपल्या अब्रूच्या रक्षणार्थ मलपवां नदींत जाऊन जीव दिला. ३ जून रोजीं राजाला इंग्रजांनीं पकडलें व वेळगांव येथें ११ जून रोजीं त्याच्यावर खटला भरून, १२ जून रोजीं चवाठ्यावर त्यास फांशी दिलें. याप्रमाणें दक्षिणेंतील हें दुसरेंही औट दिवसांचें बंड समाप्त झालें.

मध्यप्रांतांत नागपूर येथें त्या वेळीं जार्ज प्लावडन हा मुख्य कमीशनर होता. १८५३ सालीं भोंसल्यांचें राज्य खालसा झाल्यामुळे हा प्रांत नुक्ताच इंग्रजांच्या अमलाखालीं आला होता. उत्तरेकडील बातमो ऐकून तेथील देशी शिपायांत खळबळ उडाली. परंतु सुदैवानें नगपूरजवळील कामठी येथील लष्करी छावणींत मद्राशी पलटणीचा भरणा विशेष होता, आणि या एकजात राजनिष्ठ राहिल्या. प्लावडननें बंडखोर शिपायांना ताबडतोब निःशस्त्र केलें, व सीताबर्डीच्या किल्ल्यावर नागपूरकडे तोंड करून तोफा रोखून ठेवल्या. रेसिडेन्सीचाही त्यानें बराकीसारखा उपयोग केला, व बंड झाल्यास त्याचा मोड करण्याची जय्यत तयारी केली. नागपूर येथें नबाब अलीखान या उंच्यापुऱ्या इसमाकडे बंडाचें नेतृत्व होतें, व कटवाले त्याच्या घरीं जमत असत. परंतु गोऱ्या अधिकाऱ्यानें दरडावून विचारतांच बिचान्याला कांपरें भरलें, व तो निमूट इंग्रजांच्या स्वाधीन झाला. इतर कटवाले पळून गेले. अलीखानाला पुढें फांशी देण्यांत आलें. चांदा, भंडारा, व बिलासपूर येथेंही थोडी थोडी देशी फौज होती. परंतु कामठी येथील मद्राशी शिपायांच्या साहाय्यानें चांदा व नागपूर येथें उत्पन्न झालेल्या गडबडीचा त्यानें लागलाच बंदोबस्त केला, व बंडखोरांना शिक्षा देऊन प्रांतात शांतता राखिली.

मध्यप्रांतांतील उत्तर भागांत म्हणजे जबलपूर, सागर व नरसिंगपूर या बाजूस बंडाचा बराच जोर झाला. हा प्रांत बुंदेलखंडाला अगदीं लागून असल्यामुळे बाणपूरच्या राजानें या प्रांतावर स्वारी केली. परंतु नरसिंगपूर येथील टर्नान व सागर येथील सेज या दोन अधिकाऱ्यांनीं आपल्या ठाण्यांचा वचाव तर केलाच, परंतु मध्यें मध्यें बंडखोरांवर सैन्य पाठवून आसमंतातच्या भागांत इंग्रजी फौजेचा वचक ठेवला. या वेळीं दिलेरी येथील गोंड राजाचें टर्नानला फारच साहाय्य झालें. अफगाण युद्धांत या राजानें केलेल्या मदतीबद्दल एक सुवर्ण पदक त्यास देण्यांत आलें होतें. परंतु पुढें थामसन साहेबाच्या हुकुमानें, त्याला अतोनात कर्ज झालें या सबबीवर त्याची बरीच इस्टेट जप्त करण्यांत आली, व त्याची राजा ही पदवी

रद्द करण्यांत आली. राजानें एक वर्षांतच आपलें देणें फेडलें, तेव्हां ही सबब फोलच होती. या धडधडीत अन्यायाबद्दल टर्नानें आपल्या वरिष्ठाकडे तक्रार केली. परंतु राजाची दाद लागली नाहीं. तरी देखील टर्नानेचे उपकार स्मरून त्यानें बंडांत इंग्रजांना फार मदत केली. जबलपूर येथील ५२ वी देशी पलटण फितुर झाली होती, परंतु कामठीहून मद्राशी पलटणी येऊन पोहोंचल्यामुळें बंडखोर शिपाई पाटण येथें पळून गेले. तेथील जुना गोंड राजा शंकरशहा व त्याचा मुलगा यांचें बंडांत अंग असल्यामुळें, इंग्रजांनीं त्यांना शहरांत फवाऱ्याजवळ फाशी दिले. कटंगी जवळ हीरण नदीच्या कांठीं, जबलपुराहून पळालेल्या बंडखोर शिपायांचा मद्राशी पलटणीनें मोड केला. शिवाय राजनिष्ठ रेवा संस्थानाची फौज मधूनमधून आस-बोर्नच्या हुकमानें इंग्रजांच्या मदतीस आल्यानें, सागर-जबलपूर-नरसींगपूर हा टापू बंडवाल्यांच्या हातीं कायमचा लागला नाहीं. भोंवतालीं खेड्यापाड्यांतून धामधूम व लूटमार मात्र होत होती. नर्मदा कांठचा हा प्रदेश पूर्वीपासूनच लूटमार करणाऱ्या पेंढाऱ्यांचें निवासस्थान होतें. त्यांनीं या संधीत आपले हात पुन्हा एकदां धुवून घेतले. परंतु दिलेरीचा गोंड राजा व त्याचे भाईबंद यांनीं इंग्रजांना चांगली मदत केल्यामुळें व टर्नान आणि सेज यांच्या विलक्षण कर्तबगारीमुळें बंडवाल्यांचें या टापूंत फारसें चाललें नाहीं. त्याचप्रमाणें सागर येथील ३१ वी देशी पलटण ( ४० शिपाई सोडून ) शेवटपर्यंत राजनिष्ठ राहिल्यामुळें सेज साहेबाला ललितपूरपर्यंत बंडवाल्यांवर मधूनमधून नजर ठेवतां आली. १३ जून १८५७ पासून तों जानेवारी १८५८ मध्ये सर ह्यू रोझ आपली प्रचंड सेना घेऊन बंडवाल्यांचा चक्काचूर करीतोपर्यंत, सेज, टर्नान व एरस्कीम या तीन अधिकाऱ्यांनीं फारच थोड्या शिपायानिशीं नर्मदाकांठचा हा टापू रोखून धरला व बंडवाल्यांशीं ते सात आठ महिने सारखी बचावाची लढाई खेळत राहिले. त्यामुळें बंडाच्या ऐन धामधुमीत बंडाच्या ज्वाळा नर्मदेवरच थोपल्या जाऊन त्या दक्षिणेकडे येऊ शकल्या नाहींत.

सर ह्यू रोझनें १८ डिसेंबर रोजी इंदूर येथील फौजेचें आधिपत्य स्वीकारलें, व मद्रू येथून काल्पीस चालून जाण्याचें ठरविलें. मद्रासची फौज जनरल व्हिटलाक याच्या दिमतीत असून, जबलपूर-प्रयाग-मिर्झापूर हा रस्ता प्रथम अगदीं मोळळा करून, नंतर बुंदेलखंड ओलांडून बांदा येथें जाण्याची कामगिरी या फौजेवर सोंपविण्यांत आली होती. व्हिटलाकमध्ये रोझची तडफ व धडाडी नव्हती, आणि क्षौर्य व लष्करी विद्या या दोन्ही गोष्टींत तो रोझचा शागीर्द शोभला असता.

त्यामुळे रोझला आपला मुक्काम मध्ये मध्ये लांबवून व्हिटलाकची वाट पहावी लागे. दोघांचे मार्ग निराळे असले तरी ते एकमेकांना पुरक असे होते. ६ जानेवारी १८५८ रोजी रोझ आपली फौज घेऊन महदून सिहोरच्या मार्गाने निघाला. २८ जानेवारी रोजी रहातगडचा अभेद्य किल्ला सर करून, ३० तारखेस बाणपूरच्या राजाच्या आधिपत्याखाली आढव्या आलेल्या प्रचंड बंडखोर सेनेचा त्याने पुरता मोड केला. ३ फेब्रुवारी रोजी तो सागर येथे पोहोचला व बंडखोरांच्या मुलखांत आठ महिने टिकाव धरून राहणाऱ्या सेजला त्याने कुमक पोहोचविली व भोंवतालच्या प्रांतांतून बंडखोर हुसकून लावले. तेथून मालथन घाटांत बंडखोरांशी फारच मोठी लढाई देऊन त्याने मदनपूर गांठले. इकडे त्याच्या हाताखालील एका तुकडीने स्टुअर्ट व कीटींगच्या आधिपत्याखाली, मंदोसर-आग्रा रस्त्यावरील तुटलेली तारायंत्री तार जोडली व गुणा आणि चंदेरीचे किल्ले सर केले. याप्रमाणे मधला सर्व टापू निःशस्त्र करीत ता. १९ रोजी तो झांशीपासून १४ मैलांवर चंचलपूर येथे येऊन पोहोचला, व पुढे त्याने झांशीस वडा दिला.

इकडे व्हिटलाकला कामठीहून निघून जबलपूर येथे पोहोचावयास ६ फेब्रुवारी उजाडली. नंतर जबलपूरला बराच तळ देऊन २६ फेब्रुवारी रोजी त्याने दमो गांठले. बरे, या मुक्कामांत आसपासच्या खेड्यांत लहान लहान फौजेच्या तुकड्या पाठवून बंडवाल्यांची पांगापांग करण्याचा जबलपूरच्या कमिशनर अस्कीनने आग्रह केला, तोदेखील व्हिटलाकने मानला नाही. नंतर ५ मार्चला हळूच तो सागर येथे गेला. परंतु रोझने तिकडील बंडवाल्यांचा पूर्वीच फडशा उडविला होता. बुंदेलखंडांतील राजनिष्ठ राजांना मदत करून व हद्दा, नागोर, पन्ना या मार्गाने चाल करून, रस्ता साफ करीत करीत सर ह्यू रोझला ताबडतोब मिळण्याचा त्याला हुकूम होता. परंतु व्हिटलाक परत दमोला आला व २२ मार्चपर्यंत खुशाल तेथेच झांषा ताणत राहिला. इकडे झांशीचा किल्ला लवकर सर होईना, तेव्हा त्याला रोझने आपल्या मदतीस बोलाविले; परंतु ६ एप्रिलपर्यंत हा मांडला सोडू शकला नाही. १९ एप्रिल रोजी बांदा येथील नबाबाचा याने पराभव केला व तेथील लूट जमा करीत मजेंत तेथेच ह्याने मुक्काम ठोकला. झांशी येथे नाही तर नाही, परंतु काल्पीच्या लढाईत देखील रोझच्या मदतीस हा शूर (?) वीर गेला नाही. '२९ मे रोजी मी काल्पीच्या रोखाने निघतो,' असे त्याने रोझला लिहून कळविले. परंतु त्यापूर्वीच रोझने २३ मे रोजी तात्या टोपीचा पराभव

करून, काल्पी २४ मे रोजी आपल्या ताब्यांत घेतली होती. मग हा काल्पीकडे कसा जाणार? व गेला तरी जाऊन काय दिवे लावणार? २ जून रोजी हा बांदा येथून निघाला व ६ जून रोजी किरवी उर्फ चित्रकूट येथे येऊन पोहोचला. तेथील अधिपती माधवराव पेशवे हे त्यावेळी फक्त ९ वर्षांचे होते, व त्यांच्या संस्थानचा कारभार इंग्रजांच्या मार्फत चालत होता. कारभारी रामचंद्रराव पेंडसे यांची नेमणूक इंग्रजांनीच केली होती, व ते संस्थान शेवटपर्यंत इंग्रजांशी राजनिष्ठ राहिले. हिंदुस्थान सरकारने नंतर तेथील प्रकरणाची चौकशी करावयास मेनसाहेबास स्पेशल कमीशनर नेमले होते. त्याने आपल्या रिपोर्टात स्वच्छ लिहिले की, “पेशवे माधवरावांचा तर बंडांत कांहीं संबंध नव्हताच, परंतु रामचंद्रराव पेंडसेदेखील आपल्याशी शेवटपर्यंत राजनिष्ठेने व प्रामाणिकपणाने वागले. त्यांनीच बंडाच्या धामधुमीत किर्वा येथील म्याजिस्ट्रेट काकरेल यांचा जीव वांचविला. तेव्हां त्यांना या कामगिरीबद्दल कांहीं तरी इनाम पुढे मागे देणे जरूर आहे. कारण आपण फक्त आपले कर्तव्य केले असे ते म्हणतात व बक्षीस घेण्याचे आज तरी नाकारतात. तेव्हां पुढे त्यांना कधी जरूरी पडल्यास, ही त्यांची एकनिष्ठ सेवा कंपनीने लक्षांत घ्यावी.”

बांधाचे नबाब धर्माने मुसलामान असले तरी ते बाजीराव पेशव्यांचे वंशज (मस्तानीपुत्र समशेरबहादर याचा वंश) होते. त्यामुळे पेशवे कुळांतील त्या वेळचे प्रमुख नानासाहेब, यांनी इंग्रजांविरुद्ध शस्त्र उपसतांच, नबाबही घराण्याच्या अभिमानाने बंडांत सामील झाले. बांदा येथे बंडखोरांचे फारच मोठे ठाणे असल्यामुळे, किर्वाचे महूशी सातआठ महिने साहजिकच दळणवळण तुटले होते. कारण पत्र व तार जाणे व पाठविणे त्या धामधुमीत शक्य नव्हते. परंतु १९ एप्रिल रोजी बंडवाल्यांचा मोड झाल्यावर, माधवराव पेशव्यांनी इंदुरास रेसिडंटला पत्र पाठवून आपली राजनिष्ठा व्यक्त केली व चित्रकूटच्या हद्दीत शांतता प्रस्थापित करण्याकरिता इंग्रजी सैन्यास आमंत्रण दिले. बिहटलाक किरवी-कडे येण्यास निघाला, तेव्हा माधवराव पेशवे दहा मैल स्वागताकरिता त्याला सामोरे गेले. परंतु त्या हलकट व नादान माणसाने त्या नऊ वर्षांच्या पोरास बंडखोर ठरवून कैदेत टाकले, व चित्रकूटची लूट करविली. चित्रकूट येथे अगणित द्रव्य व जवाहीर आहे, अशी खबर बिहटलाकला लागली होती. त्यामुळे केवळ द्रव्यलोभाने त्याने हे अन्यायी व नीच कृत्य केले. चित्रकूटचे चिमुकले राज्य लूटून घेऊन करण्यांत आले, व तेथील सर्व खाजगी मालमत्ता जप्त करून ती

विहटलाकनें आपल्या सैनिकांत वांटून दिली आणि आपला खिसा गरम करून घेतला. ह्या धडधडीत अन्यायामुळेच रामचंद्रराव पेंडशानें इंग्रजांकडून बक्षीस स्वीकारण्याचें बहुधा नाकारलें असावें. कारण मालकाचा अन्याय नसतां त्यांचें राज्य जप्त झाल्यावर, कारभारी निर्लज्ज असला तरच बक्षीस घेईल, सचोटीचा कदापि घेणार नाही. सारांश, सर ह्यू रोजनें लढाया मारल्या व पराक्रम गाजविला, व विहटलाकनें आयत्या बिळावर नागोबा वनून बांदा व चित्रकूट येथील द्रव्य लाटलें. रोझनें झांशीची राणी व तात्या टोपी या नामांकित वीरांचा लागोपाठ चार पांच लढायांत पराभव केला नसता, तर विहटलाकला बांदा व चित्रकूट येथें बंडखोरांच्या जबड्यांत जातांच कसें आलें असतें? या जगांत कधीं कधीं हलकट व नालायक लोकांना नशीब हात देतें, याचें हें उदाहरण आहे. एक गोळीदेखील न झाडतां ‘बंडखोरांची राजधानी विहटलाकनें सर केली, व तेथील तोफा, बंदुकांचे कारखाने ( हे सत्यसृष्टींत अस्तित्वांत नसून, आपल्या लुटीचें समर्थन करण्याकरितां विहटलाकच्या कल्पित सृष्टींतून निर्माण झाले होते. ) जमीनदोस्त केले व इंग्रजांवरील एक मोठें संकट टाळलें,’ असा विहटलाकनें आपल्या पराक्रमाचा चापून खोटा रिपोर्ट पाठविला, व मिळालेल्या लुटीवर आपल्या एकव्याचा हक्क शाबीत केला.

बंडाच्या धामधुमींत नरगुंद, बांदा व चित्रकूट अशी तीन चिमुकलीं संस्थानें इंग्रजांच्या राज्यांत सामील झालीं. माधवराव पेशव्यांना पुढें नक्त नेमणूक करून देऊन इंग्रजांनीं बरेली येथें पेन्शनर ह्याणून ठेवलें. चित्रकूट येथें बंड झालेंच नाही, व यदाकदाचित् झालें असें धरलें तरी, माधवरावांचें वय त्यावेळीं केवळ नऊ वर्षांचें असल्यामुळे त्यांच्याकडे त्याचा मुळींच दोष लागू शकत नाही; कारण ते अज्ञान होते व इंग्रज त्यांचे पालक होते, आणि इंग्रजांच्या तर्फे इंग्रजांच्या माणसामार्फतच संस्थानांतील कारभार चालला होता, ही गोष्ट लक्षांत ठेवून, हा इंग्रजी न्याय कोणीही पारखून घ्यावा !

प्रकरण २५ वें.

## ‘झांशीची संग्राम-देवता !’



बुंदेलखंडांतील या प्रसिद्ध व सुंदर राजधानीत एक महाराष्ट्र ब्राह्मण स्त्री आपल्या वैधव्याचे दिवस व्रतवैकल्ये करण्यांत व देवदर्शन आणि दानधर्मांत घालवीत होती. ती एका काळीं राजाची राणी होती. परंतु इंग्रजांच्या पोटांत तिचें राज्य गडप झालें. तिनें व तिच्या पतीनें हिंदुधर्मशास्त्राप्रमाणें एक मुलगा दत्तक घेतला होता. परंतु इंग्रज कंपनीला तें दत्तविधान पटलें नाहीं. तिचें राज्य गेलें व महिना पांच हजार रुपयांची लहानशी पेन्शन तिच्या नशिबी आली. हिंदु स्त्रियांचें वैभव पतीबरोबरच नष्ट होऊन त्या मृतप्राय होतात. नंतर त्या विरक्त संन्यासिनीप्रमाणें आपलें आयुष्य घालवितात. राणी लक्ष्मीबाई या नियमाला अपवाद नव्हत्या. दत्तक घेतलेल्या मुलाची, कुळाच्या व घराण्याच्या नांवलौकिकाप्रमाणें मुंज करण्यासाठीं, इंग्रजांच्या तिजोरींत शिल्क असलेले तिचे पैसे तिला मिळेनात. इतकेंच नव्हे तर तिच्या नेमणुकीवर देखील कंपनीनें धाड आणली. तुमच्या नवऱ्याचें संस्थानी कर्ज फेडण्याची जबाबदारी तुम्हावर आहे, सबब तें कर्ज फिटेतोपर्यंत तुमची पेन्शन बंद करण्यांत आली, असें राणीस कळविण्यांत आलें. राणीनें पुष्कळ लिहून पाहिलें कीं, ‘माझ्या पतीचें सर्व राज्य तुम्ही खालसा केलें व सर्व खजिना जप्त केला. तेव्हां कर्ज फेडण्याची जबाबदारी आतां माझ्यावर नसून तुमच्यावरच आहे. पतीच्या इस्टेटीचा वारसा माझ्याकडे व माझ्या दुर्दैवी मुलाकडे येत नाहीं, तर कर्जाचा तेवढाच वारसा आमच्याकडे कसा येईल ?’ राणीसाहेबांचें उत्तर अगदीं सरळ होतें, आणि इंदूरचे रेसिडंट सर हॅमिल्टन यांनीं राणीच्या म्हणण्याला पुष्टी दिली. परंतु राणीसाहेबांची पेन्शन पतीच्या कर्जाचें निमित्त करून बंद करण्यांत आली ती आली ! संस्थानचे अनेक पिढीजाद आश्रित व त्यांचीं मुलेंमाणसें, यांच्या पालनपोषणाचा भार राणीसाहेबांवर पडला होता. शिवाय जुने कुळाचार व दानधर्म यांचा खर्च त्यांच्यामार्गे होताच. ज्या अनेक संस्थानी पिढीजाद नोकरांची, राज्य खालसा झाल्यामुळें नोकरी गेली होती, त्यांना मदत करणेंही राणीसाहेबांना भाग पडत असे. अशा स्थितींत त्यांची किती दैना होत असेल, व त्यांच्यामार्गे खर्चाची प्रत्यही किती काळजी व विवंचना लागली असेल, याची कोणाही खानदानी इसमास कल्पना करता येईल. ही राजयोगिनी तपस्विनी अशा कष्टप्रद स्थितीतही धर्माचरण करून आपलें

आयुष्य सत्कारणी लावण्याचा प्रयत्न करीत होती. परंतु झांशी येथें नित्य होणारी गोहत्या मात्र तिला पाहवेना. हिंदुमात्राचा प्राण गो-पूजनांत घुटमळत असतो. गाय ही माय, अशी भावना प्रत्येक हिंदूची असते. शिवाजीमहाराजां-पासून गोब्राम्हणप्रतिपालन हेंच क्षत्रियांना आद्य कर्तव्य वाटत आलें आहे. तेव्हां राणीनें झांशी येथील गोहत्या थांबवावी, असा इंग्रज सरकारला विनंतीअर्ज केला. झांशी येथील अनेक लहानथोर नागरिकांनीं राणीसाठी-बांच्या अर्जाला पाठिंबा दिला. परंतु तो अर्ज फेटाळण्यांत आला. आपल्या राजधानींत होणाऱ्या गोहत्येचें पाप आपणांस व आपल्या मृत पतीस लागतें अशी राणीची भावना झाली. अखेर झांशी शहर सोडून काशीस धर्माचरणाकरितां जाऊन राहण्याची परवानगी राणीनें मागितली ! हें पत्र लिहितांना राणीस किती दुःख झालें असेल ! जेव्हां श्रीमंत गंगाधररावांच्या मृत्यूनंतर झांशी संस्थान खालसा करण्यांत आलें, तेव्हां झांशीवरील प्रेमानें उचंबळून ‘मैं अपनी झांशी नहीं दूंगी’ असें अभिमानपूर्वक इंग्रजांना बजावणारी राणी झांशी सोडून काशीस जाण्याची इच्छा करूं लागली, तेव्हां तिच्या मनाला अत्यंत यातना झाल्या असल्या पाहिजेत, हें उघड आहे. परंतु काशीवास विधात्यानें तिच्या नशीबीं लिहिला नव्हता ! झांशी येथील प्रसिद्ध महालक्ष्मी देवीचे देवळाकरितां दोन गांव खर्चाकरितां म्हणून पूर्वी तोडून देण्यांत आले होते, तेदेखील जप्त करण्यांत आले. त्या सदाचरणी व पवित्र, दुर्दैवानें वैभवाच्या शिखरावरून खालीं दुःखाच्या दरींत लोटलेल्या, मानिनी संन्यासिनीच्या मनाला या धर्मच्छलामुळें किती दुःख झालें असेल.

१८५७ सालीं झांशींत १२ नंबरच्या पलटणीतील एक तुकडी, १४ नंबरचें घोडदल व थोड्याशा तोफा आणि थोडेसे त्यावरचे गोलंदाज होते. मीरत व दिल्ली येथील हकीमती ऐकल्यानंतर देखील, झांशी येथें बंड होईल असें तेथील प्रमुख अधिकारी मेजर स्क्रीन यांस वाटलें नाहीं. कारण १८ मे रोजी त्यांनीं आप्ता येथें लेफ्टनंट गव्हर्नरला लिहिलें कीं, ‘येथील फौज कप्तान उनलापच्या पूर्ण कक्षांत आहे व येथील शिपायांना उलट दिल्ली व मीरत येथील शिपायांचा बंड केल्याबद्दल राग आला आहे.’ परंतु या भरवंशाच्या म्हशीला पुढें लवकरच टोणगा झाला. जून महिन्यांत ठिकठिकाणच्या बंडाच्या बातम्या तेथें येऊन पोहोंचल्या. इंग्रजांना आतां भय वाटूं लागलें. बहुतेक इंग्रज आपल्या बायकांमुलांसह व जवळचा पैसाअडका घेऊन किह्यांत रहावयास गेले. फक्त फौजी अधिकारी तेवढे छावणींत राहिले. सात जून रोजी झांशी येथील फौजेनेंही बंड पुकारलें. दोन



दिवसांपूर्वी कांहीं इंग्रज अधिकाऱ्यांच्या बंगल्यांना आगी लागल्या होत्या. तेव्हां इंग्रज सावध झाले होते. परंतु सावध राहूनही कांहीं उपयोग नव्हता. राणीने इंग्रजांना किहयांत अन्नपाणी पुरविण्याचा तीन दिवसपर्यंत यशस्वी प्रयत्न केला. परंतु बंडखोर शिपायांपुढे तिचे कांहीं चालेना. राणीने इंग्रजांना साहाय्य देऊं केले, परंतु ते इंग्रजांनीच झिटकारले. राणीचे साहाय्य घेणे त्यांना कमीपणाचे वाटले. त्यांना वाटत होते की, आपण किह्या उत्तम प्रकारे लढवूं शकूं. परंतु अखेर त्यांच्याच शिपायांनी व पोलिसांनी त्यांची कत्तल केली. फौजी रिसालदारांनं आज्ञा केली व ती जेल दरोग्यानें अमलांत आणली. ७५ इंग्रज पुरुष, १९ स्त्रिया व २३ मुलें या कत्तलींत मारलीं गेलीं. राणीचे या कत्तलींत अंग नव्हतें अशी केनें कबूली दिली आहे. झांशीच्या कत्तलींतून वांचलेल्या मार्टिन नांवाच्या साहेबांनं तर स्वच्छ लिहिलें कीं, राणीचा एकही नोकर बंडांत प्रथम सामील नव्हता व कत्तल पहिल्याच दिवशीं झाली. उलट राणीनें शक्य तेवढी इंग्रजांना मदत करण्याचाच प्रयत्न केला. इंग्रजांना दतिया येथें रातोरात निघून जाण्याचाही तिनें सल्ला दिला, परंतु तो त्यांनीं मानला नाही. बंडखोर शिपायांनीं उलट राणीपासून जबरदस्तीनें तीन लाख रुपये खंडणी मागितली, आणि राणीला प्रसंग ओळखून ती द्यावी लागली. खजीना लुटून, इंग्रजांचे बंगले जाळून फुंकून व या तीन लाखांची वांटणी करून बंडखोर शिपाई दिल्लीकडे चालते झाले. कारण कोठेही देशी फौजेत बंड झालें कीं, शिपाई आपल्या वरिष्ठ इंग्रज अधिकाऱ्यांना कंठस्थान घालून दिल्लीकडे रवाना होत असत. उत्तर हिंदुस्थानांतील ठिकाणच्या प्रमुख छावण्या आपल्या हातीं ठेवणें, दिल्लीस जाण्याइतकेंच महत्वाचें आहे, हें त्यांना कळतच नसे. ते बंड पुकारून सरळ दिल्लीची वाट धरीत असत.

९ जून १८५७ पासून राणीसाहेबांनीं झांशीच्या राज्याचीं सुत्रें आपल्या हातीं घेतलीं. त्यामुळें इतर ठिकाणांप्रमाणें तेथील प्रजेवर गांवगुंडांकडून अत्याचार मात्र घडले नाहींत. कारण कोणतीच राजसत्ता नसली म्हणजे चोर दरोडेखोरांचें उत्तम फावतें. तसा कोणताच शोचनीय प्रकार झांशी येथें घडला नाहीं. राणीसाहेबांचें राज्य परत त्यांच्या हातीं आलें. चालून आलेल्या संधीचा त्यांनीं योग्य तो फायदा घेतला. निरपराधी इंग्रज स्त्रीपुरुषांच्या कत्तलींत त्यांचें अंग मुळींच नव्हतें हें खरें, परंतु बंडाच्या उठावणींत त्यांचें मुळींच अंग नव्हतें, असें मात्र म्हणवत नाहीं. कारण ३१ मे रोजी सर्वत्र बंड पुकारण्याचा शिपायांनी व त्यांच्या पुढाऱ्यांनी निश्चय केला होता. परंतु मीरत

येथील शिपायांनीं घाई केल्यामुळें बंड तीन आठवडे अगोदरच झालें, आणि ठिकठिकाणचे इंग्रज सावध होऊन ३१ मेची मार्गप्रतीक्षा करूं लागले. तेव्हां ३१ मे रोजीं बंड करण्यापासून कांहींच फायदा उरला नव्हता. ४ व ५ जून रोजीं कानपूर येथील शिपायांनीं बंड पुकारलें. तोंपर्यंत झांशीचे शिपाई स्वस्थ होते ही गोष्ट लक्षांत घेण्यासारखी आहे. कानपूरच्या बंडाळीची बातमी आल्यानंतरच झांशी येथें ७ जून रोजीं बंड झालें. नानासाहेब पेशवे व लक्ष्मीबाई राणीसाहेब यांचा लहानपणापासून घरोबा होता. कारण राणीसाहेबांचे वडील मोरोपंत तांबे हे पेशव्यांचे आश्रित होते, आणि पेशव्यांच्या कृपेनें व मदतीनें राणीचें लग्न झालें होतें. नानासाहेब लक्ष्मीबाईला आपली बहीण मानीत होते, आणि उलटपक्षीं राणी-साहेबांची पेशव्यांविषयीं बंधुप्रेमाबरोबर अत्यंत निष्ठाही होती. तेव्हां या महत्वाच्या प्रसंगीं त्यांचा एकमेकांशीं अगोदर पत्रव्यवहार झाला असल्यास नवल नाही. शिंदे-होळकरांपेक्षां राणीसाहेबांना पेशव्यांविषयीं अधिक आपलेपणा वाटत होता. त्यामुळें पेशव्यांच्याकरितां हातीं तलवार घेऊन, स्वराज्य पुन्हां स्थापण्याच्या निश्चयास त्या लागल्या असाव्या. त्यांना मेहनतीचा शोक लहानपणापासूनच होता व मोठेपणीं देखील रोज पहाटेस उठून त्या कसरत-शाळेंत जाऊन जोर, जोडी, मलखांब करीत असत. त्यामुळें त्यांचें शरीर सडपातळ असलें तरी कसदार होतें. घोड्यावर बसण्याचा व्यायाम तर त्या नित्य घेत असत. घोड्यावर बसण्यांत त्या अत्यंत पटाईत होत्या. घोडा मंडळावर धरणें, कुंपणावरून उडविणें, घोड्यावर बसून खंदक पार करणें ह्या त्यांच्या रोजच्या लीला होत्या. तलवार, जंबिया वापरण्यांत त्या कुशल होत्या. अशा बुद्धिमान, कर्तबगार व मानी स्त्रीनें आपत्या राज्या-करितां बंडांत उडी घेतली तर त्यांत नवल नाही व तिचा त्यांत दोषही नाही. जुंढेलखंडांतील प्रजाजनही बाईसाहेबांवर अतिशय खुश होते.

परंतु बाईसाहेबांनीं बंड पुकारलें तरी त्यांनीं अन्याय केला नाही किंवा निःशस्त्रां-वरत्यांनीं शस्त्र उचललें नाही. इतकेंच नाही, तर इंग्रजांचे पगारी शिपाई पहिल्या दिवशीं बिथरले तेव्हां त्यांनीं इंग्रजांना शक्य तेवढी मदतच केली. शिपायांनीं व पोलिसांनीं इंग्रज स्त्रीपुरुषांची अमानुषपणें कत्तल केली, त्याबद्दल त्यांना वाईटच वाटलें. परंतु ती कत्तल थांबविणें त्यांच्या शक्तीबाहेर होतें. कारण इंग्रजांचे शिपाई राणीचा हुकूम मानण्यास तयार नव्हते. परंतु शिपाई दिल्लोस गेल्यावर, रस्त्यांत निर्दयपणें टाकून दिलेलीं इंग्रजांचीं प्रेतें त्यांनीं गोळा केलीं, व त्यांचे बोग्य ते प्रेतसंस्कार केले. शिपायांच्या या अमानुष अत्याचाराबद्दल त्यांनीं

जबलपूरचे कमिशनर मेजर अस्कीन व आग्रा येथील कमिशनर कर्नल फ्रेजर, ह्यांना निषेधपत्रे लिहिली, व झालेल्या अत्याचारांत आपला मुळीच हात नव्हता असे त्यांना बजावले. इंग्रजी सत्ता बुंदेलखंडांत पुन्हा पूर्णपणे स्थापन होईतोपर्यंतच, देशांत बंडाळी माजून प्रजेवर गुंडांकडून अत्याचार होऊं नये, म्हणून आपण झांशी येथील राज्याचीं सूत्रे आपल्या हातीं घेतलीं आहेत, असेंही त्यांना राणीनें लिहिलें. ह्यांत राणीसाहेबांचा मुत्सद्दीपणा उत्तम प्रकारें दिसून येतो. बंडाची संधी साधून त्यांनीं झांशीचे राज्य प्रथम आपल्या स्वाधीन करून घेतलें, व यदाकदाचित् बंडाचा मोड होऊन इंग्रज पुन्हां विजयी झाले, तर त्यांच्याकडून शाबासकी म्हणून, बक्षिसादाखल राज्य परत मिळविण्याचा मार्ग त्यांनीं आपल्याकडून खुला करून ठेवला. परंतु दुर्दैवानें तीं पत्रे वाटेंतच गहाळ झालीं !

राणी लक्ष्मीबाईनें गादीवर बसल्याबरोबर राज्याचा फारच छान बंदोबस्त केला. निरनिराळे अधिकारी नेमून करवसुली व न्यायदानाची व्यवस्था केली. आपल्या शिपायांकडून गस्त घालवून चोरडाकूंचा पराभव केला व झांशी प्रांतात सर्वत्र शांतता स्थापन केली. झांशी प्रांत राणी लक्ष्मीबाईच्या ताब्यांत आला, हें पाहून तिच्या पतीचा एक दूरचा भाऊबंद सदाशिव नारायण तिच्यावर चालून आला व स्वतः झांशीचे महाराज अशी पदवी धारण करून, झांशीपासून तीस मैल अंतरावर असलेला करेरा नांवाचा किष्ठा त्यानें सर केला. हें पाहून राणीनें फौजेत नवीन भरती केली व राजवाड्यांत आणि किष्ठांत पुरलेल्या जुन्या तोफा बाहेर काढल्या व त्यांना उजळा देऊन त्या युद्धोपयोगी केल्या. इतकें करूनच ही चतुर व शूर राणी थांबली नाहीं. सैन्य कितीही चांगलें असलें, तरी शस्त्रास्त्रें व दारूगोळा यांचा भरपूर पुरवठा असल्यावांचून लढाईत यश मिळत नाहीं, हें पूर्णपणें ओळखून शस्त्रें तयार करण्यास तिनें अनेक कुशल कारागिरांना आज्ञा केली, व झांशी शहरांत दारूगोळा तयार करण्याचा नवा कारखाना उघडला. याप्रमाणें सज्ज होऊन तिनें सदाशिव नारायणावर स्वारी करून त्यास करेराहून गवाळेरे येथें पळवून लावले. बुंदेलखंडांतील ठाकुरांनीं या नव्या तोतया महाराजांना मदत न करतां, राणी लक्ष्मीबाई व तिचे दत्तक पुत्र दामोदरराव यांची झांशी प्रांतावरील सत्ता कबूल केली. याप्रमाणें राणीचा अंमल सर्व संस्थानभर सुरळित चालू झाला.

परंतु लवकरच झांशीपासून दीड दोन मैलांवर असलेल्या ओढळा गांवचा दिवाण नट्येखान, हा दतियाच्या फौजेची मदत घेऊन झांशीवर चाल करून

आला व त्यानें झांशी शहराला वेढा दिला. राणी काय केवळ एक बाईमाणूस, तेव्हां या बाईपासून झांशीचें राज्य हिसकवून घेणें, ही नत्येखानाला सहज गोष्ट वाटली ! बंडाळीचा फायदा घेऊन आपण आपलें राज्य झांशीस स्थापावें व राणीस तेथून हुसकावून द्यावें हा त्याचा मूळ हेतू. बाईमाणसाच्या व त्यांतून विधवा ब्राम्हण स्त्रीच्या हातून पराक्रम होणें शक्य नाही ही त्याची मनोभावना ! परंतु राणीनें झांशीच्या किल्ल्यावर इंग्रजी युनियन जॅक व पेशवाई भगवा झेंडा, अशीं दोन्ही निशाणें उभारून नत्येखानाशीं जोराचा सामना दिला व त्याचा पराभव करून त्यास पळत परत फिरण्यास भाग पाडलें. स्वतः राणी मदींनी वेषानें तटाच्या बुरजावर उभी राहून युद्धांत भाग घेत होती. तिचें असामान्य धैर्य पाहून बुंदेलखंडांतील ठाकुरांनीं तिच्या आधिपत्याखालीं लढण्याचें ठरविलें. नत्येखान वापस गेला खरा, परंतु त्यानें त्या पराभवानें चिडून इंग्रज अधिकाऱ्यांना असें लिहून पाठविलें कीं, झांशीची राणी बंडखोरांना सामील झाली असल्यामुळे इंग्रजांच्या वतीनें आपण तिच्यावर चालून गेलों होतो. ह्यामिल्टन साहेबाला नत्येखानाचें पत्र मिळाल्यामुळे त्याला तें खरें वाटलें व नत्येखानाचा अंतस्थ कावा इंग्रजांना समजून आला नाही.

झांशी प्रांतांत राणीचें राज्य दहा महिनेपर्यंत एकसारखें चालू होतें, व त्यांच्या त्या अल्प कारकीर्दीत प्रांत फार सुखांत होता. कारण राणीची राज्यव्यवस्था चोख होती. राणीसाहेब कधीं पुरुषवेषांत तर कधीं स्त्रीवेषांत, पण रोज नियमानें दरबारांत येऊन कामकाज पहात असत. त्यांची बुद्धिमत्ता तीव्र असल्यामुळे कारभारी मंडळींना त्या भराभर हुकूम लिहावयास सांगून कामाचा फडशा पाडीत, तर कधीं स्वतःच हुकूम खरडीत असत. कारण तलवारीप्रमाणें लेखणीची विद्याही त्यांना उत्तम अवगत होती. ब्राह्मण सरदार सव्यसाची असल्यामुळेच त्यांचें सर्वत्र वजन पडे, व त्यामुळेच त्यांना हिंदुस्थानांत मोठेपणा प्राप्त झाला. पायांत पायजमा, अंगांत अंबव्याची बंडी, डोक्यास टोपी घालून वर पागोट्यासारखी बांधलेली बत्ती, कमरेस काचा किंवा जरीचा दुपेटा व त्यास लटकावलेली तलवार, हा त्यांचा दरबारास जातेवेळचा पोषाख असे. स्त्रीवेषांत त्या पतिमरणामुळे पांढरा शुभ्र पोशाख करीत असत. केसांचा बुचडा बांधलेला असून नेसावयास पांढरा शालू व अंगांत स्वच्छ पांढरी चोळी असे. दरबारांत एक पडदपोशीची खोली असे. तेथें दरवाजाच्या आंत गादी घालून लोढाशीं त्या टेकून बसत असत, व सर्व न्यायनिवाडा स्वतः करीत. दर शुक्रवारी व मंगळवारी संध्याकाळीं मुलास बरोबर घेऊन त्या महालक्ष्मीच्या दर्शनास नियमानें जात असत.

तेवढ्या थोड्या अवधीत राणीनें आपलें प्रजाप्रेम व दयालुत्व सर्वांच्या निदर्शनास आणून दिलें. झांशी रियासतींत बडवासागर म्हणून एक लहानसें गांव आहे. तेथें चोर लुटारुंनीं फार गोंधळ उडवून दिला. तेव्हां राणीनें तेथें जातीनें पंधरा दिवस मुकाम करून चोरांना पकडलें, व त्यांच्या त्यांच्या अपराधाप्रमाणें, कांहींना फांशी तर कांहींना कैदेची याप्रमाणें शिक्षा देऊन प्रजेला निर्भय केलें. नरथेखानाशीं लढाई चालू असतांना जे झांशीचे शिपाई युद्धांत जखमी होत, त्यांची सेवामुद्रूषा राणी जातीनें करीत असे, व त्यांच्या दुःखाचा भार हलका करी. शिपायांच्या ठिकाणीं असलेलें तिचें पुत्रप्रेम पाहून, शिपाई इतके आडमुट्ट असतांना देखील विरघळले व तिला मातेप्रमाणें ते मान देऊं लागले. मातेच्या सुखासाठीं पुत्र काय करणार नाहीं ? एकदां राणीसाहेब महालक्ष्मीच्या दर्शनाहून वाड्यांत परत येत असतां, हजारों भिकारी महालाच्या दाराशीं गोळा झालेले त्यांनीं पाहिले. उत्तर हिंदुस्थानांत थंडी फार पडते, त्यामुळें पुरेसे कपडे जवळ नसलेल्या लोकांचे हिवाळ्यांत अतोनात हाल होतात. भिकाऱ्यांनीं अतिशय केंविल-वाण्या मुद्रेनें राणीला आपली दुःस्थिति निवेदन केली. राणीसाहेबांनीं दुपःच्या दिवशीं शेकडों शिंपी राजवाड्यांत कामावर लावले व त्यांच्याकडून रूदार बंड्या व टोप्या तयार करविल्या. नंतर गांवांत दवंडी पिटवून गोरगरीब अठरापगड जातींचा रमणा भरविला, व प्रत्येक इसमाला एक रुभरित बंडी व टोपी, आणि एक घोंगडें दिलें. कोणाला लग्नाला पैसे नसले तर त्यानें राणीसाहेबाकडे खुशाल जावें. प्रत्येकाला त्यांच्या वाड्यांत मुक्तद्वार असे, व प्रत्येकाचें दुःखनिवारण आपल्याकडून होईल तितकें करण्यास त्या तत्पर असत. परंतु राणीच्या ह्या रामराज्याचा काल फारच अल्प काळ टिकला.

राणीला आपलें राज्य परत हवें होतें, व तेवढ्याकरितां ती बंडांत सामील झाली होती. पेशवेप्रभूशीं राजनिष्ठा हा दुय्यम उद्देश होताच. इंग्रजांनीं अत्यंत अन्यायाची वर्तणूक तिच्याशीं व तिच्या पुत्राशीं केली. तिचें राज्य बेकायदे-शीरपणें खालसा करण्यांत आलें. तिला कोणत्या तरी उपायानें गेलेलें राज्य परत मिळावायचें होतें. इंग्रजांविषयीं व्यक्तिशः तिचा द्वेष नव्हता. त्यामुळें कंपनी सरकारविरुद्ध तिनें युद्ध पुकारलें असलें, तरी शिपायांनीं व गुंड बदमाशांनीं इंग्रजांवर—विशेषतः स्त्रियाबालकांवर केलेले अत्याचार तिला सर्वस्वी नापसंत होते, व म्हणूनच त्यांचा तिनें कडक निषेध केला व त्यांना शक्य तितका तिनें विरोधही केला. बंडाच्या प्रारंभीं तिची वर्तणूक अत्यंत मुत्सद्देगिरीची होती. कारण

झांशी ताब्यांत घेतल्यानंतर आपण केवळ इंग्रजांच्या वतीनेच राज्यकारभार चालवित आहोत, असें तिनें आग्रा व जबलपूर येथील इंग्रज अधिकाऱ्यांना लिहून कळविलें. त्याचप्रमाणे नथेखानाशीं झालेल्या लढाईत, झांशीच्या किष्वावर मराठेशाही भगव्या झेंड्याबरोबर इंग्रजी युनियन जॅकही तिनें फडकत ठेवलें. हेतु हाच कीं, इंग्रज यदाकदाचित् बंडांत विजयी झाले, तरी या गोष्टी लक्षांत घेऊन झांशीचें राज्य आपल्याकडे त्यांनीं पूर्ववत् चालू ठेवावें. दुर्दैवानें तिचीं पत्रें इंग्रज अधिकाऱ्यांना मिळालीं नाहींत, किंवा मिळालीं असलीं तरी त्यांच्या क्रोधाशीत त्या पत्रांच्या चिंधळ्या उडाल्या असाव्यात; कारण नथेखानाचा पराभव केल्यानंतर देखील, तिनें इंग्रज अधिकाऱ्यांना आपण त्यांच्या वतीनेच बंडखोर नथेखानाशीं लढाई दिली असें कळविलें; पण हें पत्र इंग्रजांना मिळालें नाहीं. तें नथेखानाच्या हातीं लागलें व तें त्यानें तसेंच दडपून ठेवलें. प्रारंभी राणीचा असा दुहेरी धोरणी डाव होता, कारण तिची दृष्टि झांशीवर वेधली होती. कोणत्या तरी उपायांनीं आपली झांशी आपल्याकडे कायमची रहावी हाच तिचा हेतु होता, व त्या धोरणानेंच तिचें वर्तन चालू होतें.

प्रथम प्रथम बंडाच्या बातम्या बंडखोरांना अनुकूल अशाच येऊ लागल्या. सर्व उत्तर हिंदुस्थानभर बंडाची आग भडकली, व ती दक्षिणेंत देखील भडकून इंग्रजी गत्ता त्या आगींत जळून भस्म होईल, असें बंडखोरांना वाटलें. परंतु हा भ्रम लवकरच दूर झाला. दक्षिण बर्फाप्रमाणें थंडच राहिली ! शीख व गुरखे इंग्रजांचे मित्र बनले. रजपूत आपल्या वंशपरंपरागत व्रीदाप्रमाणें राजनिष्ठ राहिले. मध्यहिंदुस्थानांतील प्रमुख मराठे संस्थानिक शिंदे-होळकर यांनीं इंग्रजांचा पक्ष उचलून आपल्या स्वतःच्या राज्यांतील बंडास प्रवृत्त झालेल्या शिपायांना व इतर गृहस्थांना थोपवून धरलें, किंवा ज्यांनीं बंडाची उसळी घेतली त्यांचा तेजोभंग केला. बंगाल, बहार, वायव्यप्रांत येथें बंडाची दंगल प्रारंभी थोडीशी उसळली असली, तरी योग्य नेत्यांच्या अभावीं व सामान्य प्रजेची सहायुभूती मुळींच नसल्यामुळें केवळ सामान्य बंडाळी ठरली; व ती इंग्रजांनीं सहज शांत करून, बहुतेक ठिकाणीं आपली सत्ता पूर्ववत् लवकरच स्थापन केली. दिल्ली, कानपूर व लखनौ हींच काय तीं बंडाचीं केंद्रस्थाने बरेच दिवस तग धरून होती. दिल्ली हें तर बंडखोरांचें प्रमुख केंद्र होतें, व मोगल बादशाहीची तेथें रीतसर स्थापना झाल्यामुळें बंडवाल्यांना मोठें नैतिक बल प्राप्त झालें होतें. परंतु लाखों काळ्या शिपायांचा पराभव करून २० सप्टेंबर रोजी दिल्लीवर इंग्रजांनीं आपलें निशाण फडकवलें; मोगल बादशाहा कैदेत पडले व युवराज

कुत्र्याप्रमाणें भररस्त्यांत गोळ्या घालून मारले गेले. ही बातमी सर्वत्र पसरतांच बंडवाले हताश झाले. परंतु कानपूरच्या अंतर्वेदींत नानासाहेब पेशवे आपलें स्थान धरून होते. दुर्दैवानें त्यांच्या शौर्याचा फारसा उपयोग न होतां ६ डिसेंबर रोजीं इंग्रजांनीं पुन्हां एकदां कानपूर घेतलें, व नानासाहेब पेशव्यांना आपला जीव बचावण्याकरितां तेथून पळावें लागलें. परंतु थोर पुरुषांच्या धैर्याची आपत्कालींच कसोटी लागते. नानासाहेबांचा पराभव होऊन ते हताश झाले, तरी या शूर मानिनीनें त्यांना स्फूर्तिदायक संदेश पाठविला. राणीनें पाहिलें कीं बंडवाल्यांचा निभाव इंग्रजांपुढें लागत नाही. दुसरी एखादी सामान्य स्त्री असतो, तर या वेळीं इंग्रजांना ताबडतोब शरण जाऊन आपला थोडाबहुत फायदा करून घेती. परंतु राणीची वर्तणूक अगदींच उलट झाली. बंडाच्या प्रारंभीं राणीनें इंग्रजांच्या मैत्रीचा थोडाबहुत आव तरी मुत्सद्देगिरीनें आणला होता. परंतु बंडवाल्यांवर पराभवाची आपत्ती कोसळली, हें पाहून तिनें त्यांची नेटानें बाजू घेतली व इंग्रजांशीं त्यांच्यातर्फें लढण्याची जोरानें तयारी चालविली. आभाळ फाटलेलें दिसत असून देखील ही बहादूर स्त्री डगमगली नाही. उलट तिनें पुढाकार घेऊन पराभूत पेशव्यांना व त्यांच्या फौजेला धीर दिला, व लढाईची कमाल करण्याचें ठरविलें. कानपूर घेतल्यानंतर नवाबी लखनौवर इंग्रजांनीं चढाई केली, व १७ मार्च रोजीं लखनऊ शहर इंग्रजांच्या पूर्ण ताब्यांत आलें. याप्रमाणें बंडाचीं तिन्ही मुख्य केंद्रे मोडून जमीनदोस्त झालीं, आणि त्यामुळें इंग्रजांना आपलें सर्व बळ एकवटून राणीवर चढाई करतां आली. इकडे या आठ नऊ महिन्यांत, दक्षिणेंतील फौज सर ह्यू रोज या हुशार सेनापतीच्या आधिपत्याखालीं औरंगाबाद, इंदोर, उज्जैन, मद्रू वगैरे ठिकाणची बंडाळी मोडीत व सर्वत्र स्थिरस्थावर करीत आणि इंग्रजी सत्तेचा खुंटा हालवून बळकट करीत करीत, झांशीच्या टापूंत येऊन पोहोंचली. त्यामुळें उत्तर हिंदुस्थानांतील इंग्रजी फौजेला अधिकच जोर चढला. दिल्ली-कानपूरच्या बंडखोरांवर इंग्रजांनीं कसा भयंकर सूड उगविला, याच्या बातम्याही झांशी येथें झिरपून झिरपून येऊं लागल्या. दिल्ली व कानपूर येथें झालेली बीजन झांशी येथें सर्वांना कळून चुकली. अलाहाबाद प्रांतांतील लष्करी कायदा व झटपटीच्या चौकशीनंतर हजारों इसमांना दिलेल्या फांशीची बातमी पूर्वीं किती तरी दिवस सर्वांना कळून चुकली होती. परंतु त्यामुळें राणीचें धैर्य कमी होण्याऐवजीं उलट दुणावलें. एकदां धरलेली बाजू सोडावयाची नाही, असा तिनें आपल्या मनाशीं निश्चय केला. तिचें असामान्य धैर्य व कर्तव्यगारी,

यामुळें बंडाचें पुढारीपण पुढें तिच्याकडेच आलें, आणि आपल्या निश्चयास अनुसरून तिनें बंडवाल्यांचा उघड पक्ष घेऊन इंग्रजांशीं निकराचें युद्ध आरंभिलें.

१९ मार्च रोजीं सर ह्यू रोज झांशीजवळ असलेल्या चंचलपूर गांवीं येऊन पोहोंचला. भोंवतालची परिस्थिती पाहून झांशी एका धडाक्यांत सहज सर करतां येईल असें त्यास वाटलें. तेव्हां त्यानें राणीला निरोप पाठविला कीं, तुम्ही स्वतः, मोरोपंत तांबे, लक्ष्मणराव दिवाण, लालू बक्षी वगैरे प्रमुख आठ इसमांसह निःशस्त्र होऊन आमच्या छावणींत यावें. हा अपमानास्पद निरोप राणीनें अर्थातच धुडकावून दिला. कारण दिल्ली शहर घेतल्यानंतर इंग्रजी फौजेनें दिल्लीच्या बादशहाचा न्याय करण्याकरितां लष्करी कोर्ट मुकर करून, त्यास सहकुटुंब ब्रह्मदेशांत हद्दपारी व कैदेची शिक्षा सुनावली. शिवाय शहाजाद्यांना तर चौकशीशिवाय गोळ्या घालून रस्त्यांतच ठार मारलें. असली इंग्रजांची दयामय न्यायपरायणता राणीच्या कानांवर पूर्वांच आली असल्यामुळें, उरलेला एकच खरा वीरत्वाचा मार्ग तिनें धरला. तिच्या फौजेंत बुंदेले व अरब शिपाई होते, आणि त्यांच्या शौर्यावर तिचा पूर्ण भरंवसा होता. बाईसाहेबांनीं किह्याच्या तटावर योग्य बंदोबस्त केला, आणि सर्व बुरुजांवर मोर्चे बांधून तोफा रोखून ठेवल्या आणि ठिकठिकाणचे गोलंदाज नेमून दिले. शहराचे तटावर जंग्या जंग्यांतून कडाबिनी घेतलेले शिपाई उभे केले, आणि निरनिराळ्या दरवाजांजवळ शिपायांच्या टोळ्या ठेवून त्यांच्यावर विश्वासू व दक्ष सरदार नियुक्त केले. गांवांतील बारूद तयार करण्याचा कारखाना जोरांत चालू ठेवून एकंदर लढाईचें सेनापतित्व स्वतः राणीसाहेबांनीं पत्करलें.

इंग्रजांची फौज मोठी व कवायती; त्यांच्या तोफा प्रचंड व पळेदार; युद्धसामग्रीची त्यांची तयारी जय्यत; त्यांच्या फौजेंतील शिपाई निरनिराळ्या ठिकाणीं संपादन केलेल्या विजयांमुळें फुरफुरलेले, उलटपक्षीं राणीची बाजू सर्वच दृष्टींनीं कमजोर ! इंग्रजांनीं झांशीला वेढा दिला, तेव्हां हां हां म्हणतां झांशी कावीज करूं अशी त्यांना उमेद होती; परंतु हळूहळू त्यांचा भ्रमनिरास झाला. झांशीच्या राणीचें शौर्य व तेज रोज त्यांच्या प्रत्ययास नव्या स्वरूपांत येऊं लागलें. आपल्या सैन्याला उत्तेजित करीत ती स्वतः सर्वत्र फिरत असे. घारीप्रमाणें सूक्ष्म निरीक्षण करून जिकडे इंग्रजांचा नेटानें हल्ला होईल, तिकडे आपली फौज व फिरता तोफखाना एकवटून ती हल्ल्याचा प्रतिकार करी. इंग्रजांच्या तोफा बंद पाडण्याची कामगिरी जे गोलंदाज बजावीत, त्यांना सन्मानपूर्वक ती कडीं तोडे बक्षीस देत असे. परंतु नव्या येणाऱ्या मदतीमुळें इंग्रजांचें सैन्य रोज फुगत चाललें होतें.



आणि राणीला फक्त ईश्वरच एकटा साहाय्य करीत होता ! कारण सर ह्यू रोजने झांशीच्या सर्व वाटा रोखल्या; एवढेच नव्हे तर झांशी काबीज केली म्हणजे आंत सांपडतील त्या लोकांचीं आम्ही बीजन करूं, असे सर्व दूर जाहीरनामे प्रसिद्ध करवून राणीला बाहेरून मदत पोहोचविण्याची हिंमत कोणाच्या अंगांत त्यानें उरूं दिली नाही. राणीचे रणशूर शिपाई व धाडशी गोलंदाज एकामागून एक इंग्रजांच्या तोफांना बळी पडूं लागले. इंग्रज दुर्बिणींचा उपयोग करीत असल्यामुळे त्यांची गोलंदाजी अचूक होई. रात्रीच्या वेळीं तर हे तोफांचे लाल भडक गोळे आकाशांतून फिरतांना व फुटतांना पाहून लोकांच्या हृदयांत धडकी भरे. तोफांच्या सारख्या होणाऱ्या गडगडाटानें कानठळ्या बसून जात असत. त्यांतून जेव्हां जेव्हां इंग्रजांच्या तोफांतून कुलपी गोळ्यांचा वर्षाव होई, तेव्हां तर शहराची फार हानि होत असे. सैनिक तेवढेच या गोळ्यांना बळी पडत असे थोडेच होतें ? निरपराधी बायकामुलांची देखील प्राणहानि होऊं लागली. परंतु राणीच्या शौर्यानें सर्वांना हिंमत चढली. राणीचें अनुकरण करून अनेक तरुण स्त्रिया युद्धांतील कामगिरीचा वांटा उचलण्यास तयार झाल्या ! त्यांच्यापैकीं कांहींनीं जखमी शिपायांची सेवासुश्रूषा चालविली, कांहींनीं हातीं हत्यारें घेऊन गस्त देण्याची कामगिरी पत्करली, तर कांहींजणी बारूद-गोळ्याची नेआण करूं लागल्या. शिपाई लढतां लढतां थकले असतां राणी जातीनें उत्तेजनपर दोन गोड शब्द बोलून त्यांच्यांत अवर्णनीय उत्साह उत्पन्न करी.

इकडे राणीनें पेशव्यांची कुमक मागितली. कानपूर येथें पेशव्यांचा पराजय झाल्यावर त्यांची फौज कालपी येथें एकवटली होती. पेशव्यांजवळ तोफखाना होता, आणि शिवाय बारूद-गोळा तयार करण्यासाठीं एक मोठा कारखानाही त्यांनीं कालपीस उघडला होता. पेशव्यांनीं इंग्रजांच्या फौजेवर चाल केल्यास, झांशी व कालपी येथील दोन्ही फौजांच्या मध्ये सांपडून सर ह्यू रोजची चटणी होईल, असा राणीचा अंदाज होता, आणि युद्धकलेच्या दृष्टीनें हा डाव अत्यंत मार्मिक होता, यांत शंका नाही. त्यावेळीं तात्या टोपी हा पेशव्यांचा मुख्य सेनापती होता. त्याला ही योजना ताबडतोब पटली व तो दरकूच दरमजल करीत झांशीकडे निघाला. तात्या टोपीची फौज मदतीस आली हें ऐकून वेढ्यांतील शिपायांना अधिकच वीरश्री चढली, व त्यांनीं किल्ल्यांतून इंग्रजांवर नेटानें मारा चालू केला. परंतु सर ह्यू रोजजवळ सैन्यबळ भरपूर होतें. त्यानें झांशीचा वेढा तसाच चालवून

उरलेल्या फौजेनिशीं तात्यावर चढाई केली, व त्याचा पराभव केला. तात्या टोपी आल्या रस्त्यानें परत फिरला, परंतु त्याच्या जवळच्या तोफा मात्र त्याला तेथेंच टाकून जावें लागलें. कारण इंग्रजांनीं त्याचा पाठलाग चालविला. जंगलाला आग लावून देऊन त्यानें पाठलाग करणाऱ्या इंग्रजी फौजेला अडवून धरलें, व मिळालेल्या अवधीचा फायदा घेऊन आपली फौज मार्गे सुरक्षित नेली. तात्या टोपीची फौज चांगली बलवत्तर असूनही त्याचा पराभव झाला. इंग्रजांचा नेटाचा हल्ला बंडखोर शिपायांना फारसा सोसत नसे; फौज जर एका जागीं पाय रोखून लढाई देईल तरच समोरून येणाऱ्या हल्लाचा प्रतिकार करतां येतो, व चढाऊ लोकांची मुसंडी धैर्यानें तोंड देऊन नेटानें एकदां जिरविली, म्हणजे विजयाचा मार्ग सुलभ होतो. परंतु त्या विजयाकरितां तरी प्रथमारेभीं हजार पाचशें सैनिक बळी द्यावे लागतात. समोरून होणाऱ्या हल्लाचा अघाडीच्या फौजेवर सगळा जोर पडत असल्यामुळे त्यांची नुकसानी फार होऊन, आघाडीच्या पलटणींतले सैनिकच असल्या युद्धांत फार कापले जातात. बंडखोर शिपायांना विजय व लूट हवी होती. परंतु त्याकरितां कराव्या लागणाऱ्या स्वार्थत्यागाला त्यांची तयारी नव्हती. यामुळे इंग्रजी फौजेनें निकराचा हल्ला केल्याबरोबर बंडवाल्यांची आघाडी फुटून त्यांची पांगापांग होत असे, व त्या धांदलीमुळे पिछाडीची फौजही अस्ताव्यस्त होऊन बंडवाल्यांच्या कपाळीं रणांगणांतून पळून जाणें येई व इंग्रज विजयी होत. तात्या टोपी चतुर सेनानायक असला, तरी तो प्राणांना तळहातावरील फोड प्रमाणें जपणाऱ्या शिपायांच्या बळावर जय कसा मिळविणार ? फौजेचा पराभव मामुली रीतीप्रमाणें झाला, तरी युक्तीप्रयुक्तीनें आपल्या फौजेचा फारसा नाश होऊं न देतां त्यानें पीछेहाट स्वीकारली, व पाठलाग करणाऱ्या इंग्रजांना थोपवून धरलें. फौजेची फळी एकदां फुटली, म्हणजे पांगापांग झालेल्या फौजेची प्रत्यक्ष युद्धापेक्षां नंतरच्या पिछेहाटींतच अधिक खराबी होते. तात्या टोपीनें पराभव झाला तरी ती हानि मोठ्या चतुराईनें टाळली यांत संशय नाही !

तात्या टोपीच्या पराभवाची वार्ता कळतांच झांशीच्या फौजेचा धीर खचत चालला. इंग्रजांची निशाणबाजी अचूक व जोराची होऊं लागली. शहरांत ठिक-ठिकाणीं आगी लागल्या, वाडेच्या वाडे खचूं लागले व पुरुष, बायका व मुलें मरूं लागलीं. एक दिवस इंग्रजांच्या तोफांचा मारा किल्ल्यांतील पाणवट्यावर चालू झाला. पाणी भरणारे ब्राम्हण कावडी वहातां वहातांच ठार झाले. पाण्याचें हाकाहाक सुरू झाली. तेव्हां राणीसाहेबांनीं उलट निकराचा मारा करून इंग्रज

तोफा बंद केल्या, व फौजेस पाणी पाजलें. शहरांत अन्नाचा दुष्काळ पडल्यामुळें बाईसाहेबांनीं गोरगरीबांकरितां अन्नछत्रें सुरू केलीं व ज्यांना तेथें येऊन जेवण्याची लाज वाटत होती, त्यांना चणे मुरमुरे व धान्य फुकट वांटण्याची तजवीज केली. अशी स्थिती चालू असतांना एके दिवशीं दुपारीं वाढ्यासमोरील दारूच्या कोठारावर इंग्रजांचा एक गोळा येऊन फुटला, आणि एकदम मोठा आवाज होऊन लोकांच्या कानठळ्या बसल्या व सर्वत्र धूर व धूळ पसरली. सर्वांचे पोटांत धस्स झालें. जरा शांत झाल्यावर कळलें कीं, दारूच्या सर्व कोठाराचा भडका उडून आंत काम करणारे तीस पुरुष व आठ स्त्रिया ठार झाल्या, आणि चाळीस पंचेचाळीस माणसें शिवाय भाजूत जखमी झालीं. राणीसाहेबांनीं त्या कामास आलेल्या लोकांचा व त्यांच्या कुटुंबियांचा योग्य तो परानर्प घेतला. इंग्रजांच्या तोफांच्या मान्यानें कांहीं बुरुज डांसळले. ते रात्रीच्या रात्रीं, गंधव्यांना काळीं वस्त्रे पांघरण्यास देऊन, त्यांच्याकरवीं विटानुच्यानीं वाईनीं बांधवून काढले. एके दिवशी रात्रभर राणीसाहेबांच्या वाढ्यावर तोफांचा मारा सारखा चालू राहिला. पण वाढ्याच्या बांधकामास इतका उत्तम चुना वापरलेला होता कीं, ज्या ठिकाणीं गोळा पडे तेथेंच पक्क भोंक पडे. संबंध चुनेगच्चीस चालणीसारखीं भोंकें पडलीं व गोळे खालीं पडून आंतील सामानाचा, विशेषतः हंड्याझुंवरे व आयने यांचा चक्काचूर झाला, त्यामुळें तीनचार कुणविणी कामास आल्या. एकंदर वाडा उभाच राहिल्यामुळें दुसरें नुकसान झालें नाहीं. राणीसाहेबांच्या वाढ्यावरचा मारा द्यांशीच्या गोळेदाजांनीं मोठ्या शर्यानें इंग्रजांच्या तोफा बंद पाहून चार घटकांनीं थांबविला.

याप्रमाणें एकामागून एक विपत्ती आल्या, तरी राणीचें धैर्य खचलें नाहीं. परंतु ४ एप्रिल रोजीं गोरे शिपाई शहराच्या तटाला शिप्पा लावून वर चढूं लागले. राणीच्या सैनिकांनीं त्यांचा प्रतिकार केला व त्यांच्याशीं निकराची लढाई दिली. रस्त्यारस्त्यांतून व घराघरांतून युद्ध सुरू झालें. राजवाड्याचे समोर फारच मोठी धुमश्रक्ती उडाली. राणी जातीनें हातीं तलवार घेऊन आपल्या खास अरब स्वारांवरवीर इंग्रजांशीं दिवसभर सामना देत होती. समोर गोरा दिसतांच कापून काढण्याचा तिनें सपाटा चालविला. तलवारीच्या चकमकींत आपलें पारसें चालत नाहीं, हें पाहून गोऱ्या शिपायांनीं भितीआड उभें राहून राणीच्या लोकांवर व खुद्द तिच्यावर गोळ्या झाडण्यास सुरवात केली. राजवाड्याचे एकूण एक रक्षक लढाईत फटेतोपर्यंत, वाडा इंग्रजांच्या हातीं आला नाहीं. संध्याकाळपर्यंत लढाई चालू होती. संध्याकाळीं राणीनें किल्ल्याचा आश्रय घेतला,

परंतु तो तात्पुरताच होता. कारण सर्व शहर इंग्रजांच्या ताब्यांत गेल्यावर व बहुतेक फौज कापली गेल्यावर, सतरा दिवसांच्या लढाईत मोडकळीस आलेला किल्ला, युद्धसामग्रीच्या अभावी प्रचंड इंग्रज फौजेविरुद्ध लढविणें अशक्य होतें. रात्री अंधार पडला असें पाहून राणी घोड्यावर स्वार झाली, पाठीमागे दत्तक चिरंजीव दामोदर यास बसवून शेल्यानें त्यास आपल्या पाठीशीं करकचून बांधून घेतलें, व हातांत तलवार घेऊन शत्रूची फळी फोडण्यास सिद्ध झाली. राणीचे विश्वासू सेवकही घोड्यावर स्वार झाले. राणीचे वडील मोरोपंत तांवे यांनीं जडजवाहीर व रिहल्ल उरलेला खर्जीना हत्तीवर घातला व तेही झांशी सोडण्यास तयार झाले.

रात्रीं सर्व मंडळी किल्ल्यावरून उतरली व भर शहरांतून उत्तर दरवाजावाटे झांशी-बाहेर पडली. परंतु ही मंडळी शहराबाहेर पडतात न पडतात, तोंच शहरांत ठिक-ठिकाणीं इंग्रजांचे चौकीपट्टारे बसले होते त्यांना ह्यांची चाहूल लागल्यामुळे, त्यांनीं इंग्रज फौजेस सावध केलें. तोफा धडाडूं लागल्या, व अंधारांतच इंग्रजांची एक तुकडी राणीस आडवी झाली; परंतु राणीनें शत्रूची फळी फोडून कालीचा मार्ग धरला. राणीचे बरेच विश्वासू सेवक त्या रात्रीं कामास आले. अनेक जिवास जीव देणारे सरदार ठार झाले, व कित्येकांची पांगापांग झाली. कारण अंधारांत रस्ता नीट दिसत नसल्यामुळे, चकमक झडतांच ज्याला जशी वाट सांपडली तसा तो पळाला. लेफ्टनंट बोडरच्या हाताखालील तुकडीनें २१ मैलपर्यंत तसल्या अंधारांतही राणीचा पाठलाग केला, परंतु राणी त्याच्या हाती लागली नाहीं. ५ एप्रिलला सकाळीं झांशीच्या किल्ल्यावर इंग्रजांचें निशाण फडकूं लागलें. शहरांत जीं बीजन उडाली तिचें वर्णन गोडसे भटजीच्या शब्दांत खाली दिलें आहे. ते त्यावेळीं \* झांशींत हजर होते:—

“इकडे गोरे लोक चोंहों दरवाज्यांतून आंत शिरले ते बीजन करीत चालले. जितका ५ वर्षावर व ८० वर्षांचे आंत पुरुष दिसत चालला तितका गोळ्यानें अगर तरवारीनें मारीत चालले व एकीकडून शहरास आग लावून दिली. ती प्रथम हलवाईपुऱ्यास लाविली. त्या वेळेस शहरांत दुःखाचा जो कळोळ उसळून गेला त्यास पारावार नाहीं. मंदरांच्या कळपांत लांडग्यांनीं उडी घालतांच जशी त्या प्राण्यांची स्थिति होते, त्याप्रमाणें लोक भयानें आतुर होऊन जिकडे तिकडे सैराचैरा पळूं लागले. कांहीं पळतां पळतां मुडदें होऊन खालीं गळूं लागले. बोणी या गल्लींत

झीरे, कोणी घरांत अडचणींत लपे, कोणी दाढी मिशा उतरून छीचा वेष धारण करून बसे, कोणी शेतखान्यांत जाऊन लपे, याप्रमाणें जशी ज्यांस जीव बचा-विण्याची युक्ति सुचली तसें तो करूं लागला. गोरे लोक शहरांत शिरून बीजन करूं लागले. असें समजतांच शहराचे मध्यभागीं भिड्यांचा बाग होता, त्यांत हजारों लोक चोर्हीकडून शिरले. तेथें गोरे येतांच सर्व लोक दोन होऊन जमिनीवर साष्टांग नमस्कार घालून करुण स्वरानें बोल्हूं लागले कीं, साहेब, आम्ही निरपराधी रयत आहों. आम्ही लढवय्ये नाहीं. आम्हांस दयाळू होऊन प्राणदान द्यावें, आम्हांस मारूं नये. अशी त्यांची करुण भाक ऐकतांच त्या सर्वत्रांचे नशीबानें गोऱ्यांवरील मुख्य ऑफिसरास दया आली. त्यानें त्या प्रणतांस अभयवचन देऊन व लागलींच बागेभोंवतीं पहारा ठेवून दरवाज्यास कुलुपें मारिलीं व हुकूम केला कीं बाहेरील लोक आंत येऊं देऊं नये, व आंतले बाहेर सोडूं नयेत. याप्रमाणें तीं माणसें, बायका पोरें मिळून वीस हजार त्या बागेंत बांचलीं गेलीं.

दुसरीकडे गोरे लोक घरांत शिरून मनुष्यांस ठार मारून सोनें व रुपें यांचीं लूट करूं लागले. घरांत शिरल्याबरोबर पुरुष सांपडला व त्यानें ताबडतोब आपला अर्थ गोरे लोकांच्या स्वाधीन केला तर तो जिवानिशीं सुटे. अर्थ लवकर निघाला नाहीं तर त्याचे हाल हाल करीत. कित्येक लोकांचे गळ्यांस त्याचे धोतराचा गळफांस करून रस्त्यावर नेऊन मारझोड करीत. त्याचे घरांत खणून पहात, भिंती फोडीत व अर्थ प्राप्त झाला म्हणजे त्यास गोळी घालून मारून टाकीत. जो पुरुष अर्थ देऊन सुटला तोच पुन्हा दुसरे गोरे लोकांचे हातीं सांपडला म्हणजे गोळीनें मारला जावा. गोरे लोकांनीं छियांस बुद्धिपुरःसर मारलें नाहीं. परंतु कांहीं कुलीनांच्या तरुण स्त्रिया, गोरे लोक पुढील दारीं आले म्हणजे ते आपल्यास बाटवितील या भीतीनें मागील दारीं विहिरींत जीव देत असत. कोठें असेंही झालें कीं, गोरा घरंत शिरून नवऱ्यास गोळी घालतो आहे तों त्याचे बायकोनें येऊन त्याच्या अंगास वेष्टन करावें. मग गोळी सुटून ती नवऱ्यास मारून त्या पतिव्रता स्त्रियेस लागून, तिच्या देहाचें जन्मजन्मांतरींचें सार्थक होत असे. गोळी बायकोस लागली असें पाहून गोऱ्यानें पुन्हा गोळी घालून नवऱ्यास ठार मारावें. याप्रमाणें कित्येक दहव्रताच्या स्त्रिया मरण पावल्या, परंतु मुद्दाम स्त्रियांचा प्राणनाश किंवा विटंबना गोरे लोकांनीं केली नाहीं. इतका चांगुलपणा त्या पशुतुल्य सोजीर लोकांस कोठून येणार हें खरें; परंतु इंग्रज सरकारनें त्यांस दाबांत ठेवण्यासाठीं प्रत्येक सोलजराबरोबर दोन दोन काळे क्षिपाई दिले होते. त्यांस

कप्तानसाहेबांचा असा हुकूम होता कीं, कोणी गोरा ख्रियांचा अपमान किंवा घात करील तर त्यास तेथेंच गोळी घालून ठार मारून टाकावा. या इंग्रज सरकारच्या दूरदर्शी व न्यायी तजविजीमुळें बहुतकरून ख्रियांस इजा झालो नाही. घरांत शिरल्यावर स्त्री दृष्टीस पडल्यास, गोरे लोकांनीं तिजपासून दूर उभें राहून तिचे अंगावरील सर्व वस्तावनी उतरून घ्यावी व तिच्यापासून सामोपचारानें जी माहिती निघेल त्याप्रमाणें घर शोधून सांपडेल तें वित्त घेऊन जावें. याप्रमाणें सायंकाळ-पर्यंत बीजन व लूट करून ते यमरूपी गोरे शिपाई रात्रीबद्दल शहराचा बंदोबस्त करून आपले गोटांत परत गेले.

दुसरे दिवशीं आदले दिवशींच्या प्रसंगाची आठवण होऊन, अपरात्रींच उठून रात्र सरली नाहीं तों बंड्यांत जाऊन बसलों. त्या दिवशीं फार माणसें मेलीं. गोरे दुरून दृष्टीस पडले म्हणजे जीव बचावण्याकरितां कित्येक लोक गवताचे गंजींत जाऊन लपले. तेथें गोरे येऊन त्यांनीं गवताच्या गंजी पेटवून दिल्या म्हणजे ते अग्नींत जळून जात. कित्येकांनीं गोरा आला असें पाहून विहिरींत उड्या घेतल्या; परंतु गोरे लोकांनीं विहिरीवर बसून पाण्यावर डोकें दिसूं लागतांच गोळ्यांचा भडिमार करून त्यांस तेथेंच मारलें. कित्येक लोक शेतखान्यांत लपून बसले होते, त्यांसही शोधून ठार मारलें. आमचे शेजारीं अग्निहोत्रीबुवाचें घर होतें. अग्निहोत्रीबुवा होम देऊन बाहेर येतात, तों घरांत दोन गोरे व गोरे लोकांचे बंदोबस्ताकरितां चार काळे शिपाई शिरले. गोरे जे गेले ते होमशाळेंत समोर गेले. तेथें अग्नीचे कुंडावर टोपल्या-पाख्या उपड्या घातलेल्या होत्या. गोरे लोकांस असें वाटलें कीं, यांत अर्थ आहे. म्हणून लाथेनें पाख्या उडवून पहातात तों राखाडी दृष्टीस पडली. यांत पुरलेला अर्थ असेल हें मनांत आणून आंत हात घातला, तों अग्नीच्या योगानें हात भाजले; मग ते गोरे अति क्रोधायमान होऊन अग्निहोत्री यास व त्याचे भावास व मुलास बंदुकीच्या गोळ्यांनीं ठार मारून, कांहीं सोनें रुपें होतें तें घेऊन दुसऱ्या घरीं गेले. एकंदर अग्निहोत्री-बुवासुद्धां त्यांचे घरचीं अकरा मनुष्ये मारलीं गेलीं ! सर्व कुटुंबघातच झाला !! कित्येक लोक गोरा पाहून पळण्यास लागले. त्यांस रस्त्यांतच कडाबिनीच्या गोळ्यांनीं मारीत असत. मिडे यांचे बागेंतील सर्व मनुष्ये दोन दिवस उपाशीं होती. तिसरे दिवशीं पहाटेस दरवाज्यावर पाहारेकरी गोरे लोक होते त्यांनीं बागांत येऊन सर्वांस असें सांगितलें कीं, आपापले घरीं जाऊन भोजनाचा सरंजाम आणून येथें जेवणें करा. असें सांगतांच सर्व मनुष्यांस अत्यानंद झाला, व

घरीं धांवत धांवत जाऊन ज्याचा त्यानें सरंजाम आणला, व माणसें पुनः वागांत शिरलीं. त्यांत दुसरे लोकही जीव बचावण्याकरितां शिरले व तिसऱ्या दिवसाचे बीजनांतून वांचले गेले.

याप्रमाणें तीन दिवस बीजन करून शहरांत जितकें सोनें, रुपें, हिरे, पाच, मोतीं, पोंवळें सांपडलें, तितकें गोरे लोक घेऊन गेले. त्या वेळेस शहरांत कोट्यवधि रुपयांचा अर्थ गोरे शिपायांस सांपडला असेल. पुरुषाचें भाग्य फार चमत्कारिक आहे. तिसरे दिवशीं इंग्रजांचे लोक शहरचे वाड्यांत शिरले आणि तेथें सर्व प्रकारची लूट मांडली. सोनें, रुपें, पितळ, तांबे वगैरे सर्व जिन्नस इंग्रज सरकारनें लुटून आपले गोटांत नेला. त्यांत त्यांनीं कांहींएक अर्थ किंवा वस्त्र किंवा पात्र ठेवलें नाहीं. पोथ्यांचीं वेष्टणें यांवरसुद्धां त्यांची धाड येऊन पडली. झांशीची पुस्तकशाळा फार मोठी व उत्तम व्यवस्थेची होती. कारण झांशीचा सुभा पेशव्यापासून ज्या पुरुषांनीं मिळविला, त्या पुरुषापासून गंगाधरबाबा ऊर्फ बाबासाहेब या शेवटच्या पुरुषापर्यंत, झांशीवाले पुस्तकांविषयी फार उद्योगी झाले. चारहि वेदांचीं भाष्यें व सर्व शाखांचीं सूत्रें भाष्यांसहित, व परिशिष्टे भाष्येंसुद्धां व स्मृति टीकांसह दरोबस्त पुराणें, यांखेरीज उद्योतिपशास्त्राचे ग्रंथ व वैद्यकी ग्रंथ, असे बहुधा पृथ्वीवरचे सर्व तऱ्हेचे उपयुक्त ग्रंथ तेथें होते. झांशीपासून चारपांचशें कोसांवर नवा ग्रंथ असल्याचें कळतांच त्या शहरांत झांशीहून लेखक पाठवून ग्रंथ लिहून आणले होते. कारणपरत्वेन ग्रंथ लागल्यास काशीक्षेत्रीं झांशीहून ग्रंथ पाहण्यास नेत असत. सर्व ग्रंथांस वेष्टणें फार मजबुतीचीं व फळ्या शिम्ब्याच्या होत्या. त्या प्रसंगांत इंग्रज सरकारनें पुस्तकांच्या फळ्या व वेष्टणें सोडून घेऊन, पुस्तकें धडाधड तिसरे मजल्यावरून रस्त्यांत टाकून दिलीं. त्या पोथ्यांचीं पानें वाऱ्याच्या योगानें रस्तोरस्तीं उडून जात होती. तसेंच फरासखान्यांतील जाजमें, लोड, तके, तंबू, पाले वगैरे सर्व गोटांत घेऊन गेले. नगरखान्यांत जाऊन सर्व नौबदी नगारे वगैरे फोडून तांब्याचीं भांडीं घेऊन गेले. याप्रमाणें वाड्याची अगदीं दुर्दशा करून टाकली. लक्ष्मीचें देवालयही लुटण्यास सोडलें नाहीं; देवीचे अलंकार, वस्त्र वगैरे सर्व सरंजाम लुटून नेला. मला वाटतें कीं, महालक्ष्मीस आपलाच राग येऊन तिचा सर्व सरंजाम तिला नकोसा झाला होता. उद्यांपासून हें बीजन बंद होणार म्हणून बीजनाचें काम त्या दिवशीं फार जारोनें व शिताफीनें चाललें होतें. घरांत शिरून कोनाकोपऱ्यांत अंधारांत लपलेलीं माणसें शोधून मारीत होते. धर्मशाळाही शोधल्या. देवळाचे गाभारेही शोधून

प्रेतांनां भरून काढले. कोष्टीपुऱ्यांत अति प्राणनाश झाला, त्यांत विचाऱ्या कांहीं बायकाही मारल्या गेल्या होत्या.”

गोडशेभटजींनीं झांशी येथील लुटीचें फारच वहारीचें वर्णन केलें आहे. प्रथम तीन दिवसपर्यंत इंग्रज शिपायांनीं रोनें व जडजवाहीर मनसुराद लुटले. त्यानंतर मद्रासी शिपायांना गांवांतील तांब्यापेनळेवीं भांडां लुटण्याची परवानगी देण्यांत आली. त्यांच्या लुटींत साहजिकच पितळी देवदारे व देवांच्या धातुपथ मूर्ति यांचा समावेश झाला. मद्रासी शिपायांची पाळी जाव्यावर, हैदराबाद-वाल्यांचे शिपाई शहरांत लूट करण्यास शिरले, ते वस्त्रांची लूट करीत चालले. घरांत शिरून जेवढें वस्त्र म्हणून मिळेल, मग तें फाटकें धोतर असो किंवा पितांबर असो, तेवढें घेत चालले. चिरगुटे, पांघरूणें, मंत्रज्या, गाद्या, वेढकी, जाजमें वगैरे सर्व भरून नेऊं लागले. त्यानंतर इंग्रजांच्या इतर काळ्या शिपायांनीं धान्याची लूट चालविली. याप्रमाणें सात दिवस झांशीची लूट झाल्यावर आठवा दिवस उजाडतांच, इंग्रज कंपनी सरकारनें, ‘बुद्धक खुदाका मुल्लक वादशहाका अंमल इंग्रज सरकारका,’ अशी दवंडी पिटवून सर्व लोकांत निर्भय केलें. \*

म्यालीसनच्या मताप्रमाणें फक्त पांच हजार देशी लोकांची झांशी येथें कत्तल उडाली. इतर देशी ग्रंथकारांच्या व तात्कालीन झांशीनिवाशी लोकांच्या मते झांशी येथें झालेल्या वीजनमध्ये २० हजार लोक ठार झाले. लूट किती झाली याची गणतीच करणें शक्य नाही. परंतु क्रोधाचा पहिला सपाटा ओसरल्यावर इंग्रजांनीं सर्वत्र स्थिरस्थावर केलें, शहरात लागलेल्या किंवा लावलेल्या आगी विझवल्या, प्रेतांना अग्निसंस्कार दिला, व शहराची सफाई केली. झांशी येथें इंग्रजी अंमल पूर्ववत् सुरू झाला. राणीचे जे सरदार, किंवा इतर वडवाले बुंदेले ठाकूर इंग्रजांच्या हातीं मधून मधून लागत, त्यांना राजवाड्या समोर फांशी देण्यांत येत असे. राणीचे वडील मोरोपंत तांबे हे ४ तारखेला रात्री राणीवरो-

\* [ झांशी येथें झालेल्या लुटीची व वीजनाची, गोडशे भटजींनीं प्रत्यक्ष पाहून व अनुभवून त्या वेळीं लिहून ठेवलेली सविस्तर हकीगत, विद्वत्स चिंतामणराव वैद्य यांच्या संशोधनानें उपलब्ध झाली आहे. ही वाचली म्हणजे दिल्ली, कानपूर व लखनौ येथील इंग्रजांनीं केलेल्या लुटीची व वीजनाची सहज कल्पना करतां येते. म्हणूनच ती ऐतिहासिक सत्याच्या सुदैवानें उपलब्ध झालेली हकीगत वर सविस्तर दिली आहे. ]



बरच झांशीबाहेर पडले. परंतु उडालेल्या चकमकीत त्यांच्या मांडीवर वार झाला. त्यामुळे रक्ताने ते नाहून निघाले व त्यांना मजल मारवेना. शिवाय खजिन्याच्या हत्तीचें लटांबर त्यांच्याबरोबर होतें. तेव्हां त्यांनीं निरुपाय होऊन दतियाचा आश्रय घेतला. तेथील कारभारी मंडळींनीं फक्त त्यांना इंग्रजांच्या हवालीं केलें, व त्यांच्याबरोबरचें जडजवाहीर लुटून फस्त केलें. इंग्रजांनीं डोलींत घालून मोरोपंत तांब्यांना झांशी येथें आणलें व वाढ्यासमोर नित्य नियमाप्रमाणें फांशी दिलें.

इकडे बाईसाहेब पुत्राला पाठीशीं बांधून सारखी मजल मारीत कालपी येथें येऊन पोहोंचल्या. बाईसाहेब घोड्यावर वसण्यांत फार खंबीर असल्यामुळे इंग्रज सैन्याला चुकवून त्यांना कालपीस पोहोंचतां आलें. अंगांत सर्व पुरुषी पोषाख, व जवळ धडोतीचें एक लुगडेंही नाहीं अशा विपत्तींत त्या होत्या. परंतु त्यांच्या येण्याची खबर लागतांच रावसाहेब पेशव्यांनीं त्यांचा यथायोग्य आदरसत्कार केला व पंधरा माणसांचा सरंजाम त्यांच्याकडे लावून दिला. त्यांच्या शौर्याची सर्वांनीं प्रशंसा केली व झालेल्या पराभवाबद्दल त्यांचें सांतवन केलें. परंतु बाईसाहेबांना फौजेचें आधिपत्य मात्र देण्यांत आलें नाहीं. कारण तात्या टोपीला स्वतांच्या शौर्याची घमेड होती. एकलहानशी तुकडीच काय ती त्यांच्या स्वाधीन करण्यांत आली. झांशीचा बचाव सतरा दिवसपर्यंत निकरानें करणाऱ्या या वीर नारीकडे अधिक सैन्य त्या वेळीं सोंपविलें गेलें असतें, तर बरें झालें असतें.

झांशी सर केल्यानंतर व तेथें स्थिरस्थावर झाल्यावर सर ह्यू रोझनें कालपीवर आपला मोर्चा वळविला. तात्या टोपीही युद्धासाठीं तयार होऊन पुढें सरकला. कुंच येथें दोन्ही सैन्यांची गांठ पडली, परंतु बंडवाल्यांचा पराभव होऊन त्यांना मागें हटावें लागलें. इंग्रजांचा तोफखाना जग्यत होता, व त्यांची हिंमत अचाट होती. उलट बंडवाल्यांचें धैर्य (Morale) विगलित झालें होतें. परंतु पराजय झाल्यावर तात्या टोपीनें आपल्या सैन्याची इतक्या व्यवस्थित रीतीनें व कुशलतेनें पीछेहाट चालविली कीं, इंग्रज सेनापती देखील चकित झाले. एका पलटणीनें शत्रूला तोंड देऊन गोळीबार करावा, व त्या आश्रयानें दुसऱ्या तुकडीनें मागें हटावें. नंतर मागें हटलेल्या तुकडीनें तोंड फिरवून शत्रूवर गोळ्या झाडाय्या व पहिल्या पलटणीला मागें हटण्याची संधी द्यावी. याप्रमाणें बंडवाल्यांनीं व्यवस्थित माधार घेतली.

कुंचच्या लढाईनंतर कालपीपासून सहा मैल अंतरावर असलेल्या गलौली येथे सर ह्यू रोजने बंडवाल्यांना पुन्हा गांठले. बांधाचा नवाब दोन हजार फौजेनिशी येथे तात्याला येऊन मिळाला होता. या लढाईत राणीने विलक्षण पराक्रम गाजविला. ती आपल्या स्वारांसह इंग्रज सैन्यावर मोठ्या धडाडीने तुटून पडली व त्यांच्या तोफांवर चाल करून गेली. तिचा तो झंझावातासारखा आघात इंग्रज फौजेला सहन न होऊन ते मागे हटले. राणी गोलंदाज कापून इंग्रजांच्या तोफा हिरावून घेणार, तोंच एक उंटावरील तुकडी इंग्रजी फौजेच्या साहाय्यास आली. त्यामुळे इंग्रजांचा त्या दिवशी पराभव टळला. एका इंग्रज अधिकाऱ्याने म्यालेसनला सांगितले की, त्या दिवसापासून उंट हा प्राणी मठा फार आवडू लागला. लवकरच इंग्रजी सैन्याने कालपीवर चढाई करून ते शहर आपल्या ताब्यांत घेतले.

राणीच्या कर्तबगारीची व रणपटुत्वाची तात्या टोपी व रावसाहेब पेशवे यांना आतां ओळख पटल्यामुळे, ते तिच्या तंत्राने चालण्यास सज्ज झाले. तात्या टोपीच्या फौजेचा लागोपाठ तीन चार लढायांत जरी पराभव झाला होता तरी ती फौज नष्ट झाली नव्हती. तात्या टोपीच्या कौशल्याने तिची पांगापांग झाली नाही. राणीने सुचविले की ‘एखाद्या मजबूत किल्याच्या आश्रयास आपण गेल्याशिवाय आपला निभाव लागणार नाही. तेव्हां कालपीच्या आसपास धावपळ करण्यापेक्षा ग्वाल्हेरीस जावे हें उत्तम. कारण तेथे मुरारचा किल्ला फार मजबूत आहे. शिवाय खुद्द पेशवे जातीने तेथे गेल्यास त्यांच्या विरुद्ध लढाई देण्याचें साहस शिंद्याकडून होणार नाही. ग्वाल्हेरीहून मग आपणांस होळकर व पवार यांचे साहाय्य मागतां येईल, आणि दक्षिणेंतही उठवळ करतां येईल. पेशवाईसाठीं महाराष्ट्रांतून खास कुमक मिळेल, व दक्षिण देश आपला पाठपुरावा करील.’ राणीचा सल्ला सर्वाना मानवला, व पेशवे आपल्या सरंजामासह ग्वाल्हेरकडे वळले. त्या वेळीं ग्वाल्हेरचे महाराज जयाजीराव शिंदे अल्पवयी होते, व राज्याचीं सूत्रे मुख्य प्रधान दिनकरराव राजवाडे यांच्या हातीं होती. त्यांच्या सल्ल्याने पेशव्यांना विरोध करण्याचें शिंद्यांनीं ठरविलें. शिंद्यांची खास फौज मोठी नामांकित होती. सहा हजार पायदळ, दीड हजार घोडेस्वार व आठ तोफा घेऊन त्यांनीं मुरारपासून दोन मैलांवर तळ देऊन पेशव्यांशीं लढाई दिली. शिंद्यांच्या बऱ्याच पलटणी फितुर होऊन त्यांनीं पेशव्यांविरुद्ध लढण्याचें नाकारलें. शिंद्यांच्या हुजरातीच्या पथकानें मात्र पेशव्यांवर जोराचा मारा केला. परंतु राणीचे घोडेस्वार

शिद्यांवर चालून गेले व गोलंदाज मारून त्यांनी शिद्यांच्या तोंडा आपल्या कबजांत घेतल्या. राणीच्या स्वारांची व शिद्यांच्या खास पथकाची चांगलीच हातघाईची लढाई जुंपली. शिद्यांचा पराभव झाला, व ते व त्यांचे मंत्री राजवाडे आग्रा येथे इंग्रजांकडे निघून गेले. ग्वालेर शहर व मुरारचा किल्ला याप्रमाणे ३१ मे १८५८ रोजी पेशव्यांच्या हाती आला, व राणीची योजना सफल झाली. राणीचे शौर्य, कल्पनाचातुर्य व धडाडीचे पेशव्यांच्या कामी आली, आणि त्यांना हे अपूर्व यश लाभले. बंडवाल्यांना नवा उत्साह चढला. कारण ग्वालेरचा खजिना व भरपूर युद्धसामग्री त्यांच्या परी पडली. त्यांना नव्या फौजेची कुमक मिळाली व आपली पुढील तूत्रे हालविण्याला एक हक्काचे ठिकाण झाले.

परंतु पेशव्यांनी या विजयाचा घ्यावा तसा फायदा घेतला नाही. त्यांनी आपणाला ग्वालेर येथे राज्याभिषेक तर करून घेतला, व त्याप्रीत्यर्थ ब्राह्मण-भोजन व शांत्या सुरु झाल्या. जिकडे तिकडे जलसे सुरु झाले. राणीने फौजेची तयारी करण्याविषयी अनेकवार त्यांना विनविले, परंतु तिच्याकडे कोणीही लक्ष दिले नाही. इंग्रज कालपीस स्वस्थ बसणे शक्यच नव्हते. कारण ग्वालेर बंडवाल्यांच्या हाती अधिक दिवस राहिले असते, तर बंडाच्या ज्वाला मध्य व दक्षिण हिंदुस्थानांत पुन्हा भडकण्याचा संभव होता. इंग्रजी फौज ग्वालेरवर येऊन थडकली. जयाजीराव शिंदे इंग्रजी फौजेवरोवर होते. त्यांनी अचानक हल्ला करून तात्या टोपीचा पराभव केला व मुरारचा किल्ला परत आपल्या ताब्यांत घेतला. रावसाहेब पेशवे आतां सावध झाले व ३१ मेच्या विजयाची धुंदी त्यांच्या डोळ्यांवरून उतरली. त्यांनी आपली सर्व फौज एकत्र करून इंग्रजी फौजेशी सामना दिला. शिद्यांच्या पलटणी तोंपर्यंत बंडखोरांच्या बाजूस होत्या खऱ्या, परंतु त्यांनी इंग्रजी फौजेच्या आघाडीस आपले छोटे मालक जयाजीराव शिंदे पाहतांच, मालकाविरुद्ध हत्यार उचलण्याचे नाकारले. त्यामुळे पेशव्यांची बाजू खचली, तरी पण राणीने अतिशय निकराची लढाई दिली. ही मातबर लढाई तारीख १८ जून रोजी झाली. बंडवाल्यांचा पराभव झाला तशी त्यांची पळापळ सुरु झाली. राणी घोड्यावर बसून पुरुषवेशांत लढतच होती. तिला अनेक जखमा लागल्या. तोंडावर तलवारीची व छातीत संगीनीची अशा दोन जबर जखमा लागून, ती घोड्यावरून खाली पडतोंपर्यंत सारखी लहून शत्रूंना आपल्या तलवारीचे पाणी पाजित होती. अनेक गोच्या शिपायांना तिने त्या शेवटच्या महायुद्धांत कंठस्नान घातले, व शेवटी आपले प्राणही धारातीर्थी

विसर्जन केले. तिच्या विश्वासू अनुचरांनी तिचें प्रेत रणांगणांतून उचलून नेऊन त्याला रीतीप्रमाणें अग्निसंस्कार दिला, व तिची शेवटची इच्छा म्हणून तिच्या पुत्राचें इंग्रजांच्या क्रोधापासून, रानावनांत लपून छपून बंडाचा वणवा शांत होईतोपर्यंत रक्षण केलें.

राणीच्या शौर्याचें तिच्या शत्रूंनीही कौतुक केलें आहे. तर ह्यु रोझनें तर बडवाल्यांपैकीं राणीचीच सर्वांत अधिक प्रशंसा केली आहे. राणीनें झांशीचा सगळा दिवस बचाव केला, झांशी शहर शेवटीं इंग्रजांनीं सर केल्यानंतर तिनें त्यांच्या हातावर पाहतां पाहतां तुरी दिल्या, व शेवटीं रातोरात शत्रूची फळी फोडून ती पसार झाली. ग्वालेर हस्तगत करण्याची युक्ती व धाडस, तिची रणकुशलता व सेनानायकत्व व्यक्त करतात. के व म्यालीसन ह्या दोघांनींही, निदान हिंदी लोकांच्या दृष्टीनें तारी राणी आपल्या अर्माकरितां व स्वराज्याकरितां लढली, अशी इतिहास साक्ष देखील अशी स्पष्ट कबूली दिली आहे. तिचें राज्य खालसा करण्यांत अन्याय झाला, व पुढेंदेखील तिच्याशीं इंग्रजांची वर्तणूक खुनशीपणाची होती, अशी इंग्रज लेखकांनींच कबूली दिली आहे. लाई कर्झनसारख्या ऍंग्लोफोवीयानें पळाडलेल्या अरेरावालादेखील तिच्याबद्दल प्रशंसोद्गार काढावे लागले. झांशी येथें झालेल्या इंग्रजांच्या कत्तलींत तिचें अंग नव्हतें, ही गोष्ट तेथें प्रत्यक्ष हजार असलेल्या व कत्तलींतून सुदैवानें वाचलेल्या इंग्रजांच्या मुखानेंच परस्पर सिद्ध झाली आहे. तिच्या तेजस्वी स्वभावाला प्रजाहिततत्परतेची व दयालुत्वाची जोड होती, हें दहा महिन्यांच्या अल्प कारकीर्दींत तिनें सर्वांच्या प्रत्ययास आणून दिलें. दत्तकपुत्राला तिनें भर बंडाळीत व युद्धाच्या दंगलींत पाठीशीं बांधून कसें सारखें संभाळलें, हें पाहिलें म्हणजे तिच्या पुत्रप्रेमाचें कौतुक वाढून अंगावर रोमांच उभे राहतात. आपलें गेलेलें राज्य परत मिळविण्याकरितां तिनें प्राप्त झालेल्या संधीचा उत्तम फायदा घेतला. प्रारंभीं जरी मुत्सद्दीपणाच्या धोरणानें तिनें इंग्रजांशीं जुळतें घेण्याचा प्रयत्न केला, तरी पेशव्यांवर आपत्ती येतांच व बंड अयशस्वी झालें असें स्पष्ट दिसून आल्यावर, तिनें पेशव्यांची बाजू उघडपणें स्वीकारून मृत्यु येईतोपर्यंत त्यांचा पाठपुरावा केला. नानासाहेबांना ती भाऊ मानीत असे. तेव्हां त्यांच्या आपत्कालीं ती भगिनीप्रेमानें धावून गेली व आपलें मानलेलें नातें तिनें जगाला खरें करून दाखविलें. मृत्युसमयीं राणीचें वय केवळ २३ वर्षांचें होतें. या लहान वयांत हातीं तलवार धरून, सर्वस्वी प्रतिकूल परिस्थितींत अचाट पराक्रम करणें व स्वधर्माकरितां आणि स्वराज्याकरितां धारातीर्थी शयन करणें, ही गोष्ट

कसलेल्या वीरपुरुषाला देखील अत्यंत भूषणास्पद आहे ! राणी ही एक अबला होती, परंतु वेळ येतांच ती विद्युलतेप्रमाणे हिंदुस्थानच्या इतिहासांत चमकून गेली. एक नाजुक, सडपातळ बांध्याची, केतकीप्रमाणे गौरवर्ण, नाक्रीडोळी नीटस, अशी अत्यंत सुंदर रमणी, तासचे तास घोड्यावरील मांड ढवळे न देतां हातांतील समशेरीने शत्रूच्या रुधिराचा भूमातेला अभिषेक करतांना पाहून, तिच्या शिपायांना ती प्रत्यक्ष महिषासुर-मर्दिनी देवी अंबिका वाटली असल्यास त्यांत नवल नाही. तिच्या तेजानें व सौंदर्यानें तिचे शिपाई दिपून तिचे दास बनले असले व त्यांना विलक्षण आवेश चहून तिच्या नेतृत्वाखालीं त्यांनीं अचाट पराक्रम केला असल्यास, त्यांत आश्चर्य वाटण्याजोगें कांहीं नाही. ही स्वातंत्र्याची ज्योती, ही हिंदु रमणीची मूर्तिमंत वीरता, ही स्वधर्माची मूर्ती, ही स्वर्गीय तेजस्विता क्षणभर तळपली व अस्तास गेली ! परंतु हिंदु धर्माचें मुख तिनें उज्वल केलें ! महाराष्ट्र रमणीच्या कीर्तीत तिनें महत्त्वाची भर टाकली व स्वातंत्र्याकरितां महाराष्ट्र ललना अति लहान वयांत देखील प्राणांचें मोल सहज लीलेनें देऊं शकतात, हें तिनें जगाला दाखवून दिलें. बंड मोडलें, परंतु बंडाची स्मृती आजही नष्ट झाली नाही. बरें बंडाची स्मृती पुढेंमागे दुर्दैवानें नष्ट झाली, तरी राणीची स्मृती नष्ट होणें शक्य नाही. ती नांवाप्रमाणे महाराष्ट्राचीच नव्हे तर अखिल आर्यावर्ताची लक्ष्मी होती. ही स्वातंत्र्य-लक्ष्मी १८ जून १८५८ (जेष्ठ शुद्ध ६) रोजीं अस्तास गेली.

हिंदुस्थानच्या इतिहासांत राणीचें नांव अजरामर राहिल. कोणत्याही देशांतील प्रजाजनानीं तिच्या नांवाचा जयघोष करून तिचें अहर्निश स्मरण करावें व तिच्या पुण्यप्रद स्फूर्तीनें स्वतांचा उद्धार करून घ्यावा, एवढी मोठी तिची योग्यता होती. जगांतील थोर रमणीरत्नांत राणीचा नंबर अवश्य लागेल. राणीची पुण्य-तिथी व राणीचें पुण्य-स्मरण हें मृतांना चैतन्य देईल व आळशांच्या अंगांत उत्साह उत्पन्न करील.

प्रकरण २६ वें

## बिहारचें कुंवरसिंह आणि अमरसिंह.



उत्तर हिंदुस्थानांत जिकडे तिकडे बंडाचा वणवा भडकला असतां बिहार प्रांतही अगदीच स्वस्थ बसला नव्हता. तेथेंही वणव्याची आंच पोहोंचली होती. असं-  
तुष्टतेमुळे प्रतिकाराची खुमखुमी मनांत असूनही, योग्य प्रसंगाच्या अभावीं सुसावस्थेंत असलेला द्वेषाग्नि, ही आंच मिळतांच पेट घेऊं लागला. अम्रोला फुंकर घालण्याचें पाप तेवढें, त्या वेळचे पटन्याचे कमिशनर टेलरसाहेब यांचे माथीं आलें. तें असें.

ईस्ट इंडिया कंपनी म्हणजे बोलून चालून बनिधा कंपनी. तिची दृष्टि साहजिकच पैशावर होती. न्याय अन्याय, दया माया, सारासार विचार या सर्व गोष्टी कंपनीनें पैशाखालीं दडविल्या होत्या. मोंगल बादशहाच्या वेळीं अवाढव्य जहागिरींच्या उत्पन्नावर मिजास मारणारे कित्येक सरदार व जहागीरदार होते. वर बादशाही खजिन्यांत थोडासा भरणा केला म्हणजे आपल्या जहागिरीपुरते हे स्वतंत्र असत. यांना कोणी हिशोब मागत नसे, व हे कोणाला कधीं हिशोब देत नसत. मोंगलांचें राज्य नष्ट झाल्यावर या ऐतखाऊंचा गांवगन्ना कंपनीच्या हातीं आला. एवढेंच नव्हे, तर सारावसूली वगैरे बाबतींत पूर्वीं होत असलेली सुलतानशाही देखील मावळली; आणि उलट सारावसूली नेमक्या वेळीं पैस पै होऊं लागली. तेव्हां या ऐतखाऊ मिजासखोरांची तब्यत गरम झाली. त्यांना वाटे कीं हे कोण गोमाजी कापशे आमच्या चैनींत ढवळाढवळ करायला आले! पण असली लोडाशीं टेकून, हुंक्याचे झुरके घेत केलेली कंपनीची टवाळी चालण्यासारखी नव्हती. कंपनी सरकारचे नोकर वेळच्यावेळीं सारा वसूल करूं लागले, आणि सरकारी देण्याची दिरंगाई व टाळाटाळ करणारांना कडक शिक्षा देऊं लागले. तेव्हां या लोकांचे डोळे उघडले. आतां त्यांना वाटूं लागलें कीं, हें प्रकरण दिल्या कारभारी मोंगलाई-पेक्षां जरा बिकट दिसतें. यांच्याशीं झुंज खेळली पाहिजे, त्याशिवाय हे बठणी-वर येणें कठिण. पण कंपनीशीं झुंज खेळणें म्हणजे थडा नव्हती. सामान्य जनसमूहाला व अज्ञानी शेतकऱ्यांना, बादशाही ऐवजीं कंपनीचें राज्य झालेलें पाहून विशेष कांहींच वाटलें नाहीं. कारण त्यांनीं अशा कित्येक राज्यांची उलथापालथ झालेली

पाहिली होती. त्यांचीं कामें पूर्वीप्रमाणेंच सुरळीत चाललीं होती. त्यांना ‘कोड नृप होउ हम्मे का हानि’ असें वाटत होतें. त्यांचें कांहींच नफा नुकसान त्यामुळें होत नव्हतें. कसून मेहेनत करावी व जमीन देईल तें पोटाला खावें, हा त्यांचा नित्याचा क्रम चालू होताच. ते मोंगलाईतही कधीं श्रीमंत झाले नाहीत, व आतांही त्यांचें दारिद्र्य गेलें नाहीं. त्यांच्या नशिबाच्या पळसाला पूर्वीप्रमाणें तीनच पानें होती. नुकसान झालें तें जहागिरदारांचें ! कारण पूर्वी बादशहाला किंवा नवाबाला टरलेला खंड भरला व आल्या गेल्या अधिकाऱ्याला थोडा बहुत नजराणा दिला, म्हणजे आपल्या जहागिरीपुरते ते पूर्ण स्वतंत्र राजे असत. दिवाणी पौजदारी सर्व अधिकार तेच बळकावून वसले होते. त्यांची ती मिरासदारी कंपनीच्या अमलांत कमी झाली. उलट कंपनीचें राज्य झाल्यापासून थोड्या फार प्रमाणांत अंदाडुंरी आणि बेवंदशाही कमी झालेली होती. यामुळें असंतुष्ट जहागिरदार किंवा सरदार लोकांना जनतेचा पाठिवा नव्हता. परंतु हे सरदार, जहागिरदार पदरीं थोडें फार सैन्य बाळगून असल्यामुळें, कोणी त्यांच्या वाटेस जात नसत. त्यांच्यापासून शेतकऱ्यांना थोडाबहुत त्रास झाला तरी ते विचारे तो निमूटपणें सोसत. कारण लहानमोठ्यांच्या कोणत्याही व कसल्याही सामन्यांत अखेर मातीचें मडकेंच फुटावयाचें. परंतु शेतकऱ्यावर ते दुरवोर्डी करीत असले तरी कंपनीहुडें गाय वनत. कारण, आपल्या सैन्याच्या जोरावर कांहीं भांडण करावें, तर एकतर कंपनीशीं सामना करण्याजोगें मोठें सैन्य कोणाजवळ नव्हतें, आणि कंपनीच्या सामन्यांत टिकाव धरण्याला लागणारी शिस्त, द्रव्यवल आणि लष्करी शिकवण ही त्यांचेजवळ नव्हती. म्हणून निमूटपणें कंपनीचा उपमर्द त्यांना सहन करावा लागत होता. ते शेतकऱ्यांना लाथा मारीत, व कंपनी त्यांना लाथा मारीत असे. सत्तावन सालीं दिल्ली आग्याला शिमायांनीं बंड केलेलें ऐकून, बिहारमध्ये हे असंतुष्ट जहागिरदारही खडबडून जागे झाले. त्यांच्या भोंवतालच्या लाळघेऱ्या तमासगिऱ्यांनींही त्यांना उत्तेजन दिलें, व बंडास त्यांना प्रवृत्त केलें.

त्या वेळीं अशी एकंदर परिस्थिति होती. या शुब्ध वातावरणाची जाणीव कंपनीच्या नोकरांनाही होतीच. बिहारच्या कमिशनरानें देखील वातावरणांतला हा फरक ओळखून वेळींच सावधगिरी घेतली. त्यानें संशयित लोकांचीं हत्यारें हिमकून घेतलीं, आणि बहिमी लोकांच्या पुढाऱ्यांना अटकेंत ठेविलें. या पुढाऱ्यांपैकी जे विशेष धाडशी व अपायकारक वाटले, त्यांना अधिकाऱ्यांनीं बेधडक फांशी

## ४६३ बिहारचे कुंवरसिंह, अमरसिंह.

दिले. पण याच कारणांमुळे दुसरे कित्येक लोक सावध झाले. या सावध झालेल्या जमीनदारांपैकीच जगदीशपुरचा जहागिरदार कुंवरसिंह हा होता.

बिहार प्रांतांत आरा नांवाचें एक जिल्ह्याचें ठिकाण आहे. या आरा शहरापासून पश्चिमेच्या वाजूला सात कोसांवर जगदीशपुर नांवाची एक जहागीर होती. कुंवरसिंह हा तेथला जहागिरदार होता. जगदीशपुरात एक फार मजबूत असा किल्ला होता, आणि त्यांतच कुंवरसिंहाचा गड्य वाडा असे. कुंवरसिंह जातिधंत रजपूत होता. लहानपणापासून त्याला शिकारीचा आणि वीरोचित खेळांचा नाद असे. यामुळे त्यानें लिहिण्यावाचण्याकडे अगदीच दुर्लक्ष केलें. तरी युद्धकलेंत त्याचा हात धरील असा वीर त्या वेळीं बिहारमध्ये एकदख्खाल नव्हता. कुंवरसिंहाची छाप जिंकडे तिंकडे यमायचें मुख्य कारण ह्म. याकरितां लोक कुंवरसिंहाला थर थर कांपूं लागले. या कुंवरसिंहाचें सरकारदरवारीही वरेंच वजन असे.

याला आणखी तिघे भाऊ होते. याचे वडील साहजिदासिंह सरतांना आपल्या मिळकतीची वांटणी करून गेले होते. या वांटणींत त्या पराच मोठा भग म्हणजे जहागिरीच्या नांव चतुर्थांश उत्तमाचा प्रदेश वडील मुलगा कुंवरसिंह याला मिळाला होता. उरलेल्या एक चतुर्थांशांत बाकीच्या तिघां भावांचे हिस्से होते. हे तिघे भाऊ दयाळसिंह, राजपतिसिंह आणि अमरसिंह आपापल्या हिस्सांची व्यवस्था स्वतंत्रपणें पहात असत. परंतु त्यांचा तारतार सित्तार आणि नोटनेटका नव्हता. तो बराचसा उघळेपणाचा होता. यामुळे साहजिकच हे तिघे भाऊ कर्जवाजारी झाले. साधकारांनीं त्यांना त्यांचा जड शिरोचा हिस्सा गहाण पडेपर्यंत कर्ज दिले, आणि संधी सांपडतांच सर्व जहागीर पक्षाखांनीं उतरविण्याचा डाव टाकला. साधकारांनीं कोर्टांत खटला भरल्यावर त्यांचा ठिकी नव्हाली. तेव्हां कुठें वडील बंधू कुंवरसिंहाचे डोळे उघडले. शेवटी त्यानें आपले वजन सर्व कर्ज, जहागिरीचें काम स्वतां पाहून बंधूंचें कर्ज फेडण्याचा मक्का घेतला. परंतु कर्जाचे हमे वेळच्यावेळीं पटेनासे झाले, तेव्हां सरकारनें कुंवरसिंहाला कोर्टास दिली की दोन महिन्यांत सर्व कर्ज फिटलें पाहिजे, नाहीतर जहागीर जप्त केली जाईल. याच सुमारास दंग्याची आग मीरत-कानपुराकडे भडकली होती. आणि कंपनीच्या या नोटिशीनें असंतुष्टतेच्या अग्नींत तेल ओतलें.

बिहारच्या कमिश्नरनें प्रांतांतील असंतोष वाढतोसा दिसतांच, पुढाऱ्यांना अटकेंत ठेवण्याचा सपाटा चालविला हें मागे सांगितलेंच आहे. कुंवरसिंह हा



तेथील रजपुतांतला प्रमुख पुढारी व वजनदार जहागीरदार होता. त्याच्या धाड-सामुळें आणि शौर्याच्या जरबेमुळें लोक त्याचे अंकित झाले होते. लोक त्याला थरथर कांपत असत आणि तो म्हणेल तें करायला लोक नेहमी तयार असत. कुंवरसिंह सरकारवर असंतुष्ट झाला होता, आणि या संधीचा फायदा घेऊन बंडखोरांस जाऊन मिळण्याचा त्यानें विचार केला. कारण त्यांत त्याचा फायदा होता. तो फायदा असा कीं, जप्त असलेली मोठी जहागोर त्याची त्याला परत मिळाली असती, आणि सावकारांच्या कर्जाच्या फेडीची भुणभुण त्याच्या मागची कायमची सुटणार होती. या गोष्टीची जाणीव कमिश्नर साहेबाला होतीच. यामुळें अधिकारीवर्गाला कुंवरसिंहाचा बराच संशय आला होता. म्हणून कमिश्नरनें त्याला अटकेंत ठेवण्याचा विचार केला. परंतु कुंवरसिंहाला उघडपणें अटक करणें धोक्याचें होतें. या करितां कमिश्नरनें त्याला भेटोचें बोलावणें पाठविलें. या बोलावण्याचा अर्थ काय, हें न समजण्या इतका कुंवरसिंह भोळा नव्हता. याच सुमाराला इतर कित्येक पुढाऱ्यांना कमिश्नरानें भेटोसाठीं बोलावून नेऊन अटकेंत ठेविलें आणि दुसऱ्या कित्येकांना वंडांत सामील असल्याच्या आरोपावरून फाशी दिलें. या गोष्टीची जाणीव त्याला होती, म्हणून त्यानें आजारीपणाचें सोंग आणलें आणि कमिश्नरच्या भेटोला जाण्याचें टाळलें.

कुंवरसिंहाचे दोन प्रमुख आश्रित होते. एक रणदलनसिंह आणि दुसरा हरकिसनसिंह. हे दोघेही कुंवरसिंहाचे विश्वासू हस्तक होते. यांची मनापासून अशी इच्छा होती कीं कुंवरसिंहानें एकदम उघडपणें बंडखोरांना मिळावें. कारण दोन वर्षांपासून सर्व हिंदुस्थानभर ब्रह्मावर्त व लखनऊ येथील हस्तक फिरत होते, व असंतोषाच्या लुप्तप्राय उवाळा जेथें असतील त्यांचा ठाव ठिकाणा काढीत होते. संधी येतांच उघड बंड पुकारून बनिया कंपनीचा मोड करावा व आपलें गेलेलें वर्चस्व परत मिळावें आणि हिंदुस्थानाचें नांव राखावें, असा गुप्तपणें ते ठिकठिकाणच्या असंतुष्ट लोकांना उपदेश करीत असत. त्या विषाचा परिणाम कुंवरसिंहाच्या हस्तकांवर झाला होता. कुंवरसिंहानें बंड करावें अशाबद्दल त्याचें मन वळविण्याचा प्रयत्न ह्यापूर्वीही कित्येक वेळां झाला होता. परंतु कुंवरसिंह स्वतः कंपनी सरकारला भीत असल्यामुळें, असें वांकडें पाऊल टाकण्याला तो धजावला नाही. या हस्तकांना कमिश्नरच्या बोलावण्याच्या निमित्तानें उत्तम संधी मिळाली. या दोघांनींही कुंवरसिंहाचे मनांत असें भरवावयाचा प्रयत्न केला कीं, “ तुम्ही एवढे स्वाभिभक्त ! आजपर्यंत कंपनी सरकारचें हित

करण्याचा केवढा प्रयत्न तुम्ही केलात. तुरुंगांतल्या कैद्यांनीं संप केला, तेव्हां तुम्ही आपलें वजन खर्च करून तो संप मोडला आणि कैद्यांना शांत केलें. अशी किती तरी कामें तुम्ही सरकारच्या मदतीकरितां केलीं. पण या कंपनी सरकारला त्याचें कांहीं तरी महत्त्व वाटलें का ? तुमच्या कामांबद्दल सरकारनें तुम्हाला कधीं शाबासकी दिली आहे का ? बक्षीस देण्याच्या गोष्टी बाजूलाच राहिल्या, उलट तुमची जहागीर गडप करण्याचा सावकारांनीं डाव टाकला, त्या वेळीं सरकारनें तुमच्या विरुद्ध डिक्री दिली. इतकेंही करून सरकार थांबलें नाहीं. त्यानें उलट तुम्हालाच गोत्यांत आणण्याचा प्रयत्न केला. सावकारांचें कर्ज फेडण्याची तुम्ही स्वतः हमी घेतली होतीना ? पण सरकारला कोठें तुमचा विश्वास होता ? त्यांनीं कर्ज-फेडीची नोटीस तुम्हाला देऊन तुमची जहागीर जप्तींत काढली. आज बिहार प्रांतांत तुमचें लोकांत किती वजन आहे तें पहा. तुमच्या शब्दाला केवढा मान आहे, परंतु सरकारला त्याची मुळींच क्षिति वाटत नाहीं. साऱ्या हिंदु-स्थानांतले लोक सरकारविरुद्ध बंड करीत आहेत. तुम्ही मात्र राजभक्तीमुळें आजपर्यंत येथें कोणत्याही प्रकारची गडबड होऊं दिली नाहीं. परंतु या सर्व गोष्टी विसरून हें सरकार तुमचाच संशय घेतें. तें तुम्हाला बंडखोरांचा नायक समजतें आणि तुम्हाला भेटीला बोलावून, फसवून अटक करण्याचा कट करितें. धिक्कार असो या सरकारला आणि धिक्कार असो तुमच्या राजनिष्ठेला ! महाराज, हें सरकार मोठें दगाबाज आहे बरें ? हें तुम्हाला नुसती अटक करूनच स्वस्थ बसणार नाहीं, तर तुम्हाला फांसावर देखील लटकावील ! हें सरकार तुम्हाला अतःपर कधींही मोकळें सोडणार नाहीं. आज तुम्हीं कमिश्नरला भेटण्याची टाळाटाळ केली आणि 'अशुभस्य कालहरण' केलें, हें योग्यच झालें. पण एवढ्यानें तुमचें संकट सौम्य झालें किंवा टळलें असें नसून उलट तें अधिकच तीव्र झालें आहे. या म्हातारपणांत तुमच्यावर सरकारचा अविश्वास झाला आहे. तुम्हाला अटक करायला बोलावणें हा तुमचा उपमर्द आहे. हा तुमचा उघड उघड अपमान आहे. हा अपमान तुम्ही सहन करणार काय ? तुमच्यासारख्या बाणेदार माणसाचा अपमान करणें म्हणजे सापाच्या शेपटीवर प्रहार करणें आहे, याची जाणीव कंपनीसरकारला आपण करून दिली पाहिजे. पण हें सरकार तुमचा नुसता अपमान करून व तुम्हाला कैदेत टाकून स्वस्थ बसणार नाहीं, तर तुम्हाला फांसावर चढवून अति निंदपणें ठार मारणार आहे. हें तुमचें मर' कांहीं केल्या टळत नाहींच. मग कांहीं आपलें भलें तरी करून

व आपल्या स्वाभिमानाला आणि धर्माला जागा. सर्व लोक कंपनीविरुद्ध धर्मासाठी उठले असतांना, तुम्ही कंपनीला साहाय्य करणार की काय ? ’ या व असल्या कित्येक गोष्टी सांगून रणदलनसिंहानें कुंवरसिंहाचें मन वळविण्याचा प्रयत्न केला. या वेळीं मात्र त्याला यश आलें. कुंवरसिंहाला यांपैकीं बऱ्याचशा गोष्टी पटल्या आणि त्याला वाटलें कीं, अशानें झालें तर आपलें हितच होईल. याप्रमाणें कुंवरसिंहाचें मन वळवून त्याच क्षणीं त्याच्याकडून बंडवाल्यांना मिळण्याची त्यांनीं संमति मिळविली. लोखंड तापलेलें आहे तोंपर्यंत घण मारण्याची ही संधी हरकिसनसिंहानें दवडली नाही. पडत्या फळाची आज्ञा घेऊन तो पाटणा नजीकच्या दानापुर छावणीकडे रवाना झाला. येथें फौजेतील अधिकारी हिंदुस्थानी शिपायांबद्दल साशंक झालेले होतेच. अधिकाऱ्यांच्या हातून शिपायांच्या बाबतींत प्रसंगविशेषीं घडलेल्या क्षुल्लक चुकांना भयंकर अविश्वासाचें अवडंबर देऊन, हरकिसनसिंहानें शिपायांचीं मनं बंडासाठीं तयार केलीं. त्यानें स्पष्टच सांगितलें कीं, तुम्हाला बोलावून आणण्याकरितां जगदीशपुरच्या कुंवरसिंहानींच माझी नेमणूक केली आहे. आपण कोणत्याही रीतीनें संशयास्पद वर्तन केलें नसतां, अधिकारी आपल्यावर विश्वास ठेवीत नाहीत, आणि लवकरच ते आपल्याला निःशस्त्र करून देशोधडीला लावणार, अशी त्यानें शिपायांची येन केन प्रकारेण खात्री करून दिल्यामुळें, सैनिक एकाएकीं शस्त्रां घेऊन छावणीच्या बाहेर पडले. अधिकाऱ्यांना हें काय गौडबंगाल झालें, हें प्रथम कळेंना. ही बंडाळी पाहून क्षणभर ते आश्चर्यचकित झाले, व आपलें कर्तव्यकर्म विसरले. परंतु हा भर ओसरून सैनिकांना अडवून धरण्याचा प्रयत्न ते करीपर्यंत सैनिक आऱ्याच्या रस्त्याला देखील लागले. आऱ्याला येऊन पोहोंचतांच कुंवरसिंह घोड्यावर बसून त्यांना सामोरा गेला, आणि सर्व सैनिकांनीं मिळून मोठ्यानें कुंवरसिंहाच्या नांवाचा जयजयकार केला. या जयध्वनीनें त्यांनीं कुंवरसिंहाला आपला नायक नेमल्याची खूण पटविली आणि पावित्र्यांत उभे राहून त्याला सैनिकी सलाम ठोकला. कुंवरसिंहाचा भाऊ अमरसिंहही त्याला येऊन मिळाला, आणि अशा रीतीनें बिहार प्रांतानें बंडाचें निशाण उभारलें.

आऱ्याला ही गडबड सुरू होतांच इंग्रजांनीं आपल्या बायकामुलांना दानापुरास पाठविलें. शहरांत बंदोबस्ताकरितां पाटण्याहून शीख शिपायांना बोलावून घेतलें आणि आऱ्याच्या सरकारी खजिन्यांतील पांच लक्ष रुपयांची रोकड पाटण्याला पोहोंचविली. तसेंच बंडखोरांनीं हल्ला केलाच, तर निवाऱ्याची व बंदोबस्ताची

## ४६७ बिहारचे कुंवरसिंह, अमरसिंह.

एखादी जागा असावी, म्हणून त्यांनी एक मजबूत कोट असलेलें घर बांधिलें. या घराचा पुढें त्यांना फार उपयोग झाला. घर तयार होतांच तेथें रसदीचा व बारदगोळ्याचा सांठा करून सर्व इंग्रज त्या घरांत तळ देऊन राहिले.

२७ जुलई रोजी दानापूरच्या सैनिकांनी आरा येथील तुरुंगावर हल्ला केला आणि तुरुंग जमीनदोस्त करून तेथील सर्व कैद्यांना मुक्त केलें. सरकारी खजिना लुटला आणि त्यांनी बरेचसे सरकारी कागदपत्र अभिनारायणाच्या हवाली केले.

इतकें झाल्यानंतर या लोकांनी आपला मोर्चा इंग्रजांच्या आश्रयस्थानाकडे वळविला. तेथें यावेळीं १६ इंग्रज आणि ५० शीख एवढेच लोक होते. वास्तविक एवढ्याशा लोकांचा पराजय करणें बंडखोरांना मुळींच कठिण नव्हतें. परंतु त्यांचेजवळ योग्य शस्त्रास्त्रांचा अभाव होता. त्यामुळें आश्रयस्थानांतल्या मूठभर लोकांना जेरीस आणणें त्यांना जड गेलें. इकडे या घरांत असलेले इंग्रज आणि शीख भिंतींतल्या झरोक्यांतून गोळ्या झाडीत आणि याप्रमाणें थोडेफार बंडखोर दररोज मरत. बंडखोरांनी कोटाच्या भिंतीजवळ लांकूडफाटा जमवून त्याला आग लावून दिली. उद्देश असा की, त्याचा धूर घरांत जावा आणि आंतील लोकांना धुरानें गुदमरण्याची वेळ यावी. परंतु इंग्रजांच्या सुदैवानें उलट वारा सुरू झाल्यामुळें बंडखोरांची विद्या त्यांना स्वतःलाच फळली. तेव्हां त्यांनी मिरच्यांची पोतीं तेथें जाळलीं आणि मेलेल्या घोड्यांची रास घराशेजारीं रचून ठेविली. इतके सगळे बरेवाईट प्रकार केले, परंतु एकदेखील सफल झाला नाही. सर्व प्रयत्न फुकट गेले. यावेळीं बंडखोरांनी मोठी चिकाटी दाखविली व वेढ्याचें कार्य नेटानें चालविलें. शेवटीं त्या घरांत बंद असलेल्या लोकांना एक मोठी अडचण आली. त्यांचे जवळचें पिण्याचें पाणी संपलें, आणि तहानेनें व्याकूळ झाले. शीख शिपायांनी देखील इंग्रजांइतकेंच धैर्य आणि चिकाटी दाखविली. पाणी संपत आलेलें पाहून त्यांनी त्या घरांतच विहीर खणण्यास सुरवात केली आणि एक दिवस आणि रात्रीत मिळून १८ फूट खोल विहीर खणली. इतकें खणल्यावर आंत पाणी लागलें. याप्रमाणें हा वेढा सात दिवसपर्यंत चालला. परंतु आंतील लोक बंडवाल्यांच्या हातीं लागले नाहीत. आयरन येऊन त्यांची सुटका करी तोपर्यंत, त्यांनी स्वतांचें अशा संकटांत व विषम परिस्थितींत संरक्षण केलें. या मुदतींत बाहेरील इंग्रजांनी आंत दोनदां मदत पोहोचविण्याचा प्रयत्न केला. एकदां ४०० इंग्रज शिपायांची एक टोळी डनवरनें आणली. ही क्रमक रात्रीच्या

बेळीं आली. परंतु त्यांची चाहूल लागतांच बंडवाल्यांनीं गोळीबार सुरू केला. कॅ. डनवरला गोळी लागली आणि तो पडला. तेव्हां बाकीचे लोक घाबरून वाट सांपडेल तिकडे पळत सुटले. त्यांचा बंडवाल्यांनीं निकरानें पाठलाग केला. कांहीं जण जवळच्या कालव्यांत बोटी सोडून गंगा नदींतून जावयाच्या इराद्यानें निघाले. परंतु अंधारांत वाट चुकून ते बंडवाल्यांच्या तडाक्यांत सांपडले. बंडवाल्यांनीं त्यांपैकीं कांहीं नावांना आगी लावल्या, कांहीं बुडविल्या, आणि कांहीं फोडून तोडून टाकिल्या. शेवटीं या ४०० शिपायांपैकीं फक्त ५० लोक कायते परत दानापुरला जाऊन पोहोचले. तेव्हां तेथें फारच मोठा हाहाकार उडाला.

याच सुमारास विन्सेन्ट आयरसाहेब आपला तोफखाना घेऊन कलकत्याहून अलाहाबादेस बंडवाल्यांवर चालून जात होता. जातांना त्यानें दानापुरास वाटेंत मुकाम केला. तेव्हां त्याला तेथील दुर्घटना कळली. लागलीच आपला तोफखाना आणि दुसरे कित्येक लोक मदतीस घेऊन तो आन्याला जावयास निघाला. तो २६ जुलई रोजीं दानापुराहून निघाला. बक्सरवरून आन्याला जावयाचा त्याचा विचार होता, त्याप्रमाणें ता. ३० जुलईला तो बक्सरहून पुढें रवाना झाला.

इकडे आन्यांत कुंवरसिंह विजयी झाला. त्यानें शहरांत छुटालूट व जाळपोळ मात्र कांहीं होऊं दिली नाही. शहर त्याच्या हातीं लागलें, परंतु इंग्रजांचा लहानसा किल्लेकोट त्याच्या हातीं लागला नाही. इंग्रजांच्या पदरीं नोकरीस असलेले कांहीं बंगाली लोक कुंवरसिंहाच्या लोकांनीं कैद केले होते. पण कुंवरसिंहानें त्या सर्वांना पाठव्याला पाठवून दिलें. विन्सेन्ट आयर आन्याकडे येत आहे, ही बातमी कळतांच कुंवरसिंहानें त्याला वाटेंतच अडवावयाचा बेत ठरविला, आणि त्याप्रमाणें गजराज-गंज नांवाच्या गांवीं त्याच्या फौजेनें तळ दिला. आयरसाहेब तेथें येतांच युद्ध सुरू झालें. पावसाळ्याचे दिवस होते. गोऱ्या सैन्याला पावसापाण्यांतून व चिखलांतून रस्ता काढावा लागला होता; यामुळें त्यांचे फार हाल झाले होते. तरी देखील शत्रू दिसतांच ते त्वेषानें त्यांच्यावर तुटून पडले. त्यांच्या तोफांच्या माऱ्यापुढें शत्रूंचें कांहींच चालेना. तेव्हां बंडवाल्यांना मार्गे हटावें लागलें. मार्गे हटत असतां बंडखोरांनीं रस्त्यांत लागणाऱ्या नदीचा पूल पाडून टाकला, यामुळें इंग्रजी फौजेला त्यांचा पाठलाग करीत नदीच्या पलीकडे जातां येईना. शेवटीं आयरसाहेबानें आपले लोक रेलवेच्या बांधावरून नेण्याचें ठरविलें. त्याप्रमाणें इंग्रज शिपाई रेलवेनें जाऊं लागतांच, कुंवरसिंहानें आपल्या लोकांना एका झाडीच्या

आड लपविलें आणि तेथून इंग्रजांवर चोरटा मारा सुरू केला. या गोळीबारासुद्धें इंग्रजांना पुढें चाल करून जाणें अशक्य झालें.

या लहानशा विजयामुळें बंडखोर शेजारून गेले; आणि ते इंग्रजी फौजे-जवळ येऊन तोफखाना काबीज करण्याचा प्रयत्न करूं लागले. या वेळीं युद्ध अगदीं हातघाईवर आलें. बराच वेळ संगिनीचें युद्ध झाल्यावर बंडखोरांचे कित्येक लोक जायबंदी झाले, कित्येक ठार झाले आणि बरेचसे कैद झाले. शिल्लक राहिलेले लोक पळून गेले. कारण युद्धाला नेटानें तोंड देण्याची शिस्त बंडखोरांत नव्हती. शत्रूचा जोराचा हल्ला होतांच ते भयभीत होत व मागें हटत. शत्रू दुर्बल दिसला तरच त्यांना जोर चढे, अशा स्थितींत युद्धाचा निकाल ठरलेलाच होता. याप्रमाणें आयरसाहेब विजयी होऊन आगस्टच्या ३ तारखेला आन्याला पोहोचला, व त्यानें तेथील शूर शिपायांची सुटका केली. आरा येथें हा पराजय झाल्यावर कुंवरसिंह जगदीशपुराला पळून गेला. आन्याला सांपडलेल्या सर्व बंडखोर कैद्यांना फांशीची शिक्षा देण्यांत आली. आयरसाहेबानें आन्याला राहणाऱ्या सर्व लोकांना निःशस्त्र केलें. सुमारे एक आठवडा आन्यांत शांतता प्रस्थापित करण्यास त्याला लागला. त्यानंतर आयरसाहेब जगदीशपूरच्या वाटेला लागला.

आयरसाहेब जगदीशपुरावर चाल करून येणार ही जाणीव कुंवरसिंहाला होतीच. म्हणून त्यानें वाटेंतच साहेबाला अडविण्याकरितां जागोजागीं टोळ्या पसरल्या होत्या. परंतु त्याचे वाटेंतील अडवणुकींचे सर्व उपाय फुकट जाऊन साहेब जगदीशपूरला पोहोचला. साहेब जवळ आलेला पाहतांच कुंवरसिंह गांव सोडून चालता झाला. साहेबाचा कुंवरसिंहाला पकडण्याचा बेत फुकट गेला. तरी त्यानें गांवावर चांगलाच सूड उगविला. जगदीशपुरास असलेलीं धान्याचीं कोठारें फोडून सर्व धान्य त्यानें हस्तगत केलें, आणि नंतर कुंवरसिंहाचा सर्व वाडा जाळून पोळून साफ करून टाकिला. कुंवरसिंहाच्या भावांचीं घरेही अशाच रीतीनें धुळीस मिळालीं. वाळ्यांत सांपडलेली मालमत्ता लुटण्यांत आली.

याप्रमाणें जगदीशपूर आणि आरा हीं दोन्ही शहरें आपल्या ताब्यांत घेऊन, तसेंच बंडाचा पूर्ण सूड उगवून इंग्रज सैन्य दानापूरला परत आलें. परंतु कुंवरसिंह अजून जिवंत होता. तो ससरामच्या डोंगरांत लपून बसला होता. त्यानें आपल्या बायकापोरांना सासुरवाडीस पोहोचविलें होतें. म्हणून त्यांच्याविषयीं त्याला मुळींच काळजी नव्हती. त्याचे सहचर रणदलनसिंह आणि हरकिसनसिंह हे दोघे त्याचे

बरोबरच होते. आतां पुढें काय करावयाचें ? या प्रश्नाचा विचार करण्याकरितां ससरामच्या डोंगरांत बंडवाल्यांची एक गुप्त सभा भरली. त्यावेळीं कुंवरसिंहाच्या डोळ्यांत आंसवें आलीं. तेव्हां त्याच्या मित्रांनीं त्याला विचारिलें, “महाराज, आपल्याला एवढें वाईट कसलें वाटत आहे ? युद्धांत आपला पराजय झाला याचें का आपल्याला वाईट वाटतें ? ”

कुंवरसिंहानें उत्तर दिलें, “वीरहो, मला वाईट वाटतें तें या पराभवाबद्दल नव्हे. लढाईला उभें राहिल्यावर कधीं जय व कधीं पराजय व्हायचाच. परंतु ज्या उद्देशानें मी या बंडांत सामील झालों, तो उद्देश साध्य होईलसें दिसत नाही, म्हणून मला वाईट वाटतें. आज जर माझा मुलगा हयात असता तर मला निर्भय-पणें मृत्यूला तोंड देतां आलें असतें. कारण मग मला खात्री वाटली असती कीं, पूर्वजांनीं मिळविलेला जमीनजुमला त्यानें पुन्हा मिळविला असता. परंतु वंश-परंपरेनें चालत आलेलें वतन मीं गमाविलें आहे, याचें मला वाईट वाटतें. तुम्ही माझे जिवलग साथी खरे, माझा तुमच्यावर पूर्ण विश्वास आहे, तुमच्या शौर्य-नेच टोपीवाल्यांना कित्येकदां रणांगण सोडून पळ काढावा लागला; परंतु आप-त्याला ज्या शत्रूशीं लढावयाचें आहे, त्याच्या तोडीची युद्धकला तुम्हाआम्हांला अवगत नाही. आणि म्हणूनच आपल्याला वारंवार हार खावी लागत आहे. मी तर ८० वर्षांचा म्हातारा. मी आतां अधिक काय करूं शकणार ? ”

यावेळीं अमरसिंह पुढें झाला आणि म्हणाला, “महाराज, मी आपला कनिष्ठ बंधु. मी आपल्याला पुत्राप्रमाणेंच आहे. आपणही मला वडिलांप्रमाणें पूज्य आहांत. आपण एवढी काळजी कां करितां ? या आजच्या सभेंत मी असा पण करितों कीं, आपण अंगिकारिलेलें कार्य तडीस नेईन तेव्हांच मी शस्त्र खाली ठेवीन. आणि आपल्या आशीर्वादानें, तसेंच रणदलनसिंह व हरकिसनसिंह यांसारखे सिंहाचे छावे मदतीला असल्यानें मला खात्री आहे कीं, हें कार्य तडीस जाणारच. या दोघांसारखे मित्र मदतीला असल्यावर टोपीवाल्यांची काय कथा ? त्यांचा धुव्वा हां हां म्हणतां उडवीन. त्या चकमकींत आपल्याजवळ तोफा नव्हत्या. नाहीतर आयरसाहेबच काय पण प्रत्यक्ष गव्हर्नर जनरल आला असता, तरीदेखील त्याचें आपल्यापुढें कांहीं चाललें नसतें, इतकें शौर्य आपण दाखविलें. ”

अमरसिंहाचें भाषण ऐकून म्हातान्याचा कंठ सद्गदित झाला. त्यानें अमर-सिंहाला प्रेमानें आलिंगन देऊन शाबासकी दिली. त्याच सभेंत देशाच्या

निरनिराळ्या भागांतून सैन्य गोळा करण्याचा आणि टोपीवाल्यांच्या बरोबरीने युद्धाची सामग्री जमविण्याचा बेत ठरला. तसेंच हें सैन्य गोळा झाल्यावर टोपीवाल्यांवर जोराचा हल्ला करण्याचेंही ठरलें. इतकें झाल्यानंतर सभा विसर्जन झाली आणि निरनिराळे लोक निरनिराळ्या भागांतून सैन्य आणि सामुग्री जमविण्याकरितां रवाना करण्यांत आले.

याच सुमारास इंग्रज सरकारनें अशी द्वाही फिरविली कीं, कुंवरसिंहाचें डोकें कापून आणणारास ५० हजारांचें इनाम मिळेल. यामुळें कुंवरसिंहाच्या दुर्दैवाची व अपयशाची करुण कहाणी दश दिशांना विदित झाली, परंतु त्याचा परिणाम मात्र अपेक्षेच्या अगदीं उलट झाला. कुंवरसिंहाला धरून देणें किंवा मारणें, यापेक्षां त्याला हरत-व्हेनें मदत करण्याचेच अधिक प्रयत्न लोकांकडून झाले. कोणी त्याच्या सैन्यांत नोकरी धरली; कोणी त्याला रुपया पैसा पुरविला; कोणी त्याला दारुगोळा मिळवून देण्याचा गुप्त प्रयत्न केला. कित्येकांनीं अशी प्रत्यक्ष मदत केली, तर दुसऱ्या कित्येकांनीं, त्याचे हस्तक या कामगिरीवर गांवांत आले असतां त्यांचे विषयीं सरकारी अधिकाऱ्यांना बातमी पुरविली नाहीं, किंवा कुंवरसिंहाच्या हालचाली कळत असतांही त्या गुप्त ठेवण्याचीच विशेष खबरदारी घेतली. अशा रीतीनें अनेक लोकांनीं त्याला अप्रत्यक्षपणें मदत दिली.

कुंवरसिंह नवी फौज गोळा करीत उत्तर व पश्चिम या दिशांकडे दूरपर्यंत जाऊन आला. यानंतर दिल्लीला जाण्याचा त्याचा विचार होता. पण दिल्लीला इंग्रजांनीं आपली सत्ता पुन्हा प्रस्थापित केल्याची वार्ता ऐकून तो तसाच पुढें अयोध्येस गेला. तेथें त्याला कित्येक लोक येऊन मिळाले. या लोकांनिशीं त्यानें आजमगडावर हल्ला केला. तेथें इंग्रजांचा मिलमॅन नांवाचा सेनापति होता. हल्ल्यांत त्याचा दोन-वेळां पराभव झाला. परंतु अलाहाबाद येथून लॉर्ड मार्कंडार एक मोठी फौज घेऊन मिलमॅनच्या सहाय्यास आला. त्या दोघांनीं मिळून कुंवरसिंहाचा पराभव केला आणि आजमगडावरून त्याला पिटाळून लाविलें.

दुसरी एक फौज लखनऊहून जनरल लुगार्ड आणीत होता. कुंवरसिंहाच्या फौजेनें लुगार्डला अडविण्याची शिकस्त केली, पण तिला त्यांत यश आलें नाहीं. आतां इंग्रज आपला पाठलाग करणार हें सांगायला फारशी बुद्धि खर्च करण्याचें कारण नव्हतें. यास्तव कुंवरसिंहानें नधाई गांवीं शत्रूला तोंड देण्याचें ठरविलें. येथें कॅ. डगलसननें त्याचेवर हल्ला केला. तेव्हां कुंवरसिंहानें आपल्या फौजेच्या निरनिराळ्या तुकड्या केल्या व एका तुकडीला डगलसला गुंतवून ठेवण्याची कामगिरी



सांगितली, आणि त्याच्या फौजेच्या बाकीच्या तुकड्या ती संधी साधून त्या गर्दीत निरनिराळ्या मार्गांनी पसार झाल्या. रात्री पुन्हा सर्व फौज एकत्र झाली आणि रातो-रात घोघानदी उतरून गेली. तरीदेखील डगलसनने त्याचा पिछा सोडला नाही. पुन्हा एकदा हातघाईची लढाई जुंपली. रात्र होतांच कुंवरसिंहाचे लोक गंगानदी उतरून जाण्याच्या खटपटीला लागले. पण हे काम त्यांना झटपट उरकतां आले नाही. कारण डगलसनने ताडले होते की, बंडवाले संधी मिळतांच गंगानदी उतरून पलीकडे जाण्याचा प्रयत्न करणार. म्हणून त्याने नदीतल्या नावा बुडवून त्या अपरिचित जागी लपवून ठेविल्या होत्या. त्याचा दुसरा उद्देश असा होता की, बंडवाल्यांना चेपीत चेपीत नदीपर्यंत आणले आणि नदी उतरून जाण्याचे साधन जवळ नसले म्हणजे शत्रू झकत शरण येईल, व बिनशर्त हार्ती लागेल. असे झाले म्हणजे कुंवरसिंहाला कैद करतां येईल. ज्याला धरून देण्याकरितां मोठे थोरले बक्षीस कंपनीने लाबले होते, तो बंडवाल्यांचा नेता जर अशा रीतीने पेंचांत सांपडून धरिला गेला, तर डगलसनचे दुहेरी हित त्यायोगे झाले असते. हा त्याचा डाव विचारपूर्वक योजिलेला होता यांत संशय नाही. कुंवरसिंह डगलसला चुकवीत चुकवीत नदीवर आला, तेव्हां त्याला कळले की नदी पार करायला एक देखील नाव मिळविण्याजोगी नाही. हे कळतांच आपण कोणत्या पेंचांत सांपडलो हे कुंवरसिंहाने ताबडतोब ओळखले, आणि म्हणूनच या व्यूहाचा भेद करण्याकरितां त्याने आटोकाट प्रयत्न केला. कांहीं शिपाई शेजारच्या गांवांतून चौकशी करितां पाठविण्यांत आले व कांहीं नदीत उतरून नावा तेथे बुडविण्यांत आल्या आहेत की काय हे पाहू लागले. हे सर्व काम थोडक्या वेळांत आणि गुप्तपणे व्हावयास हवे होते. कारण शत्रू एकसारखा पाठलाग करीत होता. तो येण्याचे पूर्वी नदीचे पैलतीर गांठावयाचे होते. शत्रूची हालचाल कळावी म्हणून कांहीं दूत निरनिराळ्या दिशांना पाठविण्यांत आले होते. डगलसच्या मनोराज्याप्रमाणे बंडखोर त्याला झुकांडी देऊन नदीच्या बाजूला पळाले. आतां आपले मनोरथ पूर्ण होणार, या आनंदांत मग्न होऊन त्याने वाटेत विश्रान्तिस्तव थोडासा वेळ गमाविला. पण तो किती—तर फारच थोडा. कुंवरसिंहाच्या मागावर तो क्षपाट्याने नदीकडे येऊ लागला. परंतु त्याचे मनोराज्य तेव्हां पूर्ण व्हावयाचे नव्हते. कारण कुंवरसिंहाच्या लोकांना गांवांतील रहिवाश्यांनी मदत दिली आणि नावा लपविलेले ठिकाण त्यांना दाखवून दिले. एवढेच नव्हे तर कुंवरसिंहासह त्याचे सारे सैन्य, गांवकऱ्यांनी सुखरूप पैलतीरास पोहोचविले.

याप्रमाणें डगलसचा बेत हाणून पाहून, शत्रू येण्याचे पूर्वी सुरक्षितपणें पैल तीर गांठल्याबद्दल कुंवरसिंहाला आनंद झाला. त्याच्या सोबत्यांना व सैनिकांना ही अर्थातच फार आनंद झाला होता. याप्रीत्यर्थ उत्सव करण्याची सैनिकांना उत्सुकता वाटूं लागली. त्यांचा नायकही या आनंदाच्या भरांत त्यांच्या म्हणण्याला कबूल झाला. आनंदाच्या भरांत त्याला मागचें पुढचें धोरण राहिलें नाहीं. सैनिकांनीं आणि साथीदारांनीं मिळून कुंवरसिंहाची जंगी मिरवणूक काढली. ती मिरवणूक थाटाची होती. सर्वांत पुढें पायदळ सैन्य ऐटीत चाललें होतें, त्याच्या मागें घोडेस्वार होते आणि त्यांच्या मागें उत्तम प्रकारें शृंगारलेल्या हत्तीवर कुंवरसिंहाला बसविलें होतें. त्याच्या एका बाजूस त्याचा भाऊ अमरसिंह याचा हत्ती होता आणि त्याच्या मागें त्याचा जणू उजवा हातच, अशा रणदलनसिंहाचा हत्ती होता. कुंवरसिंहाच्या डोक्यावर छत्र धरिलें होतें आणि चवरी धरणारे त्याच्या दोन्ही बाजूस उभे होते. अशा थाटाची ही बंडखोरांच्या राजाची मिरवणूक, शत्रूचा उपहास करण्याकरितांच कीं काय, नदीच्या बाजूनें निघाली. एवढ्याशा विजयानें किंवा विजयाभासानें शेफारून आनंदोत्सव करणें व पाठीवर आलेल्या शत्रूंना सामना किंवा हुलकावणी देण्याचा विचारही मनांत न आणणें, ही गोष्ट बंडचाल्यांच्या अगदीं अंगवळणी पडली होती. इकडे इंग्रजी सैन्य गंगेच्या कांठीं येऊन थडकलें. शत्रूला विजयानंदानें उन्मत्त होऊन उद्दामपणें मिरवितांना पाहून कॅ. डगलसचें पित्त खवळलें. तो अतिशय संतापला. त्याचा डाव शत्रूनें हाणून पाडल्यामुळें तो आधींच अतिशय चिडला होता. 'शत्रूनें आपल्या हातावर तुरी दिल्या एवढेंच नव्हे, तर आपल्याला चिडविण्याकरितां आपल्या समोर शत्रूनें मुद्दाम थाटामाटानें मिरवणूक काढिली. आपल्यापुढें पळतां भुई थोडी झाली असूनही, नदीपलीकडे गेल्याबरोबर शत्रू इतका उद्दाम बनला कीं, आमच्याविषयींच्या बेफिकिरीचें प्रदर्शन त्यानें मजसमोर मांडलें.' यामुळें त्यानें दांत ओंठ करकरां चावले, आणि आतां काय करावें याचा क्षणभरच विचार केला. लागलीच त्यानें तोफा डागण्याचा आपल्या गोलंदाजांना हुकूम दिला. एका तोफेचा नेम कुंवरसिंहाच्या छत्रावर नेमका धरण्यांत आला असल्यामुळें, छत्रधार व रणदलनसिंह लागलीच हत्तीवरून खालीं आले. तोफेचा गोळा कुंवरसिंहाच्या हाताला चादून गेला, आणि जखमी होऊन तोदेखील हत्तीवरून खालीं पडला. इतकें होतें न होतें तोंच मिरवणूक उधळून गेली, आणि ज्याला जी वाट दिसेल त्या वाटेनें तो पळत सुटला. याप्रमाणें बंडखोरांची

दाणादाण झाली. या धांदलीत शिपायांनीं कुंवरसिंहाला तेथेंच विव्दळत टाकलें नाहीं, हेंच त्यांचें शहाणपण. कुंवरसिंहानें जखमी झालेला हात कापून टाकण्यास आपल्या अनुयायास सांगितलें, व मोठ्या कष्टानें एकानें तें काम पुरें केलें. यानंतर कुंवरसिंहाला जगदीशपुराला नेलें. तेथें त्याचा पूर्वीचा वाडा व पूर्वीचा राजेशाही थाट आतां उरला नव्हता. एका झोंपडीवजा घरांत त्याला ठेविलें होतें आणि तेथेंच त्याचे साथीदार विषण्ण मनानें त्याची शुश्रूषा करीत होते. परंतु या शुश्रूषेत त्यांना यश न येतां, जखमेमुळें भरलेल्या तापांत व परिश्रमांनीं आलेल्या ग्लानींत कुंवरसिंहाचें प्राणोत्क्रमण झालें.

कुंवरसिंह अत्यवस्थ असतां त्याच्या समाचाराला भलें मोठें सैन्य जमा झालें होतें. त्याचे सैनिक त्याला फार चाहात असत. म्हणून देशभर पसरलेले सर्व शिपाई या वेळीं एकत्र जमा झाले होते. जवळच आल्याला असलेला इंग्रज सेनापती ली ग्रँट, याला ह्या जमावाची दहशत बसली. आणि म्हणून त्या जमावाची पांगापांग करण्याकरितां ली ग्रँट त्यांच्यावर चाल करून गेला. परंतु यावेळीं त्याला हारच खावी लागली. मरतां मरतां ली ग्रँटचा कुंवरसिंहानें पराभव केला. कुंवरसिंह मरेतोपर्यंत आपल्या सैन्याला उत्तेजन देत होता आणि अमरसिंहाचा आपल्या मागें सांभाळ करून सैनिकांना विनवीत होता. त्याची मरणसमयींची शेवटची इच्छा, त्या शोकसंतप्त स्थितीतही पूर्ण करण्याचा शिपायांनीं निश्चय केला. त्यांनीं एकमतानें अमरसिंहाला आपला नायक निवडलें. या वेळीं कुंवरसिंहाविषयीं असलेल्या कृतज्ञताबुद्धीनें प्रेरित होऊन, आणखीही कित्येक लोक अमरसिंहाला येऊन मिळाले. या वेळीं अमरसिंहाला परिस्थिति फार अनुकूल होती. त्याच्या अधिकारांत असलेलें परंतु इंग्रजांशीं विथरलेलें सैन्य या वेळीं एका ठिकाणीं जमा झालें होतें. केवळ याच एका गोष्टीनें, बिहार प्रांतांतील राजनिष्ठ लोकांचा आणि विशेषतः इंग्रज अधिकारी व सेना यांचा थरकांप झाला होता. कुंवरसिंहासारख्या वीर पुरुषाला मरणसमयीं दिलेलें वचन अगदीं ताजें असल्यानें, सर्व सैन्य नव्या जोमानें लढण्यास तयार झालें होतें. त्यांचा नायक अमरसिंह देखील किरकोळ नव्हता. तो कुंवरसिंहाच्या तोडीचा वीर नसला, तरी त्याच्यांत ध्येय-निष्ठा दांडगी होती. ससरामच्या पहाडांत केलेली प्रतिज्ञा त्याच्या मनःचक्षूंपुढें अहोरात्र दिसत होती. याप्रमाणें नव्या दमाचे नवे नायक आणि नव्या जोमाचे त्याचे अनुयायी एकत्र झाल्यामुळें, एक प्रकारचा अननुभूत उत्साह त्या सर्वांत

खेळू लागला. अमरसिंहानें लवकरच आन्याच्या सेनापतीला पहिला हात दाखविण्याचें ठरविलें.

डगलसही या वेळीं आन्यांतच होता. ली ग्रॅंट व डगलस या दोघांनीं बंड-खोरांच्या संख्याबलाचा अंदाज काढला आणि मदतीकरितां आणखी सेना मागविली. ही बातमी अमरसिंहाला कळतांच त्यानें ठरवून टाकिलें कीं, ह्या येऊं घातलेल्या मदतनिसांना वाटेंतच गांठून पिटाळून लावलें पाहिजे. जर हे सर्व इंग्रज एकत्र झाले, तर आन्यावर हल्ला करून तें ठाणें हस्तगत करणें कठिण होईल. ही शहाणपणाची युक्ति ताबडतोब त्यानें अमलांत आणली. त्यानें आपलें सर्व सैन्य जगदीशपुराजवळच्या जंगलांत लपवून ठेविलें आणि तेथून निरनिराळ्या दिशांकडून येणाऱ्या कुमकी सैन्यावर हल्ले चढविणें सुरू केलें. ता. ८ एप्रिलला लुगार्ड साहेब ब्रिहिया नांवाच्या गांवीं जाऊन पोहोचला. तेथून त्यानें एक तुकडी आन्याला पाठविली आणि तो स्वतः ससरामचा सेनापति करफिल्लू याची वाट पहात बसला. त्याच दिवशीं अमरसिंहाच्या एका तुकडीनें त्याच्यावर छपा घातला. कित्येक दिवस हें युद्ध चालू राहिलें. लुगार्डला अशी भीति पडली कीं, आतां येथेंच माझी इतिश्री होते कीं काय. येन केन प्रकारेण तेथून निसटण्याचा उपाय तो शोधू लागला आणि जगदीशपुर तेथून जवळच असल्यानें, त्याच बाजूला झिताफीनें मागे हटण्याचा तो प्रयत्न करूं लागला. तो जगदीशपुराला पोहोचतांच अमरसिंहानें त्याचा पाठलाग बंद केला, आणि आपली फौज घेऊन तो परत जंगलांत निघून गेला.

अमरसिंहाला पाठलागाचें कार्य सोडून परत जातांना पाहून लुगार्डला चेंव आला आणि तोच उलट बंडवाल्यांचा पाठलाग करूं लागला. पण बंडवाल्यांनीं त्याला चांगलेंच चकविलें. त्याच्या हातीं कोणीच लागलें नाहीं. इकडून तिकडे आणि तिकडून इकडे, अशा येरझारा घालीत त्याला जंगलांतून भटक्या मारीत फिरावें लागलें. ता. ११ मे रोजीं सेनापति करफिल्लू आला आणि पिवटो नांवाच्या गांवाजवळ लुगार्डला येऊन मिळाला. करफिल्लू साहेबाचा ससरामपासून येथपर्यंतचा प्रवास कांहीं मोठ्या सुखासमाधानानें झाला नाहीं. वाटेंत किती तरी ठिकाणीं अमरसिंहाच्या फौजेनें त्याची वाट अडविली. बंडवाल्यांचें तत्व असें होतें कीं, साधेल तर या मदतनिसांना परत पाठवावयाचें, व हें नच साधलें तर निदान त्यांच्यापैकीं बऱ्याच लोकांना वाटेंत जायबंदी तरी करावयाचें. आणि या त्यांच्या गनिमी काव्याच्या युद्धनीतीमुळे इंग्रजी फौजेला फार त्रास झाला. कारण शत्रु समोरून सामना देईना.

तो चोरून अचानक हल्ले चढवी, व नंतर जंगलांत जाऊन लपे. ११ मेपासून २७ मेपर्यंत दोन्ही सैन्यांच्या लहानमोठ्या अनेक चकमकी झाल्या. त्यांत कधी बंड-खोरांची सरशी होई तर कधी टोपीवाल्यांची. आरा आणि जगदीशपूरच्या भोंवतालीं असलेल्या जंगलाचा कोपरानकोपरा अमरसिंहाला माहीत होता. यामुळे या जंगलांतील गुप्त स्थानीं आपला तळ देऊन अमरसिंह ऐटीत राहिला होता. तेथें फौजेसह लपून, त्यानें आपले हेर इंग्रजांच्या हालचालींची बातमी काढण्याच्या कामावर नेमले होते. त्यांच्याकडून बातमी लागतांच अमरसिंहानें इंग्रज सैन्यावर अचानक तुटून पडावें, व थोडी कापाकापी आणि थोडी लुटालूट करून जंगलांत पुन्हा पळून जावें. शत्रूला गैरसावध स्थितींत गांठून पुन्हा त्यांच्यावर तुटून पडावें. असें सारखें चालू होतें. यामुळे इंग्रजी सैन्य अगदीं जेरीस आलें. रणभैदानांत समोरासमोर उभें राहून मर्दुमकी गाजवावयाची त्यांना हौस व इच्छा असे, पण अपरिचित रानांवनांतून जात असतां, अवचित आलेला हल्ला परतविणें त्यांना जड जाऊं लागलें. त्यांनीं अमरसिंहाला जंगलांतून हुसकून लावण्याचा आटोकाट प्रयत्न केला. परंतु या प्रयत्नांत त्यांना यश आलें नाहीं. तसेंच खुल्या मैदानांत अमरसिंहाला आणून तेथें युक्ति-प्रयुक्तीनें युद्धाला तोंड देणें त्याला भाग पाडावें, असाही प्रयत्न इंग्रजांनीं करून पाहिला. पण तो साध्य झाला नाहीं.

बंडखोरांच्या एका टोळीनें डुमराव शहराजवळची इंग्रजांची निळी कोठी लुटली. दुसरीनें बक्सरजवळचा राजापुर गांव लुटला. तिसऱ्या टोळीनें रेलवे आफीस लुटलें. याप्रमाणें जिकडे तिकडे बंडखोरांनीं धुमाकूळ माजविला, आणि सर्वांना ‘त्राहि भगवन्’ म्हणावयाला लाविलें. इंग्रज अगदीं हताश झाले. त्यांच्या प्रयत्नांना यश कसें तें येईना. शत्रू थोडे असले तरी समोरा समोर तोंड देईनात व त्यामुळे त्यांचा बीमोड करणें कठिण जाऊं लागलें. शेवटीं या चोरट्या लढाईच्या प्रकाराला कंटाळून लुगार्ड आपल्या जागेचा राजीनामा देऊन विलायतेस निघून गेला. ही संधी साधून अमरसिंहानें आपलीं सर्व ठाणीं परत मिळविलीं. जिकडे तिकडे त्याच्या विजयाचा दुंदुभी गर्जू लागला. या विजयामुळे आणखीही कित्येक लोक त्याला येऊन मिळाले. याप्रमाणें वडील बंधूसमोर केलेली प्रतिज्ञा बऱ्याच अंशानें थोड्या वेळाकरितां कां होईना, त्यानें सिद्दीस नेली. कांहीं दिवस तर असें वादूं लागलें कीं, शहाबाद जिल्ह्यांतून इंग्रजी सत्तेचें पार उच्चाटन झालें. पण ही स्थिति फारच थोडे दिवस टिकली.

इंग्रजांवर असा विजय या प्रांतांत कोणीच मिळविला नव्हता. बंडखोर आपल्या उत्कर्षाच्या शिखरावर पोहोचले होते. त्यांच्या यशाची परमावधि झाली होती. यापेक्षा अधिक काम त्यांच्याकडून होणे अशक्य होते. कारण ते मूठभर होते व इंग्रजांची सत्ता अत्यंत प्रबल व व्यवस्थित होती. तेव्हां यापुढे त्यांच्या अवनतीला सुरवात झाली. लुगार्डची जागा डगलसला मिळाली. त्याला आपल्या नव्या कार्यक्षेत्रांत पदार्पण करण्याच्या वेळींच एक अपशकून झाला. त्याला अशी बातमी लागली की, 'गयेचा तुरुंग फोडून बंडखोरांनी आंतील कैद्यांना मोकळे केले. बंडखोरांना पोलिसांचे साह्य आहे आणि त्यांच्या मदतीने शहरांतील सर्व इंग्रजांना त्यांनी हाकलून लाविले. एवढेच नव्हे तर आऱ्यांतील फौजेतही त्यांनी फंदफितुरी पसरविली आहे.' ही हकीकत ऐकून ब्रिगेडियर डगलस मोठ्या काळजीत पडला. तो अमरसिंहाला जगदीशपुरांतून हांकलून लावण्याच्या उद्योगास नेटाने लागला.

इकडे अमरसिंहही आरा जिंकून घेण्याची खटपट करू लागला. त्याने तेथील घोडेस्वारांना सळो की पळो करून सोडिले. तेव्हां डगलसने आपल्या सैन्याच्या ७ तुकड्या केल्या, आणि त्या निरनिराळ्या बाजूने जगदीशपुराच्या आसमंतात पसरून ठेविल्या. त्याचा विचार असा होता की, सर्व बंडखोर एका ठिकाणी जगदीशपुरांत जमले म्हणजे त्या सर्वांवर चारी बाजूने तुटून पडावयाचे, व त्यांचा निकाल उडवावयाचा. ही व्यवस्था ता. १३ आक्टोबरला पुरी झाली. त्यानंतर दुसरेच दिवसापासून त्याच्या फौजेच्या बंडखोरांशी चकमकी होऊ लागल्या. इंग्रजी फौजेचा डाव असा होता की, साधले तर बंडखोरांना वेगवेगळे गांठून चीत करावयाचे, आणि हें न साधले तर त्यांना चेपीत चेपीत जगदीशपुरांत येऊन कोडावयाचे. ह्या धोरणाने आतां चकमकी होऊ लागल्या. यांपैकी बहुतेकीत जरी बंडखोर हरले, तरीदेखील ते चीत न होतां हळू हळू युक्तीने मार्गे हटू लागले. हा वेळपर्यंत बंडखोरांना काळ अनुकूल होता. परंतु आतां मात्र त्यांच्या सद्दीचा जोर संपला, आणि त्यांचा प्रत्यक्ष काळच रणमैदानावर येऊन थडकला. नामांकित सेनापति सर हेनरी हॅवेलॉक याचा मुलगा मेजर हॅवेलॉक याच वेळी डगलसला येऊन मिळाला. तो लुगार्ड किंवा डगलस सारखा पेद्रू नव्हता. त्याचे घोडेस्वार कसलेले लढव्ये होते. ते रणमैदानावर येतांच युद्धाचे पारडे फिरले. त्यांनी जोराचा हल्ला करितांच बंडखोरांनी कच खाल्ली. आतांपर्यंत त्यांची पुच्छ-प्रगति आस्ते आस्ते चालू होती, पण हॅवेलॉकच्या स्वारांचा मारा सुरू

होतांच बंडखोरांनीं जोराचा पळ काढिला. नेहमींप्रमाणे कोठे तरी अवघड जागीं लपून बसावयाचें असा त्यांचा विचार होता. परंतु हॅवेलॉकनें त्यांना क्षणभर देखील दृष्टीभाड होऊं दिलें नाहीं. शेवटीं जंगलांतून जातांना बंडखोर पांगले व निरनिराळ्या वाटांनीं पळून गेले.

मेजर हॅवेलॉक तसाच पुढें निघाला. तेव्हां त्याची ‘नोनार’ या गांवीं अमरसिंहाशीं गांठ पडली. अमरसिंहाला हॅवेलॉकच्या पलटणीनें गाजविलेला पराक्रम कळला होता, व तोही निकराच्या लढाईला तयार होता. आणि साधल्यास इंग्रज सेनापतीला चांगलाच हात दाखवावयाचा त्याचा इरादा होता. पण त्यानें फुकट हात दाखवून अवलक्षण मात्र करून घेतलें. हॅवेलॉकच्या स्वारांच्या पराक्रमापुढें बंडखोरांचा मुकींच टिकाव लागला नाहीं. अमरसिंहाच्या घोड्याला लढाईत बरीच मोठी जखम झाली व तो निरुपयोगी होऊन पडला. तेव्हां स्वतः अमरसिंहाला आपले प्राण घेऊन रणांगणांतून पायींच पळत सुटावें लागलें. त्याला दूर पळतांना पाहून दोघे घोडेस्वार त्याचे मागे धावले. आपला पाठलाग होत आहे असें पाहून अमरसिंह पेंचांत पडला. कारण घोडेस्वारांपुढें तो पायीं कितीसा दूर पळणार ? परंतु दैवयोगानें, त्याला थोड्याशा अंतरावर एक उंसाचा भलामोठा मळा दिसला. लागलाच तो त्या मळ्याच्या रोखानें पळाला. त्यानें मळ्यांत पाऊल टाकावयास आणि स्वार तेथें येऊन पोहोचण्यास एकच गांठ पडली. परंतु अमरसिंहानें इतक्यांत प्रसंगावधान राखून हातांतील पिस्तूल झाडलें. तेंही अशा बेतानें कीं, घोडेस्वार त्याला शोधण्याकरितां मळ्यांत शिरण्याच्या इराद्यानें घोड्यावरून खालीं उतरताहेत, तोंच ठोंठों असे दोन आवाज झाले, आणि दोघेही स्वार धाडकन जमिनीवर पडले. अमरसिंह तेथून लागलीच पसार झाला. त्याच्या शिपायांची मात्र पांगापांग झाली. ते जंगलांत शिरले परंतु हॅवेलॉकनें सगळें जंगल पालथें घातलें; तेव्हां ते बंडखोर पहाडावर पळून गेले, आणि तेथेंच लपून बसले. पण हॅवेलॉकनें त्यांना तेथेंही चैन पडूं दिलें नाहीं. तेथेंही त्यानें बंडखोरांचा पाठलाग केला, व त्यांना हुडकून काढून त्यांचा समूळ नाश केला.

याप्रमाणें बिहारमधील बंड मोडलें व बंडाचा नायनाट झाला. बंडखोरांपैकीं कांहीं मेले, कांहीं परागंदा झाले, व उरलेले फांशी गेले. अमरसिंह मात्र इंग्रजांच्या हातीं सांपडला नाहीं. तो उंसांच्या मळ्यांतून जो नाहींसा झाला तो झालाच. त्याचा पुढें पत्ताच लागला नाहीं. बिहारवर इंग्रज सरकारचें पुन्हा पूर्ववत् निष्कण्टक राज्य सुरू झालें. जिकडे तिकडे शांतता स्थापन झाल्यावर कुंवरसिंहाची

जहागीर त्याच्या नातलगाना सरकारने बहाल केली, व लोकांचीं मनें आपल्याकडे ओढून घेतलीं. बंडाचीं मुख्य केंद्रे मोडलीं गेलीं व सर्व प्रमुख ठिकाणें इंग्रजांच्या हातीं आल्यावरदेखील, ज्यांनीं पळत्या छिपत्या लढाईनें इंग्रजांना बरेच दिवस त्रास दिला, त्यांत या बिहार प्रांतांतील वीर बंधूंची अवश्य गणना केली पाहिजे. हे दोघे बंधू व रणशूर सेनापति तात्या टोपी यांच्या व्यक्तिशः शौर्यानें व रणनैपुण्यानें, १८५७ सालीं बंड मोडूनही तें पूर्णपणें मिटलें नाहीं व बंडाची कालमर्यादा लांबली.

प्रकरण २७ वें.

## सेनापती तात्या टोपी



नानासाहेब पेशव्यांनीं कानपुरास बंड पुकारलें, तेव्हां त्यांचे नातलग, आश्रित व नोकर हे साहजिकच बंडांत सामील झाले. मालकाच्या मागोमाग जाणें हेंच खऱ्या स्वामिभक्त नोकरांचें कर्तव्य होय, व तें त्यांनीं बजावल्याबद्दल त्यांना मुळींच दोष देतां येणार नाहीं. उलटपक्षीं पेशव्यांच्या पंक्तीस निरंतर लाडूजिलबीचीं जेवणें झोडणाऱ्या या आश्रितांनीं, संकटकालीं पेशव्यांचा त्याग केला असता तर तें दूषणास्पदच ठरलें असतें. नानासाहेबांबरोबर, पुतणे रावसाहेब व बंधु बाळासाहेब पेशवे साथ करून होतेच, परंतु तात्या टोपी व जळका रामभाऊ या दोघां प्रमुख आश्रितांनीं देखील त्यांना केव्हांही दगा दिला नाहीं. लहानपणीं फटाके तयार करीत असतां सोरा व गंधक यांचा भडका उडून रामभाऊ जळाला व त्याचें तोंड कुरूप झालें होतें. त्यामुळें त्याला जळका रामभाऊ असेंच सर्व म्हणत असत. हा धाडशी होता, परंतु स्वरूपाप्रमाणें मनाचा हलका असल्यामुळें अजी-मुल्ला वगैरे मुसलमानांशीं त्याचें बरेंच रहस्य जुळत असे. आणि अजीमुल्ला-बरोबरच तो अस्तास गेला, व त्याच्याप्रमाणेंच खुनशी व क्रूर नामर्दाईच्या कृत्यांनीं त्यानें आपलें तोंड कायमचें काळें करून घेतलें. तात्या टोपी हा दिसण्यांत सुंदर व रुबाबदार असे. मनानें उदार व दिलदार असल्यामुळें लोकांचा त्याच्यावर चटकन विश्वास बसत असे. तो देशस्थ ब्राह्मण असून मूळचा अहमदनगर जिल्ह्याचा रहिवाशी होता. त्याचें वय बंडाचे वेळीं सरासरी पन्नास



वर्षाचें होतें. हा शूर तर होताच, परंतु त्याबरोबरच मधुर भाषणाची त्याच्या शौर्याला जोड मिळाली होती. नानासाहेबांचा हा प्रमुख सल्लागार होता.

कानपूर येथें प्रथम बंड झालें, तेव्हां बंडाचें पुढारीपण नानासाहेबाकडे असलें तरी फौजेचीं सूत्रें त्यांच्या हातीं नव्हतीं. कारण इंग्रजांच्या देशी पलटणींनीं बंड केलें असल्यामुळें, त्यांच्यावरील जमादार सुभेदार आपल्याच आढ्यांत असत व स्वतांला ते लष्करी दर्जा समजत असल्यामुळें, नानासाहेब किंवा तात्या टोपी यांचे हुकूम मानावयास ते तयार नसत.

परंतु १७ जुलै १८५७ रोजीं इंग्रजांनीं बंडवाल्यांचा मोड करून कानपूर शहर त्यांच्याकडून परत जिंकून घेतलें, तेव्हां बंडखोर शिपायांपैकीं अनेक मारले गेले व इतरांची पांगापांग झाली. तात्या टोपीनेंही त्या वेळीं इतरांबरोबर कानपूर शहर सोडलें. परंतु तो स्वस्थ बसला नाही. त्यानें कानपुराहून ४६ मैलांवर असलेल्या कालपीवर, आपल्या थोड्याशा फौजेनिशीं हल्ला करून तें ठाणें आपल्या ताब्यांत घेतलें, आणि तेथून तो सैन्याची जुळवाजुळव करूं लागला. ग्वाल्लेरच्या फौजेशीं त्यानें संधान बांधून तेथील लढवय्या पलटणी अनुकूल करून घेतल्या. कालपी येथें लष्करी कारखाना खोलून त्यानें युद्धसामग्रीचीही जुळवाजुळव चालविली. त्याच्या चतुराईनें व रणपटुत्वामुळें त्याजवळ बरीच फौज जमली. कानपूरच्या पहिल्या लढाईनंतर बंडखोरांचा तोच सेनापति होता; आणि १८ जुलै १८५७ पासून तों ७ एप्रील १८५९ पर्यंत, त्यानें स्वतांच्या हिंमतीवर जवळजवळ दोन वर्षे इंग्रजांशीं सामना दिला. मराठ्यांची रणनीति त्याला ऐकून ठाऊक होती, आणि संधी मिळाल्यावर त्यानें ती प्रत्यक्ष अमलांत आणून दाखविली.

कानपूरपासून तों ग्वाल्लेरपर्यंत ठिकठिकाणीं तात्या टोपीनें आपल्या चौक्या-पहारे बसविले व तो सर्व मुख्य आपल्या ताब्यांत आणला. सेनापती विंडह्याम कानपुरास बसून, लखनौ येथील चेढ्यांत सांपडलेल्या इंग्रजी फौजेसाठीं सामान-सुमानाचा पुरवठा तयार करण्यांत गुंतला होता. मुख्य सेनापती सर कॉलीन क्यांपबेल, यानें आपल्या फौजेनिशीं कानपूर सोडून लखनौची वाट धरली हें पाहून, तात्या टोपीनें कानपुरावर परत हल्ला करण्याचें ठरविलें. यमुना नदी उतरून भगिनी-पूर, अकबरपूर, शिवली व शिवराजपूर हीं गांवे तात्यानें १० ते २० नव्हेंबरच्या दरम्यान मोठ्या तडफीनें काबीज केलीं. इंग्रजी फौजेची रसद याच रस्त्यानें जात असल्यामुळें त्यांच्या रसदीचा मार्ग बंद झाला. तेव्हां सेनापती विंडह्याम

पुढें सरकला व पांढू नांवाच्या लहानशा नदीच्या कांठीं दोन्ही फौजांची गांठ पडली. तात्याचा येथें प्रथम लहानसा पराभव होऊन त्याला आपली फौज थोडीशी मार्गे ध्यावी लागली. परंतु विंडह्यामलाही तेथें सुरक्षितता वाटेना. तो परत कानपूरला जाण्याची तयारी करूं लागला, हें पाहून दुसऱ्या दिवशीं सकाळीं त्याच्या उजव्या व डाव्या बगलांनीं तात्या टोपीनें जोराचे हल्ले चढविले व त्याला कचाटीत धरलें. तात्याच्या व्यूहरचनेमुळें इंग्रजी फौजेची दाणादाण उडली व त्यांचे तीनशें शिपाई मारले गेले. तेव्हां निरुपाय होऊन उरलेली इंग्रजी फौज सेनापती व्हीलरनें उभारलेल्या मातीच्या कोटांत जाऊन दडली, व कानपूर शहर तात्याच्या हातीं आलें. तात्या टोपीच्या हातीं पांच लाख रुपये, अकरा हजार काडतुसांच्या पेठ्या, पांचशें तंबू व इतर बरेंच युद्धोपयोगी सामान लागलें. लखनौला पाठविण्यासाठीं हें सामान एकत्र करण्यांत आलें होतें. तात्याच्या शिपायांनीं आपल्या उपयोगाच्या वस्तू तेवढ्या घेतल्या व उरलेल्यांना आग लावून दिली. २७ नव्हेंबरपासून कानपूरवर परत बंडवाल्यांचें राज्य सुरू झालें, व सेनापती विंडह्यामला किल्लेकोटाचा आश्रय घेऊन काळजीत व चिंतेत रात्री काढाव्या लागल्या.

विंडह्यामचा याप्रमाणें पराभव झाल्याबरोबर, त्यानें कयांपबेलकडे दूत पाठवून एकंदर हकीकत कळविली व ताबडतोब साहाय्य मागितलें. सर कॉलिन कयांपबेल आपली फौज घेऊन ताबडतोब कानपुरास धावून आले. ते ३० नव्हेंबरला संध्याकाळीं तेथें येऊन पोहोंचले. परंतु त्यांच्याबरोबर लखनौ येथील इंग्रजी छावणीतील बायकामुलें व अनेक आजारी आणि जखमी लोक होते. त्यांची प्रथम त्यांनीं प्रयागकडे रवानगी करून दिली, व मग सध्या स्वारीनिशीं बंडवाल्यांशीं सामना दिला. ६ डिसेंबर रोजीं ही लढाई झाली व तात्या टोपीचा पराजय झाला. शिपायांचा विचार शिवराजपूर येथें गंगा उतरून अयोध्या प्रांतांत जाण्याचा होता. परंतु सेनापती होपम्रांटनें तेथें त्यांच्यावर जोराचा हल्ला करून त्यांना पिटाकून लावलें. शिपायांच्या पंधरा तोफा होपम्रांटच्या हातीं लागल्या. ११ डिसेंबर रोजीं होपम्रांट ब्रह्मावर्त येथें गेला व नानासाहेबांचा वाडा, आणि तेथील उरलीसुरली मंदिरे त्यानें जमीनदोस्त केली. वाड्यांतील विहीरींत त्याला तीस लाख रुपयांचा ऐवज मिळाला. नानासाहेब गंगा उतरून ब्रम्हावर्तास आले होते, परंतु पराभव होतांच ते ताबडतोब गंगापार झाले.

तात्याटोपीनें यानंतर काल्पीस पुन्हा तळ दिला व सर ह्यू रोझच्या फौजेशीं मातबर लढाया दिल्या. परंतु प्रत्येक वेळीं त्याचा पराभवच झाला.

त्यामुळे झांशीच्या राणीस त्याचें सहाय्य झालें नाहीं. पराभव झाल्यानंतर फौज बचावून सुरक्षित जागीं कशी आणावी, ही महत्वाची लष्करी विया त्याला चांगली अवगत होती. यामुळे त्याचा पराभव झाला तरी तो पुन्हा सामन्याला तयारच असे. चढावाचें धोरण मात्र त्याला साधलें नाहीं. किंबहुना पूर्वीदेखील मराठ्यांना इंग्रजांशीं केव्हांही समोरासमोर जोराची टक्कर देतां आली नाहीं. मराठे मोंगलावर तुटून पडत, व त्यांची दाणादाण उडवीत असत. परंतु शत्रूचा हल्ला आला, तरी चिकाटीनें जागा धरून हल्ल्याला इंग्रजी सेना तोंड देते व शत्रूच्या हल्ल्याचा जोर कमी झाल्यावर व त्यांची रचना मोडून ते अव्यवस्थित व विस्कळित झाले म्हणजे उलट त्यांना चोप देत असते. ही इंग्रजी चिकाटी मराठी फौजेला केव्हांच साधली नाहीं. उलट, तोफांचा मारा करून इंग्रजांनीं जोराचा हल्ला चढविला, म्हणजे मराठी फौजेची फळी तेव्हांच फुटत असे, व मार्गे वळण्याचा मार्ग ते धरीत. तात्याटोपी हा महाराष्ट्र सेनानी असल्यामुळे मराठी गनीमी काव्याच्या युद्धनीतीचे गुणदोष त्याच्या फौजेंतही शिरले होते. त्यामुळे त्याचा वारंवार पराजय होऊनही त्याचा मोड होईना.

६ डिसेंबर १८५७ पासून तो १८ जून १८५८ पर्यंत, तात्याटोपीनें इंग्रजांशीं अनेक लढाया दिल्या. ग्वाल्लेरच्या लढाईनंतर तात्या टोपी आपली उरलीपुरली मोडलेली फौज घेऊन वायव्येकडे निघाला. परंतु इंग्रजांनीं त्याचा एकसारखा पाठलाग चालविला, तरी तात्या हातीं लागेना. ग्वाल्लेर, झांशी, गुणा, शिप्री व नशीराबाद, अशा पांच ठिकाणाच्या पलटणी तात्यास पकडावयास सज्ज होऊन वसल्या होत्या. बंडवाल्यांचा पूर्ण मोड होऊन सर्व हिंदुस्थानभर इंग्रजी सत्ता पूर्वी-प्रमाणें स्थापन झाली, व बंडवाल्यांना एकही निवाऱ्याची जागा उरली नाहीं. तरी तात्या टोपीचा उत्साह मावळला नाहीं. तो एकदम मोठमोठ्या मजला मारी व एखाद्या ठिकाणीं अवचित प्रगट होऊन इंग्रजी फौजेशीं सामना घेई. इंग्रजी फौजेचें छाप्याच्या आकस्मिकतेमुळे थोडेंबहुत नुकसान होई. बाजू आपल्या अंगावर शेकते असे पाहतांच तो पुन्हा अदृश्य होई व पाठलाग करणाऱ्या इंग्रजी फौजेला चुकवीत चुकवीत दुसरीकडे, कोणाच्या ध्यानींमनीं नसतां प्रगट होत असे. त्याची चोहों-कडून नाकेबंदी झाली, त्याची फौज कंटाळून हळुहळु कमी होऊं लागली, जवळचें द्रव्य नाहींसें झालें, मदतीची अपेक्षा उरली नाहीं, रानावनांतून सारखें विश्रांती न घेतां पळावें लागत असल्यामुळे अन्नपाणी वेळेवर मिळण्याची भ्रांति पडूं लागली, तरी अशा विपत्तींतही पेशव्यांच्या तफें तात्या टोपी इंग्रजांशीं लढतच

होता. मराठ्यांची गुरीला बोरफेअर म्हणजे कशी असते, याचें त्यानें इंग्रजांना प्रत्यक्ष उदाहरण दाखवून दिलें.

ग्वालेरहून जयपूर येथें जाण्याचा तात्याचा विचार होता, परंतु जयपूरला इंग्रजसेना जाऊन थडकली हें पाहतांच तो माधोपूर व नंतर तेथून इंदूरला गेला. पावसाळ्यामुळें चंबळ नदीला पूर चढला होता. यामुळें तात्याला भीलवाडा गांवाकडे जावें लागलें. तेथें राबर्टससाहेबाच्या तुकडीशीं तात्याची चकमक उडाली. या लढाईत तात्यानें फारच शौर्य दाखविलें. परंतु इंग्रजांच्या फौजेचा जोर दिसतांच त्यानें इंग्रजांना अडविण्याकरितां एक लहानशी तुकडी सामन्याला ठेवून, बाकीच्या फौजेनिशीं नदी पार केली. राबर्टसजवळ रिसाला नसल्यामुळें तात्याचा पाठलाग त्याला करतां आला नाहीं. १३ आगस्टला तात्या टोपी श्रीनाथद्वाराच्या दर्शनाला गेला. देवदर्शन व पूजा संपल्यावर त्याला कळलें कीं इंग्रजी सेना जवळ येऊन थडकली, व त्याचा मार्ग रोखून ती उभी आहे. तात्यानें इंग्रजांशीं लढण्याचा खूप आव आणला, पण पाहतां पाहतां इंग्रजांच्या हातावर तुरी देऊन तो पसार झाला. झपाट्यानें चंबळ नदी उतरून तो झालरापाटण येथें पोहोंचला व पेशव्यांच्या नांवांनं राण्यापासून त्यानें पंचवीस लाख रुपये खंडणी मागितली. राण्यानें निरुपाय होऊन पांच लाख रुपये तात्याला दिले व त्यास वाटेला लावलें. तात्याला उत्साह आला व त्यानें आपल्या शिपायांचे थकलेले पगार वांटले. नंतर तेथून इंदूरला जाऊन होळकरांचें साहाय्य मागण्याचा त्याचा विचार होता. परंतु इंग्रजांची बरीच मोठी फौज त्याची इंदूरला जाण्याची वाट अडवून बसली असल्यामुळें, त्याला राजगड येथें जावें लागलें.

इतक्यांत ग्वालेरपासून ४४ मैल दूर असलेल्या नरवर येथील जमीनदारानें ग्वालेर दरबारविरुद्ध लढाई पुकारली, व पावरी किल्ला आपल्या ताब्यांत घेतला. इंग्रजांनीं लगेच त्या किल्ल्याला वेढा दिला, तेव्हां जमीनदारानें इंग्रजांना निरोप पाठविला कीं, 'आम्ही तुमच्याशीं पूर्ववत मैत्रीच चाहातो. आमचा तंटो फक्त ग्वालेर दरबारशीं आहे, तरी तुम्ही त्यांत पडूं नये व कोणताच पक्ष स्वीकारूं नये.' परंतु इंग्रजांना ही गोष्ट रुचणें शक्य नव्हतें. त्यांना हिंदुस्थानांत सार्वभौम सत्तेचा मान हवा होता, व त्या नात्यानें आपल्या हुकूमतीखालीं सर्वत्र शांतता स्थापन करावयाची होती. त्यांनीं अर्थातच किल्ल्यावर निकराचा हल्ला करून तो आपल्या ताब्यांत घेतला. मानसिंह व त्याचा चुलता अजितसिंह हे पळून गेले व त्यांनीं तात्याटोपीजवळ आश्रय मागितला. उदारहृदयी तात्यानें त्यांना आश्रय देऊन,

आपल्या फौजेंत अधिकाराच्या जागा दिल्या. तात्यानें नंतर सिरोंज येथील जंगलांत आठ दिवस मुक्काम करून, आपल्या थकल्या भागल्या सैनिकांस विश्रांति दिली व नंतर ईशागडावर चाल केली. तेथून तात्यानें चंदेरीच्या किल्ल्यावर हल्ला चढविला. परंतु तोफखाना नसल्यामुळे किल्ला तात्याच्या हातीं लागला नाही. नंतर तात्या गंगरौलीस गेला, तेथें इंग्रजांच्या सैन्यावर त्यानें छापा घातला व इंग्रज सावध झाल्यावर जंगलांतून आडमार्गानें तो ललितपूर येथें जाऊन पोहोचला. इंग्रजांच्या फौजेच्या तुकड्या तात्याचा सावलीप्रमाणें सारखा पाठलाग करीत होत्या, व त्याला चारी बाजूंनीं वेढीत होत्या. परंतु तशा स्थितींतही नर्मदा नदी उतरून दक्षिणेंत जाण्याचा महत्त्वाचा डाव तात्यानें टाकला. दक्षिणेंत गेलों म्हणजे पेशव्यांचा महाराष्ट्र पेशव्यांना भरपूर मदत करील, अशी तात्याला उमेद होती. इंग्रज फौजा त्याचा दक्षिणेचा मार्ग पूर्णपणें रोखून बसल्या होत्या. परंतु तात्यानें प्रथम विंध्याद्रीच्या तराईतील घोर अरण्यांत प्रवेश करून इंग्रजांना झुकांडी दिली व नर्मदा नदी उतरून तो दक्षिणेस यावयास निघाला. ही बातमी वाऱ्याप्रमाणें सर्वत्र पसरली व महाराष्ट्रास एक लहानसा विजेचा धक्का बसला. त्यावेळीं बंड मोडलें असलें, तरी तात्या टोपीच्या नांवाचा दरारा सर्वांवर बसला होता. ‘तात्या टोपी आला रे आला’ अशी हूल नर्मदेच्या दोन्ही तीरांवरील शहरांत व आसमंतांतील प्रदेशांत वारंवार उठत असे, व मग रहिवाशांची आणि तेथील कंपनीच्या अधिकाऱ्यांची जी कांहीं घाबरगुंडी उडे, ती विचारून नका. खांडवा, बऱ्हाणपूर, जबलपूर, सिहोरा, नरसींगपूर वगैरे अनेक ठिकाणींही तात्या टोपीची झळ लागून गेली. तात्या आल्याची अफवा उडून लोकांची घाबरगुंडी उडे, त्यावेळीं खरोखर तात्या तेथून फार दूर असे. परंतु वाटेला त्या आडरस्त्यानें, सर्वांची नजर चुकवून शेंपनास मैलांची एका दिवसांत तो मजल मारीत असल्यामुळे, लोकांना त्याच्या बाबतींत अशक्य गोष्टी शक्य वाटूं लागल्या. परंतु मुंबईचे गव्हर्नर एल्फिन्स्टन व मद्रासचे हॅरीस या दोघांनीं बंडाची वावटळ दक्षिणेंत उठूं दिली नाही, व कुठें किंचित् हालचाल झाली ती तत्काळ दडपून टाकली. जमखिंडीकरांच्या पदरीं सैन्यांत असलेले बक्षीबंधू व नरगुंदचे अधिपती यांनीं बेळगांवच्या आसपास थोडीबहुत दुरदुर केली, परंतु सामान्य जनतेचें त्यांना काडीमात्र सहाय्य न झाल्यानें त्यांची चळवळ इंग्रजांनीं तात्काळ जमीनदोस्त केली. इकडे तात्याचा इंग्रजांनीं अत्यंत नेटानें पाठलाग चालविल्यामुळे त्याला नर्मदानदी ओलांडून पुन्हां उत्तरेस जावें लागलें. कोरेगांव येथें इंग्रजांनीं त्याच्यावर फारच

जोराचा हल्ला चढविला, व त्याच्या फौजेचें बरेंच नुकसान केलें. परंतु तात्यानें नर्मदा नदी पुन्हां एकदां ओलांडली व इंग्रजी फौजेचा ढोळा चुकवून आपण बडोद्याच्या रोखानें चाल करून गेला. तात्या बडोद्याहून पन्नास मैलांवर येऊन ठेपला, परंतु इंग्रजी फौज अंगाशीं मिडल्यामुळें तो छोटे उदेपूर येथें गेला. इंग्रजांनीं त्याला तेथें गांठलें तेव्हां तो मंदोसरकडे निघाला. झीरापूर येथें इंग्रजांनीं त्याच्यावर पुन्हां एकदां जोराचा हल्ला चढविला, तेव्हां तो बरोड येथें गेला. तेथून तो दीसा येथें गेला, व नंतर अलवार राज्यांत घुसून शिकारा येथें पोहोंचला. या दोन्ही ठिकाणीं तात्याच्या व इंग्रजांच्या निकराच्या लढाया झाल्या, व तात्याच्या फौजेची पूर्ण खराबी झाली. रावसाहेब पेशवे तात्याला सोडून आपला जीव वांचविण्याकरितां नेपाळकडे चालते झाले, व तात्यानें पारण येथील घोर जंगलांत आपलें ठाणें दिलें ! तात्याजवळ त्या वेळीं फौज मुळींच उरली नव्हती, कारण एक वर्षभर त्यानें इंग्रजांशीं ज्या लढाया दिल्या त्यांत त्याचे बरेचसे सैनिक गारद झाले, व उरलेले धांवपळीला कंटाळून त्याला सोडून चालते झाले. एक स्वयंपाकी, एक नोकर, दोन घोडे व सामान वाहण्याकरितां एक तडू, एवढाच कायतो या शूर व धाडशी सेनापतीजवळ सरंजाम राहिला. अशा विपत्कालीं त्याच्या प्रिय मित्र मानसिंगानें इंग्रजांशीं खलबत केलें, व स्वतांच्या फायद्याकरितां तात्याची अज्ञातवासाची जागा त्यांना दाखवून देण्याचें कबूल केलें. याच मानसिंगाला तात्यानें मागें आश्रय देऊन मित्राप्रमाणें वागविलें होतें. परंतु तोच आतां त्याचा गळा कापावयास तयार झाला !

तात्या नाहीं तरी जिवावर उदार झाला होता. त्याला प्रथम आशा वाटत होती कीं, हैदराबादचे निजाम मोगल बादशाहीला मदत करतील. परंतु निजाम व भोपाळच्या बेगम, हे दोन्ही प्रमुख मुसलमानी संस्थानिक इंग्रजांशीं पूर्णपणें एकनिष्ठ राहिले. मुसलमानांनीं पुकारलेल्या धर्मयुद्धांत ते सामील झाले नाहीत, इतकेंच मग्न, तर बंडखोरांचा बीमोड करण्याच्या कामीं त्यांनीं इंग्रजांना शक्य तें साहाय्यच केलें. रजपूत राजे तर बोलून चालून राजनिष्ठेचे पुतळे ! हिंदुस्थानावर कोणाचेंही साम्राज्य प्रस्थापित होवो, रजपूत राजे आपापलीं चिमकुलीं संस्थानें सांभाळून, कोणालाही सार्वभौम मानून मुजरा करावयास व आपली राजनिष्ठा दाखविण्यास सदैव तत्पर असतात. तात्याला, शिंदे, होळकर, गायकवाड वगैरे मराठे संस्थानिक, पेशव्यांना मदत करतील अशी फार आशा होती. त्या आशेवरच तो इंग्रजी फौजेशीं विषम परिस्थितीला न जुमानतां सारखी झुंज घेत होता. पेशवाईचे सरदार व पेशव्यांनीं उत्पन्न केलेले संस्थानिक, पेशवाईची पुन्हां प्राणप्रतिष्ठा

करावयास झटतील असा त्याला भ्रम होता. परंतु पेशव्यांचा व छत्रपतींचा महाराष्ट्र, त्या वेळीं बर्फाप्रमाणे थंड होता ! वारसाच्या अभावीं सातारचें राज्य तर अन्यायानें नुकेंच खालसा झालें होतें, परंतु इंग्रज कंपनीच्या ह्या अन्यायानें महाराष्ट्राला त्या वेळीं चीड आली नाही, व तात्याच्या साहाय्याला कोणीच कळवळून तळमळून धावलें नाही. परंतु तात्यानें आपलें कर्तव्य केलें, व आपल्या जवळचा शेवटचा शिपाई नाहींसा होईतोपर्यंत, अतिशय बिकट परिस्थितींत इंग्रजांशीं युद्ध चालविलें, व आपली स्वामिनिष्ठा जगाला पटवून दिली.

मानसिंहानें तात्याची प्रथम भेट घेतली, व ‘तीनचार दिवसांत मी थोडेसे शिपाई, काहीं दारुगोळा, व थोडीबहुत अन्नसामुग्री घेऊन तुझ्या मदतीस येतो असें त्यास वचन दिलें. तूं मात्र तोंपर्यंत ही जागा सोडून जाऊं नकोस, कारण मग जंगलांत तुला धुंडाळून तुझी भेट घेणें अशक्यप्राय होतें,’ असें त्यास बजावलें. तात्या त्याच्या भरवंशावर राहिला. सात एप्रिल १८५९ रोजीं मध्यरात्री मानसिंग इंग्रजी फौज घेऊन त्याच्या ठाण्यावर गुपचुप आला. तात्या टोपी शांतपणें झोप घेत होता. आपलें कर्तव्य केलें असल्यामुळें तशा विपत्कालींही त्याच्या मनाला समाधान वाटत होतें, व त्यामुळें त्याला गाढ झोप लागली होती. त्याला झोंपेंतच मीडसाहेबानें मोठ्या वहादुरीनें (वारे वहादुरी ! ) पकडलें ! मानसिंहाला गेलेलें जमीनदारी राज्य बहाल करण्यांत आलें, व त्याच्या इंग्रजनिष्ठेची वाहवा झाली !

तात्याटोपीला शिप्री येथें नेण्यांत आलें व त्याच्यावर लष्करी कोर्टांपुढें खटला करण्यांत आला. इंग्रजांविरुद्ध बंड पुकारून लडाईं दिल्याचा एकच आरोप त्याच्यावर ठेवण्यांत आला होता. तात्यानें आपल्या वचावार्थ फारच सडेतोड जबाबी दिली. तो म्हणाला, ‘मी इंग्रजांचा नोकर कधींच नव्हतो, त्यामुळें मी बंडखोर ठरत नाहीं. मी इंग्रजी राज्यांत जन्मलों नाहीं, व इंग्रजांशीं राजनिष्ठ राहण्याची मी कधीं शपथही घेतली नाहीं. मी पेशव्यांचा नोकर व मी त्यांचेंच अन्न खांलें. त्यांच्याशीं राजनिष्ठ राहणें हेंच माझें कर्तव्य होतें, व तें मी पूर्णपणें बजावलें. त्यांनीं आपलें गेलेलें राज्य परत मिळविण्यासाठीं खटपट चालविली व मी केवळ त्यांच्या आज्ञा पालन केल्या. खरा स्वामिभक्त सेवक, धन्याची आज्ञा पालन करणें हें एकच कर्तव्य जाणतो. पेशव्यांच्या आज्ञेनें व पेशव्यांच्या वतीनें मी तुमच्याशीं युद्ध केलें व अनेक समोरासमोर लढाया दिल्या. मी कोणाचा घातपात

केला नाही, किंवा कधी इंग्रजांच्या बायकामुलांची हत्या केली नाही. युद्धांत माझा पराभव झाला, व मी तुमच्या हातीं लागलों, म्हणून मी दोषी ठरूं शकत नाही. शत्रूचा सेनापती हातीं लागल्यावर त्याच्याशीं जसें सन्मानाचें वर्तन करावयास पाहिजे, तसेंच तुम्ही माझ्याशीं ठेवणें योग्य ठरेल. युद्धांत जयापजय हा नशीबाचा खेळ आहे, परंतु शूरानें शूराला यथायोग्य मान देऊन त्याचा गौरवच केला पाहिजे. मी तुमचा प्रजाजन नव्हतों व नाही. मी पेशव्यांचा प्रजाजन आहे, व मी त्यांच्याशीं राजनिष्ठा व स्वामिभक्ती दाखविली, व त्यांच्या आज्ञा पालन केल्या. तेव्हां तुम्ही लादलेला बंडाचा आरोप मजवर मुळींच लागू होत नाही.'

परंतु या बाणेदार वीराच्या अपूर्व स्वामीभक्तीचें व युद्धकौशल्याचें कौतुक न करतां, तात्या टोपीला लष्करी कोर्टानें दोषी ठरवून फांशीची शिक्षा सुनावली व १८ एप्रिल रोजीं त्याला फांशी देण्यांत आले. याप्रमाणें या शूर, चतुर व दिलदार सेनापतीचा दुःखद अंत झाला. याच्या युद्धकौशल्याची अनेक इंग्रज सेनापतींनीं वाखाणणी केली आहे. मराठ्यांची गोरीला वॉरफेअर (छाप्याची छिपती लढाई) त्याला पूर्णपणें अवगत होती. संधी साधून तो अनेक शहरें सर करी व आपल्या फौजेला दाणापाणी, व दारुगोळा यांचा पुरवठा करून घेई. निरनिराळ्या ठिकाणांवर छापे घालून त्यानें खंडणी गोळा केली व आपल्या फौजेची गरज भागविली आणि हें सर्व, इंग्रज फौजा त्याला कोंडीत धरून त्याचा सारखा पाठलाग करीत असतां त्यानें केलें. नऊ दिवसांत ब्रिगेडीअर पार्कला २४० मैल व तितक्याच दिवसांत ब्रिगेडीअर समरसेटला २३० मैल त्यानें नाचविलें. कर्नल होम्सनें वाळवंटी मैदानांतून २४ तासांत ५४ मैल त्याचा पाठलाग केला, आणि ब्रिगेडिअर होनरनें ४ दिवसांत त्याच्या पाठीस लागून १४५ मैलांची मजल मारली, व समरसेटनें ४८ तासांत ७० मैल त्याचा पाठलाग केला. इतक्या झपाट्याच्या मजला इंग्रज फौज मारीत असतां देखील तात्या टोपी त्यांच्या हातीं लागला नाही. तेव्हां तात्याच्या धडाडीचें व तडफीचें वर्णन करावें तितकें थोडेंच होईल. राघो भरारीची आठवण या तात्या टोपीनें सर्वांना करून दिली. तात्या टोपीवर बंडाचा अपराध लागू करून फांशीची शिक्षा देणें कितपत न्याय्य होतें, याबद्दल केनें आपल्या ग्रंथांत चर्चा करून शंका प्रदर्शित केली आहे, व त्याच्या बाबतींत योग्य न्याय झाला नाही असें दर्शविलें आहे. परंतु उपयोग काय !



प्रकरण २८ वें.

## दुहाती अत्याचार !

१८५७ सालच्या बंडांत जर कोणतीही गोष्ट मनाला लागून राहिली असेल तर ती त्या समयीं घडलेल्या अत्याचारांची होय. दिल्ली, झांशी व कानपूर येथें इंग्रजांच्या बायकामुलांची कत्तल करण्यांत आली. लढाईत हजारों लोकांना मृत्यू आला तरी त्याचें कोणाला फारसें वाईट वाटत नाहीं, कारण लढाई म्हणजे प्रत्यक्ष मृत्यूचें तांडव-नृत्यच होय. परंतु निरपराधी बायकामुलांची कत्तल झाली म्हणजे कोणालाही संताप येईल व त्याचें रक्त संतापानें उसळावयास लागेल. या निरपराध्यांच्या कत्तली मनुष्यजातीस काळिमा आणतात, आणि त्यांचा कितीही निषेध केला तरी तो अपुराच ठरेल. या कत्तलीबरोबरच स्त्रियांवर जर अत्याचार करण्यांत आले व त्यांच्या अब्रूची विटंबना करण्यांत आली, तर त्या नीचपणाला सीमाच नाहीं. १८५७ सालीं बंड-वाल्यांनीं केलेल्या कत्तली व अत्याचार यांचीं तिखटमीठ लावून केलेजें भडक वर्णन, हिंदुस्थानांतील व इंग्लंडांतील विलायती वर्तमानपत्रांतून प्रसिद्ध झालीं, व तीं सर्वस्वी खरीं असतील असें समजून इंग्लंडांतील जनता व हिंदुस्थानांतील गोरे लोक अतिशय खवळले व सुडाच्या बेकाम व बेछूट गोष्टी बोळू लागले. परंतु पुढें बंडाचा वणवा शांत झाल्यावर जेव्हां या अत्याचारांची बारकाईनें चौकशी सुरू झाली, तेव्हां अनेक साक्षीपुराव्यानिशीं हे सर्व अत्याचार मिथ्या व काल्पनिक कादंबरीवजा ठरले. जस्टीन म्याकार्थीनें आपल्या प्रसिद्ध ऐतिहासिक ग्रंथांत लिहिलें आहे, “सुदैवानें, स्त्रियांवर केलेले अत्याचार व त्यांच्या झालेल्या विटंबना या गोष्टी खोठ्या ठरल्या. कोणत्याही इंग्रज स्त्रीला नागडीउघडी करण्यांत आलें नाहीं, व कोणावरही जुलूमजबरदस्ती झाली नाहीं. इंग्रज स्त्रिया कैदेत असतांना त्यांना धान्य दळावयाचें काम जबरीनें देण्यांत आलें. परंतु या शिक्षेला कोणी अत्याचार म्हणणार नाहीं.” या बाबतींत आणखी हवे तेवढे उतारे व तेही इंग्रजांच्या ग्रंथांतीलच देतां येतील. बंडवाल्यांवर फासलेलें अत्याचाराचें काजळ याप्रमाणें पुसलें गेल्यावर, बायकामुलांची कत्तल हा एकच गुन्हा त्यांच्यावर शाबीत होतो. परंतु कोणत्याही देशांत बंड किंवा क्रांति झाल्यावर या गोष्टी निषेधाई असल्या, तरी दंगलींत त्या घडून येतातच. त्याबद्दल एकट्या हिंदी लोकांनाच दोष देण्यांत अर्थ नाहीं. हिंदी लोक गोच्या लोकांप्रमाणेंच माणसें आहेत. कांहीं इंग्रज ग्रंथकारांनीं वर्णन केल्याप्रमाणें,

गोरे तेवढे देव व काळे तितके राक्षस खास नाहीत. १८२१ सालीं ग्रीस देशानें टर्कीविरुद्ध बंड पुकारलें तेव्हां काय झालें ! फिंडले आपल्या ग्रीस देशाच्या इति-  
हासांत म्हणतो, “ शांतपणें वागून शेतीचा व्यवसाय करणारीं वीस हजार  
( बायका व मुलें मिळून ) तुर्क-माणसें, निरपराधी असलीं तरी ग्रीक लोकांच्या  
रागास बळी पडलीं ! त्यांची एकजात कत्तल करण्यांत आली ! ! खुद्द इंग्लंड व  
स्कॉटलंड देशांच्या पूर्वी आपसांत लढाया चालू असतांना इंग्रजांनीं स्कॉच लोकांवर  
काय कमी अत्याचार केले ? कलॉडनच्या लढाईनंतर ब्यूक आफ कंबरलंडनें काय  
विलक्षण अत्याचार केले. “माणसांची हत्या, स्त्रियांचे भ्रष्टाकार, मुलांची कत्तल व  
गांवांना आगी या अनेकविध घोर पातकांनीं त्यानें आपले हात विटाळले. पन्नास  
मैलांच्या टापूंत एक घर किंवा झोपडी उरली नाही व माणसांबरोबर जनावरांची  
देखील कत्तल करण्यांत आल्यामुळें सर्वत्र निर्मनुष्यच नव्हें, तर निर्जीव स्मशान  
झालें.” १८२४ सालीं डेमेरारा येथें किंवा १८६५ मध्यें जमेकांत गोच्या  
लोकांनीं काळ्यांवर काय कमी अत्याचार केले ? सारांश निरपराधी लोकांच्या  
अमानुष कत्तली करणारे राक्षस फक्त हिंदुस्थानांतच आहेत असें नाहीं.

आणि या कत्तली कोणीं केल्या ? बंड झालें त्या वेळीं बंडखोर शिपाई  
गांवांतील तुरुंग फोडून आंतील कैद्यांना मोकळे करीत असत. या कैद्यांत थोडेसे  
सुस्वभावी परंतु दुर्दैवानें शिक्षा झालेले लोक असले, तरी यांच्यांत मुख्य  
भरणा चोर, दरवडेखोर, डाकू, खुनी यांचाच असे. झालेल्या बंडाळीचा  
फायदा घेऊन हे दुष्ट लोक वाटेल त्या क्रूर पापकर्मीनें आपले हात बेधडक  
कलंकित करीत व लोकांवर आपली दहशत बसवीत. अनेक वेळां यांच्याकडे  
अशा दुष्ट कृत्यांचें पुढारीपण येई. कानपूरला अज्ञीज्ञान नांवाची एक वाजारबसवी  
स्वतांला बेगम म्हणवूं लागली, आणि कानपूरला जेव्हां इंग्रज स्त्रियांची कत्तल  
करावयास एकही हिंदी शिपाई तयार होईना, तेव्हां या दुष्ट कुलटेनें मुसलमान  
खाटिक जमा करून त्यांच्या करवीं त्या निरपराधी स्त्रियांची व अनाथ बालकांची  
कत्तल करविली. या दुष्ट व धातकी वर्तनाचा कितीही निषेध केला तरी तो थोडाच  
होईल. परंतु प्रत्येक राष्ट्रांत थोडेबहुत क्रूरकर्मे व हिंसक द्विपाद असतात, आणि  
बंडाळीच्या वेळीं समाजाचा त्यांच्यावरील वचक नाहीसा होऊन त्यांना मोकळें मैदान  
सांपडतें. परंतु त्यांच्या काळ्या वर्तनानें सबंद राष्ट्राची किंमत ठरविणें व राष्ट्रास दोष  
देणें हें खास अन्यायाचें ठरेल. बंडांत दिल्ली, कानपूर व झांशी या तीन ठिकाणींच  
काय त्या इंग्रजांच्या मोठ्या प्रमाणावर अशा कत्तली झाल्या. बंडवाल्यांनीं फक्त

इंग्रज तेवढेच वेंचून मारले असें नाही, तर हिंदी ख्रिस्ती लोकांनाही तोच भूईड आपल्या धर्मांतराबद्दल भरावा लागला. इंग्रजांचा विचार सर्व हिंदुस्थान ख्रिस्ती करा-वयाचें आहे, अशी खोटी अथवा अतिशयोक्तीची अफवा सर्वत्र पसरली असल्यामुळे धर्मवेढ्या बंडवाल्यांनी प्रत्येक ख्रिस्ती माणसाला—मग तो काळा किंवा गोरा असो—आपला शत्रू लेखलें व त्याची कत्तल केली. दिल्ली व झांशी येथील कत्तली बंडाच्या पहिल्या वावटळींतच करण्यांत आल्या, आणि इंग्रजांच्या कांहीं निमकहलाल देशी शिपायांनीच निमकहराम होऊन आपले हात रक्तांनें बरबटले. मोंगल बादशाहा, किंवा राणी लक्ष्मीबाई यांचा या कत्तलीशीं काडीमात्र संबंध नव्हता. उलट इंग्रजांच्या बायकामुलांना शक्य तेवढी मदत करण्याचाच त्यांनीं प्रयत्न केला. त्यांचे प्रयत्न त्यावेळीं फलद्रूप झाले नाहीत म्हणून त्यांना दोष देतां येणार नाही. कारण त्यावेळीं कोणाचाच पायपोस कोणाच्या पायांत नव्हता.

पण कानपूर येथील कत्तल फार निराळ्या स्वरूपाची आहे. सेनापती व्हीलरनें मातीचा किल्लेकोट उभारून आपलें व आपल्या बायकामुलांचें शत्रूय तेवढें संरक्षण केलें, व कित्येक दिवसपर्यंत वेढ्यांत सांपडल्यामुळे इंग्रजांच्या अत्यंत हालअपेष्टा झाल्या तरी त्यांनीं बंडखोरांना मुळीच दाद दिली नाही. बंडखोरांची प्रचंड संख्या व त्यांनीं केलेला तोफांचा भयंकर मारा, यांना न जुमानतां कानपूरच्या इंग्रजांनीं आपलें स्वतःचें अत्यंत शौर्यानें व चिकाटीनें बरेच दिवस रक्षण केलें. लढाईत, उन्हाची झळ लागून, उपासमारीनें व रोगराईनें अनेक इंग्रज बायकामुलें त्या वेढ्यांत मरण पावलीं, परंतु तो मातीचा जुजबी किल्लेकोट बंडवाल्यांच्या हातीं लागला नाही. अशा स्थितींत बंडवाल्यांनीं इंग्रजांशीं तह केला व त्यांना त्यांच्या बायकामुलांसह प्रयागकडे सुरक्षित जाऊं देण्याचें कबूल केलें. बंडवाल्यांच्या शब्दावर विश्वास ठेवून इंग्रज आपला आसरा सोडून गंगाकिनारीं आले. ह्यांच्यापैकीं कित्येक जखमी झालेले होते व त्यांच्याबरोबर बायकामुलांचें लढांबर होतें. बंडवाल्यांनीं तेव्हां विश्वासघात केला, व तेथें त्या शूर निधव्या छातीच्या इंग्रजांची कत्तल केली. त्यांना नावांत प्रथम वसूं दिलें व नंतर किनाऱ्यावरून त्यांच्यावर, ते असहाय्य स्थितींत असतां भडिमार केला. अनेक लोक मारले गेले. नंतर त्यांच्या स्त्रियामुलांना बिबीघरांत कैद करून ठेवण्यांत आलें. परंतु इंग्रजी सेना बाहेरून कानपूरवर चालून आली, तेव्हां घाईघाईनें त्या बिचाऱ्या दीन व दुर्दैवी जीवांची हत्या करण्यांत आली, व त्यांचीं प्रेतें एका विहिरीत फेकण्यांत आली. ह्या नामदाईंच्या कृत्यानें बंडवाल्यांना काळिमा लागला

यांत संशयच नाही. कोणाच्या मते झाली गोष्ट नानासाहेबांना मान्य नव्हती, व बंडखोरांनी त्यांचे हुकूम धाब्यावर बसवून ही कत्तल केली हें क्षणभर खरें मानलें तरी, नानासाहेबांसारख्या थोर पेशव्याला व बंडाच्या पुढाऱ्याला त्या धामधुर्मीत आपल्या अनुयायांवर काडीमात्र वचक ठेवतां आला नाही, ही गोष्ट शिल्लक राहते. जेथें बडवाले नानासाहेबांपेक्षां अज्ञीज्ञन नायकिणीचा हुकूम शिरसावंद्य मानतात, तेथील अधःपात कसा वर्णन करावा ! कानपूरच्या विश्वास-घातकी कत्तलीचा दोष प्रत्यक्षपणें नसला, तरी अप्रत्यक्षपणें नानासाहेब पेशव्यांना खास चिकटतो.

हिंदी लोक स्वभावतः राजद्रोही खास नाहीत. मग इंग्रजांचे निपकहलाल देशी शिपाई निकमहराम कसे बनले ? इंग्रजांनीं हिंदुस्थान देश तरवारीच्या जोरावर जिकला, परंतु त्या तलवारी पेलणारे हात देशी शिपायांचे होते. जो पैसा देईल त्याची नोकरी बजवावी व आपल्याच भाईवंदांच्या गळ्यांवर खुशाल सुरी फिरवावी, असें शिक्षण ईस्ट इंडिया कंपनीनें देशी शिपायांना दिलें. औधमध्ये तेथील प्रजाजनांच्याच पलटणी उभारावयाच्या व त्याच पलटणी औधच्या नवावाविरुद्ध उभ्या करून त्यांच्या जोरावर औध प्रांताचे लचके तोडावयाचे व वर खंडणो उकळावयाची, ही कंपनीची पूर्वापार चाललेली शहाजोग राजनीति होती. हिंदी लोकांची कोंबडी अपापसांत झुंजवून कंपनीनें हिंदुस्थानचें राज्य संपादन केलें. जो पैसा देईल तो मालक. त्याची आज्ञा मानतांना व पाळतांना धर्म व देश आणि भाईबंद यांचा मुळीं विचारच करावयाचा नाही, ही कंपनीची शिकवणूक ! पण १८५७ सालीं ही गुरूची विद्या अखेर गुरूलाच फळली ! हिंदी शिपायांना पैसा हें कुलदैवत वाटूं लागलें. द्रव्याकरितां द्रोह करणें पाप नाही अशी त्यांची भावना बनली होती. किंवा कंपनीनें स्वार्थाध होऊन त्यांची तशी भावना बनविली होती, असें म्हटल्यास अधिक शोभेल. मग दुसरीकडे लुटीचा संभव दिसतांच ते तिकडे धावून गेले तर त्यांत नवल कोणतें ? इंग्रजांविरुद्ध बंड करणें अधिक किफायतीचें वाटल्यामुळें शिपायांनीं इंग्रजांचो नोकरी लायेच्या ठोकरीसरशी जमीनदोस्त केली व बंडाची वेसण आपल्या नाकांत अडकवून घेतली. त्यामुळें त्यांच्या बंडखोरीला फारच थोडें निमित्त पुरलें, आणि बंडापूर्वीं इंग्रजांचीं पापें कशीं सांचलीं होती याची जाणीव आरंभोच्या प्रकरणांतील चर्चा वाचून कोणालाही होईल. स्वभावतः राजनिष्ठ असलेले हिंदी शिपाई बंडखोर बनले व त्यांनीं अनेक अत्याचार करून आपले हात रक्तानें माखून घेतले. कंपनीचें पाप याप्रमाणें फळाला आलें !

बंडवाल्यांचे हात रक्ताने भरले असले तरी त्यांना दोष देणाऱ्या इंग्रजांचे हात कोठे शुभ्र होते ? इंग्रजांनीही अनेक अत्याचार केले व विलायतेतील आणि हिंदुस्थानातील इंग्रजी वर्तमानपत्रांनी, बंडासंबंधी अवाच्या सवा लेख व खोब्या बातम्या छापून इंग्रज शिपायांना अत्याचार करण्यास प्रवृत्त केले. दिल्ली, कानपूर, झांशी येथील प्रमुख कत्तली व इतर बारीकसारीक ठिकाणे जमेस धरून, इंग्रजांचे (एकंदर बायकामुलें धरून) जास्तीत जास्ती दोन हजार लोक बंडवाल्यांच्या कोपाला बळी पडले. परंतु मोबदल्यादाखल उलट इंग्रजांनी जो रक्ताचा सडा देशभर शिंपडला त्याची वाट काय ? बंडांत हजर असलेल्या अनेक देशी लोकांच्या जबाब्या या सुडाच्या हकीगती विस्ताराने देतात. बंड प्रत्यक्ष पाहिलेल्या व सुदैवाने बंडाच्या आगीतून वाचलेल्या कांहीं हिंदी गृहस्थांनी आपले अनुभव त्या वेळीं ग्रथित करून ठेवले आहेत. त्यांपैकी थोडेकार Modern Reviewत व इतरत्र प्रसिद्ध झाले आहेत, परंतु बरेच काळाच्या उदरांत इंग्रजांच्या भीतीने दडले. कारण बंडासंबंधी हिंदी माणसाने लिखाण प्रसिद्ध करतांच इंग्रजांच्या नाकास मिरच्या झोंवत व ऐतिहासिक सत्याला त्यांच्या लेखो राजद्रोहाचें स्वरूप चढे. असे थोडेबहुत देशी लेख आजही उपलब्ध आहेत, परंतु ऐतिहासिक सत्यमापनाच्या कसोटीस लावतांना जगाच्या दरबारीं त्यांना योग्य किंमत कदाचित् देण्यांत येणार नाही, म्हणून खुद्द इंग्रज लेखकांच्या उताऱ्यांनीच हा गोरा सूड कसा होता याची कल्पना देण्याचा प्रयत्न येथे केला आहे. सर (जॉन के) आपल्या प्रसिद्ध इतिहासांत लिहितो,

“६ जून रोजी पास झालेला लष्करी कायदा पुकारण्यांत आला. इंग्रज लष्करी व मुलकी अधिकाऱ्यांची, हिंदी लोकांचे—मग ते कोणत्याही वयाचे किंवा पुरुष किंवा स्त्रिया असल्या तरी, न्यायनिवाडे करण्यांत किंवा न करतांही त्यांना फांशी देण्यांत अहमहमिका मुरू झाली. उत्तरोत्तर ही रक्ताची तहान वाढतच चालली. गव्हर्नर जनरलने ब्रिटिश पार्लमेंटाला पाठविलेल्या कागदपत्रांत ही गोष्ट नमूद आहे कीं, अपराधी बंडखोरांबरोबरच, निरपराधी वृद्ध, स्त्रिया व मुलें यांचेही बलिदान झाले. त्यांना मुद्दाम फांसावर चढविण्यांत आले नाही. परंतु गांवेचीं गांवे उभीं जाळण्यांत आलीं तेव्हां ते मृत्युमुखीं पडले व कांहीं चुकून बंदुकांना बळी पडले. आम्ही कोणावर दयामाया दाखविली नाही, व हिंदी लोकांच्या शरीरांची गोळ्या झाडून चाळणी करण्यांत फार गंमत येते, अशी बढाई इंग्रज लोक उघड उघड मारूं लागले व आपल्या मित्रमंडळीला आपलीं हीं असलीं बडेजावीचीं कृत्यें लिहून कळविण्यांत पुरुषार्थ मानूं लागले. उच्च सरकारी अधिकाऱ्यांच्या खासगी पसंतीने प्रसिद्ध

झालेल्या एका पुस्तकांत असे म्हटले आहे की, तीन महिनेपर्यंत आठ गाव्या रात्रंदिवस चौरस्त्यावर किंवा बाजारांत फांशीमुळे लटकत असलेलीं प्रेते जमा करण्यांत गुंतल्या होत्या. सहा हजार लोकांना याप्रमाणे सहजा-सहजीं मुक्ती मिळाली व तीही सहजगत्या ! × × × मिस्टर चेंबर किंवा मिस जेनींग यांना एका काळ्या इसमानें तोडून टाकले हें वाचून इंग्रज ज्याप्रमाणे संतापानें लाल होतात, त्याचप्रमाणे आपल्याला अपरिचित नांवें असलेल्या अनेक हिंदी लोकांच्या स्त्रिया, माता व मुलें इंग्रजांच्या सुडाला बळी पडलीं, या गोष्टी आपल्याविरुद्ध देवाच्या दरबारीं नमूद आहेत, हें विसरतां कामा नये. ”

कर्नल नीलनें तर कलकत्त्याहून प्रयागास चालून जातांना बंडवाल्यांना धक्का बसविण्यासाठीं गांवेंच्या गांवें जाळलीं व हजारों माणसें सवंध रस्ताभर दुतर्फा बाजूस असलेल्या झाडांवर फांशीस लटकावून दिलीं. त्याच्याच पत्रावरून निदान पांच हजार लोकांचा त्यानें अशा तडकाफडकी रीतीनें निकाल लावला. नीलची याप्रमाणे स्वदस्तुरची कबूली असल्यामुळे या कत्तलीचा प्रश्नच उरत नाही. कानपूरचे हत्याकांड कानीं आल्यावर संतप्त झाल्यामुळे नीलच्या हातून हे अत्याचार घडले, असें मुळींच नाही. कानपूरची अघोरी कत्तल होण्यापूर्वीच, नीलनें केवळ देशी लोकांवर इंग्रजी सत्तेचा दरारा स्थापन करण्याकरितां हे उपाय योजले. इंग्रज इतिहासकारांपैकीं कांहींनीं नीलच्या कबुलीजबाबावर लढविलेली मल्लिनाथी फार मजेदार आहे. “नील केवढा धर्मपरायण पुरुष—खरा खरा ख्रिस्ती तो ! त्याच्या हातून असे अत्याचार होणे शक्यच नाही. अतिश्रमांमुळे थकून उत्पन्न झालेल्या भ्रमिष्ट मनःस्थितींत त्यानें बहुधा ही अतिशयोक्तीची कबुली ईश्वराला संतुष्ट करण्याकरितां दिली असावी.” काय मजेदार कोटीक्रम हा ! परंतु ख्रिस्ती लोक त्या वेळीं सुडानें प्रेरित होऊन ख्रिस्ती धर्माच्या आज्ञा साफ विसरले होते. ‘निकलसनसारख्या शूर व तरुण सेनापतीचा देखील, हातीं लागतील त्यांना ठार करावयाचा व त्यांचा तडकाफडकी सोक्षमोक्ष लावावयाचा बाणा होता’, असें कूपर लिहितो. मॅजेंडीनें आपल्या पत्रांत लिहिलें आहे की, ‘हातीं लागलेल्या लोकांना गोळ्या घालण्यांत किंवा फांशी देण्यांत आमचा सर्व दुपारचा वेळ खर्च होत असे. निकोलसननें—ज्याचें वर्णन ईश्वराचा एक शांतवृत्तीचा परंतु पराक्रमी सेवक, असें इतिहासकारांनीं केले आहे—एडवर्डसाहेबाला एका पत्रांत लिहिलें की,

“ बंडखोरांना जीवंत जाळण्याचें किंवा त्यांची कातडी सोलून काढण्याचें

एखादें बील लार्डसाहेबाकडून पास करून घेतलें पाहिजे. अत्याचार करणारे बंडवाले केवळ फांशीच्या साध्या शिक्षेवर सुटणार या कल्पनेनें मला वेड लागतें.” पुढें एका पत्रांत तो लिहितो, “बंडवाल्यांना हालहाल करून मारिलें पाहिजे. बायबलमध्ये देखील अपराध्याला फटकें मारण्याबद्दल अनुज्ञा आहे. × × × × जर माझ्या हातीं अधिकार असता तर मी या लोकांचे कल्पनातीत हालहाल केले असते, व शांत वृत्तीनें आणि माझ्या सदसद्विवेकबुद्धीला न दुखवतां मरणाला दुसऱ्या दिवशीं तयार झालों असतो.” काशीचे कमिशनर हेनरी टकर यांना तर स्पष्टपणें असें लिहिण्यांत आलें कीं, “पूर्वेकडील देशांत लोकांच्या मनांत प्रथम दारुण भीति उत्पन्न करून राज्यकर्त्याविषयीं दारारा प्रस्थापित केला पाहिजे. परंतु मूळच्या तुमच्या दयाळु स्वभावामुळें हें कार्य तुमच्या हातून कितपत पार पडेल याबद्दल शंका वाटते.” केच्या वर्णनाप्रमाणें तर इंग्रज स्वयंसेवकांच्या टोळ्या, लोकांना फांशी देण्याकरितां प्रयाग-काशीहून बाहेर पडत व भोंवतालच्या खेड्या-पाड्यांत हे झटपट चौकशीचे फार्स उरकून लोकांना फांशी देत, व झाड प्रेतांनीं उत्तम प्रकारें शृंगारलें म्हणून बढाई मारीत. ख्रिस्ती धर्माचीं उच्च तत्त्वे गोऱ्या-गोऱ्यांचा जेथें संबंध येईल तेथेंच उपयोगांत आणावीत; काळ्यागोऱ्यांचा संबंध आला म्हणजे त्यांना पार गुंडाळून ठेवून अनन्वित वर्तन करावें, असा इंग्रजी अधिकाऱ्यांचा त्या वेळीं पायंडा पडला होता. युरोपियन लोकांच्या या अमानुष वर्तनानें संतापून लार्ड क्यानिंगनें महाराणी विक्टोरियाला लिहिलें, “ज्या शहाण्यासुर्त्या, सुशिक्षित लोकांनीं आपल्या वर्तनानें इतरांना उदाहरण घालून द्यावें, त्यांच्यांत सारासार विचार सोडून सुडाची अशी दुष्ट भावना प्रचल झाली आहे कीं, आपल्या देशवांधवांचें वर्तन पाहून प्रत्येकाला लज्जेनें खालीं मान घालावी लागेल. चाळीस ते पन्नास हजार लोकांना फांशी देणें किंवा गोळ्या घालून ठार मारणें न्याय्य किंवा शक्यदेखील नाही, या गोष्टीचा विचार दहांत एकदेखील करीत नाही.” महाराणी विक्टोरियानें या पत्राला उत्तर दिलें, “येथील लोकदेखील हिंदुस्थानविषयक बाबींत, एकंदरीत ख्रिस्ती धर्माला लांछनास्पद अशा भावना धरतात व मतें प्रगट करतात. लार्ड क्यानिंगला या बाबतींत जें दुःख झालें असेल व जो संताप आला असेल, त्यांत राणीदेखील त्याची वाटेकरी आहे.” २१ ऑक्टोबर १८५७ च्या अंकांत टाइम्सनें लिहिलें, “रणांगणावर शिपायांचा नायनाट करणें हा पुष्कळांना बंडाचा अगदीं पुळचट असा शेवटचा अध्याय वाटेल.” बंडवाल्यांच्या नायनाटापेक्षां

बंडाचा कांहीं तरी अधिक रंगदार शेवट व्हावा, अशी त्या वेळच्या इंग्रजांची उठावणी होती. त्यामुळे इंग्रज शिपायांच्या व त्यांच्या अधिकाऱ्यांच्या हातून अनेक अत्याचार झाले. या अत्याचारांचा परसेलने मोठ्या धोड्याने निषेध केला. त्याने कानपुराहून पत्र लिहिले, “सूड घेण्याचे हे राक्षसी प्रकार ख्रिस्ती धर्माला मुळीच शोभत नाहीत. मुसलमान लोकांना डुकराच्या कातड्यांत शिवून बंद करणे, डुकराची चर्बी त्यांच्या अंगभर चोपडणे व तशा स्थितीत त्यांना तोफेच्या तोंडीं देऊन परलोकास पाठविणे, हिंदू लोकांकडून त्यांना धर्मदृष्ट्या निषिद्ध असलेली कृत्ये मृत्युपूर्वी करविणे—या गोष्टी आम्हांला खरोखरच लांछनास्पद आहेत. कैद्यांना अशा प्रकारच्या मानसिक यातना देणे व त्यांचे धर्मपर हाल करणे—कोणत्या तोंडाने या अनधिकारी गोष्टी करून आम्ही युरोपला तोंड दाखवू ? ” एका पाद्री साहेबाच्या बायकोने मोठ्या ऐटीत लिहिले आहे, “शिपायांनीं पुष्कळसे कैदी पकडले व त्यांच्याकडून जबरीने चर्चेची इमारत झाडवून घेतली. त्यांच्या जातीला व धर्माला विटाळ पडत असल्यामुळे ते कांकू करीत होते, परंतु संगिनीच्या जोरावर त्यांच्याकडून ते कृत्य करविण्यांत आले. पुष्कळांना वाटले कीं आपण चुकारतदृष्ट्या न करतां निमूटपणें ही गोष्ट केली, तर नशीबाची फांशीं चुकेल व जीव वांचेल. परंतु ती त्यांची समजूत चुकीची ठरली. कारण त्यांना आपला धर्म बुडवूनही अखेर फांशीं जावें लागलें.” सारांश, बंडखोरांना निष्ठुरपणें कडक शिक्षा देण्यांत येऊन त्यांचें इहलोकींचें वास्तव्य संपुष्टांत आणण्यांत येत असेच, परंतु मरतांना मनाचें समाधान व धार्मिक शांततादेखील त्यांच्या वाढ्यास येऊं देत नसत. कारण धर्मनिषिद्ध कृत्यें हातून घडल्यामुळे परलोकचें सुखदेखील आपणाला अंतरलें, या कल्पनेनें मरतांना कैद्यांना अत्यंत मानसिक यातना भोगाव्या लागत. शारीरिक हालांचें महत्त्व या यातनांपुढें कांहींच नव्हतें.

मेजर रेनाड कानपूरला तेथील वेढ्यांत सांपडलेल्या इंग्रजांच्या मदतीकरितां घाईनें धावून जात असतां, कर्नेल नीलनें नकाशांत त्याला “रस्त्यावरील कांहीं गांवें दाखवून दिलीं, व त्यांची जाळपोळ करून तेथें राहणाऱ्या सर्व रहिवाशांची सरसकट कत्तल करण्याची आज्ञा केली. बंडखोर पलटणींतील सर्व शिपाई, जे आपली हालहवाल नीट रीतीनें देऊं शकणार नाहीत त्यांना फांशीं देण्यांत यावें. फत्ते-पूर शहर ताब्यांत घेऊन तेथील पठाण—पुरा जमीनदोस्त करून, सांपडतील त्यांची कत्तल उडवावी. जर तेथील प्रमुख बंडखोर छोटेसाहेब हातीं लागले तर त्याचें डोकें कापून तें शहरांतील एखाद्या मुख्य इमारतीवर लटकावून द्यावें.” सेनापतीच्या



ह्या आज्ञा पालन करण्यांत वाटेंत बराच वेळ मोडल्यामुळे, रेनाड कानपूरला योग्य वेळीं जाऊन पोहोचू शकला नाही, व त्यामुळे सेनापती व्हीलर व त्यांचे सैनिक यांची लवकर सुटका न झाल्यामुळे, त्यांना आपल्या प्राणांस मुकावें लागलें. कानपूरची अघोरी कत्तल होण्यापूर्वीच्या या गोष्टी आहेत. सारांश, बंड मोडतांना इंग्रजांनीं काडीची दयामाया दाखविली नाही. इंग्रजांचें वर्तन जर उदार व दयालुपणाचें असतें, तर बंडाचा बीमोड फारलवकर झाला असता व रक्ताच्या नद्या वाहिल्याही नसत्या. २४ ऑक्टोबर १८५७ च्या टाईम्समध्ये मांटगामेरी मार्टिननें लिहिलें, “बंडवाले शरण येऊन दिल्ली शहर केव्हांच आमच्या ताब्यांत आलें असतें. परंतु बंडवाले शरण येणार कसे ? कारण त्यांची कत्तल केल्याशिवाय इंग्रज शिपायांचें समाधान होणार नाही, ही गोष्ट त्यांना पुरतेपणीं कळून चुकली होती. × × × आणि आमच्या हातून त्यांना तेंच मिळेल.” ग्रीथेडनें देखील एका पत्रांत लिहिलें आहे कीं, “एका मौलवीनें मोठ्या धीटाईनें बंडवाल्यांना उपदेश केला कीं, तुम्हाला जय मिळण्याची काडीमात्र आशा नाही. तेव्हां तुम्ही इंग्रजांना शरण जाऊन तह करा. परंतु इंग्रजांना तहाची जरूरी नव्हती. मृत्यूशिवाय दुसरा मित्र बंडखोरांना उरला नव्हता.” बंडवाले मग जीवावर उदार झाले तर त्यांत नवल तें कोणतें ? औधच्या बेगमसाहिबानें १८५८ सालच्या आरंभीं आपल्या लखनौ येथील बंडखोर सैनिकांना उद्देशून जो जाहीरनामा प्रसिद्ध केला त्यांत तिनें म्हटलें, “इंग्रजांनीं लोकांच्या अपराधांची क्षमा केली, ही गोष्ट कोणी कधीं स्वप्नांत देखील झालेली पाहिली नसेल !” कानपूरच्या कत्तलीपूर्वी “बनारसला कांहीं पोरें बंडाचें निशाण फडकवीत व बाजा वाजवीत वाजवीत रस्त्यानें मिरवीत गेलीं. या अपराधाबद्दल त्या सर्वांना लष्करी कोर्टानें बहुमतानें फांशीची शिक्षा सुनावली. लष्करी कोर्टातील एका न्यायाधीशाच्या डोळ्यांना या प्रकारानें पाणी आलें, व त्या मुलांची शिक्षा रद्द करण्याबद्दल त्यानें मुख्य अधिकाऱ्याची अतिशय विनवणी केली, परंतु त्याच्या विनंतीचा कांहींच उपयोग झाला नाही.” बंडवाले यामुळे जीवावर उदार होऊन लढत होते व मृत्यू त्यांच्यापुढें आ बासून उभा असल्यामुळे, त्यांच्या हातूनही अनेक अत्याचार घडले. “खास कानपूरच्या कत्तलीची गोष्ट घेतली तरी, द्वैलोक बंडवाल्यांचा सर्वत्र पराभव करीत कानपूरवर चालून आला तेव्हांच निराशेनें व्याप्त झालेल्या शिपायांनीं इंग्रज बायका मुलांची स्वतः कत्तल केली नसली, तरी खाटीक त्यांची कत्तल करीत असतां त्यांना प्रतिबंधही केला नाही. पूर्वीं बेत

ठरवून तो अमलांत आणून ही कत्तल झाली असें थोडेंच आहे ? ” मांटगामेरी मार्टिन म्हणतो, “ इंग्रज बायकामुलें बंडवाल्याकडे ओलीस आहेत असें एकदां ठरवून टाकलें असतें तर त्यांची कत्तलही झाली नसती, व कैदेतही त्यांची व्यवस्था नीट ठेवण्यांत आली असती. परंतु बंडखोरांशीं असें बोलणेंचालणें करावयास इंग्रज तयारच नव्हते. बंडवाल्यांना जीवदान देण्याची गोष्टच त्या वेळीं कोणाला रुचत नव्हती. हिंदुस्थान देशभर विखुरलेल्या इंग्रजी ठाण्यांतोळ लोकांच्या मनोवृत्ती तपासल्या असल्या तर आरंभीं देशी फौजेवर आंधळेपणाचा विश्वास व बेफिकीरी, बंड झाल्यावर अवास्तव व फाजील धास्ती, आणि शेवटीं लष्करी कायदा उर्फ अविचारी कत्तल-असा चित्रपट दिसला असता. ”

कानपूरच्या विहिरीप्रमाणें पंजाबांत उजनाला येथेंही एक विहीर आहे व त्या वेळचे अमृतसरचे डेप्युटी कमीशनर कूपरसाहेब, यांचें नांव नानासाहेबांइतकेंच इतिहासप्रसिद्ध व्हावयास हवें होतें. परंतु इंग्रज इतिहासकार त्यांच्या पराक्रमाचें वर्णन आपल्या ग्रंथांतून सुद्धा वगळतात व त्यामुलें बिचाऱ्या कूपरची प्रसिद्धीची हांस आजवर पूर्ण झाली नाही. लाहोर येथील २६ नंबरच्या देशी पलटणीनें बंड केले व मेजर स्पेन्सर या अधिकाऱ्याला ठार मारलें. प्रकाशसिंग नांवाच्या शिपायानें बंडाचा पुढाकार घेतला. तेथील इंग्रजांना ही गोष्ट कळतांच त्यांनीं व शीखांनीं मिळून बंडखोरांवर सारखा तोफांचा मारा केला व १२०० शिपायांपैकीं बहुतेकांना यमलोकीं रवाना केले. उरलेले शिपाई आपला जीव घेऊन पळाले, व रावीनदी उतरून पैलतोर गांठण्यास बघूं लागले. परंतु अमृतसरहून कूपरसाहेबानें त्यांचा पाठलाग करून त्यांना जेरीस आणलें. सरासरी दीडशें लोक नदींत बुडून किंवा गोळ्या लागून ठार झाले. एका दिवसांत अन्न-पाण्यावांचून ४० मैलांची मजल मारल्यामुलें बंडवाले अतिशय थकून गेले होते, व पळण्याचें आणि नदी पोहून जाण्याचें सामर्थ्य त्यांच्यांत उरलें नव्हतें. तेव्हां त्यांनीं नदीतील एका लहानशा बेटाचा आश्रय घेतला. कूपरसाहेबांनीं नदींत त्यांच्या मागोमाग होड्या घातल्या व त्यांना गांठले. कूपरसाहेब जवळ आलेले पाहतांच पन्नाससाठ बंडखोरांनीं नदींत उड्या टाकल्या व शिपाई त्यांच्यावर गोळ्या झाडून त्यांना ठार करणार तोंच, कूपरसाहेबांनीं त्यांना ठार न मारतां जिवंत पकडण्याचा आपल्या सैनिकांना हुकूम दिला. बिचारे दोन्ही हात जोडून साहेबाला शरण आले व दयालुपणाबद्दल साहेबाला त्यांनीं धन्यवाद दिले. कारण त्यांना वाटलें कीं साहेब आपला कोर्टांत न्याय करून कैदेच्या शिक्षा फर्मावील.

एकंदर २८२ बंडखोर कूपरसाहेबाच्या हातीं लागले. कूपरसाहेब रुक्ष माणूस नव्हता. तो ईश्वरभक्तिपरायण आणि काव्यमय वृत्तीचा माणूस होता ! कारण त्याच्याच शब्दांत या प्रसंगाचें वर्णन करावयाचें म्हणजे, “ सूर्य आपल्या सोनेरी किरणांनीं पाण्याला झळाळी देत होता, आणि हात जोडून दीनमुद्रें उभ्या राहिलेल्या बंडवाल्यांच्या सावल्या त्या चमकणाऱ्या जलांत लांबवर प्रतिबिंबित झाल्या होत्या. बंडवाल्यांनीं मनांत आणलें असतें तर पुनः एकदां धुमश्वकी उडून आमचें थोडेंबहुत नुकसान व प्राणहानि झाली असती. परंतु ईश्वर आमच्या बाजूस असल्यामुळे त्यांना तशी बुद्धी न होतां ते निमूटपणीं आमच्या स्वाधीन झाले. इतक्यांत पावसाच्या जोराच्या सरी आल्यामुळे त्यांचा आम्ही ताबडतोब निकाल लावूं शकलों नाहीं. परंतु पाऊस थांबल्यावर विखुरत्या ढगांमधून चंद्राचें सुंदर मुख बाहेर डोकावून पाहूं लागले व जमीनीवर सांचलेल्या पाण्याच्या असंख्य थारळांत व झुळझुळणाऱ्या चिमुकल्या ओहोळांत चंद्रबिंबांच्या अनेक प्रतिमा दिसूं लागल्या, तेव्हां बंडखोरांना त्यांच्या आयुष्याचा शेवट सटवाईनें त्यांच्या भालीं कसा लिहिला आहे हें दाखविण्याकरितांच जणू चंद्रानें हा सहस्रमुखी अवतार घेतला असें वाटूं लागलें. ” कूपरसाहेबाचें काव्यमय वर्णन बाजूस सारून सरळ बोलावयाचें म्हणजे, त्या रात्रीं सर्व बंडखोरांना एका लहानशा कोठडींत डावून ठेवण्यांत आलें. ता. १ आगस्ट रोजी सकाळीं शीख शिपायांच्या मदतीनें कोठडींतून त्या दुर्दैवी कैद्यांना हकूहकू बाहेर काढण्यांत येऊन, त्यांच्या दहा दहा जणांच्या टोळ्या करण्यांत येऊन त्यांना गोळ्या घालून ठार करण्यांत येऊं लागले. याप्रमाणें १५० कैद्यांची कत्तल झाल्यावर त्या भयंकर देखाव्यानें गोळ्या घालणाऱ्या शिपायांपैकीं एकाला चक्कर आली, तेव्हां घटकाभर विश्रांती-दाखल म्हणून या भयानक नाटकाचा पडदा पाडण्यांत आला. थोड्या वेळानें दुसऱ्या अंकाला सुरवात झाली. २३७ लोक ठार मारण्यांत आले, परंतु उरलेले कैदी कांहीं केल्या खोलीच्या बाहेर येईनात. तेव्हां कूपरसाहेबाला आश्चर्य वाटलें, कारण आघल्या रात्रीं त्यानें स्वतः मोजून २८२ कैदी आंत कोंडले होते. खोलीचे दरवाजे सताड उघडून आंत जाऊन पाहतात तों काय, आंत ४५ कैदी थकवा, भूक, तहान, भीती व उष्णता यामुळे म्हणून पडले होते. एका दिवसांत लढाईनंतर ४० मैलांची मजल मारून ते थकले होते. परंतु त्यांना कैद केल्यावर त्यांची कोणी विचारपूस करून पाण्याचा थेंबही पाजला नाहीं, मग अन्नाची गोष्ट दूरच राहिली. तशा स्थितींत ती खोली लहान असल्यामुळे सर्वांना पुरेशी हवादेखील रात्री मिळाली नाहीं.

कलकत्याच्या अंधारकोठडीची ही नवीन विलायती आवृत्ती काढून, कूपरसाहेबाने सुराजुदौल्याचा पुरता नकशा उतरला. तीं प्रेते बाहेर उजेडांत फरफटत आणण्यांत आलीं. शिपायांची गोळ्या घालण्याची मेहनत अनायासेच वांचली, व काडतुसांचीही बचत झाली. आतां या प्रेतांचें काय करावें हा कठिण प्रश्न कूपरसाहेबापुढें येऊन पडला. परंतु त्याच्या सुदैवानें जवळच एक खोल कोरडो विहीर असल्यामुळे तीं प्रेते त्या विहिरींत लोटण्यांत आलीं. विहिरींत पाणी नसल्यामुळे रोगराई पसरण्याचा संभवही उरला नाही. कूपरसाहेबाला या आपल्या पराक्रमाची इतकी धन्यता वाटली कीं, त्यानें त्याचें सविस्तर वर्णन केलें आहे. जान लॉरेन्सनें कूपरचें तत्काळ अभिनंदन केलें. लारेन्सनंतर राबर्ट मांटगामेरी पंजाबचा लेफ्टनंट गवर्नर झाला. त्यानेंही कूपरला पत्र लिहून त्याच्या “पराक्रमाचा गौरव केला, व तुझ्या पराक्रमानें आणि तडकाफडकीच्या बाणेदार वर्तनानें यापुढें पंजाबभर शांतता राहिल व उरलेल्या देशी पलटणी बंडांत सामील होणार नाहीत,” अशी आशा व दृढ विश्वास प्रकट केला. मांटगामेरी कूपरला आणखी पुढें लिहितो, “कालपर्यंत येथील दुसऱ्या तीन पलटणी डळमळीत होत्या, परंतु आतां त्या राजनिष्ठेपासून खात्रीनें चळणार नाहीत. त्या चळल्या तर अर्थातच मला बरें वाटेल, कारण मग त्यांपैकीं एकही मनुष्य मी मोकळा जाऊं देणार नाही.” मांटगामेरीनें कूपरला लिहिलें कीं, “थोडेसे लोक येथेंही माझ्याकडे पाठवून दे, म्हणजे अमृतसरला काय घडलें याचें वर्णन ते येथें सर्वासमक्ष करतील, व त्याशिवाय तुझ्याकडील बातमीवर येथील लोकांचा पूर्ण भरवसा बसणार नाही. शिवाय येथील सैन्यावर वचक बसविण्याकरितां थोडेसे लोक उदाहरणादाखल फांशी देण्याकरितां मला अगत्य हवे आहेत.” एका शिपायाला इतक्या जखमा लागल्या होत्या कीं त्याला धड चालतां येत नव्हतें. शिवाय ४१ लोक कूपरनें इकडून तिकडून गोळा केले व वरिष्ठाच्या हुकुमाप्रमाणें त्या ४२ जणांची लाहोरला ताबडतोब रवानगी करून दिली. तेथें त्या सर्वांना तोफांच्या तोंडीं देऊन उडविण्यांत आले. “याप्रमाणें ४८ तासांच्या आंत ५०० लोक कायदेशीर रीतीनें जगांतून नाहींसे झाले,” असें कूपर अखेर लिहितो व शेवटीं सर्वांना बजावतो कीं, “कानपूरला एक विहीर आहे खरी, परंतु उजनाला येथेंदेखील एक विहीर आहे” ही गोष्ट लक्षांत ठेवा. ग्रीथेडनें यासंबंधीं दिल्लीहून पत्र लिहिलें कीं, “दोघां इंप्राजच्या वधाबद्दल ५०० लोकांची परलोकीं कायदेशीर रवानगी करण्यांत आली, ही गोष्ट सर्वांच्या मनांत उदाहरणादाखल चांगली ठसेल! कूपरचें प्रथम सर्वांनीं अभिनंदन केलें,

तरी एकंदर सविस्तर हकीगत कळतांच चोहोंकडून त्याचा निषेध होऊं लागला व पुढें पुढें तर इंग्रजांना त्या गोष्टीची लाज वाटूं लागून इतिहासांतून ते कूपर-पुराणाचा नामनिर्देशदेखील करीनासे झाले. परंतु असें कां व्हावें? सर्व देशांत कांहीं असे राक्षसी वृत्तीचे लोक असतात. नानासाहेब पेशव्यांचा उठल्यासुटल्या निषेध करून त्याला शिव्यांची लाखोली वाहणाऱ्या इंग्रज इतिहासकारांनीं, कूपरचा पराक्रम दृष्टिआड कां करावा? नानासाहेबांच्या कृत्याबद्दल अखिल हिंदी राष्ट्राला दोष देणें जितकें गर्ह्य, तितकेंच कूपरबद्दल इंग्रजी राष्ट्राला दोषी ठरविणें चुकीचें ठरेल, हें आम्हांस कळतें.

शीख लोकांचा व मुसलमानांचा मूळचा द्वेष, कारण शीखांची मोगल बाद-शहांनीं, विशेषतः औरंगजेबानें फार छळणूक केली होती. शिवाय, मुसलमान व पुरभय्या शिपायांच्या देशी पलटणींनीं इंग्रजांच्या बाजूनें लढून शीखांचा पराभव करून पंजाबचें स्वातंत्र्य हरण केलें, ही गोष्ट शीख विसरले नव्हते. त्यांनींही बंडांत सुडाचे जुने बेत उगवून घेतले. मावत्रे थॉमसननें सर हेनरी कॉटनला एक आपला अनुभव सांगितला, “ एकदां एक शीख शिपाई माझ्या तंबूंत आला व मला सलाम करून म्हणाला, ‘ हुजूर, कैद्यांची व्यवस्था आम्ही कशी लावली हें पाहण्याची तुम्हाला इच्छा असेल. ’ मी तात्पुरत्या तुरुंगाकडे ताबडतोब गेलों व तेथें जाऊन पाहिलें तों कैद्यांना उघडें करण्यांत येऊन त्यांच्या आंगभर डोक्यापासून पायापर्यंत, शिपाई लालभडक सांडशांनीं डाग देऊन त्यांना भाजून काढीत होते. त्यांच्या त्या यातना मला पाहवेनात, म्हणून मी आपल्या पिस्तुलाच्या गोळ्या त्यांच्या मस्तकांत झाडून त्यांना त्या यमपुरींतून कायमचे मुक्त केलें. ” मोंगलांचें दिल्ली शहर सर करण्यांत शीखांनीं विलक्षण शौर्य दाखविलें, व शहर छुटून आणि सांपडतील त्या रहिवाशांना ठार करून आपला जुना राग शांत केला, आणि शीख गुरूंच्या तेथें झालेल्या हत्यांचा पुरापुरा सूड उगविला. इंग्रजांनीं त्यांच्या मनोरचनेचा बंड मोडण्याच्या कामीं पुरापुरा उपयोग करून घेतला. “दिल्ली येथें एका बंडखोर शिपायाला, शीख व युरोपीयन शिपायांनीं मिळून संगिनींनीं त्याच्या तोंडावर प्रथम अनेक जखमा करून, नंतर त्याला शेकोटीवर जीवंत जाळलें, व आपण भोंवतालीं शेकत, गप्पा मारीत व ती मौज पहात स्वस्थ बसले। ” या प्रसंगाचें लेफ्टनंट मॅजॅजीनें केलेलें वर्णन वाचलें म्हणजे अंगावर कांटा उभा राहतो, व आपण एकोणिसाव्या शतकांतील इतिहास वाचीत आहों कीं काय असा क्षणभर संशय येतो. दिल्ली, कानपूर, झांझी व लखनौ या चार ठिकाणीं इंग्रजांनीं

हिंदी लोकांची सरसहा कत्तल केली. यापैकी पहिल्या तीन ठिकाणीं इंग्रज बायका-मुलांची बंडखोरांकडून प्रारंभी कत्तल झाली असल्यामुळे, तीं शहरें जिंकून घेणाऱ्या इंग्रज शिपायांची सुडाची भावना प्रबळ होऊन, त्यांचीं मनं त्यांच्या ताब्यांत राहिलीं नाहीत असें म्हणतां तरी येईल. परंतु लखनौ येथील कत्तलीला हीदेखील सबब सांगतां येण्यासारखी नाही. नबाबांचें राज्य इंग्रजांनीं खालसा केले म्हणून, बेगमेचा अर्थात् पर्यायानें नबाबाचा पक्ष घेऊन शिपाई लढावयास सज्ज झाले. तेथें इंग्रजांची कत्तल झाली नव्हती, परंतु शहर घेतल्यानंतर संगिनीचें पाणी सांपडेल त्याला पाजण्यांत आलें व संगिनींतून सुटले त्यांना दोरीची दीक्षा मिळाली. जंगबहादूरच्या हाताखालील गुरख्यांनींच पांच हजार लोकांचे बळी घेतले. कारण औधमधूनच नेपाळवर मार्गे शिपायांच्या पलटणी चालून गेल्या होत्या, व त्यांच्या साहाय्यानेच इंग्रजांनीं नेपाळचा पराभव केला होता. शीखांना व गुरख्यांना इंग्रजांवर आपला राग काढतां आला नाही, तरी देवो दुर्बलघातकः या न्यायानें हिंदी बंडखोर शिपाई मात्र त्यांच्या रागाला बळी पडले.

दिल्ली शहर इंग्रजांच्या ताब्यांत आल्यावर “ किल्लेकोटाच्या आंत सांपडलेल्या सर्व काळ्या लोकांना कंठस्तान घालण्यांत आलें, आणि ही संख्या बरोच मोठी होती, कारण कांहीं कांहीं घरांत तर ४० ते ५० लोक लपून बसलेले आढळले. हे बंडखोर नसून शहराचे सामान्य रहिवासी होते, व आम्ही त्यांना क्षमा करूं व न्यायानें वागवूं या भरंवशावर शांत होते. परंतु त्यांची अखेर निराशा झाली हें सांगावयास मला फार आनंद वाटतो.” याप्रमाणें मांटगामेरी मार्टिननें बाँबे टेलिग्राफ वर्तमानपत्राला दिल्लीच्या कत्तलीची हकीगत लिहून कळविली आहे. “दयेसाठीं प्रार्थना भाकीत असलेल्या निरुपद्रवी नागरिकांना गोळ्या घालून ठार मारण्यांत आलें, आणि भीतीनें थरथर कांपत असलेल्या म्हाताऱ्यांचे तुकडे तुकडे करून टाकण्यांत आले,” ही कबूली होम्सनें आपल्या पुस्तकांत दिली आहे. १६ नव्हेंबर १८५७च्या टाइम्सच्या अंकांत, मार्टिननें या कत्तलीची पूर्वी दिल्ली येथें नादीरशहानें केलेल्या कत्तलीशीं तुलना केली आहे. बंडखोर शिपाई दिल्ली शहर इंग्रजांच्या ताब्यांत जातांच चौफेर उधळले, आणि गरीब व सुखवस्तु रहिवाशांना आपल्या प्राणांस मुकून बंडाचें प्रायश्चित्त भोगावें लागलें. झांशी व कानपूर येथें याच प्रकाराची पुनरावृत्ती झाली, आणि इंग्रजांचे पांढरे हात रक्तानें माखले जाऊन लालभडक झाले. इंग्रज शिपायांनीं कोठेंही बुद्धिपुरस्सर स्त्रियांची हत्या केली नाही, ही गोष्ट मात्र लक्षांत ठेवण्यासारखी आहे. परंतु जाळपोळींत व दंगलींत चुकून अनेक स्त्रिया प्राणांस

मुकल्या, आणि कांहीं ब्रियांना त्यांच्या घरच्या पुरुषांमींच, त्या इंग्रजांच्या हातीं लागल्यास त्यांची बेइज्जत होईल या भीतीनें, ठार मारिलें. दिल्ली येथें एका घरांतच १४ ब्रियांना कोणीतरी त्यांचे गळे कापून ठार मारलें होतें, व इंग्रज शिपाई तेथें जाऊन पोहोंचले तेव्हां त्यांचीं प्रेतें त्यांना आढळलीं, व एक पुरुष जो तेथें हजर होता, त्यानें इंग्रज शिपायांना सांगितलें कीं त्यांच्या घरधन्यांनीं तुमच्या भीतीनें प्रथम त्यांना ठार मारलें व नंतर ते स्वतः कडून मेले. जोहाराची ही पुनरावृत्ती म्हणावयाची ! मार्टिननें टाइम्सच्या एका पत्रांत ही हकीगत लिहिली आहे.

काळ्या लोकांविषयींचा इंग्रज शिपायांचा द्वेष त्यावेळीं इतक्या थरास पोहोंचला होता कीं, “दिल्ली येथील इंग्रजांच्या छावणींत जे सैस, मिस्ती, गवत कापणारे, मजूर, पालखी वहाणारे काळे नोकर रात्रंदिवस खपत होते, त्यांना इंग्रज शिपाई अतिशय वाईट रीतीनें वागवीत असत. एकंदर बंडांत हे खासगी नोकर अत्यंत स्वामिनिष्ठेनें वागले, व त्यांनीं आम्हांला परोपरीनें आपला जीव धोक्यांत घालून मदत केली. परंतु दिल्ली शहर सर झाल्यावर तेथील रहिवाशांची—त्यांपैकीं बरेच जण आमचे हितचिंतक होते—सरसकट कत्तल करण्याची आज्ञा मिळाली. तेव्हां कांहीं इंग्रज शिपायांचें एवढ्यानें समाधान न होऊन ते आमच्या छावणींतील सर्व काळ्या नोकरांनाही भरीस भर म्हणून गोळ्या घालून ठार करण्यांत यावें, अशी आपल्या वरिष्ठ अधिकाऱ्याकडे शिफारस करूं लागले.” दिल्लीच्या वेढ्याची हकीगत तेथील पाद्यानें लिहिली आहे त्यांतील हा उतारा आहे. या खासगी नोकरांच्या साहाय्यानें व अपूर्व स्वामिभक्तीनें अनेक इंग्रजांचे प्राण वांचले व इंग्रजी राज्य बंडांतून शीरसलामत बाहेर पडलें. विन्सेंट स्मिथनें म्हटलें आहे कीं, “मानवतेचा गौरव वाढविणारी अजनिष्ठा, दया व निःस्वार्थी सेवा, यांचीं अनेक उदाहरणें खास बंडाच्या काळींदेखील काळ्या लोकांच्या चरित्रांतून देतां येतील.” इतकें असूनही इंग्रज शिपाई त्यांची चेष्टा व छळ करावयास तयारच !

लष्करी कायदा पुकारल्याबद्दल व तो उत्तर हिंदुस्थानांत लागू केल्याबद्दल लॉर्ड क्यानिंगला कोणीच दोष देणार नाही. कारण बंडांत तो अवश्यच होता. सर जॉर्ज क्यांपबेलच्या शब्दांत “कोणत्याही लष्करी इसमाला वाटेला त्याचा जीव घेण्याची व वाटेला त्याची मालमत्ता लुटण्याची सदर परवानगी,” या स्वरूपांत असलेला लष्करी कायदा लागू करतांना, आपल्या हाताखालील अधिकाऱ्यांनीं त्याचा दुरुपयोग करूं नये म्हणून त्यांच्यावर जितका वचक ठेवावयास पाहिजे होता तितका लॉर्ड क्यानिंगला ठेवतां आला नाही. “तो स्वतां दयाळू असला

तरी प्रत्यक्ष व्यवहारांत त्याच्या मताला व इच्छेला न जुमानतां, हाताखालील अधिकाऱ्यांनीं जो धुडगूस घातला त्याबद्दल तो खास दोषी ठरतो. ” “ आमचे अन्न खाल्ले व आमच्या नोकरीत असलेले शिपाई आमच्याविरुद्ध उठले व हातीं सांपडतील त्या इंग्रज अधिकाऱ्यांची त्यांनीं क्रूरपणें हत्या केली. उलट-पक्षीं, आमच्या प्रजेनें बनेल तोंपर्यंत इंग्रजांना मदतच केली व प्रसंगविशेषीं त्यांचे प्राण वांचविले. तेव्हां बंडखोर शिपाई व औधचे इतर प्रजाजन यांना एकाच मापानें तोलून, एकाच लष्करी कायद्याखालीं भरडून काढणें अन्यायाचें ठरेल. ” क्वांपबेलप्रमाणेंच म्यार्जेडीनें देखील आपलें मत दिलें आहे. “ निरपराधी लोकांच्या रक्तांनं हात वरबटलेल्या बंडखोर शिपायांत व औधच्या मुलकी प्रजेत कायद्यानें कांहींच फरक न दाखविल्यामुळें, अनेक निरपराधी लोक बळी पडले ही दुःखद गोष्ट होय. कारण या लोकांनीं आलेल्या संधीचा फायदा घेऊन आपलें गेलेलें राज्य व सत्ता परत मिळविण्याचा प्रयत्न-फारतर तो मूर्खपणाचा म्हणतां येईल-केला होता. त्यांची बाजू अगदींच दुष्ट नव्हती व सत्याचा त्यांना थोडाबहुत पाठिंबाही होता. तेव्हां आमचे बंडखोर शिपाई सोडून इतर लोकांवर थोडी दया दाखविली गेली असती तर बरें झालें असतें. ” रसेलनें हेंच तत्त्व पुढें जोरानें प्रतिपादन केलें आहे. तो म्हणतो, “ एक तर हें निवळ शिपायांचें बंड होतें, किंवा देशांतील लोकांच्या सहानुभूतीनें उभारलेलें शिपायांचे बंड होतें. पहिली गोष्ट खरी धरली, तर देशांतील लोकांना व सुखवस्तु प्रजाजनांना दंड ठोठावणें व फांशीच्या शिक्षा देणें अत्यंत अन्यायाचें ठरेल. त्याचप्रमाणें आम्ही शिकवून तयार केलेल्या व आम्हीं दिलेलीं हत्यारें घेऊन आमच्यावर उठलेल्या फौजेला सामान्य जनतेनें विरोध केला नाही, म्हणून त्यांना सर्रास शिक्षा देणें कसें रास्त ठरेल ? कांहीं काळपर्यंत शिपायांच्या हातीं सर्व सत्ता आली होती, मग मनांत असलें तरी त्यांना विरोध कोण करूं शकणार ? लोकांची बंडखोरांना सहानुभूती होती असें धरून चाललें तरी, निष्क्रिय सहानुभूती शिक्षाई कशी ठरेल ? शिपायांना रणांत खुशाल ठार करा, आपल्या शत्रूंचें लढाईत निर्दालन करा, व आपल्या अधिकाऱ्यांचे ज्यांनीं खून केले व निरपराधी स्त्रियांना किंवा मुलांना मारलें त्या बंडखोर शिपायांना खुशाल फांशी द्या. परंतु या जिल्ह्यांत दुष्ट कृत्यें घडलीं किंवा येथें बंडखोरांनीं आपलें ठाणें दिलें, म्हणून सर्व जिल्ह्याला शिक्षा करणें हें अन्याय्यच नव्हे तर मूर्खपणाचें ठरेल. ”



लॉर्ड क्यानिंगने जारी केलेल्या लष्करी कायद्याचे दुष्परिणाम त्याच्या नजरेस येतांच, क्रूरपणाने अधिकार गाजविलेल्या अनेक मुलकी अधिकाऱ्यांचा लष्करी अधिकार त्याने काढून घेतला, आणि गांवांची जाळपोळ सर्सास करून नये म्हणून हुकूम दिले. प्रयाग येथे नीलसाहेबाने जे फांशीचे सत्र उघडले होते त्यावर तोडगा म्हणून त्याने ग्रांटची रवानगी मध्यप्रांताकडे केली. त्याच्यावर त्यामुळे सर्वत्र टीकेची झोड उठली. ‘Clemency Canning—दयेचा पुतळा म्हणून क्यानिंगची, आणि Anti-hangman Grant—फांशीविरोधी म्हणून ग्रांटची वर्तमानपत्रांतून टवाळी होऊ लागली. प्रथम प्रथम त्याच्या आज्ञा खालचे अधिकारी जुमानीतना. परंतु त्याच्याच धोरणाने वागल्यास देशांत लवकर शांतता प्रस्थापित होईल, असे पुढे जॉन लॉरेन्सला वाटू लागून त्याने त्याला पाठिंबा दिला. बंडाची आग पूर्णपणे भडकली असतां विलायतेंत डिझरायलीने क्यानिंगचा जोराने पाठपुरावा केला. त्याने आपल्या एका जाहीर भाषणांत म्हटले, “इंग्लंडच्या निशाणावर न्याय या शब्दाऐवजीं सूड हा शब्द लिहिण्यांत यावा असे आपले मत जे प्रतिपादन करतात, त्यांच्याविरुद्ध मी नम्रपणे परंतु असंदिग्ध रीतीने आपले मत प्रदर्शित करतो. इंग्रजी शिपायाने नानासाहेबांचा नमुना आपल्या डोळ्यांपुढे ठेवावा या उपदेशाचा मी स्पष्ट शब्दांत निषेध करतो. जुलमांचे उत्तर जुलूम करून द्यावे, ही कल्पना मला नापसंत आहे.” याप्रमाणे वरून पाठिंबा मिळाल्यामुळे लॉर्ड क्यानिंगचे दयाळू धोरण यशस्वी झाले व बंडाची आग इतर प्रांतांत भडकली नाही. लॉर्ड क्यानिंगची प्रथम चेष्टा करणाऱ्या टाइम्सने देखील (६ फेब्रुवारी १८५८) पुढे अशी कबुली दिली की, “शिपायांची सरसकट कत्तल करण्यांत आली असती तर कदाचित् मुंबई व मद्रास येथील पलटणींनी देखील बंडाचा झेंडा उभारला असता.” लॉर्ड क्यानिंगच्या दयाळू वर्तनाने व वृत्तीने इंग्रजी राज्य या वावटळीतून सहीसलामत पार पडले, व कैद्याच्या तोंडून ‘मैं नहीं किया’ हे शब्द ऐकतांच ‘मैंने किया’ असे समजून, संतापाने बेफाम होऊन कैद्यास फांशी लटकविणारा लष्करी कायदा व त्याचे अंमलदार यांच्या बेफाम वर्तनाला आळा बसला. देशी लोकांच्या भाषेशीं अपरिचित असल्यामुळे लष्करी अधिकाऱ्यांच्या हातून त्यावेळीं अजाणतेपणाने जे घोर अन्याय घडले, त्याची कल्पना सर्वत्र प्रसिद्ध असलेली वरील साधी गोष्ट कोणासही आणून देईल. आपला जीव वांचविण्यासाठी एका कैद्याने अधिकाऱ्यांची अतोनात प्रार्थना केली, ‘तेव्हां दुसरे तीन बंडखोर फांशी देण्याकरितां तूं माझ्या हवालीं करशील व त्यांच्याविरुद्ध पुरावा देशील तर

मोबदल्यांत मी तुझे प्राण वांचवीन,' ही पाटणा येथील कमीशनर टेलर यांची न्यायनीति प्रसिद्ध झाली असली, तरी इतिहासांत अप्रसिद्ध राहिलेले त्यांचे अनेक भाईबंद त्या वेळीं हिंदुस्थानांत होते. पाटण्याप्रमाणेच आग्रा, सहाराणपूर, पंजाब व पेशावर येथील न्याय-मनसुबे चालले होते. तोफेच्या तोंडीं उडवून दिलें म्हणजे कैद्यांच्या शरीरांच्या चिंध्या उडत व ठिकाणावर त्यांचा कांहींच मागमूस उरत नसे. त्यामुळे त्या भेसूर मरणाचें सर्वांना भय वाटे. परंतु लोकांना दहशत बसविण्याकरितां, या शिक्षा सार्वजनिक जागीं भर चवाळ्यावर, सर्वांना एकत्र गोळा करून त्यांच्यासमोर पंजाबांत व पेशावर येथें देण्यांत आल्या. पुढें सर-सेनापती झालेल्या (लॉर्ड) राबर्टसारख्या उमद्या, दिलदार व शूर तरुणाची त्यावेळीं कशी वृत्ती होती, हें २६ फेब्रुवारी १८५८ रोजीं त्यानें आपल्या घरीं लिहिलेल्या पत्रावरून दिसून येईल. “प्रिय हॅरीयट, आमच्याविरुद्ध बंड केलेल्या शिपायांची व दुष्टांची मला दया येते, असें तूं मुळींच समजू नकोस. उलट, माझ्यापेक्षां अधिक क्रोधसंतप्त थोडेच इंग्रज सांपडतील. एखादा कैदी पकडून आणला म्हणजे त्याला फांशी देण्याचा आग्रह धरणारांत माझाच पहिला नंबर लागतो.” परंतु लॉर्ड क्यानिंगच्या उदार धोरणानें हे सर्व अत्याचार शांत झाले. कारण सरकारच्या मनांत हिंदु व मुसलमान यांचा प्राण जाईतोपर्यंत छळ करावयाचा आहे, अशी लोकांची त्या वेळीं समजूत होत चालली होती, असें गवर्नर जनरलनें २४ डिसेंबर १८५७ रोजीं भर कौन्सिलांत जाहीर केलें. इंग्रज अधिकाऱ्यांचीं कृत्येच तशीं होती. इंग्रजांचे अत्याचार त्या वेळीं हजार असलेल्या इंग्रजांच्या शब्दांतच वर दिले आहेत. ह्या अत्याचारांचीं हिंदी लोकांनीं केलेलीं वर्णनें आम्हाला व्यक्तिशः उपलब्ध असलीं, तरी तीं मुद्दामच दिलीं नाहींत. कारण वर दिलेल्या वर्णनावरून इंग्रज शिपाई, देशी बंडखोर फौजेला क्रूरपणांत खास हार जाणार नाहींत अशी प्रत्येकाची खात्री पटेल. हा अत्याचारांचा कोळसा जितका उगाळावा तितका तो काळाच होणार. त्यावर पडदा टाकणें व झाल्या गोष्टी विसरणें हेंच इष्ट आहे. परंतु इंग्रज इतिहासकार काळ्या शिपायांचीं दुष्कृत्ये इतिहासग्रंथांतून रसभरित रीतीनें वर्णन करून, आपल्या कृत्यांवर पांघरून घालीत असल्यामुळे ही दुसरी बाजू उघडी करून दाखविणें भाग आहे. कादंबऱ्या, गोष्टी, इतिहास, प्रवासवर्णनें, पत्रव्यवहार, चरित्रे, या सर्वांतून, बंडाच्या वेळीं हिंदी शिपायांच्या हातून व त्यांच्या पुढाऱ्यांकरवीं घडलेल्या अत्याचारांच्या खऱ्याखोऱ्या गोष्टी पुष्कळदां मुद्दाम फुगवून सांगून, जगांत हिंदुस्थानचें मुख इंग्रज लेखकांनीं कलंकित केलें आहे, व हिंदी लोकांच्या

स्वामिनिष्ठेवर, सत्यप्रियतेवर, शांततामिलाषेवर, देशाभिमानावर व न्यायपरायणतेवर अनेकवार शिंतोडे उडविले आहेत. तेव्हा दुसरी बाजू दाखवून बंडांत जे अत्याचार घडले व जी दुष्कृत्ये करण्यांत आली ती दोन्ही बाजूंकरवी झाली, एवढें सिद्ध करण्याकरितांच हा खटाटोप करावा लागला, व हें प्रकरण विस्तारानें लिहावें लागलें. इंग्रज व हिंदी या दोन्ही राष्ट्रांनीं या मागील गोष्टी विसरणें जरूर आहे; कारण त्याशिवाय दोघांनाही आज गत्यंतर नाही. परंतु इंग्रज लेखकांनीं आपली पक्षपाती दृष्टि प्रथम सोडली पाहिजे. हिंदी शिपायांच्या अत्याचारांची प्रसंगीं अप्रसंगीं, वेळीं अवेळीं अतिशयोक्तीची उजळणी करून हिंदी राष्ट्राला लाज-वावयाचें व आपल्या स्वतांच्या वर्तनाविषयीं मूग गिळून बसावयाचें, हा परस्परान्तील प्रेम वाढविण्याचा खरा मार्ग नव्हे. परंतु इंग्रजांनीं सर्रास याच कुटिल मार्गाचें आजपर्यंत अवलंबन केलें. आपण स्वतः आज सत्तर वर्षे बंडावद्दल एकतर्फी मजकूर वाटेल त्या स्वरूपांत वाटेल तितका लिहून प्रसिद्ध केला, परंतु हिंदी लोकांची बाजू जगापुढें मांडली जाण्याला मात्र राजद्रोहाच्या कायद्याचा बागुलबोवा उभारून पूर्णपणें प्रतिबंध करण्यांत येत असे. या बाबतींत एका पत्रांत ( Saturday Review ) एडवर्ड थामसन या निःपक्षपाती इंग्रज लेखकाचा जो लेख नुक्ताच प्रसिद्ध झाला आहे तो फार मननीय आहे. त्यांतील महत्वाचा उतारा जरा लांब असला तरी मुद्दाम खालीं दिला आहे.

“ As for the Mutiny, I still hold that our histories of that desperate and cruel episode are the unworthiest things in all our historical writing. It came close to us, and the valour of our people was beyond all praise. But it is time we ceased to write Indian history as Judges in our own cause.

Holmes denies that we have written onesided histories of the Mutiny or from one-sided evidence. His list of native sources is one in which trial and court-martial evidence bulks largely—evidence of men with a rope round their necks. He must know that during seventy years Englishmen have been free to

say what they liked about the Mutiny, and no book has been proscribed because it was offensive to our Indian fellow-citizens; but accounts by Indians have been proscribed. Savarkar's book was written from English sources, because he was not a native of the Mutiny area and because he compiled it in London. He could not have compiled it in India. He could not there have got hold of one per cent of the sources so freely accessible to Mr. Holmes and myself. I refused to read Savarkar till after my book was published; when I did read him I was surprised that Sir Valentine Chirol should have thought his book well written. But Savarkar is not the only Indian who has written a proscribed book on the Mutiny.

To sum up, we are free, Indians are gagged in this matter. They must have an appeal against our writers' Judgement on episodes in their connection with us. I regard 'The Other Side of the Medal' as merely a necessary sanitary measure."

“बंडाविषयीं माझे अजूनही असें मत आहे कीं, त्या दुष्ट व अमानुष प्रसंगाचे आम्हीं लिहिलेले इतिहास आमच्या सर्व ऐतिहासिक लिखाणांत नालायकीचे आहेत. बंड आपल्या लगतच्या काळांत झालें व आपल्या लोकांच्या शौर्याची जितकी तारीफ करावी तितकी थोडीच होईल. परंतु आपण स्वतः एक पक्षकार असतां, न्यायाधीश म्हणून आपल्या खटल्याचा निवाडा आपणच देण्याचें जितक्या लवकर टाकून देऊं तितकें बरें !

एकतर्फी पुराव्यावर भिस्त ठेवून आम्ही बंडाचा एकतर्फी इतिहास लिहिला ही गोष्ट होम्स नाकारतो. परंतु होम्सचे देशी आधार म्हणजे, गळ्याभोंवतीं फांसाच्या दोराचें वेष्टन असतां आरोपींनीं भीतीचें मुलकी किंवा लष्करी कोर्टापुढें दिलेले कबूली जबाब होत. बंडासंबंधी वाटेल तें लिहावयास आज

सत्तर वर्षेपर्यंत (१८५७-१९२७) इंग्रज लेखकांना पूर्ण मोकळीक होती, व आमच्या हिंदी नागरिकांचीं मनें दुखावल्याबद्दल त्यांपैकीं एकही पुस्तक जप्त झालें नाहीं. परंतु हिंदी लोकांनीं लिहिलेले बंडाचे इतिहास मात्र जप्त झाले आहेत. सावरकर बंडाच्या टापूतील रहिवाशी नव्हते व त्यांनीं आपलें पुस्तकही इंग्रजी आधारावरच विलायतेंत लिहिलें. हिंदुस्थानांत त्यांना तें लिहिणें शक्य नव्हतें. मला व होम्सला जीं साधनें उपलब्ध होतीं त्यांचा एक शतांश हिस्सा त्यांच्या हातीं तेथें लागला नसेल. माझे पुस्तक प्रसिद्ध होईपर्यंत मी सावरकरांचें पुस्तक वाचलें नाहीं. परंतु मीं तें वाचलें, तेव्हां सर व्हॅलेंटाईन चिरोलला तें पुस्तक चांगलें लिहिलें गेलें असें वाटलें, या गोष्टीचें आश्चर्य वाटलें. परंतु बंडासंबंधी ज्यांचें पुस्तक जप्त झालें आहे असे सावरकरच एकटे लेखक नाहींत.

सारांश, आपणाला या विषयावर वाटेल तें लिहावयास मुभा आहे, परंतु हिंदी लोकांची या बाबींत मुस्कटदाबी झाली आहे. इंग्रजांमुळे हिंदुस्थानच्या इतिहासांत ज्या गोष्टी घडल्या, त्यासंबंधी आमच्या इतिहासलेखकांनीं प्रदर्शित केलेल्या मतावर टीका करण्याचा व आपली बाजू मांडण्याचा हिंदी लोकांना अवश्य हक्क असला पाहिजे. माझे The Other Side of the Medal हें पुस्तक ऐतिहासिक शुद्धतेच्या दृष्टीनें आवश्यक असें मी समजतों.”

थामसनच्या ह्या लेखावरून, इंग्रजी राजवटीतील या अपूर्वाईच्या सशस्त्र बंडासंबंधी गेल्या ५० वर्षांत एकही स्वतंत्र\* पुस्तक मराठी भाषेंत कां लिहिलें गेलें नाहीं याचा चटकन खुलासा होईल. हल्लीं काळ बदलला आहे व इंग्रजांना अप्रिय असलेल्या विषयाची केवळ ऐतिहासिक सत्याच्या व शुद्धतेच्या दृष्टीनें चर्चा व छाननी करावयास हरकत नाहीं या समजुतीनें, हिंदुस्थानच्या इतिहासांत घडलेल्या ५७ च्या बंडाच्या नवलकथेचा इतिहास या पुस्तकांत सत्यान्वेषणाच्या दृष्टीनें लिहिण्याचा प्रयत्न केला आहे. सत्य पुष्कळ वेळां अप्रिय असतें, परंतु जगांत सत्यापरता धर्म नाहीं, व इतिहासाला तर त्याच्याशिवाय दुसरा आधार नाहीं. तेव्हां ७० वर्षेपर्यंत तऱ्हेतऱ्हेनें १८५७ च्या बंडाची हकीगत जी इंग्रज

\* रा. ब. पारसनीसकृत ‘राणी लक्ष्मीबाईचें चरित्र’ व रा. ब. वैद्यांनीं संपादलेली ‘माझा प्रवास’ ही गोडशे भटजींची बखर, हीं दोन्ही पुस्तकें अत्यंत सुंदर असलीं तरी त्यांत आलेली बंडाची हकीगत स्वाभाविकच आनुषंगिक व त्रोटक आहे.

ग्रंथकारांनीं वर्णन केली, त्याबरोबरच त्या प्रसंगाची दुसरी हिंदी लोकांच्या तफेंची बाजू समतोलपणें देण्याचा हा प्रयत्न आहे. कारण दोन्ही बाजू समोरासमोर मांडल्याशिवाय ऐतिहासिक सत्याचा निर्णय लागत नाही. म्हणून हें अप्रिय परंतु पथ्यकर काम करावें लागलें. थॉमसनसारख्या इंग्रज लेखकांनीं हीच दृष्टि आजकाल ठेवली आहे, ही अभिनंदनीय गोष्ट होय. अखेरीसरमेशचंद्र दत्तांच्या शब्दांत सांगा-वयाचें म्हणजे, “ मुलांकरितां लिहिलेल्या इतिहासांतून तरी निदान बंडाचा हा काळा भाग हद्दपार करण्यांत यावा. क्लार्क व वेलिंगटन यांच्या वेळेपासून हिंदुस्थानांत काळ्या-गोन्यांच्या अनेक लढाया झाल्या. परंतु **दोन्ही बाजूंनीं** असे गुन्हे व जाणून बुजून अत्याचार करून युद्धाला १८५७ सालाप्रमाणें कधींही कलंकित केलें नाहीं. स्वधर्म व स्वराज्य यांच्याकरितां हातीं शस्त्र घेतलेल्या बंडखोरांनीं, निरपराधी व असहाय स्त्रिया-मुलांच्या राक्षसी, अघोरी व अमानुष कत्तलीनें आपल्या हेतूला व ध्येयाला लांछन लावलें व स्वतांस काळिमा आणला. उलटपक्षीं, इंग्रजी फौजेनें शत्रूवर चालून जातांना शेंकडोंमेल रस्त्यावरील खेडींपाडीं जाऊन व लोकांना फांशी देऊन मुख्य बेचिराख केला. बंडखोर हरून पळून गेल्यानंतर देखील इंग्रज जेत्यांनीं दिल्लीच्या रहिवाशांची कत्तल केली, आणि बंडांत सामील नसलेल्या उत्तर हिंदुस्थानांतील हजारों नागरिकांना ब्रिटिश लष्करी कमिशनरांनीं फांशी दिले.” आक्सफोर्ड प्रेसच्या अलीकडे प्रसिद्ध झालेल्या इतिहासांत, “ बंडांत जीं घोर कृत्यें व जे अत्याचार दोन्ही बाजूंनीं घडले त्यांची आठवणदेखील दुःखद होते ” असा ह्या गोष्टीचा मोघम उल्लेख असून दत्ताचाच अनुवाद केला आहे.

प्रकरण २९ वें

## बंडाची अखेरी



[१]

ता. १० मे १८५७ रोजी मीरत येथें बंडाची पहिली ठिणगी पडली व लवकरच सर्व उत्तर हिंदुस्थानभर बंडाचा वणवा पेटला. १८ जुलै रोजी कानपूर व २० सप्टेंबरला दिल्ली, हीं प्रमुख शहरें बंडवाल्यांच्या हातून इंग्रजांनीं जिंकून घेतल्या-मुळें बंडाची चार महिन्यांतच कंबर मोडली. विशेषतः दिल्ली शहर इंग्रजांच्या हातीं लागल्यानंतर व मोंगल बादशाहा त्यांच्या कैदेत पडल्यावर, बंडवाल्या शिपायांचा सर्वस्वी आधारच तुटला. कारण मोंगल बादशाहाची दिल्लीच्या गादीवर स्थापना करून त्यांनीं सर्व हिंदुस्थान देशभर एक विजेची लाट उसळून दिली होती. भुरग्या व उपरी, परकीय कंपनीचें राज्य नष्ट होऊन जुन्या खानदानी मोंगल बादशाहाची स्थापना झाली, तर मनांतून त्याबद्दल पुष्कळांना सहानु-भूतीच वाटत होती. परंतु मोंगल बादशाहा इंग्रजांच्या कैदेत सांपडला व त्याचे शहाजादे हडसननें भर रस्त्यावर गोळ्या घालून ठार मारले, ही बातमी सर्वत्र पसरतांच लोकांना इंग्रजांचा अतोनात संताप आला असला, तरी त्यांच्या सामर्थ्याची सर्वांना पुरी जाणीव झाली, व इंग्रजां सत्तेचा दरारा पूर्ववत बसला. १८५७ सालचें बंड जर केवळ शिपायांचें असतें तर २० सप्टेंबरलाच त्याची परिसमाप्ति झाली असती. हें बंड प्राधान्येंकरून शिपायांचें होतें यांत शंका नाही. परंतु तें केवळ शिपायांचें बंड नव्हतें. तें स्वातंत्र्ययुद्धही नव्हतें, सामान्य जनता मनानें कदाचित् नसली तरी कृतीनें बंडाविषयी उदासीन होती. उलट अनेक हिंदी लोकांनीं इंग्रजांना परोपरीनें मदत केल्यामुळें अनेक इंग्रजांचे प्राण बचावले, व बंडवाल्यांवर चालून जाणाऱ्या फौजेला अनेक हिंदी लोकांनीं परोपरीची मदत केली. कोणी रसद पुरविली, कोणी बंडवाल्यांचा मार्ग सांगितला, कोणी बंडवाल्यांच्या चुगल्या केल्या, तर कोणी बंडवाल्यांना पकडून दिलें. हिंदुस्थानांतील सामान्य जनता तरी राज्यव्यंत्रा-विषयीं पूर्वकालीं उदासीन असे. देशांत केवढीही क्रांति होवो, एक राजा जाऊन दुसऱ्याचें राज्य होवो, किंवा राजघराण्यांची आलटापालट होवो, सामान्य लोक

आपल्या शेतीभातीच्या जीवनव्यवसायांत मग असत. हिंदुस्थान हा मुख्यतः कृषिप्रधान देश असल्यामुळे लोक आपली शेती राबण्यांत गुंग असत. जो मागावयाला येईल त्याला ठराविक खंड वर्षातून एकदां यावयाचा, एवढाच त्यांचा राज्यकारभाराशी संबंध असे. अधिकारी दवऱ्यावर निघाले, म्हणजे ती एक टोळधाडीप्रमाणे कधी मधीं येणारी दैवी आपत्ती समजून, त्यांच्या रसद-बिगारीचा बोजा प्रसंगविशेषी लोकांना उचलावा लागे. न्याय मनसुबा, गांवरान, चराई, शेतांचे बांध मर्यादा व हक्क, लाकूड फांटा, चोरचिलटांचा बंदोबस्त, हीं त्यांच्या नित्य सार्वजनिक व्यवहाराचीं कामें पंचायतीमार्फतच होत असत. हे पंच त्यांचेच व त्यांच्यांतीलच असत. शिक्षणाचें काम ग्रामोपाध्याय बहुधा करी व त्याला गांवकरीच वृत्ती देत असत. विहिरी, धर्मशाळा बांधणें हीं धर्मादायाचीं पुण्यकृत्यें समजलीं जात असल्यामुळे ज्याला अनुकूल असे, तो यथाशक्ति या कामीं खर्च करी व आपलें नांव आपल्यामार्गे चालेल व ही इहलोकाची पुण्यायी स्वर्गांत कामीं पडेल या आशेवर संतुष्ट रहात असे. लोकांजवळ हत्यारें असल्यामुळे व्यक्तीच्या किंवा समष्टीच्या पराक्रमावर, जीविताच्या व मालमत्तेच्या संरक्षणाकरितां ते अवलंबून रहात असत. तेव्हां या बहुसंख्याक लोकांना देशांत कोणाचेंही राज्य असलें तरी त्याचें सोयरसुतक वाटत नसे. शिपाई, सरदार, दरकदार, मानकरी, व अंमलदार असे जे थोडेसे लोक राज्ययंत्रांत प्रत्यक्ष गुरफटले असत, व त्यावरच ज्यांचें जीवित, मानमरातब व कर्तबगारी अवलंबून असे, त्यांना मात्र राज्यक्रांतीचा फारच मोठा धक्का सहन करावा लागे, व त्यामुळे ते अशा प्रसंगीं एकवटून राज्यक्रांतीला विरोध करण्यांत आपलें तनमनधन खर्चांत असत. कारण त्यांतच त्यांचा स्वार्थ असे. जर एखादी राज्यक्रांती यशस्वी झाली, तर नव्या राजवटीचा जम नीट जमेतोपर्यंत, जुन्या राजवटीचे घटक नवीचा अतोनात द्वेष करून तिचा पाडाव करण्याचा साहजिकच उद्योग करीत व त्या दिशेन त्यांचा अटोकाट प्रयत्न चाले.

१८५७ सालच्या बंडाला सामान्य जनता उदासीन असल्यामुळे स्वातंत्र्ययुद्ध म्हणतां येत नाही. परंतु ज्यांचीं राज्यें लॉर्ड डलहौसीनें अन्यायानें खालसां करून तेथें कंपनीची घडी नुक्तीच बसविली होती, तेथील जुन्या राजवटीतील दुखावलेल्या व्यक्तींनीं या बंडांत सामील होऊन इंग्रजी सत्तेला शक्य तेवढा विरोध केला व जमल्यास इंग्रजी सत्तेचें उच्चाटन करून त्या जागीं आपली सत्ता पूर्ववत् स्थापण्याचा कसून प्रयत्न केला. लखतौ व झांसी येथील राज्यें खालसा



केल्यामुळे, व नानासाहेब पेशव्यांची पेन्शन बंद केल्यामुळे, या टापूतील प्रमुख व्यक्तींनी इंग्रजांविरुद्ध तलवार उपसली. औंध प्रांत नुक्ताच खालसा केला गेला असल्यामुळे, जुन्या नबाबीतील अनेक सरदार-मौलवी-शिपायांची वतने नष्ट झाली होती. त्यामुळे त्यांची स्थिती खालावली व मानसन्मान बंद झाला. त्या राज्याशी ज्या अनेक लोकांचे हितसंबंध गुंतले होते, त्यांनी अर्थातच स्वहक्क संपादनार्थ बंडांत उडी घेतली. नागपूर, सातारा ही मोठी राज्येही लॉर्ड डलहौसीच्या राज्य-तृष्णेला बळी पडली होती. निजामाचा वन्हाड प्रांतही इंग्रजांच्या घशांत नुक्ताच गेला होता. ते शक्य आजदेखील निजामच्या मनांत खुपत आहे, इतकी ती हानि मोठी होती. परंतु पुढेच व मानसन्मानाची फारशी चाड नसलेल्या व्यक्ती बंडाचे धाडस करू शकत नाही. त्यांना संताप आला तरी ते मनाशी जळफळत, बायकांप्रमाणे बोटें मोडीत व शिव्या श्राप देत बसतील. हातावर शीर घेऊन, जीव जहागीर व बैठेसुख यांच्यावर तिलांजली देऊन बंडाच्या आगीत उडी घेणे हे सामान्यांचे काम नव्हे. त्याला अचाट कर्तबगारी व विलक्षण साहस व लोकोत्तर धैर्य लागते. देशांत एकदां प्रस्थापित झालेल्या सत्तेविरुद्ध केलेले बंड बहुधा अयशस्वी ठरते. कारण बंडखोर उपरे व उचले ठरतात, आणि जुन्या स्थापित राजवटीला ती सुसज्ज असल्यामुळे, वाटेले तेथून वाटेले तितके साहाय्य मिळविता येते. चालू असलेल्या राज्ययंत्राचा जुन्या राजवटीला सहज फायदा मिळतो. अशा वेळी सामान्य व्यक्ति देशांत स्थापित असलेल्या सरकारला साहाय्य करून व तन्निमित्त त्यांच्या कृपेने पदरांत पडणारी मीठभाकरीची शिंदोरी आनंदाने खाऊन, आपले घर सांभाळतात. असामान्य व्यक्तींना मात्र हे सामान्य जीवन दुस्सह होते. सत्ता प्राप्त करून पूर्वीच्या वैभवावर चढणे, किंवा त्या प्रयत्नांत नष्ट होऊन जाणे, हे दोनच मार्ग त्यांना पसंत पडतात. झांशीची राणी लक्ष्मीबाई व नानासाहेब पेशवे यांची अशा असामान्य कर्तबगारीच्या धाडशी व पराक्रमी व्यक्तीतच गणना करावी लागेल. त्यांनी बंडांत उडी घेतल्यामुळे शिपायांचे बंड केवळ शिपायांपुरते मर्यादित न राहता त्याला व्यापक स्वरूप प्राप्त झाले. त्यामुळे दिल्लीच्या मोगल बादशाहीचे भूत इंग्रज मानिकाने हस्तगत केल्यानंतरही बंडाचा जोर कमी झाला नाही. १८५७ चे सर्व वर्ष व १८५८ सालाचा प्रथमार्ध बंडाचा मोड करण्याकरिता इंग्रजांना लागला. १७ जून १८५८ रोजी ग्वालेर येथे बंडवाल्यांचा सर ह्यू रोझने फारच मोठा पराभव केला व बंडवाल्यांची सेनानी झांशीची राणी धारातीर्थी शयन करती झाली, त्या दिवशी बंडाचा शेवट झाला असे म्हणावे लागते. तारखा

तोपी तर पुढेही बरेच दिवस लढत होता. नानासाहेब पेशवे व झांशीची राणी यांच्या उत्साहाने बंडाला थोडेसे व्यापक स्वरूप प्राप्त झाले, व त्यांच्या उदाहरणाने औधची बेगम व मौलवी, पाटणा येथील कुंवरसिंह, अमेथीचे राजा लाल माधवसिंह, शंकरपूरचे बेणीमाधवसिंह, बांध्याचे नबाब, ही सर्व मंडळी आपली गेलेली सत्ता, राज्य व वैभव परत मिळविण्याकरिता, आपापल्या अनुयायांसह बंडांत सामील झाली. त्यामुळे बंडाला राज्यक्रांतीचे रूप आले नाही, तरी इंग्रजी सत्तेमुळे दुखावलेले बरेच पराक्रमी व धाडशी लोक बंडांत सामील झाले व बंडाला दोन राजकीय पक्षांतील युद्धाचे स्वरूप प्राप्त झाले !

त्याचप्रमाणे १८५७ च्या बंडाला हिंदुस्थानचे स्वातंत्र्ययुद्ध असेही नांव देता येत नाही. कारण दक्षिण हिंदुस्थान बंडांत सामील झाले नाही, व उत्तर हिंदुस्थानांतील एक लहानसा टापू सोडून सामान्य जनता बंडाविषयी उदासीन होती. उलट शीख व गुरखे शिपायांनी इंग्रजांना अतोनात सहाय करून व आपले शक्तिसर्वस्व एकवटून बंडाची पाळेमुळे खणून काढण्यास दुजोरा दिला. हिंदुस्थान हा आपला सर्वांचा देश व आपण सर्व हिंदु, अशी भावना त्या वेळी जागृत असती तर हा प्रकार घडला नसता. हिंदी लोक हिंदी लोकांविरुद्ध लढले नसते. हिंदुस्थान हे एक राष्ट्र आहे व आपण सर्व हिंदी आहोत, ही अलीकडे काँग्रेसच्या उद्योगाने उदित झालेली भावना आहे. फार जुन्या काळी हिंदुस्थानांत कदाचित् ती अस्तित्वांत असली, तरी मध्यंतरीच्या काळांत तिचा मागमूसही लागत नव्हता. नाहीपेक्षा त्या वेळी शस्त्रास्त्रांत व शास्त्रोपज्ञानांत साधारण तुल्यबळ असलेल्या, पांच हजार मैलांवरून आपले घरदार सोडून आलेल्या मूठभर इंग्रजांचे राज्य, या विस्तीर्ण व लोकसंख्येने सकस देशांत स्थापनच झाले नसत. एकराष्ट्रीयत्वाची हिंदुस्थानांत त्यावेळी भावना असती, तर हिंदुस्थानच्या इतिहासांत कंपनीचा पैसा खाऊन, हिंदी लोकांविरुद्ध हिंदी लोक लढत असल्याचा देवावा आपणांस दिसला नसता. एकराष्ट्रीयत्वाची भावना ही अलीकडील आहे. तेव्हां आजच्या स्वराज्योन्मुख हिंदी राष्ट्राच्या भावनांचा १८५७ च्या बंडावर आरोप करणे चुकीचे ठरेल. आजच्या काळांतून तिकडे दृष्टी फेंकली तर तसा भास होण्याचा संभव आहे. परंतु लाल रंगाच्या चष्म्यांतून सृष्टी घटकाभर लाल दिसली, तरी तो तिचा खरा रंग आहे असे कोणी म्हणणार नाही. तेव्हां १८५७ च्या बंडाला हिंदी लोकांचे स्वातंत्र्य-युद्ध म्हणता येणार नाही. तसे असते तर दक्षिण बर्फाप्रमाणे थंड बसली नसती व शीख आणि गुरखे बंडवाल्यां

चालून गेले नसते. स्वातंत्र्ययुद्धांत सर्व राष्ट्र उठावें लागतें. सर्व लोक लढत असतात असें नाहीं, परंतु सामान्य जनता स्वातंत्र्येच्छु वीरांना शक्य ती सहायभूति दाखवून साहाय्य करित असते. व्यक्तिशः दहापांच राष्ट्रद्रोही लोक कोणत्याही राष्ट्रांत कोणत्याही काळीं निपजतात, व आपल्या पानावर तूपपोळी घेण्याकरितां ते आपल्या देशबांधवांचे गळे कापावयास तयार होतात. परंतु स्वातंत्र्ययुद्धांत सामान्य जनता उदासीन राहत नाहीं. ती प्रत्यक्ष किंवा अप्रत्यक्ष स्वजातीय व स्वधर्मीय लढाऊ लोकांस साहाय्य करित असते. १८५७ च्या बंडांत मुसलमान, पुरभय्ये व मराठे अशा तीन जातींनीं मुख्यतः भाग घेतला. दिल्लीची मोगल बादशाही व लखनौची नबाबी, या दोन्ही सत्ता मुसलमानी असल्यामुळे मुसलमान शिपायांचें बंडांत अग्रेसरत्व असावें हें साहजिक होतें. इंग्रज पलटणींत मुख्य भरती बिनडोक्याच्या पुरभय्यांची असल्यामुळे, गाईची चरबी काडतुसांना लावून इंग्रज आपली जात वाटविणार या गोष्टीवर त्यांचा सहज विश्वास वसून ते बंडांत सामील झाले. आजदेखील ‘आठ पुरभय्ये व नऊ चुले’ ही म्हण शब्दशः खरी करून दाखविण्याइतके पुरभय्ये कर्मठ आहेत. नानासाहेब पेशवे व राणी लक्ष्मीबाई यांनीं स्वराज्यसंपादनार्थ, या चालून आलेल्या सैन्याचा फायदा घेण्याचें ठरवून बंडांत पुढाकार घेतला. त्यामुळे उत्तरेकडील मराठ्यांनाही बंडांत सामील व्हावेंसें वाटलें. परंतु उत्तर हिंदुस्थानांत मराठ्यांची वस्ती फारच थोडी आहे. देशी संस्थानांत व इतरत्र उत्तरेकडील इंग्रजी राज्यांत, ज्या थोड्याशा मराठा पलटणी होत्या त्या बंडांत सामील झाल्या. दक्षिणेंतील मराठी पलटणी व महाराष्ट्र देश मात्र त्या वेळीं शांत होता. त्यामुळे बंडांत कांहीं थोड्याशा मराठ्यांनीं व्यक्तिशः फार पराक्रम गाजविला असला, व मराठा सरदारांच्या शौर्यामुळे बंडाची कालमर्यादा लांबली असली तरी मुसलमान व पुरभय्ये ह्यांच्या संख्येच्या मानानें फारच थोडे मराठे बंडांत सामील झाले होते.

१८५७ च्या बंडाला हिंदी लोकांचें स्वातंत्र्य-युद्ध हें नांव देतां येत नाहीं, हें वर आपण पाहिलेंच. त्याचप्रमाणें ती पूर्णपणें राज्यक्रांतीही नव्हती; कारण मोगल बादशाहाची दिल्लीच्या गादीवर पडिल्या धडाक्यांत बंडवाल्यांनीं स्थापना करून, बादशाहाचे नांवानें जाहीरनामे काढले व सर्वत्रांना इंग्रजांशीं लढण्यास व त्यांना हिंदुस्थानांतून हांकून देण्यास फर्माविलें. परंतु हैद्राबादचा निजाम व भोपाळची बेगम, हे मोगलबादशाहीचे प्रमुख व मातब्बर सरदार आपल्या बादशाहाच्या आज्ञेनुसार जिहाद पुकारून, बंडवाल्यांना सामील झाले नाहींत. उलट त्यांनीं

बंडवाल्यांविरुद्ध इंग्रजांच्या पारब्यांत आपलें सामर्थ्य टाकून बंडाचा मोड कर-  
विला. त्याचप्रमाणें पेशवाई पुन्हा स्थापन करण्याचा पुकारा करून नानासाहेबांनीं  
बंडांत उडी घेतली, तरी शिंदे, होळकर, गाथकवाड, बगैरे पेशवाईतील जुने थोर  
व मातब्बर सरदार बंडांत सामील झाले नाहीत. उलट त्यांनीं बंड मोडण्याच्या  
कामीं इंग्रजांना शक्य तेवढें साहाय्य करून, ते इंग्रजांशीं राजनिष्ठ राहिले. बरे,  
ब्राह्मण पेशवाईबद्दल महाराष्ट्राला व मराठ्यांना आणि त्यांच्या सरदारांना आदर  
नव्हता असें म्हटलें, तर सातारचे छत्रपती प्रतापसिंह यांच्याबद्दल इंग्रजांनीं इतका  
अन्याय केला, व त्यांचा आणि अप्पासाहेबांचा असे दोघेही दत्तक नामंजूर करून  
अप्पासाहेबांच्या मृत्यूनंतर सातारचें राज्य खालसा केलें, तरी मराठे सरदारांना  
कोठें चेव आला ? विलायतेंत छत्रपतींच्या वतीनें प्रचंड चळवळ करून निराश  
झालेला रंगोबापूजी बंडापूर्वी थोडे दिवस हिंदुस्थानांत परत आला होता. बंडाची  
संधी साधून त्यानेंही स्वराज्याचा वाहुटा उभारला, परंतु त्याला कोणीही मदत दिली  
नाहीं. त्यानें मात्र आपली स्वामिभक्ती शेवटपर्यंत गाजविली, व त्याचे नातलग  
इंग्रजांच्या हातीं सांपडून फांशी दिले गेले. सारांश एक राजवटी बदलून दुसरी  
स्थापन करूं पाहणारी ही राज्यक्रांतिही नव्हती; किंवा असली तरी तिचा व्याप  
फारच लहानशा टापूपुरता मर्यादित होता. अखिल हिंदुस्थानानें ती कल्पना  
पडून उचलली नाही ! त्याचप्रमाणें हें केवळ इंग्रज इतिहासकार म्हणतात  
त्याप्रमाणें केवळ शिपायांचें बंडही नव्हतें. कारण तसें असतें तर त्याचा, दिल्ली  
शहर परत इंग्रजांनीं काबीज केल्याबरोबर मोड झाला असता. तें इतकें रेंगाळलें  
नसतें व त्यानें इंग्रजांना इतका त्रासही दिला नसता. परंतु इंग्रजी सत्तेमुळें दुखा-  
वलेल्या, अन्यायानें चिडलेल्या व वैभवहीन झालेल्या थोड्याशा पराक्रमी व्यक्ती  
या बंडांत सामील होऊन, त्यांनीं आपली गेलेली सत्ता व राज्य परत मिळविण्याचा  
प्रयत्न केला. दुर्दैवानें त्यांना अपेक्षेप्रमाणें साहाय्य न मिळाल्यामुळें तो प्रयत्न  
अयशस्वी झाला. इंग्रजांनीं दुखावलेल्या थोड्याशा कर्तबगार व असामान्य व्यक्तींचें  
हें संघटन होतें. शिपायांच्या धर्मभावनादेखील इंग्रजांच्या राजवटींत दुखावल्या  
गेल्या असल्यामुळें त्यांचा या पुढारी व्यक्तींनीं योग्य उपयोग करून घेतला, व  
त्यांची शक्ती आपल्या कार्यास जुंपली. स्वामिमानी व स्वराज्य आणि स्वधर्माच्या  
प्रेमानें वेढावलेल्या मूठभर शूर लोकांचा परधर्मी इंग्रजी सत्तेवर हा हल्ला होता, व  
अशा उच्च भावनांनीं प्रेरित झालेले फारच थोडे लोक या बंडांत सामील झाल्यामुळें

कांहींच फळ आलें नाहीं असें मात्र म्हणतां येणार नाहीं; त्यांचा आत्मत्याग व शौर्य हीं अगदींच फुकट गेलीं नाहींत.

[ २ ]

बंड अयशस्वी होण्याचें मुख्य कारण म्हणजे, बंड पुकारण्यापूर्वी जशी संघटना करण्यांत आली तशी ती पुढें टिकली नाहीं. अडाणी व आडमुठ्या शिपायांवर बंडाची मुख्य मदत होती व त्यांना आपले विचार ठरीब तारखेपर्यंत मनांतल्या मनांत दडवून ठेवतां आले नाहींत. एखाद्या मुलाला एखादें नवें खेळणें मिळालें, म्हणजे त्याचा उपयोग करून पाहण्यास तो जसा अधीर होतो, तशीच बंडवाल्या शिपायांची स्थिति झाली. ३१ मेपर्यंत शांत राहून नेहमींप्रमाणें वरिष्ठांच्या आज्ञा निमूटपणें बजावण्याविषयीं पुढाऱ्यांची बजावून सांगी असतां, आपण लवकरच स्वतंत्र होणार या पोटांतील विचारानें शिपाई आपल्या अधिकाऱ्यांशीं उर्मटपणानें वागूं लागले. त्यामुळें शिपायांची वेदिली लक्षांत येऊन कांहीं इंग्रज अधिकारी सावध झाले. मीरत येथील शिपायांनीं पुढाऱ्यांच्या आज्ञेचें भान न राहून २१ दिवस पूर्वींच अतिप्रसंग केला व ३१ मे रोजीं सबंत्र एकसमयाबऱ्हेचें करून पुकारलें जाणारें बंड १० मे रोजींच सुरू झालें, व इंग्रजांना गैरसावध गांठण्याची चतुर मसलत शिपायांच्या उतावीळपणानें फुकट गेली. इंग्रज सावध झाले, व त्यांनीं आपलीं बचावाचीं साधनें योजून ठेवलीं व चढावाची तयारी चालविली. बंड सुरू झाल्यावर तर ही शिस्त अगदींच मावळली, आणि शिस्तीच्या अभावीं लढाई जिंकणें अशक्य आहे.

प्रारंभी सर्व काम एकजुटीनें चाललें असलें, तरी बंडवाल्यांत हिंदु व मुसलमान हे दोन स्वाभाविक पक्ष ताबडतोब निर्माण झाले. ही स्वाभाविक तेढ वाढूं नये म्हणून नानासाहेबांनीं दिल्ली येथें मोंगल बादशाहीची निर्विघ्नपणें स्थापना होऊं देऊन तिला उचलून धरलें, व पेशवाईचें ठाणें ब्रम्हावर्त येथें स्थापन केलें. दिल्ली व कानपूर यांच्या दरम्यान बरेंच अंतर असल्यामुळें, बंडानें स्थापन झालेल्या प्रमुख मुसलमानी व हिंदु सत्तांत विरोधाचा लवलेस न येतां त्या गुण्यागोविंदानें वागून इंग्रजांचें उच्चाटन करतील, असा चतुराईचा डाव नानासाहेबांनीं योजला होता. परंतु नानासाहेबांचा हस्तक अजीमुल्ला व कानपूर येथील बंडखोर मुसलमान शिपाई नानासाहेबांच्या आज्ञा पालन करीनात. सेनापतीच्या आज्ञा लढाईच्या प्रसंगीं शब्दशः पालन न करून कसें चालावें ?

नानासाहेबांना पदच्युत करून नन्हेखान नांवाच्या एका गुंडाला कानपूरचा नबाब करण्याच्या गोष्टी मुसलमान शिपाई आपल्या ओट घटकांच्या राज्यांतच बोलू लागले. तात्या टोपीपेक्षां अझीझन या वेश्येच्या आज्ञा अधिक तत्परतेने पाळल्या जाऊ लागल्या. बंडांत हिंदु-मुसलमान हे दोन प्रवाह प्रारंभी नसले तरी पुढे पुढे स्वतंत्र वाहू लागल्यामुळे बंडवाल्यांची शिस्त मावळली व त्यांच्या पराक्रमाचा विचका झाला ! बंडवाल्यांना एकत्र रोखून धरण्यांतच पुढाऱ्यांच्या शक्तीचा व्यय होऊ लागला, व नव्या योजना त्यांना आखावयास वेळ मिळेलना.

इंग्रजांचा पक्ष सोडून आम्ही तुमचा पक्ष स्वीकारला त्याअर्थी आम्हाला अधिक पगार द्या, अशी बंडखोर शिपायांनी मागणी सुरू केली, व दिवसेंदिवस त्या मागणीचा स्वर चढत्या उद्दाम भाषेत येऊ लागला. बंडवाल्यांनी प्रथम ठिकठिकाणचे इंग्रजी खजिने लुटल्यामुळे त्यांना लुटीची चटक लागली, व आपला खिसा गरम करण्याकरिता गांवांतील हिंदुमुसलमान शिष्टांना व श्रीमंतांना लुटण्याची, ते आपल्या वरिष्ठांजवळ परवानगी मागू लागले. ही परवानगी देण्यांत आली नाही, म्हणजे ते अधिकाऱ्यांना अधिकोत्तरें बोलून अखेरीस कायदा आपल्या हातीं घेत व गांवांतील धनिक लोकांना निरनिराळ्या उपायांनी पिळून काढीत. ठाण्यावर सावध राहून कवायत करणें व पहारा देणें हीं कामें बंडवाल्या शिपायांना कंटाळवाणीं वाटू लागलीं. इंग्रजी फौजेप्रमाणेंच जर शिस्तीच्या कचाट्यांत वागावयाचें, तर मग त्या स्वराज्याचा उपयोग काय, अशी त्यांची भावना बनली होती. स्वच्छंदानें वागून मौज करण्याकरितां आम्ही बंडांत सामील झालों, व इंग्रजांचें शिस्तीचें कडक जूं पार झुगारून दिलें, अशीं तर्कें ते लढवू लागले. त्यामुळे मौज मारण्याकरितां व सांपडली तर लूट करण्यास ते नेहमीं छावणी सोडून शहरभर किंवा आसमंतात फिरत असत. लढाई चालू असली तरी देखील ठाण्यावर फारच थोडी फौज वेळेवर सांपडे.

प्रत्येक बंडवाला शिपाई स्वतःला अत्यंत शूर व भाडशी समजून सरदार होऊ पाही. परंतु सर्व शिपायांना सरदाऱ्या कशा मिळाव्यात ? त्यामुळे शिपायाशिपायांत चुरस उत्पन्न होई. त्याचप्रमाणें प्रमुख सेनापती कोणी व्हावें म्हणून सुभेदार सुभेदारांत झटापटी उडत. मोठा अधिकार म्हणजे जाडा पगार, कमी काम व अधिक चैन, अशी व्याख्या असल्यामुळे शिपायांची मनधरणी करतां करतां व आपली खासगी तिजोरी आणि प्रसंगी झीधन वापरून, आणि घरांतले डागडागिने मोडून त्यांचें समाधान करतां करतां पुढाऱ्यांच्या नाकीं नव आले. प्रत्येक-

जण स्वतांस शाहणा समजत असल्यामुळें आपल्याच चालीनें चाले. बंडवाल्यांत मोठा भरणा या देशी फितुर शिपायांचा होता, व त्यांची मनस्थिति अशी बेताल भडकलेली असल्यामुळें त्यांच्या पराक्रमाला हरताळ फासला गेला. नानासाहेब पेशवे, झांशीची राणी, व लखनौची बेगम, यांचे खासगी शिपायी व अनुयायी बंडांत सामील झाले होते. ते जिवांस जीव देणारे व पूर्ण शिस्तीनें वागणारे होते. कारण स्वराज्य व स्वधर्म, आणि उज्वल स्वामिनिष्ठा या गुणांनीं प्रेरित झाल्यामुळें ते बंडाच्या आखाड्यांत उतरले होते. परंतु त्यांची संख्या अल्प असल्यामुळें एकंदर बंडवाल्यांचें नीतिबल वाढूं शकलें नाहीं. तरीपण या शूर व स्वार्थत्यागी लोकांच्या जोरावरच पुढाऱ्यांनीं इंग्रजी सत्तेविरुद्ध इतके दिवस तग धरला.

बंडखोर शिपायांचें वर्तन असें उच्छृंखल असल्यामुळें त्यांच्या हातून फारसा पराक्रम झाला नाहीं. कानपूरचा वेढा हें बंडवाल्यांच्या नादानपणाचें उत्तम उदाहरण आहे. पोत्यांत वाळू भरून व मातीचे वर लेप देऊन जनरल व्हीलरनें आपल्या बचावापुरता तात्पुरता एक किल्लेकोट बनविला, व शिपायांनीं वंड पुकारल्यावर त्यानें त्या कोटाच्या आधारानें बंडवाल्यांशीं जोराचा सामना दिला. तो मातीचा व वाळूचा कोट पाहून बंडखोर शिपाईं चेष्टेनें त्यास निराशेचा कित्ता म्हणूं लागले. परंतु तोफांचा भडिमार करूनही बंडवाल्यांना तो कोट सर करतां आला नाहीं. बचाव करणारे मूठभर इंग्रज, शिवाय त्यांच्या गळ्यांत बायका-मुलांचें लटांबर, आणि त्यांच्याभोवतीं हजारों बंडवाल्यांचा गराडा पडलेला, बंडखोरांना द्रव्य, अन्नसामग्री व दारुगोळा याचा उत्तम व भरपूर पुरवठा, आणि उलट इंग्रजांना पाणी आणण्याकरितां युद्धां गोळ्यांच्या वर्षावांतून जावें लागे, अशा विषमस्थितीत देखील बंडवाल्यांना तो फुसका व तकलादी कोट जिंकून घेतां आला नाहीं. इंग्रजांना अन्नसामग्री व दारुगोळ्याचा तुडवडा पडला, कालाच्याची सांथ त्यांच्या छावणींत फैलावली, रहावयाला जागा नसल्यामुळें बायका मुलांना व इंग्रज शिपायांना संवय नसतांही भर उन्हाळ्यांत उघड्यांत दिवस काढावे लागून झळ लागल्यामुळें लोक मृत्युमुखीं पडूं लागले, तरी बंडवाल्यांना अनेक छापे घालून व तोफांचा दणदणाट करूनही, तो कोट सर करतां आला नाहीं. आणि पराक्रमानें जी गोष्ट त्यांना करतां आली नाहीं ती अखेर विश्वासघातानें व कपटानें त्यांनीं घडवून आणली. सेनापती व्हीलरनें जर बंडवाल्यांवर विश्वास टाकला नसता तर कदाचित् नीलची कुमक येईतोंपर्यंत त्याला आपला बचावही करतां आला असता. कारण त्याच्या शिपायांत त्राण उरलें नसलें, तरी बंडखोरांत हिंमत

व खरें शौर्य कोठें होतें ? त्यांच्यांत शिपायांपेक्षां सरदारांचीच संख्या अधिक फुगली होती. जो प्रकार कानपूरचा तोच लखनौचा. लाखों बंडखोर शिपाई व तेही इंग्रजांच्या तालमीत वाढलेले, इंग्रजी फौज वापरीत असलेली शस्त्रास्त्रे वापरणारे व इंग्रजांचा तोफखाना हातीं लागलेला, तरीदेखील लखनौ येथील लढानशी इंग्रजी छावणी बंडवाल्यांना सर करतां आली नाही. व्हीलरपेक्षां सर हेनरी लॉरेन्सनें छावणीची व तात्पुरत्या तटबंदीची जागा निवडण्यांत अधिक चतुराई दाखविल्यामुळे लखनौ शेवटपर्यंत लढत राहिलें, व लखनौसच कितुर देशी फौजेचा चक्काचूर उडाला. ३० मे १८५७ रोजीं लखनौ येथें बंडाचें पहिलें शिंग फुंकलें गेलें व १७ मार्च १८५८ रोजीं बंडवाल्यांचा कथांपवेलनें पुरता मोड करून इंग्रजी सत्तेची पूर्ववत् स्थापना केली. म्हणजे लखनौ येथील इंग्रजांनीं सरासरी नऊ दहा महिने लाख दीडलाख बंडवाल्यांना दाद दिली नाही. मध्यंतरीं मात्र प्रथम हॅवेलॉकनें व नंतर आउट्टेंमनें बंडखोरांची फळी फोडून वेढ्यांतील इंग्रजांना मदत पोहोंचविली, व तेथील बायकामुलें सुरक्षितपणें दुसरीकडे काढून नेली. हींच दोन उदाहरणें बंडवाल्यांचा नादानपणा सिद्ध करतील.

उलटपक्षीं दिल्ली येथें जवळजवळ एक लाख बंडवाले जमले असतां आणि दिल्लीचा मजबूत किल्ला त्यांच्या हातीं आधारास असतां, इंग्रजांनीं साडेतीन महिन्यांच्या आंत बंडवाल्यांचा पुरता मोड करून दिल्ली शहर आपल्या कबज्यांत घेतलें. ही इंग्रजांची धडाडी व शौर्य पाहिलें म्हणजे बंडखोर नेभळट वाहूं लागतात. शत्रूवर जोराचा हल्ला करण्याची बंडवाल्यांना हिंमतच होत नसे. नेटाचा हल्ला केल्याशिवाय शत्रू आटोक्यांत येणार कसा, व त्याची फळी फुटणार तरी कशी ? परंतु शत्रूवर जोरानें तुटून पडणें ही सोपी गोष्ट नाही. चढाईमुळे लढाईचा शेवट जरी आपल्या बाजूनें लागण्याचा संभव असतो, तरी प्रारंभीं अनेक पलटणी गारद होतात, व हजारों शिपायांचे जीव गमवावे लागतात. बंडवाल्या शिपायांना लूट हवी होती, परंतु मृत्यु नको होता. त्यामुळे धडाडीनें शत्रूवर चालून स्वतां कटून जाण्यास—परंतु त्यामुळे बाकीच्या फौजेचा मार्ग सुलभ करून देण्यास—कोणतीच बंडखोर पलटण तयार होत नसे. प्रत्येक बंडखोर शिपाई आपला जीव बचावून लढत असे. त्यामुळे प्रत्येक चकमकींत इंग्रजांचा विजय होई व बंडखोर मार्गे हटून दुसरा टापू पायाखालीं घालीत. उलट इंग्रजी फौज प्रत्येक लढाईत बंडवाल्यांच्या मध्यावर नेटानें हल्ला करी व त्यांची फळी फोडून त्यांना मार्गे हटावयास लावी. थोड्याशा फौजेनिशीं केलेलें हें धाडस



अंगलट येण्याचा फार संभव असतो. कारण जोराच्या हल्ल्यामुळे शत्रूचा मध्य जरी मार्गे रेटला गेला, तरी शत्रूंनी आपल्या उजव्या व डाव्या बगला युक्तीने पण दणक्याने पुढे सरकावल्या, म्हणजे चाल करून जाणारी फौज शत्रूच्या जबड्यांत सांपडून तिचे मूळ छावणीशी दळणवळण तुटते, व तिला गारद होणे किंवा शरण जाणे याशिवाय अन्य मार्गच उरत नाही. परंतु बंडखोरांना इतका आत्मविश्वास व इतकी चिकाटी कोठे होती ? शत्रूचा जोराचा हल्ला आला म्हणजे मार्गे हटावयाचें, एवढाच ठराविक क्रम त्यांना ठाऊक होता. स्वतां शत्रूवर जोराने चालून जावयाचें नाही, व शत्रू चालून आला म्हणजे दोन्ही बगला पुढे सरसावून व फक्त मध्ये शत्रूचा मारा खात खात व शिपायांचें बलिदान देत देत मार्गे हटवून, शत्रूंना कचाटीत धरावयाचें नाही, असा बंडवाल्यांचा जणू निर्धारच असे. बंडवाल्यांची ही दुर्बलता पाहून इंग्रज अतोनात धाडशी बनले, व सामान्य युद्धनीतीचे सिद्धांत बाजूस सारून ते प्रत्येक लढाईत प्रथमदर्शनीच शत्रूच्या मध्यावर जोराने तुटून पडून त्यांची दाणादाण उडवू लागले. शत्रुपक्ष प्रबल व बहुसंख्याक असला म्हणजे कमजोर बाजूला हे पिछेहाटीचें धोरण बरे पडतें, व त्या बाजूचा तात्पुरता बचाव होऊन सपशेल पराभव टळतो. परंतु शत्रूपक्षां आपण प्रबल व बहुसंख्याक असलों म्हणजे ही पीछेहाट मारकच होते. तशा परिस्थितीत त्यावेळीं शत्रूवर चालून जाऊन, व प्रसंगी त्यांच्या एका शिपायाकरितां आपले दोन शिपाई बळी देऊन त्यांचा मोड करणे अत्यावश्यक असतें. परंतु बंडवाल्या शिपायांत ही मर्दुमकी नव्हती ! त्यामुळे अल्पसंख्याक इंग्रज प्रत्येक लढाईत विजय मिळवून पाऊल पुढे टाकू लागले, आणि बहुसंख्याक बंडवाल्यांची सारखी पीछेहाट होत असे. प्रत्येक पिछेहाटीत त्यांना रणांगणावर आपल्या थोड्याशा तोफा टाकून देऊनच मार्गे सरावें लागे. कारण पीछेहाट करतांना तोफांचें लटांबर जवळ बाळगणें, व तें अवजड लोढणें गळ्यांत अडकवून पळणें अशक्यच होतें.

बंडवाल्यांच्या याप्रमाणे बऱ्याच तोफा नष्ट झाल्या व कांहीं इंग्रजांच्या हातीं लागल्या. त्यामुळे बंडवाल्यांचें आसुरी बळ कमी झालें व इंग्रजांचें तेवढ्या प्रमाणानें वाढलें. कारण त्या वेळच्या लढायांत विजयाची भिस्त तोफांवरच बऱ्याच मोठ्या प्रमाणांत असे. शिवाय एकसारख्या होणाऱ्या पराभवांमुळे बंडवाल्यांचा उत्साह निमाला व विजयांमुळे इंग्रजांचा दुणावला. बंडवाल्या फौजेतील अनेक शिपाई स्वसंरक्षणाकरितां आपला पाय हळुहळु मार्गे घेऊन

घरची वाट सुधारू लागले. लोकांची सहानुभूती आधीच बंडवाल्यांच्या बाजूस फारशी नव्हती, जी थोडीबहुत होती ती बंडवाल्यांनी आपल्या औट घटकांच्या राज्यांत आपल्या द्रव्यलालसेने व बेताल वर्तनाने गमावली होती, आणि त्यांचा पराभव होऊन इंग्रजांचे पाऊल पुढे पडू लागले तशी तर ती अगदी संपुष्टांतच आली ! बंडवाल्यांना रसद मिळण्याची अडचण पडू लागली, व त्यामुळे बरेच शिपाई कंटाळून घरी जाऊन स्वस्थ बसले. लवकरच इंग्रजी फौज बहुसंख्याक व बंडवाले अल्पसंख्याक झाले, परंतु नोव्हेंबर १८५७ पासून तात्या टोपीसारखा छिपत्या छाप्यांचा व मराठेशाही गनीमी काव्याचा पुरस्कर्ता व चतुर सेनापती बंडवाल्यांना मिळाल्यामुळे, त्यांनी इंग्रजांना बरेच दिवस दाद दिली नाही. याच मराठेशाही लढाऊ नीतीला 'गनीमी कावा' हे नांव आहे. लपून छपून एखाद्या गांवावर छपा घालून फौजेकरितां दाणावैरण व द्रव्य मिळविणे, शत्रूंची लहानशी तुकडी आढळल्यास तिच्यावर अचानक छपा घालून साधल्यास तिचा मोड करणे, व शत्रू प्रबळ आहे असे कळतांच युक्तीने पीछेहाट करून आपले सैन्य सुरक्षित जागी नेणे, हीच जुनी शिवाजी महाराजांची युद्धनीति होय, व याच नीतीने वागून प्रचंड मोगल बादशाही फौजांना व अफाट सत्तेला न जुमानतां त्यांनी मराठी स्वराज्य स्थापन केले. कमजोर बाजूला ही रणनीति फारच उपयोगी पडते. यांत कावा कांहींच नाही. तेव्हां 'गनीमी कावा' या शब्दयोजनेऐवजी 'छिपता छपा' हा शब्दसमूह या रणनीतीचा अधिक चांगला बोध करतो. जेव्हां सर्व खान, प्रसाद, नबाब, सिंह थंडावले तेव्हां बंडखोरांची मोडकी नाव तात्या टोपीने आपल्या हाती घेतली, व शिवाजी महाराजांचे अनुकरण करून एक वर्षभर इंग्रजांना झुंजत ठेवले. शिवाजी महाराज व मल्हारराव होळकर यांच्या जोडीसच तात्या टोपीला बसवावे लागले, इतकी मराठी युद्धनीती त्याने आपलीशी केली होती व इंग्रजांविरुद्ध त्या रणनीतीच्या जोरावर एकसारखी झुंज घेतली. परंतु छापे व पीछेहाट सारखी करून जय कसा मिळणार ? त्याच्यायोगाने फौजेचा तात्पुरता बचाव होतो व शत्रूंचा पुढे केव्हा तरी मोड करण्याची संधी मिळते. जय मिळविण्याकरितां केव्हांतरी समोरासमोर संधी साधून कां होईना पण शत्रूची गांठ घेतलीच पाहिजे. सामान्य जनता अनुकूल असली तर अशी संधी मागेपुढे कधी तरी येण्याचा संभव असतो व शत्रूशी केव्हांतरी समोरासमोर निकराचा सामना देऊन त्याचा पराभव करावयास सांपडते. परंतु तात्या टोपीने दांताच्या कण्या केल्या व परोपरीने तोंड वेंगाडले तरी त्याला मराठा

संस्थानिकांचें व महाराष्ट्र जनतेचें साहाय्य मिळालें नाहीं. त्यामुळें त्याचा पराक्रम लोकांना दिसला तरी त्याला फळ आलें नाहीं.

बंडाची मुख्य मदत ज्यांच्यावर होती ते इंग्रजी सेनेतले फितुर शिपाई नीतिदृष्ट्या कसे कमकुवत होते, याचें वर विवेचन केलें आहे. त्यामुळें बंडवाल्यांतील निरनिराळे खान, प्रसाद, नबाब, सिंह हे बंडवाल्या पक्षांतून गळू लागले, या गोष्टीचें कोणास नवल वाटणार नाहीं. परंतु या गळतीला इंग्रजी ‘साम दाम दंड भेद’ अशी चतुर्विध नीतिच मुख्यतः कारणीभूत झाली. पहिल्या शिपायांस इंग्रजांनीं सांपडेल त्याला फांशी देण्याचा किंवा गोळी घालून ठार मारण्याचा सपाटा चालविला. फक्त बंडवाल्यांनाच देहांत शिक्षा देण्यांत आल्या असें नाहीं, तर बंडवाल्यांबद्दल ज्यांची यत्किंचित् देखील सहानुभूती आहे असा इंग्रजी अधिकाऱ्याला संशय येई, त्याचें धड शेजारच्या चिंचेवर लटकू लागे. गांवचे गांव जाळण्यांत आले, आणि रस्यावरील दुतर्फा असलेलीं झाडें प्रेतांनीं शृंगारलीं गेलीं. हा शृंगार मोठ्या गमतीचा होई. कोणी कमळाप्रमाणें तर कोणी अर्धचंद्राकार, तर कोणी ८ आठ या इंग्रजी अक्षराच्या आकृतीप्रमाणें झाडावर हा प्रेतांचा साज चढवीत, व याप्रमाणें मोठ्या चडाओढीनें इंग्रज अधिकारी आपल्या सौंदर्यप्रियतेचें प्रदर्शन करित ! इंग्रजांचा दरारा प्रस्थापित झाल्यावर भेदास सुरवात झाली. ज्यांनीं प्रत्यक्ष बंडांत भाग घेतला त्यांना शिक्षा केल्या जातील, परंतु जे फक्त हुलडीमुळें बंडांत सामील झाले असतील ते ताबडतोब शरण आल्यास त्यांना माफी मिळेल, असे जाहीरनामे प्रसिद्ध झाले. दंडनीतीमुळें भेकड व भेदनीतीमुळें अनिश्चयी लोक याप्रमाणें बंडवाल्यांना सोडून गेल्यावर, साम आणि दामाचे अखेरीस प्रयोग करण्यांत आले. १ नव्हेंबर १८५८ रोजीं प्रसिद्ध झालेला ‘राणीचा जाहीरनामा’ हा सामनीतीचा अत्यंत यशस्वी व सुंदर प्रयोग होय. दामानेंही अनेक वेळां चोख रीतीनें आपलें काम बजावलें. मानसिंगाला लालुच देऊनच तात्या टोपी इंग्रजांच्या हातीं लागला ! पेशव्यांशीं घरभेदीपणा केला असला तरी इंग्रजांशीं अप्रतिम राजनिष्ठा राखल्याबद्दल, पेशव्यांचे आश्रित नारायण रामचंद्र सुभेदार ब्रम्हावर्तास कायमचे वंशपरंपरागत जहागीरदार झाले ! ही त्या काळचीं नातूपंथी उदाहरणें वाटेल तितकीं देतां येतील !! ‘दाम करी काम’ ही म्हण सार्थ आहे खरी !!! सारांश इंग्रजांच्या पराक्रमाप्रमाणेंच किंबहुना त्याहीपेक्षां अधिक त्यांचा मुत्सद्दीपणा बंड मोडण्याच्या कामीं आला.

इंग्रजांच्या धोरणी नीतीनें बंडवाल्यांत दोन पक्ष झाले होते. पुष्कळ ठिकाणीं बाप किंवा चुलता इंग्रजांच्या वतीनें त्यांच्या पलटणींत राहून लढत असे, तर उलटपक्षीं मुलगा किंवा पुतण्या बंडवाल्यांना सामील झालेला असे. यामुळे युद्धापूर्वी व युद्धानंतरही समोरासमोर ठाकलेल्या शत्रुसैन्यांत लढणाऱ्या व्यक्तींचें बरेच दळणवळण चालत असे, व हुक्याचे झुरके मारीत मारीत त्यांचें तासन-तास संभाषण चाले. लढाईची चकमक सुरू होतांच शत्रुत्व व एरवीं मैत्री, असें ह्या लोकांचें धोरण असे. ह्या अनैसर्गिक वार्तालापांचा फायदा इंग्रजांना हटकून मिळे ! कारण, इंग्रजी फौजेचें लढाईचें धोरण इंग्रज अधिकारी आंखीत असत, व शेवटपर्यंत लष्करी हालचालीचे डावपेंच त्यांच्या पदरच्या काळ्या शिपायांना कळत नसत. कारण त्यांच्या बाजूनें लढत असले तरी इंग्रज काळ्या शिपायांवर फारसा विश्वास टाकीत नसत. उलट बंडवाल्यांचे लष्करी डावपेंच सर्व शिपायांना ठाऊक असत, व गप्पांच्या ओघांत भान न राहून हीं तरुण बंड-खोर पोरे, त्या गोष्टी इंग्रजांकडील आपल्या वडीलधाऱ्या माणसांजवळ ओकून टाकीत ! शत्रूंच्या हालचालीचा याप्रमाणें आगाऊ सुगावा लागत असल्यामुळे इंग्रज सावध रहात व त्याप्रमाणें ते डावावर प्रतिडाव योजून हटकून यशस्वी होत. गुलसराईचे राजे इस्टेट वांचविण्याकरितां इंग्रजांच्या तर्फे, तर त्यांचे वडील चिरंजीव इस्टेटीची पर्वा न करतां बंडवाल्यांना सामील झालेले ! अशीं अनेक उदाहरणे त्या वेळीं घडलीं होती. वडील व अनुभवी माणसें सामान्यतः व्यवहाराच्या दृष्टीनें स्वार्थी असतात व त्या दृष्टीनें चालत्या गाडीबरोबर चालत जातात. उलट, तरुण भावनावश असल्यामुळे प्रसंगीं स्वार्थपरायणता बाजूस सारून स्वधर्म, स्वदेश व स्वराज्य यांचा बंडा गुलाम होऊं शकतो व त्याकरितां तो जिवाचीही पर्वा करीत नाही. बंडांत आधींच फार थोडे लोक सामील झालेले, व जे झाले त्यांत हे घरांतील घातक पक्षभेद ! मग बंडवाल्यांचे पुढारी कितीही उत्तम व कर्तबगार असले, तरी ते बंड यशस्वी कसें व्हावे ?

नानासाहेब व झांशीची राणी, आणि औंधची बेगम यांच्या मनांत राज्यक्रांति करावयाची होती. इंग्रजी सत्ता उलथून पाडून त्या जागीं हिंदुस्थानांत पूर्ववत् मोगल बादशाही व पेशवाई स्थापन करावयाची त्यांची महत्त्वाकांक्षा होती. त्या धोरणानेंच त्यांनीं आपलें जाळें विणलें; परंतु सामान्य जनता या क्रांतीविषयी उदासीन होती, आणि पातशाहीचे व पेशवाईचे जुने सरदार बंडाच्या नेत्यांच्या अपेक्षेप्रमाणें बंडांत सामील झाले नाहीत. कंपनीच्या अन्यायाबद्दल त्यांना मनांतून

चीड आली असली, तरी आपलें घरदार संभाळण्याकरितां इंग्रजांचा पक्ष स्वीकार-  
णेंच त्यांना इष्ट वाटलें. यामुळें ही राज्यक्रांति फुसकी ठरली व तिला बंडाचें  
स्वरूप प्राप्त झालें. जनतेची पेशवाईची व पातशाहीची आणि त्या काळच्या वैभ-  
वाची आठवण बुजली नव्हती, परंतु तिच्या मनाचा ओढाही फारसा त्या वैभवाकडे  
नव्हता. इंग्रजी अमलाचें खरें स्वरूप लोकांना त्यावेळीं पुरतेपणीं कळावयाचें होतें.  
आगगाव्या, तारायंत्रें, पोष्ट, दवाखाने, शाळा या मोहमयी इंग्रजी सुधारणांना  
जनता त्या वेळीं भाळली होती. कारण या सर्व गोष्टींचा हिंदुस्थानांत तेव्हां  
नुक्ताच प्रारंभ झाला होता. देशी संस्थानिकांनीं व लोकांनीं इंग्रजांना मदत  
करूनच बंडाचा बीमोड केला !

३ ]

बंडांतील प्रमुख पुढाऱ्यांचें काय झालें, हा प्रश्न दुःखद असला तरी या  
ठिकाणीं त्याचें उत्तर दिलेंच पाहिजे. कारण त्याशिवाय इतिहासाची सांगता होणार  
नाहीं. इंग्रजांनीं दिल्लीशहर परत घेतल्यावर वृद्ध मोगल सम्राट बहादूरशहानें  
शहरापासून साडेतीन मैल अंतरावर असलेल्या हुमायूनच्या कबरस्थानांत आसरा  
घेतला होता. क्याप्टन हडसननें २० तारखेला बादशहाला तेथून पकडून आणलें  
व तेव्हांपासून तिमूरच्या इतिहासप्रसिद्ध घराण्यांतील या शेवटच्या पुरुषाच्या  
नशीबी कैद आली. २१ तारखेला हडसनला कळलें की, बादशहाचे दोन शहा-  
जादे व एक नातू तेथेंच लपून आहेत. हडसननें त्यांना गिरफ्तार करण्याविषयीं  
वॉरंट घेतलें व आपल्याबरोबर एक स्वारांची तुकडी नेऊन त्यांना कैद केलें.  
परंतु शहरांत त्यांना परत आणतेवेळीं त्या दुष्टानें वाटेंतच गाडी थांबविली,  
राजपुत्रांना गाडीतून बळजबरीनें खाली उतरावयास लावून त्यांना कपडे उतरण्याची  
आज्ञा दिली, व ते तसे उघडे व निःशस्त्र असतां स्वतां त्यांच्यावर पिस्तुलानें गोळ्या  
झाडून त्यांचा खून केला ! खुद्द बादशहाची २७ जानेवारी १८५८ पासून लष्करी  
कोर्टापुढें चौकशी चालू झाली. इंग्रजी सत्तेविरुद्ध बंड उभारल्याचा, बंडास उत्ते-  
जन दिल्याचा, हिंदुस्थानचा बादशहा म्हणून आपल्या नांवाची द्वाही फिरवि-  
ल्याचा, ४९ इंग्रजांची अप्रत्यक्षपणें हत्या केल्याचा, असे अनेक आरोप बाद-  
शहावर लादण्यांत आले. चाळीस दिवसपर्यंत हा चौकशीचा फार्स चालून अखेर  
बादशहास दोषी ठरविण्यांत आलें व त्या वृद्ध पुरुषास जन्मठेप काळेपाण्याची शिक्षा  
सुनावण्यांत आली. ब्रम्हदेशांत पेंगू येथें इंग्रजांच्या कैदेत बादशहाचा अखेर अंत  
झाला. बादशहा तरी या आचरट न्यायाच्या फार्सांत दुसरा काय जबाब देणार ?

तो म्हणणार की 'मूळ हिंदुस्थानचें राज्य माझें, व मीच येथील खरा बादशहा. तुमच्या बनीया कंपनीनें तें कपटानें हरण केलें. मी माझें राज्य परत मिळविण्याचा प्रयत्न केला, तर त्यांत गुन्हा कसला होणार ? तुम्ही जिकलें म्हणून तुम्ही माझी चौकशी करीत आहांत. व दोषी ठरवून लहरीप्रमाणें कमजास्त शिक्षाही कराल ! पण यांत गुन्हा कोणता ? मी ४९ इंग्रजांच्या हत्येबद्दल कदाचित् जबाबदार असलों, तर तुम्ही हजारों काळ्या लोकांच्या हत्येबद्दल जबाबदार आहांत. पण तुम्ही जेते पडलां, तेव्हां तुमचा न्याय कोण करणार ?'

बिहारमधील जमीनदार कुंवरसिंग यानें देखील इंग्रजी फौजेशीं बरीच पळती लढाई केली, व इंग्रजी फौजेला विश्रांती मिळूं दिली नाहीं. कुंवरसिंहाचें वय ८० वर्षांचें होतें तरी त्याच्या अंगीं तरुणाची चपळाई होती. २३ एप्रिल १८५८ रोजीं ली प्रांडच्या हाताखालील इंग्रजी सैन्याशीं समोरासमोर सामना घेऊन इंग्रजांचा त्यानें पराभव केला. परंतु म्हातारपणीं ही पळती लढाई चालू ठेवण्याचें सामर्थ्य त्याच्या अंगीं उरलें नाहीं. सात महिनेपर्यंत त्यानें इंग्रजांना दाद दिली नाहीं. अखेर २६ एप्रिल १८५८ रोजीं तो मरण पावला. तापाचें निमित्त म्हातारपणीं मरण्यास पुरेसें होतें. कुंवरसिंहाच्या मृत्यूनंतर त्याचा धाकटा भाऊ अमरसिंह यानें तीच पद्धती चालवून इंग्रजांना बरेच दिवस झुलविलें. परंतु ता. १९, २० व २१ या दिवशीं लागोपाठ त्याच्या तुकडीवर सारखे हल्ले चढवून क्वाप्टन डगलसननें त्याच्या सैन्याची दाणादाण उडविली. तेव्हां त्याचे बरेच सैनिक मारले गेले व उरलेले कैमूरच्या पहाडांत पळून गेले. परंतु २४ नव्हेंबर रोजीं तेथेही त्यांना गांठून डगलसननें त्यांचा धुवा उडविला. अमरसिंह मात्र तेव्हांपामून नापत्ता झाला, मग तो त्या धुमश्चक्रींत मारला गेला कीं काय कोण जाणे ! त्याच्या मुलाबाळांकडे त्याची जमीनदारी मात्र इंग्रजांनीं तशीच राहूं दिली. जगदीशपूरचा नक्त खजिना इंग्रज शिपायांनीं मार्गेच लुटला होता.

ता. १७ मार्च १८५८ रोजीं लखनौ शहर काबीज करून इंग्रजी सत्ता पूर्णपणें प्रस्थापित केल्यावर, प्रांतभर सर कॉलिन क्यांपबेलनें बंडवाल्यांचा सारखा पाठलाग चालविला. कारण लखनौ इंग्रजांच्या हातीं पडल्यावर बंडवाले औंध प्रांतांत धुमाकूळ घालीत होते. क्यांपबेलनें हलुहलु औंध प्रांत पुन्हा आपल्या कबजांत घेतला. लखनौच्या प्रसिद्ध मौलवीकडे तिकडील बंडवाल्यांचें पुढारीपण होतें. मौलवी अरयंत शूर व चिकाटीनें लढणारा होता. मौलवीनें इंग्रजी फौजेचा डोळा

चुकवून ५ जून रोजी पोवेन गांवावर हल्ला केला. परंतु तेथील राजा इंग्रजांचा मित्र असल्यामुळे त्याने गांवकुसाचे दरवाजे बंद केले. मौलवी हत्तीवर बसून आपल्या फौजेला हुकूम देत होता. त्याने दरवाजा तोडण्याचा आपल्या शिपायांना हुकूम दिला. हे पाहून राजाच्या भावाने हातांत बंदूक घेऊन, अचूक निशाणबाजी करून मौलवीचा कपाळमोक्ष केला. मौलवीच्या मृत्यूमुळे बंडवाल्यांची लवकरच पांगापांग झाली, व औधमधील बंडाची पाळेमुळे खणून निघाली. औधची बेगम नेपाळच्या तराईत पळून गेली. ती इंग्रजांच्या हाती सांपडली नाही, व तिचे वर्तमानही पुढे ऐकू आले नाही.

झांशीची राणी लक्ष्मीबाई १८ जून १८५८ रोजी ग्वालेर येथे इंग्रजांशी लढतां लढतां रणांगणावर पडली. राणी अत्यंत शूर होती व नेहमी जीवावर उदार होऊन लढत असे. बंडवाल्यांचे एकंदर धोरण पिछेहाटीचे असतां, राणी आपल्या विश्वासू स्वारांसह इंग्रजांवर बेदरकारपणे चालून जात असे. तिने प्रत्येक लढाईत इंग्रजांच्या फौजेची फार खराबी केली. गुलोलीच्या लढाईत तर इंग्रजी तोफांवर ती चालून गेली, व केवळ दैवयोगाने उटांची तुकडी इंग्रजांच्या कुमकेस आल्यामुळे इंग्रज गोलंदाजांची कत्तल वांचली, व इंग्रजाविरुद्ध डोळू लागलेले लढाईचे पारडे उलटले ! राणीच्या चडाऊ धोरणामुळेच ती प्रत्येक लढाईत मृत्यूच्या तोंडाशीच संगर करित असे, आणि अखेरीस ग्वालेरच्या लढाईत बंडवाले चौखुर उधळले असतां राणीने तेथेच रणांगणावर आपला देह ठेवला.

बरेच बंडवाले पुढारी आपापल्या सैन्यासह नेपाळच्या हद्दींत घुसले होते. कारण इंग्रजांनी सारखा पाठलाग चालविल्यामुळे त्यांना इंग्रजी हद्दींत आसऱ्याला जागाच उरली नाही. परंतु तेथे जंगवहादूरच्या गुरख्या शिपायांची व त्यांची गांठ पडून त्यांना गुरख्यांशी लढाई द्यावी लागली. कारण जंगवहादूरने इंग्रजांचा पक्ष स्वीकारला होता. शस्त्रात्रे नसलेले, विपत्तीने गांजलेले, पळतां पळतां थकलेले, रानावनांतून भटकावे लागल्यामुळे आजारांनी जर्जर झालेले बंडवाले गुरख्यांच्या मुळखांत गुरख्यांशी कसे लढणार ? बरेचसे प्रमुख बंडवाले उडालेल्या चकमकीत मारले गेले. शंकरपूरचा राणा वेणीमाधव, गोंडाचा राजा देवीबक्श व बाळाराव पेशवे हे त्या लढाईत मारले गेले, अशी वदंता आहे. नव्हेंबर १८५८ च्या अखेरीस ही नेपाळच्या तराईतील शेवटची लढाई झाली, असा अंदाज आहे.

पेशव्यांचा शूर सेनापती तात्या टोपी ह्या मानसिंगाच्या मित्रद्रोहामुळे इंग्रजांच्या हाती ७ एप्रिल १८५९ रोजी लागला. त्याने आपल्या युद्धकौशल्याने इंग्रजी फौजांना खूप नाचवले. त्याच्या शौर्याची व रणचातुर्याची इंग्रजांनी अतोनात तारीफ केली आहे. आपल्या धन्याची आज्ञा पालन करून इंग्रजांशी लढण्याचा अपराध त्या स्वामिभक्त व इमानी वीरावर लादण्यांत आला, आणि न्यायाच्या फासांनंतर १८ एप्रिल रोजी त्यास फांशी देण्यांत आले. ह्या न्याय झाला नाही, असे इंग्रज ग्रंथकारदेखील ध्वनित करतात. तात्याला फांशी दिल्या- नंतर बऱ्याच दिवसांनी, इंग्रजांनी स्वतांच्या समाधानार्थ कानपूरला चौकशी चालवून तेथील कत्तलीचा दोष तात्याच्या मार्या मारला ! पण तो खरा कोण मानील ? कारण प्रथम शिक्षा देणे व नंतर गुन्हा शाबीद करणे हा क्रम अपूर्व होय ! !

फरुखाबादच्या नवाबांनी इंग्रजांच्या पायां पडून आपले प्राण वांचविले व ते मक्केच्या यात्रेला निघून गेले. बांध्याच्या नवाबांनीही इंग्रजांना शरण जाऊन आपल्यासाठी सालिना चार हजार रुपयांची पेन्शन मंजूर करून घेतली.

आणि नानासाहेब पेशवे ! त्यांना पकडून फांशी देण्याकरिता इंग्रजांचे हात सारखे बळबळत होते. कारण कानपूरच्या कत्तलीबद्दल ते अप्रत्यक्ष रीत्या तरी जबाबदार होते. परंतु ते इंग्रजांच्या हातांत सांपडले नाहीत. बंडाचा पुरता मोड झाल्यावर ते नेपाळच्या हद्दींत चालते झाले. त्यांचा पुढे कांहींच पत्ता न लागल्यामुळे व बंडांतील ते एक प्रमुख पुढारी असल्यामुळे त्यांच्याविषयी नाना प्रकारच्या अफवा उठल्या. कोणी म्हणत ते तिबेटांत व तेथून चीनच्या मार्गाने रक्षियांत गेले. तीन वर्षांपूर्वी गायकवाड हद्दींत पकडलेला प्रमुख दरबेखोरदेखील नानासाहेबाशी साहचर्याचे नाते जोडू लागला ! परंतु नानासाहेब पेशवे अशा वाममार्गात पडणारे नव्हते. इंग्रज बायकामुलांची दुर्दैवाने कानपूर येथे कत्तल झाल्यामुळे निरनिराळ्या इंग्रज लेखकांनी संतापून नानासाहेबाला नरराक्षसच ठरविले आहे. इंग्रजांना नानासाहेबांचा संताप येण्याला योग्य कारण घडले होते यांत शंकाच नाही. परंतु, त्यांच्या वडिलांचे राज्य घेऊन वर त्याप्रीत्यर्थ मिळणारी त्यांची पेन्शन बंद करणाऱ्या इंग्रजांचाही त्यांना अतोनात संताप आला होता, ही गोष्ट लक्षांत घेतली पाहिजे. कानपूरच्या कत्तलींत नाना-साहेबांचे प्रत्यक्ष अंग फारच कमी होते. उलट पेशव्यांच्या घरच्या बायकांनी



इंग्रज बायकामुलांची कत्तल झाल्यास आपण अन्नपाणी वर्ज करू, असा सत्याग्रह धरल्याचा उल्लेख गोडशे भटजींच्या बखरीत आहे. परंतु ते कसेही असले तरी, नानासाहेबांकडे बंडाचें नेतृत्व असतां कानपुरास कत्तल झाली खरी ! तेव्हां नानासाहेब इंग्रजांच्या दृष्टीला मानवी राक्षस, अत्याचारी सैतान किंवा शुद्ध पशू दिसले असल्यास नवल नाही. कारण सुडाच्या कल्पनेनें डोळे एकदां फिरले म्हणजे दृष्टी आंधळी होते. परंतु बंडापूर्वी अनेक इंग्रजांनी—ज्या ज्या इंग्रजांचा नानासाहेबांशीं संबंध आला त्या सर्वांनी, त्यांना दिलदार, सुंदर, मनमोकळे, मिठास व स्वागत-तत्पर आणि सभ्य म्हटले आहे. परंतु १८५७ नंतर ही वर्णनाची भाषा विलयास गेली व नुराधम, पिशाच, राक्षस, पशू हीं विशेषणें त्या जागीं अवतीर्ण झालीं ! परंतु इंग्रज लेखक क्रोधाच्या सपाख्यांत हीं पूर्वोक्त वर्णनें व स्तुतिपर उद्गार विसरले, तरी काळ व इंग्रजी भाषा यांनीं तीं नमूद करून ठेवलीं आहेत. १८५७ संबंधी लिहिणाऱ्या इंग्रज लेखकांची अतिशयोक्ति या दोन उद्गारांतील जमीन-अस्मानाच्या अंतरानें स्पष्ट दिसून येते. आणि इंग्रजांनीं दिलेल्या शिष्या शब्दशः खऱ्या मानल्या तरी, नानासाहेबासारखा दिलदार व सालस तरुण इंग्रजांचा कदा द्वेष बनला, या गोष्टीची लज्जा इंग्रज राजनीतीला नाहीच कीं काय ? कारण कंपनीची बनियेगिरीच या विलक्षण रूपांतराचें कारण होय !

नानासाहेबांचा शेवट कसा झाला, याबद्दल तर्ककुतर्क करीत बसण्याचें कारण नाही. ते रक्षियांत गेले नाहीत व दरोडेखोरांच्या संगतीत त्यांनीं दिवस काढले नाहीत. ते इंग्रजांच्या हातीं लागले नाहीत, यामुळे त्यांची फांशी व कदाचित् त्याहीपेक्षां अधिक होणारी विटंबना टळली. परंतु बंडानंतर ते लवकरच मृत्यूच्या हवालीं झाले. नानासाहेबांचो बहीण व शेवटचे पेशवे श्रीमंत बाजीरावसाहेब यांची कन्या कुसुमावती ऊर्फ बयाबाईसाहेब आपटे यांच्यापेक्षां अधिक विश्वसनीय साक्षीदार कोण मिळणार ? त्यांच्या मुखानें बाहेर आलेली हकीगत खाली दिली आहे. यांचें सासरचें नांव सरस्वतीबाई व ग्वालेर येथील प्रसिद्ध सरदार बाबासाहेब आपटे यांचे चिरंजीव रावसाहेब आपटे यांना ह्या दिल्या होत्या. ह्या अत्यंत नीतिमान, दयाशील व परम धार्मिक वृत्तीच्या होत्या. त्यांना दीर्घायुष्य लाभल्यामुळे त्या अगदीं अलीकडे म्हणजे १९१७ सालीं वारल्या. त्यांनीं आपल्या आयुष्याचे शेवटचे दिवस काशीक्षेत्रीं काढले ! परंतु १९१३ सालीं त्या दक्षिणेंत आल्या होत्या, तेव्हां त्यांनीं खालील हृदयद्रावक हकीगत सांगितली. ती त्यांच्याच शब्दांत दिली आहे:—

“नानासाहेब नेपाळकडे गेले खरे, पण तेथे त्यांस कोणी आश्रय देईना ! नेपाळच्या हद्दीत शिरावे तर तेथील राजाने त्यांना हुसकावून लावावे ! बरे परत इंग्रजी हद्दीत यावे तर इंग्रजांचे सुदर्शनचक्र रात्रंदिवस नानांच्या पाहान्यावरच असे ! नानांच्या जिवास अहोरात्र चैन म्हणून नसे. सुमारे चौदा महिनेपर्यंत त्यांना या हद्दीतून त्या हद्दीत व त्या हद्दीतून परत या हद्दीत असे सारखे गोते खात राहावे लागले. शेवटी या श्रमांनी व हालअपेष्टांनी त्यांना ताप आला, व तो दोषी ठरला.

नानासाहेब तापाने बेशुद्ध होऊन पडले तरी नेपाळकरांनी त्यांची गय न करता आपल्या सीमेंतून निघून जाण्याची आमच्या मागे तंगी लावली ! तेव्हां जवळच्या लोकांनी आम्हां बायकांची रवानगी शेजारच्या खेड्यांत केली, व नानासाहेब यांस दिवखरी गांवाजवळच्या रानांत एका लहानशा ओढ्याच्या जवळ चारपांच शेलक्या स्वारांनिशीं पाठवून दिले. त्या ठिकाणी थोड्याशा वेळाने नानासाहेबांनी आपला देह ठेविला ! भोंवतालच्या मंडळींनी त्यांच्या शवाचे यथाविधी दहन केले व अस्थी घेऊन ती मंडळी, आम्ही बायकामंडळी होतो तेथे आली. मी तेथे त्या मंडळीत होतेंच. नानासाहेबांची उतरक्रिया माझ्या देखतच झाली. त्या वेळी माझे वय बारा वर्षांचे होतें.

नानासाहेबांचा असा शोचनीय अंत झाला. पुढे रावसाहेब (नानासाहेबांचे पुतणे व दादासाहेबांच्या पत्नी रोहिणीबाई यांनी घेतलेले दत्तक चिरंजीव) आपला परिवार सोडून ग्वालेरकडे चालते झाले. पण ते सियालकोटच्या जवळपास असतांना एका मराठा जातीच्या इसमाने इंग्रजांस त्यांची बातमी दिली ! ती लागतांच त्यांस पकडण्यांत येऊन फांसावर चढविण्यांत आले. त्यांच्या पत्नीचीही अशीच कांही गत झाल्याचें ऐकिवांत आहे. पण नक्की कांहीं कळत नाही.”

पेशव्यांच्या घराण्यांतील दोन थोर पुरुषांचा याप्रमाणे शेवट झाला. रावसाहेब १८६२ साली कानपुरास फांसी दिले गेले. त्यांना पंजाबांतून कानपूर येथे आणण्यांत आले व त्यांच्यावर रीतीप्रमाणे बंडाच्या आरोपाबद्दल खटला झाला, व त्यांत ते दोषी ठरले, व त्यांना फांसीची शिक्षा सुनावण्यांत आली. इंग्रजांनी असे एकतर्फी मुकद्दमे करून व त्या आधारें अनेक लोकांना कानपूरच्या कतलीबद्दल दोषी ठरवून आपल्या सुडाच्या भावनेला न्यायाचें रूप देण्याचा कसा

प्रयत्न केला, याची चर्चा पूर्वी झालीच आहे. त्यांतलाच हाही एक फास होता. विश्वासघातकी व दीडदमडीच्या खुशामती व लाळघोट्या साक्षीदारांच्या जवान्यांवर या खटल्यांची उभारणी असे. साक्षीदारांची उलटतपासणी व वकील यांची बंदी असतां हा झटपट निकाल आणखी कसा होणार ? नानासाहेबांचे सर्वांत धाकटे बंधु बाळाराव ऊर्फ बाळासाहेब हे लढाईतच कामीं आले. याप्रमाणें पेशवे व त्यांचे वंशज स्वाभिमानासाठी, स्वधर्मासाठी व स्वराज्यासाठी नष्ट झाले. आणि याप्रमाणें बाजीरावाचें पातक त्यांच्या पुत्रांनीं आपल्या पराक्रमानें व स्वार्थत्यागानें धुवून काढलें ! परंतु नानासाहेबांच्या नांवाला कानपूरचें गालबोट अखेर लागलेंच !

बंडवाल्यांची अगणित संपत्ती इंग्रजांनीं लुटून फस्त केली. दिल्ली, कानपूर लखनौ व झांशी, येथें तर बंडवाल्यांबरोबर शहरचे निरपराधी नागरिकही नागवले गेले. ही लूट इंग्रज शिपायांना व त्यांच्या अधिकाऱ्यांना बद्दाल करण्यांत आली. अनेक शतकें जमलेली दिल्लीची अफाट संपत्ती इंग्रज शिपायांच्या द्वारा विलायतेस पोहोचली. बंडांत भाग घेतलेला प्रत्येक इंग्रज सैनिक व अधिकारी गबर होऊनच विलायतेस परत गेला. इंग्रजांच्या द्रव्यलालसेला न्यायअन्याय दिसलाच नाही. किर्वी ऊर्फ चित्रकूट येथील संस्थानिक माधवराव पेशवे हे बालवयी असून इंग्रजांचे पूर्ण पक्षपाती होते. परंतु तेथें बंड झालें तेव्हां त्यांचे स्वाभाविक कांहींच चाललें नाही. बंडाच्या धामधुमीत त्यांच्या रक्षणाचा भार इंग्रजांवर होता. परंतु इंग्रजांचा तेथें पत्ताच नव्हता. पुढें झांशी सर ह्यू रोझनें जिकल्यावर व्हिटलॉक चित्रकूट येथें पोहोचला; बिचारे माधवराव पेशवे व त्यांचे दूरचे नातलग नारायणराव व पेंडसे कारभारी, हे सर्व त्याच्या स्वागतार्थ सामोरे गेले. परंतु त्या लहान मुलांना बंडखोर ठरवून व्हिटलॉकनें कैद केलें व चित्रकुटांतील अगणित द्रव्यसंपत्ती मनमुराद लुटली. चार कोटीपेक्षा अधिक ऐवज व्हिटलॉक व त्याच्या शिपायांना तेथें प्राप्त झाला. ही हकीगत कळतांच सर ह्यू रोझनें त्या लुटोवर आपला हक्क सांगितला ! कारण घुंढेलखंडांतील मोहिमेचे सर्वाधिकार त्याच्याकडे होते. दोघांतील ही तक्रार पुढें कोर्टांत गेली, त्यामुळें हें अन्यायानें बरबटलेलें काळेंकुट्ट प्रकरण उघडकीस तरी आलें ! ज्यांच्या रक्षणाचा भार इंग्रजांवर होता, त्यांचें रक्षण न करतां उलट त्यांनाच बंडखोर ठरवून कैद करणें ह्याला काय नांव द्यावें ! मुलांची इस्टेट जप्त करून खाऊन फस्त करणारे पालक व त्यांनीं दिलेला न्याय अपूर्वाईचाच म्हटला पाहिजे ! केवळ द्रव्यलोभानें व्हिटलॉकनें हा अन्याय केला यांत शंकाच नाही.

के व म्यालेसन या दोघांनीही या अन्यायाचा सडकून निषेध केला आहे. परंतु उपयोग काय? इंग्रजांनी त्या अन्यायाची भरपाई कोठे केली? हा एक उघडा नागडा अन्याय पाहिला, म्हणजे बंडाच्या गर्दीत ठिकठिकाणीं असे किती तरी अन्याय घडले असतील असे वाटून मन साशंक होतें. झांशीची राणी लक्ष्मीबाई हिचा दत्तक मुलगा दामोदरराव ऊर्फ आनंदराव याच्या बाबतींत असाच अन्याय करण्यांत आला. त्यांचें दत्तविधान नामंजूर करून लॉर्ड डलहौसीने झांशीचें राज्य खालसा केलें, तेव्हां दामोदररावाचा खाजगी इस्टेटीवरील हक्क शाबीद धरण्यांत आला. इंग्रजांच्या खजिन्यांत जमा असलेले रुपये 'अज्ञानाचे' म्हणून, राणी ते मुलाच्या मुंजीकरितां मागत असतांना तिच्या हवालीं इंग्रजांनीं केले नाहीत. राणीनें बंड केलें तेव्हां दामोदरराव अज्ञान बालक होते व इंग्रज त्यांच्या इस्टेटीचे कायदेशीर पालक होते. तेव्हां राणीच्या अपराधाबद्दल अज्ञान दामोदररावांची जमा जप्त करण्यास इंग्रजांस अधिकार कसा पोहोंचला? दामोदररावांना त्यामुळें गरीबींतच दिवस काढावे लागले. त्यांची इस्टेट त्यांना मिळाली नाही. ती त्यांच्या आईच्या बंडाच्या अपराधाबद्दल जप्त झाली ! वज्याचें तेल वांग्यावर उडालें ! मोठ्या मीनतवारीनें त्यांना दीडशें रुपये महिना पेन्शन मंजूर झालें. इंग्रजांचां द्रव्यलोभ मोठा कठिण ! माशानें एकदां मिळलेलें माणिक परत कसे मिळणार ? बंडामध्यें इंग्रजी शिपायांचे खिसे चांगलेच गरम झाले. दिल्ली, लखनौ, ब्रम्हावर्त व झांशी हीं प्रमुख संस्थानी शहरें श्रीमंतीनें फुललेलीं होती. हीं ताब्यांत घेतल्यानंतर शिपायांनीं तेथें मनमुराद लूट केली. इतर ठिकाणींही शिपायांना कांहीं मिळालें नाहीं अशांतला भाग नाहीं. कानपूर शहर नवें असलें तरी भरभराटींत होतें. बिठूर व चित्रकूट येथें पेशव्यांच्या घराण्यांतील अगणित संपत्ती इंग्रजांच्या हातीं लागली. बांदा, शंकरपूर वगैरे लहानसहान ठिकाणींही इंग्रजांचे हात पिवळे झाले. बंड प्रत्यक्ष पाहिलेल्या तत्कालीन इंग्रजानें असे लिहिलें आहे कीं, प्रत्येक इंग्रज शिपायानें आपल्याबरोबर परत विलायतेला निदान दहा दहा हजार रुपये बंडांतील लुटीच्या हिश्याचे नेले. ( Martin's Indian Empire, Vol. II, Page 449 note ) बंडांतील गोऱ्या शिपायांची ही आमदानी लक्षांत घेतां, इंग्रजांचे अधिकारी व सेनापती यांचीं घरे सोन्यानें मढवून निघालीं असतील, असें अनुमान करण्यास हरकत नाहीं. गवर्नर जनरलनें शिपायांचा या लुटीवरील हक्क कायदेशीर ठरविल्यामुळें इंग्रजांचा द्रव्यलोभ फोफावला, व सेनापती व्हिटलॉकनें तर न्यायाच्या नांवानें कसे दरोडे घातले, हें चित्रकूट प्रकरणांत

पाहिलेंच आहे. याप्रमाणें बंडाच्या निमित्तानें हिंदुस्थानांतील पिढ्यानपिढ्या सांठविलेली अगणित संपत्ती गोऱ्या शिपायांबरोबर व त्यांच्या अधिकाऱ्यांबरोबर विलायतेस रवाना झाली. किमीयन युद्धांत गेलेले शिपाई हात हालवीत परत येतात, तर हिंदुस्थानांतील बंडाची मोहीम आटोपतांच शिपायांचा खिसा गरम होतो, हें पाहून हिंदुस्थानच्या संपत्तीचा विलायतेस बोलबोला झाला, व सुवर्णभूमि हें हिंदुस्थानचें नांव सर्वाना सार्थ वाटलें. ही संपत्ती नेल्यामुळें लोकांच्या अंगावर कसे ओरखडे पडले याची मात्र तिकडे कोणाला फारशी माहिती झाली नाही !

[ ४ ]

१८५७ च्या बंडापासून इंग्रजी सत्ता किती प्रबल आहे हें हिंदी लोकांना कळून चुकलें. इंग्रज लोक हिंदुस्थानापासून पांच हजार मैल दूर अंतरावर राहात असले, तरी त्यांची हिंदुस्थानावरील पकड अतिशय बळकट व चिकाटीची आहे, हें हिंदी लोकांना कळून आलें. त्यावेळीं आजच्याप्रमाणें हिंदुस्थानभर रेल्वेचें जाळें पसरलें नव्हतें. रेल्वे नुक्तीच कोठें तेव्हां हिंदुस्थानांत डोकावत होती. त्यामुळें फौजेच्या हालचाली तडफीनें होणें शक्य नव्हतें. फौजेला एका ठिकाणाहून दुसऱ्या ठिकाणीं जावयाचें म्हणजे पायपीटच करावी लागे. रसद, दारुगोळा यांचा वारंवार पुरवठाही जलदीनें होणें शक्य नव्हतें. शिवाय इंग्रजी राज्ययंत्राची घडीदेखील त्या वेळीं आजच्या प्रमाणें नीट बसली नव्हती. एखादा स्कू सहज मोडे व यंत्राची चाल वेडीवाकडी होई, व पुन्हा दुरुस्ती होईतोंपर्यंत यंत्र उत्तम काम देत नसे. त्या वेळीं हिंदुस्थान देश सशस्त्र होता. प्रत्येक नागरिकाच्या घरीं चार दोन हत्यारें तरी असतच असत. शिवाय लढाईचें शास्त्र आजच्याप्रमाणें परिणतावस्थेला पोहोंचलें नव्हतें. विमानें, ख्यांक, मशीन गन्स, अतिशय लांब पल्ल्याच्या तोफा, बांबगोळे, ढायनामाईट, मोटारी, बिनतारी संदेशवाहक या सर्व आजच्या नवीन लष्करी शोधांचा त्यावेळीं हिंदुस्थानांतील इंग्रजी फौजेस उपयोग माहित नव्हता. शिवाय इंग्रजांच्या तालमींत वाढलेले व इंग्रजी कवायत शिकून तरबेज झालेले व इंग्रजांचीच हत्यारें वापरणारे देशी शिपाई बंडांत सामील झाले होते, त्यामुळें इंग्रजांची हत्यारें व इंग्रजी रणनीति त्यांनीं इंग्रजांविरुद्ध मनमुराद उपयोगांत आणली. इंग्रजांचें अंध अनुकरण बंडवाल्या शिपायांच्या अंगी इतकें मुरलेलें होतें कीं, स्वधर्माकरितां इंग्रजांविरुद्ध लढणारे शिपाई शत्रूवर चालून जातांना ‘God save the Queen—Long live our Queen—happy and glorious—long to reign over us ’—ईश्वर राजाचें (त्या वेळीं

राणीचें ) संरक्षण करो, हें इंग्रजी राष्ट्रगीत मोठ्या उत्साहानें व्याडच्या चालीवर, इंग्रजी व्याड वाजवीत वाजवीत म्हणत असत. बंडवाल्यांना या राष्ट्रगीताचा अर्थ कळत नसे, परंतु युद्धास निघतांना व्याडच्या चालीवर हा मंत्र म्हणावयाचा, एवढीच तांत्रिक विद्या ते जाणत असत. याप्रमाणें सर्व गोष्टी अनुकूल असूनही इंग्रजांचा मोड झाला नाही, व इंग्रज या देशांतून गेले नाहीत. थोड्याच दिवसांत बंडाचा मागमूसही उरला नाही, व इंग्रजी सत्तेची पकड हिंदुस्थानावर पूर्वीपेक्षा अधिक आवळून बसली.

पुढें इंग्रजी राज्ययंत्राची घडी उत्तम बसली, व हिंदी राष्ट्रास स्वराज्योन्मुख करणारी काँग्रेस जन्मास येण्यापूर्वी हिंदी राष्ट्रास पूर्णपणें निःशस्त्र करण्यांत आले. रेलवे व तारायंत्रांचें जाळें देशभर विणलें गेलें, व आधुनिक जगां-  
सीब सर्व शास्त्रीय शस्त्रास्त्रें व उपकरणें इंग्रजी फौजेपुढें हात जोडून उभीं राहिलीं. तेव्हां नव्या सुरु झालेल्या हिंदी राजकारणांतून सशस्त्र बंडाच्या कल्पनेचें अशक्य म्हणून समूळ उच्चाटन झालें यांत नवल नाही. इंग्रजांविरुद्ध सशस्त्र बंड करणें व तें यशस्वी करून दाखविणें या दोन्ही गोष्टी अशक्य कोटींतील आहेत व दिवसेंदिवस त्या अधिकाधिक अशक्य होत आहेत, ही गोष्ट सर्वांना पटली. कारण इंग्रजांचें लष्करी सामर्थ्य, वैभव, संपत्ती व सत्ता ही हिंदी लोकांच्या मानानें गेल्या सत्तर वर्षांत कल्पनातीत वाढली आहेत. त्यामुळें उदयो-  
न्मुख हिंदी राष्ट्राचें राजकारण सनदशीर व शांततामय या दुहेरी रुळांवर आलें आहे. या नव्या राजकारणाचा आदि 'अर्जेविनंत्या' व अंत 'करबंदीची चळवळ' हा आहे. या नव्या राजकारणाच्या आद्यंतामध्ये इतकें विलक्षण अंतर असलें तरी सनदशीर व शांततामय मार्गावरीलच ते दोन्ही खुंट होत. १८५७ च्या बंडानें एकंदर परिस्थितीचें यथार्थ रूप हिंदी राष्ट्राला दाखवून, नव्या चळवळीचा व स्वराज्यसंपादनाचा एकच मोकळा असलेला मार्ग आक्रमण्यास शिकविलें.

ज्याप्रमाणें १८५७ च्या बंडानें हिंदी राष्ट्राला व हिंदी लोकांना धडा मिळाला, त्याचप्रमाणें बंडापासून इंग्रजांना देखील पुष्कळ गोष्टी शिकतां आल्या. हिंदी लोकांच्या हातीं शस्त्रें असलीं तर वेळप्रसंगीं कसा अनर्थ घडण्याचा संभव असतो हें इंग्रजांना प्रत्यक्ष अनुभवानें कळून आलें व त्या अनुभवापासून ते शहाणपणें शिकले. हिंदु-मुसलमानांची एखाद्या आगंतुक कारणानें तात्पुरती एकी झाली, तरी या संस्कृती मूलतः भिन्न असल्यामुळें एकीची बेकी होण्यास फारच

थोडीं कारणें पुरतात, व मुद्दाम प्रयत्न केला तर हिंदुस्थानांतील या दोन प्रजा-जनांतील प्रमुख संघांत कायमची आडवी मित जाणवता येते. मुसलमानांच्या अत्याचारांमुळे इंग्रजांना ५७ सालीं त्यांचा अतोनात संताप आला, तरी पुढें या आडदांड लोकांना चुचकारणें व त्यांना इंग्रजी संस्कृतींत राबविणें हेंच राज-कारणाच्या दृष्टीनें त्यांना इष्ट वाटूं लागलें. बंडांत मुसलमान व पुरमध्ये शिपा-यांचाच भरणा विशेष असतांही, महाराष्ट्रीय सेनानायकांच्या अभावीं बंडवाल्यांना आपला पराक्रम विशेष कोठेंच दाखवितां आला नाहीं. उलटपक्षीं, नानासाहेब पेशवे, झांशीची राणी लक्ष्मीबाई व सेनापति तात्या टोपी यांच्या नेतृत्वाखालीं त्याच बंडवाल्यांनीं इंग्रजांना कित्येक दिवस दाद दिली नाहीं. हीं तीनही माणसें महाराष्ट्रीय व विशेषतः महाराष्ट्र ब्राह्मण असल्यामुळे, महाराष्ट्र ब्राह्मणांच्या बुद्धिसामर्थ्याकडे व उपजत लोकनेतृत्वाकडे इंग्रज साशंक चिकित्सेनें पाहूं लागले. हिंदी लोकांच्या धर्मांत हात घालणें वावगें आहे हें त्यांना कळून चुकलें, व राजेरजवाडे, संस्थानिक, आणि इनामदार यांचें पूर्वापार चालत आलेल्या वतनावरील विलक्षण प्रेम पाहून, त्यांचा आपल्या राज्याच्या व सत्तेच्या षळकटीसाठीं उपयोग करून घेण्याचें धोरण त्यांनीं आंखलें व तें नक्की केलें. संस्थानें खालसा करण्याऐवजीं तीं कायम ठेवून, इंग्रजी सत्तेचे बालेकिल्ले त्यांना बनविण्याची धोरणी दृष्टी यापुढें इंग्रजांनीं निश्चित केली. व्यावहारिक दृष्ट्या बोला-वयाचें म्हणजे बंड अयशस्वी झालें, व इंग्रजांचा जय झाला असेंच म्हटलें पाहिजे. परंतु जरा खोलवर विचार केला, बंडाचीं ग्रंथारंभीं चर्चा केलेलीं विविध कारणें लक्षांत घेतलीं, व बंडवाल्यांच्या मानसिक तत्वज्ञानावर नजर पुरविली, म्हणजे बंड यशस्वी झालें असेंच म्हणावें लागेल. हिंदु-मुसलमानांच्या धर्मांत हात घालून, त्यांच्या पुरातन चालीरीतींना न जुमानतां ‘हम करेसो कायदा’ अशा रीतीनें वागण्याची इंग्रजांची जी घातुक संवय होती तिला आळा बसला. संस्थानिकाला औरस पुत्र नाहीं, तर कर त्याचें राज्य खालसा ! त्यानें हिंदुधर्मा-प्रमाणें दत्तक घेतला तर तो नामंजूर करावयाचा ! कारण काय तर इंग्रजी राज्यकर्त्यांची केवळ लहर ! हिंदुधर्मशास्त्राप्रमाणें दत्तक व औरस पुत्रांच्या हक्कांत काढीमात्र भेद नाहीं. जो औरस पुत्राला अधिकार तोच दत्तकाला अधिकार ! आणि मेल्यानंतर श्राद्ध करून पाणी द्यावयास एखाद्याला पुत्र नसला, तर मृत्यूनंतर केवळ तोच माणूस नव्हे तर त्याचे सर्व पितर नरकांत जातात ही हिंदूंची धर्म-भावना ठाळक असूनही, त्यांनीं घेतलेल्या दत्तकांना कंपनीनें मान्यता दिली नाहीं.

कारण काय, तर ख्रिस्ती धर्मात दत्तक घेण्याची चाल प्रचारांत नाही ! परंतु आपल्या धर्मकल्पना दुसऱ्यावर जबरीने लादणें व त्यांचें आचारस्वातंत्र्य नष्ट करणें, हें राजकारण नव्हे व औदार्य तर नव्हेच नव्हे. बरें दत्तक नामंजूर केला तरी राज्य खालसा करण्याचा कंपनीला काय अधिकार पोहोचत होता. ख्रिस्ती धर्माप्रमाणें तुम्हांला दत्तक मंजूर करवेना, तर राजाचे काका, मामा, चुलता, पुतण्या, पुतणी, भाची, चुलतभाऊ, चुलतबहीण वगैरे जे अनेक भाऊवंद असतील, त्यांच्या पैकीं ज्याचा वारसा जवळचा ठरत असेल त्याला गादीवर बसविणें कंपनीचें काम होतें. हिंदु धर्म पसंत नसेल तर ख्रिस्ती धर्मशास्त्राच्या मताप्रमाणें जो भाऊवंद तुम्हाला जवळचा नातेवाईक वाटत असेल, त्याचा वारसा कबूल करून त्याला गादीवर बसविणें सार्वभौम सत्तेचें कर्तव्य होतें. परंतु कंपनीला अनिवार राज्यलोभ सुटला असल्यामुळें तर्कशास्त्र गुंडाळून ठेवून कंपनीनें न्याय-अन्याय पाहिला नाही. राज्याच्या वारसदारीचा प्रश्न उद्भवला म्हणजे दत्तकपुत्र नामंजूर, परंतु खाजगी मालमत्तेचा प्रश्न पुढें आला कीं तोच नामंजूर दत्तक मंजूर ठरून वारसदार होऊं लागला ! याला न्याय कीं नीति म्हणतां येईल ? ही केवळ झोटिंग पादशाही होती !

आणि १८५७ च्या बंडामुळें संस्थानिकांच्या बाबत होणारी ही न्याय-निवाड्याची विटंबना बंद पडली. नानासाहेब पेशवे व झांशीची राणी लक्ष्मीबाई यांनीं आपलें सर्वस्व गमावून अखेर आपल्या प्राणांची आहुती या यज्ञांत दिली व यज्ञाची सांगता केली. परंतु त्यामुळें इंग्रजांना त्यांचा संताप आला असला तरी सर्व हिंदी संस्थानिकांनीं कृतज्ञतापूर्वक त्यांचें नित्य स्मरण करणें व त्यांना प्रत्यहीं तिलांजलि देणें जरूर आहे. कारण कांहीं तरी खरें खोटें निमित्त उभें करून, संस्थानेच्या संस्थानें गिळंकृत करून त्यांना तांबडा रंग फासण्याची इंग्रजी नीति त्या दिवसापासून सपशेल बदलली. १८५७ सालानंतर किती तरी छोटे मोठे संस्थानिक निपुत्रिक मरण पावले, परंतु त्यांना दत्तक घेण्याची परवानगी मिळाली, व त्यांच्या दत्तकांकडे राज्याचा वारसाही चालविण्यांत आला. औध प्रांताप्रमाणें कित्येक संस्थानांत राज्यकारभाराची हेळसांड होऊन बेबंदशाही माजली, परंतु त्या सबबीवर कोणतेंही संस्थान १८५७ नंतर खालसा करण्यांत आलें नाही. इंग्रजांनीं संस्थानांचा कारभार तात्पुरता आपल्या हातीं घेऊन व तो शक्य तितका सुधारून परत त्या त्या संस्थानिकांच्या किंवा त्यांच्या वारसांच्या स्वाधीन केला. पंजाबचे महाराजा धुलीपसिंह किंवा चित्रकूटचे माधवराव पेशवे यांच्यासारख्या



अज्ञान बाल-राज्यकर्त्यांशीं इंग्रजांनीं असें सर्वस्वापहारक अन्यायी वर्तन केलें नाहीं. १८५७ चे बंड झालें नसतें तर आजला औषधाला देखील एक संस्थान हिंदुस्थानांत उरलें नसतें. कारण हिंदुस्थान एकछत्री व एकतंत्री करणें हें त्यावेळीं इंग्रजांचें ध्येय होतें व त्या ध्येयाला अनुसरून त्यांचें वर्तन व राजनीति होती. अनेक इंग्रज अधिकाऱ्यांनीं हें अनेकदां स्वच्छ लिहिलें होतें, आणि एखादी संधी साधून व एखादें निमित्त पाहून संस्थानें खालसा करण्याचा डाव कंपनीनें योजला होता. परंतु १८५७ च्या बंडानंतर ही राजनीति बदलली व संस्थानांचें पुढें संरक्षण झालें. त्यामुळें निदान हिंदी संस्थानिकांनीं तरी नानासाहेब पेशवे व राणी लक्ष्मीबाई यांच्याविषयीं कृतज्ञता दाखविणें, हें त्यांचें कर्तव्यच आहे.

१८५७ च्या बंडापूर्वीं हिंदुस्थानांत ईस्ट इंडिया कंपनीचें राज्य होतें. एलीझाबेथ राणीनें हिंदुस्थानशीं व्यापार करण्याकरितां या कंपनीला सनद दिली, त्या सनदेत साहसी गुंडांची संस्था (Society of Adventurers) म्हणून या कंपनीचा नामनिर्देश केला आहे. ता. ३ आक्टोबर १६९० रोजी या संस्थेच्या चालकांनीं हिंदुस्थानांत कोणत्याही महत्त्वाच्या जागीं सच्छील माणसाला न नेमण्याचा ठराव केला. कारण संस्थेच्या कारभारांत सभ्य गृहस्थांचा (Gentlemen या इंग्रजी शब्दांत किती उत्तम गुणांचा समावेश होतो हें इंग्रजी प्राचीन ग्रंथाच्या वाचकांना ठाऊक असेलच. मूळ ठरावांत हाच इंग्रजी शब्द वापरला आहे. आणि सतराव्या व अठराव्या शतकांत, न्यायी, उदार, सत्यप्रिय, शीलवान व कर्तव्यदक्ष अशा पुरुषांचा या शब्दानें बोध होत असे.) शिरकाव झाला, तर धाडशी गुंड कंपनीतून आपलें आंग काढून घेतो व वर्गणी देणें बंद करतील अशी भीति व्यक्त केली आहे [Bruce's Annals of the East India Company, Vol. I, page 128]. येन केन प्रकारेण धाडसाच्या व गुंडगिरीच्या जोरावर द्रव्य संपादन करणाऱ्या या टोळीच्या हातांत हिंदुस्थानचें राज्य आलें. कंपनीनें व तिच्या हिंदुस्थानांतील अधिकाऱ्यांनीं राज्य व द्रव्य संपादन करतांना कसे अनाचार केले याचें थोडेंबहुत वर्णन वॉरन हेस्टिंग्जच्या खटल्यांत उघडकीस आलें. आपल्या भांडवलावर सपादून व्याज सुटावें, व प्रचंड नफ्यामुळें कंपनीच्या शेअरची किंमत अवाच्या सवा बाढावी असें साहजिकच कंपनीचें धोरण असे. या बनियेगिरी पद्धतीचें व राज्यकारभाराचें स्वभावतः बांकडें आहे. कंपनीच्या फायद्याकरितां येथील अधिकारी न्यायाच्या कल्पना गुंडाळून ठेवीत. एखादा न्यायप्रिय सद्गृहस्थ कंपनीच्या

बाण्याविरुद्ध हिंदुस्थानांत चुकून नेमला गेला, तरी 'पैसा पाठवा' या विलायतें-  
तील डायरेक्टरांच्या तगाद्यानें तो रडकुंडीस येई, व कोणत्या तरी मार्गानें येथील  
लोकांकडून पैसा उकळून त्याला विलायतेस पाठवावा लागे; व आपल्या अन्न-  
दात्यांना संतुष्ट करणें भाग पडे. नफ्याच्या दृष्टीनें कोणत्याही देशाचा राज्यकारभार  
चालविला म्हणजे कसे घोर अन्याय घडून येतात, व प्रजेवर कसा जुलूम होतो याचें  
उत्तम उदाहरण, एकोणिसाव्या शतकाच्या उत्तरार्धांत व विसाव्या शतकाच्या आरंभीं  
आफ्रिका खंडांतील बेलजियमच्या अंमलाखालीं असलेल्या कांगो प्रांतांत घडलें  
आहे, तें वाचावें. बेलजियम लोकांनीं पैशाच्या अनिवार लालसेनें तेथील गरीब  
व दुबळ्या लोकांवर जे भयंकर अनाचार केले त्याचें दिग्दर्शन देखील करावयास  
ही लेखणी समर्थ नाही. ईस्ट इंडिया कंपनीच्या द्रव्यलोभी कारभारावर पुढें  
पुढें पार्लमेंटची थोडीशी देखरेख होऊं लागली, तरी कंपनीचा येथील कारभार  
पक्षपाती, अन्यायाचा, लोभी व जुलमी होता. कारण कंपनीचे बरेच हिस्सेदार  
पार्लमेंटचे सभासद असत व मुनाफ्यांत त्यांची भागी असल्यामुळें ते अन्याया-  
विषयीं मूग गिळून बसत. असल्या कंपनीच्या राजवटीविरुद्ध बंडवाल्यांनीं युद्ध  
पुकारलें, आणि बंडवाल्यांचा व्यावहारिक दृष्ट्या पराभव झाला, तरी तात्विक  
दृष्टीनें बंड यशस्वी झालें असेंच म्हटलें पाहिजे. कारण बंडाच्या ज्वाळा पूर्णपणें  
शमण्यापूर्वींच, बंडवाल्यांना साध्य न झालें तर खुद्द ब्रिटिश पार्लमेंटनें ईस्ट इंडिया  
कंपनीचें उच्चाटन करून हिंदुस्थानचें राज्य आपल्या हातीं घेतलें. ता. २ आगष्ट  
१८५८ रोजी या कायद्यावर महाराणी विक्टोरियाची सही झाली, आणि तेव्हांपासून  
इंग्लंडचें कायदेशीर राज्य हिंदुस्थानवर सुरू झालें. दयाशील व न्यायी बुद्धी  
ठेऊन ज्यानें आपलें मन शेवटपर्यंत समतोल ठेवलें, व आपल्या दयाळु  
धोरणानें बंड विझवून हिंदुस्थानांतील लोकांना निर्भय केलें, त्या थोर मनाच्या  
लॉर्ड क्यानिंगला राणीचा हिंदुस्थानांतील पहिला प्रतिनिधी होण्याचा मान  
मिळाला, व तेव्हांपासून हिंदुस्थानांत येणारा प्रत्येक गवर्नर जनरल इंग्लंडच्या  
राजाचा प्रतिनिधी म्हणून हिंदुस्थानांत वावरतो.

हिंदुस्थानची राज्यसूत्रें राणीनें आपल्या हातीं घेतल्यानंतर लवकरच, म्हणजे  
ता. १ नव्हेंबर १८५८ रोजी राणीनें आपला सुप्रसिद्ध जाहीरनामा प्रसिद्ध  
केला. या जाहीरनाम्याला हिंदुस्थानांतील लोक स्वराज्याची सनदच मानतात.  
लॉर्ड कर्झनसारख्या कांहीं बादशाही वृत्तीच्या अरेरावांना हा जाहीरनामा  
म्हणजे अशक्य असा कागदाचा कपटा वाटला असला, तरी इतर इंग्रजी मुत्सद्दी

व सर्व हिंदी लोक त्याची खरी योग्यता ओळखून आहेत, व त्याला सर्वजण योग्य तो मानही देतात. १८५७ च्या पूर्वी कंपनीचा येथील राज्यकारभार ज्या रीतीने चालू होता, त्याच्याशी हा जाहीरनामा पडताळून पाहिला म्हणजे बंडाचीं कारणे किती न्याय्य होती, व बंड लष्करी दृष्ट्या मोडलें तरी बंडवाल्यांच्या बहुतेक सर्व अटी इंग्रजांनीं कशा कबूल केल्या व बंडास कारण झालेली त्यांचीं गाव्हाणीं दूर करण्याचें कसें आश्वासन दिलें, या गोष्टी प्रत्ययास येतात. या उदार घोषणेनें व कंपनीच्या मृत्यूनें हिंदी प्रजा संतुष्ट झाली व बंडाचे शेवटचे निखारेही क्षणभरांत विझून थंड झाले. कारण कंपनीची राक्षसी भूक अशी प्रबल झाली होती कीं मोटमोठीं राज्ये व संस्थाने खालसा करूनच केवळ ती निवत नसे, तर लहानमोठे जमीनदार व इनामदार यांचे पूर्वापार व वंशपरंपरागत हक्क देखील इनाम कमीशन व थॉमसनपद्धती यांच्या तडाक्यांत सांपडून नष्ट होऊं पहात होते. त्यामुळें प्रजेला घोर विवंचना लागली होती. राणीच्या उदार जाहीरनाम्यानें दैवयोगानें गळफांस तुटावा इतका लोकांना आनंद झाला, व कंपनीचा संबंध तुटल्याबद्दल त्यांच्या चित्ताला समाधान झालें, इतका कंपनीच्या राज्याचा त्यांना वीट आला होता. राणीचा हा सुप्रसिद्ध जाहीरनामा खाली दिला आहे:—

**हिंदुस्थानांतील सर्व राजेरजवाडे, संस्थानिक व प्रजाजन यांस—**

१. ईस्ट इंडिया कंपनीच्या हातून हिंदुस्थानचा राज्यकारभार काढून घेऊन तो आम्ही प्रत्यक्ष आपल्या हातीं घेतला आहे.

२. तेव्हां प्रजेनें यापुढें आमच्याशीं किंवा आमच्या वंशजाशीं व वारमाशीं राजनिष्ठ रहावें, व हिंदुस्थानचा राज्यकारभार चालविण्यास आम्ही जे अधिकारी नेमूं किंवा प्रतिनिधी पाठवूं, त्यांच्या आज्ञा यथायोग्य पालन कराव्या.

३. लॉर्ड क्यानिंगला आम्ही आमचे पहिले प्रतिनिधी मुकर केलें आहे. आमच्या स्टेट सेक्रेटरीमार्फत त्यांना जे वेळोवेळीं हुकूम जातील त्या घोरणानें त्यांनीं तेथें वागावें.

४. आमच्या इच्छेस येई तोपर्यंत व आमच्या आज्ञा ते पालन करतील तोपर्यंत, कंपनीनें पूर्वी हिंदुस्थानांत नेमलेल्या नोकरांना आम्ही आमच्या नोकरांत घेत आहोंत.

५ राजेरजवाड्यांशीं व संस्थानिकांशीं कंपनीनें जे तह किंवा करारनामे केले असतील, ते आमच्याकडून बिनाउजर शब्दशः

पाळले जातील, आणि संस्थानिकही ते योग्य रीतीने पाळतील अशी आम्हांस आशा आहे.

६. आम्हाला आमचें हल्लीचें राज्य वाढविण्याची मुळीच इच्छा नाही. आणि आमच्या राज्यांत कोणी शिरू पाहील तर त्याचा आम्ही जसा प्रतिकार करूं, त्याचप्रमाणें इतरांच्या राज्यांत घुसण्यास आम्ही आमच्या अधिकाऱ्यांस मंजूरी देणार नाही. आमच्या स्वतांप्रमाणेंच हिंदी संस्थानिकांचे हक्क, मान व अधिकार यांची आम्ही सादर मर्यादा ठेवूं. आणि अंतर्गत शांतता व मुराज्य यांच्यामुळें वाढणारें वैभव व घडून येणारी सामाजिक सुधारणा, यांत राजेरजवाड्यांनी व प्रजेनें भागीदार व्हावें असें आम्ही इच्छितों.

७. आमच्या इतर प्रजाजनांशीं जें आमचें नातें आहे तेंच हिंदी प्रजेशीं आम्ही ठेवूं आणि ईश्वरी कृपेनें आमचें कर्तव्य यथाशक्ती व मनः-पूर्वक पार पाडण्याची खटपट करूं.

८. ख्रिस्ती धर्मावर जरी आमचा पूर्ण विश्वास असला, तरी आमची धार्मिक मते कोणत्याही प्रजाजनावर लादण्याची आमची इच्छा नाही. विवक्षित धर्ममतां-बद्दल कोणाचा छळ करण्यांत येऊं नये, व कोणावर कृपादृष्टिही दाखविली जाऊं नये, आणि सर्व धर्मांच्या अनुयायांस कायद्याचें समान व निःपक्षपाती संरक्षण मिळावें, असें आम्ही फर्मावितों. आणि आमच्या प्रजेपैकी कोणाच्याही धर्मांत किंवा पूजनांत कोणत्याही प्रकारची यत्किंचित देखील ढवळाढवळ कोणी केली तर ती आम्हांस खपणार नाही, व तसें वागणारा अधिकारी आमच्या अवकृपेस पात्र होईल.

९. आणि आमची अशी इच्छा आहे की, आमच्या प्रजेपैकी कोणत्याही धर्माचे व वर्णाचे लोक असले तरी, शिक्षण, लायकी व शील यांचाच फक्त विचार केला जाऊन सर्वांच्या निरनिराळ्या अधिकारांच्या जागांवर निःपक्षपात दृष्टीनें नेमणुका केल्या जातील.


१०. हिंदी लोकांचें आपल्या जमिनीवर किती प्रेम असतें व पूर्वापार वतना-बद्दल त्यांना किती जिव्हाळा वाटतो याची आम्हांस पूर्ण जाणीव आहे, आणि योग्य तें सरकारदेणें दिलें म्हणजे त्यांच्या हक्कांचें संरक्षण करण्याची आम्ही हमी घेतों, आणि नवे कायदे करताना किंवा जुन्यांची अंमलबजावणी करताना

लोकांचे पूर्वापार हक्क, चालीरीती व वहिवाटी यांजकडे जरूर लक्ष दिलें जाईल.

११. अंतर्गत शांतता प्रस्थापित झाल्यावर देशांतील उद्योगधंद्यांना उत्तेजन देणें, सार्वजनिक उपयोगाची व सुधारणेचीं कामें हातीं घेणें व त्यांची वाढ करणें, आणि एकंदर देशांतील प्रजेच्या फायद्याकरितां राज्यकारभार करणें, हेंच ध्येय ठेवण्याची आमची उत्कट इच्छा आहे. प्रजेचें वैभव हीच आमची शक्ती, प्रजेची तृप्ती हीच आमची शाश्वती, व प्रजेची कृतज्ञता हेंच आमचें उत्तम बक्षीस असें आम्ही समजूं. लोकांच्या कल्याणाकरितां या वर निर्दिष्ट केलेल्या इच्छा अमलांत आणण्याचें सामर्थ्य तो सर्वशक्तिमान प्रभू आम्हाला व आमच्या हाताखालील अधिकाऱ्यांना देवो.

किती उदार, दूरदर्शी व उच्च ध्येयवादी घोषणा ही ! याशिवाय इंग्रज अधिकाऱ्यांची प्रत्यक्ष हत्या ज्यांनीं केली नव्हती, व बायकामुलांच्या कत्तलीनें ज्यांनीं आपले हात विटाळले नव्हते अशा सर्व बंडखोरांना, ते १ जानेवारी १८५९ च्या आंत शरण आल्यास बिनशर्त माफी दिल्याबद्दलचीं कांहीं कलमें त्या जाहिरनाम्यांत नमूद आहेत. परंतु त्यांना फक्त तात्कालीन महत्व आहे. लॉर्ड क्यानिंगची दयामय वृत्ती राणीला पसंत पडली या गोष्टीचें तें शब्दचित्र आहे. परंतु वर दिलेलीं अकरा कलमें वाचलीं म्हणजे बंडवाल्यांच्या सर्व मागण्या राणीनें कबूल केल्या असेंच म्हणावें लागतें. संस्थानिकांचे हक्क अबाधित राहिले, पूर्ण धर्मस्वातंत्र्य मिळालें, काळ्या गोऱ्यांतील पक्षपात नष्ट झाला, लोकांच्या पूर्वापार वतनांचें रक्षण झालें, मुलकी व लष्करी अधिकारांच्या जागा सररास हिंदी लोकांना मोकळ्या झाल्या, उद्योगधंद्यांचें संरक्षण होऊन त्यांची वाढ झाली, सर्वत्र शांतता होऊन देशांत सोन्याचा धूर निघूं लागला, प्रजा सुखी व संपन्न झाली, सार्वजनिक उपयुक्ततेचीं व सुधारणांचीं कामें देशांत वाढूं लागलीं—म्हणजेच त्या राज्याला रामराज्य असें म्हणतात. आणि महाराणी विकटोरियाच्या या उदार जाहिरनाम्यांत या सर्व गोष्टी स्पष्ट व असंदिग्ध शब्दांत मांडल्या गेल्या आहेत. मग हा जाहिरनामा प्रसिद्ध झाल्यावर बंडखोर तरी अधिक काय मागणार ? बंड शांत झालें, लोकांनीं मनोभावानें उत्सव करून राणीच्या नव्या राजवडीचा सादर, सप्रेम व सानंद स्वीकार केला. राणीच्या जाहिरनाम्याची सर्वत्र

प्रशंसा होऊं लागली. हिंदुस्थानच्या स्वराज्याची सनद-हिंदुस्थानचा म्यामा-  
काटा-अशी ह्या जाहिरनाम्याला दिलेली प्रशंसापर संबोधनें तो वाचून सार्थ वाटूं  
लागतात व त्यांत अतिशयोक्ति भासत नाही. तो जाहीरनामा शब्दशः अमलांत  
आला असता तर या देशांत खरोखरच रामराज्य स्थापन झालें असतें. परंतु  
प्रत्यक्ष अनुभवांत व व्यवहारांत जाहिरनाम्यांतील गोड, उदार व समतेचीं वचनें  
कितपत उतरलीं व तीं प्रत्यक्ष आचरणांत न आल्यामुळे काय कटु परिणाम  
झाले हें पाहण्याचें काम या ग्रंथाचें नव्हे. कारण या जाहिरनाम्यानें बंडाची  
परिसमाप्ति झाली, व बंडाचा व्यवहाराच्या भाषेत मोड झाला तरी तात्त्विक  
दृष्ट्या बंड यशस्वी झालें हें या जाहिरनाम्यानें सिद्ध केलें; कारण बंडामुळे  
हिंदुस्थानांत राज्यकांति अखेर झालीच. कंपनीचें ह्या देशांतून उच्चाटन करा-  
वयाचें, ही बंडवाल्यांची इच्छा त्या ना त्या रूपानें सफल झाली ! तेव्हां काळ्या  
मोऱ्या नटांनीं हिंदुस्थानच्या रंगभूमीवर केलेल्या १८५७ च्या अघोरी नाटकावर  
या जाहिरनाम्याचा पडदा टाकून ग्रंथ-समाप्ति करणें व बंडाचा यथातथ्य इतिहास  
रेखाटण्याच्या संकल्पानें सहा वर्षांपूर्वी हातांत धरलेल्या लेखणीला थोडासा  
विसावा देणें जरूर आहे.



समाप्त.









